

Printed-Published & sold by
JAI KRISHNADAS-HARIDAS GUPTA,
The Chowkhamba Sanskrit Series Office,
VIDYA VILAS PRESS,
North of Gopal Mandir,
BENARES CITY.

*Printed by Jai Krishna Das Gupta
at the Vidya Vilas Press, Benares,*

Agents:

- 1 Otto Harrassowitz, Leipzig:
GERMANY.
- 2 Arthur Probsthain,
Oriental & Foreign Bookseller,
LONDON.
- 3 The Oriental Book-supplying Agency,
POONA.

चौखम्बा संस्कृत ग्रन्थमाला ।

(ग्रन्थाङ्कः २)

नं० ७, ८, ९, १०, १३, १४,

शब्दकौस्तुभः

श्रीमद्भट्टोजीदीक्षितविरचितः ।

तस्य

प्रथमाध्यायद्वितीयपादमारभ्य तृतीयाध्यायद्वितीयपादान्तो
द्वितीयो भागः ।

काशिकराजकीय संस्कृतप्रधान पाठशालाध्यापक-
नेने-इत्युपनामक गोपाल शास्त्रिणा संस्कृतः ।

प्रकाशकः—

सेक्रेटरी,

चौखम्बा संस्कृत सीरिज आफिस,

विद्याविलास प्रेस, गोपालमन्दिर के उत्तर फाटक, बनारस सिटी ।

हमारे यहां हर तरहकी छपाई व जिल्दसार्जीका कार्य भी होता है ।
हर तरह के संस्कृत ग्रन्थ तथा भाषा पुस्तकों के मिलने का पता—

जयकृष्णदास-हरिदास गुप्तः,

चौखम्बासंस्कृतसीरीज आफिस,

विद्याविलास प्रेस, गोपालमन्दिर लेन,

बनारस सिटी ।

श्रीगुरुः शरणम् ।

ईशकृपया शब्दकौस्तुभस्येदं द्वितीयं संस्करणं भवतां पुरत उप-
स्थितम् । न तिरोहिताऽस्योपयोगिता विदुषां तत्र भवतां वैयाकरणानाम् ।

अस्य मुद्रणावसरे तृतीयाध्यायतृतीयचतुर्थपादपुस्तकं महता प्रयत्ने-
नान्वेषितमपि नोपलब्धमिति महाद्विषादस्थानम् । मन्येऽहमेतादृशोपयुक्त-
पुस्तकस्य प्रकाशनार्थमचिरादेव दानेन मामनुगृह्य सकलजनोपकारजपु-
ण्यमासादयिष्यान्ति तत्पुस्तकगोप्तार इति ।

निवेदकः

गोपालशास्त्री नेने

इन प्रेसमें हर किस्म की छपाई व जिल्द साजी का काम भी होता है ।

मर्व प्रकारके संस्कृत ग्रन्थों के मिलने का एक मात्र पता:—

जयकृष्णदास-हरिदास गुप्त:—

चौखम्बा संस्कृत सीरिज आफिस, विद्याविलास प्रेस,
गोपालमंदिरके उत्तर फाटक, बनारस सिटी ।

शब्दकौस्तुभविषयसूची ।

१ कित्प्रकरणम्	१	२९ तत्पुरुषसमास	१६९
२ ह्रस्वादिसंज्ञासूत्रम्	१३	३० बहुव्रीहिसमास	२११
३ एकश्रुतिविधिसूत्रम्	१६	३१ द्वन्द्वसमासप्रकरणम्	२१६
४ फिट्सूत्राणि	२१	३२ पूर्वनिपात	२१८
५ उपसर्जनसंज्ञाप्रकरणम्	२२	३३ विभक्त्यर्थ	२२०
६ प्रातिपदिकसंज्ञा	३०	३४ एकवद्भाव	२४८
७ उपसर्जनसंज्ञा	३३	३५ लिङ्गानुशासनम्	२५६
८ युक्तवद्भावप्रत्याख्यानसूत्रम्	३४	३६ आदेशविधान	२७९
९ द्वित्वातिदेशसूत्रम्	३६	३७ लुग्विधान	२८८
१० एकदेशप्रकरणम्	३८	३८ आदेशविधान	२९९
११ धातुसंज्ञासूत्रम्	४२	३९ प्रत्ययाधिकार	३०१
१२ इत्संज्ञाप्रकरणम्	५५	४० स्वरप्रकरणम्	३०४
१३ यथासंख्यपरिभाषासूत्रम्	५९	४१ सन्विधान	३०७
१४ आत्मनेपदनियमसूत्रम्	६०	४२ नामधातु	३१२
१५ परस्मैपदनियमप्रकरणम्	९०	४३ यङन्तप्रकरणम्	३३९
१६ नदीसंज्ञाप्रकरणम्	९९	४४ णिजन्त	३४१
१७ घिसंज्ञाप्रकरणम्	१०५	४५ कण्ड्वादि	३५९
१८ अङ्संज्ञाप्रकरणम्	१०७	४६ आयादिविधानप्रकरणम्	३६३
१९ पदसंज्ञाप्रकरणम्	१०९	४७ सनाद्यन्तानां धातुत्व-	
२० वचनप्रकरणम्	११३	विधि	३६५
२१ कारक	११४	४८ स्यादिविकरणविधि	३६७
२२ निपातसंज्ञा	१३९	४९ आम्विधिप्रकरणम्	३६८
२३ गति	१४३	५० कृभ्वस्त्यनुप्रयोग	३७१
२४ कर्मप्रवचनीय	१४९	५१ च्लिविधान	३७३
२५ पुरुषनियम	१५२	५२ च्छ्यादेश	३७५
२६ परिभाषा	१५५	५३ विकरण	३८५
२७ समाससंज्ञा	१५६	५४ कर्मकर्तृ	३८२
२८ अव्ययीभावसमास	१६१	५५ कृत्प्रकरणम्	३९९

इस कार्यालय द्वारा “काशीसंस्कृतसीरिज” के अलावा और भी ३ सीरिज यथा “चौखम्बा संस्कृत सीरिज” “बनारससंस्कृतसीरिज” “हरिदाससंस्कृतसीरिज” ग्रन्थ-माला में निकलती हैं तथा इन ४ सीरिजों के पश्चात् और भी विविध शास्त्र की पुस्तकें प्रकाशित की गई हैं तथा अन्य सब स्थानों के छपे हुए संस्कृत तथा भाषा-भाष्य के ग्रन्थ विक्रयार्थ प्रस्तुत रहते हैं, मूर्चापत्र पृथक् संग्रह कर देखें, इसके अलावा हमारे यहाँ सर्व प्रकार की संस्कृत, हिन्दी, अङ्ग्रेजी की सुन्दर छपाई होती है, परिक्षा प्रार्थनीय है ।

पत्रादि प्रेषणास्थानम्—

जयकृष्णदास-हरिदास गुप्तः—

“चौखम्बा संस्कृतसीरिज” आफिस, विद्याविलास प्रेस,
गोपालमन्दिर के उत्तर फाटक, बनारस सिटी ।

* श्रीः *

भट्टोजीदीक्षितकृते—

शब्दकौस्तुभे ।

प्रथमाध्याये द्वितीयपादे प्रथममान्हिकम् ।

गाङ्कुटादिभ्योऽङ्गिण्डित् (अष्टा०सू०१-२-१) । गाङादेशात्कुटादेश्च परेऽङ्गितः प्रत्यया ङित्त्वस्युः । अध्यगीष्ट । “विभाषा लुङ्लङोः” (अष्टा०सू०२-४-५०) इतीडो गाङ् । इह विशेषणार्थ एव हि गाङादेशो ङकारः इति “गाङ् लिटि” (अष्टा०सू०२-४-४२) इति सूत्रे वक्ष्यते । कुटिता, कुटितुम् । अङ्गिण्डिकम् ? कोटः । घञ् । चुकोट(१) । ‘व्यचेः कुटादित्वमनसीति वक्तव्यम्” (का०वा०) । एतच्च पष्ठे “लिट्यभ्यासस्य” (अष्टा०सू०६-१-१७) इति सूत्रे भाष्ये पठितमपि सन्दर्भशुद्धार्थं वृत्तिकृतेह पठितम् । तुदादिगणे कुटादिभ्यः प्राक् पठितस्य व्यचेः कुटादित्वं वार्तिकेनातिदिश्यते । विचितुम्, विचिता । अनसि किम् ? ‘उरुव्यचाः’ । अत्र हरदत्तः—अनसीति पर्युदासात्कृत्येवेदम् । तेनेह न-विध्यचिथ, अव्याचीत्, अव्यचीत् । केचित्तु प्रसज्यप्रतिषेधमाश्रित्य थलादिष्वपि ङित्वमाहुः । तत्तु वाक्यभेदादसमर्थसमासाच्चायुक्तमिति माधवादयः । अथ कथं लिखितुं, स्वयमेव लिखिष्यते इति ? अत्र ‘दुर्घटादयः—कण्वादिभ्य इत्यत्रेव षष्ठीतरपुरुषबहुव्रीहोः सहविवक्षया बहुव्रीहिशेषोऽयं कुटादिभ्य इति । तेन लिखेरपि कुटस्यादितयाऽत्र सङ्ग्रह इति । तन्न, “शकुनिष्वालेखने” (अष्टा०सू०६-१-१४२) इति सौत्रप्रयोगविरोधापत्तेः, “रलो व्युपधात्” (अष्टा०सू०१-२-२६) “ईश्वरे तोसुन” (अष्टा०सू०३-४-१३) इत्यत्र वृत्तिग्रन्थविरोधाच्च । तत्र हि लिखित्वा, लेखित्वा, लिलिखिषति, लिलेखिषति, विलेखितुम्, इति प्रदर्शितम् । तस्मात्संज्ञापूर्वकतया समाधेयमिति हरदत्तः । कथं ‘चुकुटिषति’ इति, सनो ङित्वाद्यङन्तादिव तङ्प्रसङ्गात् ? मैवम्, उपदेशग्रहणानुवृत्त्योपदेशे यो ङित्तदन्तादात्मनेपदमिति व्याख्यानात् ।

१ अत्र “परस्मैपदानां” (अष्टा०सू०३-४-८२) इत्यनेन णल् ।

विज इत् (अष्टा०सू०१-२-२) । विजेः पर इडादिः प्रत्ययो ङित्स्यात् । उद्विजितुम् । इत् किम् ? उद्वेजनम् । इह “वृद्धिर्यस्य” (अष्टा०सू०१-१-७३) इतिसुत्रान्मण्डूकप्लुत्या यस्यादिरित्यनुवर्तते । तेनेडादिः प्रत्ययो लभ्यते, न तूत्तमैकवचनमिद् । तथाहि सति ‘विजिणीय’ इत्यत्रैव स्यात् । “ओत्रिजी भयचलनयोः” (तु०आ०१२९०८०प०१४६१) इति विजिरिह गुह्यते न तु पृथग्भावार्थ इरित् । तस्यानिट्कत्वादिति हरदत्तः । न च क्रादिनिय-
माल्लिटीद् संभवत्येवेति वाच्यम्, तत्र किञ्चेन गतार्थत्वादिति तस्य भावः । वस्तुतस्तु नेदं युक्तम् ‘विवेजिथ’ इति थलीद्सम्भवात् । पित्त्वेन कित्वा-
भावात् । तस्मात्कुटादिसाहचर्यात्तुदादेरेव ग्रहणं न तु जुहोत्यादेरिति बोध्यम् । नन्वेवं रुधादेरपि ङित्वात् ‘उद्विजिता’ इत्याद्युदाहरता माधवेन सह विरोध इति चेत्तर्हि व्याख्यानादेव जुहोत्यादेरग्रहणमित्यस्तु । हरद-
त्तोक्तिस्तु दुष्टैवेति दिक् ।

विभायोर्णोः (अष्टा०सू०१-२-३) । अस्मादिडादिप्रत्ययो ङित्वा स्यात् । अर्णुविता, ऊर्णविता । इडिति किम् ? ऊर्णवनीयम् ।

सार्वधानुकमपिन् (अष्टा०सू०१-२-४) । अपित्सार्वधातुकं ङित्स्यात् । विनुतः । इह परञ्च परशब्दप्रयोगात्कल्प्यमानो वतिः सप्तम्यन्तान्न कल्प्यो ङितोव ङित्वादिति । तथा सति प्रतियोगिनि सप्तमीप्रसङ्गात् सार्वधातुके-
ऽपितीति । पूर्वत्राप्येवमेव अङ्गिणीतीति, इतीति च सप्तमी स्यात् । श्रूयते तु सर्वत्र प्रथमा । तस्मात्तृतीयान्तादेव वतिङ्गिता तुल्यं ङित्वादिति । अत एव ‘पचेते’ इत्यादौ ङितो यत्कार्यम् “आतो ङितः” (अष्टा०सू०७-२-८१) इतीय् सोऽपि भवति । नन्वेवं ‘यादम्पती समनसा सुनुतः’ इत्यत्र “ता-
स्यनुदत्तेङित्” (अष्टा०सू०६-१-१८१) इति लसार्वधातुकानुदात्तत्वं स्यादिति चेत् ? न उपदेशग्रहणस्योभयसम्बन्धेन ङितुपदेशादुपदेशाच्चेति पाठभाष्ये व्याख्यातत्वात्, अन्विडोरिति पर्युदासेनोपदेशे ङकारवतो ग्रहणाद्वा । सप्तम्यन्ताद्वतिरित्येवंपरः षाष्ठवृत्तिग्रन्थस्त्वापातत इत्येष निष्कर्षः । अत्र ‘पिञ्च ङिञ्च, ङिञ्च पिञ्च भवति’ इति वाक्यार्थद्वयं “क्ङि-
ति च” (अष्टा०सू०१-१-५) इति सूत्रे वर्णितमस्माभिः । भाष्ये तु “हलग्रनः शानच्” (अष्टा०सू०३-१-८३) इति सूत्रे स्थितमेतत् ।

असंयोगाल्लिड् कित् (अष्टा०सू०१-२-५) । असंयोगात्परोऽपिल्लिड् कित् स्यात् । निन्यनुः, बिभिदतुः । अपिक्किम् ? बिभेद । असंयोगा-
त्किम् ? सखंसे । ङित्वे प्रकृते कित्करणं “यजादीनां किति” (अष्टा०सू० ६-१-१५) इति सम्प्रसारणार्थम् । ईजतुः, ईजुः । पूर्वत्रापि कित्त्वं कुनो न

कृतमिति चेत् ? 'वक्तुः' 'वक्तव्यः' इत्यत्र सम्प्रसारणापत्तेः, 'जागृतः' 'जाग्रति' इत्यत्र गुणापत्तेश्च । किञ्च तु 'वच्यादीनां किति' इत्युक्तेन सम्प्रसारणम् । "जाग्राऽविचिण्णलङ्तिस्सु" (अष्टा०सू०७-३-८५) इति पयुदासान्न गुणः । 'ऋदुपधेभ्यो लिटः कित्त्वं गुगात्पूर्वप्रतिषेधेन" (का० वा०) । किञ्चस्या-
वकाशः-ईजनुः, ईजुः । गुणस्यावकाशः-चेतति । ववृते, ववृधे इत्यत्र पूर्वविप्रतिषेधात्किञ्चम् ।

इन्धिमवतिभ्यां च (अष्टा०सू०१-२-६) । आभ्यां लिट् कित्त्वात् । समी-
धे दस्युहन्तमम् । पुत्र ईधे अथर्वणः । बभूव, बभूविथ । इन्धेः संयोगार्थं ग्रह-
णं भवतेस्तु पिदर्थम् । इन्धोत्युच्चारणार्थेनेकारेण निर्देशः "सुद्विधोः" (अ
१०सू०३-४-१०७) इतिवत्, न तु "इक्षितपौ" (का०वा०) इतीका, नलो-
पापत्तेः । अत्र वार्तिकम्-"इन्धेऽच्छन्दोविषयत्वाद्भूवो बुकां नित्यत्वात्ताभ्यां
लिटः किञ्चनानर्थक्यमिति" । अयमर्थः-इन्धेर्भाषायां "इजादेश्च" (अष्टा०
सू०३-१-३६) इत्यामा भाव्यम् । छन्दसि तु "अमन्त्रे" (अष्टा०सू०३-१-३५) इति
प्रतिषेधाद्यद्यप्यास्ति तथापि "छन्दस्युभयथा" (३-४-११७) इति लिटः
सार्वधातुकत्वे कित्त्वात् 'समीधे' इति नलोपः । शनमभावस्त्वार्धधातुक-
त्वात् व्यत्ययाद्वा । भुवोऽपि बुङ् नित्यत्वादेव गुणवृद्धी बाधिर्यते । न
च शब्दान्तरप्राप्त्या वुगनित्य इति वाच्यम्, कृताकृतप्रसङ्गित्वमात्रेणापि
लक्ष्यानुरोधान्नित्यत्वस्याश्रयणात् । शब्दान्तरप्राप्त्या स्वरभिन्नस्य प्राप्त्या
चानित्यतायाः सिद्धान्ते बहुधा त्यक्तत्वात् । एषैव सूत्रकृतोऽपि गतिः, 'ब-
भूव' इत्यत्र वृद्धेरनिग्लक्षणाया "कडित्विच" इति निषेधासम्भवेन वुको
नित्यताया एव शरणोकरणीयत्वात् । न च किञ्चसामर्थ्यादनिग्लक्षणाया
अपि वृद्धेर्निषेधः । 'अहं बभूव' इत्यत्र णित्त्वाभावपक्षे तथा थलि चरितार्थ-
त्वात् । अत एव यङ्लुकि णल्यलोः 'बोभूव' 'बोभूविथ' इति नित्य-
त्वाद् वुकि सिद्धम् । न हि तत्र किञ्चं प्राप्नोति, शितपा निर्देशात् । तस्मा-
देतत्सूत्रं न कर्तव्यमिति भाष्ये स्थितम् । अत्र काशिका, 'अन्धिग्रन्थिद-
म्भिस्वञ्जीनां वक्तव्यमिति" । यद्यप्येतदिह सूत्रे भाष्ये नास्ति तथापि
"मणीवादेन" इतिवन्नाप्रामाणिकम् । तथाच "अत एकह्रस्वमध्वे" (अष्टा०
सू०६-४-१२०) इत्येत्वाभ्यासलोपौ प्रति नलोपस्याभीयत्वेनासिद्धौ सत्यां
"दस्मेश्च" (का०वा०) इति वार्तिकमारब्धम् । "आभात्" (अष्टा०सू०६-४-
२२) सूत्रस्य प्रत्याख्यानात् "असोरल्लोपः" (अष्टा०सू०६-४-१११) इति त-
परकरणेनानित्यत्वाद्वा नेदं वार्तिकमावश्यकमिति तु षष्ठे वक्ष्यते । तथा
"सदेः परस्य लिटि" (अष्टा०सू०८-३-११८) इति सूत्रे "स्वञ्जेरासंख्यान-
म्" (का०वा०) इति वार्तिकस्य भाष्यकृता 'परिष्वजे' इत्युदाहरणं दत्त-

म् । प्रयुज्यते च “तमिन्दुः परिपस्वजे” इति । एतच्च कित्त्वं पिदर्थमपिदर्थं चेति सुधाकरः । अपिदर्थमेवेति न्यासकारात्रेयादयः । हरदत्तस्तु सन्दि-
देह । वस्तुतस्तु न्यासाद्युक्तमेव ज्यायः, इह वृत्तौ षाष्टभाष्ये चापित एवोदा-
हृतवान् । “अन्थग्रन्थ सन्दर्भे” (क्या.प. १५१३, १४) श्रेथतुः; श्रेथुः । श्रेथतुः,
श्रेथुः । देभतुः, देभुः । सस्वजे, सस्वजाते । केचित्तु “अन्थिगन्थिदम्भि-
स्वजीनां वा” इति पठन्तः कित्त्वं विकल्पयन्तीति हरदत्तमाधवौ । तन्मते
वदम्भतुः, शश्रन्थतु रित्याद्यपि । सुधाकरमते तु णलपि श्रेथ-श्रेथ-देभ इति ।
स्यादेतत् । सर्वमतेषु श्रेथतुः, श्रेथतुः इत्यादि दुर्लभम् । ‘सस्वजे’ इति वत्सं-
युक्तहल्मध्यस्थत्वादिति चेत्? सत्यम् । अत एव एत्वाभ्यासलोपावप्यत्र व-
क्तव्याविति हरदत्तः । अत्र मूलं मृग्यम् । तथा सुधाकरमते श्रेथिथ, न्यासादि-
मने ‘शश्रन्थिथ’ इति वदतो माधवस्याप्युक्तौ मूलं मृग्यम् । कित्त्वे विप्र-
तिपत्तावपि “थलि च सेटि” (अष्टा०सू० ६-४-१२१) इत्यस्याप्राप्तेरविशे-
यात् । तथा नलोपस्यासिद्धत्वादेत्वाप्राप्तौ वचनमिति माधवोक्तिरपि शि-
थिलमूला । अन्थेति प्राग्भागे संयोगसत्त्वाद् अन्थेरादेशादित्वाच्चैत्वाप्रा-
प्तेरुद्धतया नलोपसिद्धत्वासिद्धत्वविचारस्य काकदन्तपरीक्षाप्रायत्वा-
दिति दिक् । कौमाराणां तु सर्वमिदं सूत्रारूढम् । तथा च शर्ववर्मणा
सूत्रितम्—“अनिदनुबन्धानामगुणेषु णङ्लोपः परोक्षायामिन्धिग्रन्थिग्र-
न्थिदम्भीनामिति । अस्यैकव्यञ्जनमध्येनादेशादेः परोक्षायाम् थलि च
सेटि तफलभजत्रप्श्रन्थिग्रन्थिदम्भीनां चेति । अत्र निरनुपङ्गैः साहच-
र्यात् “शश्रन्थिथ” इत्यादीति दुर्गसिंहः । एवं स्थिते “दम्भेश्व” (का०
वा०) इति वार्तिकभाष्ययोः सामान्यापेक्षज्ञापकतामाश्रित्य दम्भिप्रभृती-
नामन्यत्रोक्तं पाणिनीयेऽपीष्टमिति कथञ्चित्समर्थनीयम् ।

मृडमृदगुधकुषक्लिशवदवसः क्त्वा (अष्टा०सू० १-२-७) । गुधकुष-
क्लिशिभ्यः क्त्वो “रलोव्युपधात्” (अष्टा० १-२-२६) इति विकल्पे प्राप्ते
इतरेभ्यो “न क्त्वा सेट्” (अष्टा०सू० १-२-१८) इति निषेधे प्राप्ते कित्त्वं
विधीयते । मृडित्वा, मृदित्वा, गुधित्वा, कुषित्वा, क्लिशित्वा, उदित्वा,
उषित्वा, “वसतिक्षुधोः” (अष्टा०सू० ७-२-५२) इतीद् । यजादित्वात्संप्र-
सारणम् ।

रुदविदमुषग्रहिस्वपिप्रच्छस्संश्च (अष्टा०सू० १-२-८) । एभ्यस्संश्च
क्त्वा च कितौ स्तः । रुदविदमुषाणां “रलो व्युपधात्” (अष्टा०सू० १-२-
२६) इति विकल्पे प्राप्ते ग्रहेस्तु विध्यर्थमेव । स्वपिप्रच्छयोस्तु सन्नर्थम् ।
तावतैव चरितार्थत्वादनिरुक्तः क्त्वः कित्त्वविधानं नियामकं स्यादिति न
शङ्कनीयम् । रुदित्वा, रुदिविषति, विदित्वा, विविदिविषति, मुषित्वा, मुषु-

पिपति, गृहीत्वा, जिघृक्षति, सुप्त्वा, सुषुप्सति, पृष्ट्वा, पिपृच्छति, कित्त्वाद् ग्रहादीनां सम्प्रसारणं “किरश्च पञ्चभ्यः” (अष्टा०सू०२-७-५) इति प्रच्छेः सन् इदम् ।

इको झल् (अष्टा०सू०१-२-९) । इकः परो झलादिः सन् कित्स्यात् । चिचीषति, तुष्टूपति, चिकीर्षति । ननु विस्तुक्कभ्यः सनि कृते गुणं बाधित्वा “अञ्जन” (अष्टा०सू०६-४-१६) इति दीर्घोऽस्तु किं कित्त्वेन ? न च ‘पिपविपति’ इत्यादावपि तथा स्यादिति वाच्यम् “अनुनासिकस्य क्वि” (अष्टा०सू०६-४-१५) इति सूत्राज्झलनुवृत्त्या झलादौ सनि दीर्घविधानात् । न चेह गुणमिव ‘झीप्सति’ इत्यत्र णिलोपमप्यविशेषाद् दीर्घो बाधेत । किञ्च तु सति ‘चिचीषति’ इत्यादौ कृतार्थो दीर्घो ‘झीप्सति’ इत्यत्र परत्वात् णिलोपेन बाध्यत इति वाच्यम्, येननाप्राप्तिन्यायेन दीर्घस्य गुणापवादत्वात् । न च पुरस्तादपवादन्यायेन णिलोप एव बाध्य इति भ्रमितव्यम्, उभयापवादतासंभावनायामेव तदवतारात् । इह तु णिलोपेन सह येननाप्राप्तिविरहात् । न च बाध्यसामान्यचिन्तायां णिलोपबाधो दुर्वार इति वाच्यम्, “स्थाशपां झीप्स्यमानः” (अष्टा०सू०१-४-३४) इति निर्देशात् लक्ष्यानुरोधाच्चेह बाध्यविशेषचिन्ताया एव युक्तत्वात् । न च कुटादौ “गु पुरीषोऽस्ते” (तु०प०१४००) ‘ध्रु गतिस्थैर्ययोः’ (तु० प० १४०१) इति पाठात् ‘जुगूषति’ ‘दुधूषति’ इत्यत्र कृतार्थो दीर्घः परेण गुणेन बाध्येतेति वाच्यम्, उहनेति वक्तव्ये “अञ्जन” इति प्रत्याहारग्रहणस्य निरवकाशत्वात् । न च ‘गमेरिङादेशस्य’ (का०वा०) इति वार्तिकं प्रत्याख्यातुं तन्त्रादिना सम्भवव्यभिचाराभ्यां गमेरच्चा विशेषयिष्यमाणत्वादङ्ग्रहणसार्थक्यं शङ्क्यम् । एवं हि ‘उतो दीर्घः’ इत्युक्ता ‘इङ्ग्रहोः’ इति सूत्रयेत् । इणिकोरादेशस्यापि ग्रहणमिति पक्षेऽपि ‘इहोः’ इति ब्रूयात् । हना साहचर्याच्च ‘इ’ धातुरेव ग्रहीष्यते न त्विवर्णान्तः । यथान्यासपाठेपि हनिसाहचर्याल्लुग्विकरणस्यादेशगमेर्ग्रहणसम्भवाच्च । तस्माद्दीर्घविधिना गुणबाधार्थं किञ्चनेति ? उच्यते, उत्तरार्थमवश्यम् “इको झल्” (अष्टा०सू०१-२-९) इति कर्तव्यम् । योगविभागः किमर्थं इति परमवशिष्यते । तत्राङ्ग्रहणसामर्थ्यस्य “झीप्स्यमानः” (अष्टा०सू०१-४-३४) इत्यादेर्ज्ञापकस्य च पर्यालोचनाक्लेशपरिहारार्थं लक्षणैकचक्षुषो बाध्यसामान्यचिन्ताभ्रमं वारयितुं योगविभाग इति निष्कर्षः । वार्तिकं तु यथाश्रुताभिप्रायकम् । तद्यथा--

इकः कित्त्वं गुणो मा भूद्दीर्घारम्भात्कृते भवेत् ।

अनर्थकं तु ह्रस्वार्थं दीर्घाणां तु प्रसज्यते ॥

सामर्थ्याद्धि पुनर्भाव्यमृदित्वं दीर्घसंश्रयम् ।

दीर्घाणां नाकृते दीर्घे णिलोपस्तु प्रयोजनम् ॥

अस्यार्थः—इक उत्तरस्य सनः कित्त्वं विधीयते गुणां मा भूदित्येवमर्थम् । दूषयति—दीर्घारम्भादिति । गुणो न भविष्यतीति शेषः । आरम्भवाद्याह—कृते भवेदिति । अयं भावः—“सनिमीमा” (अष्टा०सू०७-४-५४) इत्यत्र मीग्रहणेन मिनोतिमपि ग्राहयित्वा दीर्घः कृतार्थ इति ‘चिचीषति’ इत्यादौ कृतेपि दीर्घे गुणः स्यात् । दूषयति—अनर्थकं त्विति “मीनातिमिनोति” (अष्टा०सू०६-१-५०) इत्यात्वे कृते गामादाग्रहणेऽप्यविशेषान्माग्रहणेनैव मिनोतिमीनात्योरपि सिद्धे मीग्रहणं तत्र मास्तु । तथा च दीर्घविधानं न कृतार्थमिति भावः । ह्रस्वार्थमिति । ह्रस्वेषु दीर्घः प्रवर्त्तताम्, न तु दीर्घेषुः अप्राप्ते शास्त्रमर्थवदिति न्यायात् । ततश्च ‘बुभूषति’ इत्यादौ गुणः प्रसज्यत एवेत्यर्थः । दूषयति—सामर्थ्यादिति । गुणनिवृत्तिरूपप्रयोजनसद्भावाद्दीर्घाणां दीर्घेर्भावमेव । “मोराजि” (अष्टा०सू०८-३-२५) इतिवदिति भावः । न चैवं दीर्घेण गुणस्येव ऋदित्वस्यापि बाधेः स्यात्तथा च ‘विकीरति’ इति न सिध्येदत आह—ऋदित्वमिति । “यं विधिं प्रति” इति न्यायाद् गुण एव बाध्यो न तु ऋदित्वमित्यर्थः । ननु ‘तितीरति’ इत्यादौ तर्हि इत्वं बाध्यताम्, तत्राह—दीर्घाणामिति । इत्वोत्वयोर्हि गुणवृद्धौ परत्वाद् बाधिके । ततश्च “अज्झन” (अष्टा०सू०६-४-१६) इति दीर्घेण गुणबाधे सत्येवेतत्वं लभ्यं न तु ततः प्राक् । एवं च यस्य तु विधेरित्यंशो ह्रस्व इव दीर्घेऽप्यविशिष्ट इति भावः । एवं प्राप्ते सिद्धान्तमाह—णिलोपस्त्विति ।

हलन्ताच्च (अष्टा०सू०१-२-१०) । कर्मधारयोऽयम् । अन्तशब्दः समीपे परभूते वर्तमानो विशेषणमपि निपातनाच्च पूर्वं निपातितः । इक इति पञ्चम्यन्तमपीह पष्ठ्या विपरिणम्यते तत्सापेक्षोऽप्यन्तशब्दो नित्यसापेक्षत्वात्समस्यते । इक्समीपाद्धलः परो झलादिः सन कित्स्यात् । विमित्सति । इकः किं ? यियक्षते । झल् किम् ? विविधिषते । कथं ‘विप्सति’ इति ? हल्ग्रहणस्य जातिपरत्वात्सिद्धमित्युपपादितं “निपातपकाज्” (अष्टा०सू०१-१-१४) इति सूत्रे ।

लिङ्सिचावात्मनेपदेषु (अष्टा०सू०१-२-११) । इक्समीपाद्धलः परो झलादौ लिङ् तङ्परःसिच्चेत्येतौ कितौ स्तः । मित्सीष्ट, अभित्त । इकः किम् ? यक्षीष्ट, अयष्ट । सम्प्रसारणं मा भूत् । आत्मनेपदेऽपि किम् ? अस्माक्षीत्, अद्राक्षीत् । अकितौत्युक्तेरम् न स्यात् । सिच एवेद् विशेषणं ननु लिङोऽसम्भवात्, झलनुवृत्त्यैव लिङः परस्मैपदस्य व्यावर्त्तितत्वाच्च ।

हलः किम् ? चेपीष्ट, अचेष्ट । झल् किम् ? वर्त्तिषीष्ट, अवर्त्तिष्ट ।

उञ्च (अष्टा०सू०१-२-१२) । ऋवर्णात्परौ झलादी लिङ्सिचौ कितौ स्तस्तडि । कृषोष्ट, अकृत । झलादौ किम् ? वरिषीष्ट, अवरिष्ट । “लिङ्सिचोः” (अष्टा०सू०७-२-४२) इतीट् । तडि किम् ? अकार्षीत् । ऋ इति वर्णग्रहणं व्याप्तिन्यायात् ।

वा गमः (अष्टा०सू०१-२-१३) । गमः परौ झलादी लिङ्सिचौ वा कितौ स्तः । सङ्गसीष्ट, सङ्गसीष्ट । समगत, समगंस्त । कित्वपक्षे “अनुदात्तोपदेशवनति” (अष्टा०सू०६-४-३७) इत्यादिनाऽनुनासिकलोपः ।

हनः सिच् (अष्टा०सू०१-२-१४) । हन्तेः परः सिच् कित्स्यात् । आहत, आहसाताम्, आहसत । सिचः कित्वादनुनासिकलोपः । यद्यपि सिजन्तस्याङ्गस्यात्मनेपदं डित्तरमस्तीति “अनिदिताम्” (अष्टा०सू०६-४-२४) इत्येव सिद्धं तथाऽपि सिजन्तस्योपधालोपो नेति ज्ञापनार्थमिदम् । तेन ‘अमंस्त’ इत्यादि सिद्धम् । न च “अनिदिताम्” (अष्टा०सू०६-४-२४) इति पर्युदासः शङ्क्यः, सिच इकारस्योच्चारणार्थत्वात् । अन्यथा नुमापत्तेः । न च धातुग्रहणेन तद्व्युदासः । “धातुग्रहणमुपदेशे नुम्प्रवृत्त्यर्थम्” इति कुण्डा, हुण्डा इत्यादिसिद्धये भाष्य एव वक्ष्यमाणत्वात् । न च तासेर्व्यावृत्तये तत्, तत्रापीकारस्योच्चारणार्थत्वात् । न चैवं ‘मन्ता’ ‘हन्ता’ इत्यादावात्मनेपदे उपधालोपापत्तिः । आभीयस्य तासेष्टिलोपस्यासिद्धत्वात् । “आभात्” (अष्टा०सू०६-४-२२) सूत्रप्रत्याख्यानपक्षे तु विकरणप्रयुक्तमुपधात्वमाश्रित्य लोपो नेति सामान्यापेक्षं ज्ञापकमस्तु । अङ्गवृत्तपरिभाषया वा ‘मन्ता’ ‘हन्ता’ इति साध्यताम् । ननु ‘आहत’ इत्यत्रातो लो(१)पं व्यावर्तयितुं समानाश्रयत्वप्रयुक्ताऽसिद्धताऽपेक्ष्यते, सा च सिचः कित्वं विना न निर्वहतीति कथं ज्ञापकतेति चेत् ? न, आर्धधातुकोपदेशे यदकारान्तमिति व्याख्यानादेव लोपाप्रवृत्तेः । जयादित्यस्तु सिचतास्योरिदित्करणमनुनासिकलोपप्रतिषेधार्थमित्याह । तन्मते धातुग्रहणस्य तद्व्यावृत्त्या कृतार्थत्वात् “नुस्विधातुपदेशिवद्वचनं प्रत्ययसिद्ध्यर्थम्” इति वचनमेव शरणीकरणीयमिति दिक् । यद्यपीह “लिङ्सिचौ” (अष्टा०सू०१-२-११) इत्यनुवृत्त्या सिद्धं तथाप्युत्तरार्थमवश्यं कर्तव्यं सिजग्रहणं स्पष्टत्वार्थमिहैव कृतम् । अन्यथा हि लिङि वधादेशो नित्यः, ‘घानिपीष्ट’ इति चिण्वदिदि “स्थानिवत्” (अष्टा०सू०१-१-५६) सूत्रोक्तरीत्या वधादेशाभावेऽपि अझलादित्वाच्च कित्वमित्यादि व्युत्पादनीयं स्यात् ।

(१) “अतो लोपः” (अष्टा०सू०६-४-४८) इत्येतमित्यर्थः ।

यमा गन्धने (अष्टा०सू०१-२-१५) । सूचनार्थाद्यमेः सिच् कित्स्यात् । उदायत, उदायसाताम्, उदायसत । धातूनामनेकार्थत्वात्सूचनेऽत्र यमि वर्तते । तच्च परदोषाविष्करणम् । “आडो यमहनः” (अष्टा०सू०१-३-२८) इत्यात्मनेपदं, धात्वर्थेनोपसङ्ग्रहादकर्मकत्वात् । सिचः कित्वादनुनासिकलोपः । गन्धने किम् ? उदायस्त पादम् । आकृष्टवानित्यर्थः । स्वाङ्गकर्मकत्वात्तङ् । उदायस्त कृपाद्रञ्जुम् । उद्धृतवानित्यर्थः । सकर्मकत्वेऽपि “समुदाङ्ग्यो यमोऽग्रन्धे” (अष्टा०सू०१-३-७५) इत्यात्मनेपदम् ।

विभाषापयमने (अष्टा०सू०१-२-१६) । यमेः सिच् किद्वा स्याद्विबाहे । रामः सीतामुपायत, उपायस्त वा । उदबोद्धेत्यर्थः । “उपाद्यमः स्वकरणे” (अष्टा०सू०१-३-५६) इति तङ् । “गन्धनाङ्गे तूपयमने पूर्वविप्रतिषेधेन नित्यं कित्त्वम्” इति “नवेतिविभाषा” (अष्टा०सू०१-१-४४) इति सूत्रे भाष्ये स्थितम् ।

स्थाधोरिचि (अष्टा०सू०१-२-१७) । अनयोरिदादेशः स्यात्सिचच कित्स्यात् । उपास्थित, उपास्थिपाताम्, उपास्थिषत । “उपान्मन्त्रकरणे” (अष्टा०सू०१-३-२५) “अकर्मकाच्च” (अष्टा०सू०१-३-२६) इति तङ् । घोः—अदित, अधित । घुस्योरितीह वक्तुं युक्तम् । यद्यपि जयादित्येन “वा गमः” (अष्टा०सू०१-२-१३) इत्यारभ्य पञ्चसूत्र्यामात्मनेपदेष्वित्यनुवर्तितं तथापि निष्फलत्वादुपेक्ष्यम् । तथाहि—गमेः परस्मैपदे सिज्नास्ति, अडा बाधात् । लिङ् तु न झलादिः । न चात्मनेपदमेवानुवर्त्य झलग्रहणं त्याज्यमिति वाच्यम्, उत्तरसूत्रस्य ‘अघानियाताम्’ इति चिष्वदिटि अतिव्याप्त्यापत्तेः । हन्तेस्तु परस्मैपदे वधादेशो नित्यः । यमेस्तु “यमरम” (अष्टा०सू०७-२-७३) इतीट्सकोः सतोर्भलादिः सिच् परस्मैपदे नास्ति । उपयमे तु नित्यमात्मनेपदम् । स्थाध्वोः परस्मैपदे सिचो लुक् । एवं स्थिते “हनः सिच्” (अष्टा०सू०१-२-१४) इति सूत्रे यदुक्तं वृत्तिकृता आत्मनेपदग्रहणमुत्तरार्थमनुवर्तत इति । तदप्यापातरमणीयमेव । तस्माद्यथाव्याख्यानमेव साधु । स्यादेतत्—भाव्यमानस्य सघर्षाग्राहकत्वादिति तपरकणं व्यर्थम् । सत्यम् । इच्छेत्युक्तेषु लाघवे विशेषाभावादिच्छेत्युक्तमिति तत्त्वम् । भाव्यमानोऽपि क्वचित्सवर्णान् गृह्णातीति कुशकाशावलम्बेन तु वार्तिकम् ।

इच्च कस्य तकारेत्वं दीर्घो मा भूद्विज्ञेऽपि सः ।

अनन्तरे प्लुतो मा भूत् प्लुतश्च विषये स्मृतः ॥ इति ॥

अस्यार्थः—इच्छेति तकारेत्वं कस्य चित् सिद्धये इति प्रश्नः । हेतो-

रं पि सामान्यतः सम्बन्धित्वेनैव विवक्षायां षष्ठी, अन्यथा “हेता” (अष्टा० सू० २-३-२३) इति तृतीया स्यात् । अत्र तकारस्येत्वोकिरापातत इत्युक्तम् “एओङ्” (मा० सू० ३) सूत्रे । यद्वा तकारमेतीति तकारेत् । तपर इति व्याख्येयम् । तथा च भाष्यम्—“कस्य हेतीरिकारस्तपरः क्रियते” इति । ‘अभूभ्याम्’ इत्यादाविव भाव्यमानोप्यान्तरतम्याद्दीर्घो मा भूदित्युत्तरम् । कृतेऽपीति । इच्छेत्यंशादूतेपि “स्थाध्वोः” (अष्टा० सू० १-२-१७) इति कित्वे सति “घुमास्था” (अष्टा० सू० ६-४-६६) इतीत्वेन सिद्धे विधानसामर्थ्यादनन्तरतमोऽपि ह्रस्वः सिद्धस्तत्किं तपरेणेति पुनः प्रश्नः । अनन्तरे इति । असद्वशे आदेशे क्रियमाणे ह्रस्व इव प्लुतोपि स्यात्स मा भूदित्यर्थः । प्लुतश्चेति । विषयविशेषे वाक्यस्य टेरित्यधिकृत्य हि प्लुतो वक्ष्यते । अत्र एव “कुरुनगमन्न” इत्यादौ स्मृतः, न तु “आस्थित” इत्यादौ अटिच्वात् । तथा चेष्टापत्तिर्न कार्येति तत्परत्वं समर्थितम् । प्राञ्चस्तु अनन्तरेऽविद्यमानेपि विशेषे “घुमास्था” (अष्टा० सू० ६-४-६६) इतीत्वेन सिद्धेपीति याचत् । प्लुतो मा भूदित्येतदर्थं दीर्घः स्यात् “मोराजि” (अष्टा० सू० ८-३-२५) इतिवत् । अस्वेवमिति चेत्, न, प्रश्नाख्यानादिरूपे विषये प्लुतस्येध्यमाणत्वात् । तदेवं स्थलान्तरे भिन्नकालनिवृत्त्यर्थमपि तत्परत्वमिह दीर्घनिवृत्तिद्वारा प्लुत-सिद्धयर्थं पर्यवस्यतीति व्याचख्युः । अपरे तु यद्यनेन प्लुतो विधीयते तर्हि यत्राष्टमिकस्य विषयस्तत्राप्यनेनैव स्यात् तस्यासिद्धत्वात् । ततश्च पक्षेऽनुवाददोषः स्यात् । अतो ह्रस्व एव भविष्यतीति तत्परकरण-प्रत्याख्यानपरश्चतुर्थचरण इति व्याचख्युः । एतच्च मतद्वयमत्ययुक्तम् । अनन्त्यस्थापीत्यादीनां टिसंज्ञा विरहादिहाप्रवृत्तेः । कैयटोऽपि मतद्वय-खण्डनपरतयैव नेयः । न्यासहरदत्तादयस्तु आष्टमिकग्रन्थैर्वात्यादिभिश्च विरोधादुपेक्ष्यः । भाष्यं त्वस्मदुक्तव्याख्यानुगुणमेव । यदा विषयस्त-दैव प्लुतेन भवितव्यमिति योजनया नेह प्लुतस्य विषयोऽस्तीति ध्व-नितत्वादिति दिक् ॥

न क्त्वा सेट् (अष्टा० सू० १-२-१८) सेट् क्त्वा किञ्च स्यात् । देवि-त्वा । सेट् किम् ? कृत्वा । क्त्वा किम् ? निगृहीतिः । अत्र वातिकम्—नसेडिति कृतेऽकित्वे निष्ठायामवधारणात् ।

ज्ञापकान्न परोक्षायां सनि श्लग्रहणं विदुः ।

इत्वं कित्सन्नियोगेन रेण तुल्यं सुधीचनि ।

वस्वर्थं किदतोद्देशाद् गृहीतिः क्त्वा च निग्रहात् ॥

अस्वार्थः—पूर्वार्धमेको ग्रन्थः । तत्रोत्तरार्धे त्रयमप्युच्यते । क्त्वा-

महर्षेण त्यक्त्वा न सेडित्येतावतापि योगेनाकिञ्चे कृते 'गुधितः' इत्यादौ निष्ठार्या नाकिञ्चम् । कुतः ? । अवधारणात् । "निष्ठाशीङ्" (अष्टा०सू० १-२-१०) इत्यनेन, शीङादिभ्य एव निष्ठा न किदिति नियमादित्यर्थः । विपरीतनियमस्तु लक्ष्यानुरोधाच्च व्याख्यास्यते । न चैवं लिटि प्रतिषेधात् 'जग्मिच' इत्यादावुपधालोपो न स्यादत आह—ज्ञापकादिति । किं तत् ? तत्राह—सनीति । 'शिशयिषते' इत्यत्र कित्वं वारयितुं क्रियमाणम् "इको झल्" (अष्टा०सू० १-२-९) इति झलग्रहणं ज्ञापयति—“आतिदेशिकस्य कित्वस्य नायं निषेधः” इति । ननूत्तरार्थं झलग्रहणं स्यात् नेत्याह—इत्त्वमिति । 'उपास्थायिषतां हरिहरौ भक्तन' इत्यत्र अस्या स आताम् इति स्थिते इत्वम्प्राप्तश्चिण्वद्भावश्च । परत्वाच्चिण्वद्भावे कृते युक् च प्राप्त इद्विधिश्च । अपवादत्वाद्युक्ति कृते यकारस्येत्यसङ्गः । तं वारयितुं झलग्रहणमिति ज्ञापकमङ्गवादिनो मतम्, तत्र, न संडिति सिचापि कित्वे निषिद्धे तत्सन्नियोगशिष्टतया इत्त्वस्याप्रवृत्तेः । अत्र द्वयान्तमाह—रेणेति । शोभना धीवानोस्यां 'सुधीव' इत्यत्र "अनो बहुवोहेः" (अष्टा०सू० ४-१-१२) इति ङीपो निषेधे "वनोरच" (अष्टा०सू० ४-१-७) इति रेफोपि न भवति तथेत्यर्थः । भाष्ये त्वभ्युपेत्यापि समाहितम् "इत्त्वे कृतेऽपि वृद्धिर्भविष्यात्" इति । युका हि आकारस्य वृद्धिर्बाध्यते न त्विकारस्यापीति भावः । 'जग्मिवान्' इत्यत्र कसोः कित्वनिषेधं वारयितुं त्काग्रह इति शङ्कते-वस्वर्थमिति । दूषयति-किद्वितिदेशादिति । औपदेशिकस्य निषेधेऽप्यातिदेशिकेन सिद्धम् । तदनिषेधस्य आपितत्वादिति भावः । स्यादेतत्-संयोगान्तेष्वातिदेशिककित्वाभावादौपदेशिकमेव शरणम् । अङ्गे 'आजिवान्' इति यथा । अत्राहुः—अनुपूर्व्यात्सिद्धम् । नलोपे कृते द्विर्वचने एकादेशेच "वस्वेकाज्" (अष्टा०सू० ७-२-६७) इतीट् । कृतद्विर्वचनानामेकाचामिति सिद्धान्तात् । न चंदानीं कित्वप्रतिषेधः, उपजीव्यविरोधात् । कित्वे हि प्रतिषिद्धे नलोपनिवृत्तौ द्विहलत्वान्नुटि एकाच्त्वाभावादिडेव नावतिष्ठेत् । किञ्च कसोरुष्टान्दसत्वात्सार्वधानुकर्त्तये "सार्वधानुकमपित्" (अष्टा०सू० १-२-४) इति डित्वात्सिद्धम् । एवं स्थिते सिद्धान्तमाह—गृहीतिरिति । किञ्चिवृत्त्यर्थं क्त्वाग्रहणमित्यर्थः । तितुत्रेष्वग्रहादीनामितीट् । कित्वात्संप्रसारणम् । एवं "क्रुञ्च कौटिल्याल्पीभावयोः" (भ्वा०प० १८६) निकुचितिः, कित्वाभलोपः । उपस्मिदिति, कित्वाच्च गुणः । इदानीं क्त्वाग्रहणं प्रत्याचष्टे-क्त्वाचेति । विग्रहादिति । योगविभागादित्यर्थः । अयं भावः—न सेप्तिष्ठाशीङित्यादिनिषर्षो पश्चिक्त्वा "वृक् क्त्वाच" (अष्टा०सू० १-२-२२) इत्यत्र योगो

विभज्यते । पूडः परा सेण्णिष्ठा किन्न स्यात् । ततः त्का ~~वेराबा~~ सेद ।
किन्नेत्यनुवर्तते पूड इति निवृत्तम् । एवं चैकं क्त्वाग्रहणं प्रत्याख्यातम् ।
योगविभागस्तु पूर्वमेकसूत्रेण सह निर्मातव्यः ।

निष्ठाशीङ्स्विदिमिदिश्विदिघृपः [अष्टा०सू०१-२-१९]। एभ्यः परा
सेष्णिग्राकिन्न स्यात्। शयितः, शयितवान्। अनुबन्धनिर्देशो यङ्लुङ्-
निवृत्त्यर्थः। शेषितः, शेषितवान्। “एरनेकाचः” (अष्टा०सू०६-४-२२)
इति यण्। जिष्विदा स्नेहनमोचनयोः (भ्वा०आ०७४४)। भ्वादिः।
प्रस्वेदितः, प्रस्वेदितवान्। यस्तु “ष्विदा गात्रप्रक्षरणे” (दि०प०११८८)
इति दिवादिरञिन् स नेह गृह्यते। जिङ्गिः साहचर्यात्। “जिमिदा
स्नेहने” (भ्वा०आ०७४३)। प्रमेदितः, प्रमेदितवान्। “जिष्विदा स्नेह-
नमोचनयोः” दि०प०१२४५) इति दिवादिगृह्यते न तु “जिष्विदा
अव्यक्ते शब्दे” (भ्वा०प०९७८) इति भ्वादिरपि, मिदिना साहच-
र्यादिति हरदत्तस्तच्चिन्त्यम्। भ्वादिष्वपि मिदेः पठ्यमानत्वात्। त-
स्मादविशेषादुभयोग्रहणं न्याय्यम्। प्रस्वेदितः, प्रस्वेदितवान्। प्रध-
षितः प्रधषितवान्। सेट् किम्? स्विन्नः, स्विन्नवान्। “आदितश्च”
(अष्टा०सू०७-२-१६) इतीप्निषेधः। “विभाषा भावादिकर्मणोः” इति
पक्षेऽभ्यनुज्ञायते। स कित्त्वप्रतिषेधस्य विषयः।

मृषस्तितिक्षायाम् [अष्टा०सू०१-२-२०] । सेणिष्ठा किञ्च स्यात् । म-
र्षितः, मर्षितवान् । क्षमायां किम् ? अपमृषितं वाक्यम् । अविसृष्टमित्य-
र्थाः । तितिक्ष्वाग्रहणं ज्ञापकं भीमसेनादिकृतोर्थानिर्द्देश उदाहरणमात्रं न
तु परिसंख्येति ।

उदुपधाद्भावादिकर्मणोरन्यतरस्याम् [अष्टा०सू०१-२-२१] । उकारो-
पधाद्भातोः परा भावादिकर्मणोर्विहिता सेण् निष्ठा वा किञ्च स्यात् ।
द्युतितम्, द्योतितम् । मुदितं, मोदितं साधुना । प्रद्युतितः, प्रद्योतितः ।
प्रमुदितः, प्रमोदितस्साधुः । उदुपधात्किम् ? किटितम्, खिटितम् । भा-
वेत्यादि किम् ? रुचितङ्कार्पाणम् । सेट् किम् ? क्रुष्टम् । “उदुपच्छिपः”
इति भाष्यम् । शब्धिकरणेभ्य एवेष्यत इत्यर्थः । नेह-“गुधपरिवेष्टने”
(दि०प०११२०) दिघादिः । गुधितम् ।

पूङः क्त्वा च [अष्टा०सू०१-२-२२] । पूङः परे सेद्क्त्वानिष्ठे कितौ न स्तः । नित्योयं योगः विभाषयोर्मध्ये पाठात् । पवितः, पवितवान्, पविस्वा । “क्लिशः क्त्वानिष्ठयोः” (अष्टा०सू०७-२-५०) “पूङश्च” (अष्टा०सू०७-२-५१) इतीट् । “नक्त्वासेद्” (अष्टा०सू०१-२-१८) इति सिद्धे क्त्वाग्रहणं प्रागुक्तरीत्यायोगविभागेन तत्प्रत्याख्यानार्थम् । सन्नरीत्या

तुत्तरार्थम् । तथा च भारद्वाजीयाः पठन्ति “नित्यभक्तित्वमिडाद्योः क्त्वा-
ग्रहणमुत्तरार्थम्” इति । कात्यायनस्तु, इह सेडिति निवृत्त्यै विकल्पं चा-
नुवर्त्य अनिट एव कित्त्वं विकल्प्य कित्त्वाभावे ‘पवितः’ ‘पवित्त्वा’ इत्या-
दिसिद्धौ कित्त्वपक्षे “श्रुतः किति” (अष्टा०सू०७-४-११) इतीप्पनिषेधात्
‘पूतः’ ‘पूतवान्’ इत्यादिसिद्धौ सत्यां “पूडश्च” (अष्टा०सू०७-२-५१) इति
सूत्रं प्रत्याचक्ष्यौ उत्तरसत्रे वाग्रहणं च । किन्त्वस्मिन्पक्षे उत्तरत्र सेडग्रह-
णं मण्डूकप्लुत्याऽनुवर्तनीयमिति क्लेशः । पूर्वकृतं क्त्वाप्रत्याख्यानं
त्विदानीं न सङ्गच्छते “मृडमृद” (अष्टा०सू०१-२-७) इति शापकाद्वा
न क्त्वासेडित्यर्थः साधनीयः । न च स्वपिप्रच्छिग्रहणादिदिकस्याप्य-
कित्त्वं स्यादिति वाच्यम् तस्य सनर्थत्वात् । अन्यथा क्त्वः कित्त्वस्या
वैयर्थ्यापत्तेश्चेति दिक् । इदं त्ववधेयम् : “पूडः क्त्वाच” (अष्टा०सू०१-
२-२२) इत्यत्र सानुबन्धनिर्देशः स्पष्टार्थो न तु पूडो निवृत्त्यर्थः । तत्रेदो
दुर्लभत्वात् । इड्विधौ पूड एव निर्दिष्टत्वात् । नापि यङ्लुङ्निवृत्त्यर्थः ।
इड्विधावनुबन्धनिर्देशेन यङ्लुकि पूडोऽपोडभावात् यत्तु यङ्लुक्पार्श्वधा
तुकस्येडितीडस्येव । न च “श्रुतः किति” (अष्टा०सू०७-४-११) इतीप्पनि-
षेधः । तत्रैकाच इत्यनुवर्तनात् । उक्तं हि यङ्विधौ वास्तिककृता, एका-
चश्चेदुपग्रहादिति । एवं यङ्लुङ्निवृत्त्यर्थमनुबन्धोच्चारणम् इति मतम् ।
अस्मिन् पक्षे पोपवितः, पोपुवितवान् इति निष्ठायां भवति क्त्वायां तु गु-
णे ‘पोपक्त्वा’ इत्येव । “न क्त्वासेट्” (अष्टा०सू०१-२-१८) इति कित्त्व-
प्रतिषेधः । न च क्त्वाग्रहणसामर्थ्यात्तस्यापि यङ्लुकि प्रतिषेधः । तस्यो-
त्तरार्थत्वात् । अनुबन्धनिर्देशस्य च निष्ठायां चरितार्थत्वात् । अत एव
“क्त्वा च विग्रहात्” (का०वा०) इति वार्तिकं सङ्गच्छते । इह किञ्चित्
अपो इतीति न्यायेन प्रकृतेऽप्युपयोगे हि तद्विरुध्येत । अत एव “क्त्वा-
ग्रहणमुत्तरार्थम्” इति भारद्वाजीयोकिरपि सङ्गच्छते इति दिक् ।

नोपधात्पदान्ताद्वा [अष्टा०सू०१-२-२३] । निष्ठेति निवृत्तं चानु-
ष्ठत्वात् । न कारोपधात् यान्तात् फान्ताच्च परः सेट् क्त्वा किञ्च स्या-
द्वा । ग्रथित्वा, ग्रन्थित्वा । गुफित्वा, गुम्फित्वा । नोपधात् किम् ? “रि-
फ कथनादौ” (तु०प०१३०७) रेफित्वा । इह “रलो व्युपधात्” (अष्टा०
सू०१-२-२६) इति विकल्पोपि न प्रवर्तते । नोपधग्रहणसामर्थ्यात् । ननु
“तुफ तुक् हि (१) सावाम्” । (तु०प०१३०८-२) अत्राद्य ऋकारोपधत्वात्

(१) हिंसावगमिति चिन्तयन्, तृप्तचित्तस्य धातुपाठदर्शनात् । हिंसा-
वगमिति तु तुफ तुक्का कारोपधत्वात् इति तावेवात्र वा बोध्यौ ।

नोपधग्रहणस्य व्यावर्त्योस्त्विति चेत्, मैवम्, अपित्वा, तृप्तिवा, तृप्ति-
त्वा, इति त्रैशब्दस्य नोपधग्रहणसत्त्वास्तत्त्वयोरविशिष्टत्वात् । सति हि त-
स्मिन् “न क्त्वा सेट्” (अष्टा०सू०१-२-१८) इति प्रवृत्ते ऋदुपधस्य ‘अप्ति-
त्वा’ इति भवति । नोपधस्य त्वस्मिन् विकल्पे तृप्तिवा, तृप्तित्वा,
इति । असत्यपि नोपधग्रहणे सर्वत्र प्रकृतविकल्पप्रवृत्तौ सत्यां तदेव
रूपत्रयम् ।

वञ्चिलुञ्च्युतश्च [अष्टा०सू०१-२-२४] । पथ्यः सेट् क्त्वा न कित्
स्याद्वा । “वञ्चु गतौ” (भ्वा०प०१८९) भ्वादिः । “वञ्चु प्रलम्भने”
(चु०आ०१७०४) चुरादिः सोऽपि गृह्यते चुरादीनामनित्यण्यन्तत्वात् ।
वञ्चित्वा, वञ्चित्वा । “उदितोवा” (अष्टा०सू०७-३-५६) इति वेट् । इड-
भावे तु कित्त्वमस्त्येव । वक्त्वा । “लुञ्च अपनयने” (भ्वा०प०१८७) ।
लुञ्चित्वा, लुञ्चित्वा । “ऋतेरीयङ्” [अष्टा०सू०१-२-२९] आर्धधातुके
विकल्पितः । तदभावे ऋतित्वा, अतित्वा । सूत्रे उच्चारणार्थ इकारो
वञ्चिलुञ्च्योति न त्विक् नलोपप्रसङ्गात् ऋदिति धातुरेव गृह्यते । न
तु ऋदन्ताः पूर्वसूत्रेन्तग्रहणेनेह प्रकरणे यत्नं विना तदन्तविधिर्नैति
ज्ञापितत्वात् ।

तृषमृषिकृषेः काश्यपस्य । (अष्टा०सू०१-२-२५) पथ्यः सेट् क्त्वा
किद्वा स्यात् । काश्यपग्रहणं पूजार्थं, वेतिपक्रमात् । “न क्त्वा सेट्”
(अष्टा०सू०१-२-१८) इति निषेधे प्राप्ते विकल्पोयम् । “तृष पिपासायाम्”
(दि०प०१२२९) तृषित्वा, तृषित्वा । “मृष तितिज्ञायाम्” (दि०उ०११६४)
मृषित्वा, मृषित्वा । “कृष तनूकरणे” (दि०प०१२२८) कृषित्वा, क-
र्षित्वा । न्यासग्रन्थे तु “कृष विलेखने” (भ्वा०प०९९०) इति क्वाचि-
त्कः प्रमादपाठः । अनिट्त्वात् ।

रलो व्युपधाद्धलादेः सञ्च (अष्टा०सू०१-२-२६) उच्च इच्च वी ते
उपधे यस्य तस्माद्धलादेरलन्तात् परा क्त्वासनौ सेटौ वा कितौ स्तः ।
द्युतित्वा, द्योतित्वा, दिद्युतिषते, दिद्योतिषते । “द्युतिस्वाप्योः” (अष्टा०
सू०७-४-६७) इति सम्प्रसारणम् । रलः किम् ? देवित्वा, दिदेविषति ।
व्युपधात् किम् ? वर्तित्वा, विवर्तिषते । हलादेः किम् ? पषित्वा, पषिषि-
षति । इह नित्यमपि द्वित्वं गुणेन बाध्यते ओणेर्द्धदित्करणेन सामान्यत
उपधाकार्यस्य द्वित्वात्प्राक्त्वज्ञापनात् । सेट् किम् ? भुक्त्वा, बुभुक्षते ।
आदिग्रहणं स्पष्टार्थम् । व्युपधस्य हलन्तत्वाव्यभिचारात् ।

ऊकालोऽङ्गस्वदीर्घस्तुतः । [अष्टा०सू०१-२-२७] ह्रस्वदीर्घस्तुत इति
समादास्त्रन्दः । सौत्रं पुंस्त्वम् । ऊ इति प्रभाणां प्रश्लेषेण निर्देशः ।

तत्र न तावदन्ते मात्रिकः । “विभाषा पृष्टप्रतिवचनेहेः” (अष्टा०सू०८-२-१३) इति हेः प्लुतविधानात् । नापि मध्ये “सुपि च” [अष्टा०सू० ७-३-१०२] इति दीर्घविधानात् । द्विमात्रिकस्तु नास्ति । “ओमभ्यादाने” [अष्टा०सू०८-२-८७] इति प्लुतविधानात् परिशेषादेकमात्रद्विमात्रत्रिमात्राणां क्रमः सिद्धः । यत्तु—

“धित्वान्पूर्वम्भवेद् ह्रस्वः प्लुतोन्ते सन्धितो मतः” ।

इति मैत्रेयः । तज्ज्ञाप्यादर्शनप्रयुक्तम् । यतः व्यत्यासे एकमात्रस्य ह्रस्वत्वं त्रिमात्रस्य प्लुतत्वमित्येव दुर्लभमिति भगवतैव दूषितम् । “ईवाक्रवर्मणम्या” (अष्टा०सू०६-१-१३१) इत्यत्रेवेहापि सूत्रे केचिद् ई इति प्लुतधांतिकां लिपिं लिखन्ति । तत्प्रामादिकं, दीर्घस्यैवौचित्यात् । तदयमर्थः—उञ्च ऊञ्च ऊ ३ अञ्च वः कालः परिच्छेदको यस्य सोच्छ्रमाद्ध्रस्वादिसंज्ञः स्यात् । संज्ञाप्रदेशः—“ह्रस्वस्य गुणः” (अष्टा०सू०७-३-१०८) हे हरे “दीर्घोऽकितः” (अष्टा०सू०७-४-८३) पापच्यते । “वाक्यस्य टेः प्लुतः” (अष्टा०सू०८-२-८२) एहि कृष्ण ३ । स्यादेतत्—उक्तालोच्छ्रस्व इति वाक्यार्थे ह्रस्वेनोकारेणाण्त्वात्सर्वणग्रहः स्यात्, मैवम्, एवं सति ह्रस्वसंज्ञा न विदध्यात्, अचसंज्ञयैव सिद्धेः । तस्मात्संज्ञारम्भसामर्थ्याग्रहः सर्वणग्रहः । महासंज्ञाया अन्वर्थत्वाच्च कालशब्दसामर्थ्याच्च । “उरन्” इत्युक्तेऽपि यथा—श्रुतेऽग्रहणं व्यर्थम्, उकारस्याच्चाव्यभिचारात् । तेन सामर्थ्यादुसदृश इत्यर्थः । सादृश्यं च न स्थानतः, असम्भवात् । न यत्नतः, अव्यभिचारात् । परिशेषात्कालत एवेति सिद्धे कालग्रहणं गृह्यमाणेनैव परिच्छेदलामार्थम् । “ह्रस्वनद्यापः” (अष्टा०सू०७-१-५४) इत्यादिलिङ्गाच्च । यदि हि लुमत्संज्ञानां लोपसंज्ञेव दीर्घप्लुतसंज्ञयोर्ह्रस्वसंज्ञा व्यापिका तर्हि किं नद्याग्रहणेन । न च निश्चयार्थः सः । विध्वंस्येवे लाघवादिति दिक् । यद्वा ‘अशब्दसंज्ञा’ इत्यनुवर्त्य सप्तम्या विपरीणमव्य शब्दसंज्ञायां सर्वणग्रहणं नेति व्याख्येयम् । न चैवमुदात्तादिसंज्ञाविधायकशब्दो न सर्वणं गृह्णीयादिति वाच्यम् । “वाक्यस्य टेः प्लुत उदात्तः” (अष्टा०सू०८-२-८२) इति लिङ्गेनाशब्दसंज्ञायामित्यस्वानित्यत्वात् ।

अचञ्च (अष्टा०सू०१-२-२८) । यत्र ह्रस्वो दीर्घः प्लुत इति शब्दैरन्विधीयते तत्राच इति पदं पूरणीयम् । “इको गुणवृद्धी” (अष्टा०सू०१-१-३) इत्यनेन तुल्यमेतत् । न त्वलोल्यस्य शेषोपवादो वा । तेन “अममहात्मा दीर्घः” (अष्टा०सू०७-३-७४) इत्यत्र अमादिमिहो विशेषवाच्यः ‘अममति’ इत्यादि सिद्धम् । “ह्रस्वो कर्तुंके” (अष्टा०सू०१-२-७७)

इत्यत्र त्वजन्तस्य प्रातिपदिकस्येति व्याख्यानात्, अलोन्यस्य ह्रस्वः । अतिरि, अतिनु। नेह-सुवाक् ब्राह्मणकुलम् । “वाक्यस्य टेः प्लुत उदात्तः” (अष्टा०सू०८-२-८२) अत्र टेरेच इति व्याख्यानात् । अग्निचित्, सोमसुत् । अजित्यनुवृत्तिसामर्थ्यात्स्वसंज्ञया विधाने इति लभ्यते । नेह-द्यौः, पन्थाः, सः ।

उच्चैरुदात्तः [अष्टा०सू०१-२-२९] ताल्वादिषु भागवत्सु स्थानेषु वर्णा निष्पद्यन्ते तत्र ऊर्ध्वभागे निष्पन्नोऽनुदात्तसंज्ञः स्यात् । प्रदेशाः “आद्युदात्तश्च” (अष्टा०सू०३-१-३) इत्येवमादयः ।

नीचैरनुदात्तः (अष्टा०सू०१-२-३०) । स्पष्टम् । प्रदेशा “अनुदात्तौ सुप्पितौ” (अष्टा०सू०३-१-४) इत्यादयः ।

समाहारः स्वरितः [अष्टा०सू०१-२-३१] । समाहृतिः समाहारः । उदात्तत्वानुदात्तत्वयोरज्जर्मयोर्मेलनम्, तद्वान् स्वरितसंज्ञः स्यात् । सूत्रे अर्शआद्यच् ।

तस्यादित उदात्तमर्धह्रस्वम् [अष्टा०सू०१-२-३२] । अर्द्धह्रस्वशब्देना-र्द्धमात्रालक्ष्यते । प्रकृतत्वादेव सिद्धे तस्येति वचनेन दीर्घस्यापि स्वरितस्य ग्रहणात् । यद्वा-ह्रस्वग्रहणमविषक्षितम् । तेन स्वरितस्यादौ अर्द्धमात्रा अर्द्धं वा उदात्तं बोध्यम् । शिष्टं तु अनुदात्तं परिशेषात् । क्वचित्तु तस्य वाचनिकी एकश्रुतिः । तथा च बहुवृचप्रातिशाख्यम् ।

एकाक्षरसमावेशे पूर्वयोः स्वरितः स्वरः ।

तस्यादात्ततरोदात्तादर्धमात्रार्द्धमेव वा ॥

अनुदात्तः परः शेषः स उदात्तश्रुतिर्न चेत् ।

उदात्तं बोध्यते किञ्चित् स्वरितं वाक्षरं परम् ॥ इति ।

पूर्वयोः उदात्तानुदात्तयोः । तस्य स्वरितस्य । अर्द्धमात्रा, उदात्ता-नुदात्तरा स्वतन्त्रोदात्तादुच्चतरेत्यर्थः । अर्द्धमेव वेति द्वितीयव्याख्याभिप्रायम् । दीर्घप्लुतयोरनुरोधेनेदम् । सः शेषः । उदात्त-श्रुतिः स्यात् । किमविशेषेण ? नेत्याह-नचेदिति । उदात्तस्वरितपरं विहायेत्यर्थः । अत्रायं निष्कर्षः—स्वरितो द्विधा-प्राकृतोऽप्राकृतश्च । तत्राद्यः “उदात्तादनुदात्तस्य” (अष्टा०सू०८-४-६६) इति विहितः । तच्छेषस्यैकश्रुतिनियता । अग्निमीळं, प्रत्यग्नेः, इत्यादि । गार्ग्यादिमते तु अत्राप्यनुदात्तः शेषः । द्वितीयस्तु सूत्रान्तरैर्विहितः । तस्याप्युत्सर्गत एकश्रुतिः शेषः । व्यचक्ष्यत्स्वः, ते वर्धन्ते, इति यथा । उदात्तस्वरित-परत्वे तु शेषोनुदात्तः-क्व बोद्धाः अन्यस्यस्य । उदात्तपूर्वस्याप्राकृतस्य पूर्वरूपनिष्पन्नस्य दीर्घस्याप्येवम् । न ये राः । उदात्तपूर्वस्य किम् ? पुन-

स्तेमैषाम् । अत्र विशेषमनुपदं वक्ष्यामः । पूर्वरूपनिष्पन्नस्य किम् ? अस्मिन्स्वे एतत् । अप्राकृतदीर्घान्तरे तु, 'मध्ये तु कम्पयेत्कम्पम्' (पा० शि० ३०) इत्यादिवचनात् पूर्वोत्तरभागौ नीचौ मध्ये तूदात्तः । रथीश्चेति । पुनस्तेरमास्वे परतत् । सर्वत्र च "समाहारः स्वरितः" (अष्टा० सू० १-२-३१) इति पाणिनीयं लक्षणं निर्वाच्यम् । "तस्यादितः" अष्टा० सू० १-२-३२ इति विषयविवेकस्तु प्रायो वादो विशेषे शिक्षादिभिर्बाध्यत इति दिक् । एवं स्थिते अर्धह्रस्वमित्यर्द्धमात्रोपलक्ष्यते । ह्रस्वग्रहणमतन्त्रमिति वृत्तिग्रन्थः पूर्वापरितोषेणोत्तरवाक्यमवतार्य व्याख्येयः । अर्द्धमात्रादित उदात्ता अर्द्धमात्रा तु अनुदात्ता एकश्रुतिर्वैति वृत्तिग्रन्थोऽपि विषयमेदेन व्यवस्थया बोध्यः । उभयत्रापि हरदशग्रन्थो मूलापर्यालोचननिबन्धन इति सुधीभिराकलनीयम् । इत आरभ्य नवसूत्री इत उत्कृष्य "उदात्तादनुदात्तस्य स्वरितः" (अष्टा० सू० ८-४-६६) इत्यस्मादुत्तरत्र पाठ्येति प्राञ्चः । तत्राव्यवधानपर्यन्तं नार्थः किं तूत्तरत्वमात्रम् । "नोदात्तस्वरितोदयम्" (अष्टा० सू० ८-४-६७) इत्यत्र निषेध्यलाभानुरोधेन तदुत्तरत्र "अ अ" (अष्टा० सू० ८-४-६८) इत्यतः प्रागित्यं नवसूत्रीति फलितोर्थः । तेनाष्टमिकस्यापि स्वरितस्येदं विभागकथनम् । न्य२भि, ये२राः । उत्तरत्राप्युत्कर्षस्य प्रयोजनं तत्तत्सूत्रे वक्ष्यामः । उत्कर्षे लिङ्गं तु "देवब्रह्मणोः" (अष्टा० सू० १-२-३८) इति सूत्रम् । न्युत्कर्षे विना देवब्रह्मणोः स्वरितो लभ्यते त्रिपादीस्थत्वेनासिद्धत्वात् । ततः स्वरितात्परमिदङ्काण्डमिति स्थितम् ।

एकश्रुतिदूरात्संबुद्धौ (अष्टा० सू० १-२-३३) । सम्बुद्धिः सम्बोधनम् अन्तर्भावितव्यार्थाद् बुधेः क्लि । दूरत्वं च प्राकृतप्रयत्नाधिकयत्नसापेक्षोच्चारणवत्त्वम् । दूरादनुष्ठेयतया बोधनायां करणीभूतं वाक्यमेकश्रुतिः स्यात् आगच्छ भो माणवक देवदत्ता ३ । स्वराणामविभागेनावस्थानमेकश्रुतिः । अन्यस्य तु "वाक्यस्य टेः" (अष्टा० सू० ८-२-८२) इति प्लुतेनापवादत्वादं एकश्रुतिर्बाध्यते । एकश्रुतिप्लुताभ्यामवयवमेदेन वाक्ये समुच्चिताभ्यां दूरात्सम्बोधना द्योत्यते । दूरात्किम् ? । त्रैस्वर्यमेव । तत्र आङ् उदात्तः "उपसर्गाश्चामिवर्जम्" (फि० सू० ८१) इति फिट्सूत्रात् । गच्छेति तिङ्निघातः । मोक्षो नृ निपातत्वादाद्युदात्तः शेषोरात्मन्वितनिघातः । "एकवचनं सम्बुद्धिः" (अष्टा० सू० २-३-४५) इति कृत्रिमा सम्बुद्धिर्नैह गृह्यते । दूरादित्यपादानकारकाव्ययाय क्रियाया एवाकाङ्क्षितत्वात् । तेन 'आगच्छत ब्राह्मणाः' इत्यादावपि भवति ।
एकवचनं प्रकृत्युद्धासामसु । (अष्टा० सू० १-२-३४) एकक्रियायां मंत्र एकश्रुतिः स्यात् अपादीम्वर्जयित्वा ।

अग्निमूर्द्धादिबः ककुत्पतिः पृथिव्या अथम् । अपां रेतांसि जिन्वतोम् ।

यज्ञकर्मणीत्युक्तेः स्वाध्यायकाले त्रैस्वर्यमेव । अजपेत्यादिकिम् ? ममानेवर्चोविहवेष्वस्तु । जपो नाम उपांशुप्रयोगो यथा जले निमग्नस्येत्वाहुः । युक्तं चैतत् । “जप मानसे च” (भा०प०३९७) इति धातोः “व्यधजपोरनुपसर्गो” (अष्टा०सू०३-३-६१) इत्यपि जपशब्दनिष्पत्तेः । रूढध्यायमकरणमन्त्रेषु यत्र जपतीति कल्पसूत्रकृतां व्यवहारः । अत एव याजुषत्वादुपांशुप्रयुज्यमानानामपि “इषेत्वा” इत्यादीनां जपत्वाभावादेकश्रुतिर्भवत्येव । शाखाछेदनादिकं प्रति तेषां करणत्वात् । अकरणीभूतो मन्त्र इत्यन्ये । न्यूहानाम षोडश ओकाराः तेषु प्रथमसप्तमत्रयोदशास्त्रय उदात्ताः त्रिमात्राश्च । इतरे त्रयोदशानुदात्ता अधोकाराः । एतच्चाश्वलायनेन “चतुर्थेऽहनि” (ऋ०ब्रा०) इति खण्डे स्फुटीकृतम् । वृत्तौ तु षडोङ्कारा इति प्रायिकः पाठः तत्र षट्त्वे मान्तत्वे च मूलान्तरं मृग्यम् । गीतिषु सामाख्येति जैमिनिः । एविश्वं समन्त्रिणं दह । विश्वमन्त्रिणं पाप्मानं सन्दहेति सम्बन्धः । एशब्दो गीतिपुरणः । निपात इत्यन्ये ।

उच्चैस्तरां वा वषट्कारः (अष्टा०सू०१-२-३५) । यज्ञकर्मणि वषट्कार उच्चैस्तरां वा स्यादेकश्रुतिर्वा । वषट्शब्देनात्र वौषट्शब्दो लक्ष्यते । तुल्यार्थत्वात् । द्वावपि हि देवतासम्प्रदानस्य दानस्य द्योतकौ । वौषडित्येव तु नोक्तम् । प्रतिपत्तिलाघवेऽपि मात्रागौरवात् । कारग्रहणं ज्ञापकं समुदायादपि कारप्रत्ययो भवतीति तेन एवकार इत्यादि सिद्धम् । उच्चैःशब्दोऽधिकरणप्रधानोऽपि तद्विशिष्टभवनक्रियायां वर्तते । तेन क्रियाप्रकर्षादामुप्रत्ययः । उदात्ततरो भवतीति फलितोर्थः । ब्रूहिप्रेष्यध्रौषड्वौषडावहानामादेः” (अष्टा०सू०८-२-११) इति सूत्रेण वौषट्शब्दस्यादेः प्लुत उदात्तो विहितस्तदपेक्षया अयमुदात्ततरोन्त्यस्य विधीयते । द्वयोरप्ययमुदात्ततर इत्येके । तदा याज्यान्तापेक्षः प्रकर्षः । अन्ये तु स्वार्थिकस्तरवित्याहुः । तत्रोदात्तमात्रं प्रथमस्य सिद्धं द्वितीयस्यानेन विधीयते । अत्र प्रकर्षाविवक्षापक्ष एव प्रबलः । वषट्कारोन्त्यः । “सर्वत्रोच्चैस्तराम्बलीयान् याज्यायाः” इति सूत्रितत्वात् । सोमस्याग्नेविही वौषट् ।

विभाषा छन्दसि (अष्टा०सू०१-२-३६) । छन्दसि एकश्रुतिर्वा स्यात् । पक्षे त्रैस्वर्यम् । सम्प्रदायाव्यवस्थितो विकल्पस्तेन बहुचानां स्वाध्यायकाले संहितायान्त्रैस्वर्यमेव । ब्राह्मणे त्वेकश्रुतिः । शाखान्तरेष्वपि यथासम्प्रदायं व्यवस्था । अत्र तन्त्रावृत्त्यादिना अछन्दसीति तत्रप्रश्लेषाद्गोषायामपि पेच्छिको विकल्पो बोध्यः । तथा च “दाण्डिनायन” (अष्टा०सू०

६-४-१७४) आदिसूत्रे भाष्यम्-“एकश्रुतिर्हि स्वरसर्वनामेत्यादि” । अत एवाभियुक्तानां च विरुद्धस्वरकतत्पुरुषबहुव्रीह्याद्याश्रयणेन श्लेषकाव्यादिनिर्माणं सङ्गच्छते । “अलं वुसानां यात” इति “श्वेतो धावति” इति च द्वार्थवाक्यम् इति पस्पशान्ते भाष्यमपि । काव्यप्रकाशेऽपि वेद इव लोके स्वरो न विशेषाध्यवसायहेतुरिति । किमर्थं तर्हि “श्रल्युपोरामम्” (अष्टा० सू० ६-१-१८०) “विभाषा भाषायाम्” (अष्टा० सू० ६-१-१८१) इति सूत्रमिति चेत्, त्रैस्वर्येण प्रक्रमे पाक्षिकानुदात्तलाभायेति गृहाण । वेति प्रकृते विभाषाग्रहणं कुर्वन् सूत्रकारोऽपि तन्त्रादिकमभिप्रैति । यत्तु वृत्तिकृन्मतं विभाषाग्रहणं “यज्ञकर्मणि” (अष्टा० सू० १-२-३४) इत्यस्य निवृत्त्यर्थमिति, तच्चिन्त्यम् । “छन्दसि” इत्युक्तेऽपि तन्निवृत्तिसिद्धेः । अन्यथा पूर्वसूत्रस्य निर्विषयत्वापत्तेः । न च जपादिषु सावकाशस्य परस्य पूर्वोऽपवाद इति वाच्यम् । एवं हि सति परत्रैव जपादिग्रहणं कुर्यात् किं नत्रा किञ्च छन्दोग्रहणेन । एतेन ऊहितानामच्छन्दस्त्वासात्र सावकाशस्य मन्त्रेषु परेण बाधः स्यादिति हरदत्तकं प्रत्युक्तम् । सिद्धान्तेऽपि अनुहितेषु परत्वादस्य प्राप्तिमाशङ्क्य यज्ञकर्मणीति कर्मग्रहणसामर्थ्यात्पूर्वस्यैव प्रवृत्तिरिति स्वोक्तिविरोधात् । यदपि हरदत्तेनोक्तम्, जपादिपर्युदासेन मन्त्राणामेव ग्रहणमिति पक्षे विभाषाग्रहणं व्यर्थं स्यादिति । तदपि इन्द्रशत्रुप्रस्तावे दूषितमस्माभिः । यदपीह वृत्तिकृता ‘अग्निमीळे’ इत्याद्यप्येकश्रुताबुदाहृतं तत्सकलाध्यापकसम्प्रदायविरुद्धम् । छन्दोग्रहणवैयर्थ्यापादकञ्च । छन्दसि व्यवस्थितोऽन्यत्रैच्छिक इति विकल्पयोर्वैषम्यं सूचयितुं हि तत् । न च लोके विकल्पस्य वृत्तिकृतानुक्तत्वादसाम्प्रदायिकत्वं वाच्यम् । भाष्यादिसम्मतैरुक्तत्वात् “श्वेतः” इत्यादेर्वृत्तिकृतापि तत्र तत्रोदाहृतत्वाच्च । इत इत्यस्य हि “उडिदम्” (अष्टा० सू० ६-१-१७१) इत्यन्तोदात्तता ‘श्वेतः’ इति तु एकोदात्तमिति कथं स्वरासुसरणे तन्वं स्यादिति दिक् ।

न सुब्रह्मण्यायां स्वरितस्य तूदात्तः (अष्टा० सू० १-२-३७) । सुब्रह्मण्यास्ये निगदे “यज्ञकर्मणि” (अष्टा० सू० १-२-३४) इति “विभाषा छन्दसि” (अष्टा० सू० १-२-३६) इति च प्राप्ता एकश्रुतिर्न स्यात्स्वरितस्योदात्तश्च स्यात् । नितराङ्गद्यत इति निगदः । परप्रत्यायनार्थमुच्चैः पठ्यमानः पादबन्धरहितो यजुर्मन्त्रविशेषः । अपादबन्धे हि गदिर्वर्त्तते यथा मध्यमिति “नौपादनद” (अष्टा० सू० ३-३-६४) इति कर्मण्यप् । सुब्रह्मण्याशब्दो परित्यक्तस्वलङ्ग एव तद्वति निगदे निरुद्धः । “सुब्रह्मण्योम् ३ इन्द्रागच्छ हरिष आगच्छ मेधातिथेमेष वषण्डवस्य येने गौरागच्छ-

न्दिब्रह्मयायै जार कौशिक ब्राह्मण गौतमब्रुवाण भः सुत्यामागच्छ
मघवन् सुब्रह्मणि साधुरिति यत् । तित्वात् स्वरितः तस्य टापा सहै-
कादेशः स्वरितानुदात्तयोरान्तर्यात्स्वरितः । ततो निपातेन ओंशब्देन
“ओमाडोश्च” (अष्टा०सू०६-१-२५) इत्युदात्तस्वरितयोरेकादेशः स्वरित एव । “एकादेश उदात्तेनोदात्तः” (अष्टा०सू०८-२-५) इत्युदात्त-
विधिस्तु नेह प्रवर्तते अनुदात्तस्येत्यनुवृत्तेः । ततः “स्वरितस्य तूदात्तः”
(अष्टा०सू०१-२-३७) इति प्रकृतसूत्रेणैवोदात्तः इति वृत्तिकारकैयटहरद-
त्तादयः । वस्तुतस्तु नेदं युक्तम् । “एकादेश उदात्तेन” (अष्टा०सू०८-२-५)
इत्यत्रानुदात्तानुवृत्तौ प्रमाणाभावात् । ‘कावरस्मरुतः’ इत्यत्रोदात्तपाठा-
च्च । अत एव प्रातिशाख्ये “उदात्तवत्येकीभावे उदात्तं सन्ध्यमक्षरम-
नुदात्तोदये पुनः स्वरितं स्वरितोपधे” इत्युक्तम् । इह हि पूर्वार्द्धे अनुदा-
त्तग्रहणमकुर्वत उत्तरत्र च कुर्वतः पुनःशब्देन पूर्वान्वयभ्रमं वारयतः
स्पष्ट एवोक्त आशयः । यत्तु “तस्यादित” (अष्टा०सू०१-२-३२) इति
सूत्रे “स्वरितोदात्तार्थञ्च” (का०वा०) इति वार्त्तिके “यः सिद्धः स्वरितः
सुब्रह्मण्योम्” इति भाष्यम्, तत्प्रौढिवादमात्रं निष्कर्षे तु “देवब्रह्मणोः”
(अष्टा०सू०१-२-३८) इतिवत् “स्वरितस्य तूदात्त” (अष्टा०सू०१-२-३७)
इत्यपि नवसूत्र्युत्कर्षज्ञापकमेवेत्यवधेयम् । ‘इन्द्र’ इत्यामन्त्रितमाद्युदा-
त्तम् । आष्टमिको निघातस्तु भिन्नवाक्यत्वान्न भवति । द्वितीयो वर्णो-
ऽनुदात्तः । “उदात्तादनुदात्तस्य स्वरितः” (अष्टा०सू०८-४-६६) तस्या-
नेनोदात्तः । न चास्मिन् कर्त्तव्ये स्वरितस्यासिद्धत्वम्, “एतत्काण्डमु-
त्कृष्यते” इत्युक्तत्वात् । अत एवास्मिन्नुदात्ते कृते शेषनिघातोपि न ।
यथोद्देशपक्षेप्यनुदात्तपरिभाषायां कर्त्तव्यायामसिद्धत्वेन वर्ज्यमानाभा-
वात् । तेन द्वावप्युदात्तौ । आङुदात्तः ततः परस्य “उदात्तादनुदात्तस्य
स्वरितः” (अष्टा०सू०८-४-६६) इति स्वरितस्यानेनोदात्तः । छकाराका-
रोऽनुदात्तः । न च तस्य “उदात्तादनुदात्तस्य” (अष्टा०सू०८-४-६६)
इति स्वरितः शङ्क्यः । प्रकरणोत्कर्षेणास्यासिद्धत्वात् । ‘हरिव आगच्छ’
इत्यत्रोक्तप्रक्रियया चत्वार उदात्ताः । वकारश्छकारावनुदात्तौ ।
मेधातिथेरिति षष्ठ्यन्तस्य पराङ्गवद्भावः । आमन्त्रिताद्युदात्तः ।
घाशब्दस्य “उदात्तात्” (अष्टा०सू०८-४-६६) इति स्वरितत्वे ऽनेनो-
दात्तः । ततश्चत्वारोऽनुदात्ताः । कृषेति पूर्वचङ् द्वौ उदात्तौ पञ्चानु-
दात्ताः । “इत्याघीवत्तम्” (ऋ०वे०) इति “अददा अर्भाम्” (ऋ०वे०) इति
च ऋङ्मन्त्रावत्रानुसन्धेयौ । तेन पराङ्गवद्भावे उपजीव्य सामर्थ्यं स्फु-
ट्यभवति । ‘गौरा’ इत्यत्र गौरवदवस्कन्दतीति विग्रहः । “सरो गौरी

यथा पिब' इति मन्त्रवर्णात् । पूर्ववद् द्वाबुदात्तौ ततस्त्रयोनुदात्ताः । अहेत्युदात्तौ । चत्वारोऽनुदात्ताः । कौशीत्युदात्तौ । चत्वारोऽनुदात्ताः । गौतेत्युदात्तौ । चत्वारोऽनुदात्ताः । श्वइत्युदात्तम् । सुत्यामित्यन्तोदात्तम् । "संज्ञायां समञ्ज" (अष्टा०सू०३-३-९९) इति क्यपो विधाने उदात्त इत्यनुवृत्तेः । आगेति द्वाबुदात्तौ चत्वारोऽनुदात्ताः ।

अत्र वार्त्तिकानि—

असावित्यन्तः (का०वा०) । तस्मिन्नेव निगदे प्रथमान्तस्यान्त उदात्तः स्यात् । गार्ग्यो यजते । अित्स्वरेण प्राप्त आद्युदात्तोऽनेन बाध्यते ।

अमुष्येत्यन्तः (का०वा०) । षष्ठ्यन्तस्यापि प्राग्वत् । दाक्षेः पिता यजते ।

स्यान्तस्यापरात्मं च (का०वा०) । चादन्तः । तेन द्वाबुदात्तौ । गार्ग्यस्य पिता यजते ।

वा नामधेयस्य (का०वा०) । स्यान्तस्य नामधेयस्य उपोत्तममुदात्तं वा स्यात् । देवरास्य पिता यजते ।

देवब्रह्मणोरनुदात्ताः [अष्टा०सू०१-२-३८] । "स्वरितस्य तदात्तः" (अष्टा०सू०१-२-३७) इति पूर्वसूत्रशेषस्यायमपवादः । देवब्रह्मणोः स्वरितस्यानुदात्तः स्यात् सुब्रह्मण्ययाम् । देवा ब्रह्माण आगच्छत । द्वयोरप्यामन्त्रिताद्युदात्तत्वं शेषनिघाते च "उदात्तादनुदात्तस्य स्वरितः" (अष्टा०सू०८-४-६६) तस्यानेनानुदात्तः । द्वितीयस्य आष्टमिको निघातस्तु न भवति "आमन्त्रितं पूर्वमविद्यमानवत्" [अष्टा०सू०८-१-७२] इति पदात्परत्वाभावात् । ततः प्राचीनपदस्य तु भिन्नवाक्यस्थत्वात् । ये तु देवा ब्रह्माण इति सामानाधिकरण्येन व्याचक्षते । तन्मते "विभाषितं विशेषवचने" [अष्टा०सू०८-१-७४] बहुवचनमिति पक्षे विद्यमानतया द्वितीयस्य निघातः । प्रकृतसूत्रेण स्वरितनिघातस्तु वकारस्यैव । तथा च भाष्यम्—"देवब्रह्मणोरनुदात्तत्वमेके इच्छन्ति । देवा ब्रह्माणः इति त्रिः पाठः । उदात्तौ द्वावेको वेति विकल्पमिप्रायेण । तत्र द्वितीयपक्षे प्रकृतसूत्रे ब्रह्मग्रहणं न कर्तव्यम्" ।

स्वरितात्संहितायामनुदात्तानाम् [अष्टा०सू०१-२-३९] । स्वरितात्परेषामनुदात्तानामेकश्रुतिः स्यात्संहितायाम् । इमं मे गङ्गे यमुने सरस्वति । अनुदात्तानामिति जातौ बहुवचनम् । तेनैकस्य द्वयोश्च भवत्येव । संहिताग्रहणं ज्ञापकम्—"अन्यत्र पञ्चमोनिर्देशे कालो न व्यवधायकः" इति तेन "तिङ्ङतिङ्" (अष्टा०सू०८-१-९८) इति निघातः पदपाठेऽपि

भवति । अग्निमीळे, पुरोहितमित्यादौ त्वघग्रहेऽपि भवत्येकश्रुतिः । यथा सन्धीयमानानामित्यतिदेशात् । इति शब्दात्परस्य तु “पुरुहूत इति पुरु-
हूतः” इत्यादौ न भवति परिग्रहे त्वनार्थान्तादिति प्रातिशाख्ये विशेषवच-
नात् । एवमन्वेतवा इत्यादावपि । “पद्यादींस्तु द्व्युदात्तानाम्” [अ०भा०]
इतिनिषेधादिति दिक् ।

उदात्तस्वरितपरस्य सन्नतरः (अष्टा०सू०१-२-४०) । उदात्तस्वरितौ
परौ यस्मात्तथाभूतस्यानुदात्तस्य अनुदात्ततरः स्यात् । अग्निम् । कन्या ।
स्यादेतत् । “इमं मे” इति मन्त्रे शुतुद्रिशब्दस्य पादादित्वेन निघाताभा-
वादाद्युत्ततया तस्मिन्परे सरस्वतीतीकारस्य सन्नतर इष्यते एकश्रुतिरेव
तु प्राप्नोति । नवसूत्र्या उत्कर्षेणासिद्धतया सन्नतरायोगात् । उक्तं हि-“पू-
र्वत्रासिद्धे नास्ति विप्रतिषेधोऽभावादुत्तरस्य” इति । सत्यम् । “नमुने”
(अष्टा०सू०८-२-३) इत्यत्र नेति योगविभागात् दोषः । ‘देवदत्तन्यङ्’
इत्यत्र तु “न्यधिच” (अष्टा०सू०६-२-५३) इति पूर्वपदप्रकृतिस्वरे “उदा-
त्तस्वरितयोर्यणः” (अष्टा०सू०८-२-४) इत्यञ्चत्यकारस्य स्वरितः पूर्वस्य
सन्नतरं प्रति नासिद्धः । प्रकरणे उत्कर्षात् ।

स्वरसूत्रप्रसङ्गात्फिट्सूत्राणि व्याख्यायन्ते—

फिषोन्त उदात्तः (फि०सू०१) । फिष् इति प्रातिपदिकस्य प्राचां
संज्ञा । फिषोन्त उदात्तः स्यात् । उच्चैः ।

पाटलापालङ्काम्नासागरार्थानाम् (फि०सू०२) । एतदर्थानामन्त
उदात्तः स्यात् । पाटला । “लघावन्ते” (फि०सू०४२) इति प्राप्ते । अपा-
लङ्कः वृक्षविशेषः । इहापि प्राग्वत् । अम्बार्थः—माता । “उत्तर्वन्नन्तानाम्”
(फि०सू०३२) इत्याद्युदात्ते प्राप्ते । सागरः—समुद्रः, “लघावन्ते” (फि०सू०
४२) इति प्राप्ते ।

गेहार्थानामस्त्रियाम् (फि०सू०३) । गेहं—गृहम् । “नञ्विषयस्य” फि०
सू०२६ इति प्राप्ते । अस्त्रियां किम् ? शाला । अत एव पर्युदात्ताज्जाप-
काच्छालाशब्द आद्युदात्तः ।

गुदस्य च (फि०सू०४) । अन्त उदात्तः स्यान्न तु स्त्रियाम् । गुदम् ।
अस्त्रियां किम् ? आन्त्रेभ्यस्ते गुदाभ्यः । “स्वाङ्गशिष्टामदन्तानाम्” (फि०
सू०२९) इत्यन्तरङ्गमाद्युदात्तत्वम् । ततश्चाप ।

ध्यपूर्वस्य स्त्रीविषयस्य (फि०सू०५) । नित्यस्त्रीलिङ्गस्य धकारयकार-
पूर्वो योऽन्योऽच स उदात्तः । अन्तर्धा । “स्त्रीविषयवर्णनानाम्” इति
प्राप्ते । छाया, माया, जाया । “यान्तस्यान्यात्पूर्वम्” (फि०सू०६२)
इत्याद्युदात्तत्वे प्राप्ते । स्त्रीति किम् ? बाह्यम् । “बहिषष्टिलोपो यञ्

च" (का०वा०) इति यञन्तत्वादाद्युदात्तत्वम् । विषयग्रहणं किम् ? इम्या क्षत्रिया । "यतोऽनाव." (अष्टा०सू०६-१-२१३) इत्याद्युदात्त इभ्य-शब्दः । क्षत्रियशब्दस्तु "यान्तस्यान्त्यात्पूर्वम् (फि०सू०६२) इति मध्योदात्तः ।

स्वान्तस्याशमादेः (फि०सू०६) । नखम्, उखा, सुखम्, दुःखम् । नखस्य "स्वाङ्गशिडाम्" (फि०सू०२९) इत्याद्युदात्ते प्राप्ते । उखानाम यवा-न्वादि पाकार्यं याज्ञिकैर्निमित्तो भाण्डविशेषः । तस्य कृत्रिमत्वात् "खय्यु-वर्णं कृत्रिमाख्याचेत्" (फि०सू०३१) इत्युवर्णस्योदात्तात्वे प्राप्ते । सुखदुः-खयोः "नन्विषयस्य" (फि०सू०२६) इति प्राप्ते । अशमादेः किम् ? शिखा, मुखम् । मुखस्य "स्वाङ्गशिडाम्" (फि०सू०२९) इति "नन्विषयस्य" (फि०सू०२६) इति वा आद्युदात्तत्वं शिखायास्तु दीर्घान्ततया "स्वाङ्गशिडाम्" (फि०सू०२९) इत्यस्याप्राप्तावपि अशमादेरिति पर्युदासेनाद्युत्तत्वं ज्ञाप्यते । तथा च (१) "श्रीङः खो निद्विष्वञ्च" इति उणादिषु नित्वमुक्तम् । वस्तु-तस्तु तदेव शरणम् । "शङ्खो निधौ ललाटास्थितः" (अ०को०३-३-१८) इति कोशादस्थिवाचकस्य "स्वाङ्गशिडाम्" (फि०सू०२९) इत्याद्युदात्त-स्याव्यावृत्त्या चरितार्थस्याशमादेरित्यस्य ज्ञापकत्वायोगात् ।

हिष्टवत्सरतिशयान्तानाम् (फि०सू०७) । एषामन्त उदात्तः स्यात् । अतिशयेन बहुलो बंहिष्टः । नित्वा(२)दाद्युदात्ते प्राप्ते । बंहिष्टैरश्वैः सु-वृता रथेन, यद्बंहिष्टं नातिविदे इत्यादौ व्यत्ययादाद्युदात्तः । संवत्सरः । अव्ययपूर्वपदप्रकृतिस्वरो बाध्यते । सप्ततिः । अशीतिः । "लघावन्ते" (फि०सू०४२) इति प्राप्ते । चत्वारिंशत् । इहापि प्राग्वत् । अभ्युपवर्णनाप्र-भृथस्यायोः । अव्ययपूर्वपदप्रकृतिस्वरो बाध्यते ।

दक्षिणस्य साधौ (फि०सू०८) । अन्त उदात्तः स्यात् । साधौ किम् ? व्यवस्थायां सर्वनामतया "स्वाङ्गशिडाम्" (फि०सू०२९) इत्याद्युदात्तो यथा स्यात् । अर्थान्तरे तु "लघावन्ते" (फि०सू०४२) इति गुरुदात्तः । "दक्षिणः सरलोदारपरच्छन्दानुवर्त्तिषु" इति कोशः ।

स्वाङ्गस्थायामादिर्वा (फि०सू०९) । इह दक्षिणस्याद्यन्तौ पर्यायेणो-दात्तौ स्तः । दक्षिणो बाहुः । आख्याग्रहणं किम् ? प्रत्यङ्मुखमासीनस्य वामपाणिर्दक्षिणो भवति ।

(१) ननु बहुवृत्तादिपुस्तकेषु "श्रीङो ह्रस्वञ्च" (उ०सू०७१२) इत्येव पाठः "श्रीङः खो निद्विष्वञ्च" इति नास्ति इत्युच्येत-वस्तुतस्तस्त्विति ।

(२) "स्मित्वादिनित्यम्" (अष्टा०सू०६-१-१९७) इत्यनेनेत्यर्थः ।

छन्दसि च [फि०सू०१०] । अस्वाङ्गार्थमिदम् । दक्षिणः । इह पर्या-
येणाद्यन्ताद्युदात्तौ ।

कृष्णस्यामृगाख्या चेत् [फि०सू०११] । “वर्णान्तात्तण” (फि०सू०३३)
इत्याद्युदात्ते प्राप्तेऽन्तोदात्तो विधीयते । कृष्णानां व्रीहीणाम् । कृष्णो
गोनाव वृषभः । मृगाख्यायान्तु । कृष्णो राज्यै ।

वा नामधेयस्य [फि०सू०१३] । कृष्णस्येत्येव । अयं वा कृष्णो
अश्विना । कृष्ण ऋषिः ।

शुक्लगौरयोरादिः [फि०सू०१३] । नित्यमुदात्तः स्यादित्येके । वेत्य-
नुवर्तत इति तु युक्तम् । “सरो गौरो यथा पिव” इत्यत्रान्तोदात्तदर्शनात् ।

अङ्गुष्ठोदकबकवशानां छन्दस्यन्तः [फि०सू०१४] । अङ्गुष्ठस्य
“स्वाङ्गानामकुर्षादीनाम्” (फि०सू०५२) इति द्वितीयस्योदात्तत्वे प्राप्ते
ऽन्तोदात्तार्थ आरम्भः । वशाग्रहणं नियमार्थम् । छन्दस्येवेति । तेन
लोके आद्युदात्ततेत्याहुः ।

पृष्ठस्य च [फि०सू०१५] । छन्दस्यन्त उदात्तः स्यात् वा भाषायाम् ।
भाषामात्रविषयं सूत्रमिदं “प्रागेकादशभ्योऽछन्दसि” (अष्टा०सू०५-
३-४९) “झल्युपोत्तमम्” (अष्टा०सू०६-१-१८०) “विभाषा भाषायाम्”
(अष्टा०सू०६-१-१८१) इत्यादिवत् । पृष्ठम् ।

अर्जुनस्य तृणाख्या चेत् [फि०सू०१६] । “उनर्वन्नन्तानाम्” (फि०
सू०३२) इत्याद्युदात्तस्यापवादः ।

अयस्य स्वाभ्याख्या चेत् [फि०सू०१७] । “यान्तस्यान्त्यात्पूर्वम्”
(फि०सू०६२) इति “यतोऽनावः” (अष्टा०सू०६-१-२१३) इति वाद्युदात्ते
प्राप्ते वचनम् ।

आशाया अदिगाख्या चेत् [फि०सू०१८] । दिगाख्याव्यावृत्त्यर्थ-
मिदम् । अत एव ज्ञापकादिकपर्यायस्याद्युदात्तता । इन्द्र आशाभ्यस्परि ।

नक्षत्राणामाव्विषयाणाम् [फि०सू०१९] । अन्त उदात्तः स्यात् । आ-
श्लेषानुराधादीनां “लघावन्ते” (फि०सू०४२) इति प्राप्ते ज्येष्ठाश्विष्ठा-
घनिष्ठानां इष्टन्नन्तत्वेनाद्युदात्ते प्राप्ते वचनम् ।

न कुपूर्वस्य कृत्तिकाख्या चेत् [फि०सू०२०] । अन्त उदात्तो न ।
कृत्तिका नक्षत्रम् । केचित्तु कुपूर्वो य आप् तद्विषयाणामिति व्याख्याय
‘आयिका’ ‘बहुलिका’ इत्यत्राप्यन्तोदात्तो नेत्याहुः ।

घृतादीनाञ्च [फि०सू०२१] । अन्त उदात्तः । घृतं मिमिक्षे । आ-
कृतिगणोयम् ।

ज्येष्ठकनिष्ठयोर्गयसि [फि०सू०२२] । अन्त उदात्तः स्यात् । ज्येष्ठ
आह चमसा । कनिष्ठ आह चतुरः । वयसि किम् ? ज्येष्ठः, अष्टः ।

कनिष्ठोऽल्पिष्ठः । इह निस्त्वादाद्युदात्त एव ।

बिल्वतिष्ययोः स्वरितो वा [फि०सू०२३] । अनयोरन्तः स्वरितो वा स्यात् । पक्षे उदात्तः ।

॥ इति फिट्सूत्रेषु प्रथमः पादः ॥

अथादिः प्राक् शकटेः [फि०सू०२४] । अधिकारोऽयम् । “शकटि-
शकट्याः” (फि०सू०६०) इति यावत् ।

ह्रस्वान्तस्य स्त्रीविषयस्य [फि०सू०२५] । आदिरुदात्तः स्यात् ।
बलिः, तनुः ।

नव्विषयस्यानिसन्तस्य [फि०सू०२६] । वनेन वा वः । इसन्तस्य
तु सापः । नप् नपुंसकम् ।

तृणधान्यानाञ्च द्वेषाम् [फि०सू०२७] । द्वेषामित्यर्थः । कुशाः,
काशाः, माषाः, तिलाः । बह्वृचान्तु गोधूमाः ।

प्रः सङ्ख्यायाः (फि०सू०२८) । पञ्च, चतस्रः ।

स्वाङ्गशिदामदन्तानाम् (फि०सू०२९) । शिद् सर्वनाम् । कर्णः,
गोष्ठः, विश्वः ।

प्राणिनां कुपूर्वम् (फि०सू०३०) । कवर्गात् पूर्वमादिरुदात्तः । काकः,
वृकः । शुकेषु मे । प्राणिनां किम् ? उदकम् ।

खय्युवर्णं कृत्रिमाख्या चेन् (फि०सू०३१) । खयि परे पूर्वमादि उव-
र्णमुदात्तं स्यात् । कन्दुकः ।

उनर्गघ्नन्तानाम् (फि०सू०३२) । उन-वरुणं वोरिशदसम् । स्व-
सारं त्वा कृण्वै । वन-पीवानं मेषम् ।

वर्णानान्तणतिनितान्तानाम् (फि०सू०३३) । आदिरुदात्तः । एतः,
हरिणः, शितिः, पृश्निः, हरित् ।

ह्रस्वान्तस्य ह्रस्वमनुराच्छील्ये (फि०सू०३४) । ऋद्वर्जं ह्रस्वान्तस्या-
दिभूतं ह्रस्वमुदात्तं स्यात् । मुनिः ।

अक्षस्यादेवनस्य (फि०सू०३५) । आदिरुदात्तः । तस्य नाक्षः ।
देवने तु अक्षैर्मा दीव्यः ।

अर्धस्यासमद्योतने (फि०सू०३६) । अर्धो ग्रामस्य । समेऽशके तु
अर्धं पिप्पल्याः ।

पोतद्रवर्थानाम् (फि०सू०३७) । आदिरुदात्तः । पीतद्रुः सरलः ।

ग्रामादीनाञ्च (फि०सू०३८) । ग्रामः, सोमः, यामः ।

लुक्कन्तस्योपमेयनामधेयस्य (फि०सू०३९) । स्किगन्तस्येति पाठान्तर-
म् । स्किगिति लुपः प्राचा संज्ञा । चञ्चेव चञ्चा ।

न वृक्षपर्वतविशेषव्याघ्रसिंहमहिषाणाम् (फि०सू०४०) । एषामुपमेय-
नास्मां नादिरुदात्तः । ताल इव तालः, मेरुरिव मेरुः, व्याघ्रः, सिंहः,
महिषः ।

राजविशेषस्य यमन्वा चेत् (फि०सू०४१) । यमन्वा वृद्धः । 'आङ्गः'
उदाहरणम् । 'अङ्गाः' प्रत्युदाहरणम् ।

लघावन्ते द्वयोश्च बह्वेषा गुरुः (फि०सू०४२) । अन्ते लघौ द्वयोश्च
लघ्वोः सतोः बह्वृक्षस्य गुरुरुदात्तः । कल्याणः, कोलाहलः । इह
गुरुणां मध्ये य आदिरित्यर्थोभिप्रेतः । तेन 'वृषाकपिः' इत्यत्र व्यपदे-
शिन्नावेनादिभूते सिद्धम् । तेन "वृषाकप्यग्नि" (अष्टा०सू०४-१-३७)
इत्यादिसूत्रस्था वृत्त्यादिग्रन्था न विरुध्यन्ते । "क्रीतवत्परिमाणात्"
(अष्टा०सू०४-३-१४६) इत्यादिसूत्रस्थभाष्यादिग्रन्थाश्च सङ्गच्छन्ते ।
नन्वेवमपि "अन्यतो ङीष्" (अष्टा०सू०४-१-४०) इति सूत्रे सारङ्गकलमाप-
शब्दौ "लघावन्ते" (फि०सू०४३) इत्यादिना मध्योदात्ताविति हरदत्त-
ग्रन्थो विरुध्यत इति चेत्, सत्यम् । आदिशब्द इह नाम्बेतीत्येव
सारम् ।

स्त्रीविषयवर्णाश्रुपूर्वाणाम् (फि०सू०४३) । एषां त्रयाणामादिरुदात्तः ।
स्त्रीविषयः-मल्लिका । वर्णः-श्येनी, हरिणी । अश्रुशब्दात् पूर्वाऽस्त्ये-
षान्तेश्रुपूर्वाः । तरश्रुः ।

शकुनीनाञ्च लघुपूर्वम् (फि०सू०४४) । पूर्वं लघुदात्तं स्यात् । कुक्कुटः
तित्तिरिः ।

नर्तुप्राण्याख्यायाम् [फि०सू०४५] । यथालक्षणं प्राप्तमुदात्तत्वं न ।
वसन्तः, कृकलासः ।

धान्यानां च वृद्धक्षान्तानाम् (फि०सू०४६) । आदिरुदात्तः । कान्तः-
दयामाकाः । षान्तः-माषाः ।

जनपदशब्दानामषान्तानाम् (फि०सू०४७) । केकयः ।

हयादीनामसंयुक्तलान्तानामन्तः पूर्वं वा (फि०सू०४८) । हयिति
हलः संज्ञा । पललम्, शललम् । हयादीनां किम् ? एकलः । असंयुक्तेति
किम् ? मल्लः ।

इगन्तानाञ्च द्वयषाम् (फि०सू०४९) । आदिरुदात्तः । कृषिः ।

॥ इति द्वितीयः पादः ॥

अथ द्वितीयं प्रागीषात् (फि०सू०५०) । "ईषान्तस्य हयादेः"
(फि०सू०६६) इत्यतः प्राक् द्वितीयाधिकारः ।

अथ चां प्राङ् मकरात् (फि०सू०५१) । "मकरवृद्ध" (फि०सू०५७)

इत्यतः प्राक् इयचामित्यधिकारः ।

स्वाङ्गानामकुर्वादीनाम् (फि०सू०५२) । कवर्गरेफवकारादीन्वर्जयित्वा इयचां स्वाङ्गानां द्वितीयमुदात्तम् । ललाटम् । कुर्वादीनान्तु-कपोलः, रसना, वदनम् ।

मादीनाञ्च (फि०सू०५३) । इयचां द्वितीयमुदात्तम् । मलयः, मकरः । शादीनां शाकानाम् (फि०सू०५४) । शीतन्या, शतपुष्पा । पान्तानां गुर्वादीनाम् (फि०सू०५५) । पादपः, आतपः । लङ्वादीनान्तु-अनूपम् । इयचान्तु-नीपम् ।

युतान्यभ्यन्तानाम् (फि०सू०५६) । युतादिभ्रितयान्तानां द्वितीयमुदात्तम् । युत-अयुतम् । अनि-धमनिः । अणि-विपणिः ।

मकरवरुढपारेवतवितस्तेस्वार्जिद्राक्षाकलोमाकाष्ठापेष्ठाकाशीनामादिर्वा (फि०सू०५७) । एषामादिर्द्वितीयो वोदात्तः । मकरः, वरुढ इत्यादि ।

छन्दसि च (फि०सू०५८) । अमकराद्यर्थ आरम्भः । लक्ष्यानुसारादादिर्द्वितीयं वोदात्तं ज्ञेयम् ।

कर्दमादीनाञ्च (फि०सू०५९) । आदिर्द्वितीयं वोदात्तम् । कर्दमः ।

सुगन्धितेजनस्य ते वा (फि०सू०६०) । आदिर्द्वितीयन्तेशब्दश्चेति त्रयः पर्यायेणोदात्ताः । सुगन्धितेजनाः ।

नपः फलान्तानाम् (फि०सू०६१) । आदिर्द्वितीयं वोदात्तम् । राजादनफलम् ।

यान्तस्यान्यात् पूर्वम् (फि०सू०६२) । कुलायः ।

यान्तस्य च नालघुनी (फि०सू०६३) । नाशब्दो लघु च उदात्ते स्तः । सनाथा सभा ।

शिगुमारोदुंबरबलीवर्दीष्टारपुकरवसाञ्च (फि०सू०६४) । अन्त्यात् पूर्वमुदात्तं द्वितीयं वा ।

साङ्काश्यकापिल्यनासिक्यदार्वाघाटानाम् [फि०सू०६५] । द्वितीयमुदात्तं वा । साङ्काश्यमित्यादि ।

ईषान्तस्य हयादेरादिर्वा [फि०सू०६६] । हयादेः-हलादेः । हलीषा । लाङ्गलीषा ।

उशीरदाशेरुपालपलालशैवालक्ष्यामाकशारीरशराबहुदयहिरण्यारण्यापत्यदेवराणाम् (फि०सू०६७) । एषामादिरुदात्तः स्यात् ।

महिष्यषाढयोर्जायेष्टकास्या चेत् (फि०सू०६८) । आदिरुदात्तः । महिषी जाया । अषाढा उपदधाति ।

॥ इति तृतीयः पादः ॥

शंकटिशकट्योरक्षरमक्षरं पर्यायेण [फि०सू०६९] । उदात्तम् । शकटिः । शकटी ।

गोष्ठजस्य ब्राह्मणनामधेयस्य [फि०सू०७०] । अक्षरमक्षरं क्रमेणोदात्तम् । गोष्ठजो ब्राह्मणः । अन्यत्र गोष्ठजः पशुः । कृदुत्तरपदप्रकृतिस्थरेणान्तोदात्तः ।

पारावतस्योपोत्तमवर्जम् [फि०सू०७१] । शेषं क्रमेणोदात्तम् । पारावतः ।

धूम्रजानुमुञ्जकेशकालवालस्थालीपाकानामधूजलस्थानाम् [फि०सू०७२] । एषाञ्चतुर्णां धूपभूर्तीञ्चतुरो वर्जयित्वा शिष्टानि क्रमेणोदात्तानि । धूम्रजानुः, मुञ्जकेशः, कालवालः, स्थालीपाकः ।

कपिकेशहरिकेशयोश्छन्दसि [फि०सू०७३] । कपिकेशः, हरिकेशः । न्यङ्स्वरौ स्वरितौ [फि०सू०७४] । स्पष्टम् । न्यङ्कुत्तानः । व्यञ्क्षयत्स्वः ।

न्यर्बुद्व्यल्कशयोरादिः (फि०सू०७५) । स्वरितः स्यात् ।

तिल्यशिक्ष्यकाश्मर्यधान्यकन्याराजन्यमनुष्ठानामन्तः [फि०सू०७६] स्वरितः स्यात् । तिलानां भवनं क्षेत्रं तिल्यम् । “घतोऽनावः” (अष्टा० सू०६-१-२१३) इति प्राप्ते ।

बिल्वभक्ष्यवीर्याणि च्छन्दसि [फि०सू०७७] । अन्तस्वरितानि ।

त्वत्त्वसमसिमेत्यनुच्चानि [फि०सू०७८] । स्तरीस्त्वत् । उत त्वः पश्यन् । नभन्तामन्यके समे । सिमस्मै ।

सिमस्याधर्वणन्त उदात्तः [फि०सू०७९] । अधर्वण इति प्रायिकम् । तत्र दृष्टस्येत्येवंपरं वा । तेन “वासस्तनुते सिमस्मै” इत्यृग्वेदेऽपि भवत्येव ।

निपाता आद्युदात्ताः (फि०सू०८०) । स्वाहा ।

उपसर्गाश्चाभिवर्जम् [फि०सू०८१] ।

एवादीनामन्तः [फि०सू०८२] । एवमादीनामिति पाठान्तरम् । एव, एवम्, नूनम् । सह ते पुत्र सूरिभिः सह । षष्ठस्य तृतीये “सहस्य सः” (अष्टा०सू०६-३-७८) इति प्रकरणे सहसब्द आद्युदात्त इति तु प्राञ्चः । तच्चिन्त्यम् ।

वाचादीनामुभावुदात्तौ [फि०सू०८३] । उमौग्रहणं “अनुदात्तं पदमेकवर्जम्” [अष्टा०सू०६-१-१५८] इत्यस्य बाधाय ।

चादयोऽनुदात्ताः [फि०सू०८४] । स्पष्टम् ।

यथेति पादान्ते [फि०सू०८५] । तन्नेमिम्भो यथा । पादान्ते किम् ?

यथा नो अदितिः करत् ।

प्रकारादिद्विरुक्तौ परस्यान्त उदात्तः [फि०सू०८६] । पटुपटुः ।

शेषं सर्वमनुदात्तम् [फि०सू०८७] । शेषं नित्यादिद्विरुक्तस्य पर-
मित्यर्थः । प्रमायम् । दिवे दिवे ।

॥ इति शान्तनवाचार्यप्रणीतेषु फिद्सूत्रेषु तुरीयः पादः ॥

प्रासङ्गिकं समाप्य प्रकृतमनुसरामः—

अपृक्त एकाल् प्रत्ययः (अष्टा०सू०१-२-४१) । एकाल् प्रत्ययो यः सो-
ऽपृक्तसंज्ञः स्यात् । संज्ञाप्रदेशा “वेरपृक्तस्य” (अष्टा०सू०६-१-६७) इ-
त्यादयः । एकेति व्यर्थम् । “निपात एकाच्” (अष्टा०सू० १-१-१४) इत्ये-
कग्रहणेन “वर्णग्रहणं जातिग्रहणम्” इति ज्ञापनेऽपि अलग्नग्रहणसामर्थ्या-
देवेह व्यक्तिपरत्वात् । किञ्च सूत्रमेवेदं व्यर्थम् । अपृक्तप्रदेशेष्वलग्नग्रहणेनै-
व सिद्धेः । न च सुरां सुनोतीति सुरासुत तमाचक्ष्णः । सुरा इत्यत्र
घात्ववचनस्य सस्य लोपः स्यादिति वाच्यम् । प्रत्ययाप्रत्ययपरिभाषया
गतार्थत्वात्, विभक्तिसाहचर्याच्च । यथासूत्रारम्भेऽपि तिसाहचर्या-
त्सेरापि तिङ् एव ग्रहणात् ‘अमैत्सीत्’ इति सिचो न भवति । “वेरपृ-
क्तस्य” (अष्टा०सू०६-१-६७) इत्यत्र तु वकारेकारयोरन्यतरमनुनासि-
कमाश्रित्यापृक्तग्रहणं प्रत्याख्यास्यत एव ।

तत्पुरुषः समानाधिकरणः कर्मधारयः (आष्टा०सू०१-२-४२) । स-
मानाधिकरणावयवस्तत्पुरुषः कर्मधारयसंज्ञः स्यात् । संज्ञाप्रदेशाः “पुं-
वत्कर्मधारय” (अष्टा०सू०६-३-४२) इत्यादयः । समानाधिकरणे पदे
आश्रयत्वेन स्तोऽस्येति अर्शआद्यच् । यदि तु “पूर्वकालैक” (अष्टा०सू०
२-१-४९) इति प्रकरणस्यान्ते कर्मधारयश्चेति कृत्वा तत्पुरुषानुवृत्त्या प-
र्याये लब्धे चकारात् “गतिश्च” (अष्टा०सू०१-४-६०) इत्यादाविव समु-
च्चयः साध्यते तदेदं सूत्रं शक्यमकर्तुम् ।

प्रथमानिर्दिष्टं समास उपसर्जनम् (अष्टा०सू०१-२-४३) । समास-
विधायकं शास्त्रं समासः, तादर्थ्यात् । समस्यतेऽनेनेति व्युत्पत्त्या वा ।
तत्र प्रथमया यन्निर्दिश्यते तदुपसर्जनं स्यात् । द्वितीया श्रितादिभिः—
कृष्णशितः । महासंज्ञाकरणमन्वर्थसंज्ञार्थम् । लोके ह्यप्रधानमुपसर्ज-
नमाहुः । तेन राज्ञः कुमार्या राजकुमार्या इत्यत्रोभयोः “षष्ठी” (अष्टा०
सू०२-२-८) इति सूत्रे प्रथमानिर्दिष्टत्वाविशेषेऽपि राजैवोपसर्जनं न तु
कुमारी । तेन कुमारीशब्दस्य न पूर्वनिपातो न वा “गोस्त्रियोः” (अष्टा०
सू०१-२-४८) इति ह्रस्वः । न च राज्ञः कुमारीति प्रथमान्तेनैव विग्रह
इति भ्रमितव्यम् । मूलाभावात् तथा च “तत्पुरुषे तुल्यार्थद्वितीयासप्तमी”

(अष्टा०सू०६-२-२) इति सूत्रे परमे कारके परमेण कारकेणेत्यादावति-
प्रसङ्गमाशङ्क्य लक्षणप्रतिपदोक्तपरिभाषाबलेन समाहितं भाष्ये ।
“अनेकमन्यपदार्थे” (अष्टा०सू०२-२-२४) इति सूत्रेऽपि भाष्यकैयटयोः स्प-
ष्टमेतत् । प्रथमान्तेनैव विग्रह इति नियमो नास्तीति परिनिष्ठितविभ-
क्त्यैव विग्रहस्योचितत्वाच्च । अत एव “पूरणगुण” (अष्टा०सू०२-२-११)
इति समानाधिकरणेन षष्ठीसमासनिषेधोऽपि सङ्गच्छते । अत एव च
“एकविभक्तिचापूर्वनिपाते” [अष्टा०सू०१-२-४४] इत्यस्य विषयलाभः ।
स्यादेतत्-उक्तरीत्या सूत्रभाष्यादिस्वरसान्ध्यायाच्च द्वितीयाद्यन्ततया
परिनिष्ठितस्य प्रथमान्तेन विग्रहो नास्तीत्येवोच्यताम्, तत्किमुच्यते नि-
यमो नास्तीति ? सत्यम् । अस्ति तत्राप्यालम्बनम् । तथाहि-राजकुमा-
र्या इत्यादेः परिनिष्ठितस्यार्थप्रदर्शनपरे लौकिके विग्रहवाक्ये प्रकृति-
भागमात्रं व्याख्येयं न तु समासोत्तरविभक्तिरपि । नहि षष्ठी षष्ठ्या व्याख्ये-
या किन्त्वनुवादमात्रं तत् । तत्र प्रातिपदिकार्थमात्रव्याचिख्यासायां प्र-
थमया विग्रहः केन वार्यते । अत एव—

“हरितकीं भुङ्क्व राजन् मातेव हितकारिणीम्” ।

इत्यादिप्रयोगाः सङ्गच्छन्ते । मातेति प्रथमान्तेन समासे बाधका-
भावात् । अत एव पचतीति पाकचकस्तं पात्रकमित्याद्यपि सम्यगेवेति
दिक् । तस्माद् द्वितीयाद्यन्तस्य परिनिष्ठितस्य प्रथमया परिनिष्ठितया
चा विग्रहो न तु तदुभयभिन्नयेति निष्कर्षः । स्यादेतत्-यद्यन्वर्थसंज्ञेयं
‘याचकवृन्दारकः’ ‘गोगर्भिणी’ इत्यादिषु विशेष्यस्य पूर्वनिपातो न स्यादि-
ति चेत् । “वृन्दारकनागकुञ्जरैः पूजमानम्” (अष्टा०सू०२-१-६२)
“चतुष्पादो गर्भिण्या” (अष्टा०सू०२-१-७१) इत्यादौ विविधाक्ये प्रथ-
मानिर्देशस्यानन्यार्थत्वाददोषः । तस्मात्सति सम्भवे व्यवस्थापकमन्व-
र्थत्वमिति स्थितम् ।

एकविभक्ति चापूर्वनिपाते (अष्टा०सू०१-२-४४) । अर्थाधिकारादिह
समासार्थमलौकिकं विग्रहवाक्यं समासः । तत्र विशेष्यसमर्पके पदे प्र-
योगभेदादनेकविभक्तियुक्तेऽपि यन्नियतविभक्तिकं तदुपसर्जनसंज्ञं स्या-
त्पूर्वनिपातेतरस्मिन्कार्ये । अतिक्रान्तो मालामतिमालः । इहातिक्रान्त-
मतिक्रान्तेनेत्यादिक्रमेण सकलविभक्तियोगेपि मालाशब्दस्य द्वितीया-
नियमात् संज्ञायां सत्यां “गोस्त्रियोः” [अष्टा०सू०१-२-४८] इति ह्रस्वः ।
एवंनिष्कौशाम्बिरित्यादि । एकविभक्तावषष्ठ्यन्तवचनम् [का०वा०] ने-
ह-अर्द्धे पिप्पल्याः अर्द्धेपिप्पली । नन्वेवं ‘पञ्चसूद्री’ न सिध्येत् । स-
त्यम् । अत एव संज्ञापूर्वकतया व्यवस्थितविभाषाश्रयणेन वार्द्धेपिप्पली

साधयित्वा “पष्ठयन्त” [का० वा०] इति वार्त्तिकं नारदध्वमिति प्रामा-
णिकाः । वस्तुनस्तु एकदेशसमासविषयकोऽयं निषेधः । न चात्र
प्रमाणाभावः । ‘अञ्चद्वी’ इति द्वितीयभाष्यस्य प्रमाणत्वात् ।

इति शब्दकौस्तुभे प्रथमस्याध्यायस्य द्वितीये पादे

प्रथममन्धिकम् ।



अर्थवद्धानुरप्रत्ययः प्रातिपदिकम् (अष्टा० सू० १-२-४५) । डित्था-
दीन्यव्युत्पन्नान्युदाहरणम् । अव्युत्पत्तिपक्षस्य चेदमव ज्ञापकम् । यत्तु
व्युत्पत्तिपक्षेऽपि निपातार्थमनुकरणार्थं चेदमिति हरदत्तेनोक्तम्, तन्न ।
तत्राऽपि प्रकृत्यादिकल्पनसम्भवादिति बोध्यम् । वस्तुतस्तु ‘बहुपदवः’
इत्याद्यर्थमिदम् । न च तद्धितग्रहणे मत्वर्थलक्षणया निर्वाहः । ‘पचत-
कि’ इत्यादावतिव्याप्तेः । अव्युत्पत्तिपक्षस्तु कमिग्रहणेन सिद्धे कंसग्र-
हणेनैव ज्ञाप्यः । ज्ञापिते च तत्राप्यनैव संज्ञा सिध्यति । नन्वेतदेव ज्ञा-
पकम् । बहुचपूर्वं कृतार्थत्वादित्यवधेयम् । अर्थवत्किम् ? घनं वनमित्या-
दौ प्रतिघर्षणं संज्ञा मा भूत् । स्यादेतत्-विशिष्टरूपोपादानाविषयतया
अर्थवत्परिभाषाया इहाप्रवृत्तावपि अधातुरप्रत्यय इति पर्युदासादेव सि-
द्धम् । न च “अधीते” ‘यावकः’ इत्यादौ इङ्गनौ निरर्थकावपि धातुप्रत्य-
यौ स्त इति वाच्यम् । अडादिव्यवस्थायै इङ् एवार्थवत्त्वस्वीकारात् ।
स्वार्थिकानाञ्च प्रकृत्यर्थेनार्थवत्त्वात् । न चेदं कल्पनामात्रमिति वा-
च्यम् । डित्यादावपि तथात्वात् । उक्तं हि—“अर्थवत्ता नोपपद्यते के-
वलेनावचनात् सिद्धं त्वन्वयव्यतिरेकाभ्याम्” इति । कल्पिताभ्यामि-
ति हि तदर्थः । वस्तुतः पदस्फोटवाक्यस्फोटयोरेवार्थवत्त्वात् । सत्यम् ।
उत्तरार्थमर्थवद्ग्रहणं इह तु स्पष्टार्थम् । अधातुः किम् ? अहन् । नलो-
पो मा भूत् । न च “सुपोधातु” (अष्टा० सू० २-४-७१) इति धातुग्रहणात्
धातोर्नैयं संज्ञेति वाच्यम् । ‘इयेनायते’ इत्यादौ प्रत्ययान्ते धातुग्रहण-
स्य चरितार्थत्वात् । अग्रप्रत्ययः किम् ? ‘पचति’ इति तिपो माभूत् । सुपो-
प्येवम् । न चैवन्तदन्तेषु अतिव्याप्तितादवस्थयम् । उत्तरसूत्रे तद्धितग्रह-
णस्य नियमार्थत्वात् । तद्धितान्तानामेव नत्वन्वयप्रत्ययान्तानामिति । न
च तत्रापि संज्ञाविधित्वेन तदन्तग्रहणं दुर्लभमिति वाच्यम् । अर्थवदि-
त्यनुवृत्तिसामर्थ्यात्तिसिद्धेः । प्रशंसायां हि मनुप् । एकार्थीभावेन लौ-
किकप्रयोगे प्रसिद्धत्वञ्च प्रशंसार्थः । अधातुप्रत्ययाविति सिद्धे नञ्प्रयो-
पादानं स्पष्टार्थम् । महासंज्ञाकरणं प्राचामनुरोधात् ।

कृत्वातसमासाञ्च (अष्टा० सू० १-२-४६) । अर्थवन्त एते प्रातिपदि-

कसंज्ञाः स्युः । विशेषणसामर्थ्यात्तदन्तविधिः । न हि जहत्स्वार्थायां वृत्तौ कृतान्तद्धितानां चार्थोऽस्ति । भूतपूर्वगतिलभ्यस्तु न प्रशस्तः सः । भित्, छित् । अत्राधातुरिति पर्युदासे प्राप्ते कर्त्ता, हर्त्ता, अत्र तद्धितान्तानामवेति नियमेन निरासे प्राप्ते सन्निहितत्वाच्च कृद्ग्रहणेन प्रागुक्तमेव बाध्यते न तु समासग्रहणकृतो नियमोऽपि । तेन कृद्ग्रहण-परिभाषानुपस्थानात् 'मूलकेनोपदंशम्' इति वाक्यस्य न भवति । ननु बाध्यसामान्यचिन्तायां समासनियमोऽपि बाध्येत । विशेषचिन्तायां तु मध्येपवादन्यायावतारात्तद्धितनियमोऽपि न बाध्येतेति चेत्, सत्यम् । आद्ये एवेह पक्षः । न च वाक्येऽतिप्रसङ्गः । शब्दाधिकारमाश्रित्येहार्थ-वच्छब्देनैकार्थीभावविवक्षणात् । अतिशये मतुप्स्मरणात् । वक्ष्यमाण-रीत्या "अप्रत्यय" इति निषेधः प्रत्ययान्तपर इति पक्षे तु मध्येपवाद-न्यायात् सर्वेष्टसिद्धिः । अप्रत्यय इत्यस्य प्रत्याख्यानपक्षेऽपि पुरस्ताद-पवादन्यायादिष्टसिद्धिरिति दिक् । तद्धितः-औपगवः । अत्राऽनेन पूर्वेण वा संज्ञा नियमविधीनां विधिरूपेण निषेधरूपेण वा प्रवृत्तिरिति मत-भेदस्योक्तत्वात् । एवं समासेऽपि । न चासमर्थसमासेषु विध्यर्थं समा-सग्रहणमिति वाच्यम् । अर्थवद्ग्रहणानुवृत्तेरुक्तत्वात् । असमर्थानां तर्हि कथं संज्ञेति चेत्, धर्मिग्राहकमानादेवेति गृहाण । "असूर्यललाटयोः" (अष्टा०सू०३-२-३६) इत्यादिना हि समास उपपदे कृद्धिधीयते । उपप-दश्च महासंज्ञाकरणबलाद्विभक्त्यन्तमेव । न चैवमपि स्त्रीप्रत्यये तदादि-नियमाभावात् 'राजकुमारी' इत्यादौ प्रत्ययान्ते विध्यर्थं तदिति वा-च्यम् । अन्तरङ्गस्याऽपि हल्ङ्थादिलोपस्य लुग्विषये प्रवृत्त्या श्रूयमाण एव सुपि समासप्रवृत्तेः । अत एव 'गोमत्प्रियः' इत्यादौ नुमादयो नेति वक्ष्यते । तस्मात्प्रकृते समासग्रहणं नियमार्थं सद्वाक्यस्य संज्ञां निवर्त-यतीति स्थितम् । नियमश्च सजानीयाऽपेक्षः । यत्र पूर्वो भागः पदमुत्त-रश्च प्रत्ययभिन्नः तादृशस्य समुदायस्य चेत्स्यात्तर्हि समासस्यैवेति । षड्विधेऽपि समासे पूर्वभागस्य पदत्वाव्यभिचारात् । तेन बहुच्पूर्व-स्यास्त्येव संज्ञेति 'बहुपटवः' इति टकारस्योदात्तता लभ्यते । प्रथमस्य जसो लुकि "चितः सप्रकृतेर्बह्वकजर्थम्" (का०वा०) इति चित्सवरे कृते पुनर्विभक्त्युत्पत्तेः । अन्यथा तु जसेवोदात्तः स्यात् । उत्तरश्चेत्यादि किम् ? 'हरिषु' इत्यादेरनेन व्यावृत्तिर्मा भूत् । एवमस्तु, को दोष इति चेत् ? शृणु । तथासति 'जन्मवान्' इत्यादौ तद्धितान्ते विध्यर्थं तद्धित-ग्रहणं स्यात् 'राजानौ' इत्यादेस्तु प्रातिपदिकत्वं केन धार्यताम् । न ता-वदनेन नियमेन, पूर्वभागस्यापवत्त्वात् । नापि तद्धितग्रहणेन, तस्योक्त-

सिद्धा नियमार्थत्वायोगान् । न च “सुपोधातुप्रातिपदिकयोः” (अष्टा०सू० २-४ ७१) इति घातुग्रहणं प्रत्ययान्तानां प्रातिपदिकसंज्ञा नेति ज्ञापकमिति वाच्यम् । तस्य ‘प्रासादीयति’ इत्यादौ ‘हरिषु’ इतिवदप्रातिपदिके चरितार्थत्वात् । नापि ड्याव्ग्रहणं ज्ञापकम् । लिङ्गविशिष्टपरिभाषया सिद्धौ तस्यान्यार्थताया एव सिद्धान्तविषयमाणत्वात् । तस्मादुक्तमेव साधु । यद्यपि प्रकृतिप्रत्ययभावानापन्नसंघातविषयको नियम इत्यपि सुवचं तथापि “सरूप” (अष्टा०सू० १-२-६४) सूत्रे समुदायाद्विभक्त्युत्पत्तिरिति ग्रन्थं योजयितुमिदं गौरवमादृतम् । निष्कर्षे तु तथैवास्तु । तथा च तद्धितग्रहणं नियमार्थमेव । भेदसंसर्गद्वारकमर्थवत्त्वमिति कैयटस्याप्ययमेव भावः । भेदे परस्परपरिहारेण प्रयोगे सति यः संसर्गस्तद्द्वारकमित्यर्थात् न तु भेदः संसर्गो वा द्वयं वा वाक्यार्थ इत्याशयेन तदग्रन्थः । बहुचसमासयोर्वैकल्यालाभात् । यद्वा-“सात्पदाद्योः” (अष्टा०सू० ८-३-१११) इति सातिग्रहणात्प्रत्ययो न प्रातिपदिकमिति सिद्धे पूर्वसूत्रस्थं प्रत्ययग्रहणं सामर्थ्यात्तदन्तपरम् । तद्धितग्रहणन्तु विध्यर्थमेव । स्यादेतत्-पक्षत्रयेऽपि ‘राजपुरुषौ’ इत्यादौ ‘पुरुषौ’ इत्यादेः संज्ञा दुर्बारेति प्रातिपदिकावयवत्वात्सुपो लुक् स्यादिति चेन्मैवम् । जहत्स्वार्थायामानर्थक्यान् । अजहत्स्वार्थायामपि पूर्वपदविनिर्मुक्तस्य विशिष्टार्थविरहेण तत्सहितस्यैव विशिष्टार्थगमकत्वात् । प्रशंसायां हि मतुषित्युक्तम् । एवं ‘घटपटौ’ इत्यादावपि मिलितयोरेव पदयोः सहभूतार्थता । प्रत्ययानां प्रकृत्यर्थान्वितस्वार्थबोधकत्वाच्च । “घटौ” इत्यंशो नार्थवानिति । एतेनासमर्थसमामे दशदाडिमादिवदनर्थके विध्यर्थे समासग्रहणं किं न स्यादिति चोक्तं प्रत्युक्तम् । अर्थवद्ग्रहणस्येहार्थताया एवोक्तत्वादिति दिक् । यदि तु नैयायिकरीत्या अर्थवत्त्वं वृत्तिमत्त्वं तच्च समासस्य नास्तीत्याश्रित्य समासग्रहणं विध्यर्थम् । तद्धितग्रहणमपि तथा । अप्रत्यय इति तु प्रत्ययवारणार्थमित्याश्रीयते तथापि न क्षतिः । तद्धितग्रहणस्य तद्विशिष्टपरतामाश्रित्य ‘बहुपटवः’ इत्यस्य सुसाधत्वात् । किन्त्वस्मिन्पक्षे सिद्धान्तविरोधः ‘मूलकेनोपदंशं’ पचत किं’ इत्यातिप्रसङ्गद्वेति यथास्थितमेवास्तु । इह प्रकरणे यथाश्रुताः प्राचां ग्रन्था दुष्टा एवेत्यवधयेम् । निपातस्यानर्थकस्य प्रातिपदिकसंज्ञा कृत्वा येषां धोत्योप्यर्थो नास्ति तदर्थमिदम् । ‘अवद्यति’ । अनुक्तसमुक्तार्थान्वचकारात्सिद्धमिदम् । अनुकरणेषु तु अनुकरणेन सदाभेदविषयताप्रार्थवत्त्वाभावाच्च प्रातिपदिकता, “भू सत्तायाम्” (भा०पं० १) इति यथा । भेदविवक्षायां तु संज्ञा स्वादेव । “भुवो ब्रु” [अष्टा०सू० ६-४-

८८] इति यथा । न चाधातुरिति पर्युदासाऽपत्तिः । प्रकृतिवदनुकरण-
मित्यतिदेशस्यानित्यतयोवच्छंशे प्रवृत्तावपि संज्ञांशे अप्रवृत्तिसम्भवात् ।
एतच्च “ऋलृक” [मा०सू०२] सूत्रे उपपादितम् ।

ह्रस्वो नपुंसके प्रातिपदिकस्य [अष्टा०सू०१-२-४७] । क्लीबे प्रातिप-
दिकस्याजन्तस्य ह्रस्वः स्यात् । श्रीपं कुलम् । प्रातिपदिकग्रहणसाम-
र्थ्यान्नेह—काण्डे, कुड्ये । इह तु “अन्तादिवच्च” (अष्टा०सू०६-१-८५)
इत्यतिदेशेनाऽस्ति प्राप्तिः । न च द्विकपक्षे ‘वारिणी’ इति व्यावर्त्य
कृतार्थतेति वाच्यम् । तत्रापि प्रातिपदिकमित्यस्यानुवृत्त्या सिद्धे साम-
र्थ्यस्य सुवचत्वात् । लक्ष्यानुरोधेन पक्षान्तरस्यैव सुग्रहत्वाच्च । यद्वा-
कार्यकालपक्षं प्रत्ययान्तस्य नेति प्रसज्यप्रतिषेधं चाश्रित्य समाधेयम् ।
न चैवं ‘ब्रह्मबन्धुः’ इत्यत्र स्वादयो न स्युरिति वाच्यम् । लिङ्गविशिष्ट-
परिभाषया ‘श्वश्रूः’ इत्यत्रैव तत्सिद्धेः ।

गोस्त्रियोरुपसर्जनस्य (अष्टा०सू०१-२-४८) । उपसर्जनं यो गोशब्द-
स्तादृगेव च यत्स्त्रीप्रत्ययान्तन्तदन्तस्य प्रातिपदिकस्य ह्रस्वः स्यात् ।
चित्रगुः, निष्कौशाम्बिः । उपसर्जनस्य किम् ? सुगौः, राजकु-
मारी, स्त्रीशब्दः स्वर्यते । तेन स्वधिकारोक्तप्रत्ययग्रहणाच्चेह—अति-
लक्ष्मीः, अतिश्रीः । कथं ‘गोकुलं’ ‘राजकुमारीपुत्रः’ इति चेत्, शृणु ।
उपसर्जनस्य ससवन्धिकतया यस्य प्रातिपदिकस्य ह्रस्वो विधीयते
तदर्थं प्रति यद्युत्तरपदभूतयोर्गोस्त्रियोर्गुणीभावस्तद्देदं ह्रस्वत्वम् । न
चेह नदस्ति । गोः कुलं प्रति गुणीभावेऽपि गां प्रत्ययतथात्वात् । कुमा-
र्याश्च पुत्रं प्रति गुणीभावेऽपि राजानं प्रत्ययतथात्वात् । शास्त्रीयं चेहो-
पसर्जनं गृह्यते । कृत्रिमत्वात् । अत एव प्रत्ययमात्रस्य तथात्वासम्भवा-
त्तदन्तलाभः । यदि तु लौकिकमुपसर्जनत्वं गृहीत्वा प्रत्यय एव विशे-
ष्येत तदा हरीतक्याः फलानि ‘हरीतक्यः’ इत्यत्रानिव्याप्तिः स्यात् ।
स्पष्टञ्चेदं “उपमानानि सामान्यवचनैः” (अष्टा०सू०२-१-५५) इति सूत्रे
भाष्ये । अथ कथं राजकुमारीमतिक्रान्तः ‘अतिराजकुमारिः’ इति
“अनुपसर्जने स्त्रीप्रत्यये तदादिनियमो न” इत्युक्ततया राजकुमारीशब्द-
स्य स्त्रीप्रत्ययान्तत्वादित्यवेहि । अतिक्रान्तमिति ह्यसावुपसर्जनं न तु
राजानमप्रतीति विवेकः । अत्रत्यः कैयटस्स्वापातत इत्यवधेयम् । अत्र
वार्तिकम्—“ईयसो बहुव्रीहौ पुंवद्वचनम्” (का०वा०) इति । ईयसन्ताद्यः
स्त्रीप्रत्ययस्यनन्तान्तो यो बहुव्रीहिस्तत्र ह्रस्वो नेत्यर्थः । “गोस्त्रियोः”
(अष्टा०सू०१-२-४८) इति ह्रस्वो विहितः । तत्र पुंसि यथा स्त्रीप्रत्यया-
न्तता नास्ति तथेह बोध्यमित्येवं वचनव्युत्पत्त्या ह्रस्वाभावः पर्यवस्यति ।

बहुधः श्रेयस्यो यस्य स बहुश्रेयसी । “ईयसश्च” (अष्टा०सू०५-४-१५६) इति कश्चिदेधः । बहुव्रीहौ किम् ? अतिश्रेयसि ।

लुक्छितलुकि (अष्टा०सू०१-२-४९) । तद्धितलुकि सति उपसर्जन-
स्त्रीप्रत्यस्य लुक् स्यात् । लुक् तावत्प्रत्ययस्यैव सम्भवति, न तु तद-
न्तस्य । अत एवोपसर्जनमिह लौकिकम् न तु पूर्ववच्छास्त्रीयम्, अस-
म्भवात् । नहि प्रत्ययमात्रं शास्त्रीयमुपसर्जनम् । आमलक्याः फलमामल-
कम् । “नित्यं वृद्धशरादिभ्यः” (अष्टा०सू०४-३-१४) इति मयटः फले
लुक् । ततोऽनेन गौरादिर्जापो लुक् । इह पूर्वसूत्रस्यावकाशो ‘निष्कौ-
शाग्निः’ । अस्यावकाशः ‘आमलकम्’ । पञ्च इन्द्राण्यो देवता अस्य
‘पञ्चेन्द्रः’ इत्यत्र तु परत्वाल्लुगेव ।

इन्द्राण्याः [अष्टा०सू०१-२-५०] । गोण्या इत्यात्तद्धितलुकि । लुको
ऽपवादः । पञ्चभिर्गोणीभिः क्रीतः पटः पञ्चगोणिः । दशगोणिः । गोणी-
शब्दः परिमाणवचन आवपनवचनश्च । तत्राद्यात् ‘प्राग्वतेष्टञ्’ (अष्टा०
सू०५-१-१८) द्वितीयादार्हायिष्टक् । तयोरध्यर्थेति लुक् ।

लुपि युक्तवद्यक्तिवचने [अष्टा०सू०१-२-५१] । प्राचामिदं सूत्रं दूष-
णार्थं पाणिनिरनुवदति । लुपि सति प्रकृतिवल्लिङ्गवचने स्तः । पञ्चालाः,
क्षत्रियाः, पुल्लिङ्गबहुवचनविषयाः । तेषां निवासो जनपदः पञ्चालाः ।
पञ्चालस्यापत्यानि बहूनि । “जनपदशब्दात् क्षत्रियादञ्” [अष्टा०सू०
४-१-१६८] “ते तद्राजाः” [अष्टा०सू०४-१-१७४] “तद्राजस्य बहुषु”
[अष्टा०सू०२-४-६२] ततः “तस्य निवासः” [अष्टा०सू०४-२-६९] इत्यणो
“जनपदे लुप्” [अष्टा०सू०४-२-८१] लुपि किम् ? लवणस्सूपः ।
“संस्पृष्टे” [अष्टा०सू०४-४-२२] “लवणाल्लुक्” [अष्टा०सू०४-४-२४]
व्यक्तिवचने किम् ? हरीतकी पञ्चाला इत्यादिषु षष्ठ्या अतिदेशो मा
मूत् । समासे उत्तरपदस्य बहुवचनस्य लुपः नियमार्थमिदम् । मथुरा
पञ्चालाः । उत्तरपदस्यैवेति नियमाग्नेह । पञ्चालमथुरे । बहुवचनस्य
किम् ? गोदौ ग्रामो मथुरा च गोदमथुराः । पूर्वपदस्य द्वित्वातिदेशः
स्यादेव ।

विशेषणानाञ्जाजातेः (अष्टा०सू०१-२-५२) । लुबर्थस्य विशेषणाना-
मपि तल्लिङ्गवचने स्तो जातिं वर्जयित्वा । पञ्चाला रमणीयाः । गोदौ
रमणीयौ । अजातेः किम् ? पञ्चाला जनपदः । गोदौ ग्रामः । कथं तर्हि
पञ्चाला जनपदौ रमणीय इति । जातिविशेषणत्वादिति गृहाण । पञ्चा-
लविशेषकत्वे तु रमणीया इति भवत्येव । स्यादेतत्-लुपोन्यत्राऽपीदं
तुल्यम्, ‘बद्रीवृक्षः’ इत्यत्र सूक्ष्मकण्टका सूक्ष्मकण्टक इति प्रयोगयो-

विशेष्यभेदेन व्यवस्थास्वीकारात् । तर्त्तिक सूत्रेण ? सत्यम् । गुणवचनानामाश्रयतो लिङ्गवचनानीति सूत्रार्थः । तथाहि-जातिभिन्नानि यानि विशेषणानि तेषां युक्तवत्, विशेष्यवदित्यर्थः । गुणवचनानामित्युद्धोषेऽपि जातिभिन्नं गुणशब्दार्थः । तदुक्तममरेण—

स्त्रीदाराद्यैर्यद्विशेष्यं यादृशैः प्रस्तुतं पदैः ।

गुणद्रव्यक्रियाशब्दास्तथा स्युस्तस्य भेदकाः” [अ० को० ३-१-२] इति ।

सामान्ये नपुंसकस्य न्यायप्राप्तस्यापवादाऽयम् । तेन शुक्लं पटा इति न भवति । अनित्यश्चायमतिदेशः । “संस्कृतं भक्षाः” (अष्टा० सू० ४-२-१६) इत्यादिलिङ्गात् । लक्ष्यानुरोधाद्यवस्था । हरीतक्यादिषु व्यक्तिः । नियमार्थमिदम् । तेन वचनं न युक्तवत् । हरीतक्याः फलानि हरीतक्यः । गौरादिङीप्तात् “अनुदात्तादेश्च” [अष्टा० सू० ४-३-१४०] इति लुप् । खलतिकादिषु वचनम् । अयमपि नियम एव । खलतिकस्य पर्वतस्यादूरभवानि वनानि खलतिकं वनानि । खलतिको वरणादिः । मनुष्यलुपि प्रतिषेधः (का० वा०) मनुष्यलक्षणे लुबधे विशेषणानां प्रतिषेधः । लुबन्तस्य तु भवत्येव । चञ्चा तृणमयः पुमान् । स इव चञ्चाऽभिरूपः । “संज्ञायाम्” [अष्टा० सू० ५-३-८७] इति कन् “लुम्भनुष्ये” [अष्टा० सू० ५-३-९८] इति लुप् । चर्मविकारविशेषो वर्धिका । स इव वर्धिका दर्शनीयः । तदिह द्वे वार्त्तिके आद्यस्य तृतीयन्तु द्वितीयस्थापवाद इति स्थितम् । इदं त्ववधेयम् । इहामिरूपदर्शनीयपदयोर्विशेष्यलिङ्गे प्रतिषिद्धे नपुंसकत्वं प्राप्नोति । भाष्यकारीयोदाहरणसामर्थ्यान्न भवतीति ।

तदशेष्यं संज्ञाप्रमाणत्वात् [अष्टा० सू० १-२-५३] । तत्-युक्तवद्वचनम् । अशिष्यम्-अकर्तव्यम् । कुतः ? संज्ञानां प्रमाणत्वात् । अयं भावः-पञ्चाला वरणा इत्यादयो न यौगिकाः । तन्निवासेऽपि देशान्तरे अप्रयोगात् । “देशे तस्मान्नि” [अष्टा० सू० ५-४-२-६७] इत्यधिकृत्यादूरभवे प्रत्ययविधानाच्च । किन्तु संज्ञाशब्दा पते । ते च यल्लिङ्गसख्यतया लोके प्रसिद्धास्तत्र प्रमाणभूता एव । तदर्थप्रमाणका इत्यर्थः । यथा आपो दारा वनं गृहाः सिकता वर्षा इत्यादौ । नेह शास्त्रेनुशासनमार्क्यं तदर्थमपि मास्तु । किञ्च—

लुब्धोगाप्रख्यानात् [अष्टा० सू० १-२-५४] लुब्धयशिष्यः । “जनपदे लुप्” (अष्टा० सू० ४-२-८१) “वरणादिभ्यश्च” (अष्टा० सू० ४-२-८२) इति । कुतः ? योगस्यावयवार्थस्येह अप्रख्यानात् अपतीतिः । तथा चात्र “तस्य निवासः” (अष्टा० सू० ४-२-६९) “अदूरभवश्च” (अष्टा० सू०

४-२-७०) इति तद्वितो नैवात्पद्यते किं लुपो विधानेनेत्यर्थः ।

योगप्रमाणे च तदभावेऽदर्शनं स्यात् [अष्टा०सू० १-२-५५] । च-कारो ह्यर्थः । यदि हि योगस्यावयवार्थस्येदं प्रमाणं बोधकं स्यात्तदा तदभावे न दृश्येत । दृश्यते च सम्प्रति । विनैव क्षत्रिययोगं जनपदे पञ्चालशब्दः । न च भूतपूर्वगतिः । क्षत्रिययोगाद्देशे देशयोगाद्वा क्षत्रिये शब्द इत्यत्र विनिगमकाभावेन चैपरीत्यस्यापि सुवचत्वापत्तेरिति भावः । अतोऽक्षादिविज्ञानार्था एवैते इति तत्त्वम् ।

प्रधानप्रत्ययार्थवचनमर्थस्यान्यप्रमाणत्वात् [अष्टा०सू० १-२-५६] । प्रत्ययार्थः प्रधानमित्येवंरूपं वचनमपि अशिष्यं कुतः ? अर्थस्य लोकत एव सिद्धेः । आख्यातस्य क्रियाप्रधानतया व्यभिचाराच्चेत्यर्थः ।

कालोपसर्जने च तुल्यम् [अष्टा०सू० १-२-५७] । अतीताया रात्रेः पश्चाद्धेन आगामिन्याः पूर्वाद्धेन च सहितो दिवसोऽद्यतनः । विशेषणमुपसर्जनमित्यादिक्रमेण काल उपसर्जनं च पूर्वाचार्यैः परिभाषितं तत्रापि तुल्यम् । अशिष्यत्वं समानमित्यर्थः । लोकप्रसिद्धत्वादेवेति भावः ।

जात्याख्यायामेकास्मिन्बहुवचनमन्यतरस्याम् [अष्टा०सू० १-२-५८] ब्राह्मणाः पूज्याः । ब्राह्मणः पूज्यः । एकोऽप्यर्थो वा बहुवदित्यतिदेशाद्विशेषणादपि सिद्धम् । बहूनां वचनं बहुवचनं प्रतिपादनमिति व्याख्यानाच्चातिदेशः फलितः ।

अस्मदो द्वयोश्च [अष्टा०सू० १-२-५९] । एकत्वे द्वित्वे च विवक्षितेऽस्मदो बहुवचनं वा स्यात् । वयं ब्रूमः । पक्ष अहं ब्रवीमि । आवां ब्रूव इति वा । सविशेषणस्य प्रतिषेधः [का० वा०] । पटुरहं ब्रवीमि । कथं तर्हि “त्वं राजा वयमप्युपासितगुरुप्रज्ञाभिमानोन्नताः” (वै०श० २३) इति भर्तृहरिः । अत्रोन्नतत्वस्य विधेयत्वाद्भ्रष्टस्येव । अनुवाद्यविशेषणपरत्वात्प्रतिषेधस्येति हरदत्तः । भाष्ये त्वेतत्सूत्रं प्रत्याख्यातम् । तथाहि—अहङ्कारावच्छिन्नेव्यस्तानाञ्चक्षुरादीन्द्रियाणां तत्तादात्म्यादहमुल्लेखगोचरता भेदाभेदप्रतीतिश्च । अहं शृणोमीति वन्मम श्रोत्रं शृणोतीत्यपि व्यवहारात् तत्र चक्षुरादीनां बहुत्वाद्भेदस्वातन्त्र्ययोर्विवक्षायां ‘वयं ब्रूमः’ इति सिद्धम् । अमेदमात्रविवक्षायां तु एकवचनम् । न च गौणता । ‘गौरोऽहम्’ इत्यादीनां बाधव्यवहारं बाधाभावात् । एतेन “पुण्यादिगुरावेकेषाम्” इति वृत्तिकारेण पठितमपि गतार्थम् । त्वं गुरुय्यं गुरव इत्यस्याक्तरीत्या सिद्धेः । अत एव “आचार्याः कथयन्ति” इत्यादिलौकिकप्रयोगोऽपि सङ्गच्छते ।

फल्गुनीप्राष्ठपदानाञ्च नक्षत्रे [अष्टा०सू०१-२-६०] । द्वयोस्त्यनु-
कर्षाद् द्वित्वं बहुत्वप्रयुक्तं कार्यं वा विधीयते । तेन विशेषणस्य सि-
द्धम् । पूर्वे फल्गुन्यौ पूर्वाः फल्गुन्यः । पूर्वे प्राष्ठपदे पूर्वाः प्राष्ठपदाः ।
नक्षत्रे किम् ? फल्गुन्यौ माणविके । फल्गुन्योर्जाते इत्यर्थः । “फल्गु-
न्यषाढाभ्यां टानौ” (का०वा०) इति टः । टित्वान् ङीप् । एकस्यान्तु
तारायां नेमौ शब्दौ प्रयुज्येते । उद्भूतावयवभेदे समुदाय एव निरु-
ढत्वात् । सूत्रे तु नक्षत्रे इति प्रथमाद्विवचनं नक्षत्रेयद्यभिधीयते इत्यर्थात् ।

छन्दसि पुनर्वसोरेकवचनम् [अष्टा०सू० १-२-६१] । द्वयोरेकवचनं
वा स्यात् । पुनर्वसुर्नक्षत्रमदितिर्देवता । पुनर्वसु वा । लोके तूद्भूताव-
यवसमुदाये निरुढत्वाद् द्विवचनमेव । गाङ्गताविव दिवः पुनर्वसू ।

विशाखयोश्च [अष्टा०सू०१-२-६२] । प्राग्वत् । विशाखा नक्षत्रमि-
न्द्राग्नी देवता । पक्षे विशाखे । छन्दसीत्यनुवृत्तेर्लोके ‘विशाखे’ इत्येव ।
अमरस्तु-“राधाविशाखा” (अ०को० १-३-२२) इति प्रयुज्जानो द्विवच-
ननियमं नेच्छति । सूत्रे तूदासीनम् ।

तिष्यपुनर्वसोर्नक्षत्रद्वन्द्वे बहुवचनस्य द्विवचनं नित्यम् [अष्टा०
सू० १-२-६३] । छन्दसीति न सम्बध्यते पूर्वत्र चकारेणानुष्टुप्त्वात् ।
एतदर्थ एव हि पूर्वत्र योगविभागः । तिष्य एकः । पुनर्वसू द्वौ । तेषां
द्वन्द्वो बह्वर्थः । तत्र बहुत्वं द्वित्ववद्भवतीत्यतिदेशोऽयम् । तिष्यपुन-
र्वसू उदितौ । तिष्यपुनर्वसू इति किम् ? विशाखानुराधाः । नक्षत्रेति
किम् ? तिष्यपुनर्वसवो माणवकाः । तिष्यपुनर्वसुशब्दाभ्यां “नक्षत्रेण
युक्तः कालः” (अष्टा०सू० ४-२-३) इत्यण् “लुबविशेषे” (अष्टा०सू०
४-२-४) ततो जातार्थे “सन्धिवेलादि” (अष्टा०सू० ४-३-१६)
सूत्रेणाण् । तस्य “अविष्टाफल्गुन्यनुराधा” (अष्टा०सू० ४-२-३४) इत्या-
दिना लुक् माणवकवृत्तिरयं द्वन्द्वो न तु नक्षत्रवृत्तिः । न चायं गौणः ।
यौगिकत्वात् । ननु नक्षत्रे इत्यनुवृत्त्या सिद्धमेतत् । किं पुनर्नक्षत्रग्रह-
णेन । अत्र भाष्यम्-“पर्यायाणामपि यथा स्यात्” इति । तस्याऽयं
भावः-तिष्यपुनर्वसोः शब्दयोरभिधेये नक्षत्रे वर्त्तमानो यो नक्षत्रश-
ब्दानां द्वन्द्व इति व्याख्यानात् । पुष्यपुनर्वसू तिष्यपुनर्वसू इत्यपि
सिध्यतीति । स्यादेतत्-यथा“भावे चाकर्मकेभ्यः” (अष्टा०सू० ३-४-६९)
इत्यकर्मकश्रुत्यान्तरङ्गं द्रव्यकर्म निषिध्यते न तु बहिरङ्गं कालादि कर्म
तथान्तरङ्गस्य कालस्य व्यावृत्त्या बहवस्तिष्यपुनर्वसवोऽतिक्रान्ता
इत्यादेः सिद्धावपि माणवकस्य बहिरङ्गस्य व्यावृत्तये पुनर्नक्षत्रग्रहण-
मस्तु । यद्वा-तिष्यपुनर्वसोरिति योगं विभज्य देशान्तरस्थमपि

तिष्ठस्य कार्यं नक्षत्र एवेति व्याख्यास्यते । तेन “तिष्ठपुण्ययोर्नक्षत्राणि यलापः” (का वा०) इति सिद्धम् । तस्माद्बहिरङ्गव्यावृत्त्या योगविभागेन वा कृतार्थं नक्षत्रग्रहणं ५५० पर्यायग्रहणार्थं स्यात् । उच्यते-अकर्म-कशब्दः श्रुत्यैव कर्म व्यावर्त्तयन् मुख्यमन्तरङ्गमेव व्यावर्त्तयतीति युक्तम् । नक्षत्रशब्दस्तु स्वार्थार्पणप्रनाड्या अर्थान्तरं व्यावर्त्तयन्नवि-शेषादुभौ व्यावर्त्तयतीति नाद्यं फलम् । नापि द्वितीयम् । पुण्यार्थवच-नस्यावश्यकत्वात् । अत एव पक्षद्वयेऽप्यपरितोषान्नाप्ये पक्षान्तर-मुक्तम् द्वन्द्व इति किम् ? यस्तिष्ठ्यस्तौ पुनर्वसू येषान्ते तिष्ठपुनर्वसवः । तिष्ठ्यादय एव विपर्ययविषया इह बहुव्रीहिणोच्यन्ते । अतो भवत्ययं नक्षत्रसमासः न तु द्वन्द्वः । बहुवचनस्य किम् ? इदं तिष्ठपुनर्वसु । सर्वो द्वन्द्वो विभाषयैकवत् । न्यायसिद्धं चेदम् । प्राण्यङ्गादीनां समा-हार एवेति हि नियमः । न तु विपरीतः । “चार्थे द्वन्द्वः” (अष्टा०सू०) २-२-२९) इति पृथग्विधानात् । प्रकृतसूत्रे बहुवचनग्रहणाच्चेति दिक् ।

इति श्रीशब्दकौस्तुभे प्रथमस्याध्यायस्य द्वितीये पादे

द्वितीयमान्हिकम् ।



सरूपाणामेकशेष एकविभक्तौ [अष्टा०सू०१-२-६४] । समानायां विभक्तौ यानि सरूपाण्येव दृष्टानि तेषां मध्ये एक एव शिष्यते । अनैमित्तिकत्वेनान्तरङ्गेऽयमेकशेषः सुबुत्पत्तेः प्रागेव उच्यन्तावन्त-प्रातिपदिकानां प्रवर्त्तते । हरिणी मृगी हरितवर्णा च, तयोः सह विव-क्षायां हरिष्यौ हरिण्यः । क्षितिक्षान्त्योः क्षमा । “वासोन सम्यक् क्षम-यांश्च तस्मिन्” इति श्रीहर्षः, “श्रियौ नरेन्द्रस्य निरीक्ष्य तस्य” इति च । “सकृच्छ्रुतात्सकृद्दर्थः प्रत्ययः” इति मने शब्दसारूप्येऽपि द्वन्द्वः स्यात् । अथाऽपि तन्त्रेणानेकार्थताभ्युपगम्यते एवमपि सर्वत्र तन्त्रेणैव बोधनीयमिति नियमाभावात् पाक्षिको द्वन्द्वो दुर्वारः । आरब्धे त्वेक-शेषे सुबन्तद्वयविरहात् द्वन्द्वस्याप्राप्तिरेव फलिता भवति । अत एव एकशेषस्य द्वन्वापवादकतेत्युद्घोषः । “इको गुणवृद्धी” (अष्टा०सू०१-१-३) इत्यस्य “अलोन्त्य” (अष्टा०सू० १-१-५२) अपवादकतेति पक्षेऽपवा-दशब्दस्येत्यमेव व्याख्यातत्वात् । अत एव ‘घटौ’ ‘घटाः’ इत्यादीन्-यौहोदाहरणानि । तत्रापि ऐच्छिकत्वानेकव्यक्तिबोधोद्देश्यकस्यानेक-विशकक्षितशब्दप्रयोगस्य घटोऽयं घटोऽयमिति बहुशो दर्शनेन तद्व-देव सहविषयक्षायां ‘घटौ’ इत्यादिवन्द्वस्य दुर्वारत्वात् । एतेन “व्यर्थेषु

च मुक्तसंशयम्” (का०वा०) इति वार्त्तिकं दृष्ट्वा नानार्था एवेहोदाहरणमिति भ्राम्यन्तः परस्ताः । न च पदार्थतावच्छेदकभेदाभावाद् ‘घटौ’ इत्यादीं द्वन्द्वप्रसक्तिर्नेति वाच्यम् । “चाथे द्वन्द्वः” (अष्टा०सू० २-२-२९) इति सूत्रेण साहित्यमात्रे तद्विधानात् । तस्य चेतरेतर-योगद्वन्द्वे एकशेषे च विशेषणत्वं प्रयोगोपाधित्वं वा । समाहारद्वन्द्वे तु प्राधान्येन भानमित्यन्यदेतत् । न चैवमपि ‘घटकलशां’ इत्यादि-द्वन्द्वापत्तिः । “विरूपाणामपि समानार्थानाम्” (का० वा०) इति वार्त्तिकेन एकशेषात् । वस्तुनस्तु सौत्र एवायमर्थः । रूप्यते बोध्यते इति रूपम्, अर्थः समानं रूपं येषामिति सरूपाः । “ज्योतिर्जनपद” (अष्टा०सू० ६-३-८५) इति समानस्य सभावः । सरूपाश्च सरूपाश्च तेषामिति एकशेषेण व्याख्यानात् । न च स्वाङ्गे स्वव्यापारायोगः वाक्यापरिसमाप्तिन्यायादिति वाच्यम् । उद्देश्यतावच्छेदकरूपाक्रान्त-तया “तुल्यास्यप्रयत्नम्” [अष्टा०सू० १-१-९] इतिवत्स्वस्मिन्नपि प्रवृत्तेः । एतद्विषयविवेचनं तु “अइउण्” (मा०सू० १) इत्यत्रैव कृतम् । अत एव जननीवाचिनो मातृशब्दस्य धान्यमापवाचिनस्तुजन्तस्य च एकशेषं निषेद्धुं प्रवृत्ते “मातृमात्रोः प्रतिषेधः सरूपत्वात्” (का० वा०) इति वार्त्तिके स्वान्तर्गते मातृमात्रोरित्यत्रापि निषेधप्रवृत्तिः । नन्वर्थविशेषोपहितयोरेव तत्राऽनुवादः । अन्यथा जननीवाचिनोरपि निषेधापत्तेः । तत्कथं शब्दरूपपरे स्वान्तर्गते निषेधप्रवृत्तिरिति चेत्, “प्रकृतिवदनुकरणम्” इत्यतिदेशादिति गृहाण । सूत्रमतेतुत्तरसूत्रादेव-कारोऽत्राऽनुकुर्यते । तेन एकविभक्तौ यानि सरूपाण्येवेति व्याख्या-नात्परिच्छेदतुवाचिनश्च “अप्तुन्” (अष्टा०सू० ६-४-११) इति सर्वनामस्थाने दीर्घविधानादसारूप्यादेकशेषाभावः । न च वाचनिकैकशेषविरहेऽपि श्लिष्टरूपकस्थल इव तन्त्रन्यायाश्रयेण पाक्षिक एकशेषो मातृमात्रोः स्यादेवेति वाच्यम् । यान्येकविभक्तौ सरूपाण्येव तेषामेवैकशेष इति नियमात् । न चैवं ‘घटघटौ’ इति पाक्षिकं दुर्वारमिति वाच्यम् । तन्त्रा-वृत्त्याद्याश्रयणेन सरूपाणामेकशेष एवेत्यपरनियमाश्रयणात् । तस्मात् ‘घटकुम्भौ’ ‘कुम्भकुम्भौ’ ‘मातृभ्यां’ चेति पाक्षिकमनिष्टव्रितयं प्राप्तं सूत्रेणाऽनेन वार्यते । ‘घटौ’ इत्यादिसिद्धिस्तु स्यादेवैतद्विनापि हि । जातिपक्षे व्यक्तिपक्षेऽपीति निष्कर्षसंग्रहः । स्यादेतत्—देवदेव इत्या-दावपि तर्ह्येकशेषः प्राप्नोति । न च ‘एकविभक्तौ’ इत्यनेन तद्वारणम् । तस्य सारूप्योपलक्षणत्वादेकशेषस्य चानैमित्तिकत्वात् । अथ वक्ष्यमा-णरीत्या एकशेषविशेषणतां ब्रूषे, तथाप्यनिस्तारः । देवदेव इत्यत्रापि

पृष्ठीसमानादुपरि एकविभक्तः सत्वात् । अन्तर्वर्तिन्योस्तु लुका लुप्त-
त्वेन प्रत्ययलक्षणाभावः न । अत्राहुः--सहविवक्षायामेव एकशेषः । इत-
रेतरयोगद्वन्द्वस्य विषये इति यावत् । अत्र ह्यनेकस्यार्थस्य मिलितस्ये-
नान्वयः स तथाभूतो विषयः । उक्तञ्च--

“अनुस्यूतेव भिन्नानामेका प्रख्योपजायते ।

यदा सहविवक्षान्तामाहुर्द्वैकशेषयोः” इति ।

अथञ्च विषयनियमोऽभिधानबलाल्लभ्यते “बृद्धोयूना” [अष्टा०सू०
१-२-६५] इत्यादिसूत्रेषु सहयोगं तृतीयायाः प्रयोगाच्च । यद्वा--पूर्व-
सूत्रात् ‘द्वन्द्वे’ इत्यनुवर्तते । अर्थाधिकाराच्चेतरयोगद्वन्द्वावगमः ।
नेन द्वन्द्वे प्रसक्ते सतीति व्याख्यानादुक्तविषयनियमसिद्धिः । न च
द्वन्द्वे कृते इत्येव व्याख्यायनामिति वाच्यम् । स्वरसमासान्तादिदोष-
प्रसङ्गेन “कृतद्वन्द्वानामेकशेषः” इति पक्षस्य दुष्यमानत्वात् । एतेन
“सारवसारवोमिजः” इति श्रीहर्षप्रयोगोऽपि व्याख्यातः । सारव्यां
भवाः सारवाः । ते च ते आरवसहिताश्चेति कर्मधारये सहविवक्षा-
विरहात् । “विद्वन्मानसरजहंस” इत्यादिश्लिष्टरूपके तु मानसमेव
मानसमिति तन्त्रेण प्रयोगो न तु सौत्र एकशेषः । सहविवक्षाविरहात् ।
‘सारवः’ इत्यत्राऽपि तथा स्यादिति चेत्, पक्षे एवमेव । तावताऽपि
उभयप्रयोगस्य निर्वाह्यत्वात् । न चैवं समाहारद्वन्द्वविषये एकशेषानु-
शासनात्पाश्र्विकं ‘घटघटम्’ इत्यादि दुर्वारमेवेति वाच्यम् । तत्राऽनभि-
धानस्यैव शरणीकरणीयत्वात् । अस्तु वा तत्राप्येकशेषप्रवृत्तिः । न
चैवं नपुंसकतापत्तिः । समाहारद्वन्द्व एव तदनुशासनात् । तथा च प्रत्यर्थं
शब्दनिवेश इति पक्षे “न ब्राह्मणं हन्यात्” इत्यादौ सकलव्यक्तिसङ्ग्रहो
भविष्यतीति प्रतिव्यक्तिलक्षणं नावर्तनीयम् । “एकवच्चास्यान्यतर-
स्याम्” [अष्टा०सू०१-२-६९] इति ज्ञापकादेकशेषे कृते एकवद्भावो
नेति तु तत्त्वम् । एकश्च एकश्च द्वौ च द्वौ चेत्यादौ तु द्वन्द्वैकशेषौ
उभावपि अनभिधानेनैव धारणीयौ । उत्सर्गतः संख्याशब्दोऽप्येवमे-
वेति बोध्यम् । ‘विंशति’ इत्यादौ त्वेकशेष इष्ट एवेति दिक् । एवं
स्थिते सूत्रारंभपक्षेऽपि बहुशोऽनभिधानस्यैवाभयणाद् ‘घटघटौ’ इ-
त्यादावापि तथैवास्तु किं तन्निरासार्थं सूत्रारम्भेनेत्याशयेन भगवता
एकशेषप्रकरणं प्रत्याख्यातम् । न चैवं ‘पितरौ’ इत्यत्र मातुः, ‘श्वशुरौ’
इत्यादौ श्वश्र्वादेश्च प्रतीतिः कथं स्यादिति वाच्यम् । एकशेषारम्भेऽपि
तौत्वात् । यः शिष्यते स लुप्यमानार्थाभिधायीति चेत् तर्हि द्विवचना-
द्युपाधिविशेषपुरस्कारेण पित्रादिशब्दानामेव मात्रादौ शक्तिर्निरुद्धा-

क्षणा चेति फलितोऽर्थः । तथा च लोकव्यवहारादेव तद्ग्रहसम्भवे न किञ्चिदनुपपन्नम् । न चैवं 'अग्निचित्' इत्यादौ किबादयोऽपि प्रत्याख्यायतामिति वाच्यम् । प्रत्ययलक्षणेन तुगागमप्रातिपदिकसंज्ञाद्यर्थे तदारम्भात् । तदेवं स्वरूपाणां विरूपाणां च सर्वमेकशेषं प्रत्याचक्षणेनापि भगवता स्वरूपसूत्रमात्रं तु शास्त्राग्रे व्यवहारे संज्ञापरिभाषादिवद्विनापि सहविवक्षामेकशेषं विधातुं भविष्यतीत्याशयेन "द्विवचनेचि" (अष्टा० सू०१-१-५९) इत्यत्र एकशेष इति भाष्येऽभिहितमिति दिक् । आरभ्यमाणे तु सूत्रे यद्यपि षट् पक्षाः सम्भवन्ति तथापि तत्र त्रयो दुष्टा एव त्रयस्तु निर्दोषा इत्यवधेयम् । तथाहि—“पृथक् सर्वेभ्यो विभक्तौ परत एकशेषः” । “एकवचनान्तानां” च “अकृतद्वन्द्वानां वा” “समुदायादेकविभक्तौ वा” “युगपदधिकरणवचने वा” “अनैमित्तिको वा” इति षट् पक्षाः । तत्राद्ये एकशब्दः समानपर्यायस्तथा च वृक्ष स् वृक्ष स् इति स्थिते आद्ययोर्निवृत्तौ स् स् वृक्ष स् इति स्थिते संयोगान्तस्य पदान्तस्य लोप इति व्याख्याने मध्यमस्य सोलापिः । संयोगान्तं यत्पदं तदन्तस्येति व्याख्याने तु हलङ्ग्यादिलोपः तत्रापि सुतिसीति प्रत्ययैः प्रकृतेराक्षेप इति पक्षे तु न कस्य चिल्लोपः । सर्वथाऽपीष्टरूपं न सिध्यत्येव । आद्यन्तयोर्निवृत्तौ तु स् वृक्ष स् स् इति स्यात् । परयोर्निवृत्तौ तु वृक्ष स् स् इति स्यात् । तथा वृक्षा अनित्या इत्यादावन्तसुप्रत्ययश्रवणं स्यादिति दुष्ट एव प्रथमः पक्षः । द्वितीये तु वृक्ष स् इति सविभक्तिकस्यावस्थानात्, द्विवचनबहुवचनयोरनुत्पत्तिरेकवचनश्रवणञ्च स्यात् । तृतीये तु द्वन्द्वे इति अनुवर्त्य अभिमतवाक्यार्थो यद्यपि लब्धुं शक्यते तथापि अश्व अश्व औ इति स्थिते विभक्त्यपेक्षाच्छेषात्पूर्वमन्तरङ्गत्वात्समासान्तोदात्ते कृते यदि पूर्वशेषस्तर्हि सर्वाणुदात्तं पदं स्यात् । परशेषे त्वन्तोदात्तं स्यात् । इष्यते त्वाद्युदात्तम् । अशेः कनिष्ठ्युत्पादनात् । “यो अश्वोर्भिर्वहते विभवो ह्यश्वः” इत्यादौ तथैव प्रयोगाच्च । किञ्च ऋक्च ऋक्च ऋचावित्यत्रान्तरङ्गत्वात् “ऋक्पूः” (अष्टा० सू०५-४-७४) इति समासान्ते कृते विभक्तेरकारेण व्यवधानादेकशेषो न स्यात् । समासान्तो हि समासभक्तस्तमेव न व्यवदध्यात् । स्वरूपं तु व्यवदधात्येव । “समासार्थोत्तरपदस्यावयवः” इति भाष्यमतेऽपि विरूपत्वादेकशेषो दुर्लभः । “विरूपाणामपि समानार्थानाम्” (का० वा०) इति तु यद्यपि प्राप्नोति तथापि पक्षे ऋक्च इत्यस्य शेषे टापि ‘ऋक्चे’ ‘ऋचा’ इत्याद्यपि स्यात् । एवं पथा पथौ इत्याद्यपि पक्षे स्यात् । अपि च ‘करौ’ ‘कराः’ इत्यादि न सिध्येत् । प्राण्यङ्गानां समा-

हार एवेति नियमात् । अपि च 'सर्वेषाम्' इत्यादौ "द्वन्द्वे च" (अष्टा० सू० १-१-३१) 'विभाषाजसि' (अष्टा० सू० १-१-३२) इति प्रवर्त्तते । अत एव विरूपैकशेषो न कृतद्वन्द्वानां तेषामित्यादौ "त्यदादीनिसर्वैः" (अष्टा० सू० १-२-७२) इत्येकशेषं सर्वनामत्वाभावप्रसङ्गाच्चेदं त्रयः पक्षा दुष्टा इति स्थितम् । सिद्धान्तस्तु त्रैधा । तथाहि-राम राम राम इत्य-
 प्रावयवानामिव समुदायस्याप्येका प्रातिपदिकसंज्ञा तावदस्ति । मि-
 लितेनार्थवत्त्वात् । न चार्थवत्समुदायानां समासग्रहणं नियमार्थमित्यु-
 क्तेः कथमेतदिति वाच्यम् ? नियमस्य सजातीयविषयकत्वेन यत्र समु-
 दाये पूर्वो भागः पदं तत्रैव प्रवृत्तेः । अत एव 'बहुपटवः' इत्यत्र प्राति-
 पदिकत्वं भवत्येवेत्युक्तं "अर्थवत्" (अष्टा० सू० १-२-४५) सूत्रे । तथा
 चैकाज्जिर्वचनन्यायेन समुदायप्रातिपदिकादेव द्विवचनबहुवचनयोरु-
 त्पत्तिः । तावताप्यवयवानां संख्यान्वयेनानुग्रहसम्भवात् । तथा च
 समुदायादेकविभक्तौ परत एकशेषः । 'रामकृष्णौ' इत्यादौ तु यद्यप्यु-
 क्तीत्या समुदायादेकविभक्तिः प्राप्ता तथापि द्वन्द्वविधावनेकं सुबन्तमि-
 त्यस्यानुवृत्त्या बाध्यते । अस्मिन्पक्षे मातृमात्रोरपि एकशेषः प्राप्तः ।
 एकविभक्तावित्यस्यावृत्त्या एवकारस्य चानुकर्षणेन एकविभक्तौ यानि
 स्रुपाप्येवेति व्याख्यानाज्ज भवन्ति । यद्वा-युगपदधिकरणवचनतायां
 द्विवचनबहुवचनान्तानामेकशेषः । द्वन्द्वोऽप्येवम् । अजहत्स्वार्थायां हि
 वृत्तौ "रामकृष्णौ" इत्यादौ पूर्वपदमप्युभावमिधत्ते तावदोत्तरपदमपि ।
 न चान्यतरवेयर्थम् । परस्परसमभिव्याहारपैवोभयार्थताध्यवसा-
 यात् । तथा च द्वन्द्ववृत्तेः प्रागेकैकार्थतावगमेऽपि वृत्तबुभयामिधाना-
 त्प्रत्येकं द्विवचनाद्युत्पत्तिः । एवमेकशेषवृत्तावपि परार्थाभिधानं वृत्ति-
 रिति सिद्धान्तात् । तथा च रामश्च कृष्णश्चेति लौकिकवाक्यस्यादूर-
 विप्रकर्षेण विग्रहतया प्रदर्शनेऽपि अलौकिकद्वन्द्वैकशेषयोः प्रक्रियावा-
 क्ये राम औ कृष्ण औ इति प्रविशति । तथा च विभक्त्यन्तानामेकशे-
 षोऽपि निर्वाच्य एव । अथ वा उपक्रम एव यथा व्याख्यातं तद्रीत्या अ-
 नैमित्तिक एवैकशेषः । तथा च पक्षत्रयं स्थितं सिद्धान्ते । अत्रैवमव-
 धेयम्-उक्तपक्षत्रयमध्येऽपि समुदायादेकविभक्ताविति पक्षस्तावत् दुष्ट
 एव मातृमातरावित्यत्रातिप्रसङ्गं वारयितुं एकविभक्तावित्यस्य स्रुपा-
 प्येवेत्येतद्विशेषणतया आवश्यकत्वे स्थिते एकशेषविशेषविशेषत्व-
 योगात् । आकृष्टौ मानाभावात् फलमावाप्त्यै । न च 'पयः पयो जरय-
 ति' इत्यादिव्यावृत्तिः फलम् । सहाविवक्षावामित्यस्य द्वन्द्वग्रहणबले-
 नावश्यकत्वत्वात् । अन्वया 'पयः पयो बधति' इत्यत्र गौणमुख्यक-

मणोरेकशेषापत्तेः । 'देवदेवः' इत्यादावतिप्रसङ्गाच्च । प्रत्युत आवृत्त्यो-
भयविशेषणत्वे 'मैक्षम्' इति न सिध्येत् । तथा हि भिक्षा ३ आम् अ
इति स्थिते "अन्तरङ्गानपि विधीन्वाहिरङ्गोऽपि" इति लुकि कृते लुका
लुक् प्रत्ययलक्षणविरहादेकशेषो न स्यात् तथा युगपदधिकरणवचन-
तापक्षोऽपि दुर्बलः । जहत्स्वार्थायां वृत्तौ नदयांगात् । तथा च द्वितीये
भाष्यम् । सेयं युगपदधिकरणवचनता दुःखा च दुरूपपादा चेति । तच्च
तत्रैव स्फुटीकरिष्यामः । नस्मात्प्रागुक्तपदपक्षीमध्येऽनैमित्तिकत्वपक्ष
एव प्रबलः । इतरे पञ्चापि हेया इति तदभिप्रायकतयैव सूत्रं व्याख्यात-
म् । 'पचति' इत्यादौ तु धातोर्द्वेन्द्रादिप्रसाक्तिरेव नास्ति यद्वाक्यशेषो
सृज्येत । न च मिलितालुङादिप्रसङ्गः । धातोरित्येकत्वस्य विवक्षितत्वा-
त् । न चैकस्मादेव कर्तृद्वये लङ्ग्यं कर्तृबहुस्वे लकारबहुत्वञ्च स्यादिति
वाच्यम् । इष्टापत्तेः । 'लस्य' (अष्टा०सू०३-४-७७) इत्यत्र जातिवि-
वक्षया लङ्ग्यस्य तसादयः बहूनान्तु शिथादय इति सुवचत्वात् । वस्तु-
तस्तु 'वर्तमाने लट्' (अष्टा०सू०३-२-१२३) इत्यादौ व्यक्तिनिष्ठैकत्वस्य
विवक्षणाश कश्चिदोषः । अत एव 'वृक्षं वृक्षं सिञ्चति' इत्यादौ नानैक-
त्वाभिधानार्थं विभक्तिपरम्परा नेति दिक् । 'गर्गौ' इत्यादावपि पितुरे-
कत्वात्प्रकृतिरेकाप्रत्ययास्तु बहवः । सर्वेषां प्रकृत्यर्थान्विताभिधायित-
या 'विरूपाणामपि समानार्थानाम्' (का०वा०) इति गर्ग्यशब्दस्य
शेषः । न च पक्षे यशब्दमात्रस्यापि तदापत्तिः । विकल्पस्याष्टदोषदुष्-
त्वात् । न च विनिगमकाभावः । 'अणुरपि' इति न्यायेन स्पष्टप्रतिपत्ति-
सामर्थ्यस्यैव विनिगमकत्वात् । यद्वा—यञ इत्यपि व्यक्त्यैक्यं विवक्षि-
तम् । प्रतिप्रधानञ्च गुणावृत्तिः । गार्ग्यशब्दत्रयस्य चैकशेषः । उभयथा
यञन्तं यद्बहुष्विति लुक् । न चैवं काश्यपस्य प्रतिकृतिः काश्यपः । ततः
प्रतिकृतीनां सहविवक्षायां 'काश्यपाः' इत्यत्राऽपि अजन्तं बहुषु वर्त्तत
इति लुक् स्यादिति वाच्यम् । 'यस्कादिभ्यो गोत्रे' (अष्टा०सू०
२-४-६३) इत्यतो गोत्र इत्यनुवृत्तेः । यद्यप्यपत्याधिकारादन्यत्र
लौकिकं गोत्रं तथा हि "ऋषिप्रजन एव गोत्रं विवक्षितम्" इति
"स्त्रीपुंसभ्यां नञ्स्नञौ" (अष्टा०सू०४-१-८७) इति सूत्रे कैयटः ।
तेन 'पौत्राः' 'दौहित्राः' इत्यत्र न लुगित्यवधेयम् । एतेन संबन्ध-
या कर्मभेद इत्यस्य व्युत्पादनाय प्रवृत्ते पृथक्त्वनिवेशात्संबन्धया कर्मभे-
दः स्यादित्यधिकरणे "सप्तदश प्राजापत्यान्" इत्युदाहृत्य

"किं त्वयं तद्धितान्तानामेकशेषः कृतो भवेत् ।

किं वा कृतैकशेषाणां पश्चात्तद्धितसङ्गतिः ॥"

इति वदतां भट्टानां ग्रन्थोऽपि व्याख्यातः । ण्यप्रत्ययान्तानामेकशेषः । ण्यप्रत्ययान्तानामेव वेति तदाशयात् । कृतैकशेषाणां प्रजापतिर्देवता येषामिति कृतैकशेषयच्छब्देनोपस्थापितानां तद्धितसङ्गतिस्नद्धितवाच्यता । तथा च मिलितानां देवतासम्बन्धं बोधयितुं लौकिकविग्रहे येषामिति निर्देशः । वृत्तौ तु देवतावद्वाचकस्य तद्धितस्यैकशेष इति मिलितेषु पशुषु देवतान्वयादेको यागः । अग्नीषोमीय इत्यादौ मिलितयोर्देवतायामभेदान्वये यथेत्युदात्तवार्त्तिकस्योत्तरार्धेऽध्यवसेयः । युक्तं चैतत् । प्रत्ययार्थबहुत्वं हि प्रत्यक्षमुपलभ्यते । तत्कृतं चैकशेषत्वमिति न प्रकृतौ भवेदित्युत्तरवार्त्तिकस्यानुगुण्यात् । स्यादेतत्-प्रत्ययार्थस्यैकदेशे प्रकृत्यर्थो विशेषणम् । अमेदश्चेह सम्बन्ध आग्नेयादाविषं स्थितिरिति पक्षे देवतावतां साहित्यं लभ्यते न तु सहितानां देवताकत्वे देवतायां प्रदेये च खण्डशः शक्तिरिष्यत् इति पक्षेऽपि एकप्रत्ययोपात्तदेवतान्वयस्यान्तरङ्गत्वादेवमेवेति चेत्, सत्यम् । प्रदेये एव शक्तिः प्रकृतेस्तु प्रत्ययसमभिव्याहारादेवतायां निरूढलक्षणेत्याशयेनाऽयं ग्रन्थो नेयः । केवलाद्देवतावाची तद्धितोऽग्नेः समुच्चरन्धित्यादिग्रन्थास्तु मतान्तराभिप्रायेण नेयाः । न चैवमपि विरूपैकशेषपक्षे समानार्थतालाभार्थं प्रकृत्यर्थान्वयस्य प्राथमिकत्वं स्वीकार्यमेवेति वाच्यम् । ययय इत्येषामेकविमर्त्तिं प्रति प्रकृतित्वाभावेऽपि विभक्तौ परतः सारूप्यसम्भवेन सरूपैकशेष पदेत्याशयात् । प्रकृतमनुसरामः । स्वरभिन्नानां यस्योत्तरः स्वरविधिः स शिष्यत इति वक्तव्यम् । तेन पूर्वोदात्तते 'हरिण्यौ' इत्यत्र ङीबन्तस्य पित्वादनुदात्तप्रत्ययकस्य शेषः । न तु जातौ पुंयोगे वा यो ङीप् तदन्तस्य प्रत्ययस्वरेणान्तोदात्तस्य । ननु "वर्णादनुदात्तात्" [अष्टा०सू०४-१-३९] इति ङीबन्तस्यापि उदात्तनिवृत्तिस्वरेणान्तोदात्तता स्यादेवेति चेत्, भ्रान्तोसि । उदात्तनिवृत्तेरेवाभावात् । "वर्णानान्तणतिनितान्तानाम्" (फि०सू०-३३) इति फिट्सूत्रेण प्रकृतेरनुदात्तत्वात् । तदुक्तं वर्णादनुदात्तादिति । तथा मीमांसते इति 'मीमांसकः' लिट्स्वरेण मध्योदात्तः । मीमांसामर्षाते मीमांसकः । "क्रमादिभ्यो वुन्" (अष्टा०सू०४-२-६१) । नित्स्वरेणाद्युदात्तः । उभयोः सहविवक्षायामाद्युदात्तः । उभयोः सहविवक्षायामाद्युदात्तः शिष्यते नित्स्वरेण परत्वात् । अक्षौ अक्षाः । "अक्षस्यादेवनस्य" (फि०सू०३५) इति फिट्सूत्रेण शकटाक्षे आद्युदात्तः । देवनाक्षे तु "फिषः" (फि०सू०१) इत्यन्तोदात्तः । यज्ञा-अशेर्देवने इति प्रत्ययान्तत्वाद्मन्तोदात्तः । शकटावयवविमीतककोस्तु घञन्तत्वादाद्युदात्तः । अत एव "प्राच्येयाम्" इति

सूक्ते अक्षकितवनिन्दाप्रस्तावअक्षस्याहमेकपरस्येत्यादयाऽक्षेशब्दा ब.
हवोन्तोदात्ता एव प्रयुज्यन्ते । 'तस्य नाक्षः' इत्यादौ तु रथावयवपर-
त्वादाद्युदात्तः । उभयोः सहविवक्षायान्तु आद्युदात्तस्य शेषः । इन्द्रिय-
वाचिना क्लीबेन सहविवक्षायान्तु "नपुंसकमनपुंसकेन" (अष्टा०सू०१-
२-६९) इति अक्षमक्षाणीत्याद्यूह्यम् । नन्वचेतनानां देवतानां कथं पुन-
पुंसकादिव्यवस्थिति चेत्, उच्यते । लोकप्रसिद्धमवयवसंस्थानविशेषा-
त्मकलिङ्गं तावन्न व्याकरणे आश्रीयते । दारान् इत्यादौ नत्वाभावप्रस-
ङ्गात् । तटस्तटीतटमित्यादौ यथायथं लिङ्गात् त्रितयनिबन्धनकार्याणा-
मसिद्धिप्रसङ्गाच्च । किन्तु पारिभाषिकमेव लिङ्गत्रयम् । तच्च केवला-
न्वयि । अयमर्थः इयं व्यक्तिरिदं वस्त्विति शब्दानां सर्वत्राप्रतिबद्धप्रस-
रत्वात् । तत्र कश्चिच्छब्दः एकस्मिन्नेव लिङ्गे शक्तः कश्चित्तु द्वयोः क-
श्चित् त्रिविविति लिङ्गानुशासनादिभ्यो निर्णयम् । कुमारब्राह्मणा-
दिशब्दास्तु लौकिकपुंस्त्वविशिष्टे शास्त्रीये पुंस्त्वे शक्ताः लौकिकस्त्री-
त्वविशिष्टे च शास्त्रीयस्त्रीत्वे । कथमन्यथा "कुमारी" 'कुमारः' इत्यादयः
प्रयोगा व्यवतिष्ठेरन् । "करेणुरिभ्यां स्त्रिनेमे" (अको०३-३-५२) इत्यम-
रस्याप्ययमेवार्थः । नन्वेवं पशुनेतिपुंस्त्वं विवक्षितमिति मीमांसको-
द्धोषः कथं योज्यः । पारिभाषिकस्याव्यावर्त्तकतया तद्विवक्षया अकि-
ञ्चित्करत्वात् । लौकिकस्य तु पशुशब्दादप्रतीतेरिति चेत्, सत्यम् ।
"छागो वा मन्त्रवर्णात्" इति षष्ठान्त्याधिकरणन्यायेन पुंस्त्वस्य नियमो
बोध्यः । छागशब्दस्य लौकिकपुंस्त्वविशिष्टपारिभाषिकं शक्तत्वादिति
दिक् । तच्च जातित्रयमित्येके । उक्तं च हरिणा--

“तिस्रो जातय एवैताः केषां चित्समवस्थिताः ।

अविरुद्धो विरुद्धाभिर्गोमनुष्यादिजातिभिः” ॥ इति ।

भाष्ये तु “स्त्रियाम्” (अष्टा०सू०४-१-३) इतिसूत्रे प्रकारान्तर-
मुक्तम् ।

“संस्त्यानप्रसवौ लिङ्गमास्थेयौ स्वकृतान्ततः ।

संस्त्याने स्त्यायतेर्डं स्त्रीसूतेः सप्रसवे पुमान् ॥

उभयोरन्तरं यच्च तदभावे नपुंसकम् ॥” इति ।

अयमर्थः--संस्त्यानं-स्त्री । सत्वरजस्तमोलक्षणानां गुणानामपचयः ।
प्रसवो गुणानामुपचयः । स एव पुमान् । सूतेर्धातोः सप्सकारस्य प-
कारादेश इत्यर्थः । सूडो इमसुन्निति माधवः । यत्तु उज्ज्वलदत्तेन या-
ज्ञेर्दमसुन्नित्युक्तम् । यच्च “पुंसोसुङ्” (अष्टा०सू०७-१-८९) इति सूत्रे
न्यासरक्षिताभ्यां “पुनातेर्मकसुन् ह्रस्वश्च” इति सूत्रं पठितं तदुभयमपि

भाष्याननुगुणन्तर्योरुपचयापचययोरभावे सति यदुभयोरन्तरसदृशं तन्नपुंसकम् । “नभ्राणनपात्” (अष्टा०सू०६-३-७५) इति निपातनादिति भावः । तथा च स्थितिमात्रं नपुंसकम् । अत एवाविर्भावतिरोभावयोरपि स्थितिसामान्यविवक्षासम्भवान्नपुंसकलिङ्गसर्वनामेति सिद्धान्तः । स्त्रीपुमान्नपुंसकमिति शब्दाश्च शुक्त्यादिशब्दवद्धर्मैर्धर्मिणि वर्त्तन्त इत्यवधेयम् । स्वकृतान्त इति । “कृतान्तौ यमसिद्धान्तौ” (अ०को०३-३-६४) इत्यमरः । वैय्याकरणसिद्धान्ते इत्यर्थः ।

वृद्धोयूनातल्लक्षणश्चेदेव विशेषः (अष्टा०सू०१-२-६५) । वृद्धो-गोत्रम् । “अपत्यमन्तर्हितं वृद्धम्” इति पूर्वाचार्यैः सुत्रितत्वात् । यूना सहोक्तौ वृद्धः शिष्यते गोत्रयुवप्रत्ययमात्रकृतञ्जनयोर्वैरूप्यं कृत्स्नं स्यात् । गार्ग्यश्च गार्ग्यायणश्च गार्ग्यौ । तल्लक्षणं किम् ? भागवित्तिभागवित्तिर्कौ । कृत्स्नं किम् ? । गार्ग्यवात्स्यायनौ ।

स्त्री पुंवच्च (अष्टा०सू०१-२-६६) । यूना सह विवक्षायां वृद्धा स्त्री शिष्यते तदर्धश्च पुंवद्भवति । स्त्रीत्वस्य वैरूप्यकारणस्याधिक्यात्पूर्वेणाप्राप्तौ नाच्यम्, पुंवदिति विधातुञ्च । गार्गी च गार्ग्यायणौ च गर्गाः । अस्त्रियामित्यनुवर्त्तमाने “यजजोश्च” (अष्टा०सू०२-४-६४) इति लुक् । दाक्षी च दाक्षायणश्च दाक्षी ।

पुमान् स्त्रिया (अष्टा०सू०१-२-६७) । सरूपाणां मध्ये स्त्रिया सहोक्तौ पुमान् शिष्यते स च पुंवदेव स्यात्तल्लक्षण एव विशेषश्चेत् । सम्पृक्ता च संपृक्तं च सम्पृक्तौ । “यः शिष्यते स लुप्यमानार्थामिधायि” इति सिद्धान्तात्स्त्रीत्वस्यापि सत्वेन टाप् प्राप्तः पुंवदेवेत्यनुवृत्तेर्न भवति । हंसश्च वरटा चेत्यादौ । हंसजातिसाम्येऽपि शब्दवैलक्षण्यस्य स्त्रीत्वपुंस्त्वमात्रप्रयुक्तत्वादेकशेषः प्राप्तः रूपग्रहणानुवृत्त्या वार्यते तदनुवृत्तौ च “भ्रातृपुत्रौ स्वसृद्बुहितृभ्याम्” (अष्टा०सू०१-२-६८) इति सूत्रं ज्ञापकम् । अन्यथा एकापत्यत्वस्य अपत्यत्वस्य वा साम्यात्तत्राऽपि “पुमान् स्त्रिया” (अष्टा०सू०१-२-६७) इत्येव सिध्येत् । नन्वेवमपि गौरीयं गौश्चायं तयोः सहोक्तौ एतौ गावौ इति नियमतो न स्यात् । नैष दोषः । इयमयमिति पदान्तरगम्येऽपि तल्लक्षणविशेषे “पुमान् स्त्रिया” (अष्टा०सू०१-२-६७) इत्यस्य प्रवृत्तिसम्भवादिति कैयटः । स्यादेतत्—तल्लक्षणविशेषरूपो विशिष्टाभावोऽत्र हेतुः । स च किञ्चरैरन्तरोभिश्च क्रीडन्निरेत्यादौ विशेषणभावात् । ‘गावौ’ इत्यत्र तु विशेष्याभावादित्यन्यदेतत् । तथा च किमर्थं पदान्तरगम्यत्वपर्यन्तमुक्तमिति चेत्, उच्यते । नेह विशिष्टाभावः प्रयोजकः किन्तु तन्मात्रप्रयुक्तौ विशेषः प्रयोजकः । अन्वयात् ‘भागवि-

त्तिभागवित्तिकौ' इत्यत्र "वृद्धोयूना" (अष्टा०सू०१-२-६५) इति स्यात् । इह हि कुत्सासौवीरत्वाभ्यां प्रयुक्तेऽपि ठकि युवप्रयुक्ततास्येवेति विशिष्टाऽभावो निर्वाधः । एवमिन्द्रेन्द्राण्यावित्यत्र प्रकृतसूत्रं प्रवर्त्तत । 'हिमहिमान्यौ' इत्यादौ चोत्तरसूत्रमिति दिक् । नन्वेवं गार्ग्यवात्स्यायनयोरतिप्रसङ्ग इति चेत्, योसौ विशेषः स तल्लक्षणश्चेदिति वचनव्यक्त्या पाठादुद्देश्यविधेयान्वयलाभात् । एवञ्च कृत्स्नस्य विशेषस्य तन्मात्रप्रयुक्तत्वं फलितम् । तेन पदान्तरपर्यन्तानुसरणं कैयटादीनां युक्तमेवेति दिक् । तदिनरप्रयुक्तविशेषविरह रूपविशिष्टाभावविवक्षायान्तु सर्वं सुस्थम् । एतेन सा च स च ताविति व्याख्यातम् । अनैमित्तिकस्यैकशेषस्य तद् तद् इत्यवस्थायां प्रवृत्तावपि पुंस्त्वनियमस्यैतेन लभ्यत्वात् । ब्राह्मणवत्सश्च ब्राह्मणीवत्सा चेत्यत्र तु न भवति । स्त्रीपुंसयोः सहविवक्षायामेकशेषः । सहविवक्षा च प्रधानयोरेव । तेन यत्र प्रधानयोरेव स्त्रीपुंसयोर्विशेषप्रयोजकता तत्रैव एकशेषप्रवृत्तेः इह वा प्रधानकृतस्याऽपि विशेषस्य सत्त्वात् । एवकारानुवृत्तेर्नेह—“इन्द्रेन्द्राण्यौ” । इह हि पुंयोगकृतोऽपि विशेषः । ‘आरण्यारण्यान्यौ’ । इह महत्त्वकृतोऽपि विशेषः । पुमानिति किम् ? प्राक् च प्रतीची च प्राक्प्रतीची स्तः । प्रपूर्वादञ्चेः क्विन्नन्तादस्तातेरेचलुगिति “तद्धितश्चासर्वविभक्तिः” (अष्टा०सू०१-१-३८) इत्यव्ययत्वादलिङ्गः प्राक्शब्दः ।

मातृपुत्रौ स्वसृदुहितृभ्याम् (अष्टा०सू०१-२-६८) । यथासंख्यं शिष्येते । भ्राता च स्वसा च भ्रातरौ । पुत्रश्च दुहिता च पुत्रौ ।

नपुंसकमनपुंसकेनैकवच्चास्यान्यतरस्याम् (अष्टा०सू०१-२-६९) । अकलीबेन सहोक्तौ क्लीबं शिष्यते तच्च वा एकवत् स्यात् । तल्लक्षण एव चेद्विशेषः । शुक्लः कम्बलः, शुक्ला बृहतीका, शुक्लं वस्त्रं, तदिदं शुक्लम् । तानीमानि शुक्लानि । अनपुंसकेनेति किम् ? शुक्लं शुक्लञ्च शुक्ले । एकवच्चेति न भवति । अस्येति किम् ? उत्तरसूत्रे एकवद्भावा अनुवृत्तिर्मा भूत् ।

पिता मात्रा (अष्टा०सू०१-२-७०) । मात्रा सहोक्तौ पिता वा शिष्यते । पितरौ । मातापितरौ । अयं योगः शक्योऽकर्तुम् । तथाहि—“यः शिष्यते स लुप्यमानार्थाभिधायि” इतिन्यायेनास्मिन् विषये पितृशब्द एव मातरमपि वकीति निर्विवादम् । तत्र च निरुद्धलक्षणा वा शक्तिरेव वेत्यन्यदेतत् । न च द्वन्द्वनिवृत्त्यर्थं सूत्रम् । तस्याऽपि पक्षे इष्टत्वात् । एवं “श्वशुरः श्वश्वम्” (अष्टा०सू०१-२-७१) इत्यत्रापि बोध्यम् । एतेन “पत्नी दुहितरश्चैव पितरौ भ्रातरस्तथा” (या०स्मृ०१३५) ।

इत्यस्य व्याख्यावसरे विग्रहे क्रमप्रतीतिः “प्रथमं माता यनभाक् तदभावे तु पिता” इति विज्ञानेश्वरग्रन्थश्चिन्त्यः । एकपदजन्ये बोधे क्रमाभावात् । सृष्टारम्भेऽप्येवमेव । प्रभुतु मुख्यायस्य प्रथमप्रतीतिरुचिता । न तु लक्ष्याया मातुः । यत्तु विग्रहे क्रमप्रतीतिरिति, तन्न । वृत्तिविग्रहयोः सहाप्रयोगात् । वृत्तेरेवेह व्याख्येयश्लोकं प्रयोगात् । किं च वृत्तावपि प्रयुक्त्या विग्रहेऽपि स्मर्यतां कथाञ्चत् । न तु तत्रापि पूर्वापरिभावे किञ्चिन्नित्यामकमस्ति तस्मात्क्रमनिर्णये प्रमाणान्तरं मृग्यम् ।

इवशुरः इवश्वा (अष्टा०सू०१-२-७१) इवश्वा सहोक्तौ इवशुरो वा शिष्यते । इवशुरौ । श्वश्चश्वशुरौ । श्वश्चेति सौत्रनिर्देशादेव प्रत्ययान्तस्याऽपि प्रातिपदिकत्वम् । अन्यथा हि “प्रकृतिवदनुकरणम्” इति ऊहन्ततृतीया न स्यात् ।

त्यदादीनि सर्वानित्यम् (पा०सू०१-२-७२) । सर्वैस्त्यदादिभिरन्यैश्च सहोक्तौ त्यदादीनि नित्यं शिष्यन्ते । प्रत्यासत्तैस्त्यदादिभिरेव सहोक्तावित्यर्थो मा भूदिति सर्वग्रहणम् । स च देवदत्तश्च तौ । द्वन्द्वनिवृत्त्यर्थं वचनम् । ‘तौ’ इति तु ‘सरूप’ (अष्टा०सू०१-२-६४) सूत्रेणैव सिद्धं देवदत्तस्यापि तच्छब्देनैव निर्देष्टुं शक्यत्वात् । त्यदादीनां मिथः सहोक्तौ यत्परं तच्छिष्यते शब्दपरविप्रतिषेधात् । स च यश्च यौ । “पूर्वशेषोऽपि दृश्यते” इति भाष्यम् । स च यश्च तौ । अहं च भवांश्चावाम् । त्यदादितः शेषे पुनपुंसकनो लिङ्गवचनानि (का०वा०) । आद्यादिस्वात्तसिः । त्यदादीनां शेषे सहविवक्षितो योर्यः पुमान् यश्च नपुंसकं तद्वशेन लिङ्गवचनानि भवन्तीत्यर्थः । सा च देवदत्तश्च तौ । तच्च देवदत्ता च यज्ञदत्ता च तानि । पुनपुंसकयोस्तु सहविवक्षायां नपुंसकवशेन व्यवस्थापरत्वात् । तच्च देवदत्तश्च ते । अद्वन्द्वतत्पुरुषविशेषणानामिति वक्तव्यम् [का० वा०] । कुक्कुटमयूर्याविमे । मयूरीकुक्कुटाविमौ । अर्द्धं पिप्पल्यास्तत् । अर्धपिप्पली च सा अर्धपिप्पल्यौ ते । इह “परवल्लिङ्गम्” (अष्टा०सू०२-४-२६) इति समासार्थस्य लिङ्गाऽतिदेशे कृते तद्विशेषणस्य सर्वनाम्नस्तदेव लिङ्गम् । भाष्ये तु एतत्सूत्रं प्रत्याख्यातम् । यदाह- सामान्यविशेषवाचिनोश्च द्वन्द्वाभावात्सिद्धमिति । विशेषसन्निधौ हि प्रयुक्तः सामान्यशब्दो विशेषान्तरे वर्तते । ब्राह्मणा आगता वसिष्ठश्चेति यथा । तथाविधे विषये वाचनिकोऽयं द्वन्द्वनिषेधः । तेनैव तद्देवदत्तावित्वाविनिवृत्तेः सिद्धत्वाद्यमेकशेषो न वक्तव्य इत्यर्थः इति कैयटः । कथं तर्हि ‘शुभ्राभीरं’ ‘गोबलीवर्दं’ ‘तृणोपलम्’ इति, अत्राहुः-आमीरी आत्यन्तवाणि ।

“ब्राह्मणादुग्रकन्यायामाभीरो नाम जायते ।

माहिष्योग्रौ प्रजायेने विद्शुद्राङ्गनयोर्नृपात्” ॥ इति स्मृतेः ॥

गोशब्दस्तु स्त्रीगवीपरोऽयं स्त्रीलिङ्गः । अपामुलप इति नामधेयमिति । अनित्योऽयं निषेधः । “प्राच्यभरतेषु (अष्टा०सू०प०२-४-६६) इति सूत्रनिर्देशाल्लिङ्गात् । तेन “प्रमाणप्रमेय” इत्यादिषु द्वन्द्वः सिद्धः । एतेन—

“अविद्या तच्चित्तो योगः षड्रस्माकमनादयः ।

मत्स्यादौ तद्विशेष्योः” इत्यादिप्रयोगा व्याख्याताः । सूत्रारम्भे त्वेनेन सिद्धयेयुरेवेति सहृदयैराकलनियम् ।

ग्राम्यपशुसङ्घेष्वतरुणेषु स्त्री (अष्टा०सू०१-२-७३) । एषु सहविवक्षायां स्त्रीशिष्यते । “पुमान् स्त्रिया” (अष्टा०सू०१-२-६७) इत्यस्यापवादः । गाव इमाः । ग्राम्यग्रहणं किम् ? रुख इमे । पशुग्रहणं किम् ? ब्राह्मणाः । सङ्घेषु किम् ? एतौ गावौ चरतः । एकशेषस्यानेकविषयत्वे लब्धे सङ्घग्रहणसामर्थ्याद् बहूनां सङ्घो गृह्यते । अतरुणेषु किम् ? वत्सा इमे । वर्करा इमे । अनेकशफेध्विति वक्तव्यम् (का० वा०) अश्वा इमे । गर्दभा इमे । एकशफत्वात्पुंशेष एव । “शफं क्लीवे खुरः पुमान्” (अ० को० २-८-४९) इत्यमरः । हरदत्तस्तु “शफाः खुराः” इति प्रागुक्तं । तत्र शफशब्दस्य पुंस्त्वे मूलान्तरं मृग्यम् । उष्ट्राणां त्वारण्यत्वात् स्त्रीशेषाभावः ।

॥ इति श्रीशब्दकौस्तुभे प्रथमाध्यायस्य द्वितीये पादे

तृतीयमान्हिकं पादश्च समाप्तः ॥

भवादयो धातवः (अष्टा०सू०१-३-१) । क्रियावाचिनो गणपठिता धातुसंज्ञाः स्युः । धातुत्वानुदादयः । भवति, एधते । क्रियावाचिनः किम् ? ‘याः पठ्य’ इत्यादौ धातुत्वं मा भूत् । सति हि तस्मिन् “आतो-धातोः” (अष्टा०सू०६-४-१४०) इत्यालापः स्यात् । न च “या प्रापणे” (आ०सू०१०४९) इत्याद्यर्थनिर्देशो नियामकः । तस्यापाणिनीयत्वात् । भीमसेनादयो ह्यर्थे निर्दिदिशुरिति स्मर्यते । पाणिनिस्तु “अंधं” इत्याद्यपाठीदिति भाष्यवार्तिकयोः स्पष्टम् । किञ्च अभिशुक्तरपि कृतोर्थनिर्देशो नार्थान्तरनिवृत्तिपरः सुब्रमनुभवतीत्यादावधातुत्वप्रसङ्गात् । उक्तञ्च—

“क्रियावाचित्वमाख्यातुमेकैकोर्थः प्रदर्शितः ।

प्रयोगानोऽनुसर्त्तव्या अनेकार्था हि धातवः” ॥ इति ।

अत एव “कुर्दं खुर्दं गुर्दं गुदं क्रीडायामेव” (धा०सू०२१-२२-२३-२४) इत्येवकारः पठ्यते “श्लिष आलिङ्गनं” (अष्टा०सू०३-१-४६) इत्यादि सूत्राण्यपीह ह्रापकानि । तस्मात् ‘याः पश्य’ इत्यादिव्यावृत्तये क्रियावाचिन इति विशेषणं स्थितम् । गणपठिता इति किम् ? हिरक्, पृथक्, ऋने, इत्याद्यव्ययानां ‘शिश्ये’ इति भावार्थतिङन्तस्य च मा भूत् । न चैवं सौत्रेण व्याप्तिः । स्तम्भवादीनामुदितकरणेन धात्वधिकारीयकार्यविधानेन च धातुत्वानुमानात् । न चैवमपि लौकिकानां चुलुम्पादीनामसङ्ग्रहापत्तिः । भ्वाद्यन्ते यजादिसमाप्त्यर्थे वृत्करणेऽपि भ्वादीनामसमाप्तेः । धातुवृत्तिषु तथैव व्याख्यातत्वात् । “कास्यनेकाङ्गग्रहणं चुलुम्पाद्यर्थम्” (का०वा०) इति कात्यायनवचनेनाप्येतदलभ्यते । एवं भ्वाद्यन्ते वृत्करणस्य पुषादिसमाप्त्यर्थतया दिवादीनामपरिसमाप्तेः ‘मृग्यति’ इत्यादिसिद्धिः । वस्तुतस्तु चुरादीनामन्ते “बहुलमेतन्निदर्शनम्” इति गणसूत्रेण सकलेष्टसिद्धिः । तद्धि धातुवृत्तिषु द्वेधा व्याख्यातम् । भ्वादिगणपठितेभ्योऽपि णिच् प्रयोगानुसाराज्जप इति । दशगणीपाठो दिङ्मात्रप्रदर्शनार्थस्तेनान्येऽपि शिष्टप्रयुक्ता धातवः सङ्ग्राह्या इति च । स्यादेतत्-भूरादिर्येषामिति विग्रहे यणि सति भ्वादय इति स्यात् । क्रियावाचित्वञ्च सूत्रानारूढमेवेति । उच्यते-“भवनं भूः क्रियासामान्यम् । वदन्तीति वादयः वदेरौणादिक इज्” इति भाष्यम् । यद्यपि “वासि वपि यजि राजि व्रजि सहि हनि वासि वादि वारिभ्य इज्” [उ०सू०५७४] इत्यौणादिकसूत्रेण वदेर्ण्यन्तादिज् विहितस्तथापि बहुलग्रहणात् केवलादपि भविष्यतीति न्यासकारादयः । वस्तुतस्तु “वदन्तीति वादयः” इति भाष्यमर्थकथनपरम् । ण्यन्तादेव त्विज् । न चेह ण्यर्थानन्वयः । पचतिपाचयत्योस्तुल्यार्थत्वात् । भुवो वादय इति विग्रहः । तथाच क्रियावाचित्वं तावत्सूत्रारूढम् । निरनुबन्धानां शब्दिकरणानां भूपभृतीनां पाठसामर्थ्यात्पठितानामेव संज्ञेत्यनुमीयते । “सनाद्यन्ता धातवः” (अष्टा०सू०३-१-३२) इति सूत्रारम्भाच्च । अथ वा भूरादिर्येषामिति विग्रहः । निपातनाद् युगागमः महासंज्ञाकरणं तु “वधति क्रियाम्” इति धातवः इत्यन्वर्थसंज्ञाविज्ञानार्थम् । यद्वा-भूश्च वाञ्छेति वृद्धः । आदिशब्दयोस्तु व्यवस्थाप्रकारवाचिनोरेकशेषः । ततो भूवौ आदी येषामिति बहुव्रीहिः । भूपभृतयो वासदृशाः क्रियावाचिन इति यावत् । अथ वा वाइत्ययमादिर्येषामिति बहुव्रीहिः वाइत्यस्यादय इति तत्पुरुषः । तयोरेकशेषे स्वरभिन्नानामिति बहुव्रीहिशेषः । भुवो वादय इति षष्ठीतत्पुरुषः । वाच्यवाचकभावश्च षष्ठ्यर्थः । “द्विर्वचनेचि”

(अष्टा०सू०१-१-५९) इतिवत्तन्प्रावृत्त्यादेना वा उभयलाभः । सर्वथा-
पि क्रियावाचिनो भवादय एव धातव इति स्थितम् । का पुनः क्रिया ?
उच्यते, करोत्यर्थभूता उत्पादनापरपर्याया उत्पत्त्यनुकूलव्यापाररूपा
भावनैव क्रिया । तथाहि—अभवतो गगनादेरक्रियमाणतया भवतश्च
घटादेः क्रियमाणतया भवत्यर्थकर्तुः करोतिकर्मत्वम् । तथा च करोत्य-
र्थकर्तुर्भवितृप्रयोजकतया भवतेरुत्पत्त्यर्थाप्रयोजकव्यापारे णिजुत्पद्य-
मानः करोत्यर्थमवलम्बते । उक्तञ्च—

“करोतिक्रियमाणेन न कश्चित्कर्मणा विना ।
भवत्यर्थस्य कर्ता च करोतेः कर्म जायते ॥
करोत्यर्थस्य यः कर्ता भवितुः स प्रयोजकः ।
भविता तमपेक्षयाथ प्रयोज्यत्वं प्रपद्यते ॥
प्रयोज्यकर्तृकैकान्तव्यापारप्रतिपादकाः ।
ण्यन्ता एव प्रयुज्यन्ते तत्प्रयोजककर्मसु ॥
तेन भूतिषु कर्तृत्वं प्रतिपन्नस्य वस्तुनः ।
प्रयोजकक्रियामाहुर्भाविनां भावनाविदः ॥” इति ॥

सा च सकलधातूनां वाच्ये । अत एव ‘किं करोति’ ? इति प्रश्ने
‘पचति’ ‘पठति’ इत्याद्युत्तरं सङ्गच्छते । न चासौ मीमांसकोकरीत्या
प्रत्ययवाच्यैवास्तामिति वाच्यम् । भोक्तव्यमित्यादावाख्यातं विनापि
तत्प्रतीतेः । तथा च तत्रापि कारकापेक्षा दृश्यते । अस्ति च तत्रापि करो-
तिसामानाधिकरण्यं, किं कर्त्तव्यं, भोक्तव्यम्, किं कृतवान्भुक्त्वानि-
ति । किञ्च, ‘भावयति घटम्’ इति वत् त्वन्मतं ‘भवति घटम्’ इत्यपि
स्यात् ‘तुल्यार्थत्वात् । दृष्टान्ते कर्तुः कुम्भकारस्य व्यापारं णिजाचष्टे,
दार्ष्टान्तिके स्वाख्यातप्रत्ययः । ननु प्रयोजकव्यापारो णिजर्णः, कर्तृव्या-
पारस्त्वाख्यातार्थः । इति वैषम्यमिति चेत्, कारकचक्रप्रयोजकतुः क-
र्तृत्वे घटस्यातथात्वात् । यदि तु—

“धातुनोक्तक्रिये नित्यं कारके कर्तृतेष्यते”

इतिभर्तृहरिप्रतिपादितरीत्या प्राधान्येन धातूपात्तव्यापारस्वरूपं
कर्तृत्वं तत्रापि सम्मतं कस्तर्हीदानीमाख्यातार्थः । व्यापारस्य धातुनै-
वामिहितत्वात् । अपि च, धातोः सकर्मकाकर्मकत्वविभाग उच्छिद्येत ।
‘अकर्मकाच्च’ (अष्टा०सू०१-३-२६) इत्यादिसूत्राणि च विरुद्ध्येरन् ।
ननु सिद्धान्तेऽपि क्रियायाः कर्मापेक्षानियमात्कथमकर्मकतेति चेत्,
न, फलव्यापारयोः सामानाधिकरण्यवैयधिकरण्याभ्यां सकर्मकाकर्म-
कविभागस्य वक्ष्यमाणत्वात् । किञ्च, ‘ज्योतिष्टोमयाज्ञी’ इत्यादौ “कर-

णे यजः" (अष्टा०सू०३-२-८५) इति णिनिरस्मत्पक्षे सङ्गच्छते । धातुत्वेन धातूपात्तां भावनां प्रति यजित्वेन तदुपात्तस्यांशान्तरस्य करणत्वात् । पच्यादयो हि धातुत्वेन भावनामाहुः । विक्लित्याद्यंशान्तरे तु पाचत्वादिना प्राप्तिस्वकरणेणाहुः । तच्चांशान्तरभावतां प्रति प्रायेण भाव्यतया सम्बध्यते । 'ज्योतिष्टोमयाजी' इत्यादौ तु करणतया 'ज्योतिष्टोमाख्येन यागेन स्वर्गे भावितवान्' इत्यर्थप्रतीतिः । स्पष्टं चेदं णिनिविधौ हरदत्तग्रन्थे । एतेन "ह्यथः पचिः" इति भाष्यं व्याख्यातम् । भट्टिश्चाह—

विभज्यसेनां परमायंकर्मा सेनापतींश्चापि पुरन्दरोऽथ ।

नियोजयामास स शत्रुमैन्यं करोतितरथैष्विव सर्वधातून्" इति ।

ननु क्रियाया धात्वर्थत्वे 'पचति' इत्यादौ एककर्तृका वर्तमाना पचि-क्रियेति क्रियाविशेष्यका बोधो न स्यात् । प्रत्ययार्थं प्रति प्रकृत्यर्थस्य विशेषणताया औपगवादौ कलृप्तत्वादिति चेन्न, "प्रत्ययार्थः प्रधानम्" इति ह्युत्सर्गः स चेह त्यज्यते । "क्रियाप्रधानमाख्यातम्" इति स्मरणात् । "पाचिका" इत्यादौ स्त्रीत्वस्य विशेषणत्वाभ्युपगमाच्च । प्रत्युत तवैव 'पचति' इत्यादावनुपपत्तिः । 'पचन्तं ते पश्य' इत्यादौ शतृशान-स्रोः कर्तृप्रधान्यस्य सर्वसम्मततया तिङ्स्वपि तथात्वापत्तेः, शत्रादीनां तिङाश्च लादेशत्वस्याविशिष्टत्वात्, आदेशानाञ्च स्थानिस्मारकत्वे स्थान्यर्थामिधायित्वे वार्थैक्यमव्यात् । अत एव हि शुष्मदि समानाधिकरणे मध्यमः, अस्मद्युत्तमः, इत्यादिपुरुषव्यवस्था सङ्गच्छते । अभिहिते कर्तरि प्रथमा, इत्यादि च । न च 'समानाधिकरणे' इत्यनेन स्वाभिधेयसंस्थान्वयित्वम्, अभिहितशब्देन चाभिहितसङ्ख्याकत्वं विवक्षितमिति वाच्यम् । सूत्राननुगुणत्वात् । कृत्वाद्धितसमासैः संख्याया अनभिधानात्तदभिहितेऽपि तृतीयाप्रसङ्गाच्च । न च कृत्यनभिधानमेव कर्तुरनभिधानमिति वाच्यम् । भावार्थलकारेऽपि कर्तरि प्रथमापत्तेरिति दिक् । स्यादेतत्—अस्तिभवतिविधायितुषु क्रियावाचित्वमव्यासम् । न हि तत्रोत्पादः प्रतीयते । एवन्तिष्ठतावपि तथा जायत उत्पद्यते इत्यत्राप्यव्याप्तिः उत्पत्तिर्हि आद्यक्षणसम्बन्धः । तदनुकूलव्यापारस्रोत्पादना । तदनुभवश्चास्त्यादिभ्यो नास्त्येवः । अत एव 'किं करोति' इति प्रश्ने 'पचति' इत्यादिवत् 'अस्ति' इति न प्रतिवृत्ते इति चेत्, उच्यते, 'अस्ति' इत्यादेः स्वरूपधारणं 'करोति' इत्यर्थः । धारणञ्चोत्तरकालसम्बन्धः । तथा सत्यपि करोत्यर्थे धात्वर्थान्तर्गतेन धारणेनैव भावाच्छाङ्गायाः पूरणात् 'जीवति' 'नृत्यति' आदिष्वदकर्मकता क्रिया हि

व्यापारव्यधिकरणेनोत्पत्तिरुच्यते । अत एव तत्र घटादीनां कर्मता । परसमवेतव्यापारफलीभूतोत्पत्तिशालित्वान् । जनिप्रभृतिभिस्तु व्यापारसमानाधिकरणेनोच्यते । अत एवाकर्मकता तेषाम् । सात्पत्यनुकूलव्यापारभाजामपि सूक्ष्मरूपापन्नघटादीनां परसमवेतत्वघटितकर्मता-विरहात् । उक्तञ्च हरिणा-

“आत्मानमात्मना बिभ्रदस्तीति व्यपदिश्यते ।” इति ।

अन्येष्व्याहुः—

“अस्त्यादावपि धर्म्यंशे भाव्येऽस्त्येव हि भावना ।

अन्यत्राशेषभावाच्च सा तथा न प्रकाशते” इति ॥

तथा पचौ विक्लिदौ च विक्लित्तिर्यद्यपि साधारणी तथाऽपि पचौ व्यापारव्यधिकरणा विक्लिदौ तु तत्समानाधिकरणा सेति सकर्मकाकर्मकविभागः । न हि धात्वर्थभूतफलशालित्वमात्रं कर्मत्वं किन्तु व्यापारवैयधिकरण्यमपि फलेऽपेक्ष्यते । यत्तु ‘किं करोति’ इति प्रश्ने इत्यादि । तदसिद्धम् । आसन्नविनाशं कञ्चिदुद्दिश्य ‘किं करोति’ इति प्रश्ने ‘अस्ति’ इत्युत्तरस्य सर्वसम्मतत्वात् । इतरत्र तु सुस्थतया निश्चिते ‘किं करोति’ इति प्रश्नः पाकादिविशेषगोचर एवेत्यवधारणात् ‘अस्ति’ इति नोत्तरम् । एतेन—

“यावत्सिद्धमसिद्धे वा साध्यत्वेनाभिधीयते ।

आश्रितक्रमरूपत्वात्सा क्रियेत्यभिधीयते” ॥

इत्यपि व्याख्यातम् । पूर्वापरीभावापन्नानेकक्षणविशिष्टस्योत्पत्तिः “आत्मास्ति” इत्यादावपि सुलभैवेति भावः । पचत्यादावपि हि अविश्रयणादिरधःश्रयणान्तो व्यापारकलापः क्रिया । अत एव तस्य युगपदसन्निर्कर्षाच्च प्रत्यक्षता । किन्तु एकैकस्याधिभ्रयणादिव्यापारस्य क्रमेणानुभवे सति मनसा सङ्कलना क्रियते । तदुक्तं भाष्ये—“क्रिया नामेयमत्यन्तापरिदृष्टा अशक्या पिण्डीभूता निदर्शयितुम्” इति । ऐक्यमपि पारिभाषिकम् । एकफलावच्छिन्नत्वात् । उक्तं च—

“गुणभूतैरवयवैः समूहः क्रमजन्मनाम् ।

बुद्ध्या प्रकल्पिताभेदः क्रियेति व्यपदिश्यते ॥” इति ॥

तदेवं भवत्यादौ क्रियावाचकत्वं सुवचम् । अत एव ‘अभूत्’ ‘अस्ति’ ‘भविष्यति’ इति कालयोगः । न हि क्रियात्वं विनाऽसौ सम्भवति । तदुक्तम्—

“क्रियाभेदाय कालस्तु सङ्ख्या सर्वस्य भेदिका” । इति ।

“कालानुपाति यद्रूपन्तदस्तीति प्रतीयते ।” इति च ।

भाष्ये तूक्तार्थसाधनाय निरुक्तकारवचनमुदाहृतम्—“षड्भाववि-
कारा इति ह स्माह भगवान्बार्थापणरिति । भावस्य क्रियायाः षट्
प्रकारा इत्यर्थः । तेषु च जायतेऽस्तीति पाठात्सर्वक्रियान्वयः सिद्ध इ-
त्यर्थः । कैयटस्तु प्रकारान्तरेणापि व्याचख्यौ । भावस्य सत्ताया एते प्र-
काराः सैवैवानेकक्रियान्तिका साधनसम्बन्धादवसीयमानसाध्यस्वरूपा
जन्मादिरूपतयावभासने” इति । तथा च—“जातिसमुद्देशेऽपि सम्बन्धि-
भेदात्सत्तैवेत्युपक्रम्योक्तम्—

“प्राप्तक्रमविशेषेषु क्रिया सैवाभिधीयते ।

क्रमरूपस्य संहारे तत्सत्त्वमिति कथ्यते” ॥ इति ॥

व्यापारविशेषाणां साध्यत्वात् क्रमिकत्वाच्च नदुपहितायास्ते भवत
इत्यर्थः । ‘पाकः’ इत्यादौ तु प्रकृत्या साध्यावस्थाया असत्त्वरूपाया
उपस्थितिः । घञा तु सिद्धरूपायाः । उक्तञ्च—

“क्रियायाः सिद्धतावस्था साध्यावस्था च कीर्त्तिता ।

सिद्धतां द्रव्यमिच्छन्ति तत्रैवेच्छन्ति घञविधिम् ॥

आख्यातशब्दे भागाभ्यां साध्यसाधनवर्तिता ।

प्रकल्पिता यथा शास्त्रे स घञादिष्वपि क्रमः ॥

साध्यत्वेन क्रिया तत्र धातुरूपनिबन्धना ।

सत्त्वभावस्तु यस्तस्याः स घञादि निबन्धने” ॥ इति ।

लङ्कसङ्ख्याकारकाद्यन्वययोग्येनावस्थाविशेषेण घञादिभ्य उप-
स्थितिरित्यर्थः । एतेन “कृदभिहितो भावो द्रव्यवत्प्रकाशते” इति तृ-
तीयाध्याये भाष्यमपि न्याय्यतम् । प्रकल्पितेत्यनेन पदस्फोटस्यैव वा-
स्तवतां ध्यनयति—साध्यत्वेनेति । अत एव तत्प्रतिकारकतया ओदना-
देरन्वय इति भावः । अत एव ‘भोक्तुं पाकः’ ‘भुक्त्वा गमनम्’ इत्या-
दौ तुमुनादयः सिद्धाः । कृत्वोर्थास्त्वनभिधानास्त्रेयेष शरणम् । अत एव
किञ्चिद्व्यतिरेकेण द्विर्वचनम् । ‘द्विरणविधिः’ इति सूत्रवार्त्तिकयोः प्रयोगात् ।
सत्त्वभावस्त्विति । अत एव ‘पाकं करोति’ इत्यादौ कारकत्वेन साऽन्वे-
तीत्यर्थः । नन्वेवं “पश्य मृगो घावति” इत्यादौ मृगकर्तृकशीघ्रगतेर्द-
शनम्प्रतिकर्मता न स्यात् । न च संसर्गमर्यादयेह कर्मताभावेऽपि प्रका-
रत्वेनाभावाच्चोक्तदोष इति वाच्यम् । एवमपि ‘पचति’ भवति’ इत्यादा-
वसङ्गतेः । एककर्तृका वर्त्तमाना पचिक्रिया एककर्तृका वर्त्तमाना भवन-
क्रियेति हि तत्र वाक्यार्थः । तत्र च ‘भवति’ इति लकारार्थात् कर्तुर्देव-
दत्तकर्तृकपचिक्रियां प्रत्यभेदेन संसर्गेण विशेष्यत्वस्यावश्यकत्वात् ।
तथा च देवदत्तवत्पचिक्रियायाः सत्त्वधर्मो दुर्वारः । अत्राहुः—“कर्तृत्व-

कर्मत्वयोरनुभवबलाद्भानं स्वीक्रियते । कारकान्तराभावमात्रे तु तात्पर्यम्” इति । “आख्यातशब्दे भागाभ्याम्” इत्युदाहृतश्लोकोप्यतदभिप्रायक एव । तत्र “यं प्रति” इत्युत्तरश्लोकानुरोधादिति तृतीये स्फुटीकरिष्यामः । एतेन ‘अपाक्षीत्’ ‘अपाक्षीः’ ‘पचतः’ पचन्ति’ ‘पक्ष्यति’ ‘पक्ष्यतः’ इत्यादावपि ‘भवति’ इत्यनेन कर्तृत्वेनान्वयो व्याख्यातः । ‘भावा वचते’ ‘भवस्तोस्ति’ इत्यादाविव सूक्ष्मावस्थस्य वर्त्तमानसत्तासम्भवात् ।

उपदेशेऽजनुनासिक इत् (अष्टा०सू०१-३-२) उपदेशेऽनुनासिकोजि-
त्संज्ञः स्यात् । उपदिश्यतेनेनेत्युपदेशः । “कृत्यल्युटो बहुलम्” (अष्टा०सू०
३-३-११३) इति बाहुलकात्करणे घञ् । अन्यथा ल्युट् स्यात् । स च
धातुपाठप्रातिपदिकपाठौ सूत्रवार्तिके च । एतैर्हि शब्दा उपदिश्यन्ते ।
तत्र शास्त्रकृता पठितस्याप्यनुनासिकस्य पाठ इदानीमपभ्रष्टः । अत
एवाहुर्द्वैत्तकाराः-“प्रतिज्ञानुनासिक्याः पाणिनीयाः” इति । तत्र एध,
स्पधं, इत्यादावनुदात्तेत्वादात्मनेपदम् । एधते, स्पधते । ‘भवति’ इत्य-
त्रोगित्वानुम् । भवान् । “लण्” (मा०सू०६) सूत्रे अकारस्येत्वाद्रप्रत्या-
हारसिद्धिः । “आचारेऽवगल्भक्रीबहोढेभ्यः” (का० वा०) इतिवार्तिके-
ऽवगल्भादेरनुनासिकत्वेनानुदात्तेत्वात्तद्ध । अवगल्भते इत्यादि । उपदे-
शे इति किम् ? अन्न आँ अपः । “आङोनुनासिकश्छन्दसि” (अष्टा०सू०
६-१-१२६) इत्यनुनासिकः । नाऽसौ शास्त्रे पठितः । नन्वेवं ‘उञः’
(अष्टा०सू०१-१-१७) “ऊँ” (अष्टा०सू०१-१-१८) इत्यत्रातिप्रसङ्गः । विद्या-
नसामर्थ्यान्नेति तु प्रकृतेऽपि तुल्यम् । अथ “अनुबन्धा अनेकान्ताः” इति
पक्षे ‘अन्न आँ अटिनः’ इत्यादौ “आदितश्च” (अष्टा०सू०७-२-१६) इती-
णिषेष्कार्यामत्संज्ञाकिञ्च स्यादिति चेन्न । एवमपि “आङ् इत्” इति व-
क्तव्ये अनुनासिकविधानस्य वैयर्थ्यापत्तः । एतेन दधि इच्छतीति दधि
त्र ह्यणकुलं दधीयतेः क्प्यल्लोपयलोपयोर्ह्रस्वत्वे च “अणोऽप्रगृह्यस्य”
(अष्टा०सू०८-४-५७) इत्यनुनासिकः । अत्र “इदितो नुम् धातोः” (अष्टा०सू०
७-१-५८) इति नुम् स्यात् । ‘दधि मधु’ इत्यादिषु प्रातिपदिकेषु ‘भवति’
‘पचति’ इत्यादिषु च इत्कार्यलोप एव स्यात् । तस्मादुपदेशग्रहणं कर्त्तव्य-
मिति परास्तम् । “अणोऽप्रगृह्य इत्” इति वक्तव्येऽनुनासिकविधानसामर्थ्या-
दित्संज्ञाविरहोपपत्तेः । सत्यम् । उत्तरार्थमुपदेशग्रहणम् । अजिति किम् ?
मनिन्प्रत्यये मकारस्य मा भूत् । सत्यां हि तस्यां “अन्येभ्योपि दृश्यन्ते”
(अष्टा०सू०३-२-७५) इति हलन्तेष्वन्त्यादचः परः स्यात् । अनुनासिकः
किम् ? चिरिणोति, जिरिणोति ।

हलन्त्यम् [अष्टा०सू०१-३-३]। उपदेशेऽन्त्यं हलित्स्यात् । यद्यपि सर्वो हल् नन्तमवधिं प्रत्यन्त्यो भवति तथाऽपि धातुप्रातिपदिकत्वाद्युपाधिपरिच्छिन्नसमुदायं प्रत्यन्त्य इह गृह्यते, अन्यग्रहणसामर्थ्यात् । “शङ्क स्वप्ने” (अदा०आ०) कित्यात्तद्ध। शने । उपदेशे किम् ? अभिचित् । “श्रोत्रियश्छन्दोऽधीते” (अष्टा०सू०१-२-८४, “क्षेत्रियश्च परक्षेत्रे चि कित्स्या” [अष्टा०सू०१-२-९२] इत्यादौ तु वाक्यार्थं पदवचनमिति पक्षेऽविद्यमानप्रकृतप्रत्ययविभागप्युपदेशेऽन्त्यत्त्वं नृवत्येवेत्संज्ञा । ‘सनु-तः’ इत्यस्य म्यरादिपाठादित्संज्ञा प्राप्ता उच्चारणसामर्थ्यान्न भवति । न च रित्स्वरः प्रयोजनम्, अन्तोदात्तनिपातनवैयर्थ्यापत्तेः । स्यादितत्-हलप्रत्याहारसिद्धेरन्त्यस्य सप्तम्यस्येति न्यायः । पदार्थबोधं विना वाक्यार्थज्ञानासम्भवात् । अत्राहुः-हल् च ल् चेति समाहारद्वन्द्वे म्योऽन्त्योऽन्त्येन लकारोऽप्यत्र निर्दिश्यते । तेन लस्येत्संज्ञायां सत्यां “आदिरन्त्येन” [अष्टा०सू०१-१-७१] इति हलसंज्ञा । ततोऽन्त्यं हलिदिति वाक्यार्थबोधः । यद्वा-इल् इति तन्त्रावृत्त्येऽक्षेपाणामन्यतमाश्रयणादस्य समीपवर्त्ती लकारो हल् स इदिति । सम्पूर्णसूत्रावृत्त्या हलसूत्रस्यान्त्यं हलन्त्यमिति वा । इह पक्षत्रये “पूर्वः पूर्वः प्रबलः, लाघवात्” इति तत्त्वम् । यद्वा-इल्लसूत्रे लृकारस्यैव ‘तवल्लकारः’ इतिवद् गुणभूतस्य निर्देशः । तस्य च “पुषादिद्युताद्यल्लदितः [अष्टा०सू०३-१-५५] इति ज्ञापकादित्संज्ञा । न तु “उपदेशेऽजनुनासिकः” [अष्टा०सू० १-३-२] इति, अल्लसंज्ञाया अद्याप्यनिष्पादात् । यस्तु णलो लिट्करणं ज्ञापकमिति, तच्चित्त्वन्त्यम्, लिट्स्यस्याद्याप्यसिद्धेः । न च ‘बिभेद’ इत्यत्र लोपाभावार्थं हल्लयादिसूत्रेऽप्युक्तं हलिति द्वितीयहलग्रहणं तत्र ज्ञापकमिति वाच्यम् । ‘भविता’ इत्यादौ ङानिवृत्त्यर्थं हलग्रहणोपपत्तेः । न च सुतिसीतिप्रत्ययैः प्रकृतेराक्षेपाश्रयमिति वाच्यम्, ‘या’ ‘सा’ इत्यादौ सुलोपानापत्तेः । न चैकदेशविभक्तस्यानन्यत्वादकादेशस्य च पूर्वान्ततया ग्रहणादलन्तायाः प्रकृतेः परत्वेनेष्टसिद्धिः । ‘यः’ ‘सः’ इत्यत्रातिप्रसङ्गात् । तस्माल्लोपप्रवृत्तिकाले हलन्तत्वं वाच्यम् । तच्च ‘या’ ‘सा’ इत्यत्रापि नास्ति किं शाबन्तात्परत्वमाश्रित्य लोपः कार्यः । न च तत्राबन्ता प्रकृतिः । उभयत आश्रयेणन्तादिवज्ज्ञावायोगात् । अथ “तदस्यां प्रहरणम्” (अष्टा०सू०४-२-६२) इति निर्देशादाबन्तस्थले उभयत आश्रयेणन्तादिवज्ज्ञावञ्च तथापि हलशब्दस्यैवाद्यापि शक्यग्रहे कथं हलग्रहणसामर्थ्याणल्लोपत्वं निश्चेयम् । न च “लिति” [अष्टा०सू०६-१-१९३] इति ज्ञापकम्, ल्युङादौ चरितार्थत्वात् । तस्मादुक्तप्रकारचतुष्टयमेव शरणम् । स्यादे-

तत्-आद्ये हल्संज्ञातः पूर्वं कथं संयोगान्तलोपः, संयोगसंज्ञाया अनिष्प-
त्तेः । द्वितीये हस्य ल् इति कथं समासः, सुप्संज्ञाया आनिष्पादात् ।
एवं तृतीये हलोऽन्यमिति तत्पुरुषः कथम् । चतुर्थे च लृदित इति
बहुव्रीहिः कथम् ? उच्यते । साधुत्वज्ञानोपयोगिनः शास्त्रस्याप्यर्थबोधो
यदि तद्बोध्यसाधुत्वानां पदानां स्वार्थानुभावकतायामुपयुज्येत तदैष
दोषः स्यात् । स च नोपयुज्यते प्रमाणाभावात्, शतशो व्यभिचाराच्च ।
यथा चैतत्तथा “अइण्” (मा०सू०१) इत्यत्रैव प्रतिपादितम् ।

न विभक्तौ तुस्माः (अष्टा०सू०१-३-४) । विभक्तिस्थास्तवर्गसका-
रमकारा इतो न स्युः । रामान्, पचेरन्, ब्राह्मणाः, पचतः, रामम्, अ-
द्राक्षम्, विभक्तौ किम् ? “अचो यत्” (अष्टा०सू०३-१-९७) “ऊर्णाया युस्”
(अष्टा०सू०५-२-१२३) “रुधादिभ्यः श्रम्” (अष्टा०सू०३-१-७८) “प्रा-
ग्दिशोविभक्तिः” (अष्टा०सू०५-३-१) इति यत्र विभक्तिसंज्ञा तत्रायं नि-
षेधो न भवति । “इदमस्थमुः” (अष्टा०सू०५-३-२४) इति मकारपरि-
त्राणार्थमुकारानुबन्धासञ्जनाज्ज्ञापकात् । तेन “किमोत्” (अष्टा०सू०
५-३-१२) ‘क्’ इति सिद्धम् । स्यादेतत्-‘तदानीम्’ इत्यादौ।दानीमोऽपि
तर्हि मित्वं स्यादिति चेन्न, यान्तस्वात्तस्य । यकारो ह्यन्यत्वमनुभवम्-
कारस्येत्संज्ञां प्रतिबध्नाति । “संयोगान्तस्य लोपः” (अष्टा०सू०८-२-२३)
इति यलोपस्येत्संज्ञां प्रत्यसिद्धतया मकारस्यान्यत्वभावात् । यद्वा-
“इदमस्थमुः” (अष्टा०सू०५-३-२४) इत्यनेनानित्यत्वमात्रं ज्ञाप्यते, न तु
प्राग्दिशीयैष्वप्रवृत्तिः । “औत्” (अष्टा०सू०७-३-१२८) “इटोऽत्”
(अष्टा०सू०३-४-१०६) इत्यत्र तु मुखसुखार्थस्तकारः न त्वित्संज्ञकः,
तित्स्वरापत्तेः । न चेष्टापत्तिः, ‘उरौ वाये’ ‘भक्षीय तवराधारा’ इत्यादौ
‘उरौ भक्षीय’ इत्यनयोरेन्तोदात्ततादर्शनात् । “आद्युदात्तश्च” (अष्टा०
सू०३-१-३) इति सूत्रे ‘भविषीय’ इत्यत्र भाष्यकारैरेवान्तोदात्तत्वस्य सि-
द्धान्तितत्वाच्च । यत्स्विह वृत्तिरुक्तम्, “किमोत्, (अष्टा०सू०५-३-१२)
“इटोऽत्” (अष्टा०सू०३-४-१०६) इत्यत्रोऽयं निषेधो न भवति अनित्य-
त्वादस्य विधेरिति, तत्स्वोक्तिविरुद्धम् । “इटोत्” (अष्टा०सू०३-४-
१०६) इति तेनैवोक्तत्वात् । तस्मादभ्युपेत्यवाङ्मात्रम् । यद्वा-“इटोत्”
(अष्टा०सू०३-४-१०६) इत्यत्रास्य अकारमात्रस्य विधेः । अनित्यत्वा-
दिति तु “किमोत्” (अष्टा०सू०५-३-१२) इत्येतत्परमिति व्याख्येयम् ।
आदिर्जिडुडवः (अष्टा०सू०१-३-५) । उपदेशे आदिभूताः जि डु ड एते
इतः स्युः । “अइन्धी” (रुधा०आ०१४४९) इद्धः । “डुवेष्ट” (भ्वा०आ०३६७)
वेपथुः । “डुवप्” (भ्वा०उ०१००३) उप्प्रिमम् । उपदेश इति किम् ? जि-

कासीयति । आदिः किम् ? पठूयति । अस्ति हि पृथ्वादिषु पठुशब्दस्यो-
पदेशः । अत्रेत्संज्ञायां सत्यामथुच् स्यात् । अवयवे ह्यचरितार्थं द्वित्वं
समुदायस्य विशेषकं स्यात् ।

पः प्रत्ययस्य (अष्टा०सू०१-३-६) । प्रत्ययस्यादिः ष इत्यात् । “शि-
लिनि चुन्” (अष्टा०सू०३-१-१४५) नर्त्तकी । प्रत्ययस्येति किम् ? षोडश ।
“पप उन्वम्” (का०वा०) इत्यत्रोपदेशस्थोऽयं पकारः । आदिः किम् ? अवि-
पः, महिषः । “अविमहिभ्यां टिपच्” (उ०सू०४८) । नन्वत्र प्रयोजनाभा-
वादेव पकारस्येत्संज्ञा न भविष्यति ईकारस्य टिष्ठादेव सिद्धेः । न च
पक्षे ङीषर्थः पकारः । ङीपोऽपि चितः परस्योदात्तनिवृत्तिस्वरेणो-
दात्तत्वात्, सत्यम्, विनिगमकाभावेन पक्षे टकारस्यापि भ्रवणं
स्यात् ।

चुट्ट (अष्टा०सू०१-३-७) । प्रत्ययाद्यौ चुट्ट इतौ स्तः । “गोत्रे कुञ्जा-
दिभ्यश्चफञ्” (अष्टा०सू०४-१-९८) कौञ्जायन्यः । छस्य ईयादेशं व-
क्ष्यति । जस् ब्राह्मणाः । झस्यान्तादेशो वक्ष्यति । सो(१)स्याभिजनः
इत्यधिकारे “शण्डिकादिभ्यो ज्यः” (अष्टा०सू०४-३-९२) शण्डिक्यः ।
“चरेष्टः” (अष्टा०सू०३-२-१६) कुरुचरी । ठस्यैकादेशं वक्ष्यति । “स-
प्तम्यां जनेङः” (अष्टा०सू०३-२-९७) उपसरजः । ढस्यैकादेशं वक्ष्यति ।
“घनगणं लब्धा” (अष्टा०सू०४-४-८४) इत्यतो ‘लब्धा’ इत्यनुवर्त-
माने “अज्ञाणः” (अष्टा०सू०४-४-८५) अन्नं लब्धा आन्नः । “चुट्टाः
प्रत्ययस्य” इति कर्त्तव्ये योगविभागादनित्यमिदम् । तेन ‘केशचुञ्चुः’
‘केशचणः’ इत्यत्र चकारस्येत्संज्ञा न । सत्यां हि तस्यां “चितः”
(अष्टा०सू०६-१-१६३) इत्यन्तोदात्तः स्यात् । चित्करणं तु पर्यायार्थं
स्यात् । “अवात्कुटारश्च” (अष्टा०सू०५-२-३०) इत्यतोऽवादित्यनुवर्त्त-
माने “नते नासिकायाः” (अष्टा०सू०५-२-३१) इति टीटच्-अवटीटः ।
यद्वा चुञ्चुञ्चणपटीटचो यावयः, “लोपोव्योः” (अष्टा०सू०६-१-६६)
इति यलोपे इति व्याख्येयम् ।

लशकतद्धिते (अष्टा०सू०१-३-८) । तद्धितभिन्ने प्रत्यये आदिभूता
लशकवर्गा इतः स्युः । “ल्युट् च” [अष्टा०सू०३-३-११५] भवनम् ।
“कर्त्तरि शप्” [अष्टा०सू०३-१-६८] भवति । “कतवत् निष्ठा” (अष्टा०
सू०१-१-२६) भूतः, भूतवान् । “प्रियवशेवदः सच्” (अष्टा०सू०३-२-
३८) प्रियंवदः, वशंवदः । “ग्लान्निस्थश्चगस्तुः” (अष्टा०सू०३-२-१३९)

[१] “सोऽस्य निवासः” [अष्टा०सू०४-३-८९] इत्यतः सोऽस्य इत्य-
नुवर्त्तमाने “अभिजनश्च” (अष्टा०सू०४-३-९०) इत्यधिकारे इत्यर्थः ।

जिष्णुः । “भञ्जभासमिदो घुरच्” [अष्टा०सू०३-२-१६१] भङ्गुरम् । डे-
हरये । अतद्धिते किम् ? चूडालः । “प्राणिस्थादातो लजन्यतरस्याम्”
(अष्टा०सू०५-२-२६) लोमशः । अत्र प्रयोजनाभावात्तत्संज्ञेत्यपि सुव-
चम् । ‘कर्णिका’ ‘कर्णललाटात्कनलङ्कारे’ (अष्टा०सू०४-३-६५) इति
भवार्थे कन् । अत्र “किति च” [अष्टा०सू०७-२-११८] इति वृद्धिः स्यात्
रूपञ्च न सिध्येत् । “इर उपसङ्ख्यानम्” [का०वा०] रुणद्धि । अयं वा
रेफो “हलन्त्यम्” (अष्टा०सू०१-३-३) इतीत्संज्ञः । इकारस्तु “उपदे-
शेऽजनुनासिकः” (अष्टा०सू०१-३-२) इति । स्यादेतत्-एवं सतीदि-
त्वानुम् स्यात् । न च तत्क्रकुम्भीधान्यन्याय आश्रयितुं शक्यः,
‘नन्दति’ इत्याद्यव्याप्तेः, सत्यम्, स्कन्दिर्प्रभृतीनां नकारपाठो ज्ञापकः
अन्तेदितामेव नुमिति । यद्वा—“गोः पदान्ते” (अष्टा०सू०७-१-५७)
इति सूत्रादन्तग्रहणमनुवर्त्तयिष्यते । तच्चावश्यमनुवर्त्यम् । चक्षिडो
नुम् मा भूदिति । अथवा “न दशः” (अष्टा०सू०३-१-४७) इति ज्ञाप-
काच्च भविष्यति सति हि नुमि इगुपधत्वाभावादेव कसस्याप्राप्तेः किं
तन्निषेधेन । यद्वा—“इरितो वा” (अष्टा०सू०३-१-५७) इति ज्ञापकात्स-
मुदायस्येत्संज्ञा । अवयवे अचरितार्थस्य स्वरितत्वस्य समुदायविशेष-
कत्वात्स्वरितेत्वप्रयुक्तमात्मनेपदम् । तेन “रुन्धे” इत्यादि सिद्धम् ।

तस्य लोपः [अष्टा०सू०१-३-९] । तस्येतो लोपः स्यात् । तस्यग्रहणं
सर्वलोपार्थम् । जिटुड्ढनामलोल्यस्य मा भूत् । “नानर्थकेऽलोल्यविधिः”
(प०भा०) इति तु नास्ति । “अलोल्यत्पूर्वं उपधा” (अष्टा०सू०१-१-
६५) इति सूत्रे तस्य प्रत्याख्यानान् ।

यथासङ्ख्यमनुदेशः समानाम् (अष्टा०सू०१-३-१०) । समसङ्ख-
यानां सम्बन्धो यथाक्रमं स्यात् । “नन्दिग्रहिपचादिभ्यो ल्युणिन्यचः”
(अष्टा०सू०३-१-१३४) नन्दनः, ग्राही, पचः । “समूलाकृतजीवेषु हन्-
कृञ्ग्रहः” (अष्टा०सू०३-४-३६) ‘समूलघातं हन्ति’ इत्यादि । अत्रानुवा-
द्ययोरपि धातूपपदयोर्यथाक्रमं बोध्यम् । स्यादेतत्—“विदिमिदिछिदेः
कुरच्” (अष्टा०सू०३-२-१६२) इत्यादौ तच्छीलाद्यर्थत्रयेण यथासङ्ख्यं
प्राप्नोति । एवं “खट्वात्” (अष्टा०सू०६-१-११२) डसिङ्लोः इत्यादा-
वपीति चेत् । अत्र भाष्यम्—“स्वरितेनेत्यपकृष्यते । तेन स्वरितत्वाभावा-
द्नेह यथासङ्ख्यम्” इति । प्रतिज्ञास्वरिताः पाणिनीयाः । स्वरितत्वाभावा-
देव “कर्तृकर्मणोश्च भूकृञोः” (अष्टा०सू०३-३-१२७) इति सूत्रेन यथासंख्यं
“नाडीमुष्योश्च” (अष्टा०सू०३-२-३०) इति सूत्रे यथासंख्यं च भवत्ये-
वेति भाष्यम् । वृत्तिकारस्तु “कर्तृकर्मणोश्च” (अष्टा०सू०३-३-१२७) “ना-

डीमुष्ट्योश्च" (अष्टा०सू०३-२-३०) इति सूत्रद्वयेऽपि भाष्यं विपरीतं वद-
न्नुपेक्ष्यः । "नाडीमुष्ट्याश्च" (अष्टा०सू०३-३-३०) इति सूत्रे यथा सङ्ख्या-
भावपरं भाष्यमपि पूर्वापरविरोधाच्चिन्त्यम् । एतदेव वा मतान्तरपरं स-
त्तत्रत्यवृत्तेरालम्बनमस्तु । "कर्तृकर्मणोः" (अष्टा०सू०३-३-१२७) इत्यत्र
तु वृत्तिश्चिन्त्यैव । "वैशोयशभादेर्भगाद्यल्क्षौ" (अष्टा०सू०४-४-१३१) इ-
त्यत्राप्यस्वरितत्वादेव न यथासङ्ख्यम् । इह भाष्ये वृत्तौ चेत्यं स्थि-
तम् । चतुर्थे तु वृत्तिकारो योगे व्यभजत् । "भगाद्यल्" इति "खच" इति च ।

स्वरितनाधिकारः । (अष्टा०सू०१-३-११) । "इत्यंभूतलक्षणे" (अ-
ष्टा०सू०२-३-२१) तृतीया । अधिकारविनियोगः स्वरितत्वयुक्तशब्द-
स्वरूपमधिकृतं बोध्यम् । "प्रत्ययः" (अष्टा०सू०३-१-१) "परश्च"
(अष्टा०सू०३-१-२) इत्यादि । यथा प्रायेणोत्तरत्रोपस्थितिः । क चित्तु
पूर्वत्रापि । तदुक्तम्— "अतिङित्युभयोर्योगायोः शेषः" इति । कियद्दूर-
मधिकार इत्यत्र व्याख्यानं शरणम् । यथा आतृतीयाध्यायान्तं धात्व-
धिकारो न तु प्राग्लादेशेभ्य एव । तथा आसप्तमाध्यायपरिसमाप्तेरङ्गा-
धिकारो न तु प्रागभ्यासविकारेभ्य एवेत्यादि । यद्वा— 'स्वरिते' इति
सप्तम्यन्तम् । तेन तस्मिन्ष्टे अधिकारो निवर्तत इत्यर्थः । कः स्वरि-
ताधिकारार्थः कश्च तन्निवृत्त्यर्थ इत्यत्र तु व्याख्यानमेव शरणम् । नन्वेवं
व्याख्यानादेवानुवृत्त्यननुवृत्तीस्तां किमनेन सूत्रेण, सत्यम्, अर्थान्तराणि
सङ्गृहीतुं सूत्रं कृतम् । तथाहि—स्वरितेनाधिकाररूपोर्धो प्राह्यः । "गो-
स्त्रियोः" (अष्टा०सू०१-२-४८) इत्यत्र च स्त्रीशब्दः स्वर्यते । तेन गोटा-
द्ग्रहणं कृत्तिवृत्त्यर्थमिति न वक्तव्यम् । किञ्च अधिकं कार्यमधिकारः ।
गौणेष्वपि शास्त्राप्रवृत्तिरित्यर्थः । तथा च गौणमुख्यन्यायो यत्र नेष्यते
(अपादानाधिकरणादौ) तत्र स्वरितः पाठ्यः । अपि च अधिकः
कारः कृतिरियम् । यत्पूर्वः सन् परं बाधते । तथा च पूर्वविप्रतिषेधाः
संगृहीता भवन्ति । तत्र तत्र स्वरितपाठेनैव गतार्थत्वादिति दिक् ।

॥ इति श्रीशब्दकोस्तुभे प्रथमस्याध्यायस्य तृतीये
पादे प्रथमान्हिकम् ॥

अनुदात्तङित आत्मनेपदम् (अष्टा०सू०१-३-१२) । अनुदात्तेत्क उप-
देशे यो ङित्तदन्ताद्धातोर्लस्थाने आत्मनेपदमेव स्यात् । एष्यते, स्पर्धते,
ओभूषते, कृतीयते, कथं तर्हि 'शेते' इत्यादि, ङित्वेव त्वयमिति चेत्,
सत्यम् । अप्यपदेशिवद्भावो बोध्यः । उपदेशे किम् ? 'कुङ्ठिषति'— "गाङ्-
टादिभ्यः" (अष्टा०सू०१-२-१) इति सन आतिदेशिकं ङित्वम् । धातो-

रिति किम् ? अत्युतत्, अदुद्रुवत्, इति छिदभ्यामङ्चङ्भ्यां मा भूत् ।
 कथं पुनः “धातोः” इति लभ्यते इति चेत्, “भूवादि” (अष्टा०सू०१-३-१)
 सूत्रान्मण्डूकप्लुत्याऽनुवृत्तस्य “धातवः” इत्यस्य विभक्तिविपरिणामा-
 त् । “सादृश्यमात्रेण परिणामव्यवहारो वस्तुगत्या तु योग्यशब्दा-
 न्तरमेव सन्निहितं भवति” इति कैयटः । यद्वा-आत्मनेपदेनैव लका-
 रस्य धातोश्चाक्षेपः । “इको झल्” (अष्टा०सू०१-२-२) इत्यत्र सना
 धातोराक्षेपवत् । अत एव छिता तस्य विशेषणात्तदन्तविधिव्या-
 ख्यातः । “चित्रीयते” इत्यादौ तु अवयवेऽचरितार्थेन ङकारेण क्यज-
 न्तस्य विशेषणं ततो व्यपदेशिवद्भावाच्छिदन्ततेति दिक् । एतेन
 ‘चिनुतः’ ‘सुनुतः’ इति व्याख्यातम् । यत्तु तत्र छितीव छिद्वदिति
 व्याख्यानमाश्रित्य समाधानं, तदापाततः । ‘पचेते’ इत्यादौ “आतो-
 छितः” (अष्टा०सू०७-२-८१) इति इयादेशाभावप्रसङ्गात् । ननु “वृद्धयः
 ष्यसनोः” (अष्टा०सू०१-३-९२) इति सूत्रे स्यग्रहणेन ‘विकरणेभ्यो
 नियमो बलीयान्’ इति ज्ञापितत्वाच्चङङोः ‘चिनुतः’ इत्यादौ चानु-
 पपत्तिरेव नास्तीति चेत्, उपजनिष्यमाणेनापि छिता उपसज्जातनिमि-
 त्तस्यापि परस्मैपदस्य बाधापत्तेः । “नियमो बलीयान्” इत्यस्यापि
 पाक्षिकत्वाच्च । “वृद्धयः ष्यसनोः” (अष्टा०सू०१-३-९२) इत्यस्य वि-
 करणव्यवधानेऽपि नियमप्रवृत्तिरिति ज्ञापकताया अपि सुवचत्वात् ।
 “शदेः शितः” (अष्टा०सू०१-३-६०) इति सूत्रे भाष्यकैयटयोरिदं
 स्पष्टम् । तस्माद्यथाव्याख्यानमेव मनोरमम् । हरदत्तस्तु छित इत्येव
 व्याख्यत् । “धातोः” इति नापेक्ष्यते । “नियमो बलीयान्” इत्याश्रय-
 णाच्चङादौ न दोषः । न च भाविना छिता बाधः । परत्वात्परस्मैपदस्यै-
 वोचितत्वात्” इति तस्याशयः । उभयथापि यङीयङोर्ङित्वस्य गुण-
 निषेधे चरितार्थतामाशङ्क्य यङः प्रागनुदात्तमकारं प्रश्लिष्य “जुवङ्-
 क्रम्यदन्द्रस्य” (अष्टा०सू०३-२-१५०) इति ज्ञापकाद्युजभावं वदन्तः
 ईयङः प्रागिकारमीकारं वा प्रश्लिष्य आद्ये अन्तेदिवाभावान्न नुम्,
 द्वितीये एकाच इत्यनुवृत्तेः “श्वीदितो निष्ठायाम्” (अष्टा०सू०७-२-१४)
 इति नेणिनषेध इति कल्पयन्तः परास्ताः । स्यादेत्-यङ्लुक्क्यपि सर्व-
 आतिव्याप्तिः, प्रत्ययलक्षणेन छिदन्तत्वात् । सत्यम्, छित्वस्य प्रत्ययाप्र-
 त्ययसाधारणतया ‘सुदृषत्’ इत्यत्र “सोर्मनसि” (अष्टा०सू०६-२-११७)
 इतिस्वरस्येव “अत्वसन्तस्य” (अष्टा०सू०६-४-१४) इति दीर्घस्येव
 अहात्मनेपदस्याप्रवृत्तेरिति निष्कर्षः । प्राञ्चस्तु ‘बोभूतु तेतिळे’ इत्यत्र
 तिजेयङ्लुगन्तादात्मनेपदविधानं ज्ञापकं यङ्लुगन्तात्प्रत्ययलक्षणेनात्म-

नेपदं नेति । अत एव “चर्करीतं च” इत्यादादौ पठितस्य चकारात्परस्मैपदमिति व्याख्याने ज्ञापकसिद्धार्थानुवाद इति सिद्धान्तः । नन्वेवमपि ‘पास्पधीति’ इत्यादावात्मनेपदं दुर्वारम्, स्पर्द्धेरनुदात्तेत्वात् । न चेदं प्रकृत्यन्तरमिति वाच्यम्, द्विःप्रयोगो द्विर्वचनं षाष्ठमिति वक्ष्यमाणत्वात् । सत्यम्, “इतिपा शपा” (का०वा०) इत्यादिना निषेधो बोध्यः । अनुबन्धेन निर्देशो हि द्विधा । क चित्साक्षात्—“शीङः सार्वधातुके गुणः” (अष्टा०सू०७-४-२१) । “दीङो युट्” (अष्टा०सू०६-४-६३) इति यथा । “अनुनादात्तेतः” (अष्टा०सू०३-२-१४९) इत्यादौ त्वनुबन्धत्वेन । यत्र तु नोभयथापि निर्देशस्तद्भवत्येव । “आङो यमहनः” (अष्टा०सू०१-३-२८) “भावकर्मणोः” (अष्टा०सू०१-३-१३) इत्यादि यथा । ननु “आङः” इति कथं नानुबन्धनिर्देश इति चेत्, न । प्रकृतिग्रहणे यङ्लुगन्तस्य ग्रहणमित्यस्य ह्ययमपवादः । तेन प्रकृतेर्यत्रानुबन्धेन निर्देशः स एवास्य विषयः । अत एव ‘चेचितः’ ‘मरीमृष्टे’ इत्यादौ ‘किङिति च’ (अष्टा०सू०१-१-५) इति प्रवर्तत एवेति दिक् । अथ कथं “स एवायं नागः सहति कलमेभ्यः परिभवम्” इति । अत्राहुः । “आधृषाद्वा” (ग०सू०) इति विकल्पितणिचः सहेरिदं रूपम् । यद्वा—चक्षिङो ङित्करणमनुदात्तेत्वं लक्षणस्यात्मनेपदस्यानित्यतां ज्ञापयति । स हि अनुदात्तेत । “विचक्षणः प्रथयन्” इत्यादौ “अनुदात्तेतश्च हलादेः” (अष्टा०सू०३-२-१४९) इति युक्तो दर्शनात् । न चायं ल्युट् । लिट्स्वरपत्तेः । अन्तोदात्तस्य च पाठ्यमानत्वादिति । एतेन “स्फायन्निर्मोकसन्धि” इति मुरारिप्रयोगो व्याख्यातः । स्यादेतत्—लस्य तिबादयः । लटः शशृशानचौ । लिटः कानज्वा । कसुश्च । “लटः सद्वा” [अष्टा०सू०३-३-१४] इत्यात्मनेपदपरस्मैपदयोर्विहितत्वादित आरभ्यापादपरिसमाप्तेः प्रकरणं किमर्थमिति चेत्, नियमार्थमित्यवेहि । अत एवानुदात्तङित आत्मनेपदमेवेति व्याख्यातम् । सोयं प्रकृतिनियमः । उत्तरसूत्रे च भावकर्मणोरात्मनेपदमेवेति अर्थनियमः । यत्रैवकारस्ततोऽन्यत्रावधारणमिति सिद्धान्तात् । तथाहि—

“तदसम्बन्ध्यसम्बन्धो व्याप्तिः सैवावधारणम् ।

व्यापकत्वद्योतकैव शब्दसम्बद्धभिन्नञ्च ॥

न चास्मिन्पक्षे अनुदात्तेत्प्रभृतिभ्यः परस्मैपदं मा भूत् आत्मनेपदं त्वविषयत्वात् ‘अत्ति’ इत्यादावापि स्यादिति वाच्यम् शेषात्परस्मैपदमेवेति निबन्धात् । ननु तत्र कर्त्तरित्युक्तेः कर्त्तरि परस्मैपदमेवास्तु । भावकर्मणोस्तु । ‘आगर्हते’ ‘अद्यते’ इत्यादौ परस्मैपदं दुर्वारमेवेति चेन्न । भाव-

कर्मणोरात्मनेपदमेवेति नियतत्वात् । अस्तु वा प्रत्ययनियमः । आत्म-
नेपदमनुदात्तछित एवेति । भावकर्मणोरेवेति । न चैवमनुदात्तेप्रभृतिभ्यः
परस्मैपदप्रसङ्गः । परस्मैपदस्यापि “शेषात्कर्त्तरि” (अष्टा०सू०१-६-७८१)
इति नियतत्वात् । ननु कीदृशस्तत्र नियमः कर्त्तरि यदि परस्मैपदं भव-
ति शेषादेवेति, शेषाद्यदि भवति कर्त्तर्येवेति वा, आद्ये अशेषात्कर्त्तरि
मा भूत । भावकर्मणोस्तु शेषादशेषाच्च परस्मैपदं दुर्वारम् । अन्ये शेषा-
द्भावकर्मणोर्मा भूत, अशेषात्तु भावकर्मकर्तृषु द्विष्वपि प्राप्नोति । सत्य-
म्, योगविभागेन नियमद्वयं बोध्यम् । शेषादेव तत्रापि कर्त्तर्येवेति ।
तस्मादिह प्रकरणे प्रकृत्यर्थनियमः प्रत्ययनियमो वेति पक्षद्वयमपि स्थि-
तम् । स्यादेतत्-विकरणव्यवधाने नियमो न प्राप्नोति । तथाहि-विक-
रणानामवकाशो लादेशभिन्नाः । “इक्षितपौ धातुनिर्देशे” (का०वा०)
इति हितप् । “पान्नाध्माघेदृदशः शः (अष्टा०सू०३-१-१३७) । ताच्छी-
ल्यादिषु चानश् । नियमस्यावकाशः लिट्लिङो लुक्श्लुदनमश्च । पस्पधे,
स्पर्धिषीष्ट, आस्ते, शेते, अत्ति, जुहोति, भिनत्ति, भूयात्, इत्यादि ।
एधते, स्पर्धते, कुरुते, निविशते, इत्यादावुभयप्रसङ्गे परत्वाश्रित्यत्वाच्च
विकरणेषु तैर्व्यवधानाश्रित्यमो न स्यात् । ततश्च प्रकृतिनियमपक्षे विक-
रणान्तादुभयप्रसङ्गः । प्रत्ययनियमेऽपि तुल्यजातीयस्यैव नियमेन व्या-
वृत्तिः धातोरनन्तरस्य लस्य यद्यात्मनेपदम् “अनुदात्तछित एव” यदि
तु परस्मैपदं, “शेषादेव” इत्यादि । तथा च धात्वन्तरात्तद्यावृत्तावपि
विकरणव्यवधाने नियमाप्रवृत्तेः पदद्वयमपि स्यादेव । सत्यम्, विक-
रणेभ्यो नियमो बलियान्” इति “वृज्यः स्यसनोः” (अष्टा०सू०१-३-९२)
इतिस्यग्रहणेन ज्ञाप्यते । अतो नियमद्वयेऽप्यदोषः । तत्रापि प्रकृत्यर्थनि-
यमपक्षो बलीयानित्यवधेयम् । तत्र हि शेषात्कर्त्तरितीति न वाच्यम्, किन्तु
परस्मैपदमित्येव यत्र तच्चान्यच्च प्राप्तं तत्र परस्मैपदमेव स्यात् । प्रत्यय-
नियमपक्षे तु शेषादिति कर्त्तरितीति वाच्यम्, योगश्च विमजनीय इति
दोषत्रयमधिकं स्यात् । तिबादिवाक्येन सह वाक्यभेदः परिसङ्ख्या-
प्रयुक्तत्रिदोषता चेति दोषचतुष्कन्तु पक्षद्वयेऽप्यस्येव । यदि तु तदपि
किमर्थं सोढव्यमिति बुद्धिस्तर्हि लस्य तिबाद्य इत्यनेन सहेवं प्रकरण-
मेकवाक्यतया विधायकमिति व्याख्येयम् । अस्मिन्पक्षे शेषात्कर्त्तरितीति
कर्त्तव्यमेव । परस्मैपदमात्मनेपदमिति च सूत्रशाटकवद्भाविनी संज्ञाश्र-
यणीया । अन्यथा विहितानां संज्ञा संज्ञया च विधानमित्यन्योन्याश्रयः
स्यात् । अस्मिन् पक्षे विकरणेषु न कश्चिद्दोषः । लादेशेषु कृतेषु सार्व-
धातुकमाश्रित्य विकरणप्रवृत्तेः । न च स्यादिषु दोषस्तदवस्थ एवेति

वाच्यम्, लमात्रापेक्षयान्तरङ्गेषु तिवादिषु कृतेषु लकारविशेषापेक्षतया बहिरङ्गाणां स्याद्दीनां प्रवृत्तेः ।

भावकर्मणोः (अष्टा०सू०१-३-१३) । अनयोर्विहितस्य लस्यात्मनेपदं स्यात् । सुव्यते, क्रियते । प्राग्बेदकवाक्यतया विधिः भिन्नवाक्यतया नियमो वेति बोध्यम् । नियमोऽपि द्विधा, प्रत्ययनियमोऽर्थनियमश्चेति । न चान्त्यपक्षे कर्मणि घञ् न स्यात् 'को भवता लामो लब्धः' इति, "अकर्त्तरि च" (अष्टा०सू०३-३-१९) इत्यस्य त्वपादानादिरवकाश इति वाच्यम् । तुल्यजातीयस्य परस्मैपदस्यैव नियमेन व्यावर्त्तनात् । स्यादेतत्—“लूयते केदारः स्वयमेव” इत्यत्र परस्मैपदं प्राप्नोति । “कर्मवत्कर्मणा” (अष्टा०सू०३-१-८७) इत्यनेन हि शास्त्रं व्यपदेशो वाऽतिदिश्यते । तथा च तेन तेन शास्त्रेण तत्तत्कार्यं कर्त्तव्यम् । तत्र कर्मण्यात्मनेपदमित्यस्यावकाशः शुद्धं कर्म, कर्त्तरि परस्मैपदमित्यस्य शुद्धः कर्त्ता । कर्मकर्त्तुर्भयप्रसङ्गे परत्वात्परस्मैपदमिति । सत्यम्, प्राधान्यात्कार्यातिदेश एवेत्यात्मनेपदमेव परं बोध्यम् । पक्षान्तरे तु “शेषात्कर्त्तरि” (अष्टा०सू०१-६-७८) इत्यत्र “कर्त्तरि कर्म” (अष्टा०सू०१-३-१४) इत्यतः कर्त्तरीत्यनुवर्त्य कर्त्तैव यः कर्त्ता तत्र परस्मैपदं न तु कर्मकर्त्तरीति व्याख्यातम् ।

कर्त्तरि कर्मव्यतिहारे (अष्टा०सू०१-३-१४) । विनिमयविषयीभूतायां क्रियायां वर्त्तमानाद्धातोः कर्तर्यात्मनेपदं स्यात् । व्यतिलुनीते । अन्यस्य योग्यं लवनं करोनीत्यर्थः । परस्परकरणमपि कर्मव्यतिहारः । सम्प्रहरन्ते राजानः । “व्यात्युक्षीमभिसरणगलहामदीव्यन्” कर्त्तृग्रहणमुत्तरार्थम् ।

न गतिहिसार्थेभ्यः (अष्टा०सू०१-३-१५) । एभ्यः कर्मव्यतिहारे आत्मनेपदं न स्यात् । व्यतिगच्छन्ति, व्यतिसर्पन्ति, व्यतिघ्नन्ति । प्रतिषेधे हसादीनामुपसङ्ख्यानस्य (का०वा०) । हसादयो हसप्रकाशः शब्दक्रियाः । व्यतिहसन्ति, व्यतिजल्पन्ति । हरतेरप्रतिषेधः (का०वा०) सम्प्रहरन्ते राजानः । अर्थग्रहणसामर्थ्याद्ये शब्दान्तरनिरपेक्षा गतिहिंसयोर्वर्तन्ते त इह गृह्यन्ते । हरतिस्तूपसर्गवशाद्विज्ञायां वर्त्तत इति न तस्यायस्मतिषेध इत्याहुः ।

“ततः सम्प्रहरिष्यन्तौ दृष्ट्वा कर्णघनञ्जयौ”

इत्यत्र तु ‘योत्स्यमानौ’ इति विवक्षितं न तु कर्मव्यतिहारः । वहेस्तु नायं प्रतिषेधः । अगत्यर्थत्वात् । प्रापणं हि वहेरर्थः । गतिप्रतीतिस्त्वाक्षेपात् ।

इतरेतरान्योन्योपपदाच्च (अष्टा०सू०१-३-१६) । आत्मनेपदं न स्यात् । परस्परोपपदाच्चेति वक्तव्यम् (का०वा०) । इतरेतरस्यान्योन्यस्य परस्परस्य वा 'व्यतिलुनन्ति' । लौकिके शब्दव्यवहारे लाघवं प्रत्यनादरादितरेतरादिशब्दा व्यतीत्युपसर्गौ च कर्मव्यतिहारद्योतनाय समुच्चीयन्ते । तथात्मनेपदमपि समुच्चीयेतेति निषेधोऽयमारभ्यते । नन्वेवं-
“सम्पद्भिर्निमयेनोभौ दधतुर्भुवनद्वयम्” ।

इत्यत्र तद्ध कथं नेति चेत् ? करणविनिमये सत्यपि क्रियाविनिमयस्याविवक्षितत्वात् ।

नेर्विशः (अष्टा०सू०१-३-१७) । निपूर्वाद्धिश आत्मनेपदं स्यात् । निविशते । नेः किम् ? प्रविशति । कथं तर्हि 'न्यविशते' न्यविक्षते' इति, अटा व्यवधानात् । न च स्वाङ्गमव्यवधायकमिति वाच्यम् । अङ्गभक्तस्याटो विकरणानां प्रत्ययवत्त्वेपि धातुम्प्रत्यनवयवत्वेन व्यवधायकत्वादिति । अत्राहुः-तिबादिविधेः प्राग्लावस्थायां धातोरेवाडागमः । “लुङ्लङ्” (अष्टा०सू०६-४-७१) इत्यत्र द्विलकारकनिर्देशस्य भाष्यकृता “असिद्धवत्” (अष्टा०सू०६-४-२२) सूत्रप्रत्याख्यानानुसारे वक्ष्यमाणत्वात् । मतान्तरेऽपि लकारविशेषापेक्षत्वाद्वहिरङ्गमडागमं बाधित्वा लमात्रापेक्षत्वादन्तरङ्गेषु तिबादिषु कृतेषु नियमो भविष्यति । “विकरणेभ्यो नियमो बलीयान्” इति सिद्धान्तात् । अत्र च “वृद्धयः स्यसनोः” (अष्टा०सू०१-३-१२) इति स्यग्रहणं ज्ञापकमिति बोध्यम् । अथेदं ज्ञापकं विकरणव्यवधानेपि नियमः प्रवर्त्तते इत्येवंपरतयानीयेत तथाप्यदोषः, अन्तरङ्गत्वात्तिबादिषु सत्सु शब्दान्तरप्राप्त्याऽनित्ययोरङ्गविकरणयोर्मध्ये परत्वादट्प्रवृत्तेः । ननु विकरणः शब्दान्तरात्प्राप्तो न तु शब्दान्तरस्येति चेत्, किन्ततः ? न हि “शब्दान्तरस्य” इति वाचनिकम्, किन्तु न्यायोऽयम् । तथा च शब्दान्तरस्य प्राप्नुवत इव तस्मात्प्राप्नुवतोऽप्यनित्यत्वम् । यद्यक्तिसम्बधितया पूर्वं प्राप्नोति तद्यक्तिसम्बन्धितया पुनरप्राप्तेस्तुल्यत्वात् । अत एवोपसर्गनियमे “अङ्गव्यवाय उपसङ्गधानम्” (का०वा०) इति वार्त्तिकं प्रत्याख्यातम् “शदेः शितः” (अष्टा०सू०१-३-६०) इति सूत्रे भगवता भाष्यकारेणेति दिक् । अर्थवद्ग्रहणपरिभाषया नेरुपसर्गस्य ग्रहणं तेनेह न-मधूनि विशन्ति भ्रमराः । कथं तर्हि—

“इत्युक्त्वा मैथिलीं भर्तुरङ्गे निविशतीं भयात्” । (र०१२-३८) इति कालिदास इति चेत्, अङ्गानि विशतीमिति पाठ इति प्रामाणिकाः । यत्तु पदसंस्कारपक्षेण समाधानं दुर्घटवृत्तौ कृतम्, तन्न । अपवादविषयपरिहारेणोत्सर्गप्रवृत्तेः । अन्यथाऽतिप्रसङ्गात् । “वा लिप्सायाम्”

(का०वा०) इत्यादेर्वैयर्थ्यापत्तेश्चेति दिक् ।

परिचयवेभ्यः क्रियः (अष्टा०सू०१-३-१८) । एभ्यः क्रीणातेरात्मनेपदं स्यात् । अत्रिवादेव सिद्धे सत्यकर्त्रभिप्रायार्थोयमारम्भः । परिक्रीणीते, विक्रीणीते, अवक्रीणीते । पर्यादय उपसर्गा इह गृह्यन्ते । तन्त्रावुत्साद्या-
श्रयणेन क्रीणातेर्ये पर्यादयस्तेभ्यः क्रिय इति व्याख्यानात् । परस्पर-
साहचर्याद्वा । तेनेह न-‘विक्रीणासि’ इति । अत्र त्वेकदेशविकृतस्या-
नन्यत्वान्नाप्नोति । न चायं विभक्तिविशिष्टस्य विरित्यस्य विकारो
न तु विशब्दस्येभ्योत्तरसूत्रस्थकैयटवाक्याद् भ्रमितव्यम्, विभक्तैर्लो-
पात् । प्रकृतिभागस्यैव विकारान् । कैयटस्याप्ययमपरितोषोस्त्येव । अत
एव वक्ष्यति-“पश्चिवाचिनो विशब्दस्य सम्भवे तु साहचर्यादुपसर्गग्र-
हणं व्याख्येयम्” इति ।

विपराभ्याजेः (अष्टा०सू०१-३-१९) । स्पष्टार्थः । विजयते, पराजयते ।
प्राग्वदुपसर्गग्रहाज्ज्ञेह-विजयति, पराजयति, सेना । परा उत्कृष्टा । ननु
‘जेः’ इति कथं निर्देशः । “प्रकृतिवदनुकरणम्” इत्यतिदेशेन धातुतया
इयङि ‘जियः’ इति वक्तव्यत्वात् । न च ‘नियः’ क्रियः’ इति दीर्घे सा
वकाशमिदं परत्वाद् “वेङिति” (अष्टा०सू०७-३-१११) इति गुणो वा-
धत इति युक्तम् । हस्त्रेष्वपि पूर्वविप्रतिषेधेनेयङ् इष्टत्वात् । अत एव
‘क्षियः’ इति निर्दिश्यते : किञ्च “क्षियो दीर्घात्” (अष्टा०सू०८-२-४६)
इति सूत्रे दीर्घग्रहणमयीह ज्ञापकम् । अन्यथा ‘क्षियः’ इति निर्देशादेव
दीर्घस्य निर्णये किं तेन ? उच्यत-अनित्योयमतिदेशः । अतो नेयङ् । अ
नित्यतायां प्रमाणन्तु “ऋलृक्” (मा०सू०२) सूत्र एवोक्तम् । अविवक्षि-
तार्थरूपमात्रानुकरणाद्वा । यन्तु “पराजेरसोढः” (अष्टा०सू०१-४-२६)
इति सूत्रे इयङ् परत्वाद् “घेः” (अष्टा०सू०७-३-१११) इति गुण इति
हरदत्तनोक्तम्, तच्चिन्त्यम् । “क्षियो दीर्घात्” (अष्टा०सू०८-२-४६)
इत्येतत्सूत्रस्थभाष्यकैयटवृत्तिग्रन्थैस्तत्रत्येहृत्यस्वग्रन्थाभ्याञ्च सह वि-
रोधात् ।

आडो दोनास्यविहरणे (अष्टा०सू०१-३-२०) । आङ्पूर्वाद्दातेर्मुख
विकसनादन्यत्रार्थे वर्त्तमानादात्मनेपदं स्यात् । विद्यामादत्ते । अना-
स्यविहरणे किम् ? मुखं ‘व्याददाति’ । आस्यग्रहणमविवक्षितम् । “उ-
पेयिवाननाश्वान्” (अष्टा०सू०३-२-१०९) इत्यत्रोपशब्दवत् । तेनेहापि
न-‘विपादिकां व्याददाति’ । पादस्फोटो विपादिका । नदीकूलं व्याद-
दाति । पराङ्गकर्मकादनास्यइति निषेधो नेष्यते । तथा च वार्त्तिकम्-
स्वाङ्गकर्मकाञ्चेति (का०वा०) स्वमङ्गमिह स्वाङ्गं न तु “अद्वं मुर्त्तिम-

त्” इति परिभाषिताम् । व्याददते पिपीलिकाः पतङ्गस्य मुखम् । कथ-
न्तर्हि—“व्यादत्ते विहगपतिमुखं स्वर्कायम्” । कर्त्रभिप्राये भविष्यति ।
अकर्त्रभिप्रायार्थो ह्ययमारम्भः । एतेन ‘मुखं व्यादाय स्वपिति’ इत्यत्र
‘सुप्त्वा व्यादत्ते’ इति व्यत्यासेन प्रयोग इति प्रेत्य भावपरीक्षायां
वाचस्पतिग्रन्थोपि व्याख्यातः । आङ्गे द्विविशिष्टस्य ग्रहणाग्नेह,—
‘भिक्षामाददाति’ । अत्र स्मृतावाकार इति हरदत्तः ।

क्रीडोऽनुसम्परिभ्यश्च (अष्टा०सू०१-३-२१) : “क्रीडृ विहारे” (भा०
प०३५०) अस्मादात्मनेपदं स्यात् अनुसम्परिभ्यः । चकारादाङः ।
अनुक्रीडते, सङ्क्रीडते, परिक्रीडते, आक्रीडते । उपसर्गेण समा साहच-
र्यादनोः कर्मप्रवचनीयान्न । माणवकमनुक्रीडति । माणवकेन सहेत्यर्थः ।
“तृतीयार्थे” (अष्टा०सू०१-४-८५) इत्यनोः कर्मप्रवचनीयसंज्ञा । समो-
ऽकूजने (का०वा०) सङ्क्रीडति शकटम् । “मयास्य सङ्क्रीडति च-
क्त्रिक्रकः” इति श्रीहर्षः । कथं तर्हि—“क्रीडते नागराजः” इति । अपप्र-
योग एवायमित्याहुः । आगमेः क्षमायाम् (का०वा०) ण्यन्तस्येदं ग्रहण-
म् । आगमयस्व तावत् सहस्व कञ्चित्कालम्, मा त्वरिष्ठा इत्यर्थः । एतेन
“यावदागमयतेऽथ नरेन्द्रान्” इति श्रीहर्षप्रयोगो व्याख्यातः । यावत्प्र-
तीक्षते इत्यर्थात् । शिक्षेर्जिज्ञासायाम् (का०वा०) धनुषि शिक्षते । “शि-
क्ष विद्योपादाने” (भ्रा०आ०५०६) इत्यस्य नहं ग्रहणम् । अनुदात्तेत्वा-
देव सिद्धत्वात् किन्तु शकेः सन्नन्तस्य । “सनिमीम” (अष्टा०सू०७-४-
५४) इतीप् । धनुर्विषये ज्ञाने शको भवितुमिच्छतीत्यर्थः । क्रियैव हि
शकेरर्थं प्रति विषयतयैवान्वेति । भोक्कतुं शक्नोतीत्यादिदर्शनात् । भो-
जनविषयशक्तिमानिति हि तदर्थः । “शकधृषज्ञाग्लाघटरभ” (अष्टा०
सू०३-४-६५) इति तुमुन् । इह तु ज्ञानं विषयः । ज्ञातुमिति तु न प्रयु-
ज्यते आत्मनेपदेनैव ज्ञानविषयकताया गमितत्वात् । न चैवं ‘जिज्ञा-
सायाम्’ इत्यसङ्गतम् । ज्ञानेच्छा हि तदर्थः । लक्ष्ये तु ज्ञानं शक्तो वि-
षयः । शक्तिस्तु सनर्थभूतायामिच्छायामिति व्याख्यानात्, सत्यम्,
ज्ञानविशिष्टायाः शक्तेरिच्छाविषयतया ज्ञातस्यापि विषयतानपायात् ।
एतावानेव परम्भेदः । इच्छा सन्वाच्या शक्तिस्तु प्रकृत्यर्थः । तस्यास्तु
ज्ञानविषयकत्वमात्मनेपदेन द्योत्यतइति । आशिषि नाथः (का०वा०)
अनुदात्तेत्वादेव सिद्धे नियमार्थं वार्तिकम्—“अशिष्येव” इति । न चैव-
मनुदात्तेत्वं व्यर्थमिति वाच्यम् । तस्य ‘नाथने’ इति युज्यर्थत्वात् । ‘स-
र्पिषो नाथते’ । “आशिषि नाथः” (अष्टा०सू०२-३-५५) इति कर्मणि
षष्ठी । ‘सर्पिर्मे भूयादित्याशास्ते’ इत्यर्थः । कथं तर्हि—“नाथसे किमु पति

न भूभृताम्” (कि०१३-१९) इति भारविः । उच्यते-नाधसे इति पाठः । तर्घाच्चतुर्थस्थाने लिपिप्रमादाद् द्वितीयः पठ्यते । अत एव काव्य-प्रकाशे च्युतसंस्कृतेरुदाहरणम्--

“तत्पत्नीमतिपुत्रि कुञ्जरकुलं कुम्भाभयाभ्यर्थना-

दीनं त्वामनुनाथने कुचयुगं पत्रावृतं मा कृथाः” ।

(का०प्र०७-५) इति ।

“अनुनाथति स्तनयुगम्” इति तु पठनीयमिति तत्रैवोक्तम् । अत्रापि धकारो वा पाठ्यः । हरतेर्गतताच्छील्ये (का०वा०) गतं प्रकारः । पैतृकमश्वानुहरन्ते । मातृकं गावोऽनुहरन्ते । पितुर्मातृश्रागतं प्रकारं सततं परिशीलयन्तीत्यर्थः । “कृतपृञ्” (अष्टा०सू०४-३-७८) “इसुसु क्तान्तात्काः” (अष्टा०सू०७-३-५१) । गतताच्छील्ये किम् ? मातुरनुहरति । सादृश्यमात्रमिह विवक्षितं न तु प्रकारताच्छील्यम् । किरतेर्हर्षाविकाकुलायकरणेषु (का०वा०) विश्लेषार्थः किरतिः । हर्षादयस्तु विषयत्वेनापात्ताः । तत्र हर्षो विश्लेषस्य कारणं जीविकाकुलायकरणे तु फलम् । एष्वेवार्थेषु “अपाञ्चतुष्पात्” (अष्टा०सू०६-१-१४२) इति सुङ्गविधीयते । अपस्किरणे वृषो वृष्टः, कुक्कुटो भक्षार्थी, इवा आश्रयार्थी च । हर्षादिष्विति किम् ? ‘अपकिरति कुसुमम्’ । इहात्मनेपदसुडागमौ न भवतः । हर्षादिमात्रसत्त्वे तु यद्यपि तङ् प्राप्नोति, तद्विधौ चतुष्पञ्चकुलिकर्तृकत्वस्य निमित्तत्वेनानुपादानात्, तथापि शब्दशक्तिस्वाभाव्यात्सुडा सह समानविषयोऽयं तङ् । तेन गजोऽपकिरति इत्येव भवतीत्याहुः । आङि नुप्रच्छ्वयोः (का०वा०) आनुते । उत्कण्ठापूर्वं शब्दं करोतीत्यर्थः । “णु स्तुतौ” (भ्वा०प० १०३५) अदादिः । आपृच्छते । “प्रच्छ झीप्सायाम्” (तु०प०१४१४) तुदादिः । “प्रहिज्या” (अष्टा०सू०६-१-१६) इति सम्प्रसारणम् । “शप उपालम्भने” “शप आक्रोशे” (भ्वा०उ०१०००) इति स्वरितेत् । तस्मादात्मनेपदमकर्तृगेऽपि फले वक्तव्यं शपथरूपेण । ‘देवदत्ताय शपते’ त्वत्पादौ स्पृशामि नैतन्मया कृतमित्येकं रूपं शपथं करोतीत्यर्थः । “श्लाघन्तुङ्स्थाशपाम्” (अष्टा०सू०१-४-३४) इति सम्प्रदानसंज्ञा । झीप्स्यमाने-विवदन्ते । तद्यथा—“यस्मै आख्यायते स सम्प्रदानम्” इत्येके । “य आख्यायते सः” इत्यन्ये । कथं तर्हि—

“नीवीम्प्रति प्रणिहिते तु करे प्रियेण

सख्यः शपामि यदि किञ्चिदपि स्मरामि” । इति ॥

अत्राहुः—“स्वाशयं प्रकाशयामि” इत्येतावदिह विवक्षितं न तु श-

पथ इति ।

समवप्रविभ्यः स्थः (अष्टा०सू०१-३-२२) । एभ्यस्तिष्ठतेः प्राग्वत् । सन्तिष्ठते, अवतिष्ठते, प्रतिष्ठते, वितिष्ठते । आङः प्रतिज्ञायामुपसंख्या-
नम् (का०वा०) 'शब्दं नित्यमातिष्ठते' नित्यत्वेन प्रतिजानीते इत्यर्थः । वृत्तौ तु 'अस्ति सकारमातिष्ठते' गुणवृद्धी आगमा वा तिष्ठते, इत्यु-
दाहृतम् । अस्यार्थः—आपिशलिर्हि "अस भुवि" (अ०प०१०६५)
इति न पठति किं तु सकारमात्रम् । स्तः सन्तीत्युदाहरणम् । 'अस्ति'
'आसीत्' इत्यादिसिद्धये तु अडाटावागमौ प्रतिजानीते ! तावेव गु-
णवृद्धीति ।

प्रकाशनस्थेयाख्ययोश्च (अष्टा०सू०१-३-२३) । तिष्ठतेरेतयोरर्थयो-
रात्मनेपदं स्यात् । गोपी कृष्णाय तिष्ठते । स्वाभिप्रायं प्रकाशयतीत्यर्थः ।
"श्लाघद्नूङ्" (अष्टा०सू०१-४-३४) इति सम्प्रदानत्वम् । "संशय क-
र्णादिषु तिष्ठते यः" (कि०३-१४) कर्णादीन्निर्णेतृत्वेनाश्रयतीत्यर्थः ।
स्थेयो विवादपदनिर्णैता तिष्ठतेस्मिन्निति व्युत्पत्तेः । वृत्तौ तु 'तिष्ठ-
न्त्यस्मिन्' इति प्रयुक्तम् । तत्र प्रकरणाच्छिदिना विवादपदनिर्णेतुः
प्रतीतिर्न तु शाब्दीत्यभिप्रायेण परस्मैपदं बोध्यम् । "कृत्यल्युटोवहुलम्"
(अष्टा०सू०३-३-११३) इति अधिकरणे "अचो यत्" (अष्टा०सू०३-१-२७) ।

उद्नूध्वकर्मणि (अष्टा०सू०१-३-२४) । उत्पूर्वात्तिष्ठतेरनूध्वत्ववि-
शिष्टे परिस्पन्दे वर्त्तमानादात्मनेपदं स्यात् ।

"उत्तिष्ठमानस्तु परो नोपेक्ष्यः पथ्यमिच्छता" । (शि०२-१०)

अनूध्वेति किम् ? "जवेन पीठादुदतिष्ठच्च्युतः" (शि०१-१२) ।
इह क्रियाया अनूध्वत्वं नाम उपरिदेशसंयोगफलकत्वाभावः । यद्यपि
"उदेऽनूध्व" इत्युक्तेरनूध्वताविशिष्टक्रियावाचकत्वं लभ्यत एव घा-
तोः क्रियावाचित्वाव्यभिचारान्तथापि लोकप्रसिद्धपरिस्पन्दात्मककर्म-
परिग्रहार्थं कर्मपदम् । तेनेह न—'अस्माद् ग्रामाच्छतमुत्तिष्ठति' । उ-
त्पद्यत इत्यर्थः । तथा च "उद ईहायाम्" (का०वा०) इति वार्त्तिकं सौत्र-
कर्मपदसिद्धार्थकथनपरम् ।

उपान्मन्त्रकरणे (अष्टा०सू०१-३-२५) । मन्त्रकरणं कारकविशेषो
यत्र तस्मिन्नर्थे वर्त्तमानादुपपूर्वकात्तिष्ठतेरात्मनेपदं स्यात् । आग्नेय-
श्रीध्रमुपतिष्ठते, ऐन्द्रया गार्हपत्यमुपतिष्ठते । मन्त्रकरणे किम् ? भर्त्ता-
रमुपतिष्ठति यौवनेन । उपादेवपूजासङ्गतिकरणमित्रकरणपथिष्विति
वाच्यम् (का०वा०) देवपूजायां आदित्यमुपतिष्ठते । कथं तर्हि—

"स्तुत्यं स्तुतिभिरर्थ्याभिरुपतस्थे सरस्वती" (र०४-६) इति ।

देवतास्वारोपाद्भविष्यति । महीपतेदेवनांशस्वाद्धा । सङ्गतकरणेर-
धिकानुपतिष्ठते । उपस्थित्यनित्यर्थः । एवं गङ्गा यमुनामुपतिष्ठते इति ।
मित्रकरणन्तृपक्षेपं विनाऽपि भवति । रधिकानुपतिष्ठते । अयं पन्थाः
सुधमुपतिष्ठते । प्राप्नोतीत्यर्थः । वा लिप्सायामिति वक्तव्यम् । (का०
वा०) मिश्रुको ब्राह्मणमुपतिष्ठते, उपतिष्ठति वा । लिप्सया हेतुभूतया
उपगच्छतीत्यर्थः ।

अकर्मकाच्च (अष्टा०सू०१-३-२६) । उपपूर्वकात्तिष्ठतेरकर्मकादात्मने-
पदं स्यात् । भोजनकाले उपतिष्ठते । सन्निधत्ते इत्यर्थः ।

उद्विभ्यां नपः (अष्टा०सू०१-३-२७) । आभ्यां तपतेरकर्मकादात्मने-
पदं स्यात् । उत्तपते, विनपते । दीप्यत इत्यर्थः । स्वाङ्गकर्मकाच्चेति
वक्तव्यम् (का०वा०) । स्वनङ्गं स्वाङ्गम् । ननु “अद्रवम्” इति परिभा-
षितम् । उत्तपते, विनपते पाणिम् । अकर्मकास्वाङ्गकर्मकादित्युक्तेः स्व-
मङ्गं स्वाङ्गमिति व्याख्यानाच्च नेह—‘देवदत्तो यज्ञदत्तस्य पाणिमुत्त-
पति’ । सन्तापयतीत्यर्थः । सुवर्णमुत्तपति । सन्नापयति विलापयति
वेत्यर्थः । उद्विभ्यां किम् ? तिष्ठति । “निसस्तपतावनासेवने” (अष्टा०
सू०८-३-१०२) इति मूर्धन्यः ।

आडो यमहनः (अष्टा०सू०१-३-२८) । आङ्पूर्वाभ्यामकर्मकाभ्यां
स्वाङ्गकर्मकाभ्याञ्च यमिहनिभ्यामात्मनेपदं स्यात् । आयच्छते, आह-
ते । आयच्छते पाणिम् । आहनेशिरः । नेह—परस्य शिर आहन्ति । कथं
तर्हि “आजग्रे विषमविलोचनस्य वक्षः” (कि०१७-६३) इति भारविः ।
अत्र केचित्—‘आज’ इति पदं छित्वा ‘ग्रे’ इति भावे क्विपि चतुर्थ्यै-
कवचनान्तमुक्त्वा ग्रे हन्तुं आज जगामेति व्याचक्षुः, तन्न । अजे-
लिटि बीभावेन ‘विवाय’ इति सिद्धान्तात् । अन्ये तु विषमविलोचनस्य
समीपमेत्य स्वं वक्षमास्फालितवानित्यर्थः । मल्लो ह्युत्साहाविष्करणाय
स्वं वक्षमास्फालयतीत्याहुः । भागवतौ तु प्रमाद एवायमित्युक्तम् ।
एवञ्च “मोहादाहध्वं मा रघूत्तमम्” इति भट्टिप्रयोगोपि चिन्त्यः ।

समो गम्यच्छिभ्याम् (अष्टा०सू०१-३-२९) । सम्पूर्वाभ्यामकर्मकाभ्यां
गम्यच्छिभ्यामात्मनेपदं स्यात् । सङ्गच्छते, समृच्छिष्यते । अकर्मका-
भ्यां किम् ? ग्रामं सङ्गच्छति । कथन्तर्हि “तच्चैक्यं समगच्छत” इति
आर्षत्वात् । यद्वा—चातुर्वर्ण्यादित्वात्स्वार्थे ष्यञ् । एकं समपद्यतेत्यर्थः ।
विदिषृच्छिस्वरतीनामुपसङ्ख्यातम् (का०वा०) विदेर्ज्ञानार्थस्येह ग्र-
हणम् । परस्मैपादेभ्यां साहचर्यात् न लाभार्थस्य । स हि स्वरितेत्वा-
दुभयपक्षी । सत्ताविचारणार्थयोस्त्वनुदात्तेत्वादात्मनेपदं सिद्धमेव ।

संविच्ते, संविदाते, संविदते । सम्पृच्छते, संस्वरते । अर्त्तिश्रुदशिभ्य-
श्चेति वक्तव्यम् (का०वा०) । ‘अर्त्ति’ इतिभ्वादिजुहोत्यादीं द्वावपि गृ-
ह्यते । “सत्तिशास्ति” (अष्टा०सू०३-१-५६) इत्यङ्विधौ तु शास्ति-
ना लुप्तविकरणेन साहचर्याञ्जुहोत्यादेरेव ग्रहणम् । परस्मैपदेषु इति
नृत्तरार्थमनुबर्त्तमानमपि योगविभागसामर्थ्यादङ्विधौ न सम्बध्यते ।
तेन ‘मासमृत’ ‘मासमृषातां’ ‘मासमृषत’ इति भाष्यं भ्वाद्यभिप्रायेण ।
‘समारत’ ‘समारेतां’ ‘समारन्त’ इति वृत्तिस्तु जुहोत्याद्यभिप्रायेण
योज्या । संशृणुते सम्पश्यते । “रक्षांसीति पुराऽपि संशृणुमहे” इति
मुरारिप्रयोगस्तु चिन्त्यः । अकर्मकादित्यनुवृत्तेः । वृत्तिकारस्तु
“समो गम्यृच्छिप्रच्छिस्वरत्यर्त्तिश्रुविदिभ्यः” इति पठित्वा “दशे-
श्च” इति वक्तव्यरूपेण पपाठ । तत्र वार्त्तिकानुपूर्वामङ्गे केषाञ्चिदेव सूत्रे
प्रक्षेपे दशेश्च तद्वहिष्कारे बीजं न पश्यामः । अथास्मिन्नकर्मकाधिकारे
ये सकर्मका हनिगमिप्रभृतयस्तेषां कथमकर्मकता । उच्यते—

“धातोरर्थान्तरे वृत्तेर्धात्वर्थेनोपसङ्गहात् ।

प्रसिद्धेराविवक्षातः कर्मणोर्कर्मिका क्रिया” ॥

‘वहति भारम्’ इति प्रापणे सकर्मको वहिः । स्पन्दने त्वकर्मकः ।
‘वहन्ति नद्यः’ इति । प्राणविशिष्टं धारणं जीवतिराह । गात्रविशिष्टं
विक्षेपश्च नृत्यति । अतो द्वावप्यकर्मकौ । प्रसिद्धेर्यथा-‘मेघो वर्षति’
इति । कर्मणो ऽविवक्षातो यथा-“हितान्न यः संशृणुते स किं प्रभुः”
(कि०१-५) । “उपसर्गादस्यत्यूहोर्वा” (का०वा०) इति वक्तव्यम् । इति
आरभ्याकर्मकादिति न सम्बध्यते । निरस्यति, निरस्यते । समूहति,
समूहते । उपसर्गात्किम् ? अस्यति, ऊहते । अनुदात्तेत्वादात्मनेपदी ।
कथन्तर्हि “अनुक्तमप्यूहानि पण्डितो जनः” इत्यादि । चक्षिडो ङित्करणे-
नानुदात्तेस्त्वलक्षणस्यात्मनेपदस्यानित्यताज्ञापनात्समाधेयम् ।

निसमुपविभ्यो ह्रः (अष्टा०सू०१-३-३०) । स्पष्टोर्थः । निह्वयते ।
अकर्त्रभिप्रायार्थं सूत्रम् । स्यादेतत्—‘निह्वास्यते’ इत्याद्युदाहरणमस्तु
न तु ‘निह्वयते’ इति । आकारान्तस्य सूत्रे उपादानात् । एकारान्तस्य
ग्रहणाभावात् । नहि विकृतिः प्रकृतिं गृह्णातीति चेत् ? उच्यते—आका-
रान्तादपि कथमभ्युपैषि । नहि ‘ह्रः’ इति सूत्रे आकारविशिष्टः पठितः ।
प्रयोगसमवायिनां वाचकनेति सिद्धान्तरीत्या ‘ह्र’ इति वान्तस्य
आकारान्तमर्थः । ‘दध्ना’ इत्यत्र नान्तस्य दधी वेति यदि तर्हि वान्त-
स्यैव एकारान्तमर्थ इत्यपि तुल्यम् । प्राक्रियादशायां हि एकारान्तानु-
करणे लक्षणवशादात्वं न तु आकारान्त इहानुकार्यः । तस्मान्न कि-

इदिदानुपपन्नम् । यत्तु न्यासकृतोक्तं “नव्यो लिटि” (अष्टा०सू०६-१-६) इत्यान्विनेषधके सूत्रे कृतात्वस्य ‘व्य’ इत्यस्य निर्देशाज्ज्ञापकाद्वि-
तिरपि प्रकृतिं गृह्णातीति । सोऽयमस्थाने संरम्भः । उक्तरीत्या पूर्वपक्ष
य शिथिलत्वान् । “परनेकाचः” (अष्टा०सू०६-४-८२) “ओः सुपि”
अष्टा०सू०६-४-८३) इत्यादावपि विकृतिग्रहणे ‘शिशयिषत’ इत्यादा-
रपि यणापत्तेः । विकृतेः प्रकृतिग्राहकत्वे ‘विश्वराजौ’ इत्यत्रापि “वि-
श्वस्य वसुराटोः” (अष्टा०सू०६-३-१२८) इति दीर्घप्रसङ्गात् । ‘तुरा-
साहम्’ इत्यादौ मूर्धन्यप्रसङ्गाच्चेति दिक् ।

स्पर्धायामाहुः (अष्टा०सू०१-३-३१) । आहुपूर्वात् ह्यतेरात्मनेप-
दं स्यात्स्पर्धाया विषये । मल्लमाहुयते । स्पर्धमानस्तस्याव्हानङ्करोतीत्य-
र्थः । स्पर्धायां किम् ? पुत्रमाव्हयति । यद्यपि स्पर्धायामप्ययं धातुः
पठ्यते तथापि आहुपूर्वकस्तत्र न वर्तते किं तु शब्दने । अत एव स्पर्धा-
यां विषये अयं विधिरिति व्याख्यातम् ।

गन्धनावक्षेपणसेवनसाहसिकप्रतियत्नप्रकथनोपयोगेषु कृजः (अ-
ष्टा०सू०१-३-३२) । सप्तस्वर्थेषु कृज आत्मनेपदं स्यादकर्तृगोपि फले । ग-
न्धनमिह सूचनम् । तथाहि-“गन्ध अर्द्धने” (चु०आ०१६८५) अर्द-
हिंसायाम्” (चु०उ०१८२९) इति च चुरादौ पाठाद्वन्धनं हिंसा ।
सूचनमपि वधबन्धादिकरणत्वाद्विसेति स एवेह गन्धनशब्दा-
र्थः । उत्कुरुते सूचयतीत्यर्थः । अवक्षेपणं भर्त्सनम् । श्येनो वर्तिकामुदा-
कुरुते भर्त्सयते इत्यर्थः । हरिमुपकुरुते सेवत इत्यर्थः । सहसा वर्त्तते
साहसिकः । “ओजः सहोऽग्निमसा वर्त्तते (अष्टा०सू०४-४-२७) इति ठक् ।
तस्य कर्म साहसिक्यम् । ष्यञ् । परदारान्प्रकुरुते तेषु सहसा प्रव-
र्त्तत इत्यर्थः । प्रतियत्ने-एधो दकस्योपस्कुरुते । “अवोदैधौधम” (अष्टा०
सू०६-४-२९) इति निपातः । समाहारद्वन्द्वः । कृजः प्रतियत्ने” (अष्टा०
२-३-५३) इति षष्ठी । “उपात्प्रतियत्न” (अष्टा०सू०६-१-१३९) इत्या-
दिना सृट् । तस्य गुणान्तराधानं करोत्यर्थः । गाथाः प्रकुरुते । प्रकर्ष-
कं कथयतीत्यर्थः । उपयोगः समीचीनो विनियोगः । शतं प्रकुरुते ।
पर्याप्तं विनियुक्त इत्यर्थः । एषु किम् ? कटं करोति ।

अधेः असहने (अष्टा०सू०१-३-३३) । अधिपूर्वात्कृजः प्राग्वदभिभवे
अभिभवे । “पह मर्षणे” (भ्वा०आ०८५२) अभिभवे चेति पाठात् ।
अभिभवे छन्दसि” इति पठन्ति तेषामपि छन्दसीति प्रायोवाद
अभिभवे । अभिचक्रे । अभिभूतवान् सोढवान्वेत्यर्थः । एतेन

“भ(१)वाहशाश्चेदधिकुर्वते परान्” (कि०१-४३) इति भारविप्रयोगोऽपि व्याख्यातः । क्षमन्ते इत्यर्थात् ।

वेः शब्दकर्मणः (अष्टा०सू०१-३-३४) । विपूर्वात्कृञ् आत्मनेपदं स्यात् शब्दश्चेत्कर्म कारकं भवति । स्वरान्विकुरुते । उच्चारयतीत्यर्थः । शब्दकर्मणः किम् ? चित्तं विकरोति कामः ।

अकर्मकाश्च (अष्टा०सू०१-३-३५) । वेः कृञोर्कर्मकात्प्राग्वत् ।

“हीनान्यनुपकर्तृणि प्रवृद्धानि विकुर्वते” ।

सम्माननोत्सञ्जनाचार्यकरणज्ञानभृतिविगणनव्ययेषु नियः (अष्टा० सू०१-३-३६) । एषु बोधनीयेषु नयतेरात्मनेपदं स्यात् । तत्रोत्सञ्जनज्ञानविगणनव्यया नयतेर्वाच्याः । इतरे प्रयोगोपाधयः । तथाहि आचार्यः शास्त्रे नयते । शास्त्रीयसिद्धान्तानुपपत्तिभिः स्थिरीकृत्य शिष्येभ्यः प्रापयतीत्यर्थः । ते च शिष्या युक्तिभिर्निश्चाय्यमानाः सम्मानिता भवन्ति तदीयाभिलाषितार्थसम्पादनात् । तथा चात्र नयतेः प्रापणमेवार्थः । शिष्यसम्माननन्तु तदीयं फलं सत्प्रयोगोपाधिः । उत्सञ्जने दण्डमुन्नयते । उत्क्षिपतीत्यर्थः । आचार्यकरणे-माणवकमुपनयते । विधिना आत्मसर्मापप्रापणमिह नयनेरर्थः । तत्फलं माणवकसंस्कारः । तस्य कर्तृगामित्वाभावाद्प्राप्तमात्मनेपदं आचार्यकरणे विधीयते उपनयनपूर्वक्रेणाध्यापनेन हि कश्चिदतिशयोध्यापके जन्यते । स एवाचार्यशब्दप्रवृत्तिनिमित्तम् ।

“उपनीय ददद्वेदमाचार्यः स उदाहृतः” (या०स्मृ०१-३४)

इत्यपि अतिशयविशेषपरिचायकपरम् । तथा चाचार्यकरणं फलीभूतं प्रयोगोपाधिः । न च तस्य कर्तृगामित्वादात्मनेपदं सिद्धमेवेति वाच्यम् । नहि तदुपनयनक्रियायाः साक्षात्फलं किन्तुपनयनपूर्विकाया अध्यापनक्रियायाः । प्रयोगोपाधिरिव तु परस्परया फलीभूतस्याप्यस्तीति दिक् । “विनिन्युरेनं गुरवो गुरुप्रियम्” इत्यत्र तु आचार्यकरणस्याविवक्षितत्वाच्च तद्ध । विवक्षा हि स्वायत्तेति “उपज्ञोपक्रमं तदा-

(१) “भवाहशाश्चेदधिकुर्वते रतिं” (कि०१-४३) इति पाठः । स च मल्लिनाथेन रतिं सन्तोषं अधिकुर्वते स्वीकुर्वते चेत् इति व्याख्यातः । ते नैव च “अत्र प्रसहनस्यासङ्गतेरधिपूर्वात् करोतेः “अधेः प्रसहने” (अष्टा०सू०१-३-३३) इत्यात्मनेपदं न भवति । प्रसहनं परिभवः इति काशिका । तथाऽप्यस्याः कर्त्रभिप्रायविवक्षायामेव प्रयोजकत्वात् । कर्त्रभिप्राये “स्वरितजितः” (अष्टा०सू०१-३-७२) इत्यात्मनेपदं प्रसिद्धम्” इत्युक्तम् ।

द्याचिख्यासावाम्" (अष्टा०सू०२-४-२१) इतीच्छासना ज्ञापितम् । ज्ञाने-
तत्त्वं नयते । निश्चिनोतीत्यर्थः । भृतिर्वेतनम् । कर्मकरानुपनयते । भृति-
दानेनात्मसमीपं प्रापयतीत्यर्थः । विगणनमृणादेर्निर्यातनम् । करं विनय-
ते । राजदेयं भागं शोधयति । निर्यातयतीत्यर्थः । व्ययो धर्मादौ विनियो-
गः । शतं विनयते । धर्मार्थं विनियुङ्क्त इत्यर्थः । एषु किम् ? घटं नयति ।

कर्तृस्थे चाशरीरे कर्मणि (अष्टा०सू०१-३-२३) । नियः कर्तृस्थे
कर्मणि यदात्मनेपदं प्राप्तं तच्छरीरावयवभिन्ने एव स्यात् । शरीरश-
ब्देन तदवयवो लक्ष्यते । शरीरतादात्म्यापन्नस्य कर्तृतया शरीरस्य
तत्स्थत्वासम्भवात् । अवयवानान्तु सम्बन्धविशेषेण तत्स्थत्वस्यानुभ-
वात् । अत एव हि "करादि पुरुषत्वव्याप्यम्" इत्युद्धोषः । क्रोधं विन-
यते । स्वकीयं क्रोधमपगमयतीत्यर्थः । क्रोधापनयनफलस्य चित्तप्रसा-
दादेः कर्तृगतत्वात् "स्वरितजितः" (अष्टा०सू०१-३-७२) इति सूत्रेण
सिद्धे नियमार्थमिदम् । तेनेह न-गडं विनयति । कथन्तर्हि "विगणय्य
नयन्ति पौरुषं विजितक्रोधस्या जिगीषवः" (कि०२-३५) इति भारविः ।
कर्त्रभिप्रायत्वाविवक्षायां भविष्यति । केचित्तु अपनयने वर्त्तमानादने-
नात्मनेपदं विधीयते । इह तु करोत्यर्थे प्राप्त्यर्थे वा वर्त्तते । धातूना-
मनेकार्थत्वादित्याहुः ।

वृत्तिसर्गतायनेषु क्रमः (अष्टा०सू०१-३-३८) । क्रम आत्मनेपदं स्यादप्र-
तिबन्धात्साहस्यतात्तासु । वृत्तौ-क्रयस्य क्रमते बुद्धिः । न प्रतिहन्यत
इत्यर्थः । सर्गे-व्याकरणाध्ययनाय क्रमते । उत्सह्यत इत्यर्थः । "सृजतेरु-
त्साहार्थता येनेन्द्रलोकावजयाय सृष्टः" इत्यादौ प्रसिद्धा । तायने क्रम-
न्तेस्मिन् शास्त्राणि । स्फीतीभवन्तीत्यर्थः । "तायुस्तानपालनयोः"
(श्वा०आ०४८९) इत्यस्माच्च्युटि 'तायनम्' इति रूपम् ।

उपपराभ्याम् (अष्टा०सू०१-३-३९) । वृत्त्यादिषूपपराभ्यामेव क्रमेरा-
त्मनेपदं स्यान्न तुपसर्गान्तरपूर्वात् । उपक्रमते । आभ्यामेषेति नियमा-
नेह-सङ्क्रामति । वृत्त्यादिभित्येव । नेह-उपक्रामति पराक्रामति ।

आहु उद्गमने (अष्टा०सू०१-३-४०) । आहुपूर्वात्क्रमेऽद्गमने वर्त्तमा-
नादात्मनेपदं स्यात् । आक्रमते आदित्यः । उदयत इत्यर्थः । ज्योति-
रद्गमन इति वाच्यम् (का०वा) । नेह-आक्रामति धूमो हर्म्यतलात् । भा-
ष्ये तु 'हर्म्यतलम्' इति पठ्यते । तत्रोद्गमनपूर्विकायां व्याप्तौ क्रमिर्द्गम्यः
न तुद्गमनमात्रे अकर्मकतापत्तेः । कथन्तर्हि "नभः समाक्रामति चन्द्रमाः
क्रमात्" इति । उच्यते-व्याप्ताविह क्रमिर्वर्त्तते न तुद्गमने ।

वेः पादविहरणे (अष्टा०सू०१-३-४१) । विपूर्वात्क्रमेः पादविहरणे

वर्त्तमानादात्मनेपदं स्यात् । साधु विक्रमते वाजी । पादविहरणं पादविश्लेषः । यद्यपि क्रमिस्तत्रैवार्थे पठ्यते तथापि धातुनामनेकार्थत्वात्सुत्रेर्धोपादानम् । तेनेह न—विक्रामत्यजिनसन्धिः, द्विधाभवति स्फुटतीत्यर्थः ।

प्रोपाभ्यां समर्थाभ्याम् (अष्टा०सू०१-३-४२) । तुल्यार्थाभ्यां प्रोपाभ्यां क्रमेरात्मनेपदं स्यात् । समस्तुल्योऽर्थो ययोरिति विग्रहे शकन्ध्वादिस्वात्पररूपं सशब्द एव वा तुल्योर्थो बोध्यः । प्रारम्भेऽनयोस्तुल्यार्थता । प्रक्रमते, उपक्रमते । आरभते इत्यर्थः । समर्थाभ्यां किम् ? प्रक्रमति गच्छतीत्यर्थः । उपक्रमति । आगच्छतीत्यर्थः । “उपपराभ्याम्” (अष्टा०सू०१-३-३९) इति तु नेह प्रवर्त्तते । तत्र वृत्त्यादिग्रहणानुवृत्तेरुक्तत्वात् । इह च वृत्त्यादेरविवक्षणात् ।

अनुपसर्गाद्वा (अष्टा०सू०१-३-४३) । अनुपसर्गात्क्रमेरात्मनेपदं वा स्यात् । क्रामति, क्रमते । “उपपराभ्याम्” (अष्टा०सू०१-३-३९) इत्यस्य नियमार्थत्वाद्वृत्त्यादिसूत्रमनुपसर्गविषयकमेव । तेन वृत्त्यादौ नायं विकल्पः । तस्मादप्राप्ताविभाषैवेयम् ।

अपन्हवे कः (अष्टा०सू०१-३-४४) । अपलापे वर्त्तमानाज्जानातेरात्मनेपदं स्यात् । शतमपजानीते अपलपतीत्यर्थः ।

अकर्मकाश्च (अष्टा०सू०१-३-४५) । अकर्मकाज्जानातेरात्मनेपदं स्यात् । सर्पिषो जानीते । सर्पिषा उपायेन प्रवर्त्तत इत्यर्थः । “ज्ञोविदर्थस्य” (अष्टा०सू०२-३-५१) इति करणे षष्ठी । “अकर्मकात्” इत्यस्य स्थाने ‘स-करणात्’ इत्येव तु नोक्तम् । “स्वरेण पुत्रं जानाति” इत्यत्रातिव्याप्तेः ।

सम्प्रतिभ्यामनाध्याने (अष्टा०सू०१-३-४६) । आभ्यां जानातेरात्मनेपदं स्यादनाध्याने । शतं सज्जानीते । अवेक्षत इत्यर्थः । शतम्प्रतिजानीते । अङ्गीकरोतीत्यर्थः । अनाध्याने किम् ? मातुः सज्जानाति । उत्कण्ठापूर्वं स्मरतीत्यर्थः । “अधीगर्थ” (अष्टा०सू०२-३-५२) इति कर्मणि षष्ठी । ननु तत्र “शेषे” इत्यनुवर्त्तते तेनात्र कर्मणः शेषत्वेन विवक्षितत्वात् “अकर्मकाश्च” (अष्टा०सू०१-३-४५) इति पूर्वेण प्राप्नोति, अत्राहुः—‘अनाध्याने’ इति विभज्यते । स चोभयोर्योग्योः शेषः तेनाध्याने पूर्वेणानि न भवतीति ।

भासनोपसम्भाषाज्ञानयत्नविमत्युपमन्त्रणेषु वदः (अष्टा०सू०१-३-४७) । पृष्ठार्थेषु वदेरात्मनेपदं स्यात् । अनोपसम्भाषोपमन्त्रणे धातोर्वाच्ये । इतरे प्रत्येकमेवयथा । भासनन्दीति । शास्त्रे वदते । भासमानो ब्रवीतीत्यर्थः । भासनं हेतुभूतं सविशेषणं शिष्यैः स्तूयमानो हि भासते ।

तथा चोपर्युपरि शास्त्रार्थप्रतिभासात्सुष्ठुकिर्निर्वहति । तंजाभङ्गे तु न शक्नुयाद्ब्रूदितुमिति भावः । उपसम्भापो उपसान्त्वनम् । कर्मकरानुपवदते । उपसान्त्वयतीत्यर्थः । ज्ञाने-शास्त्रे वदते । उक्तिविषयकज्ञानवानिति फलितार्थः । यत्नः उत्साहः । क्षेत्रे वदते । तद्विषयकमुत्साहमाविष्करोतीत्यर्थः । अत्राविष्करणरूपस्व वदत्यर्थस्य यत्नः कर्मेत्याहुः । विशिष्टोऽत्र वदतेत्यर्थ इत्यपि सुवचम् । विमतौ-क्षेत्रे विवदन्ते । विमत्या हेतुभूतया नानाविधं भाषन्त इत्यर्थः । उपमन्त्रणम् उपचलभदनम् । कुलभार्यामुपवदते । स्वामिलपिते प्रवर्त्तयितुं प्रार्थयत इत्यर्थः । एष्विति किम् ? यत्किञ्चिद्वदति ।

व्यक्तवाचां समुच्चारणे (अष्टा०सू०१-३-४८) । मनुष्यादीनां सम्भूयोच्चारणे वदेरात्मनेपदं स्यात् । सम्प्रवदन्ते ब्राह्मणाः देवा वा । यद्यपि वद धातुर्व्यक्त्यायामेव पठ्यते, तथापि “व्यक्तवाचाम्” इत्युपदानसामर्थ्याद्येषां प्रसिद्धतरं व्यक्तवाक्यन्तदेवेह गृह्यते । तेन शुकसारिकादीनां समुच्चारणे न भवति । “वरतनु सम्प्रवदन्ति कुक्कुटाः” । नन्विह तनुशब्दस्य ह्रस्वान्तत्वे सम्बुद्धौ चेति गुणेन भाव्यं दीर्घान्तत्वे नदीलक्षणः कप् प्राप्नोति ? सत्यम्, तनुशब्दः स्त्रीजातौ कविभिः प्रयुज्यते । तस्मात् “ऊङुतः” (अष्टा०सू०४-१-६६) इत्यूङि कृते कर्मधारयोऽयमिति हरदत्तः ।

अनोरकर्मकात् (अष्टा०सू०१-३-४९) । अनुपूर्वाद्भेदेरकर्मकाद्यक्तवाग्विषयकादात्मनेपदं स्यात् । अनुवदते कठः कलापस्य । अनुः सादृश्ये । तेन ‘कलापस्य’ इति तुल्यार्थयोगे शेषलक्षणा षष्ठी । अकर्मकादिति किम् ? पूर्वोक्तमनुवदति । व्यक्तवाचामित्येव । अनुवदति वीणा ।

विभाषा विप्रलापे (अष्टा०सू०१-३-५०) । विप्रलापात्मके व्यक्तवाचां समुच्चारणे वर्त्तमानाद्भेदेरात्मनेपदं वा स्यात् । विप्रवदन्ते विप्रवदन्ति वा वैद्याः । गुणपरस्परविरोधेन वदन्तीत्यर्थः । विप्रलापे किम् ? सम्प्रवदन्ते ब्राह्मणाः । व्यक्तवाचामित्येव । विप्रवदन्ति शकुनयः । समुच्चारण इत्येव । क्रमेण विप्रवदन्ति ।

अवगिरः (अष्टा०सू०१-३-५१) । अवपूर्वाद्भिरतेरात्मनेपदं स्यात् । अवगिरते । अवतिकम् ? गिरति । “गृणातेस्त्ववपूर्वस्य प्रयोगो नास्ति अनभिबक्ष्णात्” इति भाष्यम् ।

समः प्रतिज्ञाने (अष्टा०सू०१-३-५२) । सम्पूर्वाद्भिरतेः प्रतिज्ञाने वर्त्तमानादात्मनेपदं स्यात् । शब्दं नित्यं सङ्गिरते । प्रतिजानीत इत्यर्थः । प्रतिज्ञानेः किम् ? सङ्गिरति प्राप्तम् ।

उदञ्चरः सकर्मकात् (अष्टा०सू०१-३-५३) । उत्पूर्वात्सकर्मकाच्च-
रतेरात्मनेपदं स्यात् । धर्ममुच्चरते । उल्लङ्घ्य गच्छतीत्यर्थः । सक-
र्मकात्किम् ? वाष्पमुच्चरति । उपरिष्टाद्गच्छतीत्यर्थः ।

समस्तृतीयायुक्तात् (अष्टा०सू०१-३-५४) । सम्पूर्वाच्चरतेस्तृतीया-
न्तेन युक्तादात्मनेपदं स्यात् । रधेन सञ्चरते । तृतीयायुक्तात्किम् ?

“उभौ लोकौ सञ्चरसि इमं चामुञ्च देवल” ।

दाणश्च सा चेच्चतुर्थ्यर्थे (अष्टा०सू०१-३-५५) । सम्पूर्वाद्दाणस्तृती-
यान्तेन युक्तादात्मनेपदं स्यात्सा चेत्तृतीया चतुर्थ्यर्थः । दास्या संयच्छ-
ते । कामुकः संस्तयै ददातीत्यर्थः । अशिष्टव्यवहारे चतुर्थ्यर्थे तृतीया
वक्तव्या (का०वा०) । एतच्चानेनैव ज्ञाप्यते । यद्वा—इह सूत्रे चेच्छब्द-
श्चशब्दार्थः । निपातानामनेकार्थत्वात् । सा च चतुर्थ्यर्थे भवतीत्यर्थः ।
“अशिष्टव्यवहार” इति तु वक्तव्यमेव । भाष्ये त्विदं सूत्रमपि प्रत्याख्या-
तम् । तथाहि—“यो दास्या सह भुञ्जानस्तथा दत्तं स्वयं भुङ्क्ते स्वयञ्च
तस्यै ददाति तद्विषयेऽयं प्रयोग इष्यते । तत्र “सहयुक्ते” (अष्टा०सू०
२-३-१९) इत्येव तृतीया । कर्मव्यतिहारं च तद् । दानपूर्वके भोगे दा-
णधातुर्बोधः” इति । नन्वारभ्यमाणे सूत्रे ‘सम्प्रयच्छत’ इत्यत्र कथं
तद् ‘समः’ इति पञ्चम्या आनन्तर्यलाभात् । अत्राहुः—‘समः’ इति विशे-
षणषष्ठी तेन पूर्वसूत्रमपि ‘अश्वेन समुदाचरते’ इत्यादौ प्रवर्त्तत इति
दास्या सम्प्रयच्छते इत्युदाहृत्य शिष्टव्यवहारे तु ‘ब्राह्मणीभ्यः सम्प्र-
यच्छति’ इति प्रत्युदाहरन् भाष्यकारश्चेह व्याख्यानं प्रमाणम् ।

उपाद्यमः स्वकरणे (अष्टा०सू०१-३-५६) । उपपूर्वाद्यमेः प्राग्वत्
स्वीकारेऽर्थः । भार्यामुपयच्छते । यत्स्वस्य सतो रूपान्तरेण करणं तदिह
न गृह्यते किं न्त्वस्वस्य सतो यत्स्वत्वसम्पादनं तदेव । च्विप्रत्ययस्तु
सूत्रे न कृतः “समर्थानां प्रथमाद्वा” (अष्टा०सू०४-१-८२) इति विक-
ल्पितत्वात् । तेनेह न—स्वं शाटकमुपयच्छतीति । अत्र वृत्तिकारः पा-
णिग्रहण एवेष्यते । तेनेह न—देवदत्तो यज्ञदत्तस्य भार्यामुपयच्छति ।
दासीत्वेन रूपेण स्वीकरोतीत्यर्थः इति । एतच्च भाष्यविरुद्धम् । तत्र
स्वीकारमात्रे आत्मनेपदस्योक्तत्वात् । तथा च भट्टिः प्रायुक्तः—

“उपायंस्त महास्त्राणि शस्त्राण्यपायंसत जित्वराणि” ।

“नोपायंस्त दशाननः” । “उपायंसत नासवम्” इत्यादि ।

ज्ञाश्रुस्मृदशां सनः (अष्टा०सू०१-३-५७) । सन्नतानामेषामात्मनेपदं
स्यात् । “अपन्हवे ज्ञः” (अष्टा०सू०१-३-४४) इत्यादिभिः सूत्रैर्ज्ञानाते-
रात्मनेपदं विहितं श्रुदशोरपि “समोगम्युच्छिभ्याम्” (अष्टा०सू०१-३-

२५) इत्यत्रोपसङ्ख्यानम् । तस्मिंश्च विषये “पूर्ववत्सनः” (अष्टा०सू०१-३-६२) इत्यत्र सिद्धम् । विषयान्तरेऽनेन विधीयते स्मरतेस्तु अप्राप्त एव विधानम् । धर्मं जिज्ञासते, शुश्रूषते, सुस्मृषते, दिदृक्षते ।

नानोऽर्हः (अष्टा०सू०१-३-५८) । अनुपूर्वाज्जानातेः सन्नन्तादात्म-
नेपदं न स्यात् । पुनमनुजिज्ञासति । अनोः किम् ? धर्मं जिज्ञासते ।
पूर्वसूत्रेण प्राप्तस्यायं निषेधः । “अनन्तरस्य विधिवो भवति प्रतिषेधो
वा” इति न्यायान् । तथा च सकर्मकस्यैव प्रतिषेध इति फलितम् ।
पूर्वसूत्रस्य सकर्मकविषयत्वादकर्मकात् “पूर्ववत्सनः” (अष्टा०सू०
१-३-६२) इत्यात्मनेपदं भवत्येव । “अकर्मकाच्च” (अष्टा०सू०१-३-५५)
इति सूत्रेण केवलाद्विधानात् । (१) औषधस्यानुजिज्ञासते औषधेन
प्रवर्त्तितुमिच्छतीत्यर्थः ।

प्रत्याङ्म्यां श्रुतः (अष्टा०सू०१-३-५२) । आभ्यां श्रुतः सन्नन्ता-
दात्मनेपदं न स्यात् । प्रतिशुश्रूषति, आशुश्रूषति । उपसर्गग्रहणं चेदम्,
परस्परसाहचर्यम् । तेनेह न—देवदत्तं शुश्रूषते । “लक्षणेत्थम्भूत”
(अष्टा०सू०१-४-९४) इत्यादिना प्रतिः कर्मप्रवचनीयो नोपसर्गः ।

शदेः शितः (अष्टा०सू०१-३-६०) । शितः प्रकृतिभूतो यः शदि-
स्नस्मादात्मनेपदं स्यात् । शीयते, शीयेते, शीयन्ते । शितः किम् ?
शत्स्यति, अशत्स्यत् । “शेषात्कर्त्तरि” (अष्टा०सू०१-३-७८) इति
परस्मैपदम् ।

म्रियतेलुङ्लिटोश्च (अष्टा०सू०१-३-६१) । शितो लुङ्लिटोश्च
प्रकृतिभूतो यो म्रियतिस्नत एवात्मनेपदं स्यान्नान्यस्मात् । तत्र शितप्र-
कृतित्वं पूर्ववच्छिदुत्पत्तेः प्रागेव योग्यतया बोध्यम् । लुङ्लिटोस्तु
सत्यामेवोत्पत्तौ बोध्यम् । म्रियते, म्रियताम्, अम्रियत, अमृत, मृषीष्ट ।
नियमः किम् ? ममार, मर्त्तासि, मरिष्यति, अमरिष्यत् । क्तिन्वं तु
स्वरार्थम् । मा हि सृत । लुङि “तास्यनुदात्तेत्” (अष्टा०सू०६-१-१८६)
इति ङित्लक्षणः सार्वधातुकनिघातः । “हि च” (अष्टा०सू०८-१-३४) इति
तिङि निघातप्रतिषेधः ।

पूर्ववत्सनः (अष्टा०सू०१-३-६२) । सनः पूर्वो यो धातुस्तेन तुल्यं
सन्नन्तादप्यात्मनेपदं स्यात् । येन निमित्तेन सनः प्रकृतेरात्मनेपदं वि-
धीयते तदेव निमित्तं सना व्यवहितं सदप्यात्मनेपदं प्रवर्त्तयतीत्यर्थः ।
इह सूत्रे “तेन तुल्यम्” (अष्टा०सू०५-१-११५) इति तृतीयान्ताद्वर्तिर्न तु
पञ्चम्यन्तात्, लक्षणाभावात् । यथा च ‘ब्राह्मणेन तुल्यं वैश्यादधीते’

(१) “ज्ञेयविर्यस्यकरणे” (अष्टा०सू०२-३-५१) इत्यनेन षष्ठी ।

इत्यत्र ब्राह्मणादिवेति गम्यते तथेहापि पूर्वस्मादिवेति गम्यते । ब्राह्मणा-
पादानकेध्ययने ब्राह्मणशब्दस्य लक्षणया ब्राह्मणापादानकाध्ययनसादृश्यं
वैश्यापादानकाध्यापनमिति क्रियासाम्यं दृष्टान्ते निर्वाह्यम् । अन्यथा
वतिप्रत्ययायोगात् । यदाह—“तेन तुल्यं क्रिया चेत्” (अष्टा०सू०५-
१-११५) इति । एवञ्च प्रकृतेऽपि आत्मनेपदभावनस्य तुल्यत्वं बोध्यम् ।
तदपि निमित्तस्य तुल्यत्वात्तद्वारकमिति फलितोर्थः । एतेन ‘शब्दो-
ऽनित्यः, कृतकत्वात् । घटवत्’ इत्यादि व्याख्यातम् । तत्रापि भवन-
क्रियायाः साम्यात् । अन्यथा वत्प्रत्ययासाधुतापत्तेः । अत एवानि-
त्यो भवितुमर्हतीति प्राञ्चः प्रयुज्यते । साध्यपदस्य ज्ञाने लक्षणया
ज्ञानयोः साम्यं वाक्यार्थ इति वास्तु । सर्वथापि शब्दघटयोः साम्या-
र्थं न तु शाब्दमिति दिक् । आसिसिपते, शिशयिपते, निविविक्षते,
बुभुक्षते, इत्यादि । इह तु न भवति-शिशत्सति, मुमूर्षति । न ह्येषा
शदिभ्रियतिव्यक्तिः शितः प्रकृतिः अतो नात्मनेपदनिमित्तम् । कृते हि
सति सन्नन्तमेव शितः प्रकृतिः । ‘शिशयिपते’ इत्यादौ तु प्रकृतौ
ङित्स्वानपायाभिमित्तातिदेशः सम्भवत्येवेति वैपम्यात् । नन्वेवं ‘अनु-
चिकीर्षति’ इत्यत्रातिप्रसङ्गः । गन्धनादेरर्थस्य अित्वस्य चात्मनेपदनिमि-
त्तस्यातिदेशापत्तेरिति चेन्न । “अनुपराभ्यां कञः” (अष्टा०सू०१-३-७९)
इति वचनपर्यालोचनया अनुपूर्वकत्वाभावविशिष्टस्यैवात्मनेपदनिमि-
त्तनाध्यवसायात् । अस्तु वा प्राधान्यात्कार्यस्यैवातिदेशः प्राक्सनो येष्य
आत्मनेपदं दृष्टं तेभ्यः सन्नन्नेभ्योपि भवतीति । न चैवं ‘शिशत्सति’ ‘मु-
मूर्षति’ इत्यत्रातिप्रसङ्गः “शदेःशितः” (अष्टा०सू०१-३-६०) “भ्रियतेर्लुङ्-
लिङोश्च” (अष्टा०सू०१-३-६१) इति सूत्रद्वयेऽपि सनो नेत्यनुबन्धं वाक्य-
भेदेन सन्नन्ताभिषेधात् । ‘जुगुप्सते’ इत्यादौ तु यद्यप्ययमतिदेशो न प्रा-
प्नोति । नित्यसन्नन्तततया प्राक् सन आत्मनेपदादर्शनात् । तथापि
“अनुदात्तङितः” (अष्टा०सू०१-३-१२) इत्यनेनैवात्मनेपदम् । अवय-
वे ह्यचारितार्थं लिङ्गं समुदायं विशिनष्टि सामर्थ्यात् । न चैवं ‘जुगुप्स-
ति’ इत्यादावतिप्रसङ्गः । सन्पर्यन्तविशेषणेन चारितार्थ्यं सति ततो-
ऽप्यधिकविशेषणे प्रमाणाभावात् । नन्वेवं ‘शोपयति’ ‘तेजयति’ इत्या-
दावतिप्रसङ्गः । सन्निष्ठाद्यर्थे कतरद्विशेषणीयं कतरन्नेत्यत्र विनिय-
मकाभावादिति । अत्राहुः—यत्र निन्दादौ सन्निष्यते तदर्थका एवानुदा-
त्ततः नित्यसन्नन्ताश्चैते । अर्थान्तरे त्वननुबन्धका एव चुरादौ पा-
ठ्याः । अन्यथा निन्दाक्षमादिभ्योन्यत्र यथा णिञ् भवति तथा लङा-
दिरपि स्यात् ।

आमप्रत्ययवत्कृञोनुप्रयोगस्य । (अष्टा०सू०१-३-६३) आमप्रत्ययो यस्मादित्यनद्गुणसंविज्ञानो बहुव्रीहिः । आमप्रकृतिभूतस्य धातोरिवा-
नुप्रयुज्यमानात्करोनेरात्मनेपदं स्यात् । अस्त्वादेव सिद्धेऽकर्त्रभिप्रायार्थं
सूत्रम् । ईहाञ्चके । नन्वस्य विध्यर्थस्त्वात् 'इन्दाञ्चकार' इत्यादावपि क-
र्त्रभिप्राये तद् प्राप्तोति, सत्यम्, पूर्ववदित्यनुवर्त्तते, तत्सामर्थ्याद्वाक्य-
भेदेन नियमोऽपि क्रियते पूर्ववदेवात्मनेपदं न तु पूर्वविपरीतमपीति ।
कृञः किम् ? ईहामास, ईहाम्बभूव । इह कृञ्ग्रहणसामर्थ्याच्च प्रत्याहा-
रग्रहणम् । अतएव च ज्ञापकादनुप्रयोगविधौ प्रत्याहारग्रहणम् ।

प्रोपाभ्यां युजेरयज्ञपात्रेषु (अष्टा०सू०१-३-६४) । प्रोपाभ्यां युजेरयो-
ग इत्यस्मादात्मनेपदं स्यादयज्ञपात्रेषु । प्रयुङ्क्ते, उपयुङ्क्ते । युजिरः स्व-
रितेतो रुधादेरकर्त्रभिप्रायार्थोऽयं विधिः । "युज समाधौ (६०उ०१४४५)
इति दिवादेस्तु नेह ग्रहणम् । अनुदात्तेस्त्वादेव सिद्धेः । सूत्रे युजेरिती-
कारस्य विदक्षितत्वाच्च । यज्ञपात्रविषयतायास्तत्रासम्भवाच्च । स्व-
राद्यन्तोपसृष्टादिति वक्तव्यम् [का० वा०] स्वरोऽच्आदिरन्तो वा
यस्य तादृशेनोपसर्गेण सम्बद्धादित्यर्थः । सम् निस् निर् दुस् दुर् एत-
द्भिन्नाः सर्वेष्वुपसर्गाः सङ्गृहीताः । उद्युङ्क्ते, नियुङ्क्ते । अयज्ञपात्रेषु
किम् ? द्वन्द्वं न्यञ्जिपात्राणि प्रयुनक्ति ।

समः क्षणवः (अष्टा०सू०१-३-६५) । सम्पूर्वात्क्षणधातोः प्राग्वत् ।
'समोऽगम्यच्छिभ्याम्' (अष्टा०सू०१-३-२९) इत्यतो विच्छिद्य पाठः स-
कर्मकादिरि विधानार्थः । सक्षणुने शक्यम् ।

भुजोऽनवने (अष्टा०सू०१-३-६६) । रक्षणातिरिक्तेऽर्थे वर्त्तमानाद् भु-
जेः प्राग्वत् । "भुजोऽभक्षणं" इति वक्तव्येऽनवन इति वचनमर्थान्तरेष्व-
पि यथा स्यात् । भुजेर्हि पालनाभ्यवहारादिवोपभोग आत्मसात्करणं
चार्थः । भोदनम्भुङ्क्ते अभ्यवहरतीत्यर्थः ।

'बुभुजे पृथिवीपालः पृथिवीमेव केवलाम्' ।

"दि(१)वं मरुत्वानिव भोक्ष्यते महीम्" । (२०३-४) ।

नेह पालनमर्थः किन्तूपभोग आत्मसात्करणं वा । एनेन "बृद्धो जनो
दुःखशतानि भुङ्क्ते" इति व्याख्यानम् । अनवने किम् ? मही भुनक्ति ।
रुधादेरेवेह ग्रहणम् । अवनप्रतिषेधात् । पठन्ति हि—“सयोगो विप्रयो-
गश्च” इत्युपक्रम्य “विशेषस्मृतिहेतवः” इति । यथा दोग्ध्रीपर्यायो धेनु-
शब्दः संसर्गिभिर्विशेषेऽवस्थाप्यते । 'सवत्सा धेनुरानीयतां' 'सकिशो-
रा' 'सवर्करा' इति, तथाऽवत्साऽकिशोराऽवर्करेति गौर्धेनुर्वडवा अजा

(१) 'भुवम्' इति पाठः मल्लिनाथकृतसञ्जीविन्याम् ।

च क्रमेणानीयते नान्या तथेहापि । तेन “भुजकौटिल्ये” (रु०आ०१४५५) इत्यस्य तुदादेरग्रहणाच्चेह-विभुजनि पाणिमिति ।

णेरणौ यत्कर्म णौ चेत्स कर्त्ताऽनाध्याने (अष्टा०सू०१-३-६७) । एयन्तादात्मनेपदं स्यादनाध्याने । अणौ यत्कर्म णौ चेदिति द्वितीयं वाक्यम् । कर्मह क्रिया णिच्प्रकृत्युपात्ता या सैव चेण्यन्तेनोच्येतेत्यर्थः । सकर्त्तेति तृतीयं वाक्यम् । अणाविन्याद्यनुवर्तते कर्मह कारकं शब्दाधिकाराश्रयणात् । णिच्प्रकृतेरर्थं प्रति यत्कर्म कारकं स चेण्यन्ते कर्त्तव्यर्थः । “णिचश्च” (अष्टा०सू०१-३-७४) इत्यात्मनेपदं सिद्धेऽपि अकर्त्रभिप्रायार्थमिदं सूत्रम् । कर्त्रभिप्रायेऽपि “विभाषोपपदेन प्रतीयमाने” (अष्टा०सू०१-३-७७) इति विकल्पवाधनार्थञ्च । “अणाव-कर्मकात्” (अष्टा०सू०१-३-८८) इति परस्मैपदवाधनार्थञ्च । न चाकर्त्रभिप्राये चरितार्थस्यास्य विकल्पपरस्मैपदाभ्यां पराभ्यां बाधः स्यादिति वाच्यम् । पूर्वविप्रतिषेधाश्रयणात् । अत्र च प्रमाणं ‘दर्शयते राजा’ इति भाष्योदाहरणमिति दिक् । उदाहरणन्तु कर्तृस्थभाषकाः कर्तृस्थक्रियाश्च । तत्र हि कर्मवद्भावो नास्तीति वक्ष्यते । प्रकृतसूत्रेणैव त्वात्मनेपदम् । तथा हि—विषयत्वापस्युपसर्जनविषयवापादानवचनो दृशिः सकर्मकाणामशब्दाभिधायितानियमात् । तत्र धातूपत्तव्यापाराश्रयः कर्त्ता धात्वर्थभूतव्यापारव्यधिकरणफलशालिकर्म तथा च ‘पश्यन्ति भवं भक्ताः’ इति प्रयोगः चाश्रुषज्ञानेन विषयीकुर्वन्तीत्यर्थः । यदा तु सौकर्यातिशयविवक्षया प्रेरणांशस्त्यज्यते तदा ‘पश्यति भवः’ इति प्रयोगः विषयीभवतीत्यर्थः । उक्तञ्च—

“निवृत्तप्रेषणं कर्म स्वक्रियावयवैः स्थितम् ।

निवर्त्तमाने कर्मत्वे स्वेकर्तृत्वेवतिष्ठते” इति ॥

ततः पश्यन्तं प्रेक्ष्यन्तीति णिचि ‘दर्शयन्ति भवं भक्ताः’ इति प्रयोगः । पश्यन्तीत्यर्थः । उक्तञ्च—

“निवृत्तप्रेषणाद्धातोः प्राकृतेऽर्थे णिजुच्यते” इति ।

ततः पुनर्थर्थस्य सौकर्यद्योतनार्थमविवक्षायां ‘दर्शयते भवः’ विषयीभवतीत्यर्थः । तदिह पश्यतिदर्शयत्योः समानार्थतया कर्तृस्थभावकत्वाच्च कर्मवद्भावविरहे प्रकृतसूत्रेणात्मनेपदम् । इह हि णिच्प्रकृतिभूतेन दृशिना य एवार्थो द्वितीयकक्षायामुपात्तः स एवं चतुर्थ्यामिति सामानक्रियत्वमस्ति अणौ यत्कर्म प्रथमकक्षायां तदेव कर्तुं एवं ‘आरोहयते हस्ती’ इत्यप्युदाहरणम् । “आरोहन्ति हस्तिनं हस्तिपकाः” । न्यग्भावयन्तीत्यर्थः । ‘आरोहति हस्ती’ न्यग्भवतीत्यर्थः । ततो निवृत्तप्रे-

च क्रमेणानीयते नान्या तथेहापि । तेन “भुजकौटिल्ये” (रु०आ०१४५५) इत्यस्य तुदादेरग्रहणाच्चेह-विभुजनि पाणिमिति ।

णेरणौ यत्कर्म णौ चेत्स कर्त्ताऽनाध्याने (अष्टा०सू०१-३-६७) । एयन्तादात्मनेपदं स्यादनाध्याने । अणौ यत्कर्म णौ चेदिति द्वितीयं वाक्यम् । कर्मह क्रिया णिच्प्रकृत्युपात्ता या सैव चेण्यन्तेनोच्येतेत्यर्थः । सकर्त्तेति तृतीयं वाक्यम् । अणाविन्याद्यनुवर्तते कर्मह कारकं शब्दाधिकाराश्रयणात् । णिच्प्रकृतेरर्थं प्रति यत्कर्म कारकं स चेण्यन्ते कर्त्तव्यर्थः । “णिचश्च” (अष्टा०सू०१-३-७४) इत्यात्मनेपदं सिद्धेऽपि अकर्त्रभिप्रायार्थमिदं सूत्रम् । कर्त्रभिप्रायेऽपि “विभाषोपपदेन प्रतीयमाने” (अष्टा०सू०१-३-७७) इति विकल्पवाधनार्थञ्च । “अणाव-कर्मकात्” (अष्टा०सू०१-३-८८) इति परस्मैपदवाधनार्थञ्च । न चाकर्त्रभिप्राये चरितार्थस्यास्य विकल्पपरस्मैपदाभ्यां पराभ्यां बाधः स्यादिति वाच्यम् । पूर्वविप्रतिषेधाश्रयणात् । अत्र च प्रमाणं ‘दर्शयते राजा’ इति भाष्योदाहरणमिति दिक् । उदाहरणन्तु कर्तृस्थभाषकाः कर्तृस्थक्रियाश्च । तत्र हि कर्मवद्भावो नास्तीति वक्ष्यते । प्रकृतसूत्रेणैव त्वात्मनेपदम् । तथा हि—विषयत्वापस्युपसर्जनविषयवापादानवचनो दृशिः सकर्मकाणामशब्दाभिधायितानियमात् । तत्र धातूपत्तव्यापाराश्रयः कर्त्ता धात्वर्थभूतव्यापारव्यधिकरणफलशालिकर्म तथा च ‘पश्यन्ति भवं भक्ताः’ इति प्रयोगः चाश्रुषज्ञानेन विषयीकुर्वन्तीत्यर्थः । यदा तु सौकर्यातिशयविवक्षया प्रेरणांशस्त्यज्यते तदा ‘पश्यति भवः’ इति प्रयोगः विषयीभवतीत्यर्थः । उक्तञ्च—

“निवृत्तप्रेषणं कर्म स्वक्रियावयवैः स्थितम् ।

निवर्त्तमाने कर्मत्वे स्वेकर्तृत्वेवतिष्ठते” इति ॥

ततः पश्यन्तं प्रेक्ष्यन्तीति णिचि ‘दर्शयन्ति भवं भक्ताः’ इति प्रयोगः । पश्यन्तीत्यर्थः । उक्तञ्च—

“निवृत्तप्रेषणाद्धातोः प्राकृतेऽर्थे णिजुच्यते” इति ।

ततः पुनर्थर्थस्य सौकर्यद्योतनार्थमविवक्षायां ‘दर्शयते भवः’ विषयीभवतीत्यर्थः । तदिह पश्यतिदर्शयत्योः समानार्थतया कर्तृस्थभावकत्वाच्च कर्मवद्भावविरहे प्रकृतसूत्रेणात्मनेपदम् । इह हि णिच्प्रकृतिभूतेन दृशिना य एवार्थो द्वितीयकक्षायामुपात्तः स एवं चतुर्थ्यामिति सामानक्रियत्वमस्ति अणौ यत्कर्म प्रथमकक्षायां तदेव कर्तुं एवं ‘आरोहयते हस्ती’ इत्यप्युदाहरणम् । “आरोहन्ति हस्तिनं हस्तिपकाः” । न्यग्भावयन्तीत्यर्थः । ‘आरोहति हस्ती’ न्यग्भवतीत्यर्थः । ततो निवृत्तप्रे-

पाद्यं वस्तु तदेव णौ प्रतिपाद्यश्चेदित्यर्थः इति व्याचक्षुः । अत्रेदं चि-
न्त्यम्-कर्मन्तरनिवृत्तिपरं व्याख्यानं यद्यपि कर्तुं शक्यं तथापि तस्य
फलं दुर्लभम् । ‘आरोहयमाणो हस्ती’ ‘स्थलमारोहयति मनुष्या-
न्’ इत्यस्य व्यावृत्तिः फलमिति चेन्न, तत्र समानक्रियत्वाभावात् ।
“णौ चेत्” इति वाक्यं हि प्रतिपाद्यसाम्यार्थमिति वृत्तिपदमङ्ग्योः
स्थितम् । न चेह तदस्ति । न चास्तु वृत्त्यादिमते दोषोऽयं भाष्यकैयट-
योस्तु समानक्रियत्वस्यानुक्तत्वात्कर्मन्तरव्यावृत्तिफलकं वाक्यं सा-
र्थकमेवेति चेत्, न, भाष्यमतेपि समानक्रियत्वस्य व्याख्येयत्वात् । त-
स्यानुक्तत्वेऽप्यप्रत्याख्याततया सम्मतत्वात् । अन्यथा अध्यारोपितप्रेषणे
द्वितीयकक्षायामतिप्रसङ्गात् । भाष्यवार्तिकयोः कर्मशब्दस्य क्रियापर-
तयैव व्याख्यातुं शक्यत्वाच्च । अभ्युपेत्यापि ब्रूमः--मास्तु भाष्यमते
समानक्रियत्वं तथापि ‘दर्शयते भृत्यान् राजा’ इत्युदाहरणं व्याचक्षा-
णेन कैयटेन अणौ ये कर्तृकर्मणी तद्भिन्नं कर्म व्यावर्त्यते इति तावत्स्प-
ष्टीकृतम् । तथा च ‘मनुष्यान्’ इत्यस्याणौ कर्तृनया गत्यर्थाद् द्रुहेणौ
कर्मत्वेऽपि दुर्वारमात्मनेपदम् । मनुष्यस्थलयोरणौ कर्तृकर्मणोरेवेह
कर्मतया तदितरकर्माभावात् । अपि च, सकर्त्तैत्यंशोऽपीह नास्ति ।
हस्तिन एव कर्तृत्वात् । स्यादेतत्-‘आरोहयमाणः’ इत्यत्राणौ कर्मणो
हस्तिन एव कर्तृत्वं स एव च ‘स्थलमारोहयति’ इत्यत्रापि कर्त्तैति,
तदपि न । प्रत्यासत्तिबलेनैवातिप्रसङ्गमङ्गात् । तथा हि-प्यन्तादात्मने-
पदं स्यादणौ यत्कर्म स चेत्कर्त्तैत्युक्ते प्रत्यासत्तेरेतद्भ्रम्यते । “येन णिच्चा-
प्यन्तादात्मनेपदं विधित्सितं तत्प्रकृतौ यत्कर्म स चेत्कर्त्ता” इति । इह
तु यत्रायमुपाधिः कृतमेव तत्रात्मनेपदम् । ‘आरोहयमाणः’ इति यत्र
तु न कृतं ‘स्थलमारोहयति’ इति न तत्रायमुपाधिरस्ति, येनातिव्याप्तिः
स्यात् । यत्तु हरदत्तेनोक्तम्-“हस्तिपकानारोहयति हस्ती इत्यत्र मा
भूत्” इति । तत्रेदं वक्तव्यम्-किमिदमध्यारोपितप्रेषणपक्षे द्वितीयक-
क्षायामुदाहरणं किं वा निवृत्तप्रेषणपक्ष इति ? नाद्यः, णिज्वाच्यव्यापा-
रभेदेन समानक्रियत्वाभावात् । न द्वितीयः, तत्राद्ययोः कक्षयोरप्यन्त-
त्वात् । तृतीयस्यास्तु हस्तिनः कर्तृत्वायोगात् । हस्तिपकानां कर्मस्वास्-
म्भवाच्च । तस्माच्चतुर्थी परिशिष्यते । तत्रापि न्यग्भवतीत्यर्थापर्यव-
सानेन कर्मणो नान्वयः स्पष्ट एव । स्यादेतत्-‘दर्शयते भृत्यान् राजा’
इति तावद्भाष्ये स्वीकृतं तत्समर्थनाय अणौ ये कर्तृकर्मणी तदितरकर्म-
व्यवच्छेदोऽभिप्रेत इत्याह कैयटः । तस्याप्ययमाशयः-अणौ यत्क-
र्मेत्यत्र “कर्त्तरि कर्म” (अष्टा०सू०१-३-१४) इत्यतोऽनुवृत्तं ‘कर्त्तरि’ इ-

त्येतत्प्रथमया विपरिणम्यते । यश्च यश्च यदिति “नपुंसकमनपुंसके-
न” (अष्टा०सू० १-२-६९) इत्येकशेषः । तेन कर्मकर्त्राणो कर्मत्वेऽप्यदोषः ।
एवञ्च “करेणुरारोहयते निषादिनम्” इति माघप्रयोगो-
प्युपपद्यत इति । एवं स्थिते निवृत्तप्रेषणाध्यारोपितप्रेषणपक्षयो-
र्द्वयोरपि चरमकक्षायामकर्मकतया भाष्यकैयटादिग्रन्थाः सर्वएवान-
न्विताः स्युस्तात्किं हरदत्तं प्रत्येव पर्यनुयोगेन । एतावानेव हि भेदः
भाष्यमतेऽर्णो ये कर्तृकर्मणोरिति व्याख्यानादुदाहरणमिदं वृत्तिकार-
हरदत्तादिमते तु प्रत्युदाहरणम् । अर्णो यत्कर्मत्वेव व्याख्यानादिति ।
अत्रोच्यते-अननन्वयस्तावदुरुद्धरः । बाधे दृढेऽन्यसाम्यात्किं दृढेन्यदपि
बाध्यतामिति न्यायात् । ‘गम्भीरायां नद्यां घोषः’ इत्यत्र गम्भीरनदी-
पदार्थयोरेभेदबोधानन्तरं तत्रिलक्षणायामपि प्राथमिकबोधमादाय
गम्भीरपदसार्थक्यवदिद्वाप्यध्यारोपितप्रेषणपक्षे द्वितीयकक्षायां कर्म-
ण्यन्विते ततो णिजर्थस्येव कर्मणोऽपि त्यागे णिचः कर्मपदस्य च प्रा-
थमिकबोधमादाय कथं चित्सार्थक्यम् । स्वह्नाप्यसम्बन्धो लक्षणेत्य-
भ्युपगमात् । एवैव “अर्थवादेः प्राशस्त्यलक्षणायां गतिः” इति कैयटस्यो-
क्तिसम्भवो बोध्यः । निष्कर्षस्तु कर्मव्यवच्छेदवाक्यार्थो भाष्यवार्तिक-
योरनभिमत एव, उक्तीत्या प्रयोजनाभावात् । ग्रन्थस्तु कर्मपदस्य
क्रियापरताया सुस्थ एव । उदाहरणेषु तु भृत्यानित्यादेरविवक्षायां कर्म-
व्यापारमात्रे विवक्षिते सिद्धं भवतीत्येवाशयो बोध्यः । “स्मरयत्येनं वन-
गुल्मः स्वयमेव” इति भाष्यवृत्त्यां व्याख्यावसरे एनमिति कर्मणो विवक्षायाः
कैयटहरदत्ताभ्यामुभाभ्यामपि शरणीकृतत्वाच्च । यत्तु सूत्रशेषे कैयटेनै-
नमित्यस्य विवक्षेति पुनः प्रतिपादितं तदेव त्वापातत इति दिक् ।
तस्मात्—

“भृत्यादीनां परित्यागाच्छब्दभेदात्पारिग्रहात् ।

कर्मवाक्ये च तादर्थ्यवर्णनात्सर्वमुज्ज्वलम्” ॥

स्यादेतत्-सकर्मकाणां सर्वेषामंशद्वयाभिधायितया कर्मकर्त्तरि क-
र्मवद्भावातिदेशादेव सिद्धानीह मूलोदाहरणानि । न चाध्यारोपितप्रेषण-
पक्षे ‘आरोहयतौ हस्तिनः’ कर्मत्वाभावात्समानघातौ च कर्मत्वाभावेन
‘पचत्योदनं देवदत्तः’ ‘राध्यत्योदनः स्वयमेव’ इतिवत्कर्मवद्भावो न प्रा-
प्नोतीति वाच्यम् । निवृत्तप्रेषणप्रक्रियैव सकललक्ष्यसङ्गहात् । अध्या-
रोपितप्रेषणपक्षपरित्यागेऽपि क्षत्यभावात् । न च दृशेः कर्तृस्थभावक-
तया रुद्धश्च कर्तृस्थक्रियतया कर्मवद्भावो न प्राप्नोतीति वाच्यम् ।
पञ्चमिन्द्रादिभ्यो वैलक्षण्यस्य दुरूपपादत्वात् । विक्लेदनाद्विभाजनयो-

रपि कर्तृस्थतापत्तौ कर्मवद्भावातिदेशस्य निर्विषयतापत्तेः । तत्र ध्या-
पारांशस्य कर्तृस्थत्वेऽपि विक्लित्तिद्विधाभवनरूपं फले कर्मस्थे इति ।
यदि तर्हि दृशिरुह्योरपि विषयत्वन्यग्भावौ कर्मस्थाविति तुल्यम् । त-
स्मादिह वैषम्ये बीजं वक्तव्यमिति चेत्, अत्रानुर्भवतुहरिः-

“विशेषदर्शनं यत्र क्रिया तत्र व्यवस्थिता ।

क्रियाव्यवस्थात्वन्येषां शब्दैरेव प्रकल्पिता” इति ॥

अस्यार्थः-यत्र क्रियाप्रयुक्तो विशेषो दृश्यते यथा-पक्षेषु तण्डुलेषु
यथा वा छिन्नेषु काष्ठेषु तत्र क्रिया स्थिता । तेन ‘पच्यते ओदनः’ ‘छि-
द्यते काष्ठम्’ इति कर्मवद्भावः सिद्धः । अन्येषां मते-अन्येषां धातूनां
वाशब्दैरेव क्रियाव्यवस्था । शब्देन कर्तृव्यापारस्यैव प्राधान्येनावग-
मात्कर्तृस्थतेत्यर्थः । उद्देशतापि क्वचित्कर्मस्थांशस्य क्वचित्तु व्यापारां-
शस्येति आत्सर्गिकं नियामकं बोध्यं तदिह दर्शनरोहणाभ्यां विषये न्यग्भूते
च विशेषानुपलम्भात्कर्तृस्थ एवेह भावः क्रिया च । उद्देशानुरोधाच्च ।
‘अहं पश्येयम्’ इति ह्युद्देशः न तु अयं विषयो भवत्वित्येवम् ‘अहमुपरि
गच्छेयम्’ इत्युद्देशो न तु ‘हस्तिनो न्यग्भावो भवतु’ इति । उपरिगम-
नरूप एव च व्यापारविशेषो रुहेरर्थो न तु न्यग्भावनमात्रम् । भूमिष्ठ
वृक्षस्य शाखां हस्ताभ्यामवनमयत्यपि आरोहतीत्यप्रयोगात् । अत
एव “यद्धितुपरं छन्दसि” (अष्टा०सू०८-१-५६) इत्यत्र भाष्यं-“रुहि-
र्गत्यर्थः” इति । “अत एव चाणौ कर्तुर्णौ कर्मत्वम् । पचिच्छिद्योस्तु
विक्लित्तिद्विधाभवनरूपो विशेषः कर्मणो दृष्टः तदुद्देशेनैव च कारक-
व्यापार इति महद्बैषम्यम् । एवञ्च ‘आरुह्यते हस्ती’ इति कर्मवद्भावं प्रद-
शयन्तो भाष्यन्यायविराधादुपेक्ष्याः” इति कैयटः । एतेन--

“अधिगच्छति शास्त्रार्थः स्मरति श्रद्धाति च ।

यत्कृपावशतस्तस्मै नमोस्तु गुरवे सदा” ॥

इति प्रयोगो व्याख्यातः । न चैवं क्रियत इति न स्यादिति वाच्यम् ।
यत्तार्थतावादिनामेतद्दोषप्रसङ्गेऽपि भूवाविसूत्रस्य भाष्यानुसारेण क-
रोतेरभूतप्रादुर्भावार्थतामभ्युपगच्छतामस्माकं सर्वसामञ्जस्यात् । ए-
वञ्च कर्तृस्थभावक्रियेषु कर्मवद्भावाप्राप्तेर्विध्यर्थमिदं सूत्रमिति स्थितं
भाष्ये । ‘लावयते स्वयमेव’ इत्यादौ तु कार्यातिदेशपक्षे परत्वात्
“कर्मवत्कर्मणा” (अष्टा०सू०३-१-८७) इत्येवात्मनेपदम् । शास्त्रातिदेशे
तु “भावकर्मणोः” (अष्टा०सू०१-३-१३) इत्येतदपेक्षया परत्वात् णेरणा-
दिसूत्रेणैव धेयम् । यदि त्वणौ ये कर्तृकर्मणी तद्भिन्नकर्मनिवृत्तिर्भा-
ष्यकृतोभिप्रेता स्यात्तर्हि सकर्मकाणां मध्ये तत्सूत्रोदाहरणतापत्तौ कर्म-

स्थक्रिया अप्युदाहरणं स्युः । न हि तत्रातिदेशः सुलभः । “कर्मवदकर्म-
काणाम्” इति वक्ष्यमाणत्वात् । तथा नियमार्थत्वपराणां यकिचणोः प्र-
तिषेधार्थं त्वित्यादिभाष्यवार्त्तिकग्रन्थानामप्यलामञ्जस्य स्यादिति दि-
क् । तस्मादिहास्मदुक्तमेव वाक्यार्थत्रयं मुनित्रयसम्मतम् । जयादित्य-
न्यासकारहरहत्तकैयटादिसकलग्रन्थकाराणामिह महानेव पूर्वापरवि-
रोधो विपश्चिद्भिद्भूतव्यः । अस्मदुक्तिस्तु मात्सर्यमुत्सार्य परिभाव-
नीयेत्यलं बहुना । यत्तु “करेणुरारोहयते निषादिनम्” इति माघे
प्रयुक्तं तण्णिचञ्चेति सिद्धम् । एतेन--

“स सन्ततं दर्शयते गतस्मयः ।

कृताधिपत्यामिव साधु बन्धुताम्” ॥ (कि०१-१०)

इति व्याख्यातम् । बन्धुता तं पश्यति, तां दर्शयते । यद्वा-बन्धुतां
कृताधिपत्यामिवलोकाः पश्यति तां दर्शयते इत्यर्थः । आद्ये बन्धुता अणौ
कर्त्री । द्वितीये त्वणौ सा कर्म । उभयथापि णौ कर्मत्वं निर्विवादमेवेति
दिक् । णेरिति किम् ? आरोहतीति निवृत्तप्रेषणान्माभूत् । न च “णौ
चेत्” इति वाक्यशेषे श्रुतत्वाण्णरेव भविष्यतीति वाच्यम् । अणावित्य-
स्यापि श्रुतत्वात् । किं चोत्तरार्थमवश्यं णेरिति वाच्यमेव । तदिहैव
स्पष्टार्थमुक्तम् । हेतुमणिग्रहणार्थं च । भीस्म्योस्तस्यैव सम्भवात् । ते-
न गणयने गणः स्वयमेवेति सिद्धम् । गणयतिर्हि विभज्य भागशोऽवस्था-
पने वर्त्तते । तथा च कर्मस्थभावकादस्मान्निवृत्तप्रेषणाद्धेतुमणौ पुनः
प्रेषणांशत्यागे सत्यात्मनेपदमिष्टम् । णेरिति हेतुमणिञ्चा सन्निधाना
दणावित्यत्रापि तस्यैव ग्रहणाच्चुरादि णौ यत्कर्म तत्कर्तृकाद्धेतुमण्य-
न्तादपि सिध्यतीति । यत्तु वृत्तिकृता गणयतीत्येव रूपमवस्थाचतुष्ट-
येऽप्युदाह्रियते । तत्र सङ्ख्यानिमित्तस्य परिच्छेदस्य ज्ञानविशेषात्म-
कतया कर्तृस्थस्य धातुवाच्यतामाश्रित्य कर्मवद्भावाप्रवृत्त्या द्वितीया-
वस्थायां परस्मैपदमुपपादनीयम् । चतुर्थावस्थायां तु परस्मैपदमशु-
द्धमेव । णेरणावित्यत्रापि “अणावकर्मकात्” (अष्टा०सू०१-३-८८) इत्य-
त्रेव हेतुमणिञ्च एव ग्रहणस्य न्याय्यत्वात् । तथैव भाष्ये स्थितत्वाच्च ।
भागशोऽवस्थापनपरत्वे तु द्वितीयावस्थायामप्यात्मनेपदमिति विशेषः ।
कर्मवद्भावस्य दुर्धारत्वात् । यकिणौ तु “णिश्चन्थि” (का०वा०) इत्या-
दिनिषेधात् स्त इति दिक् । णौ चेदिति किम् ? निवृत्तप्रेषणाणौ
‘आरोहयन्ति हस्तिपकाः’ इति तृतीयकक्षायां मा भूत् । असति हि णौ
चेद्ग्रहणे श्रुतत्वादणावेव कर्मत्वं कर्तृत्वञ्च लभ्येत । न चैकस्योभय-
रूपता बाधितेति वाच्यम् । प्रथमावस्थायां कर्मणो द्वितीयावस्थायां

कर्तृत्वस्य निर्विवादत्वात् । अनाध्याने किम् ? स्मरति वनगुल्मङ्कोकिलः । ततश्चतुर्थावस्थायां स्मरयति वनगुल्मः । उत्कण्ठापूर्वकस्मृतौ विषयो भवतीत्यर्थः । “स्मृ आध्याने,” (अ०प०८०७) घटादिः ।

भीस्म्योर्हेतुभये (अष्टा०सू०१-३-६८) । आभ्यां ण्यन्ताभ्यामात्मनेपदं स्यात्प्रयोजकादेव चेद्भयविस्मयौ स्तः । सूत्रे भयग्रहणं विस्मयस्याप्युपलक्षणम् । मुण्डो भीषयते । “भियो हेतुभये पुक्” (अष्टा०सू० ७-३-४०) इति पुक् । “विभेतेर्हेतुभये” (अष्टा०सू०६-१-५६) इति वैकल्पिकात्वपक्षे तु ‘भापयते’ अत्र पुङ् । तद्विधावीकारप्रश्लेषात् । जटिलो विस्मापयते । “नित्यं स्मयतेः” (अष्टा०सू०६-१-५७) इत्यात्वम् । “अर्त्तिही” (अष्टा०सू०७-३-३६) इति पुक् । हेतुभये किम् ? कुञ्चिकया भाययति । रूपेण विस्माययति । इह करणाद्भयविस्मयौ न तु हेतोः । यद्यपि हेतोर्व्यापारे णिज्विधानात्प्रयोजकसाध्यता दुर्वारा तथापि हेतुस्वरूपमेवान्यनिरपेक्षं धात्वर्थप्रयोजकञ्चेदितित्यर्थः । विशेषणोपादानसामर्थ्यात् । अत एव ‘मौड्येन भापयति’ इत्यत्र न मौड्याख्यधर्मस्य भेदेन विवक्षणात् । उदाहरणे तु तादात्म्यस्य विवक्षणाद्धेतोरेव भयम् । एतेन-

“मनुष्यवाचा मनुवंशकेतुं-विस्माययन्” । (२०२-३३)

इति व्याख्यातम् । इह हि न सिंहाद्विस्मयः किन्तु मनुष्यवाचेनिकरणात् । अत एवात्र “नित्यं स्मयतेः” (अष्टा०सू०६-१-५७) इत्यात्वं न । तद्विधाने “विभेतेर्हेतुभये” (अष्टा०सू०६-१-५६) इत्यतो हेतुभयानुवृत्त्या भयग्रहणस्य च स्मयोपलक्षणतया व्याख्यानात् । क्वचित्तु ‘विस्मापयन्’ इति पुगागमपाठः प्रामादिकः । यद्वा—वाक् विस्मापयते सिंहस्तु विस्मापयमानां वाचं प्रयुङ्क्ते विस्मापयति । ण्यन्ताणि च । वाचेति तु प्रयोज्ये कर्त्तरि तृतीया न तु करणे इति समाधेयम् ।

गृध्रिषड्योः प्रलम्भने (अष्टा०सू०१-३-६९) । प्रतारणार्थाभ्यामाभ्यां ण्यन्ताभ्यामात्मनेपदं स्यात् । माणवकं गर्धयते वञ्चयते वा । प्रलम्भने किम् ? श्वानङ्गर्धयति । अभिकांक्षामस्योत्पादयतीत्यर्थः । अर्हि वञ्चयति । वर्जयतीत्यर्थः ।

लियः सम्माननशालिनीकरणयोश्च (अष्टा०सू०१-३-७०) । सम्माननशालिनीकरणयोश्चकारात्प्रलम्भने च वर्त्तमानाण्यन्ताद्धातोरात्मनेपदं स्यात् । “लीङ् श्लेषणे” (दि०आ०११३९) दिवादिः, “ली श्लेषणे” (क०प्रा०प०११०२) क्रयादिः, उभयोरपि ग्रहणम् । निरनुबन्धकपरिभाषा तु प्रत्ययविषयिणी । “वामदेवाङ्ग्यङ्यौ” (अष्टा०सू०४-२-९) इति डित्कर-

णेन श्रणिता हि सा । ज्ञापकश्च सजातीयविषयकमेवेत्युत्सर्गः । सम्मानने--जटाभिरालापयते । पूजां समभ्रिगच्छतीत्यर्थः । अकर्मकश्चायम् । धात्वर्थेन क्रोडीकृतकर्मत्वात् 'पुत्रीयति' इत्यादिवत् । शालिनीकरणे-
 श्येनो वृत्तिकामुल्लापयते । न्यक्करोतीत्यर्थः । प्रलम्बने--बालमुल्लाप-
 यते । "विभाषा लीयतेः" (अष्टा०सू०६-१-५१) इति णावात्वं विधी-
 यते । तदस्मिन्विषये नित्यम् । अन्यत्र तु विकल्पः । व्यवस्थितविभाषा
 हि सा । न च "लीयतेः" (अष्टा०सू०६-१-५१) इति विहितमात्वं कथं
 लीनातेः स्यादिति वाच्यम् । लीनातिलीयत्योर्यका निर्देशायमिति सि-
 द्धान्तात् । सम्माननादिष्विति किम् ? बालकमुल्लापयति । आश्ले-
 षयतीत्यर्थः ।

मिथ्योपपदात्कृजोऽभ्यासे (अष्टा०सू०१-३-७१) । ण्यन्तात्कृजो
 मिथ्योपपदादात्मनेपदं स्यात्पौनःपुन्ये । पदं मिथ्या कारयते । सापचारं
 स्वरादिदुष्टमसकृदुच्चारयतीत्यर्थः । "नित्यवीप्सयोः" (अष्टा०सू०८-
 १-४) इति द्वित्वं तु न भवति । आत्मनेपदेनैवाभ्यासस्य द्योतितत्वात् ।
 करोतिश्चेहोच्चारणवृत्तिरकर्मकः । ण्यन्तस्तूच्चारणवृत्तिः सकर्मकश्च ।
 मिथ्योपपदात्किम् ? पदं सुष्ठु कारयति । कृजः किम् ? पदं मिथ्या वा-
 चयति । अभ्यासे किम् ? सकृत्पदं मिथ्या कारयति ।

स्वरितञितः कर्त्रभिप्राये क्रियाफले (अष्टा०सू०१-३-७२) । स्व-
 रितेतो ञितश्च धातोरात्मनेपदं स्यात्क्रियाफले कर्तृगामिनि सति ।
 यजते, सुनुते । कर्त्रभिप्राये किम् ? यजन्ति याजकाः, सुन्वान्ति दक्षि-
 णादि तु न फलम् । उक्तं हि हरिणा--

“यस्यार्थस्य प्रसिद्धार्थमारभ्यन्ते पचादयः ।

तत्प्रधानफलं तेषां न लाभादि प्रयोजनम्” ॥ इति ।

पचा पाकः । षित्वाङ् । केचित्तु प्रयोजकव्यापारवृत्तिभ्यो
 धातुभ्यस्तद्व्योतकमात्मनेपदमनेन विधीयते । कुरुते । कारयतीत्यर्थः ।
 'कारयते' इत्यत्र तु प्रयोजकव्यापारद्वयमर्थः । णिजन्ताणिञि यथा
 “कर्त्रभिप्राये” इति सूत्रांशोऽपि कर्तृपदस्याहेतुकर्तृपरत्वादुक्तार्थतात्प-
 र्येक एवेत्याहुः । उक्तञ्च हरिणा--

क्रियाप्रवृत्तावाख्याता कैश्चित्स्वार्थपरार्थता ।

असती वा सती वापि विवक्षितनिबन्धना ॥

बेषाञ्चित्कर्त्रभिप्राये णिच्चा सह विकल्पयते ।

आत्मनेपदमन्येषां तदर्थं प्रकृतिर्यथा ॥

क्रीणीष्व, पचते, धत्ते, चिनोति, चिनुतेऽपि च ।

आप्तप्रयोगा दृश्यन्ते येषु ण्यर्थोऽभिधीयते' ॥ इति ।

असती चेत्यनेन 'कमलवनोद्धाटनं कुर्वते ये' इत्यादयः प्रयोगाः समर्थिताः । तत्रापि स्वार्थताविवक्षायाः सम्भवात् । ण्यर्थस्य वाचकं द्योतकं वा आत्मनेपदमिति मतद्वयं सङ्गृहीतं केषां चिदित्यादिना श्लोकेन । चिनोति चिनुत इति, चिनोति चापयति चेति क्रमेणार्थः ।

अपाद्धदः (अष्टा०सू०१-३-७३) । अपपूर्वाद्वदतेरात्मनेपदं स्यात्कर्तृगामिनि फले संविधाने च । न्यायमपवदते । कर्त्रभिप्राये किम् ? अपवदति ।

णिचश्च (अष्टा०सू०१-३-७४) णिजन्तादात्मनेपदं कर्तृगे फले संविधाने च । कटं कारयते । कथं "कृतश्मश्रुरपि श्मश्रूणि कारयति" इति भाष्यम् । संविधाने इति व्याख्याने भविष्यति । आद्यपक्षे तु कर्तृगामि-त्वाविवक्षायां भविष्यति । अत्र कश्चित् लक्षयतेः स्वरितेत्करणाज्ज्ञापकाच्चुरादिणिजन्तादिदमात्मनेपदं न भवतीति । आह च—

स्वरितेत्स्याद्गहिः कयादौ लक्षिश्चैकश्चुरादिषु । इति ।

चन्द्रस्तु—“णिजभावपक्षे स्वरितेत्वस्य सार्थकत्वालोकार्थज्ञापकता अतश्चुरादेरप्ययं विधिर्भवत्येव” इत्याह । मैत्रेयस्तु स्वरितेत्वमस्याना-करमित्याह । तदेतद्धरदत्तोऽपि सञ्जग्राह—

एष(१) विधिर्नचुरादिणिजन्तात्स्यादिति कश्चन निश्चिनुते स्म ।

आप्तवचोऽत्र न किञ्चन दृष्टं लक्षयतेः स्वरितत्वमनार्पम्” ॥ इति ।

समुदाङ्भ्यो यमोऽग्रन्थे (अष्टा०सू०१-३-७५) । एभ्यो यमः प्रा-ग्वत्कर्तृगे फले संविधाने च न तु ग्रन्थे विषये । आङ्पूर्वकस्य वचनं सकर्मकार्थम् । अकर्मके तु “आङो यमहनः” (अष्टा०सू०१-३-२८) इत्ये-व सिद्धम् । ग्रीहीन्सयच्छते भारमुद्यच्छते वस्त्रमायच्छते । अग्रन्थे किम् ? उद्यच्छति चिकित्सां वैद्यः । इहाधिगमपूर्वकमुद्यमं यमेरर्थः । चिकित्साशास्त्रमधिगन्तुमुद्यमं करोतीत्यर्थः । कर्त्रभिप्राय इत्येव । संयच्छति, उद्यच्छति, आयच्छति ।

अनुपसर्गाज्ज्ञः (अष्टा०सू०१-३-७६) । अस्मात्प्राग्वत्कर्तृगे फले संविधाने च । “अकर्मकाच्च” (अष्टा०सू०१-३-४५) इत्येव सिद्धे वचन-मिदं सकर्मकार्थम् । गाञ्जानीते । अनुपसर्गात्किम् ? स्वर्गं लोकं न प्रजानाति । कथं तर्हि भट्टिः—

(१) दोषकं नाम वृत्तमिदम्—“दोषकवृत्तमिदं भभमाद्गौ” (वृ०र० ३-३४) इति तल्लक्षणात् ।

क्रीणीष्व, पचते, धत्ते, चिनोति, चिनुतेऽपि च ।

आप्तप्रयोगा दृश्यन्ते येषु ण्यर्थोऽभिधीयते' ॥ इति ।

असती चेत्यनेन 'कमलवनोद्धाटनं कुर्वते ये' इत्यादयः प्रयोगाः समर्थिताः । तत्रापि स्वार्थताविवक्षायाः सम्भवात् । ण्यर्थस्य वाचकं द्योतकं वा आत्मनेपदमिति मतद्वयं सङ्गृहीतं केषां चिदित्यादिना श्लोकेन । चिनोति चिनुत इति, चिनोति चापयति चेति क्रमेणार्थः ।

अपाद्धदः (अष्टा०सू०१-३-७३) । अपपूर्वाद्वदतेरात्मनेपदं स्यात्कर्तृगामिनि फले संविधाने च । न्यायमपवदते । कर्त्रभिप्राये किम् ? अपवदति ।

णिचश्च (अष्टा०सू०१-३-७४) णिजन्तादात्मनेपदं कर्तृगे फले संविधाने च । कटं कारयते । कथं "कृतश्मश्रुरपि श्मश्रूणि कारयति" इति भाष्यम् । संविधाने इति व्याख्याने भविष्यति । आद्यपक्षे तु कर्तृगामि-त्वाविवक्षायां भविष्यति । अत्र कश्चित् लक्षयतेः स्वरितेत्करणाज्ज्ञापकाच्चुरादिणिजन्तादिदमात्मनेपदं न भवतीति । आह च—

स्वरितेत्स्याद्गहिः कयादौ लक्षिश्चैकश्चुरादिषु । इति ।

चन्द्रस्तु—“णिजभावपक्षे स्वरितेत्वस्य सार्थकत्वालोकार्थज्ञापकता अतश्चुरादेरप्ययं विधिर्भवत्येव” इत्याह । मैत्रेयस्तु स्वरितेत्वमस्याना-करमित्याह । तदेतद्धरदत्तोऽपि सञ्जग्राह—

एष(१) विधिर्नचुरादिणिजन्तात्स्यादिति कश्चन निश्चिनुते स्म ।

आप्तवचोऽत्र न किञ्चन दृष्टं लक्षयतेः स्वरितत्वमनार्पम्” ॥ इति ।

समुदाङ्भ्यो यमोऽग्रन्थे (अष्टा०सू०१-३-७५) । एभ्यो यमः प्रा-ग्वत्कर्तृगे फले संविधाने च न तु ग्रन्थे विषये । आङ्पूर्वकस्य वचनं सकर्मकार्थम् । अकर्मके तु “आङो यमहनः” (अष्टा०सू०१-३-२८) इत्ये-व सिद्धम् । ग्रीहीन्सयच्छते भारमुद्यच्छते वस्त्रमायच्छते । अग्रन्थे किम् ? उद्यच्छति चिकित्सां वैद्यः । इहाधिगमपूर्वकमुद्यमं यमेरर्थः । चिकित्साशास्त्रमधिगन्तुमुद्यमं करोतीत्यर्थः । कर्त्रभिप्राय इत्येव । संयच्छति, उद्यच्छति, आयच्छति ।

अनुपसर्गाज्ज्ञः (अष्टा०सू०१-३-७६) । अस्मात्प्राग्वत्कर्तृगे फले संविधाने च । “अकर्मकाच्च” (अष्टा०सू०१-३-४५) इत्येव सिद्धे वचन-मिदं सकर्मकार्थम् । गाञ्जानीते । अनुपसर्गात्किम् ? स्वर्गं लोकं न प्रजानाति । कथं तर्हि भट्टिः—

(१) दोषकं नाम वृत्तमिदम्—“दोषकवृत्तमिदं भभमाद्गौ” (वृ०र० ३-३४) इति तल्लक्षणात् ।

परेमृषः (अष्टा०सू०१-३-८२) “मृष तितिक्षायाम्” (दि०उ०११६४) स्वरितेत् । परिमृष्यति । परेः किम् ? आमृष्यते । इह परेरिति योगं विभज्य बह इत्यनुवर्त्तनात् परिवहति इति केचिदिच्छन्ति ।

व्याङ्गपरिभ्यो रमः (अष्टा०सू०१-३-८३) । “रम क्रीडायाम्” (भा०आ०८५३) अनुदात्तेत् । विरमति, आरमति, परिरमति, एभ्यः किम् ? अभिरमते ।

उपाच्च (अष्टा०सू०१-३-८४) । उपपूर्वाद्रमेः प्राग्वत् । सकर्मकार्थोऽयमारम्भः । अकर्मकान्तु विभाषां वक्ष्यति । स्यादेतत्—उपपूर्वको रमिर्निवृत्तिविनाशयोर्वतते । उपरतोऽध्ययनात् । “उपरता निधनानि” इति यथा । न चानयोरर्थयोः सकर्मकता सम्भवति । सत्यम् । अन्ते-र्भावितण्यर्थोऽत्रोदाहार्यः । तद्यथा—‘यज्ञदत्तमुपरमति । उपरमयतीत्यर्थः ।

विभाषाकर्मकात् (अष्टा०सू०१-३-८५) । उपाद्रमेरकर्मकात्परस्मैपदं वा स्यात् । उपरमति उपरमते वा । निवर्त्तत इत्यर्थः ।

बुधयुवनशजनेङ्गुष्ठदुःखभ्यो णेः (अष्टा०सू०१-३-८६) । एभ्यो ण्यन्तेभ्यः परस्मैपदं स्यात् । “णिचश्च” (अष्टा०१-३-७४) इत्यस्यापवादः । बोधयति पन्नम् । योधयति काष्ठानि । नाशयति दुःखम् । जनयति सुखम् । इह “अणावकर्मकात्” (अष्टा०सू०१-३-८८) इति न सिध्यति । अचित्तवत्कर्तृकत्वात् । इङ्—अध्यापयति । ण्डूस्त्रुणां “निगरणचलनार्थेभ्यश्च” (अष्टा०सू०१-३-८७) इत्येव सिद्धे यदा न चलनार्थस्तदर्थं वचनम् । प्रावयति—प्रापयतीत्यर्थः । द्रावयति—विलापयतीत्यर्थः । स्त्रावयति—स्यन्दयतीत्यर्थः । स्यन्दनं द्रवत्वजन्यचलनम् । न चैवं चलनार्थत्वासिद्धमिति वाच्यम् । द्रवत्वजन्यतावच्छेदकचलनत्वव्याप्यजातिविशेषे शक्तयास्य विशेषशब्दत्वेऽप्यपर्यायत्वात् ।

निगरणचलनार्थेभ्यश्च (अष्टा०सू०१-३-८७) । अभ्यवहारार्थेभ्यः कम्पनार्थेभ्यश्च ण्यन्तेभ्यः परस्मैपदं स्यात् । निगारयति, आशयति, भोजयति, चलयति, चोपयति, कम्पयति । सकर्मकार्थोऽचित्तवत्कर्तृकार्यश्चायमारम्भः । “आदेः प्रतिषेधो वक्तव्यः” इति काशिका । भाष्यकारस्तु “गतिबुद्धि” (अष्टा०सू०१-४-५२) इति सूत्रे इममर्थं वक्ष्यति । आदयते देवदत्तेन । “गतिबुद्धि” (अष्टा०सू०१-४-५२) इत्यादिना णौ कर्तुः कर्मसंज्ञा प्राप्ता “आदिस्त्राद्योः प्रतिषेधः” (का०वा०) इति वचनात् न भवति । कथं तर्हि “आदयत्वञ्चं बटुना” इति । अकर्त्रभिप्राये भविष्यति । कर्त्रभिप्राये प्राप्तस्य “निगरणचलन” (अष्टा०सू०१-३-८७) इत्यस्य ह्ययं निषेधो न तु “शेषात्कर्त्तरि” (अष्टा०सू०१-३-७५) इत्यस्य । कथं

तर्हि श्रीहृपः—

इमां किमाचामयसे न चक्षुषी
चिरं चकोरस्य भवन्मुखस्पृशि । इति ।

न च नायं भक्षणार्थः ।

न पीयतां नाम चकोरजिह्वया
कथं चिदेतन्मुखचन्द्रचन्द्रिका ॥ इति ।

पूर्वार्धानुरोधेन पानार्थत्वादिति वाच्यम् । पानस्यापि भक्षणवि-
शेषात्मकत्वात् । सामान्यग्रहेण विशेषस्यापि ग्राह्यत्वात् । अन्यथैव
सूत्रे 'चोपयति' इत्युदाहरणासङ्गतेः । चुपेर्मन्दगत्यर्थकत्वात् । इमामित्य-
स्याकर्मकत्वासङ्गतिप्रसङ्गाच्च । गत्यादिसूत्रेण ह्यस्य कर्मसंज्ञा सा च
प्रत्यवसानार्थतां विना दुरुपपादेति । अत एव "नपादमि" (अष्टा०सू०
१-३-८९) इति सूत्रे पाग्रहणं घेट उपलब्ध्या नञ् सङ्गच्छते । अन्यथा
पाघेटोरप्याचमिवत्पानार्थत्वेन निषेधो व्यर्थः स्यात् । न चैवं बुधयुधादि-
त्सूत्रे द्रवतिग्रहणं व्यर्थं चलनविशेषवाचकस्यापि चलनवाचकतानपाया-
दिति वाच्यम् । चलनत्वव्याप्याया अखण्डाया एव जातेः प्रवृत्तिनिमित्त-
ताया उक्तत्वात् । पानन्तु द्रवद्रव्यस्य गलादधः करणम् । तत्र द्रवद्रव्या-
शस्याधःकरणे कर्माभूतस्याधिकस्य भानेऽपि भक्षयतेरर्थस्य भानं नि-
र्विवादम् । यथा मन्दगतौ भासमानायां गतेर्मानम् । अधिकं प्रविष्टं न
तु तद्भानिरिति न्यायात् । न च पानत्वमप्यखण्डस्यन्दनत्ववदिति वा-
च्यम् । तत्साधकानिरुक्तेः । दृष्टान्ते तु कार्यतावच्छेदकतया तत्सिद्धे-
रिति । उच्यते—'आचामय' इति लोडन्तं छित्वा "किं नाचामयेः"
इति व्याख्येयम् । 'से' इति तु सम्बोधनं दमयन्त्याः । तथा हि—अ-
स्य स्त्री ई-लक्ष्मीः तथा सह वर्त्तमाना सेः तस्याः सम्बोधनं से । स-
लक्ष्मीके इत्यर्थः ।

अणावकर्मकाच्चित्तवत्कर्तृकात् (अष्टा०सू०१-३-८८) । णेः पूर्वम-
कर्मकाच्चित्तवत्कर्तृकाण्यन्तात्परस्मैपदं स्यात् । शेते कृष्णस्तं शाय-
यति गोपी । अणौकिम् । आरोह्यमाणं प्रयुङ्क्ते आरोहयते । "णेरणौ"
(अष्टा०सू०१-३-६७) इति सूत्रे उदाहरणत्वेन योऽकर्मको निर्णीतस्तस्माद्
द्वितीये णौ मा भूत् । स हि णावकर्मकः निवृत्तप्रेषणाध्वारोपितप्रेषणयो-
रुभयोरपि न्यग्भवतीत्यर्थं पर्यवसानस्योक्तत्वात् । अकर्मकात्किम् ! कटं
कुर्वाणं प्रयुङ्क्ते कारयते । चित्तवत्कर्तृकात्किम् ? व्रीहीन् शोषयते । अत्र
केचित् । चुरादिप्यन्ताद्धेतुमणौ "अणौ" (अष्टा०सू०१-३-८८) इत्यस्य
प्रत्युदाहरणमाहुः । तन्तु माप्यादिविरुद्धम् । तथा हि—बुधादिसूत्राविह

णेरित्यनुवर्तते । बुधादिभ्यश्च हेतुमणिरेव सम्भवतीति निषेधोऽपि प्रत्यासत्तेस्तस्यैव न्यायः । तेन चुरादिण्यन्तादपि हेतुमणौ भवत्येवेदं परस्मैपदमिति भाष्ये स्थितम् । यत्तु रूपयन्तं प्रयोजयति 'रूपयते' इति केन चित्प्रत्युदाहृतं तच्चुरादिण्यन्ताद्धेतुमणिचं विधाय तस्य च सौकर्यातिशयात्प्रयोजकव्यापाराविवक्षायां प्रयोज्यव्यापारमात्रवृत्त्या अकर्मकतामाश्रित्य ततो द्वितीये हेतुमणिचि बोद्धव्यम् । अत एव 'प्रयोजयति' इत्याह । इह हि युजिना णिचा च प्रयुक्तिद्वयं वदता हेतुमणिद्वयं सूचयते । अन्यथा 'प्रयुङ्क्ते' इत्येवादर्थयिष्यत् । एवञ्च चेतयमानं प्रयुङ्क्ते 'चेतयते' इति केषां चित्प्रत्युदाहरणं यद्वृत्तिकृता दूषितं तत्समर्थितं भवति । स्वार्थण्यन्तादेकस्मिन्नेव हेतुमणौ तु 'रूपयति' 'चेतयति' इत्येव बोध्यम् ।

न पादभ्याङ्यमाङ्यसपरिमुहुरुचिभृतिवदवसः (अष्टा०सू०१-३-८९) । एभ्यो ण्यन्तेभ्यः परस्मैपदं न स्यात् । तत्र पिवतिर्निगरणार्थः । इतरे चित्तवत्कर्तृकाः । नृतिश्चलनार्थोऽपि । तेन "अणावकर्मकात्" (अष्टा०सू०१-३-८८) इति "निगरणचलन" (अष्टा०सू०१-३-८७) इति प्राप्तमिह निषिध्यते । "पा पाने" (भा०प०९२५) पाययते । "परक्षणे" (अ०प०१०५६) इत्ययन्तु न गृह्यते । "लुग्विकरणाऽलुग्विकरणयोरलुग्विकरणस्यैव ग्रहणम्" (प० भा०) इति परिभाषणात् । तेनाणावकर्मकत्वविवक्षायां परस्मैपदं भवत्येव । पालयति । "पातेर्लुग्वक्तव्यः" [का०वा०] इति लुगागमः । "दमु उपशमे" (दि०प०१२०३) दमयते । आङ्पूर्वो "यम उपरमे" (भा०प०९८४) । आयासयते । "न कम्यमिचमाम्" (ग० सू०) इत्यतो नेत्यनुवर्तमाने "यमोऽपरिवेषणे" (ग० सू०) इत्यनेनमिस्सङ्गाप्रतिषेधः । ङकारविशिष्टस्योपादानमुपसर्गप्रातिपत्यर्थम् । तेनान्यान्वितादाकारात्परस्य न । आङ्पूर्वो "यसु प्रयत्ने" [दि०प०१२११] । आयासयते । परिपूर्वो "मुह वैचित्थे" [दि०प०११९८] । परिमोहयते, रोचयते, नर्त्तयते, वादयते, वासयते । "वस आच्छादने" [भा०प०१००५] इत्यस्य लुग्विकरणत्वादग्रहणम् । पादिषु घेट उपसङ्ख्यानम् (का०वा०) । "घापयेते शिशुमेकं सामीची" प्रत्यवसानार्थत्वाच्छिशुमित्यस्य कर्मत्वम् । समीचीति प्रथमाद्विवचनम् । "वा छन्दसि" (अष्टा०सू०६-१-१०७) इति पूर्वसवर्णदीर्घः । स्यादेतत्, "वत्सान्पाययति पयः" । "दमयन्ती कमनीयतामदम्" । "अवीवद्वीणां परिवादकेन" । "मिक्षा वासयति" इत्यादिप्रयोगास्तर्हि

कथमिति चेत्, अत्राहुः—कर्तुगे फले प्राप्तस्यात्मनेपदस्यापवादो यद्वि-
हितं परस्मैपदं तस्यैवायं निषेधः । यत्त्वकर्त्रभिप्राये “शेषात्” [अष्टा०
सू०१-२-७८] इति परस्मैपदं तन्निर्वाधमेवेति ।

वा क्यपः (अष्टा०सू०१-३-२०) । क्यपन्तात् परस्मैपदं वा स्यात् ।
लोहितायति, लोहिनायते । नन्विह परस्मैपदाभावपक्षे लकार एवा-
श्रयेत न त्वान्मनेपदम् । तस्य प्रकृतिविशेषेऽर्थविशेषे च नियतत्वात् ।
सत्यम् । पूर्वसूत्रे तावदपवादमपनयता प्रतिषेधेनात्मनेपदं प्रवर्त्यते इति
निर्विवादम् । स एव च प्रतिषेध इहानुवर्त्यते । तदनुवृत्तिसामर्थ्याच्चेह-
आत्मनेपदविकल्पः सिध्यति । आत्मनेपदप्रवृत्त्यविनाभूतेन निषेधेनात्मने-
पदस्य लक्षणया उपस्थितौ तस्यैव विकल्पनात् । तेन मुक्ते “शेषात्क-
र्त्तरि परस्मैपदम्” (अष्टा०सू०१-३-७८) भविष्यति । प्रकृत्यर्थनियमपक्षे
एकवाक्यताविधिश्चेति पक्षे च परस्मैपदविकल्पेऽपि न कश्चिद्दोष
इत्यवधेयम् ।

द्युभ्यो लुङि (अष्टा०सू०१-३-२१) । द्युतादिभ्यः परस्मैपदं वा
स्याल्लुङि । अद्युनत्, अद्योतिष्ट । अलुठत्, अलोठिष्ट । लुङि किम् ?
द्योतते, लोठते । अनुदानेत्वाभित्यं तद्ध । नन्विह विकल्पानुवृत्तिर्व्यर्था ।
“अनुदात्तेनः” (अष्टा०सू०१-३-१२) इत्यनेन प्रतिषिद्धस्य परस्मैपदस्या-
नेन प्रतिप्रसवे कृते “लस्य” (अष्टा०सू०३-४-७७) इत्युत्सर्गेणैव पा-
क्षिकस्यात्मनेपदस्य सिद्धेः । सत्यम् । परस्मैपदे प्रतिप्रसुते आत्मनेपदं
न भवतीति ज्ञापयितुं वानुवृत्तिः । तेन ‘अनुकरोति’ इत्यादौ पाक्षि-
कमात्मनेपदं न भवति । यदा तु “अनुदात्तङितः” (अष्टा०सू०१-३-१२)
इत्यादिप्रकरणेनात्मनेपदमेव विधीयते ‘शेषात्’ (अष्टा०सू०१-३-७८)
इत्यादिना च परस्मैपदम् । तदा ‘अनुकरोति’ इत्यादौ परस्मैपदेनात्म-
नेपदं बाध्यते येन नाप्राप्तिन्यायात् । पक्षे आत्मनेपदप्रवृत्त्यर्थं चेह वा-
ग्रहणमित्यवधेयम् । पक्षद्वयमपीदं “अनुपराभ्याम्” (अष्टा०सू०१-३-७९)
इति सूत्रे भाष्यं स्थितम् । “प्रत्ययलोपे प्रत्ययलक्षणम्” (अष्टा०सू०१-
१-६२) इति सूत्रे नियमसूत्राणां विधिरूपेण निषेधरूपेण वा प्रवृत्तिरिति
पक्षद्वयस्यापि तत्त्वं निरूपितमस्माभिः । तदप्येतस्माद्भाष्यादुत्थित-
मित्यवधेयम् ।

बुभ्यः स्यसतोः (अष्टा०सू०१-३-२२) । वृत्तुबुधुशुबुस्यन्तूभ्यः पर-
स्मैपदं वा स्यात्स्ये सनि च । चत्स्यति, अवत्स्यत् । विवृत्सति, “न बुभ्य-
अनुभ्य” (अष्टा०सू०७-२-५९) इतीग्नियेधः । पक्षे वार्त्तिष्यते, अवर्त्तिष्यत ।

विवर्त्तिषते । स्यसनोः किम् ? वर्त्तते । ननु घृतादिष्वेव वृतादयः पठ्यन्ते । तथा च तत्क्रौण्डिन्यन्यायेनयं प्राप्तिवृद्धयः पूर्वा प्राप्ति बाधेत । ततश्च 'अवृत्तत्, अवर्तिष्ट' इति लुङि पूर्वेण विकल्पो न सिध्येत् । तथाचोत्तरसूत्रे चकारः क्रियते । लुटीति विशयविधिना स्यसनोरियं प्राप्तिर्मा बाधीति (?) । अन्यथा कृपेरपि वृताद्यन्तर्भावादेनेनैव सिद्धे किञ्चकारेण चित् ? सत्यम्, घृतादिपाठसामर्थ्याद्घृतादिभ्यो लुङि भविष्यति । यद्वा लुङीति स्वरयिष्यते ।

लुटि च कल्पः (अष्टा०सू०१-३-९३) । लुटि स्यसनोश्च कृपेः परस्मैपदं वा स्यात् । कल्प्तासि, कल्पस्यति, अकल्पस्यन् । चिकल्प्सति । "तासि च कल्पः" (अष्टा०सू०७-२-३०) इतीदृप्रतिषेधः । पक्षे कल्पितासे । कल्पिष्यते, अकल्पिष्यत । चिकल्पिष्यते । इहेप्णिषेधो नास्ति । तत्र हि "गमेरिद् परस्मैपदेषु" (अष्टा०सू०७-२-५८) इत्यतः परस्मैपदेष्वित्यनुवर्त्तते । ऊदित्वात्पाक्षिक इडभावस्त्वस्येव । स्यादेतत्, स्यसनोरित्यस्य स्वरितत्वमेवास्तु "वा क्यपः" (अष्टा०सू०१-३-९०) इति वाशब्दस्य यथा । तथा च "स्वरितेनाधिकारः" (अष्टा०सू०१-३-११) इत्येव सिद्धे किञ्चकारेण ? सत्यम्, स्पष्टार्थश्चकारः । अत एवानुकर्षणार्थाः सर्वे चकारा भाष्ये प्रत्याख्याताः ।

इति श्रीशब्दकौस्तुभे प्रथमस्याध्यायस्य तृतीये पादे
द्वितीयमाह्निकम् ॥ पादश्च समाप्तः ॥

आकडारादेका संज्ञा (अष्टा०सू०१-४-१) । इत ऊर्ध्वं कडाराः कर्मधारये (अष्टा०सू०२-२-३८) इत्यतः प्रागेकस्य एकैव संज्ञा स्यात् । तत्रोभयोः सावकाशत्वे "विप्रतिषेधे परम्" (अष्टा०सू०१-४-२) इति परैव । निरवकाशत्वे तु सैवेति विवेकः ।

तत्र परस्या उदाहरणं—'धनुषा विध्यति' इति । शराणामपायं प्रत्यवधिभूतस्यैव धनुषा व्यधनं प्रति साधकत्वमित्युभयप्रसङ्गे परत्वात्करणसंज्ञा अपादानसंज्ञां बाधते । तथा 'कस्यपापान्याम्भुङ्क्ते' इत्यधिकरणसंज्ञा 'धनुर्विध्यति' इति कर्तृसंज्ञा (१) च । तदुक्तम्—'अपादानमुत्तराणि' इति ।

निरवकाशायास्तूदाहरणम्—'अततक्षत्' इति । अत्र हि "संयोगे गुरु" (अष्टा०सू०१-४-११) इति गुरुसंज्ञा लघुसंज्ञां बाधते । तेन "सन्वल्लघुनि" (अष्टा०सू०७-४-९३) इत्येतन्न प्रवर्त्तते ।

(१) अपादानसंज्ञां बाधते इत्यर्थः ।

स्यादेतत् । अपदसंज्ञाभ्यां तर्हि अङ्गसंज्ञा बाध्येत । तथा च 'गार्ग्यः' इत्यत्र "यस्येति च" (अष्टा०सू०६-४-१४८) इति लोपो न स्यात् । 'धातुष्कः' इत्यत्राङ्गस्योच्यमाना वृद्धिर्न स्यात् । अङ्गसंज्ञा तु 'कर्त्तव्यम्' इत्यादौ सावकाशा । नहि धातुप्रत्यये पूर्वस्य अपदसंज्ञे स्तः ।

अत्राहुः—“सुपि च” (अष्टा०सू०७-३-१०२) “बहुवचने श्लेयेत्” (अष्टा०सू०७-३-१०३) “तद्धितेष्वचामादेः” [अष्टा०सू०७-२-११७] इत्यादौ स्वादिषु तद्धितेषु चाङ्गस्य कार्यविधानं समावेशस्य ज्ञापकम् । द्विविधा हि स्वादयः—यजादयो वलादयश्च । तत्र यथाक्रमं अपदसंज्ञाभ्यां भाव्यम् । ताभ्यां चाङ्गसंज्ञाबाधे निर्विषया एव तत्तद्विधयः स्युः ।

गुरुलघुसंज्ञे वर्णमात्रस्य विधीयेते, नदीधिसंज्ञे तु तदन्तस्येति ताभ्यां समाविशतः । तेन 'वात्सीबन्धुः' इत्यत्र “नदी बन्धुनि” (अष्टा०सू०६-२-१०९) इति पूर्वपदान्तादात्तत्वं, 'हे वात्सीबन्धो' इत्यत्र “गुरोरनृतः” (अष्टा०सू०८-२-८६) इति प्लुतश्च सिध्यति । तथा विश्वना च विनरौ “द्वे द्वे धि” (अष्टा०सू०२-२-३२) इति पूर्वनिपातः । विनरावाचष्टे विनयति प्रविनय्य गतः । “ह्यपि लघुपूर्वात्” (अष्टा०सू०६-४-५६) इति णेरयादेशः । यथा चायादेशे कर्त्तव्ये टिलोपो न स्थानिवत्तथा “अचः परस्मिन्” (अष्टा०सू०१-१-५७) इत्यत्र व्युत्पादितम् । यत्तु कं विन्त्रोर्भावा वैन्त्रम् “इगन्ताच्च लघुपूर्वात्” [अष्टा०सू०५-१-१३१] इत्याणिति, तच्चिन्त्यम् ; “द्वन्द्वमनोञ्जादिभ्यश्च” [अष्टा०सू०५-१-१३३] इति वुष्प्रसङ्गादिति कैयटः । पुरुषसंज्ञा तु परस्मैपदसंज्ञां न बाधते “णलुत्तमो वा” (अष्टा०सू०७-१-९१) इति ज्ञापकात् । अन्यत्रापि यत्र समावेश इष्टस्तत्र चकारादिना स्वस्थाने साधयिष्यते । भाष्ये तु पाठान्तरमप्युपन्यस्तम्—“प्राक्कडारात्परं कार्यम्” इति । अस्यार्थः—प्राक्कडारात्संज्ञाख्यं कार्यं परं स्यादिति । संज्ञाप्रकरणाद्वि संज्ञारूपमेवेह कार्यम् । परासंज्ञेत्येव तु न सूत्रितम् । “विप्रतिषेधे” (अष्टा०सू०१-४-२) इत्युत्तरसूत्रे परङ्कार्यमित्यस्यानुवृत्तिर्यथा स्यात् । तत्र यस्याः संज्ञायाः परस्याः पूर्वयाऽनवकाशया बाधः प्राप्तः सा पराऽनेन विधीयते । एतेदेव च ज्ञापकमिह प्रकरणे संज्ञानां बाध्यबाधकमावस्य । तेन परयाऽनवकाशया सावकाशा पूर्वा बाध्यते । द्वयोस्तु सावकाशयोर्विप्रतिषेधे परया पूर्वा बाध्यते इति । अस्मिन्पक्षे अङ्गसंज्ञा परा कर्त्तव्या अपदसंज्ञे तु पूर्वे, एवं यत्र यत्र समावेश इष्टस्तत्र 'सर्वत्र बोध्यम्' । अस्मिन्पक्षे कतिवच इति न सिध्यति । तथाहि, “कृतीरब्” (अष्टा०सू०५-१-१०३) “लब्धसि घस्” (अष्टा०सू०५-१-१०६)

“सिति च” (अष्टा०सू०१-४-१६) इति पदसंज्ञेवेष्टा । तेन तत्र परं कार्य-
मिति वचनाद्भसञ्ज्ञापि स्यात् । ततश्च “ओगुणः” [अष्टा०सू०६-४-
१४६] प्रसज्येत । पदत्वप्रयुक्तेनावग्रहेण सित्करणं सार्थकं स्यात् ।
“शेषो बहुव्रीहिः” [अष्टा०सू०२-१-२३] “शेषो द्व्यसखि” [अष्टा०सू०१-
४-७] इति शेषग्रहणं चास्मिन्पक्षे कर्तव्यं स्यात् । अन्यथा हि ‘उन्मत्त-
गङ्गम्’ इत्यादौ “अन्यपदार्थं च सञ्ज्ञायाम्” (अष्टा०सू०२-१-२१) इति
सत्यामव्ययीभावसञ्ज्ञायां परङ्कार्यमिति वचनाद्बहुव्रीहिसञ्ज्ञाऽपि
स्यात् । ‘मत्यै’ इत्यत्र नदीसञ्ज्ञापर्यायं घिसंज्ञाऽपि स्यात् । ततश्च
गुणप्रसङ्गः । वस्तुतो बहुव्रीहौ शेषग्रहणं पाठद्वयेऽपि कर्तव्यं, घिसंज्ञा-
यान्तु पाठद्वयेऽपि न कर्तव्यमिति तत्रैव वक्ष्यामः ।

इदं त्ववधेयम् । एका संज्ञेति पाठेऽपि संज्ञाग्रहणं न कर्तव्यम् । एके-
त्युक्तेऽपि सञ्ज्ञाधिकारादेव तल्लाभात् ।

स्यादेतत्, “आद्वन्द्वात्” इत्येवोच्यताम् । न हि “चार्थे द्वन्द्वः”
[अष्टा०सू०२-२-२९] इत्यतः परत्रेदमुपयुज्यते । सत्यम्, तथा सति
“द्वन्द्वश्च प्राणिन्य” [अष्टा०सू०२-४-२] इत्यस्याप्यवधित्वं सम्भाव्येत ।
ततश्च सम्बुद्धिसञ्ज्ञामन्त्रितसञ्ज्ञयोः समावेशो न स्यात् । ननु “आ-
कडारात्” इत्युक्तेऽपि “प्राक्कडारात्समासः” [अष्टा०सू०२-१-३] इत्य-
स्यावधित्वं कुतो न स्यादिति चेत् ? व्याप्तिन्यायाल्लिङ्गाच्च । यदयं
“तत्पुरुषः” (अष्टा०सू०२-१-२२) “द्विगुश्च” [अष्टा०सू०२-१-२३] इत्यार-
भते । समावेशार्थं हि च तत् । वस्तुतस्तु “संख्यापूर्वो द्विगुः” [अष्टा०
सू०२-१-५२] इत्यत्रैव चकारः पाठ्यः । तावतैव “दिवः कर्म च” [अष्टा०
सू०१-४-४३] “तत्प्रयोजको हेतुश्च” [अष्टा०सू०१-४-५३] इत्यादाविव
समावेशसिद्धेः । “द्विगुश्च” (अष्टा०सू०२-१-२३) इति सूत्रान्तरं तु न
कर्तव्यमेव । एवं समानाधिकरणसमासप्रकरणं समाप्य “कर्मधार-
यश्च” इत्येव पाठ्यम् । “तत्पुरुषः समानाधिकरणः कर्मधारयः” [अष्टा०
सू०१-२-४२] इति सूत्रं तु मास्त्विति दिक् ।

विप्रतिषेधे परङ्कार्यम् [अष्टा०सू०१-४-२] । विरोधे सति कृत्यर्हं
यत्परं तत् स्यात् । विप्रतिपूर्वात्सेधतेर्घञ्, “उपसर्गात्सुनोति” (अष्टा०
सू०८-३-६५) इति षत्वम् । उपसर्गवशाच्च विरोधार्थकत्वम् । ‘कार्यम्’
इत्यत्र “अर्हं कृत्यत्तुचश्च” (अष्टा०सू०३-३-१६९) इत्यर्थार्थे कृत्यप्रत्ययः ।
तेन तुल्यबलविरोध इति पर्यवस्यति । नह्यपवादादीनां सन्निधौ उत्स-
र्गादीनां कृत्यर्हत्वं, तैर्बाधितत्वात् । तत्र नित्यमावदयकत्वाद्बाधकम् ।
अन्तरङ्गान्तु लाघवात् । अपवादस्तु वचनप्रामाण्यात् । तद्विषयस्तु प्र-

कृतसूत्रस्य विषयः । तदुक्तम्—“परनित्यान्तरङ्गापवादानामुत्तरोत्तरस्य बलवत्त्वम्” [प०भा०३८] इति । जातिपक्षे विध्यर्थं सूत्रम् । वृक्षेषु, वृक्षाभ्याम् इत्यत्र हि लब्धावकाशयोरैव दीर्घत्वशास्त्रयोर्वृक्षेभ्य इत्यत्र युगपत्प्रसङ्गे सति गमकाभावादप्रतिपत्तिरेव स्यात् । तदुक्तम्—“अप्रतिपत्तिर्घोभयोस्तुल्यबलत्वात्” इति । तत्रास्माद्वचनात्परस्मिन्कृते यदि पूर्वस्यापि निमित्तमस्ति तर्हि तदपि भवति । यथा ‘भिन्धकि’ इत्यत्र परत्वाद्धिभावे कृतेऽप्यकच् । तदुक्तं—“पुनः प्रसङ्गविज्ञानान्ति-द्धम्” (प०भा०३९) इति । व्यक्तिपक्षे तु तद्व्यक्तिविषयकयोर्लक्षणयोरन्यत्र चरितार्थत्वासम्भवात्तद्व्यक्तव्यानीयारामिव पर्याये प्राप्ते नियमार्थमिदं सूत्रम्—विप्रतिषेधे परमेव न तु पूर्वमिति । एतल्लक्षणारम्भाच्च तत्र पूर्वस्यानारम्भोऽनुमीयते । तथाच जुहुतास्त्वमित्यत्र परत्वात्तातडि कृते स्थानिवद्भावेन धित्वं न भवति । तदुक्तं—“सकृद्गतौ विप्रतिषेधे यद्वा-धितं तद्वाधितमेव” (प०भा०४०) इति । जातिव्यक्तिपक्षयोश्च लक्ष्यानुरोधाद्व्यवस्थेत्युक्तं पस्पशायाम् । नित्यादिषु तु नास्य प्रवृत्तिरित्युक्तम् । तेन रधेर्णिचि “अत उपधायाः” (अष्टा०सू०७-२-११६) इति वृद्धि परामप्यनित्यां बाधित्वा “रधिजभोः” (अष्टा०सू०७-१-६१) इति नुमेव । न च सोऽपि शब्दान्तरप्राप्त्याऽनित्यं पवेति वाच्यम्, कृताकृतप्रसङ्गित्वमात्रेणापि क्वचिन्नित्यताभ्युपगमात् । तेन ‘रन्धयति’ इति सिद्धम् । तथा ‘अदुद्बुवत्’ इत्यादावन्तरङ्ग उवङ् परमपि लघूपधगुणं बाधते । तथा ‘शुनः’ इत्यत्रान्तरङ्गत्वात् “सम्प्रसारणाच्च” (अष्टा०सू०६-१-१०८) इति पूर्वत्वम् । अल्लोपे तु सति तस्य स्थानिवत्त्वाद्यण् स्यात् । ‘बहुश्चा नगरी’ इत्यत्र “अन उपधालोपिनः” (अष्टा०सू०४-१-२८) इति ङीप् स्यात् । सिद्धान्ते गौरादिलक्षणो ङीप् तु न, उपसर्जनत्वात् । यत्विहृत्यभाष्यं ‘बहुशुनी’ इति, तत्सिद्धान्तेन स्थितम्, अल्लोपाभ्युपगमपक्षे प्रवृत्तत्वात् । एतच्चैवैव कैयटे आभात्सूत्रीयभाष्यकैयटयोश्च स्पष्टं न्यायसिद्धञ्च । यत्तु “बहुश्चेत्येव भवितव्यम्” इति डाप्सूत्रे भाष्यम्, तदिह साधकतया न ग्राह्यम् । डाप्पक्षमेवोपक्रम्य ‘बहुशुका’ इति रूपं तिरस्कर्तुं तस्य प्रवृत्तत्वात् । ‘वृक्ष इह’ इत्यादौ त्वन्तरङ्गेण गुणेन दीर्घो बाध्यते । न चासौ अपवादः कथं बाध्यतामिति वाच्यम्, समानाश्रये तस्य चरितार्थत्वात् । तथा च वार्त्तिकम्—“इण्डिशीनामाद्गुणः सवर्णदीर्घत्वात्” (का०वा०) इति । इह शीनामिति नदीत्वान्नुद्, विभक्तिपरतया नित्यस्तीत्वात् । अत एव “औडः इयाम्” (का०वा०) इति प्रयोगः । उदाहरणन्त ‘अयजे इन्द्रं, व्रक्षे इन्द्रं, सर्वे इह’ इति बोध्यम् । इहान्तरङ्गं

बलवदिति लाघवव्यायमूलकमिति कैयटः । “अचः परस्मिन्” [अष्टा० सू०१-१-५७] इति सूत्रे भाष्यमप्येवम् । “असिद्धं बहिरङ्गम्” (प०भा०५०) इति तु “वाह ऊट्” (अष्टा०सू०६-४-१३२) इत्युद्ग्रहणेन ज्ञापितम् । “पत्वतुकोः” [अष्टा०सू०६-१-८६] इत्यनेन तु तदपवादभूतं “नाजानन्तर्ये” (प०भा०५१) इति । तत्र “असिद्धम्” (प०भा०५०) इत्यनया ‘पचावेदम्’ इत्यादावित्वाभावार्थमवश्याश्रयणयिया गतार्थत्वाद् “अन्तरङ्गं बलीयः” इति न कर्तव्येतीहृत्यं भाष्यं विरुद्धम् । न्यायसिद्धताया उक्तत्वात् । किञ्च सापवादयाऽसिद्धपरिभाषया कथं निरपवादाया गतार्थता ? अथ “पत्वतुकोः” (अष्टा०सू०६-१-८६) इत्यनेन “असिद्धं बहिरङ्गम्” (प०भा०५०) इत्यस्या अनित्यतैव ज्ञाप्यते, लाघवात्; न तु “नाजानन्तर्ये” (प०भा०५१) इति, गौरवात् । तर्हि प्रबलमिदं भाष्यम् । स्फुटीकृतं चेदम् “अचः परास्मिन्” (अष्टा०सू०१-१-५७) इति सूत्रेऽस्माभिः । एवञ्चाचोरानन्तर्यमिति द्वित्वं विवक्षितम् । नचेत्यादयोऽपि प्राचाङ्कलहा मुधैव । एवञ्च “अन्तरङ्गानपि विधीन् बहिरङ्गो लुग्वाधते” (प०भा०५२) इत्यपि गतार्थम् । “पत्वतुकोः” (अष्टा०सू०६-१-८६) इति वा कृतितुग्ग्रहणेन वाऽनित्यताज्ञापनात् “अदिवमानण्” (अष्टा०सू०४-४-१२६) “इवयुव” (अष्टा०सू०६-४-१३२) इत्यादिनिर्देशाच्च । तेन ‘गोमत्प्रियः’ इत्यादि सिद्धम् । आचारकिपि तवममादिवाधे च क्रमेण प्रत्ययोत्तरपदग्रहणस्य कृतार्थत्वात्तदीयज्ञापकता प्रवादोऽपि यथाश्रुतामिप्रायेणैवेति दिक् ॥

॥ इति श्रीशब्दकौस्तुभे प्रथमस्याध्यायस्य

चतुर्थे पादे प्रथममोहिकम् ॥

यूखयाख्यौ नदी [अष्टा०सू०१-४-३] । इवणौवर्णान्तौ नित्यस्त्रीलिङ्गौ नदीसंज्ञौ स्तः । दीर्घान्तयोरेषा संज्ञा व्यतिष्ठते, अणत्वेन सर्वग्रहणात् । ह्रस्वान्तयोस्तु प्राप्ताप्येषा परया घिसंज्ञया बाध्यते । तेन ‘मते, धेनो’ इत्यादौ “अम्भार्थनद्योः” [अष्टा०सू०७-३-१०७] इति ह्रस्वो न भवति । ननु शेषग्रहणाद् घिसंज्ञा कथं भवेदिति चेत् ? न, शेषग्रहणस्य प्रत्याख्यातत्वात् । तथाहि, एका संज्ञेति पाठे तावच्छेषस्य ग्रहणं व्यर्थमिति स्पष्टमेव । अपरङ्कार्यमिति पाठे तु दीर्घान्ते सावकाशां नदीसंज्ञां पुनर्पुंसकयोः सावकाशा घिसंज्ञा ‘हे मते’ इत्यादौ परत्वाद्वाधिष्यते । ‘मत्तै, धेन्वै’ इत्यादौ तु निरवकाशाऽपि “क्षिति ह्रस्वञ्च” (अष्टा०सू०१-४-६) इति नदीसंज्ञा घिसंज्ञां न बाधेत । अतः

शेषग्रहणं कृतम् । तदपि वस्तुतो व्यर्थमेव, नदीसंज्ञावचनसामर्थ्यादेव घिसंज्ञावाधापपत्तेः । ह्रस्वलक्षणा हि नदीसंज्ञा । सा च प्रत्ययापेक्षत्वाद्बहिरङ्गा । तत्रान्तरङ्गायां घिसंज्ञायां “घेङिति” (अष्टा०सू०७-३-१११) इति च गुणे कृते ह्रस्वाभावात्तदीसंज्ञा निर्विषया स्यात् । तदुक्तम्—
 “तत्र वचनप्रामाण्यान्नदीसंज्ञायां घिसंज्ञाभावः” इति । यद्वा, ईश्च ऊश्च यू “वा छन्दसि” [अष्टा०सू०६-१-१०७] इति पूर्वसवर्णः । तेन दीर्घ-
 योरैवेयं नदीसंज्ञा । न चैवं “ङिति ह्रस्वश्च” [अष्टा०सू०१-४-६] इति सूत्रे ह्रस्वांशोऽनन्वयः स्यादिति वाच्यम्, विभक्तिविपरिणामेन य्वोः सवर्णो यो ह्रस्व इति व्याख्यानात् । उदाहरणन्तु ‘गौर्यै’ ‘वध्वै’ इत्यादि । यू इति किम् ? मात्रे, स्वस्वे । स्त्रयाख्या किम् ? वातप्रम्ये ।

स्यादेतत् । स्त्रियमाचक्षते इति विग्रहे स्त्रयाख्यायाविति प्राप्नोति । “आतश्चोपसर्गे” [अष्टा०सू०३-१-१३६] इति कप्रत्ययस्य ‘सुग्लः’ इत्या-
 दौ सावकाशस्य परेण कर्मण्यणा बाधितत्वात् । सत्यम्, मूलविभु-
 जादित्वात्कः । यद्वा, विचप्रत्ययो भविष्यति । एतेन “तत्प्रत्यञ्चान्य-
 शास्त्रम्” (जै०सू०१-४-४) इति जैमिनिसुप्रमपि व्याख्यातम् । नन्वे-
 मपि स्त्रियामित्येवास्तु किमधिकेन ? मैवम्, आसमन्ताच्चक्षते इति
 व्युत्पत्त्या नित्यस्त्रीत्वलाभार्थं तदुपादानात् । तेन ‘ग्रामण्ये सेनान्ये
 स्त्रियै’ इत्यत्र न भवति । ग्रामं सेनाञ्च नयतीति हि क्रियाशब्दावेतौ
 लिङ्गत्रयसाधारणौ । अत एव ‘आध्ये ब्राह्मण्यै’ इति भाष्योदाहरणं
 चिन्त्यमिति कैयटः, आध्यानकर्तृत्वस्यापि लिङ्गत्रयसाधारणत्वात् ।

स्यादेतत्, आसमन्ताद्धीर्यस्या इति विग्रहे उत्तरपदस्य नित्यस्त्री-
 त्वात् नदीत्वमस्तु “प्रथमलिङ्गग्रहणं च” (का०वा०) इति वक्ष्यमाण-
 त्वात् । ‘अतिलक्ष्म्यै ब्राह्मणाय’ इतिवत् । तत्कुतो भाष्यस्य चिन्त्य-
 तेति चेत् ? न, तथा सति यणो दुर्लभत्वात् । “गतिकारकपूर्वस्येव्यते”
 इत्यत्र हि गतिसाहचर्यात्कारकपूर्वस्यापि नित्यसमासस्य ग्रहणम् ।
 गतिसमासश्च प्रतिपदोक्त एव गृह्यते । तेन ‘दुर्धियः’ ‘निर्मियः’ ‘वृश्चि-
 कभिया पलायमानस्य’ इत्यादावनित्यसमासत्वात् यणिति पुरुषोत्तम-
 प्रभृतयः । अत एव “कृन्मेजन्तः” (अष्टा०सू०१-१-३९) इति सूत्रे “मानः
 समस्यद्वल्य” इति मन्त्रव्याख्यायां ‘दुर्धियः’ इति कैयटेनेयञ् प्रयुक्तः ।
 अदूरविप्रकर्षेण बहुव्रीहिणेदमप्यर्थकथनम् । व्याख्येयमन्त्रे तु दुष्टं ध्या-
 यतीति विग्रहे नित्यसमास एव बोध्यः । ततो यण् । “दुरो नाशदाश-
 दमभ्येषु” (का०वा०) इति पृषोदरादिसूत्रस्थवार्त्तिकेन उत्वष्टुत्वे ।
 यच्च तद्वार्त्तिकव्याख्यावसरे दुष्टं ध्यायतीति विग्रहे “आतश्चोपसर्गे”

(अष्टा०सू०३-१-१३६) इति कप्रत्यय इति कैयटहरदत्तादिभिरुक्तम्, तच्चिन्त्यम् । अन्तस्वरितानुरोधेन अर्थानुरोधेन च “ख्यत्यात्” (अष्टा० सू०६-१-११२) इतिवत्कृतयणादेशानुकरणतयैव वार्त्तिकस्य व्याख्येत्वात् । “सर्वस्य दुर्वधेः अहंनिरुपद्रवः नोस्मान् मा वधीत्” इति तृतीयचरणस्थेन सहान्वयः । “अमेरतिः” [उ०सू०५०८] इत्यनुवर्तमाने “हन्तेरंहव” [उ०सू०५११] इत्यंहादेशोऽतिश्च प्रत्ययः । अंहतिशब्दस्य प्रादेशनं निर्वपणमपवर्जनमंहतिः (अ०को०२-७-३०)

इत्यमरकोशादिवलाहाने रुढां तु प्रद्वेययुक्तमाभिचारिकाद्यङ्गभूतमेव तदिह ग्राह्यम् । उणादीनामव्युत्पत्तिरक्षाश्रयणादन्तोदात्तता । “वहिवस्यतिभ्यश्चित्” (उ०सू०५०९) इति चिद्ग्रहणानुवृत्तेरिति तु तत्त्वम् । एतेन “मानो गर्वः” इति व्याचक्षाणा अपि प्रत्युक्ताः, पदद्वयत्वस्याध्यापकसम्प्रदायासिद्धत्वात् वाक्यशेषानुगुण्याच्च । तस्माद् ‘आध्यै ब्राह्मण्यै’ इति भाष्योदाहरणं चिन्त्यमिति स्थितम् । प्राक्सुवृत्पत्तेर्यत्र समासस्तत्रैव गतिकारकपूर्वस्येष्यत इति यण् प्रवर्त्तत इति वदतां श्रीपतिदत्तादीनामपि मते कैयटाक्तं चिन्त्यं दृढमेव । वस्तुतस्तु आध्यानमाधीरिति व्युत्पाद्य गुणगुणिनोरभेदविवक्षयैव प्रयोगोऽयमिति चिन्त्योद्धारोऽवधेयः । हरदत्तस्त्वाह—नित्यस्त्रीत्वं नाम न लिङ्गान्तरानभिधायकत्वं, किन्तु शब्दान्तरसमभिध्याहारं विनैव स्त्रियां वर्त्तमानत्वं तत् । वृत्तिस्वरसोऽप्येवम् । कथन्तर्हि ‘प्रामण्ये’ ‘खलप्वे’ इत्यादि प्रत्युदाहिष्यते इति चेत् ? शृणु । क्रियाशब्दत्वेऽप्यनयोः पुंसि मुख्या वृत्तिः । पुंसामेव त्वयमौत्सर्गिको धर्मः यद्गामनयनं खलपवनं वा । आध्यानं तु स्त्रीपुंसाधारणमेवेति वैषम्यम् । तस्माद्युक्तमेवेदं भाष्यमिति ।

अत्र वार्त्तिकम्—प्रथमलिङ्गग्रहणञ्च । प्रयोजनं किञ्चुक्समासाः । अस्यार्थः—यः पूर्वं स्थाख्यः पश्चादुपसर्जनतया लिङ्गान्तरविशिष्टं द्रव्यान्तरमाह तस्य नदीसंज्ञा वक्तव्या । किपि कुमारीमिच्छति कुमारीयति । ततः किप्, अल्लोपयलोपौ, कौ लुप्तस्य स्थानिवत्त्वानिषेधान्नयण् । यद्वा, कुमारयतीति कुमारी, आचारकिञ्चत्ताकर्त्तरि किप् । कुमारी ब्राह्मणः । लघन्तत्वात्सुलोपः । तस्मै कुमार्यै ब्राह्मणाय ।

स्यादेतत् । इह कथञ्चिपोः प्रकृतिभूतस्य जीवन्तस्यापि नित्यस्त्रीत्वं दुर्लभं पुलिङ्गात्कथञ्चिपोः निर्वृत्तेन त्रिलिङ्गेन समानाकारत्वादिति चेत् ? न, अर्थभेदेन शब्दभेदाश्रयणात् । तत्र प्रथमोदाहृतस्येत्यं रूपाणि—कुमारीमिच्छन् कुमारीवाचरन् वा ब्राह्मणः कुमारी, लघन्तत्वात्सुलोपः । कुमार्यौ । कुमार्यः । न चेह “अचिश्नुधातु” (अष्टा०सू०६-४-

७३) इतीयङ्प्रसङ्गः । “एरनेकाचः” (अष्टा०सू०६-४-८२) इति यणा बा-
धितत्वात् । अत एव अमि शसि च कुमार्यः, कुमार्यः; प्रध्यं, प्रध्य इति-
वत् । न च “गतिकारकपूर्वस्यैव” इति निषेधः शङ्क्यः, तदितरपूर्वस्य
नेत्यर्थात् विशिष्टाभावस्यापूर्वेऽपि सत्त्वात् । ऊयि कुमार्यः, कुमार्याः,
कुमारीणां, कुमार्यां ब्राह्मणे, हे कुमारि ब्राह्मणे इत्यादि । पत्न्यादेस्तु
संयोगपूर्वकत्वादियङ् । पत्नियौ, पत्नियः इत्यादि । शेषं प्राप्तवत् । पुंलि-
ङ्गात्क्यच्क्यङांनिष्पन्नस्य तु अङ्यन्तत्वात्सुलोपो न । कुमारीः । हेकुमारीः
अतदीत्वाद्भ्रस्वो न । कुमार्यः, कुमार्याः, कुमार्यां ब्राह्मणानां, कुमार्यि
ब्राह्मणे इत्यादि । कुमारमात्मनमिच्छन्ती ब्राह्मणी कुमारीरित्यत्रापि कै-
यटमते नित्यस्त्रीत्वाभावात्पुंवदेव रूपम् । हरदत्तमते तु लक्ष्मीवत् ।
अमि शसि च यण्विशेषः ।

प्रकृतमनुसरामः । “लुम्मनुष्ये” (अष्टा०सू०५-३-९८) इति लुप् ।
खरकुट्ट्यै ब्राह्मणाय । यद्यप्यत्र युक्तवद्भावात्स्त्रीत्वमस्ति तथापि स्वा-
श्रयस्य पुंस्त्वस्यापि सत्त्वान्नित्यस्त्रीत्वं नास्तीति कैयटहरदत्तादयः ।
तच्चिन्त्यम्, ‘चञ्चाः पश्य’ इत्यादौ शसो नत्वापत्तेः । तस्माल्लुबन्तैः
खरकुटीचञ्चादिशब्दैः शास्त्रीयस्त्रीत्वविशिष्ट एव लौकिकः पुमानभि-
धीयते इत्येव नत्वम् । एवञ्च लुयः प्रयोजितत्वेन कथं गणनेत्यपि चि-
न्त्यम् । समासे अतिलक्ष्मीः, बहुश्रयसी । “ईयसश्च” (अष्टा०सू०५-४-
१५६) इति कञ्निषेधः । “ईयसो बहुव्रीहेर्न” (का०वा०) इत्युपसर्जनह-
स्वो न । उभयत्रापि सम्बुद्धौ ह्रस्वः क्तिन्सु आडागमादिकञ्च नदी-
संज्ञाकार्यं बोध्यम् ॥ अवयवस्त्रीविषयत्वात्सिद्धम् ॥ समासे तावदवयवो
लक्ष्म्यादिशब्दः स्त्रियामेव वर्त्तते इति तदानीमेव संज्ञाः । ततश्च व-
र्णसंज्ञापक्षे समुदायस्य नद्यन्तत्वात्कार्यसिद्धिः । तदन्तस्य संज्ञेति पक्षे
तु अङ्गाधिकारे तस्य च तदुत्तरपदस्य चेति वचनात् । वस्तुतस्तूक्व-
चनस्य प्रागेव दूषितत्वात्तदन्तत्वेनैव सिद्धिर्बोद्ध्या । अतितन्त्रीबन्धुरि-
त्यत्रापि “नदी बन्धुनि” (अष्टा०सू०६-२-१०९) इति पूर्वपदान्तोदात्तत्वं
सिध्यति,—पूर्वपदस्य नद्या विशेषणात् । क्लृप्तुपोरपि अन्तरङ्गत्वात्कि-
बादेः प्रागेव प्रवृत्ता संज्ञा बहिरङ्गेण लिङ्गन्तरयोगेण न निवर्तते त्वक-
त्पितृकेऽकृज्वत् । “अकृतव्यूहाः” (प०भा०५६) इत्यस्यानित्यताया “अ-
चः परस्मिन्” (अष्टा०सू०१-१-५७) इति सूत्रे वर्णितत्वात् ।

स्थादेतत् । इयङ्कुवङ्स्थानप्रतिषेधे यणस्थानप्रतिषेधप्रसङ्गोऽवय-
वस्येयङ्कुवङ्स्थानत्वात् । यथा ह्यवयवस्य स्त्रीविषयत्वात्समुदायस्य
नदीसंज्ञेत्युक्तम्, तथावयवस्येयङ्कुवङ्स्थानत्वात्समुदायस्य यणस्थान-

स्यापि प्रतिषेधः स्यात् । यथा स्त्रियै आध्यै प्रध्यै ।

अत्राहुः,—इडुवङ्भ्यामङ्गमाक्षिप्यते,—अङ्गाधिकारे तयोर्विधानात् । तेन यस्याङ्गस्येयङुवङ्ङा निर्वर्तते तस्य नदीसंज्ञानिषेधः । ‘आध्यै’ इत्यत्र तु अवयवस्याङ्गत्वं नास्ति अङ्गस्य तु “एरनेकाचः” (अष्टा०सू०६-४-८२) इति यण्विधानादियङुवङ्ङः स्थानता नास्तीति निषेधाभावः । एतदर्थमेव च तत्र स्थानग्रहणम्, इयङुवङ्ङोर्यदा स्थितिस्तदा प्रतिषेधा यथा स्यात्, यदा त्वपवादेन बाधस्तदा मा भूदिति । एवं “ङिति ह्रस्वश्च” (अष्टा०सू०१-४-६) इत्यत्राप्यङ्गस्याक्षेपात्सोऽपि विधिरङ्गस्यैव स्त्रीत्वे भवति, नावयवस्य । शक्यं, अतिशक्तये ब्राह्मणाय । श्रियै, अतिश्रिये ब्राह्मणाय । इह तु स्यादेव—अतिश्रिये अनिश्रियै वा ब्राह्मण्यै इति स्थितं भाष्ये । न चेह नित्यस्त्रीत्वं नास्तीति वाच्यम्, हरदत्तमते तत्सत्त्वात् । कैयटमते तु “ङिति ह्रस्वश्च” (अष्टा०सू०१-४-६) इत्यत्र स्त्रीग्रहणमात्रमनुवर्त्तते, न त्वाख्याग्रहणम् । एवञ्च सुधीशब्देऽपि रूपद्वयं निर्विवादम् । सुध्यादयः पुंवदिति प्रक्रिया तु प्रामादिक्येव । अतिलक्ष्म्यतिचम्बोर्वातप्रमीहूहूभ्यां साम्योक्तिरप्येवम् । तथा ‘स्वयंभूः पुंवद्’ इत्यपि प्रमाद एव ।

स्यादेतत्, ‘निष्कौशाम्बिः पुमान्’ इत्यत्रापि अन्तरङ्गतया नदीसंज्ञा स्यादतिलक्ष्म्यादौ यथा । सत्यम्, सत्यामपि तस्यां न कश्चिद्रूपे दोषः । न च सम्बुद्धिह्रस्वादिप्रसङ्गः, ह्रस्वादेशेन नद्या अपहारात् । वर्णस्य नदीत्वात् । स्वधाख्यत्वं तु तस्य शक्त्याश्रयतामात्रेण बोध्यम् । पर्याप्तयधिकरणताया अविषक्षितत्वात् । तदन्तस्य नदीसंज्ञेति पक्षेऽपि एकदेशविकारानभ्युपगमेन सर्वादेशस्यैव वक्तव्यत्वात् । न च स्थानिवद्भावः, अल्विधित्वात् । ‘प्रपठ्य’ इत्यत्रेडभावार्थं विशेषणतयाऽप्यल्लाश्रयणे निषेधस्य सिद्धान्तितत्वादिति दिक् । निष्कौशाम्ब्यै निष्कौशाम्बये ब्राह्मण्यै इत्यत्र तु “ङिति ह्रस्वश्च” [अष्टा०सू०१-४-६] इति विकल्पो भवत्येवेति दिक् ।

नेयङुवङ्स्थानावस्त्री (अष्टा०सू०१-४-४) । इयङुवङ्ङोः स्थितिः स्थानं निरपवादा प्रसक्तिर्यत्र तावदितौ नदीसंज्ञौ स्तः स्त्रीशब्दं विना । हे श्रीः । हे भूः । अस्तीति किम् ? हे स्त्रि । कथं तर्हि “विमानना सुम्ह कुतः पितुर्गृहे” इति कालिदासः । “हापितः क्वासि हे सुम्ह” इति भट्टिश्च । “एकवंशप्रभवम्भव” इति श्रीहर्षश्च । प्रमाद एवायमिति हरदत्तः । “सामान्ये नपुंसकम्” (का० वा०) इति वा कथाञ्चिन्तसमाधेयम् । केचित्तु तदो दावचनेन “सकृद्द्वन्द्वमनित्यम्”

इति परिभाषाज्ञापनमाश्रित्यानित्योऽयं प्रतिषेध इति समादधुः । किं-
न्वेतत्सकलप्रमादेषु सुवचम् । तदोदावचनप्रत्याख्यानपरभाष्यादिवि-
रुद्धञ्च । अन्ये तु “वामि” [अष्टा०सू०१-४-५] इत्यंता वाग्रहणस्य
सिंहावलोकितन्यायेनानुवृत्तस्य व्यवस्थितविभाषापरत्वेनेष्टसिद्धिमाहुः ।
तदपि न, सिंहावलोकितन्यायस्येहाभिमतत्वे नञग्रहणस्य “वामि”
(अष्टा०सू०१-४-५) इत्युत्तरसूत्रस्य च वैयर्थ्यापत्तेः । यत्तुक्तं दुर्धट-
वृत्तौ भ्रूशब्दाद् “अप्राणिजानेश्च” (का०वा०) इत्यृङि समासे उपसर्ज-
नह्रस्वत्वे च कृते “ऊङुनः” [अष्टा०सू०४-१-६६] इत्यृङि तस्य समुदा-
यभक्तत्वान्नोवङ्स्थानत्वमिति । तदतिस्थवीयः, प्रत्ययस्य भक्तताया
निष्प्रमाणकत्वात् । तत्स्थानिकस्यैकादेशम्यान्तवद्भावेन भ्रूशब्दावय-
वताया अनपायात्, अङ्गाधिकारे तदुत्तरपदग्रहणस्य निर्विवादतया
समुदायभक्तेऽप्युवङ्प्रवृत्तेश्च । ‘सुभ्रूवौ’ इत्यादिरूपाणां सर्वसम्मत-
त्वाच्चेति दिक् ।

वामि (अष्टा०सू०१-४-५) । इयङुवङ्स्थानौ वा नदीसंज्ञौ स्तः
स्त्रियामामि । श्रीणाम्, श्रियाम् । भ्रूणाम्, भ्रूवाम् । द्वितीयैकवचनं
तु नेह सूत्रे गृह्यते, तत्र नदीकार्याभावात् । अस्त्रीत्येव । स्त्रीणाम् । इह
“वाचि ह्रस्वश्च” इत्येव कुतो न कृतम् । एवं हि ङिनीति न कर्तव्यमिति
चिन्त्यम् । वस्तुतस्तु सन्निपातपरिभाषया ‘भ्रूणाम्’ इति नुद् न स्या-
दत आमीत्युक्तम् । परिभाषा चेयमननैव ज्ञाप्यते इति ध्येयम् ।

ङिति ह्रस्वश्च (अष्टा०सू०१-४-६) । इयङुवङ्स्थानौ ह्रस्वौ च
यू वा नदीसंज्ञौ स्तः स्त्रियां ङिति परे । श्रियै, श्रिये, भ्रूवै, भ्रूवे, कृत्यै,
कृतये, धेन्वै, धेनवं । अस्त्रीत्येव । स्त्रियै । स्त्रीलिङ्गाविति किम् ? अग्नये,
वायवे । इह प्रथमलिङ्गग्रहणं नास्ति । तेन निष्कौशाम्बिर्हरिवदित्यु-
क्तम् । स्त्रियमतिक्रान्तोऽतिस्त्रिरित्यत्र तु विशेषः । अतिस्त्रियौ, “स्त्रियाः”
(अष्टा०सू०६-४-७९) इतीयङ् । अयं हि गौणत्वेऽपि भवति । किन्तु—

गुणनाभावौत्वनुङ्मिः परत्वात्पुंसि बाध्यते ।

क्लीबे नुमा च स्त्रीशब्दस्येयङित्यवधार्यताम् ॥

“जसि च” (अष्टा०सू० ७-३-११९) इति गुणः—अतिस्त्रियः । “वाम्-
शसोः” (अष्टा०सू०६-४-८०) अतिस्त्रियम्, अतिस्त्रीम् । अतिस्त्रियौ ।
अतिस्त्रियः, अतिस्त्रीन् । “आढो नाऽस्त्रियाम्” (अष्टा०सू०७-३-१२०)
अतिस्त्रिणा । अतिस्त्रिभ्याम् । “घेङिति” (अष्टा०सू०७-३-१११) इति गुणः—
अतिस्त्रये, अतिस्त्रेः । अतिस्त्रियोः । “ह्रस्वनद्यापः” [अष्टा०सू०७-१-५४]
इति नुद् अतिस्त्रीणाम् । “अच्च घेः” [अष्टा०सू०७-३-११९] अतिस्त्री ।

सङ्ग्रहश्च—

औकारे ओसि नित्यं स्यादमृशसोस्तु विभाषया ।

इयादेशोऽचि नान्यत्र स्त्रियाः [१] स्यादुपसर्जने ॥

एवं क्लीबे नुमा इयङ् बाध्यते । तेन 'अतिस्त्रि, अतिस्त्रिणी' इत्यादि वारिवत् । स्त्रियान्तु "ङिति ह्रस्वश्च" (अष्टा०सू०१-४-६) इतिह्रस्वान्त-त्वप्रयुक्तो नदीसंज्ञाविकल्पः । अस्त्रीति तु इयङुवङ्स्थानावित्यस्यैव विशेषणम्, तत्सम्बद्धस्यैवानुवृत्तेः । न चेहावृत्त्योऽन्यविशेषणता, प्रमाणाभावात् । तेन अतिस्त्रियै, अतिस्त्रिये । "औत्" (अष्टा०सू०७-३-१२८) इति बाधित्वा "इदुङ्गयाम्" (अष्टा०सू०७-३-११७) इति डेराम्-अतिस्त्रियाम् । पक्षे "अच्छद्येः" (अष्टा०सू०७-३-११२) अतिस्त्रौ ।

शेषो व्यसस्त्रि [अष्टा०सू०१-४-७] । ह्रस्वौ यौ यू तदन्तं सस्त्रिभिन्नमनदीसंज्ञं घिसंज्ञं स्यात् । हरये, भानवे । ह्रस्वौ किम् ? ग्रामण्ये, खलप्वे । यू किम् ? मात्रे । असस्त्रि किम् ? सख्ये । शेषः किम् ? मत्स्ये । शेषग्रहणं व्यर्थमिति नदीसंज्ञासूत्रे एवोक्तम् । समासं तु सुसखेरागच्छतीत्यादौ घिसंज्ञा भवत्येव, समुदायस्य सस्त्रिशब्दाङ्गत्वात् । तदन्तग्रहणं तु नास्ति, विशेष्यसम्बन्धाभावान् । यत्तु "ग्रहणवता" (प०भा०३१) इत्यादि हरदत्तेनोपन्यस्तं ख्यत्यात्सूत्रे च कैयटेन । तत्पूर्वापरविरुद्धमिति "येन विधिः" (अष्टा०सू०१-१-७२) इति सूत्रे व्युत्पादितम् । न चैवं "यस्येति च" [अष्टा०सू०६-४-१४८] इति सूत्रे इवणस्य ईनि सस्त्रीत्युदाहरणं न युज्यते, सस्त्रिशब्दात् "सख्याशङ्गीतिभाषायाम्" [का०वा०] इति ङीषि सति लोपे सवर्णदीर्घे वा विशेषाभावात् । यत्तु तत्र भाष्ये वृत्तौ चोक्तम्—असति लोपेऽतिसखेरागच्छतीत्यत्र सवर्णदीर्घस्य पूर्वं प्रत्यन्त-वद्भावादसस्त्रीति घिसंज्ञाप्रतिषेधः स्यादिति, तदसस्त्रीति प्रसज्यप्रतिषेधमाश्रित्येति कैयटादौ स्पष्टम् । अत एवापाततः पर्युदासस्यैवेह स्थितत्वात् । अन्यथा वाक्यभेदादसमर्थसमासात् । 'सुसखेः' इत्याद्य-सिद्धापत्तेश्च । तस्मादीति लोपे फलं दुर्लभमिति चेत् ? अत्रोच्यते, सस्त्री, सख्यौ, सख्यः इत्यादावनङ्गणत्वे माभूनामिति इलोप एषितव्यः । न च सिद्धान्तेऽपि प्रातिपदिकग्रहणे लिङ्गविशिष्टग्रहणाद्दोषताद्व-स्थम्, विभक्तौ लिङ्गविशिष्टाग्रहणात् । एतेन इकारलोपस्य तद्धिते एवोदाहरणं न त्वाति परत इति वदन् हरदत्तोऽपास्तः ।

पतिः समास एव (अष्टा०सू०१-४-८) । पतिशब्दः समास एव घिसंज्ञः स्यात् । भूपतये । नेह-पत्या, पत्ये । विपरीतनियमं वारयितु-

[१] 'पुंस्युपसर्जने' कचित् ।

मेवकारः । दृढमुष्टिना ।

स्यादेतत्, “शेषोद्यसखिपती” इत्येवास्तु । समस्तस्य तु पूर्वो-
करीत्या सिद्धम् । न चांत्तरसूत्रे सख्युरपि सम्बन्धापत्तिः, बाधकाभा-
वात् । इष्टरूपस्य तावतापि सिद्धेः । द्वितीयस्य तु साधोऽपि छन्दस्य-
पठितस्यानापाद्यत्वात् । न चैवमुत्तरसूत्रे षष्ठीयुक्तग्रहो व्यर्थः स्यादिति
वाच्यम्, इष्टावत्तेः । एवमेव हि “श्रीग्रामण्योच्छन्दसि” (अष्टा०सू०७-
१-५६) इति श्रीग्रहणं “नित्यं मन्त्रे” [अष्टा०सू०६-१-२१०] इत्यादीनि
च प्रत्याख्यातानि । “सम्बुद्धौ शाकल्यस्य” [अष्टा०सू०१-१-१६] इत्यत्रा
नार्षग्रहणमप्येवम् । सत्यम् । यथा सखिगृहे गृहसखायावित्यत्र पूर्व-
निपातानियमस्तथा पतिगृहे इत्यत्र मा भूत् । इह हि वित्वात्पूर्वनिपात
एव । बहुपूर्वस्य तु सुसखिन्यायेन वित्वाद् ‘बहुपतिना’ इत्यादि बोध्य-
म् । अथ कथं “सखिना वानरेन्द्रेण”

“पतिना नीयमानायाः पुरः शुको न दुष्यति” ।

“नष्टे मृते प्रव्रजिते लकीवे च पतिते पतौ” ।

इत्यादि ? अत्र हरदत्तः, छन्दोबह्वयः कुर्वन्तीति । अस्यायमाश-
यः-असाधव एवैते त्रिशङ्काद्ययाज्ययाजनादिवत्तपोमाहात्म्यशालिनां
मुनीनामसामुप्रयोगोऽपि नातीव बाधते । अस्मदादीन्प्रति तु स्मृति-
पुराणाद्यध्ययनविधिवलादेव तदन्तर्गततत्पाठो न बाधकः । तथाच
स्वातन्त्र्येणेशं प्रयुज्जाना अस्मदादयः प्रत्यवयन्त्येवेति नदीसंज्ञासूत्रे
भाष्यकैयटयोरपि स्थितमिदम् । यद्वा, सखेत्याख्यातः सखिः, पतिरि-
त्याख्यातः पतिः, तेन सखिना, पतिना । आख्यातण्यन्तात्कर्मणि “अच
इः” (उ०सू०५८८) इत्यौणादिक इप्रत्ययः । लाक्षणिकत्वाच्चैतयोर्यिसंज्ञा-
पर्युदासे ग्रहणं नास्तीति दिक् । एतेन—

अर्जुनस्य सखा कृष्णः कृष्णस्य सखिरर्जुनः ।

इत्यपि व्याख्यातम् । कथं “वचो वाचस्पतेरपि” इति माघः । न
ह्ययं समासः, अलुग्विधायकादर्शनादिति । सत्यम्, “तत्पुरुषे कृति”
(अष्टा०सू०६-३-१४) इति बहुलग्रहणादलुक् । एतेन दिवस्पतिवास्तो
ष्पती व्याख्यातौ । “षष्ठ्याः पति” (अष्टा०सू०१-४-८) इत्यादिना सत्वम् ।
ये तु तत्र छन्दसीत्यनुवर्तयन्ति “अथः पतिः” (शि०१-१) इत्यादिसि-
द्धये तन्मते पारस्करादित्वात्सुद् । केचित्तु “द्यावापृथिवीशुनासीरमरु-
त्वद्गनीषोमवास्तोष्पतिगृहमेधाच्छच” (अष्टा०सू०४-२-३२) इति सा-
मान्यापेक्षापकात् षष्ठ्या अलुक् । कस्कादित्वात्सत्वम् । इणः परस्य
तु षत्वमित्याहुः ।

पदकारास्तु वाचस्पतिं विश्वकर्माणम् , वास्तोष्पते प्रनीत्यादौ पृथक् पदमधीयते ।

पष्ठायुक्तश्छन्दसि वा (अष्टा०सू०१-४-२) । पञ्च्यन्तेन युक्तः पति-
शब्दश्छन्दसि घिसंज्ञो वा स्यात् । क्षेत्रस्य पतिना वयम् । इह योगो
विभज्यते । पष्ठायुक्तश्छन्दसीति । ततो वा । छन्दसीत्येव । सर्वे वि-
धयश्छन्दसि विकल्प्यन्ते इत्यर्थः । “बहुलश्छन्दसि” इत्यादिकस्त्व-
स्यैव प्रपञ्चः ।

ह्रस्वं लघु (अष्टा०सू०१-४-१०) । ह्रस्वं लघुसंज्ञं स्यात् । लघूपधगु-
णः—चेतति । न च ह्रस्वप्रदेशेष्वपि लघुसंज्ञयैव व्यवहारः सुकरः ‘सर्पि-
ष्त्वम्’ इत्यादौ “ह्रस्वात्तादौ तद्धिते” (अष्टा०सू०८-३-१०१) इति पत्वा-
सिद्धिप्रसङ्गात् । गुरुसंज्ञया तत्र लघुसंज्ञाया बाधात् । तस्मादेकसंज्ञा-
धिकाराद्बहिर्ह्रस्वसंज्ञाप्रणयनं सम्यगं व कृतम् । यद्येवन्तर्हि दीर्घप्लुत-
संज्ञायाः समावेशमाशङ्क्य एकसंज्ञाधिकारेऽयं योगः करिष्यते इति
भाष्यं विरुध्यते, गुरुसंज्ञाया लघुसंज्ञाया इव गुरुलघुसंज्ञाभ्यां ह्रस्वसं-
ज्ञाया बाधप्रसङ्गात् । न च निरवकाशता, लघुसंज्ञाप्रवृत्त्युपायतामात्रेण
सार्थक्यात् । यथा पदं सङ्गं भवतीति व्याख्यायां पदसंज्ञायाः । सत्य-
म्, चकारादिना समावेशः कर्तव्य इत्याशयः । एतदपरितोषादेव वा
तत्र पक्षान्तराण्युक्तानीति दिक् ।

संयोगे गुरु (अष्टा०सू०१-४-११) । ह्रस्वं गुरुसंज्ञं स्यात्संयोगे परे ।
शिक्षा, भिक्षा । “गुरोश्च हलः” (अष्टा०सू०३-३-१०३) इत्यकारप्रत्ययः ।
दीर्घश्च (अष्टा०सू०१-४-१२) । दीर्घं गुरुसंज्ञं स्यात् । ईहाञ्चके ।

यस्मात्प्रत्ययविधिस्तदादि प्रत्ययेऽङ्गम् (अष्टा०सू०१-४-१३) । प्रत्ययो
यस्माद्विहितस्तदादिशब्दः प्रत्यये परेऽङ्गसंज्ञं स्यात् । रामेण । विधिरिति
किम् ? स्त्री ईयती । न चेह वतुपः स्त्रीशब्दादविधानेऽपि स विधिर-
स्येवेति वाच्यम्, सन्निधानबलेन यस्माद्यः प्रत्ययो विहितस्तस्मि-
न्सोऽङ्गमिति व्याख्यानात् । तदादि किम् ? वदामि, वदिष्यामि । “अ-
तो दीर्घो यञि” (अष्टा०सू०७-३-१०१) इति दीर्घः । न चायमारम्भसा-
मर्थ्यादेव भविष्यतीति वाच्यम्, “यय गतौ” “चय गतौ” (श्वा०आ०
४७८) आभ्यां यङ्लुकि यायामि, यायावः, यायामः, चाचामि, चाचावः,
चाचामः इत्यादौ चरितार्थत्वात् । प्रत्यये किम् ! प्रत्ययविशिष्टस्य ततो-
प्यधिकस्य वा मा भूत् । एवं हि ‘ववश्च’ इत्युरदत्वस्य परनिमित्तत्वं न
लभ्यते । तथाच “अवःपरस्मिन्” (अष्टा०सू०१-१-५७) इति स्थानिवत्त्वा-
भावाद्भकारस्य सम्प्रसारणप्रसङ्गः । न च प्रथमसूत्रेण स्थानिवद्भावः,

अद्विधित्वात् । अन एव हि सत्यपि प्रथमलिङ्गग्रहणे निष्कौशाभ्यादौ नदीकार्यं नेत्युक्तम् ।

इह “प्रकृत्यादिप्रत्ययेऽङ्गम्” इत्येव लाघवाद्भक्तुं युक्तम् । प्रकृति-
मात्रस्य तु व्यपदेशिवद्भावात्सिद्धम् । योगविभागेन परिभाषार्थलाभार्थं
तथोक्तमिति तत्त्वम् । कर्ता, कारकः । इह योगो विभज्यते । यस्मा-
त्प्रत्ययविधित्तदादिप्रत्यये इति । परिभाषेयम् । प्रत्यये गृह्यमाणे य-
स्मात्तस्य विधित्तदादि गृह्यते इत्यर्थः । तेन “जित्यादिः” (अष्टा०सू०
६-१-१९७) इत्यादौ यत्र प्रत्ययः सप्तम्या निर्दिश्यते तत्र तदादेशग्रह-
णम् तेन ‘देवदत्तो गार्ग्यः’ इति सङ्घातस्य अित्स्वरो न भवति । “सु-
प आत्मनः क्यच्” (अष्टा०सू०३-१-८) इत्यत्राप्यनेन तदादिनियमः ।
तत्र सुपा कर्मणस्तदादेशां विशेषणात्तदन्तविधिः । तेन ‘महान्तं पुत्रम्’
इत्यादावतिप्रसङ्गो न । सति हि वाक्यात्क्यचि ‘महत्पुत्रीयति’ इति
स्यात् । तथा ‘देवदत्तश्चिकीर्षति’ इति सङ्घातस्य धातुसंज्ञा न, ‘देवदत्तो
गार्ग्यः’ इति सङ्घातस्य प्रातिपदिकसंज्ञा न, ‘देवदत्तो गार्ग्यायणः’ इति
सङ्घातात्फङ् नेति दिक् ।

अस्यापवादः “कृद्ग्रहणे गतिकारकपूर्वस्यापि ग्रहणम्” (पा०भा०
२८) इति । इह च “गतिरनन्तरः” (अष्टा०सू०६-२-४९) इत्यनन्तरग्रहणं
ज्ञापकम् । तद्धि अभ्युद्धतशब्दे उच्छब्दव्यवहितस्याभिशब्दस्य प्रकृ-
तिस्वरनिवृत्त्यर्थम् । न च परत्वाद् “गतिर्गतौ” (अष्टा०सू०८-१-७०)
इति निघाते कृते उदात्तग्रहणानुवृत्त्या विधीयमानः पूर्वपदप्रकृतिस्वरो न
भविष्यतीति वाच्यम्, अपादादावित्यधिकारात्पादादौ निघाताप्रवृ-
त्तः । तदादिनियमे तु ह्रस्वशब्दस्य कान्तत्वेऽप्युद्धृतशब्दस्याक्तान्तत्वा-
त्प्राप्तिरेव नेति किमनन्तरग्रहणेन ? प्रयोजनन्तु समासतद्धितस्वराः ।
तथाहि, ‘अवतत्तेनकुलस्थितम्’ इत्यत्र “केन” इत्यनुवर्त्तमाने “क्षेपे”
(अष्टा०सू०२-१-४७) इति समासः । “तत्पुरुषे कृति” (अष्टा०सू०६-
३-१४) इत्यलुक् । “सांकूटिनम्” इत्यत्र “अणिनुणः” (अष्टा०सू०५-४-
१५) इति सोपसर्गादण् । अत एव वादिवृद्धिरूपसर्गांशे पर्यवस्यति ।
‘व्याघ्रकोशी’ इत्यत्र “कर्मव्यतिहारे णच् स्त्रियाम्” (अष्टा०सू०३-३-४३)
इति णच् । ततो “णचः स्त्रियाम्” (अष्टा०सू०५-४-१४) इत्यञ् । “न क-
र्मव्यतिहारे” [अष्टा०सू०७-३-६] इत्यैजागमानिषेधः । ‘बुरादागतः’ इत्यत्र
आधादिस्वरेणान्तोदात्तत्वम् । ननु परिभाषां विनाऽपि “समासस्य”
(अष्टा०सू०६-१-२२३) इत्यन्तोदात्तो भविष्यतीति चेत् ? कैवम्, आग-
म्यते स्वेति हि कर्मणि कः । तथाच समासस्वरं वाधित्वा “गतिरन-

न्तरः” (अष्टा०सू०६-२-४२) इति मध्योदात्तं स्यात् । सत्यां तु परिभाषायां “थाथघञ्” (अष्टा०सू०६-२-१४४) इत्यनेन कृत्स्वरापवादगतिस्वरं बाधित्वा परत्वाद्न्तोदात्तत्वं भवति । ननु थाथादिस्वरस्याप्यपवादो गतिस्वरः । सत्यम्, गतेरुत्तरस्य कान्तस्य यदन्तोदात्तत्वं तस्यैवासावपवादः । कारकादुत्तरस्य तु थाथादिस्वर एव भवतीति वक्ष्यते । नन्वस्तु गतिस्वरेणाद्युदात्त आगतशब्दः । ततो दूरशब्दस्य “स्तोकागतिक” [अष्टा०सू०२-१-३९] इति समासः । “पञ्चम्याः स्तोकादिभ्यः” (अष्टा०सू०६-३-२) इत्यलुक् । ततः सतिशिष्टत्वात्समासान्तोदात्त एव भविष्यति । सत्यम्, अन्यार्थं कृतया परिभाषया कृदुत्तरपदप्रकृतिस्वरेणाद्युदात्ते आगतशब्दे प्राप्तिं सगतेरपि कान्तत्वात्स्थानान्तरप्राप्तत्वाद्गतिस्वरस्य बाधकस्यापि बाधेन थाथादिस्वरो भवतीत्येवाभिप्रेतं न तु स्वर एवानन्यथासिद्धं परिभाषादाहरणम् । तथाच परिभाषा प्रातिपदिकसंज्ञायां न प्रवर्तते,—मध्येपवाद्व्यायेन कृद्ग्रहणस्याप्रत्यय इति निषेधमात्रबाधकत्वात् । समासेतरपदसंज्ञकपूर्वभागघटितः संज्ञातो न प्रातिपदिकमिति निषेधस्तु परत्वाद्बाधक एव । तेन ‘मूलकेनोपदंशम्’ इत्यत्र न सुपो लुक् । न च समासविकल्पसामर्थ्यम्, “न समास” (का०वा०) इति श्रोकलनिषेधाप्रवृत्त्या दध्युपदंशदौ तत्सार्थक्यसम्भवात् । एतच्च “पुंयोगादाख्यायाम्” (अष्टा०सू०४-१-४८) इति सूत्रे भाष्यकैयटयोः स्पष्टमिति दिक् । “ष्यङ्ः सम्प्रसारणम्” (अष्टा०सू०६-१-१३) इति सूत्रे भाष्ये तदादिनियमस्यापवादान्तरं पठितम् “स्त्रीप्रत्यये चानुपसर्जने तदादिनियमो न” इति । एतच्च वाचनिकमेवेति सर्वादिसूत्रे व्याख्यातम् । यद्वा, इह “नेयङुवङ्स्थानौ” (अष्टा०सू०१-४-४) इत्यतोऽस्त्रीत्यनुवर्त्तते । तच्च यद्यपि तत्र स्वरूपपदार्थकं तथापीहार्थपरं सम्पद्यते । प्रत्ययग्रहणे तदादि ग्राह्यं, स्त्री चेन्नाभिधीयते इत्यर्थः । तेन स्त्रीप्रत्यये तदादिनियमो नास्तीति फलितम् । न चैवम् ‘अतिकारीषगन्ध्यापुत्रः’ इत्यत्र सम्प्रसारणप्रसङ्गः, अस्त्रीत्यनेन प्रधानस्त्रियामेव प्रतिषेधात् । “गौणमुख्ययोः” इति न्यायोक्तः । तेन यावान् शब्दः स्त्रियं प्राधान्येनाह तावान् स्त्रीप्रत्ययान्तः न तु ततोऽधिकोऽपीति स्थितम् ।

सुप्तिङन्तं पदम् (अष्टा०सू०१-४-१४) । सुबन्तं तिङन्तञ्च पदसंज्ञं स्यात् । ब्राह्मणा ऊचुः । अन्तग्रहणमन्यत्र “संज्ञाविधौ प्रत्ययग्रहणे तदन्तग्रहणं नास्ति” (प०भा०२७) इति ज्ञापनार्थम् । गौरब्राह्मणितरा । घञसंज्ञायां तरबन्तग्रहणे हि सति गौरीशब्दस्य “पुंस्त्वकर्मधारय”

(अष्टा०सू० ८-३-४२) इति पुंवद्भावं वाधित्वा पुंवद्भावाद् ह्रस्वत्वं "खि-
व् घादिकेषु" इति ऋस्वः स्यान् पठ्वितरेतिवत् । ब्राह्मणीशब्दस्य ह-
स्वो न स्यान् । कथं तर्हि प्रातिपदिकसंज्ञायां कृत्तद्धितशब्दाभ्यां तद-
न्तग्रहणमिति चेत् ? अत्र भाष्यकाराः-अर्थवद्ग्रहणं तत्रानुवर्तते । त-
न्नामर्थान्तदन्तग्रहणमिति ।

स्यादेतत् : यद्यर्थवत्ता पारमार्थिकी विवक्ष्यते, तर्हि सा पदस्य
वाक्यस्य वाऽस्ति, न तु कृत्तद्धितान्तस्य । तथाचार्थवत्सुत्रे वार्त्तिकम्-
"अर्थवता नोपपद्यते केवलेनावचनादिति । अथ सिद्धं त्वन्वयव्यतिरे-
काभ्यामिति" । तत्रत्योत्तरवार्त्तिकानुरोधेन प्रक्रियादशायां कल्पिता
सा विवक्ष्यते, तर्हि कृत्तद्धितयोरपि सास्तीति चेत् ? सत्यम्, अत
एवार्थवद्ग्रहणसामर्थ्यमुक्तम् । प्रत्ययान्तेन त्वेकार्थीभूतेन प्रनीयमानो-
ऽर्थ इह गृह्यते, तस्य लौकिकार्थं प्रति प्रत्यासन्नतरत्वात् । मनुष्यः प्रा-
शस्त्यपरतया तस्यैव ग्रहणात् । अत एव च तदुपादानं सार्थकम् ।
पूर्वसुत्रे ऽध्यातुरिति पर्युदांसबलेनापि तल्लभसम्भवात् ।

नः क्ये (अष्टा०सू० १-४-१५) । क्यचि क्यङि क्यषि च नान्तमेव
पदसंज्ञं स्यात् । क्यच्-राजीयति । क्यङ्-राजायते । क्यष्-चर्मा-
यति, चर्मायते । सामान्यग्रहणार्थं क्यषः ककार इति वदतो वृत्तिका-
रस्य मतेनेदमुदाहृतम् । भाष्ये तु क्यषः ककारस्य प्रत्याख्यानात्क्यच्-
क्यङोरेवेह ग्रहणम् । चर्मायतीति रूपं चासाधु, क्यङन्ततया नित्यमा-
त्मनेपदाभ्युपगमात् । तथा च वक्ष्यते-"लौहितडाज्भ्यः क्यष्वचनं
भृशादिष्वितराणि" (का०वा०) इति । एतच्च तृतीयएव स्फुटीकरि-
ष्यामः । नान्तमेवेति किम् ? वाचयति, झुचयति, तपस्यति । ननु क्य
एव नान्तमिति विपरीतो नियमः कुतो नेति चेत् ? न.डिसम्बुद्धोरिति
ज्ञापकात् नलोपः प्रातिपदिकान्तस्येति ज्ञापकाच्च । अन्यथा हि "न-
लोपः क्ये" इत्येव सूत्रयेत् ।

सिति च (अष्टा०सू० १-४-१६) । सिति प्रत्यये परे पूर्वं पदसंज्ञं
स्यात् । असंज्ञापवादः । 'भवतष्टकछसौ' (अष्टा०सू० ४-२-११५) भव-
दीयः । 'ऋनोरण्' (अष्टा०सू० ५-१-१०५) "छन्दासि घस्" (अष्टा०सू० ५-
१-१०६) ऋतुः प्रातोऽस्य ऋत्वियः ।

स्वादिष्वसर्वनामस्थाने (अष्टा०सू० १-४-१७) । कप्रत्ययावधिषु
स्वादिष्वसर्वनामस्थानेषु पूर्वं पदसंज्ञं स्यात् । राज्ञभ्यां, राजभिः । रा-
जत्वं, राजता । सर्वनामस्थाने तु राजानौ, राजानः । भुवद्भ्यो, घार-
यद्भ्यः इति पदसंज्ञाया उपसङ्ख्यानम् । "तसौ मत्वर्थे" (अष्टा०सू०

१-४-१९) इति भसंज्ञाया अपवादः । व्यत्ययेन भवतेः शपो लुक् ।

यचि भम् (अष्टा०सू०१-४-१८) । यकारादिष्वजादिषु च स्वादिष्व-
सर्वनामस्थानेषु परतः पूर्वं भसंज्ञं स्यात् । गार्ग्यः, राक्षः । वाचिकष-
डिकयोस्तु यथा भत्वाभत्वे निर्वहन्तस्तथा पञ्चमे वक्ष्यते । नभोङ्गिरो-
मनुषां वत्युपसंख्यानम् (का० वा०) । नभसा तुल्यं वर्तते । इति
नभस्वत्, भत्वादुत्वाभावः । मनुष्वदग्ने । “अङ्गिरस्वदङ्गिरः” ।
“जनेरुसिः” (उ०सू०२८०) इत्यत्र बहुलग्रहणानुवृत्तेर्मन्यनेरुपिप्रत्य-
यः “आदेशप्रत्यययोः” (अष्टा०सू०८-३-५९) इति पत्वम् । “वृषण-
वृषण्वयोः” (का० वा०) वृषं वर्षुकं वसु यस्य सः वृषण्वसुः ।
एवं वृषणश्च । कर्मधारये षष्ठीतत्पुरुषादिर्वा यथासम्भवं बोध्यः ।
इहान्तवर्तिनीं विभक्तिमाश्रित्य पदत्वे सति नलोपः प्रसज्येत । भत्वान्तु
न पदत्वम् । अत एव “पदान्तस्य” [अष्टा०सू०८-४-३७] इति णत्वनि-
षेधो न । “अल्लोपोनः” (अष्टा०सू०६०४-१३४) इति तु न भवति अङ्ग-
संज्ञाया अभावात् । अङ्गस्येति तत्राधिकारात् । उपसंख्यानान्येतानि
छन्दोविषयाणीति कैयटः ।

तसौ मत्वर्थे (अष्टा०सू०१-४-१९) । तान्तसान्तौ भसंज्ञौ स्तो मत्व-
र्थे प्रत्यये परे । विद्युत्वान् । भत्वाज्जश्त्वं न । उदकेन श्वयति वर्धते उद-
श्वित् । किप् “उदश्वितोऽन्यतरस्याम्” (अष्टा०सू०४-२-१९) इति निपा-
तनात्सम्प्रसारणाभावः । “उदकस्योदः संज्ञायाम्” (अष्टा०सू०६-३-५७) ।
उदश्वित्वान् घोषः । यशस्वी । मत्वर्थवृत्तित्वं मनुषो विनिप्रभृतीनां
चाविशिष्टम् । अत उभयत्र भत्वप्रवृत्तिः । यथा देवदत्तशालास्था आ-
नीयन्तामित्युक्ते देवदत्तोऽप्यानीयते उद्देश्यतावच्छेदकरूपाक्रान्तत्वात् ।

अयस्मयादीनि छन्दसि [अष्टा०सू०१-४-२०) । एतानि छन्दसि
साधूनि । भपदसंज्ञाधिकाराद्यथायोगन्तदुभयद्वारैषां साधुत्वं विधी-
यते । तथा च वार्तिकम्—उभयसंज्ञान्यपीति वक्तव्यमिति । अय-
स्मयं पात्रम् । भत्वादुत्वञ्च । अयसो विकार इत्यर्थे “अचश्छन्दसि”
(अष्टा०सू०४-३-१६०) इति मयट् । एतेन “मयड्वैतयोर्भाषायाम्” (अष्टा०
सू०४-३-१४३) इत्युक्तेः कथमिह मयडित्याशङ्कात एव निपातनादिति
वदन् न्यासकृत्परास्तः । ससुष्टुमा सङ्कता गणेन । इह ऋकतेति
पदत्वात्कुत्वम्, भत्वाज्जश्वाभावः । जश्त्वविधानार्थायाः पदसंज्ञाया
भत्वेन प्रतिबन्धान् ।

बहुषु बहुवचनम् (अष्टा०सू०१-४-२१) । बहुत्वे एतत्स्यात् । वृक्षाः ।
कथन्तर्हि दारा इति ? अत्रयवबहुत्वस्यावयविनि आरोपाद्भविष्यति ।

न चैवमेकस्मिन्नपि वृक्षे बहुवचनापत्तिः, तन्नारोपे प्रमाणाभावात् । दा-
रादौ तु निम्नबहुवचनान्तवग्राहककोशादेर्द्विव्यवहारस्य च मान-
त्वेन वैपम्यात् ।

द्योक्तयोर्द्विवचनकवचने (अष्टा०सू०१-४-२२) । द्वित्वैकत्वयोरने-
स्तः । वृक्षौ वृक्षः । इह द्व्येकशब्दौ सङ्ख्यापरौ, न तु सङ्ख्येयपरौ ।
अत एव द्व्येकयोरिति द्विवचनम् । अन्यथा बहुवचनं स्यात् । पूर्वसूत्रे-
ऽपि बहुष्विति सङ्ख्यापरमेव । बहुवचनन्तु आश्रयगतं बहुत्वं धर्मे आ-
रोप्य कृतम् । नःफलन्तु बहुः पर्वत इति वैपुल्यवाचिनो नेह ग्रहणमिति
सूचनमेव । वस्तुतो व्यर्थं तत् । परत्वादेकवचनसम्भवात् । यत्तु “आ-
दशतःसङ्ख्यासङ्ख्येय” इति, तत्प्रायोवादमात्रम् । अत्र श्लोकवार्त्तिकं-
सुपाङ्कमादयोप्यर्थाः सङ्ख्या चैव तथा तिलाम् ।

प्रसिद्धो नियमस्तत्र नियमः प्रकृतेषु वा ।

“कर्मण द्वितीया” (अष्टा०सू०२-३-२) इत्यादेः प्रकरणस्य “बहुषु
बहुवचनम्” (अष्टा०सू०१-४-२०) इत्यादेश्च स्वादिसूत्रेण सहैकवाक्यतया
विधायकत्वम् । तथा “बहुषु बहुवचनम्” (अष्टा०सू०१-४-२०) इत्यादि-
सूत्रयोस्तिवादेवाक्येनाप्येकवाक्यतेति पूर्वार्धस्यार्थः । तृतीयचरणेनार्थ-
नियम उक्तः । चतुर्थेन तु प्रकृतार्थापेक्षः प्रत्ययनियम उक्तः । एषां पक्षाणां
बलाबलाचिन्ता तु “तद्धितश्चासर्वविभक्तिः” (अष्टा०सू०१-१-३८) इति
सूत्र एवास्माभिः कृता । इह “एकद्विवहुष्वेकवचनद्विवचनबहुवचनानि”
इति कर्तुमुचितम् । बहुशब्दश्च सङ्ख्यावाच्येव प्रहीष्यते, द्विशब्दसाहच-
र्यात् । अत एव हि एकशब्दः सङ्ख्यावाच्येव गृह्यते । वस्तुतस्तु इदं
सूत्रद्वयं मास्तु । एकवचनादिसंज्ञानामन्वयताश्रयणेन सकलेष्टसिद्धेः ।

॥ इति श्रीशब्दकौस्तुभे प्रथमाध्यायस्य चतुर्थे

पादे द्वितीयमान्हिकम् ॥

कारके (अष्टा०सू०१-४-२३) । अधिकारोऽयम् । व्यत्ययेन प्रथमार्थे
सप्तमी । तथाच ‘भ्रुवम्’ इत्यादौ प्रतिसूत्रं वाक्यं भित्त्वा कारकसंज्ञा
विधायिते । तथाहि, अपाये भ्रुवं कारकसंज्ञं स्यात् । तत अपसदानम् ।
उक्तं कारकमपादानसंज्ञं स्यात् । पुनः कारकशब्दानुवृत्तिसामर्थ्याद्वि-
शेषसंज्ञाभिः सह समावेशो न तु पर्यायः । अनुवृत्तिं विनापि प्रथमवा-
क्यमात्राप्तिसिद्धेः । तेन ‘स्तम्बरम्’ इत्यादौ अधिकरणत्वासप्तमी,
कारकत्वाद् ‘यतिकारकोपपदात्कृत’ (अष्टा०सू०६-२-१३९) इति प्रकृ-
तिस्वरश्च सिद्धः । यावद्विस्वरस्तु न भवति, अपा साहचर्यादेरच

एव तत्र ग्रहणात् । न चोपपदत्वोदेषः कृदुत्तरपदप्रकृतिस्वरोऽस्तिवति वाच्यम्, “स्तम्भकर्णयोः” (अष्टा०सू०३-२-१३) इति निर्देशात्प्रातिपदिकयोस्तथात्वेऽपि सप्तमीविशिष्टयोस्तथात्वात् । न हि सप्तमीविशिष्टं सप्तम्या निर्दिष्टम्, येनोपपदसंज्ञां लभेतेति दिक् ।

अन्वर्था चेयं संज्ञा करोतीति कारकमिति । तेन क्रियानन्वयिनो न भवति । ब्राह्मणस्य पुत्रं पन्थानं पृच्छतीति । इह हि ब्राह्मणः पुत्रविशेषणं न तु क्रियान्वयी । ननु पुत्रोऽपि कथं कारकम् ? प्रश्नो हि जिज्ञासा । तत्र प्रष्टुः कारकत्वेऽपि यं प्रति प्रश्नस्तस्य जनकत्वाद्योगादिति चेत् ? सत्यम्, मास्तु जनकता । क्रियान्वयमात्रमिह विवाक्षितम् । तच्चास्त्येव । एतेन सम्प्रदानस्य कारकत्वं व्याख्यातम् । यद्वा, सम्प्रदानादेरपि प्रथमं बुद्ध्यारोहात्कारकता । एवं ज्ञायते करोतीत्यादौ कर्तृकर्मणोरपि बोध्यम् । कार्याव्यवाहितपूर्वक्षणवृत्तीनां कथं कारणतेति चेत् ? यथा यागस्येत्यवेहि । तत्र व्यापारोऽस्तीति चेत् ? न, तावताऽपि यागस्य पूर्ववर्तितानुपपादनात् । अव्यवाहितपूर्ववर्तिस्वस्वव्यापारान्यतरकत्वं कारणत्वमिति चेत् ? न, व्यापारत्वस्य कारणत्वगर्भतया आत्माश्रयापत्तेः, स्वव्यापारस्येव स्वज्ञानस्यापि प्रवेशसम्भवाच्च । अत एव ज्ञायमानं लिङ्गं पदञ्चानुमितिशब्दज्ञानयोः कारणमिति जरञ्जयायिकाः । ज्ञायमानाः पदार्थाः कारणमिति च मीमांसकाः । अत एव च रथन्तरसामादेरैन्द्रवाय्वाग्नत्वादौ निमित्ततेशुद्ध्योः मीमांसकानाम् । अथवा उपसर्जनसंज्ञा यथा राज्ञः कुमार्या राजकुमार्या इत्यादौ यथासम्भवमन्वर्थाऽपि ‘अर्धपिप्पली’ इत्यादौ वचनाद्भवति, तथा कारकसंज्ञापि प्रतिसूत्रं विधीयमाना वचनात्सम्प्रदानादौ भवति । प्रदेशेषु तु संज्ञाप्रकारक एव बोधः । तत्तद्रूपप्रकारको धेतृत्व्यदेतत् ।

स्यादेतत् । ‘वृक्षस्य पर्णं पतति’ इत्यादौ पर्णविशेषणस्यापि वृक्षस्य कारकतापात्तिः, ‘वृक्षात्पतति, इतिप्रयोगानुरोधात् । तर्हि अस्मदीयशब्दप्रयोगवैलक्षण्यमात्रेण एकस्यैव जनकत्वाजनकत्वे व्यवतिष्ठेते इति चेत् ? अत्रेदं सिद्धान्तरहस्यम् । कारकत्वं तद्व्याप्यकर्तृत्वादिषट्कञ्च वस्तुविशेषेऽनवस्थितम् । विशेषणविशेष्यवत् तर्हि गौः सर्वे प्रति गौरेव न तु कञ्चित्प्रत्यगौरितिवद्विशेषणं विशेषणमेवेति सुवचम् । तथाच किं कारकं कः कर्त्ता किं कर्मत्यादिप्रश्ने सर्वमित्युत्तरम् । वक्ष्यमाणकर्तृत्वकर्मत्वादेरचेतनेषु अनादिषु च निर्बाधत्वात् कया पञ्चिघातुव्यक्त्या उपस्थापितेऽर्थे किं कर्त्रादिकमिति प्रश्ने तु प्रकृतपञ्चिव्यक्त्युपसत्तव्यापाराश्रयः कर्त्ता । व्यापारव्यधिकरणफलाश्रयः कर्म ।

यद्यापारोत्तरभावित्वं क्रियाया विवक्ष्यते तत्करणम् । कर्तृकर्मणोरा-
 श्रयोऽधिकरणमित्यादि क्रमेणोत्तरम् । विक्लित्यनुकूलव्यापारो हि प-
 च्यर्थः । व्यापारश्चानेकधा । तत्र पचेरधिश्चयणतण्डुलावपनैघोपक-
 र्पणापकर्षणफूत्कारादिनात्पर्यकत्वे तदाश्रयो देवदत्तः कर्ता । ज्वलन-
 तात्पर्यकत्वे त्वेधाः कर्तारः । तण्डुलधारणादिपरत्वे स्थाली कर्त्री ।
 अवयवविभागादिपरत्वे तण्डुलाः कर्तारः । अत एव कर्मकर्ता करण-
 कर्तृत्यादिव्यवहारः । एवं 'स्थाल्या पचति' इत्यत्र तृतीयोपात्तव्यापारा-
 श्रयोऽपि स्थाली करणमेव, न तु तदा कर्त्री; देवदत्तादिव्यापारस्यैव
 तत्र धातूपात्तत्वात् । तथा आदिखादिभ्यामुपात्तार्थे बटुः कर्त्ता । तस्मि-
 न्नेवार्थे भक्षयतिनोपात्ते बटुः कर्म । अधिपूर्वेः शीङ्स्थाप्रभृतिभिरुपा-
 त्तेऽर्थे आधारः कर्म । तत्रैव केवलैरुपात्तेऽधिकरणमित्यादि । नन्वेव-
 मननुगम इति चेत् ? सत्यम्, कस्य कः पिता को भ्रात इत्यत्रेवाननु-
 गतस्यैव लक्ष्यत्वात् । अत एव प्रयोगाणां साध्वसाधुता व्यवतिष्ठते ।
 अन्यथा कश्चित्कर्तुः सर्वत्र कर्तृतापत्तौ सकलप्रयोगाः सङ्कीर्णेरन् । उक्तं
 च हरिणा—

वस्तुतस्तदनिर्देश्यं न हि वस्तु व्यवस्थितम् ।

स्थाल्या पच्यत इत्येषा व्यवस्था दृश्यते यतः ॥ इति ॥

अत एव प्रयोजकव्यापारव्याप्यत्वाविशेषेपि पच्यादिधातुषु प्रयो-
 ज्यो न कर्म गम्यादिष्वेव तु कर्म तथा 'पौराणिकाच्छृणोति' 'नटस्य
 शृणोति' इत्यत्र पौराणिकोपादानं कारकञ्च, नटस्तु नोभयमित्यादि व-
 क्ष्यमाणं सङ्गच्छते । नन्वेवं "लः कर्मणि" (अष्टा०सू०३-७-६९) इत्यादि-
 विधिषु किं कर्म ग्राह्यमिति चेत् ? विनिगमकामावात्सर्वमित्यवेहि ।
 यथा मस्येत्यत्र सर्वं मम । तर्हि टिष्ठुमादिवत्पारिभाषिकमेव कारक-
 त्वकर्मत्वादिकं स्यादिति चेत् ? को वा ब्रूते नेति । एतावानेव परं मे-
 दः-टिष्ठुमादीनां शब्दसंज्ञात्वमितरेषान्वर्थसंज्ञात्वमिति । एवञ्च "क-
 र्मणि द्वितीया" (अष्टा०सू०२-३-२) इत्यनेन यथायथमाधारादावपि द्वि-
 तीया विधीयते इति फलितम् । 'रथेन गम्यते' 'रथो गच्छति' इत्या-
 दावपि कर्तृविभक्तिरुत्सर्गेणैव सिद्धेति न तत्र लक्षणाऽऽश्रयणीयेत्यव-
 धेयम् । विभक्तीनां वाच्यांशानिष्कर्षस्तु करिष्यते । एतेन ज्ञानस्य स्व-
 प्रकाशत्वे कर्तृकर्मविरोधमुज्जावयन्तः परास्ताः, शब्दविशेषोपाधिकस्य
 कर्तृत्वादेः प्रत्यक्षादावुक्तिसम्भवात् । एतेन परसमवेतक्रियाफलशा-
 लित्वं कर्मत्वं चेदपादानेऽतिव्याप्तिरित्याशङ्क्य धात्वर्थतावच्छेदकफल-
 शालित्वं तदिति परिष्कुर्वन्तोऽपि परास्ताः । 'ग्रामं गमयति; देवदत्तम्'

इत्यादौ गन्तरि अव्याप्तेः । त्वन्मते गमनस्य प्रकृत्यर्थत्वेऽपि तथात्वा-
नवच्छेदकत्वात् । तत्त्वे वा पाचयत्यादिप्रयोज्यकर्तर्यतिव्याप्तेः । तत्र
पारिभाषिकमनुशासनोपयोगिकर्मत्वं वचनबलाद्यवस्थितमिति चेत् ?
अपादानेऽपि तर्हि तन्नास्तीत्यवेहि, एकसंज्ञाधिकारेऽनवकाशया बाधा-
त् । अत एव 'आत्मानमात्मा हन्ति' इत्यादौ परया कर्तृसंज्ञया कर्मसं-
ज्ञाबाधमाशङ्क्याहङ्कारादिविशिष्टात्मभेदमाश्रित्य तत्रतत्र भाष्ये समा-
हितमिति दिक् ।

नन्वेवं करणं कारकमिति सामानाधिकरण्यं कथम्, अस्वातन्त्र्येण
ण्वुत्प्रत्ययायोगात् । अन्यथा कर्तृसंज्ञापत्तौ करणसंज्ञायाः पर्यायापत्ते-
रिति चेत् ? उच्यते, अधिकारसामर्थ्यात्कारकशब्दोपनीतं स्वातन्त्र्य-
मवस्थान्तरगतं विज्ञायते । अवस्थान्तरे यत्स्वतन्त्रं तत्साधकतमङ्कुर-
णमिति । यथा 'कुर्वक्षेत्रस्थाः काश्या वसन्ति' इत्यादौ । कर्तुस्तु साम्प्र-
तिकं स्वातन्त्र्यम् । तच्च कर्तृसंज्ञायामुपयुज्यते इति । यद्वा, कारक-
शब्दः क्रिया परः, करोति कर्तृकर्मादिव्यपदेशानिति व्युत्पत्तेः । तथाच
अपादानादिसंज्ञाविधौ क्रियायामित्यस्योपस्थित्या क्रियान्वयिनामेव
तत्तत्संज्ञाः स्युः । "कारकाद्विश्रुतयोः" (अष्टा०सू०६-२-१४८) इत्यादौ
तु कारकशब्दः स्वर्यते । तेनैतदधिकारोक्तं कर्त्रादिषट्कमेव गृह्यत इति ।

ध्रुवमपायेऽपादानम् (अष्टा०सू०१-४-२४) । अपायो विच्छेदो विभा-
गस्तद्धेतुत्वोपहितो गतिविशेषश्चेह विवाक्षितस्तस्मिन्साध्येऽवधिभूत-
मपादानसंज्ञं स्यात् । वृक्षात्पतति । 'ध्रुवम्' इत्यत्र "ध्रु गतिस्यैर्ययोः"
(तु०प०१४००) इत्यस्मात्कुटादेः पचाद्यच् । ये तु "ध्रुव स्यैर्ये" इति
पठन्ति । तषामिगुपधलक्षणः कप्रत्ययः । ध्रुवतीति ध्रुवं स्थिरम् । एक-
रूपमिति यावत् । ध्रुवमस्य शीलमिति यथा । तथा चापाये साध्ये
यदेकरूपमित्युक्ते प्रकृतधातूपात्तगत्यनाविष्टत्वे सति तदुपयोगीति ल-
भ्यते । तच्चार्थादवाभिभूतमेव पर्यवस्यति । तेन 'धावतो ऽश्वात्पत-
ति' इत्यादौ क्रियाया विशिष्टस्याप्यश्वस्य प्रकृतधातूपात्तक्रियां प्रत्यव-
धित्वन्न विरुध्यते । तथा 'परस्परस्मान्मेषावपसरतः', इत्यत्र सूद्या-
तुना गतिद्वयस्याप्युपादानादेकमेवनिष्ठाङ्गतिं प्रत्यपरस्यापादानत्वं सि-
ध्यति । उक्तञ्च हरिणा प्रकीर्णकाण्डे—

अपाये यदुदासीनं चलं वा यदि वाऽचलम् ।

ध्रुवमेवातदावेशात्तदपादानमुच्यते ॥

पततो ध्रुव एवाश्वो यस्मादश्वात्पतत्यसौ ।

तस्याप्यश्वस्य पतने कुञ्जादि ध्रुवमिष्यते ॥

मेयान्तरक्रियापेक्षमवधित्वं पृथक् पृथक् ।

मेययोः स्वक्रियापेक्षं कर्तृत्वञ्च पृथक् पृथक् ॥ इति ॥

अतदावेशादिति अपायानावेशादित्यर्थः ।

गतिर्विना त्ववधिना नापाय इति कथ्यते ।

इति तत्रैवोक्तेरवधिनिरपेक्षस्य चलनस्यापायत्वाभावादिति भावः । 'पर्वतात्पततोऽश्वात्पतति' इत्यत्र तु पर्वतावधिकपतनाश्रयो योऽश्वस्तदवधिकं देवदत्ताश्रयं पतनमर्थः । पञ्चमी त्ववधौ शक्ता । तत्राभेदेन संसर्गेण प्रकृत्यर्थो विशेषणम् । प्रत्ययार्थस्तु क्रियायां विशेषणम् । कारकाणां क्रियैव सम्बन्धात् । अन्यथाऽसाधुत्वात् । क्रियान्वये सत्येव हि कारकसंज्ञा, तत्पूर्विका विशेषसंज्ञाश्च स्थिताः । अत एवाहुः—

नाज्ञो द्विधैव सम्बन्धः सर्ववाक्येष्ववस्थितः ।

सामानाधिकरण्येन पृथगा वापि कचिद्भवेत् ॥ इति ।

सामानाधिकरण्येनेति 'नीलो घटः' इत्याद्यभिप्रायम् । 'नीलं घटमानय' इत्यादावप्यन्तरङ्गक्रियान्वयानन्तरमेकक्रियावशीकृतानां पार्ष्णिक्प्रत्ययबोधाभिप्रायश्च । पृथगेति अकारकविभक्तैरुपलक्षणं 'हरये नमः' इति यथा । कचिदिति, अकारकविभक्तेरपि, 'नटस्य शृणोति' इत्यादौ क्रियान्वयदर्शनादिति भावः । एतेन 'भूतले घटो न' इत्यत्र भूतलावेयत्वाभावो घटे भूतलावेयत्वं वा घटाभावे विशेषणमिति द्वेधा व्याचक्षाणा नैयायिकाः परस्ताः, उभयथाऽपि क्रियान्वये कारकविभक्तेरसाधुत्वात्, अर्थाभावेऽव्ययीभावापत्तेश्च । तस्य नित्यसमासत्वात् । नन्वस्मदुक्तोऽपि बोधोऽस्मद्दर्शनव्युत्पन्नानामनुभवसाक्षिक इति चेत् ? सत्यम्, न हि वयं बोध एव नोदेतीति ब्रूमः । सर्वं सर्वार्थबोधनसमर्था इत्यभ्युपगमात् किन्तु तस्मिन्नर्थेऽसाधुताम् । तथाच "सिद्धे शब्दार्थसम्बन्धे" इति वार्तिकं व्याचक्षाणा भाष्यकारा आहुः—“समानायामर्थावगतौ साधुभिश्चासाधुभिश्च गम्यागम्येतिवन्नियमः क्रियते” इति । उक्तञ्च—

भेदाभेदकसम्बन्धोपाधिभेदनियन्त्रितम् ।

साधुत्वं तदभावेऽपि बोधो नेह निवार्यते ॥ इति ॥

एवञ्च कस्माद्वाक्यात्कीदृग् बोध इति प्रश्ने यो यथा व्युत्पन्नस्तस्य तादृगेवेति स्थितिः । कीदृशे बोधे साधुत्वं कुत्र नेति परं विचारविषय इति तत्त्वम् । एतेन 'घटः कर्मत्वमानयनं कृतिः' इत्यादीनां स्वरूपायोग्यतेति परास्तम्, तथा व्युत्पन्नस्य बोधानुभवात् । अन्यथा व्युत्पन्नस्य व्युत्पत्तिरूपसहकारिभिरुक्तकार्यानुदयेऽपि स्वरूपयोग्यतानवाप्तात् । एतेन प्र-

कृत्यर्थप्रकारको बोधो यत्र विशेष्यतया तत्र विषयतया प्रत्ययजन्य इत्यादिकार्यकारणभावं कल्पयन्तोऽप्यपास्ताः, विपरीतव्युत्पादिते व्यभिचारस्योद्भवात् । सिद्धान्ते तु घटः कर्मत्वमित्याद्यसाध्वेव । तथा हि, “अभिहिते प्रथमा” इति वार्त्तिकं, तत्कथं घटः कर्मत्वमिति प्रथमा ? घटानयनयोरानयनकृती प्रति कर्मतया “कर्तृकर्मणोः” (अष्टा०सू० २-३-६५) इति पट्टिप्रसङ्गाच्चेति दिक् ।

निर्दिष्टविषयं किञ्चिदुपात्तविषयं तथा ।

अपेक्षितक्रियञ्चेति त्रिधापादानमुच्यते ॥

यत्र साक्षाद्भातुना गतिर्निर्दिश्यते तन्निर्दिष्टविषयम् । ‘अश्वात्पतति’ यथा । यत्र तु धात्वन्तरार्थाङ्गं स्वार्थं धातुराह नदुपात्तविषयम् । यथा ‘बलाहकाद्विद्योतते’ इति । निः सरणाङ्गे विद्योतने द्युतिर्वर्तते । यथा वा ‘कुसुलात्पचति’ इति । आदानाङ्गे पाकेऽत्र पचिर्वर्तते । अपेक्षितक्रियं तु तत्, यत्र प्रत्यक्षसिद्धमागमनं मनसि निधाय पृच्छति कुतो भवानिति, पाटलिपुत्रादिति चोत्तरयति; अर्थाध्याहारस्य न्याय्यताया उक्तत्वात् । इह ‘सार्थाद्धीयते’ इत्यपि निर्दिष्टविषयस्योदाहरणम् ।

स्यादेतत् । परत्वात्सार्थस्य कर्तृसंज्ञा प्राप्नोति । उक्तं हि “अपादानमुत्तराणि” इति । किञ्च सार्थस्य कर्तृत्वाभावे त्यज्यमानस्य कर्मसंज्ञा न स्यात् कर्तृव्यापारव्याप्यत्वाभावात् । ततश्च हीयते हीन इति कर्मणि लकारो निष्ठा च न स्यात् । न च कर्मकर्तर्यं लकार इति वाच्यम्, जहातेः कर्तृस्थक्रियत्वात्कर्मण्येवायं लकार इति इन्दुनोक्तत्वात् । यत्तु “अपादाने चाह्यिरुहोः” (अष्टा०सू० ५-४-४५) इति सूत्रे न्यासकारेण सम्प्रदानसूत्रे कैयटेन चोक्तं कर्मसंज्ञायां कर्तृग्रहणं स्वातन्त्र्योपलक्षणम् । अतो हानक्रियायां स्वतन्त्रेणापादानेनेत्यमानस्येह कर्मतेति । तच्चिन्त्यम्, ‘माषेष्वश्वं बध्नाति’ इत्यत्र कर्मणोऽप्यश्वस्य वस्तुतो भक्षणे यत्स्वातन्त्र्यं तदाश्रयकर्मसंज्ञापत्तेः । अत एव कर्मसंज्ञाविधायकसूत्रशेषे कैयटेनोक्तम्-प्रयोजकव्यापारस्याशब्दार्थत्वात्तदपेक्षं कर्मत्वमयुक्तमिति ।

अत्राहुः-‘सार्थाद्धीयते’ इत्यत्र कर्मकर्त्तरि लकारः । तथाहि, अपगमना जहातेरर्थः । सा च क्षुद्रपघातादिना देवदत्तस्यापगमते तत्समर्थोचरणम् । यदा तु क्षुद्रपघातादिना स्वयमेवापगच्छति तदा कर्मकर्तृत्वम् । स्फुटञ्चैवं हरदत्तमाधवग्रन्थयोः ।

स्यादेतत् । भुवग्रहणं किमर्थम् ? न च ‘ग्रामाद्गच्छति शक्येन’ इत्यत्र

शक्येऽतिव्याप्तिवारणाय तदिति वाच्यम्, परत्वात्तत्र करणसंज्ञाप्रवृत्तेः । यथा 'धनुषा विध्यति' इत्यत्र । इह हि शरानिःसरणं प्रत्यवधिभावोपगमेनैव व्यधते करणतेत्युभयप्रसङ्गः । 'वृक्षस्य पर्णं पतति' इत्यादौ तु वृक्षः पर्णविशेषणं न त्वपायेन युज्यत । न च संज्ञिनिर्देशार्थं ध्रुवग्रहणम्, अपाये क्रियायां यदन्वेतीत्यस्याश्लिप्तस्य संज्ञिसमर्थकत्वात् । यद्वा, कारके इति निर्धारणसत्तम्याश्रयणात्कारकमिति लभ्यते । पूर्वत्रापि प्रथमार्थे सत्तमीत्युक्तत्वाच्च । तस्माद् ध्रुवग्रहणं चिन्त्यप्रयोजनम् ।

जुगुप्साविरामप्रमादार्थानामुपसङ्ख्यानम् (का०वा०) । अधर्माज्जुगुप्सते विरमति प्रमाद्यति वा । संश्लेषपूर्वको विश्लेषो विभागः । स चेह नास्ति । बुद्धिकल्पितस्तु गौणत्वान्न गृह्यते इति वार्त्तिकारम्भः । भाष्यकारास्तु जुगुप्सादयोऽत्र जुगुप्सादिपूर्विकायां निवृत्तौ वर्तन्ते इत्युपात्तविषयमेतत् । कारकप्रकरणे च गौणस्यापि ग्रहणम् । "साधकतमम्" (अष्टा०सू०१-४-४२) इति तमग्रहणाल्लिङ्गात् । अपायादिपदानां स्वरितत्वाद्वा "स्वरितेनाधिकारः" (अष्टा०सू०१-३-११) गौणोऽप्यर्थो गृह्यते इति व्यवस्थापनात् । तेन बुद्धिकल्पितस्याध्यपायस्य सत्त्वात्सिद्धम् । पूर्वं हि बुद्ध्याऽधर्मं सम्प्राप्य ततो दोषदर्शनाच्चिबर्तते इत्यस्त्यपायः । एवमुत्तरसूत्रेष्वपि प्रपञ्चत्वं बोध्यमिति दिक् ।

मीप्रार्थानां भयहेतुः (अष्टा०सू०१-४-२५) । भयं मीः, त्राणं त्राः, भयार्थानां त्राणार्थानाञ्च योगे भयहेतुः कारकमपादानं स्यात् । चोरेभ्य उद्विजते बिभेति, रक्षति वा त्रायते । भयहेतुग्रहणं चिन्त्यप्रयोजनम् । 'अरण्ये बिभेति' इत्यादौ तु परत्वादाधिकरणसंज्ञा ।

कस्य बिभ्यति देवाश्च जातरोषस्य संयुगे ।

इति रामायणश्लोकस्तु कस्य संयुगे इति योजनया व्याख्येयः ।

पराजेरसोढः (अष्टा०सू०१-४-२६) । परापूर्वस्य जयतेः प्रयोगेऽसोढो ह्यर्थोऽपादानं स्यात् । 'अध्ययनात्पराजयते' ग्लायतीत्यर्थः । अकर्मकश्चायम् । तत्र षष्ठ्यां प्राप्तायां वचनम् । असोढः किम् ? शत्रून्पराजयते । अभिमवर्तीत्यर्थः । असोढ इति कार्यो भूतकालोऽत्राविवक्षितः । तेन 'अध्ययनात्पराजयेयते' इत्यादि सिद्धम् । वस्तुतस्तु असोढग्रहणं स्वार्थे 'शत्रून्पराजयते' इत्यत्र परत्वात्कर्मसंज्ञासिद्धेः । इह सूत्रे पराजेरिति रूपं "विपराभ्याञ्जेः" (अष्टा०सू०१-३-१९) इतिवत्समर्थनीयम् । यत्तु परत्वात् "घेर्जिति" (अष्टा०सू०७-३-१११) इति गुण इति हरदत्तेनोक्तं तत्सुत्रभाष्यादिविरुद्धमिति प्रागेव प्रपञ्चितम् ।

वारणार्थानामीप्सितः (अष्टा०सू०१-४-२७) । वारणार्थानां प्रयोगे

क्रियया आप्तुमिष्टं कारकमपादानं स्यात् । यवेभ्यो गां वारयति । “वृञ् वरणे” (चु० उ० १८-१४) चुरादिः । प्रवृत्तिविधातो वारणम् । ईप्सित इति किम् ? यवेभ्यो गां वारयति क्षेत्रे । नन्विह परत्वादधिकरणसंज्ञा भविष्यति यथा कृतेऽर्पाप्सितग्रहणे गोषु इप्सिततमत्वप्रयुक्ता कर्म-संज्ञा । सत्यम्, चिन्त्यप्रयोजनमेवेप्सितग्रहणम् ।

अन्तर्धौ येनादर्शनमिच्छति (अष्टा० सू० १-४-२८) । अन्तर्धाविति सप्तमी । येनेति कर्तरि तृतीया । न च कृद्योगे षष्ठीप्रसङ्गः । उभयप्राप्तौ कर्मण्येवेति नियमात् । व्यवधाने सति यत्कर्तृकस्यात्मनो दर्शनस्याभावमिच्छति तत्कारकमपादानं स्यात् । मातुर्निर्लीयने कृष्णः । “लीङ् श्लेषणे” (दि० आ० ११-३९) दैवादिकः । अत्रान्तर्धाविति चिन्त्यप्रयोजनम् । न ‘दिदक्षते चोरान्’ इत्यत्र हि परत्वात्कर्मता सिद्धा । इच्छतीति किम् ? इच्छायामसत्यां सत्यपि दर्शने यथा स्यात् ।

आख्यातोपयोगे (अष्टा० सू० १-४-२९) । उपयोगो नियमपूर्वकं विद्यास्वीकरणम् । तस्मिन्साध्ये य आख्याता तत्कारकमपादानं स्यात् । उपाध्यायादधीते । उपयोगे किम् ? नटस्य शृणोति ।

जनिकर्तुः प्रकृतिः (अष्टा० सू० १-४-३०) । जायमानस्य हेतुरपादानं स्यात् । पुत्रात्प्रमोदो जायते । इह जनिरूपत्तिः । “जनिरूपत्तिरुद्भवः” इत्यमरः (अ० को० १-४-३०) । “इज्जादिभ्यः” (का० वा०) इति जनेर्भावे इज् “जनिघ-सिभ्याम्” (उ० सू० ५७९) इत्युणादिसूत्रेणेण वा । “जनिवध्योश्च” (अष्टा० सू० ७-३-३५) इति वृद्धिप्रतिषेधः । तस्याः कर्तॄति षष्ठीतत्पुरुषः । “कर्तरि च” (अष्टा० सू० २-२-१६) इति प्रतिषेधस्त्वनित्यः, अत एव ज्ञापकात् । यद्वा, शेषषष्ठ्या समासोऽयम् । निषेधस्तु कर्मषष्ठीविषय इति “कारके” (अष्टा० सू० १-४-२३) इति सूत्रे कैयटः । तथा चार्थमात्रस्यैव ग्रहणाद्धा-त्वन्तरयोगेऽपि भवति ‘अङ्गादङ्गात्सम्भवति’ इति यथा । एतेन “इक्-क्षितपौ धातुर्निर्देशे” (का० वा०) इतीका निर्देशोऽयमित्याश्रित्य “गम-हन” (अष्टा० सू० ६-४-२८) इत्युपधालोपमर्थसङ्गतिं चोद्भावयन्तो मी-मांसावार्तिककाराः समाहिताः । अत्र प्रकृतिग्रहणमुपादानमात्रपरमि-त्येके । अत एव “प्रकृतिश्च प्रतिज्ञा दृष्टान्तानुपरोधात्” (ब्र० सू०) इत्य-धिकरणे ब्रह्मणो जगदुपादानतायां “यतो वा इमानि भूतानि जायन्ते” इति पञ्चमीमुपष्टम्भिकामाहुः । अन्ये तु ‘पुत्रात्प्रमोदो जायते’ इति वृ-त्तिस्वरसात्प्रकृतिशब्द इह कारणमात्रपर इत्याहुः । अस्मिन् पक्षे ‘यतो वा’ इति सामान्यशब्दोऽपि उपादानरूपविशेषपरः “छागो वा म-न्त्रवर्णात्” (जै० सू० ६-८-९-३१) इति षाष्ठ्यायात् । “अहमेव बह्वु स्याम्”

इति हि सामानाधिकरण्यं श्रूयते । तच्च चतुर्धा-भ्रमे, बाधायाम्, अभेदे, तादात्म्ये च । प्रकृते तादात्म्ये, भिन्नत्वे सत्यभिन्नसत्ताकत्वम् आविद्यकः सम्बन्धविशेषो वा तादात्म्यमिन्यामुत्तरमीमांसायां स्पष्टम् ।

भुवः प्रभवः (अष्टा०सू०१-४-३१) । भूकर्तुः प्रभवः प्राग्वत् । हिम-वनो गङ्गा प्रभवति । कश्मीरेभ्यो वितरता प्रभवति । “तसु उपक्षये” (दि.प.१२१३) भावेक्तः । विगनस्ता विनस्ता । अशोष्येत्यर्थः । अत्रोपलभतेः कर्मव्यापारे प्रभवतिर्वर्तते । प्रकाशने इत्यर्थः । “भीत्रार्थानाम्” (अष्टा० सू०१-४-२५) इत्यारभ्यं सप्तसुत्री भाष्यं प्रत्याख्याता । तथाहि चोरेभ्यो बिभेति । भयाश्रिवर्तते इत्यर्थः । त्रायते, रक्षणेन चोरेभ्यो निवर्तयतीत्यर्थः । पराजयते, ग्लान्या निवर्तते इत्यर्थः । वारयति, प्रवृत्तिमप्रतिबध्नाश्रिवर्तयति । निलीयते, निलयनेन निवर्तते इत्यर्थः । अधीते, उपाध्यायान्निसरणं शब्दं गृह्णातीत्यर्थः । ब्रह्मणः प्रपञ्चो जायते इत्यत्रापि ततोऽपक्रामति । यथा वृक्षात्फलमिति लोकप्रसिद्धाश्रयेणापायो बोध्यः । प्रभवतीत्यत्रापि भवनपूर्वकं निसरणमर्थः ।

अत्रेदं वक्तव्यं, निवृत्तिनिसरणादिधात्वन्तरार्थविशिष्टे स्वार्थे वृत्तिमाश्रित्य यथाकथञ्चिदुक्तप्रयोगाणां समर्थनेऽपि मुख्यार्थपुरस्कारेण षष्ठीप्रयोगो दुर्वारः । ‘नटस्य शृणोति’ इतिवत् । न ह्युपाध्यायनटयोः क्रियानुकूलव्यापारांशे विशेषो वक्तुं शक्यः । अनभिधानब्रह्मात्ममाश्रित्य प्रत्याख्यानन्तु नार्ताव मनोरमम् । एवञ्च “जुगुप्साविराम” (का० वा०) इत्यादिवार्तिकमप्यवश्यारम्भणीयम् । तथाच सूत्रवार्तिकमतमेवेह प्रबलमिति यावद्बाधं साधु । तथा भुवं भयहेतुरसोढ इत्यादिसंज्ञिनिर्देशोऽपि सार्थकः परत्वात्तत्संज्ञाप्राप्तावपि शेषत्वविवक्षायां न माषाणामश्रीयादित्यादाविव पृष्ट्या इष्टतया तत्रापादानसंज्ञाया वारणीयत्वादित्यवधेयम् ।

कर्मणा यममिप्रैति स सम्प्रदानम् (अष्टा०सू०१-४-३२) । कर्मणा करणभूतेन-कर्ता यममिप्रैति सम्बन्नाति ईप्सति वा तत्कारकं सम्प्रदानं स्यात् । न च युगपत्कर्मत्वं करणत्वञ्च कथमिति वाक्यम्, क्रियाभेदेनाधिरोधात् । दानाक्रियायां हि कर्म अभिप्रापणक्रियायां करणम् । दीयमानया गवा हि शिष्य उपाध्यायममिप्रैति । उपाध्यायाय गां ददाति । अत्रामिप्रैतीति पदत्रयम् । न तु समासः । “उदात्तवता गतिमता च तिङ्गा गतेः समासो वक्तव्यः” इति वार्तिकस्य छन्दोविषयत्वादिति हरदत्तः । भाषाविषयत्वे बाधकं तु तत्रैव वक्ष्यामः ।

अत्र वृत्तिव्यवहारः-अन्वयसंज्ञेयं सम्यक् प्रदीयते यस्मै तत्सम्प्रदान-

मिति । तेनेह न-रजकस्य वस्त्रं ददाति । धनः पृष्ठं ददाति । इह हि ददातिर्गौणः न तु वास्तवं दानमस्तीत्याहुः ।

भाष्ये तु नैतत्स्वीकृतं 'खण्डिकोपाध्यायस्तस्मै चपेटां ददाति' 'न शुद्राय मतिं दद्यात्' इत्यादिप्रयोगात् । 'रजकस्य ददाति' इति तु शेषत्वविवक्षायां बोध्यम् । नन्वेवम् 'अजाक्षयति ग्रामम्' इति नयतिक्रियाकर्मभिरजैः सम्बध्यमानस्य ग्रामस्य सम्प्रदानत्वं स्यादिति चेत् ? न, यमभिप्रेतीत्युक्त्या हि यमिति निर्दिष्टस्य गवाक्षः शेषत्वं च प्रतीयते । यथा कर्त्रभिप्राये क्रियाफले इति कर्तुः शेषित्वं क्रियाफलस्य शेषत्वं च । न चेह ग्रामं प्रत्यजा शेषभूता । तथा च प्रयोजकलक्षणे प्रासनवन्मैत्रावरुणाय दण्डप्रदानमित्यधिकरणे "क्रीते सोमे मैत्रावरुणाय दण्डं प्रयच्छति" इति दण्डदानं न प्रतिपत्तिः, किन्तु द्वितीयापेक्षया बलीयस्या चतुर्थीश्रुत्याऽर्थकर्मैत्युक्तम् । अत्र वार्त्तिकं-क्रियाग्रहणं कर्तव्यम् । पत्ये शेते । भाष्यकारास्तु सन्दर्शनप्रार्थनाध्यवसायैराप्यमानत्वाक्रियापि कृत्रिमं कर्म । तथा च सूत्रेणैव सिद्धम् । प्रतीयमानक्रियापेक्षोपि हि कारकभावो भवत्येव । प्रविशपिण्डीमिति वत् । सूत्रकारश्चाह "क्रियार्थोपपदस्य च कर्मणि स्थानिनः" (अष्टा०सू०२-३-१४) इति । न चैवमप्यददातिकर्मत्वात् क्रियाग्रहणं कर्त्तव्यमेवेति वाच्यम्, भाष्ये अन्वर्थसंज्ञात्वास्वीकारात् । नन्वेवं 'कटङ्कुरोति' इत्यादावपि सम्प्रदानत्वं स्यात् । चचनवलाच्च कर्मसम्प्रदानत्वयोः पर्यायप्रसङ्गः । अत्राहुः-नेदं वार्त्तिकं सार्वत्रिकम्, किन्तु प्रयोगानुसारान्नियतविषयं, चातूपात्तफलानाधार एव प्रवृत्तेः । भाष्यमते तु यत्र सम्प्रदानत्वमिष्टं तत्र सन्दर्शनादीनां क्रियायाश्च भेदो विवक्ष्यते । ततश्च तैराप्यमाना क्रियापि कृत्रिमं कर्मेति सिद्धं तयाऽभिप्रेयमाणस्य सम्प्रदानत्वम् । यत्र तन्नेष्टं तत्र भेदो न विवक्ष्यते । ततश्चोत्पत्तिविक्रित्याद्येकफलावच्छेदेनैकीकृतया क्रियया व्याप्यमानस्य कर्मत्वमेव भविष्यति । 'कटङ्कुरोति' 'ओदनं पचति' इति । गत्यर्थेषु तु भेदोऽभेदश्चेत्युभयं विवक्ष्यते । तत्र भेदविवक्षायां 'ग्रामाय गच्छति' इति प्रयोगः । अभेदविवक्षायान्तु 'ग्रामं गच्छति' इति । तथाच "गत्यर्थकर्मणि" (अष्टा०सू०२-३-१२) इति सूत्रे प्रत्याख्यास्यते । उक्तञ्च हरिणा—

भेदस्य च विवक्षायां पूर्वा पूर्वा क्रियां प्रति ।

परस्याङ्गस्य कर्मत्वात्तत्क्रियाग्रहणं कृतम् ॥

क्रियाणां समुदाये तु पदैकत्वं विवक्षितम् ।

तदा कर्मक्रियायोगात्स्वाख्ययैवोपचर्यते ॥

भेदाभेदविवक्षा च स्वभावेन व्यवस्थिता ।

तस्माद्व्यर्थकर्मत्वे व्यभिचारो न दृश्यते ॥

विकल्पनैव सर्वत्र संज्ञे स्यातामुभे यदि ।

आरम्भेण न योगस्य प्रत्याख्यानं समं भवेत् ॥ इति ॥

अस्यार्थः—कर्म स्वाख्ययैव क्रियेप्सितत्वप्रयुक्तकर्मसंज्ञयैवोपचर्यते, व्यवह्रियते । न तु सम्प्रदानसंज्ञया गत्यर्थकर्मणि तु भेदाभेदौ द्वावपि विवक्ष्येते इति रुपद्वयसिद्धिः । व्यभिचारोऽतिप्रसङ्गस्तु न दृश्यते । विवक्षाया व्यवस्थितत्वादेव । एतदेव द्रढयति—विकल्पेनेति । समं तु ल्यफलकम् । तस्मात्सुत्रं प्रत्याचक्षाणस्य भगवतो विवक्षानियमोऽभिमतः । गत्यर्थेषु विवक्षाद्वयम् । 'पत्ये शेते' इत्यादौ तु भेदविवक्षैव । 'ओदन् पचति' इत्यादावभेदविवक्षैव । चेष्टायामनध्वनीत्येतत्प्रत्युदाहरणयोरपि अभेदविवक्षैव । 'मनसा हरिं व्रजति' अध्वानं गच्छति' इति त्रिधा चेदम् । यदाह—

अनिराकरणात्कर्तुं स्यागाङ्गं कर्मणेप्सितम् ।

प्रेरणानुमतिभ्याञ्च लभते सम्प्रदानताम् ॥ इति ।

अनिराकर्तुं यथा—सूर्यायार्घ्यं ददाति । नात्र सूर्यः प्रार्थयते, न वानुमन्यते, न च निराकरोति । प्रेरकं यथा—विप्राय गां ददाति । अनुमन्तुं यथा—उपाध्यायाय गां ददाति । ननु दानस्य तदर्थत्वात्तादर्थ्यं चतुर्थी सिद्धैव तत्किं सम्प्रदानसंज्ञया ? मैवम्, दानक्रियार्थं हि सम्प्रदानं न तु दानक्रिया तदर्थं, कारकाणां क्रियार्थत्वात् । सम्प्रदानार्थं तु दीयमानं कर्मेति वाक्यार्थभूतापादनक्रियाया अतादर्थ्यात्तादर्थ्यं चतुर्थ्या अप्राप्तौ संज्ञारम्भादिति हेलाराजः । तदेतत्क्षुचितम्—त्यागाङ्गं कर्मणेप्सितमिति । कर्मसम्प्रदानयोः करणकर्मत्वे वाच्ये । पशुना रुद्रं यजते । पशुं रुद्राय ददातीत्यर्थः । एतच्च वचनं उक्तोदाहरणमात्रविषयम् । अत एव सुव्यत्ययेन सिद्धत्वात्प्रत्याख्यायते । लोके तु यज्ञेः पूजार्थत्वात्पशोः करणत्वं सिद्धम् ।

रुच्यर्थानां प्रीयमाणः (अष्टा०सू०१-४-३३) । सम्प्रदानं स्यात् । देवदत्ताय रोचने स्वदत्ते मोदकः । अत्राह हरिः—

हेतुत्वे कर्मसंज्ञायां शेषत्वे वापि कारकम् ।

रुच्यर्थादिषु शास्त्रेण सम्प्रदानाख्यमुच्यते ॥

अस्यार्थः—अन्यसमवेतोऽभिलाषो रुच्यर्थः । रोचते । अभिलाषविषयो भवतीत्यवगमात् । विषयीभवन्तं मोदकं देवदत्तः प्रयुङ्क्ते । लौक्याद्यदानुगुण्यमाचरतीति देवदत्तस्य हेतुसंज्ञायां प्राप्त्या सम्प्रदान-

संज्ञा कथ्यते । तथाच हेतुसंज्ञाविरहे णिजभावाद्धेतुसमवायिन्या द्वि-
तीयस्याः क्रियाया अप्रतीतेर्मोदकः स्वक्रियायां धातुवाच्यायां कर्ता
भवति, न तु कर्म । यदा तु रोचते प्रीणयतीत्यर्थः, तदा कर्मसंज्ञायां
प्राप्तायां वचनम् । तथा च प्रीयमाण इति विशेषणम् । “प्रीञ् तर्पणे”
(चु०उ० १८३६) इत्यस्मात्सकर्मकात्कर्मणि लट् । दैवादिकस्तु डि-
दकर्मकः । तर्प्यमाण इत्यर्थः । यन्तु समर्थसूत्रे ‘रोचयामहे’ इति हरदत्तेन
प्रयुक्तं, तदस्मिन्नेव पक्षेऽध्यारोपितप्रेषणपक्षमाश्रित्येत्यवधेयम् । यदा
तु देवदत्तस्य योऽभिलाषस्तद्विषयो भवतीत्यर्थस्तदा शेषत्वात्पञ्च्यां
प्राप्तायां वचनमिति । प्रीयमाणः किम् ? देवदत्ताय रोचते मोदकः
पथि । कर्मादाविवाधिकरणे मा भूत् । अत एव ‘आदित्यो रोचते’
इत्यत्र दीप्यर्थे संज्ञा न भवति ।

श्लाघन्तु इत्याशयां शीप्स्यमानः (अष्टा०सू० १-४-३४) । एषां
प्रयोगे बोधयितुमिष्टः सम्प्रदानं स्यात् । देवदत्ताय श्लाघते । श्लाघा
स्तुतिः । देवदत्तं स्तौतीत्यर्थः । एवं हि देवदत्तः शक्यते ज्ञापयितुम् ।

अन्ये त्वाहुः—देवदत्तायात्मानं परं वा श्लाघ्यं कथयतीत्यर्थ इति ।
तथा च भट्टिकाव्यम्—

श्लाघमानः परस्त्रीभ्यस्तत्रागाद्राक्षसाधिपः । इति ।

आत्मानं श्लाघ्यं परस्त्रीभ्यः कथयन्नित्यर्थः । तत्राप्ये पक्षे कर्मत्वे
प्राप्ते द्वितीये तु कारकशेषत्वात् षष्च्यां प्राप्तायां वचनम् । ह्यैतिप्रभृ-
तयोऽत्र स्वार्थोपसर्जनज्ञापनावचनत्वात्सकर्मकाः । तथाच शीप्स्यमान
इति संज्ञिविशेषणमुपात्तमिति हेलाराजः । ‘देवदत्ताय ण्डुते’ देवदत्तं
ण्डुवानस्तमेव ण्डुतिं तमेव बोधयति । सन्निहितमपि देवदत्तं धनिका-
देरपलपतीत्यर्थः । अथवा ण्डोतव्यं देवदत्तं बोधयतीत्यर्थः । ‘देवदत्ताय
तिष्ठते’ ईदृशोहमित्यवस्थानेन बोधयतीत्यर्थः । ‘देवदत्ताय
शपथेन’ किञ्चित्प्रकाशयतीत्यर्थः । शीप्स्यमानग्रहणाद् ‘देवदत्तः
श्लाघते’ ‘गार्गिकया श्लाघते पथि’ इत्यादौ कर्त्रादिविषये संज्ञा न भवति ।
‘शीप्स्यमाने विषदन्ते’ इति “शप उपालम्भे” इति वार्त्तिकोदाहरण-
व्याख्यायां कैयटः । तत्र यस्मै आख्यायते स शीप्स्यमान इति मते तु
यस्मा आख्यायमानः प्रत्युदाहरणम् । तस्माद् द्वितीया, ‘देवदत्तं श्ला-
घते’ इति । आख्यायमानो शीप्स्यमान इति मते तु यस्मा आख्यायते स
प्रत्युदाहरणम् । तस्माच्च षष्ठी, देवदत्ताय श्लाघते विष्णुमित्रो यज्ञद-
त्तस्येति । “ज्ञप मिच्छ” (चु०उ० १६२४) इति चुरादिकात्सनि कर्मणि
ज्ञानचि शीप्स्यमान इति रूपं बोध्यम् । न तु ज्ञाधातोः । तस्य बोधने

मित्राभावात् । 'तज्ज्ञापयति' इत्यादेभाष्यप्रयोगात् । अत एव "मार-
णतोषण" (ग०सू०) इत्यत्र निशानेष्विति पाठो न तु निशामनेष्विति ।
निशानं तनूकरणम् । इयनेल्लुट् । 'संज्ञापितः पशुः' इत्युदाहरणम् । "आ-
पृञ्ज्युधामीत्" (अष्टा०सू०७-४-३५) इत्यत्र तूमयोरपि ज्ञप्योर्ग्रहणमिति
मिद्धान्तः । चौरादिकश्च मारणतोषणनिशामनेषु वर्तते इति साधवः ।

धाररुत्तमर्णः (अष्टा०सू०२-४-३५) । अयनुक्तसंज्ञः स्यात् । "धृङ्
अवस्थाने" (तु०आ०१४१३) । ण्यन्तः । उत्तमर्णो धनस्वामी ।
उत्कृष्टार्थवृत्तरुच्छ्र्वात्तमपि द्रव्यप्रकर्षत्वादामभावः । अतः कः । ऋ-
णम् । "ऋणमाधमर्ण्ये" (अष्टा०सू०८-२-६०) इत्यत्र कालान्तरदेयन्द्र-
व्यविनिमयोपलक्ष्यार्थमाधमर्ण्यग्रहणम् । तेनोत्तमर्णेऽपि नत्वं भवति ।
अस्मादेव निपातनान्निष्ठान्तस्य परनिपातो बहुव्रीहौ बोध्यः । देवद-
त्ताय शतं धारयति । द्वियमाणं स्वरूपेणावतिष्ठमानं स्वभावादप्रच्य-
वमानं शतं प्रयुक्ते इत्यर्थः । कारकशेषे पष्ठ्यां प्राप्तायामिदं वचनम् ।
उत्तमर्णः किम् ? देवदत्ताय शतं धारयति ग्रामे । परत्वादिहाधिकरण-
संज्ञा भविष्यतीति चेत् ? उत्तमर्णेऽपि तर्हि हेतुसंज्ञा स्यात् ।

स्पृहेरीप्सितः (अष्टा०सू०१-४-३६) । स्पृह ईप्सायां चुरादावदन्तः ।
अस्य प्रयोगेऽभिप्रेतः सम्प्रदानं स्यात् । पुष्पेभ्यः स्पृहयति । ईप्सित-
मात्र इयं संज्ञा । प्रकर्षविवक्षायान्तु परत्वात्कर्मसंज्ञा । पुष्पाणि स्पृह-
यति । यदा त्वीप्सितमीप्सिततमं वा शेषत्वेन विवक्षितं तदा षष्ठ्येवेति
हरदत्तादयः । हेलाराजस्तु "हेतुत्वं कर्मसंज्ञायाम्" (वा०प०) इति प्रागु-
क्तश्लोकव्याख्यावसरे स्पृहयतियोगे कर्मसंज्ञायाः शेषषष्ठ्याश्च बाधि-
केयं सम्प्रदानसंज्ञेत्याह । वाक्यपदीयस्वरसोऽप्येवम् । अस्मिन्पक्षे
"परस्परेण स्पृहणीयशोभम्" इति कर्मण्यनीयर् दुर्लभः । 'दानीयो
विप्रः' इतिवत्सम्प्रदान एव तु व्याख्येयः । तथा—

कुमार्य इव कान्तस्य त्रस्यन्ति स्पृहयन्ति च ।

इति षष्ठ्यप्यसङ्गता । विभक्तिविपरिणामेन कान्ताय स्पृहयन्तीति
तु व्याख्येयम् । हरदत्तमते तु यथाश्रुतावेव उक्तप्रयोगौ निर्बाधाविति ।

क्रुधद्रुहेर्ष्यासुयार्थानां यम्प्रति कोपः (अष्टा०सू०१-४-३७) । क्रोधा-
द्यर्थानां धातूनां प्रयोगे यं प्रति कोपस्तत्कारकं सम्प्रदानं स्यात् । 'देव-
दत्ताय क्रुध्यति द्रुह्यति ईर्ष्यति असूयति वा । वाक्चक्षुरादिविकारानु-
मेवः प्ररुद्धः कोपोऽत्र क्रोधः । अपकारो द्रोहः । असहनमीर्ष्या । गुणेषु
दोषारोपणमसूया । ननु चित्तदोषार्थानामित्येवांस्तु किं क्रोधादीनां वि-
शिष्योपादानेनेति चेत् ? न, द्विषादावतिप्रसङ्गात् । "योऽस्मान्द्वेष्टि"

इत्यादौ ह्यनभिनन्दनं द्विषेरर्थः । अत एवाचेतनेष्वपि प्रयुज्यते 'औषधं द्वेष्टि' इति । यस्मप्रतीत्यादि किम् ? भार्यामीर्ष्यति-मैनामन्योद्राक्षीदिति । नात्र भार्याम्प्रति कोपः किन्तु परैर्दृश्यमानां तां न क्षमते इत्येव । क्रुध-द्रुहोरकर्मकनया कारकशेषत्वात् 'नटस्य शृणोति' इतिवत् षष्ठ्यां प्राप्तायां वचनम् । इतरयोस्तु सकर्मकत्वात् द्वितीयायां प्राप्तायाम् ।

क्रुधद्रुहोरुपसृष्टयोः कर्म (अष्टा०सू०१-४-३८) । नोपसर्गयोरनयोर्ये प्रति कोपस्तत्कारकं कर्मसंज्ञं स्यात् । पूर्वसूत्रापवादः । देवदत्तमभिक्रु-ध्यति, अभिद्रुह्यति ।

राधीक्ष्योर्यस्य विप्रश्नः (अष्टा०सू०१-४-३९) । एतयोः कारकं स-म्प्रदानसंज्ञं स्यात् । यदीयो विविधः प्रश्नः क्रियते । कृष्णाय राध्यति ईक्षते वा । पृष्ठो गर्गः शुभाशुभं पर्यालोचयतीत्यर्थः । शुभाशुभपर्यालो-चनमिह घात्वर्थः । शुभाशुभरूपयोः कर्मणोर्धात्वर्थेनोपसङ्गहादकर्मका-वेतौ । षष्ठ्यां प्राप्तायां वचनम् । अत एव राध्यतीति श्यन्, अकर्मका-देव तद्विधानात् । तथाच दिवाद्यन्तर्गणसूत्रं "राधोऽकर्मकाद्दृष्टावेव" (ग०सू०) इति । अस्यार्थः-एवकारो भिन्नकर्मः । राधोऽकर्मकादेव । यथा वृद्धाविति । अत एव "कर्मवत् कर्मणा" (अष्टा०सू०३-१-८७) इति सूत्रे "राध्यत्योदनः स्वयमेव" इति भाष्यं सङ्गच्छते । तत्र हि सिध्यती-त्यर्थः । एतेन—

न द्वये सात्वतीसुनुर्यन्मह्यमपराध्यति ।

क्रियासमभिहारेण विराध्यन्ते क्षमेत कः ॥

इति माघप्रयोगौ व्याख्यातौ । एतेनैतयोःकर्मकारकं सम्प्रदानं स्या-दिति व्याचक्षाणाः परास्ताः । यस्येत्यनर्थकं यस्मप्रतीत्यनुवृत्त्यैवेष्टसिद्धेः ।

प्रत्याङ्म्यां श्रुवः पूर्वस्य कर्ता (अष्टा०सू०१-४-४०) । प्रतिपूर्व आ-ङ्पूर्वश्च शृणोतिरभ्युपगमे वर्त्तते । तस्य पूर्वं व्यापारः प्रवर्त्तनक्रिया, तस्याः कर्ता सम्प्रदानं स्यात् । विप्राय गां प्रतिशृणोति आशृणोति वा । विप्रेण मच्छङ्गां देहीति प्रवर्त्तितः प्रतिजानीते इत्यर्थः । हेतुसंज्ञायां प्राप्तायां 'देवदत्तेन प्रतिशृणोति' इति प्रयोगनिवृत्तये वचनम् । विव-क्षान्तरे तु 'देवदत्तो गां प्रतिश्रावयति' इति भवत्येवेति हरदत्तः । अत्रेदं चिन्त्यम्-उक्तरीत्या 'देवदत्तो रोचयति मोदकम्' इत्यपि प्रयोगो दुर्वारः । न चेष्टापत्तिः । तत्रत्यस्वग्रन्थेन हेलाराजग्रन्थेन च विरोधात् । तत्र हेतुत्वबाधात्र णिजिति यदि, तर्हि प्रकृतेऽपि तुल्यम् । तस्मादिह वैषम्यं दुर्वचमिति ।

अनुप्रतिगृणश्च (अष्टा०सू०१-४-४१) । अनुपूर्वस्य प्रतिपूर्वस्य गु-

णानेः कारकं पूर्वस्य कर्तृभूतं सम्प्रदानं स्यात् । अनुप्रतिभ्यां गृणाः अनुप्रतिगृणाः तस्येति विग्रहः । अनुप्रतिपूर्वश्च गृणानिः शंसितुः प्रोत्साहनं वर्त्तने । तत्र पूर्वं व्यापारः शंसनम् । होत्रे अनुगृणाति प्रति-गृणाति वा होना प्रथमं शंसति, तमध्वर्युः 'ओथामोदेव' इत्यादिभिः शब्दैः प्रोत्साहयतीत्यर्थः ।

साधकतमं करणम् (अष्टा०सू०१-४-४२) । क्रियायां प्रकृष्टोपकारकं करणसंज्ञं स्यात् । यद्यपारानन्तरं क्रियानिष्पत्तिः तत्प्रकृष्टम् । उक्तञ्च—

क्रियायाः परिनिष्पत्तिर्यद्व्यापारादनन्तरम् ।

विवक्ष्यते यदा तत्र करणं तत्तदा स्मृतम् ॥ इति ।

काष्ठैः पचति । विवक्ष्यते इत्यनेन स्थाल्यादीनामपि वैवक्षिकं करणत्वमस्तीत्युक्तम् । आह च—

वस्तुतस्तदनिर्देयं न हि वस्तुव्यवस्थितम् ।

स्थाल्या पचयत इत्येवा विवक्षा दृश्यते यतः

ननु कारकाधिकारादेव सिद्धे साधकत्वे पुनः श्रुतिः प्रकर्षार्थाऽस्तु किं तमपा ? सत्यम्, अस्मिन्प्रकरणे सामर्थ्यगम्यप्रकर्षो नाश्रीयते इति ज्ञापयितुं तमप् । तेन 'गङ्गायां घोषः' इति सिद्धम् । यदा च तीर-धर्म आधारत्वं प्रवाहे उपचर्यते तदेदं प्रयोजनम् । यदा तु गङ्गाशब्द एव तीरे वर्त्तते तदा न प्रयोजनम् । तत्राद्ये विभक्तिर्लाक्षणिकी । 'सु-विभक्तौ न लक्षणा' इति तु "येन विधिः" (अष्टा०सू०१-१-७२) इति सूत्र एव निराकृतम् । द्वितीये तु प्रकृतिर्लाक्षणिकी । ननु उभयं मुख्य-मस्तु । परम्परासम्बन्धस्तु संसर्गः । मैवम्, कारकविभक्त्यर्थानां प्रकृत्यर्थे साक्षात्सम्बन्धेन विशेष्यताया व्युत्पन्नत्वात् । अपादानप्रकर-णोक्तानि च बहून्युदाहरणानि तमवग्रहणस्य प्रयोजनानीति बोध्यम् ।

दिवः कर्म च (अष्टा०सू०१-४-४३) । दिवः साधकतमं कर्मसंज्ञं स्यात्, चकारात्करणसंज्ञम् । करणशब्दानुवृत्त्या वक्ष्यमाणस्यान्यतर-स्यां ग्रहणस्याकर्षणेन वा संज्ञयोः पर्याये लब्धे समावेशार्थश्चकारः । तेन 'मनसा दीव्यतीति मनसादेवः' इत्यत्र कर्मण्यण् करणे तृतीया चेत्युभयं सिध्यति । "मनसः संज्ञायाम्" (अष्टा०सू०६-३-४१) इत्य-ल्लक् । किञ्च 'अक्षैर्देवयते यद्वदत्तेन' इत्यत्र सकर्मकत्वादिणि कर्तुर्णो कर्मत्वं न, "अनावकर्मकात्" (अष्टा०सू०१-३-८८) इति परस्मैपदं च नेति दिक् ।

स्पष्टैतत्, यदि समावेशः, तर्हि 'अक्षान् दीव्यति' इत्यत्र परत्वा-

तृतीया स्यात् । तथाहि, करणसंज्ञाया अवकाशः—‘देवना अक्षाः’ । करणे व्युट् । कर्मसंज्ञाया अवकाशः—दीव्यन्ते अक्षाः । “भावकर्मणोः” (अष्टा०सू०१-२-१३) इति यगात्मनेपदे । ‘अक्षान्’ इत्यत्र तूभयसंज्ञाप्रयुक्तकार्यप्रसङ्गे परत्वान्तृतीयैव प्राप्नोति । अत्राहुः, कार्यकालपक्षे “कर्मणि द्वितीया” (अष्टा०सू०२-३-२) इत्यत्र पदस्योपस्थानं तस्यानवकाशत्वात् द्वितीयेति । ननु ‘दीव्यन्ते अक्षाः’ इत्यत्र कर्मण्यभिहितेऽपि करणत्वस्यानभिधानान्तृतीया स्यात् । तथा ‘देवना अक्षाः’ इति व्युटाकरणस्याभिधानेऽपि कर्मणोऽनभिधानात् द्वितीया स्यात् । मैवम्, एकैव ह्यत्र शक्तिः संज्ञाद्वययोगिनी । तथाचोभयत्राप्यभिधानमेव न त्वनभिहितत्वम् ।

परिक्रयणे सम्प्रदानमन्यतरस्याम् (अष्टा०सू०१-४-४४) । नियतकालं वेतनादिना स्वीकरणं परिक्रयणं तस्मिन् साधकतमं कारकं सम्प्रदानसंज्ञं वा स्यात् । शताय शतेन वा परिकीतः । परिशब्दः सामीप्यं द्योतयति । क्रयो नामात्यन्तिकं स्वीकरणम् । नियतकालन्तु तस्य समीपमिति भावः ।

आधारोऽधिकरणम् (अष्टा०सू०१-४-४५) । आध्रियन्तेऽस्मिन् क्रिया इत्याचारः । “अध्यायन्यायोद्याव” (अष्टा०सू०३-३-१२२) इत्यादिना करणे घञ् । क्रियाश्रययोः कर्तृकर्मणोर्धारणात् परम्परया क्रियां प्रति आधारः तत्कारकमधिकरणं स्यात् । कटे आस्ते, स्थाल्यां पचति । स्यादेतत् । साक्षात्क्रियाधारयोः कर्तृकर्मणोरेव कुतो नेयं संज्ञेति चेत् ? न, पराभ्यां कर्तृकर्मसंज्ञाभ्यां बाधितत्वात् । अत एवाहुः—

कर्तृकर्मव्यवहितमसाक्षाद्वारयत्क्रियाम् ।

उपकुर्वत्क्रियासिद्धो शास्त्रेऽधिकरणं विदुः ॥ इति ॥

अत एव ‘भूतले घटः’ इत्यादौ अस्तीत्यस्याध्याहारो नियतः । यथा ‘पुष्पेभ्यः’ इत्यत्र स्पृहयतेः । अत एव च नञा सह कारकान्वयं वदन्तः परास्ताः । त्रिविधं चैतदधिकरणमिति “संहितायाम्” (अष्टा०सू०६-१-७२) इति सूत्रे भाष्यम्—औपश्लेषिकं वैषयिकमभिव्यापकञ्चेति । कटे आस्ते, गुरौ वसति, तिलेषु तैलमिति ।

अधिशीङ्स्थासां कर्म (अष्टा०सू०१-४-४६) । अधिपूर्वाणामेषां आधारः कर्म स्यात् । अधिशेते अधितिष्ठति अध्यास्ते वा वैकुण्ठं हरिः ॥

अभिनिविशश्च (अष्टा०सू०१-४-४७) । एतत्पूर्वस्य विशतेराधारः कर्म स्यात् । ग्राममभिनिविशते । अभिनिवेश आग्रहः, तद्वान् भवतीत्यर्थः । अकर्मकोऽयं, तत्राधिकरणस्य कर्मसंज्ञा विधीयते । प्रवेशनार्थे

तु सिद्धैव । “परिक्रयणे सम्प्रदानम्” (अष्टा०सू०१-४-४४) इति सूत्रा-
दिहान्यतरस्यां ग्रहणमनुवर्तते मण्डूकप्लुतिन्यायेन । व्यवस्थितवि-
भाषा चेयम् । “एष्वर्थेष्वभिनिविष्टानाम्” इति समर्थसूत्रस्थभाष्यप्र-
योगश्चेह मानम् । तेन ‘पापेऽभिनिवेशः’ इत्यादि सिद्धम् । इह सूत्रे
नेरल्पाक्षतरस्य परनिपाताकरणमीदृशानुपूर्वीकसमुदायविवक्षार्थम् ।
तेनेह न ‘निविशते यदि शूकशिखापदे’ इति । कर्मत्वविवक्षायान्तु त-
त्रापि भवितव्यमेव द्वितीयया ।

उपान्वध्याङ्वसः (अष्टा०सू०१-४-४८ । एतत्पूर्वकस्य वसतेराधारः
कर्म स्यात् । उपवसति अनुवसति अधिवसत्यावसति वा ग्रामं सेना ।
वसेरश्च्यर्थस्य प्रतिपेक्षो वक्तव्यः ॥ अर्थशब्दो निवृत्तिवचनः । व्यधि-
करणे पञ्चमो । वाच्यवाचकभावः षष्ठ्यर्थः । भोजननिवृत्तेर्वाचको
यो वसिस्तस्य नेत्यर्थः । ग्रामे उपवसति । कथम् ‘उपोष्य रजनीमे-
काम्’ इति ? “कालाध्वनोः” (अष्टा०सू०२-३-५) इति द्वितीया भवि-
ष्यति । कथम् ‘एकादश्यां न भुञ्जीत’ इति ? उपपदविभक्तेः कारक-
विभक्तिर्भविष्यति ।

कर्तुरीप्सिततमं कर्म (अष्टा०सू०१-४-४९) । कर्त्रा यदाप्तुमिष्यते-
तमां तत्कर्मसंज्ञं स्यात् । यद्यापाराश्रयत्वादसौ कर्ता तेनैव व्यापारेणा-
प्तुमिष्टमिति सन्निधानाल्लभ्यते । तेन क्रियाफलशालित्वं पर्यवस्यति ।
क्रिया हि फलेच्छापूर्वकेच्छाविषयः, फलमेव त्विष्टतमम् । तच्च चातु-
नोपात्तमिति तद्विशिष्टत्वेनेच्छाविषयोऽत्र संज्ञी । स च त्रिविधः ।

उक्तञ्च—

निर्वर्त्यञ्च विकार्यञ्च प्राप्यञ्चेति त्रिधा मतम् ।
तत्रेप्सिततमं कर्म चतुर्धाऽन्यत्तु कल्पितम् ॥
औदासीन्येन यत्प्राप्यं यच्च कर्तुरनीप्सितम् ।
संज्ञान्तरैरनाख्यातं यद्यच्चाप्यन्यपूर्वकम् ॥

तथा—

यदसज्जायते सद्वा जन्मन यत्प्रकाशते ।
तन्निर्वर्त्यं विकार्यन्तु कर्म द्वेधा व्यवस्थितम् ॥
प्रकृत्युच्छेदसंभूतं किञ्चित्काष्ठादिमस्मवत् ।
किञ्चिद् गुणान्तरोत्पत्त्या सुवर्णादिविकारवत् ॥
क्रियाकृतविशेषाणां सिद्धिर्यत्र न गम्यते ।
दर्शनावनुमानाद्वा तत्प्राप्यमिति कथ्यते ॥

‘तत्र निर्वर्त्यं यथा—‘घटं करोति’ इति । घटा ह्यसंज्ञेन जायते वैशे-

पिकादिमते । सङ्ख्यादिसत्कार्यवादिमते तु सन्नेवाभिव्यज्यते इत्य-
स्ति विशेषलक्षणम् । सामान्यलक्षणन्तु कृधातूपात्तोत्पत्त्याख्यफल-
शालित्वात् । एतेन करोतिर्यत्नार्थकं इति मनं प्रत्युक्तम्, यतते
इतिवदकर्मकतापत्तेः न च जानातिवद्विषयत्वापादनपर्यन्तार्थाभ्युपग-
मेनापि निर्वाहः, लाघवेनोत्पादनमात्रपरत्वात् कर्तृस्थक्रियतया कर्मव-
द्भावासिद्धिप्रसङ्गाच्च । प्रकृतेः प्रकृतिभूतस्यात्मन उच्छेदं सम्भूतं प्रा-
प्तम् । तद्यथा, 'काष्ठं भस्म करोति' । गुणान्तरोत्पत्त्या यथा—'सुवर्णं कु-
ण्डलं करोति' इति । इह भस्मकुण्डलयोर्निर्वर्त्यत्वमेवेति बोध्यम् ।
प्राप्यन्तु—'आदित्यं पश्यति' इति । तथायुक्तमिति द्विविधम्—द्वेष्यमि-
तरच्च । "अकथितं च" (अष्टा०सू०१-४-५१) इत्यपरम् । संज्ञान्तरप्रस-
ङ्गे चान्यत्—'दिवः कर्म च" (अष्टा०सू०१-४-४३) इत्यादि । तदित्थं
सप्तविधं कर्मेति स्थितम् । इह प्राप्ये यद्यपि विषयताख्यः क्रियाकृतवि-
शेषोऽस्त्येव । अन्यथा कर्मत्वानुपपत्तेः । तथापि प्रतिपत्तव्यतिरिक्तपु-
रुषापेक्षया विशेषो न गम्यते इत्युक्तम् । विकार्ये तु काष्ठादौ कथं धातु-
पात्तफलाश्रयतेत्यवशिष्यते । तत्रेदं तत्त्वम् । प्रकृतिविकृत्योर्भेदविष-
क्षया निरूढया उत्पत्त्याश्रयता । यद्वा, काष्ठानि विकुर्वन् भस्मोत्पादय-
तीत्यर्थः । तण्डुलान् विक्लेदयन्नादनं निर्वर्तयतीतिवत् । एतच्च "झ-
र्थः पचिः" इति प्रक्रम्य भाष्ये व्युत्पादितम् । तत्र 'तण्डुलानोदनं पच-
ति' इति प्रयोगे तण्डुलनिष्ठविक्लिप्तेरोदनोत्पत्तेश्चानुकूलो देवदत्तनिष्ठ-
व्यापार इत्यर्थः । 'तण्डुलान्पचति' इत्यत्र तु विक्लेदयतीत्यर्थः । 'ओदनं
पचति' इत्यत्र तु विक्लिप्तया निर्वर्तयतीत्यर्थः । उक्तं—

सम्बन्धमात्रमुक्तञ्च श्रुत्या धात्वर्थभावयोः ।

तदेकांशनिवेशे तु व्यापारोऽस्या न विद्यते ॥ इति ।

तस्माद्धातुत्वेन धातूपात्तां भावनां प्रति पचित्वेन पच्युपात्ता वि-
क्लिप्तिः कर्मतया करणतया वा यथायथं सम्बध्यते इति स्थितम् । इदं
त्ववधेयम्, क्रियाया धातुना कर्तुरपि देवदत्तादिशब्देन लाभाद्यथा न
द्वितीयार्थता तथेष्टतमत्वादेरपि, प्रयोगोपाधिमात्रत्वात् । अधिशीङा-
दिवत् । एवञ्च तथायुक्तस्थल इवेहापि धातूपात्तफलाधारमात्रमर्थः ।
आधेयमेव वा । तन्नाभेदेन फलेऽन्वेति । "अनन्यलभ्यः शब्दार्थः" इति
न्यायात् । अन्यथा तथायुक्तत्वानीप्सितत्वयोरपि वाच्यतापत्तौ सकल-
तान्त्रिकविरोधाच्च । एवन्तु फलाश्रयः कर्मत्येवास्तां किं द्विसूत्र्येत्यव-
शिष्यते । तत्रेदमुत्तरम्, 'अग्नेर्माणवकं वारयति' इत्यत्र माणवकस्य
अपादानसंज्ञां बाधितुमीप्सिततममिति तावद्वक्तव्यम् । तस्मिन्श्लोके द्वे-

स्योदासीनयोः सङ्ग्रहार्थं “तथायुक्तम्” (अष्टा०सू०१-४-५०) इत्यपि सूत्रणीयम् । अनीप्सितग्रहणन्तु शक्यं प्रत्याख्यातुम् । तथा च कर्तृकर्मविभक्त्योरुभयोरप्याधारो वाच्यः, आधेयं वा । व्यापारेण फलेन चान्वय इति तु व्यवस्थया शब्दबोधवैषम्यमिति स्थितम् । ‘गोदोहनी’ ‘पका’ ‘पक्कः’ इत्यादिकृदन्तानां नामार्थेऽभेदान्वयानुरोधादाधार एवार्थः, फलभावनयोस्तु विशेषणविशेष्यभावो विपरीत इत्यवधेयम् ।

तथायुक्तञ्जानीप्सितम् (अष्टा०सू०१-४-५०) । ईप्सिततमवक्रियया युक्तमनीप्सितमपि कर्मसंज्ञं स्यात् । ग्रामं गच्छन् वृक्षमूलान्युपसर्पति । चौरान् पश्यति ।

अकथितञ्च (अष्टा०सू०१-४-५१) । अपादानादिविशेषैरविवक्षितं कारकं कर्मसंज्ञं स्यात् । ‘नटस्य शृणोति’ इत्यादावतिप्रसङ्गं वारयितुं परिगणनं कर्तव्यम् ।

दुहियाचिरुधिप्रच्छिभिक्षिचिजामुपयोगनिमित्तमपूर्वविधौ ।

ब्रुविशासिगुणेन च यत्सचते तदाकीर्तितमाचरितं कविना ॥

नीचह्योर्हरतेश्चापि गत्यर्थानां तथैव च ।

द्विकर्मकेषु ग्रहणं कर्तव्यमिति निश्चयः ॥

इह प्रणीत्यत्र “छे च” (अष्टा०सू०६-१-४३) इति तुङ् न कृतः, आगमशासनस्यानित्यत्वात् “सनाद्यन्ता धातवः” (अष्टा०सू०३-१-३२) “इको यणचि” (अष्टा०सू०६-१-७७) इतिवत् । उपयुज्यते इत्युपयोगो मुख्यं कर्म क्षीरादि तस्य निमित्तं गवादि दुह्यादीनां मुख्यकर्मणा सम्बध्यमानमिति यावत् । तथा ब्रुविशास्योगुणेन कारकेण कर्मणेति यावत् ; कारकाणां क्रियां प्रति विशेषणत्वात् । तत्रापि कर्मण एव प्रकृतत्वात् । यत्सचते सम्बध्यते । “पच समवाये” (भा० उ०१९७) स्वरितेत् । केचित्तु परस्मैपदिभिः सङ्गैर्न धातुं पठन्ति । “पच समवाये, रप लप व्यक्तायां वाचि” इति । तन्मते “पच सेवने” (भा० आ० १६३) इत्यस्यानुदात्तेतो धातूनामनेकार्थत्वात्समवाये वृत्तिर्बोध्या । उभयथापि सम्बधनातेः कर्मव्यापारे सचिर्वर्तते । अत एव कर्तृपदस्य कर्मपदेनार्थकथनं न विरुध्यते । “राध्यत्योदनः” इत्यस्य पच्यते इत्यनेन यथा । उभयत्राप्योदननिष्ठविक्रितेर्मानाविशेषात् । कविना मेधाविना सूत्रकारेण तदकीर्तितमित्याचरितं व्यवहृतमित्यर्थः । अपूर्वविधाविति । पूर्वोक्तानामपादानादिसंज्ञानां विषयश्चेन्नास्तीत्यर्थः । न चैवं वक्ष्यमाणयोर्हेतुकर्तृसंज्ञयोर्विषयेऽतिप्रसङ्गः स्यादिति वाच्यम्, एकसंज्ञाधिकारेण पराभ्यां हेतुकर्तृसंज्ञाभ्यां कर्मसंज्ञाया बाधात् । प्राञ्चस्तु

पूर्वग्रहणमन्यमात्रोपलक्षणम् । तेन वक्ष्यमाणयोर्हेतुकर्तृसंज्ञयोर्विषये ना-
तिप्रसङ्गः । सूत्रेऽप्यकथितमिति कथननिवृत्तिपरायाज्ञादनायां भूतकालो
न विवक्ष्यते । यथा “पराजेरसोढः” (अष्टा०सू०१-४-२६) इत्यत्रासाहि-
ष्यमाणस्याप्यपादानसंज्ञा भवति ‘अध्ययनात्पराजेष्यते’ इति तथेहा-
पीत्याहुः । तच्चिन्त्यम् , उक्तरीत्या यथाश्रुतेऽपि सर्वसामञ्जस्यात् ।
“नीवह्योः” इति श्लोके गत्यर्थानामित्युत्तरसूत्रोपात्तानामुपलक्षणम् ।
चकारेण जयत्यादयो गृह्यन्ते इति कैयटः । माधवोऽप्याह —

जयतेः कर्षणेर्मन्थेर्मुषेर्हण्डयतेः पचेः ।

तारेर्ग्राहेस्तथा मोचेस्त्याजेर्दार्पिश्च सङ्ग्रहः ॥

कारिकायाञ्चशब्देन सुधाकरमुखैः कृतः ॥ इति ।

एतन्निष्कर्षस्तु करिष्यते । क्रमेणोदाहरणानि—गान्दोग्धि पयः ।
अविनीतं विनयं याचते । गामवरुणद्धि व्रजन । माणवकं पन्थानं पृ-
च्छति । पौरवं गां भिक्षते । वृक्षमवचितोनि फलानि । माणवकं धर्मं
ब्रूते शास्ति वा । अजां नयति ग्रामं, वहति भारं ग्रामं हरति वा, गम-
यति ग्राममित्यादि । जयतेः—शवं जयति देवदत्तम् । कर्षति शाखां
ग्रामम् । क्षीरनिधिं सुधां मथ्नाति । मुष्णाति शतं देवदत्तेन । गर्गान्
शतं दण्डयति । तण्डुलानोदनं पचति । तारयति कपीन् समुद्रम् । ग्रा-
हयति बटुनेदम् । मोचयति त्याजयति वा कोपं देवदत्तम् । दपिपयति
शास्त्रार्थं शिष्यान् ।

स्यादेतत् , दुहादीनामर्थनिबन्धनेयं संज्ञा न तु स्वरूपाश्रया, “अ-
हमपीदमचोद्यं चोद्ये” इति तद्राजसूत्रभाष्ये पृच्छिपर्यायस्य चुदेरपि
द्विकर्मकत्वदर्शनात् । तथा च भट्टिः—

स्थास्तुं रणे स्मेरमुचो जगाद

मारीचमुच्चैर्वचनं महार्थम् ।

कालिदासोपि—

शिलोच्चवयोऽपि क्षितिपालमुखैः

प्रीत्या तमेवार्थमभाषतेव । इति ।

भारविश्च—

उदारचेता गिरमित्युदारां द्वैपायनेनाभिदधे नरेन्द्रः । इति ।

तथाच मिक्षेरथपरत्वाद्याचेरपि सिद्धम् , तुल्यार्थत्वात् । ‘पौरवं
गामर्थयते’ इति यथा । तर्त्तिक पाचेः पृथग्ग्रहणेनेति चेत् ? अत्राहुः, अ-
नुनयार्थोऽत्र याचतिः । विनयं याचते । विनयायायानुनयतीत्यर्थात् ।
अस्तु तर्हि याचेरेव ग्रहणम् । तस्यानेकार्थत्वाद्भिक्षेरपि सिद्धमिति

चेत् ? न, अर्थभेदेन शब्दभेद इति दर्शनमाश्रित्यानुनयार्थस्यैव पञ्चेरिह ग्रहणात् । अत एव हि नयतिग्रहणेनानुनयार्थस्यापि न गतार्थता । स्पष्टार्थं भिक्षेः पृथग्ग्रहणमित्यन्येः चकारेण पञ्चेग्रह इति यन्माधवादिभिरुक्तं तन्मनभेदेन । तथाच “कर्मवत्कर्मणा” (अष्टा०सू०३-१-८७) इति सूत्रे “दुहिपच्योर्बहुलं सकर्मकयोः” इतिवार्तिकव्याख्यावसरे पञ्चेद्विकर्मकता कैयटेन स्फुटीकृता । यत्तु “कर्तुरीप्सिततमम्” (अष्टा०सू०१-४-४९) इति सूत्रं ‘द्वयर्थः पचिः’ इत्यादि भाष्यं तत्तु मतान्तरणं । अन्यथा ‘तण्डुलानोदनं पचति’ इति प्रयोगस्य यथाश्रुतस्यापपत्तां किं मुधा क्लेशेन । अत एव अकथितशब्दो यद्यप्रधानार्थो गृह्येत तदा ‘पाणिना कांस्यपात्र्यां दोग्धि पयः’ इति पाणिकांस्यपात्र्योरतिप्रसङ्गः । करणाधिकरणयोस्तु पचत्यादिरवकाशः । न हि तत्रास्य प्रसङ्गो दुहादिपरिगणनादित्यकथितसूत्रे कथयतः कर्मवत्सूत्रे तु पञ्चेद्विकर्मकतां ब्रुवतो हरदत्तस्य न पूर्वापरविरोधः, मतभेदपरत्वात् । अत एव पचिधातुनिरूपणे ‘तण्डुलानोदनं पचति’ इति प्रयोगं द्विकर्मकतयैव माधव उदाहृतवानिति दिक् । तथा ग्राहेद्विकर्मकत्वं बहवो न मन्यन्ते । अत एव—

तमादौ कुलविद्यानामर्थमर्थविदां वरः ।

पश्चात्पार्थिवकन्यानां पाणिमग्राहयत्पिता ॥

इति कालिदासश्लोके पूर्वार्थे ग्रहेर्बुद्ध्यर्थतया “गतिबुद्धि” (अष्टा०सू०१-४-५१) इति सूत्रेणाणौ कर्तुणौ कर्मत्वात्तमिति योजयित्वा उत्तरार्धे तेनेति विभक्तिविपरिणामेन व्याचष्ट्युः । अत एव च—

अजिग्रहत्तं जनको धनुस्तद्येनार्दिदहैत्यपुरं पिनाकी ।

जिह्वासमानो बलमस्य बाव्होर्हसन्नभाङ्गीद्रघुनन्दनस्तत् ॥

इति भट्टिप्रयोगो जयमङ्गलायामित्थं व्याख्यातः । अजिग्रहत् अनेन धनुषा भगवता त्रिपुरदाहः कृत इति बाधितवानिति । युक्तञ्चैतत्, श्रीरघुपतिं प्रति नियोगकथनानौचित्येन स्वरूपोपस्थापनस्यैव कर्तव्यत्वात् । एतेन—

अयाचितारं न हि देवदेवमद्रिः सुतां ग्राहयितुं क्षशाक ।

इति व्याख्यातम्, ग्रहेर्बुद्ध्यर्थत्वात् । यद्वा, इषिशक्योस्तुमुनन्तसमिव्याहृतयोर्द्विकर्मकताया भाष्ये स्थितत्वात्सिद्धमेतदिति माधवः । ग्राहेद्विकर्मताभ्युपगमपक्षे तु “जायाप्रतिग्राहितगन्धमाल्याम्” (र०व० २-१-) इति न सिध्येत् । तत्र हि “ण्यन्ते कर्तुश्च कर्मणः” इति प्रयोज्ये धेनुरूपे कर्मणि कः स्यात् । तथाच जायया गन्धमाल्ये प्रतिग्राहिता

येति विग्रहे बहुव्रीहिरेव न स्यात्, त्रिकतः शेषस्य भाष्ये स्थितत्वात् । सत्यपि वा तस्मिन् पुंवद्भावो दुर्लभः । सिद्धान्ते तु प्रतिग्राहिते गन्ध-
मालये ययेति विग्रहः । जायानिष्ठप्रेरणविषयीभूतं गन्धमालयकर्मकं
यत्प्रतिग्रहणं तत्कर्त्रामित्यर्थः । अन्यपदार्थान्तर्भावपैव विशेषणविशे-
ष्यवैपरीत्येनैवैकार्थीभावकल्पनात् । मासजातादिष्वत् । व्यपेक्षापक्षे तु
तु अपष्टीविभक्त्यर्थे बहुव्रीहौ सर्वत्र व्युत्पत्त्यन्तरकल्पनाऽस्त्येव । 'प्रा-
प्तादेकम्' इत्यस्य हि उदककर्तृकप्राप्तिकर्मभूतमर्थः । 'ऊढरथः' रथक-
र्मकवहनकर्ता । 'उपहतपशुः' पशुकर्मकोपहारसम्प्रदानम् । 'उद्धृतौ-
दनः' ओदनकर्मकोद्धरणापादानम् । 'वीरपुरुषकः' वीरपुरुषकर्तृकस्थि-
त्यधिकरणमिति दिक् ।

स्यादेतत् । अपादानाद्यविवक्षायां द्विकर्मकताऽस्तु, तद्विवक्षायान्तु
“जायाप्रतिग्राहित” इत्यादि सेत्स्यति । मैधम्, “हरतेश्च” इति चका-
रेण समुच्चितानां जयत्यादीनामकथितसूत्रविषयत्वेऽपि “तथैव च”
इति समुच्चितानामणौ कर्तुणौ कर्मताभ्युपगमात् । गत्यर्थैः साहचर्यात् ।
अत एव तार्यादयः पृथगेव सङ्गृहीताः । युक्तञ्चेतत्, ग्रहणकर्तृत्वस्या-
विवक्षायां प्रयोजकस्य हेतुत्वाभावे णिचो दुर्लभत्वात् । न चैवं दीपि-
ग्रहणवैयर्थ्यमकर्मकत्वादेवाणौ कर्तुणौ कर्मत्वसिद्धेरिति वाच्यम्, ण्य-
न्ताणिचि तत्सार्थक्यात् । शिष्याः तत्त्वं दीपयन्ति तानसौ प्रेरयती-
त्यर्थः । नन्वेवं त्याजेः सङ्गृहीतत्वाद्यद्यपि “त्याजितैः फलमुत्खातैः”
“मुक्ताहारश्चिरपरिवितं त्याजिनो दैवगत्या” इत्यादि सिद्धम् । तथापि
गवा पयस्त्याजयतीत्यर्थे इति कैयटहरदत्तादिग्रन्थो विरुध्यते इति,
चैत्रविशेषाविवक्षायां कर्मत्वेऽपि कर्तृत्वविवक्षायां तस्य निर्वाधत्वात् ।

स्यादेतत्, “कर्तुं णिप्सिततमं कर्म” (अष्टा०सू०१-४-४९) “तथा-
युक्तश्चानीप्सितम्” (अष्टा०सू०१-४-५०) इति सूत्राभ्यां सर्वमिदं सि-
द्धम् । तथाहि यथा विक्लित्युपसर्जनं विक्लेदनं पचेरर्थः, न्यग्भावनं
रुहेः, द्विधाभावनं भिदेः, तथा त्यजनोपसर्जनं त्याजनं दुहेः, दापनं या-
चेः भिक्षेश्च; अङ्गीकारणमपि याचेः, प्रवेशोपसर्जनमवस्थापनं रुहेः,
आख्यापनं पृच्छेः, मोचनं चित्रः, प्रतिवादनं ब्रूयः, तद्विशेषस्तु शासे-
रित्यादि । एवञ्च धातूपात्तव्यापारविषयाश्रयत्वं गवादेः स्पष्टमेवेति ।
अत एवाकडारसूत्रे “अपादानमुत्तराणि, गान्दोर्गधीत्यत्र परत्वात्कर्मसं-
ज्ञा” इति भाष्ये सङ्गच्छते । पञ्चकं प्रातिपदिकार्थे इति पक्षेऽवधित्वफ-
लाश्रयत्वयोर्युगपद्विवक्षायां चेदम्, अवधिभूता या भौस्तन्निष्ठो यः
क्षरणानुकूलव्यापारस्तद्विवधिणी गोपनिष्ठा प्रेरणेत्यर्थात् ।

अत्रोच्यते, कर्मणः शेषत्वेन विवक्षायां 'न माषाणामश्नीयात्' इति वत् पृष्ठी बाधितुं सूत्रम् । अपादानत्वमात्रविवक्षायां तु पञ्चम्येव, गोः क्षीरविशेषणत्वे तु पृष्ठी भवत्येवेति न कश्चिदोषः । तथाचेह पृष्ठीसम्बन्धमात्रं द्वितीयार्थ इति स्थितम् ।

अथेदं विचार्यते—कर्मणि विधीयमाना लङ्कृत्यक्तखलर्थाः किं द्विकर्म-केभ्यो मुख्ये कर्मणि स्युर्गौणे वेति । अत्र भाष्यम्—

प्रधानकर्मण्याख्येये लादीनाहुर्द्विकर्मणाम् ।

अप्रधाने दुहादीनां ण्यन्ते कर्तुश्च कर्मणः ॥ इति ।

अभिधाने इति शेषः । अत्र द्विकर्मणामित्यनेन “नीवह्योर्हरतेश्च” इति च शब्दसमुच्चितः कृषिर्नयत्यादयश्च त्रय उच्यन्ते, अन्येषां विशेषस्य वक्ष्यमाणत्वात् । तथा दुह्यादीनामित्यनेन कारिकोपात्ताः, चशब्दसमुच्चितेष्वहेतुमण्यन्ता दण्ड्यादयश्चोच्यन्ते । ण्यन्त इत्यनेन तु गत्यादि-सूत्रोपात्ताश्चशब्दसमुच्चितास्तार्यादयश्च । तत्र अणौ कर्म तस्याभिधाने लादय इत्यर्थः । तत्रापि बुद्धिप्रत्यवसानार्थशब्दकर्मकेषु गुणकर्मणीति मतान्तरम् । तथाच भाष्यम्—

कथितेऽभिहिते त्वविधिस्त्वमतिर्गुणकर्मणि लादिविधिः सपरे ।

ध्रुवचेष्टितयुक्तिषु चाथ गुणे तदनल्पमतेर्वचनं स्मरत ॥ इति ।

अत्र प्रधानकर्मणि लादिभिरभिहिते गुणकर्मणि षष्ठीत्येकीयमतदु-षणपरः प्रथमः पादः । त्वस्या षष्ठ्याः विधिरितीयं त्वस्य अन्यस्य म-तिर्न तु ममेत्यर्थात् । सपरं गत्यादिसूत्रोपात्तसहिते दुह्यादौ गुणकर्मणि लादयः । गुणकर्मणि । पुरुषप्रवृत्तेः पयःप्रभृत्यर्थत्वाद् दुहादावप्रधानं ग-वाद्युच्यते । ण्यन्ते तु शब्दतः प्रयोजकव्यापारस्य प्राधान्यम् । प्रयो-ज्यव्यापारस्य त्वप्राधान्यमिति तदार्थधर्माद्युच्यते । ध्रुवयुक्तयोऽ-कर्मकाश्चेष्टितयुक्तयो गत्यर्थाः । एष्वगुणे प्रयोज्ये । न च बुद्धिप्रत्य-वसानार्थशब्दकर्मकेषु गुणकर्मण्येव स्यात् ण्यन्ते कर्तुश्चेत्यस्य सप-र इत्यनेन बाधादिति वाच्यम्, अपर आहेति भाष्येण मतान्तरता-द्यवसायात् ।

अत्रायं सङ्ग्रहः—

गौणे कर्मणि दुह्यादेः प्रधाने नीहृकृष्वहाम् ।

बुद्धिप्रत्यवसानार्थशब्दकर्मसु चेच्छ्रया ॥

प्रयोज्यकर्मण्यन्येषां ण्यन्तानामिह निश्चितः ।

लङ्कृत्यक्तखलर्थानां प्रयोगो भाष्यपास्यैः ॥

तत्र नीप्रभृतीनां प्रधानकर्मसम्बन्धोऽन्तरङ्गः । दुह्यादीनान्तु विप-

रीतम् । तेन तदंशे न्यायसिद्धौ नियमः । इतरन्तु सर्वं वाचनिकम् ।
क्रमेणोदाहरणानि—गौर्दुह्यते पयः । दाह्या दुग्धा सुदोहा । अजा ग्रामं
नीयते । नेया नीता सुनया । बोध्यते माणवकं धर्मः, माणवको धर्ममिति
वा । देवदत्तो ग्रामं गम्यते गमयितव्यः गमितः सुगम इति । यत्तु कौ-
मुद्यां दुह्याच्यर्थेत्यादिना दुह्यादीन् न्यादींश्च द्वैराद्येन पठित्वा न्याद-
यो मुख्ये दुह्यादयो गौण इत्युक्तम् । तत्र ग्रहेः पाठो निर्मूल एव । “जग्रा-
ह द्यूतरं शक्रम्” इत्युदाहरणञ्चायुक्तम् । इतरेषां तु द्विकर्मकतामात्रता-
त्पर्यकः पाठः । न्यादयो दुह्यादयश्चेत्युभयत्राप्यादिशब्दः प्रकारे इति
सिद्धान्ताविरोधेन व्याख्येयम् । यथाश्रुते हि दण्डिमुषिभ्यां मुख्ये
स्यात् । तथाच ‘गर्गाः शतं दण्ड्यन्ताम्’ इति भाष्यं विरुध्येत । शतं
त्वत्र प्रधानं, गर्गाः अर्थिनश्च राजानो हिरण्येन भवन्तीति वाक्यशे-
षात् । दण्डिश्चेह ग्रहणार्थो न तु निग्रहार्थः । अत एव ह्यत्र समुदाये वा-
क्यसमाप्तिः, गुणानुरोधेन प्रधानावृत्तेः सम्भवात् । तथा मन्थेरपि प्र-
धाने स्यात् । इष्यते तु गौणे । तथा च भारविः—

येनापविद्धसलिलः स्फुटनागसन्ना

देवासुरैरमृतमम्बुनिधिर्ममन्थ । इति ।

अमृतं ह्यत्रोद्देश्यतया मुख्यम् । अम्बुनिधिस्तु गौणः । यदपि अन्ये
तु यथारुचीत्युक्त्वा “गोपीहावमकार्यत भावश्चैनामनन्तेन” इत्युदा-
हृतम् । तदपि न, पयन्ते कर्तुश्च कर्मण इति सिद्धान्तात् । यद्वा, “कृ-
विज्ञाने” इतिचुरादावात्मनेपदीबोपदेवेन पठितः । तस्येदमुदाहरणम्,
बुद्ध्यर्थेषु पक्षद्वयस्योपपादितत्वात् । यत्तु श्रीहर्षः प्रायुङ्क्त—

स्वक्रीडाहंसमोहप्रहिलशिशुभृशप्रार्थितोन्निरुचन्द्रा । इति,

तच्चिन्त्यम्, शिशुना चन्द्रं प्रार्थितेत्यप्रधाने कप्रत्यये बहुव्रीहयो-
गात् । वक्ष्यति हि—अप्रथमाविभक्त्यर्थे चायमिति । न च चन्द्रे कः,
“अप्रधाने दुह्यादीनाम्” इत्युक्तेः । अत एव “काकपक्षधरमेत्य याचितः”
इति कालिदासः ।

कृत्वष्टी गुणमुख्याभ्यां कर्मभ्यां प्राप्यते पृथक् ।

अविशेषाद् द्वितीयावन्नेता ग्रामस्य गोरिति ॥

यत्रत्येकेन शब्देन भिन्नकक्ष्यद्वयामिधा ।

न शक्यते तत्र युक्तमेकस्यैवोपजीवनम् ॥

प्रधाने नियता षष्ठी गुणे ह्युभयथा भवेत् ।

इत्याह गोणिकापुत्र इति भाष्याद् गुणद्वयम् ॥

नेताश्वस्य स्रुप्तस्य स्रुप्तं वा । इह प्रधाने कर्मणि नित्या षष्ठी ।

भाष्यकारवचनान्तु गुणकर्माण वैकल्पिकीति स्थितम् । तन्वकर्मणां प्राकृतकर्माभावात्कथं द्विकर्मकता ? तथाच प्यर्थकर्मणि प्रत्ययोऽस्तु 'आस्यते माणवकः' इति । मासमिति तु प्रयोगोऽसङ्गतः । "ध्रुवचेष्टितगुक्तिषु वाप्यगुणः" इति श्लोके ध्रुवग्रहणञ्च व्यर्थमिति चेत् ? न, "कालभावाध्वगन्तव्याः कर्मसंज्ञा ह्यकर्मणां, देशश्चकर्मकाणाम्" इति भाष्याद्गन्तव्योऽध्वा अथ गन्तव्यः । अस्मादेव निपातनाद् गन्तव्यशब्दस्य परनिपातः । गन्तव्यतया लोके प्रसिद्धस्य नियतपरिमाणस्य क्रोशयोजनादेरेव ग्रहणम् । तेन 'अध्वानं स्वपिति' इति न भवति । मासमास्ते । गोदोहमास्ते । यावता कालेन गौदुह्यते तावन्तं कालमास्ते इत्यर्थः । क्रोशमास्ते । कुरून् स्वपिति । जन्यमात्रं कालोपाधिरिति पक्षे गोदोहादेर्यद्यपि कालत्वात्सिद्धं तथापि लोके मासादेरेव तथात्वेन प्रसिद्धत्वात्पृथग्भावग्रहणम् । देशशब्देन च ग्रामसमुदायविशेषाः कुरूपञ्चालादयो गृह्यन्ते इति कैयटः । तेन "अधिशीङ्स्थासाम्" (अष्टा० सू०१-४-४६) इत्यादिवैयर्थ्यं नेति ध्येयम् । "कालाध्वनोरत्यन्तसंयोगे" (अष्टा० सू०२-३-५) इति तु गुणद्रव्ययोरर्थे आरम्भणीयम् । क्रोशं कुटिला । मासकुडधानाः । सकर्मकार्थञ्च । मासं वेदमधीते । यद्वा, आस्यादयस्तत्पूर्वकं व्यापने वर्तन्ते । तथाचोत्सर्गेणैव सिद्धम्, मासमासनेन व्याप्नोतीत्यर्थात् । तथाच द्वितीये भाष्यम्—“प्राकृतमेवेदं कर्म” इति । न चैवं सकर्मकेष्वप्यतिप्रसङ्गः, लक्ष्यानुरोधेनाकर्मकाणामेवाक्तप्रकाराभ्युपगमात् । आह च—

कालभावाध्वदेशानामन्तर्भूतक्रियान्तरैः ।

सर्वैरकर्मकैर्योगे कर्मत्वमुपजायते ॥ इति ।

हेलाराजस्त्वाह । सकर्मकेष्वपि मासमोदनं पचतीति भवत्येव । अत एवोक्तं सर्वैरिति । अकर्मकैरिति त्वविवक्षितमिति । कैयटोऽप्येवम् । अस्मिन्पक्षे 'मासमास्ते कटे' इति कटादेरपि द्वितीया प्राप्ता तथापि कालादेरेव व्यापनकर्मत्वं न तु कटादेरिति हेलाराजः । अनभिधानञ्चेह शरणम् । 'अधिशीङ्' (अष्टा० सू०१-४-४६) इत्यादिज्ञापकं वा बोध्यम् । इह च कर्मणि भावे च लकारे 'द्वदेत्तेनास्यते मासौ मासं वा' इति रूपद्वयमपीष्टम् ।

स्यादेतत्, भावेचाकर्मकेभ्य इति वचनान्मासादिकर्मकात्कथं भावे ल इति चेत् ? उच्यते, अकर्मकेभ्य इत्यनेनास्तरङ्गं द्रव्यकर्म व्युदस्यते न तु बहिरङ्गं कालादिकर्म । कर्मणीत्यत्र तु व्यक्तिपक्षाश्रयणादन्तरङ्गासङ्ख्यौ बहिरङ्गे कालादिकर्मण्यपि प्रतिरविरुद्धा, जातिव्यक्तिपक्षयो-

लक्ष्यानुरोधेन व्यवस्थेति सिद्धान्तात् । उक्तञ्च हरिणा—

शक्तिप्रमाणसंख्यादेर्द्रव्यधर्माद्विशिष्येन ।

क्रियासु कालयोगोऽतः प्राग्योगो द्रव्यकर्मणा ॥ इति ॥

अतस्तैः कर्मभिर्धानुर्युक्तो द्रव्यैरकर्मकः ।

लस्य कर्मणि भावे च निमित्तत्वाय कल्पते ॥ इति च ।

एतेन—

“सस्तेमाधमघाभिधानि यमुना गङ्गाधसङ्गे यया”

इति श्रीहर्षप्रयोगो व्याख्यातः ।

गतिबुद्धिप्रत्यवसानार्थशब्दकर्मकर्मकाणामणि कर्ता स णौ (अष्टा० सू०१-४-५२) । गत्याद्यथोनां शब्दकर्मकाणामकर्मकाणां चाणौ यः कर्ता स णौ कर्म स्यात् । नियमार्थमिदम्—णिजर्थेनाप्यमानस्य यदि भवति तर्हि गत्यर्थादीनामेवेति । तेन ‘पाचयति देवदत्तो यज्ञदत्तेन’ इत्यत्र प्रयोज्ये पूर्वप्रवृत्तकर्तृसंज्ञाया एव निरपवादत्वेनावस्थानान्तृतीया सिद्ध्यति ।
आह च—

गुणक्रियायां स्वातन्त्र्यात्प्रेषणे कर्मताङ्गतः ।

नियमात्कर्मसंज्ञायाः स्वधर्मेणाभिधीयते ॥ इति ।

कर्तुः स्वधर्मेण तृतीययेत्यर्थः । ‘गमयति माणवकं ग्रामं’ ग्रामकर्मकं यद्गमनं तदनुकूलव्यापाराश्रय इत्यर्थः ।

नीवह्योः प्रतिषेधो वक्तव्यः ॥ यद्यप्येतयोः प्रापणमर्थो न तु गतिस्तथापि विशेषणतया गतिरपि वाच्यकोटिनिविष्टेत्यावन्मात्रेण प्राप्तिमत्त्वा प्रतिषेध उक्तः । नाययति बाहयति वा भारं देवदत्तेन । बहेरानियन्तुर्कर्तृकस्यैव प्रतिषेधः ॥ नियन्तुर्कर्तृकस्य प्रयोज्यः कर्मेति वक्तव्यमिति फलितोऽर्थः । वहन्ति वाहाः बाहयति वाहान् रथिनं सुतः । ‘या प्रापणे’ (अ०प०१०४९) इत्यत्र तु गतिरेव प्रापणशब्दार्थः, याति गच्छतीत्येकार्थप्रतीतिः । तेन ‘कालं पाचयति’ इत्यादौ प्रयोज्यस्य कर्मता बोध्या । बुध्यर्थग्रहणेन ज्ञानसामान्यवाचिन एव गृह्यन्ते न तु तद्विशेषवाचिनः स्मरत्यादयः । अत एव श्रुदशोरूपसङ्ख्यानं करिष्यते । बोधयति माणवकं धर्मम् । प्रत्यवसानं भक्षणम् । भोजयति आशयति माणवकमोदनम् ।

आदिस्वाधोः प्रतिषेधो वक्तव्यः ॥ आदयति खादयत्यन्नं बटुना ।

भक्षेरहिंसार्थस्य प्रतिषेधो वक्तव्यः ॥ हेतुमणिजन्ते विधिरिति प्रतिषेधोऽप्यणावित्ययं सन्निधानात्तद्विषयः । तेन चुरादिणिजन्तेऽपि भक्षयतौ प्राप्तिस्त्वात्प्रतिषेध उपसङ्ख्यातः । भक्षयत्यन्नं बटुना । अ-

हिंसाथेऽस्येति किम् ? भक्षयन्ति बलीवदाः तस्यम् । भक्षयति बलीव-
दान् तस्यम् । श्वेत्रस्थानां यवानां भक्ष्यमाणानां हिंसा द्रष्टव्या, तस्या
मवस्थायान्तेषां चेन्ननन्वाभ्युपगमान् । शब्दः कर्मकारकं येषान्ते शब्द-
कर्माणः, न विवह "कर्तरि कर्मव्यतिहारे" (अष्टा०सू०१-३-१४)
इत्यत्रेव कर्मशब्दः क्रियापरः, गतिबुद्धिप्रत्यवसानशब्दार्थेति वक्तव्ये-
ऽधेशब्दान्कर्मशब्दस्य पृथगुपादानात् अध्याययति पाठयति माणवकं
वेदम् ।

जल्पतिप्रभृतीनामुपसङ्ख्यानम् ॥ जल्पयति विलापयति आभाषयति
पुत्रं देवदत्तः ।

दृशेऽप्युपसङ्ख्यानम् ॥ दर्शयति हरिं भक्तान् । यद्यपि दृशेर्ज्ञानसा-
मान्यपरत्वे बुद्ध्यर्थत्वादेव सिद्धं तथापि ज्ञानविशेषार्थतायां न सिध्य-
तीत्युपसङ्ख्यानमारब्धम् । 'आवयति श्लोकं देवदत्तम्' इति तु शब्द-
कर्मत्वात्सिद्धम् । शब्दक्रियाणामिति व्याख्याने तु शृणोतेरुपसङ्ख्येयं
स्यात् । व्हायतिक्रन्दत्योश्च प्रतिषेध्यं स्यात् । व्हाययति क्रन्दयति वा
देवदत्तेन । दृशेन्तूभयथाप्युपसङ्ख्येयं स्यात् । शब्दायनेऽभयथाप्रति-
षेध्यम् । अकर्मकत्वादपि ह्यत्र प्रसङ्गः । शब्दलक्षणस्य कर्मणोन्तर्भा-
वान् कर्मान्तरायोगाच्च । शब्दाययति देवदत्तेन । अकर्मकग्रहणेन तु
येषां कालादिभिन्नं कर्म न सम्भवति ते गृह्यन्ते, न त्वविवक्षितकर्मा-
णाऽपि । तेन 'मासमासयति देवदत्तम्' इत्यादौ कर्मत्वं सिद्धम् । 'देव-
दत्तेन पाचयति' इत्यादौ च न भवति । गत्यर्थकर्मकेति सूत्रेऽप्येवम् ।
अत एवाविवक्षितकर्मकेभ्यः पचिददातिप्रभृतिभ्यः कर्तरि क्तो न । अ-
न्यथा 'पक्ववान्' 'दत्तवान्' इत्यर्थे 'पक्वः' 'दत्तः' इति स्यात् । "लः
कर्मणि" (अष्टा०सू०३-४-६९) इति सूत्रे तु अविवक्षितकर्मणामसम्भव-
त्कर्मणां वा ग्रहणम् । अत एवाविवक्षितकर्मणां न भावे लादय इतीह
सूत्रे वदतो "णेरणौ" (अष्टा०सू०१-३-६७) इत्यत्र तु 'नेह पच्यते' इति
भावे लकार इति ब्रुवतो हरदत्तस्य मतभेदपरत्वाच्च पूर्वापरविरोध
इति दिक् ।

ह्रस्वरन्यतरस्याम् (अष्टा०सू०१-४-५३) । हा च क्रा चेति विग्रहः ।
हुश्च कुञ्चेति वा । अनयोरणौ कर्त्ता णौ वा कर्म स्यात् । नवेतिवि-
भाषासूत्रे उभयत्रविभाषास्विदं वार्तिककृता पठितम् । तथाहि, 'अभ्य-
वहारयति माणवकमोदनं माणवकेन वा' इत्यत्र प्रत्यवसानार्थत्वात्प्राप्ते
'विकुर्वते छात्राः, विकारयति छात्रान् छात्रैर्वा' इत्यत्राकर्मकत्वात्प्राप्ते
इतरत्र त्वप्राप्ते विभाषेयम् ।

अभिवादिदृशोरात्मनेपदे वेति वक्तव्यम् ॥ अभिवादयतेरप्राप्ते वि-
भाषा । दृशेस्तु बुद्ध्याद्यर्थत्वादुपसङ्ख्यानाद्वा प्राप्ते । अभिवादयति
गुरुं देवदत्तः, अभिवादयते गुरुं देवदत्तं देवदत्तेन वा । “णिचश्च”
(अष्टा०सू०१-३-७४) इत्यात्मनेपदम् । परस्मैपदे तु ‘अभिवादयति गुरुं
देवदत्तेन’ । दृशयते राजानं भृत्यान् भृत्यैर्वा । कर्मसंज्ञाभावपक्षे कर्मा-
न्तरस्याभावात् “णेरणौ” (अष्टा०सू०१-३-६७) इत्यात्मनेपदमन्यत्र तु
“णिचश्च” (अष्टा०सू०१-३-७४) इतीति प्राञ्चः वस्तुतस्तु “णिचश्च”
इत्येव युक्तम् । “णेरणौ” इत्यस्य तु नायं विषयः, णिज्वाच्यप्रयुक्तिभे-
दादिति तत्रैवोपपादितम् ।

स्वतन्त्रः कर्ता (अष्टा०सू०१-४-५४) । क्रियायां स्वातन्त्र्येण विव-
क्षितोऽर्थः कर्ता स्यात् । धातूपात्तव्यापाराश्रयत्वं स्वातन्त्र्यम् ।
आह च—

धातुनोक्तक्रिये नित्यं कारके कर्तृतेष्यते । इति ।

कर्मकर्तर्यप्यस्तीदम् । फलव्यापारयोर्वैयधिकरण्यमात्रस्य पचावौ-
ःसर्गिकस्य परं त्यागः । विशकलितशक्तिपक्षे विशिष्टशक्तिपक्षे चेदं
तुल्यम् । निवृत्तप्रेषणं कर्म स्वक्रियावयवे स्थितमिति पक्षे तु प्रधान-
भूतधात्वर्थ एवेह क्रिया, धातुत्वं तु भूतपूर्वभावनार्थत्वात् । एतेन का-
रकाणां क्रियान्वयनियमोऽपि द्वेवा व्याख्यातः । देवदत्तः पचति । स्था-
ली पचति । अनन्यलभ्यस्य शब्दार्थत्वादाश्रयो लकारार्थः । देवदत्तेन
पच्यते । देवदत्तरूपो य आश्रयस्तद्विशिष्टो विक्रियनुकूलव्यापार
इत्यर्थः । वैशिष्ट्यं चाधेयतारूपं संसर्गमर्यादया भासते ।

तत्प्रयोजकोहेतुश्च (अष्टा०सू०१-४-५५) । तस्य कर्तुः प्रयोजको
हेतुसंज्ञः स्याच्चात्कर्तृसंज्ञः । संज्ञासमावेशार्थश्चकारः । कुर्वन्तं प्रेर-
यति कारयति हरिः । हेतुत्वात्तद्यापारे “हेतुमति च” (अष्टा०सू०३-१-
२६) इति णिच् । कर्तृत्वात्कर्तरि लकारः ।

॥ इति श्रीशब्दकौस्तुभे प्रथमस्याध्यायस्य

चतुर्थे पादे तृतीयमान्हिकम् ॥

प्राप्तीश्वरान्निपाताः (अष्टा०सू०१-४-५६) । “अधिरीश्वरे” (अष्टा०
सू०१-४-९७) इत्यतः प्राक् प्राक् निपाता इत्यधिक्रियते, तन्त्राद्याश्र-
यणात् । तेन पूर्वं निपातसंज्ञाः सन्तः पश्चाद्व्यादिसंज्ञा इत्यर्थात्संज्ञा-
समावेशः सिध्यति । अन्यथा गत्युपसर्गकर्मप्रवचनीयसंज्ञानां निपा-
तसंज्ञायाश्च पर्यायः स्यात् । तन्त्रादौ प्रमाणं तु प्राग्ग्रहणसामर्थ्यमेव ।

अन्यथा रीश्वरादिनि पञ्चम्यैव दिक्शब्दाक्षेपात्किं तेन ? न च परशब्दाक्षेपप्रसङ्गः । “चादयोऽसत्त्वे” (अष्टा०सू१-४-५७) “प्रादयः” (अष्टा०सू१-४-५८) इत्येतयोर्विधेययोर्लाभेनानन्वयापत्तेः । रेफविशष्टग्रहणं किम् ? “ईश्वरे तोसुक्तसुनौ” (अष्टा०सू३-४-१३) इत्यस्य व्याप्तिन्यायेनावधित्वं मा भूत् । वस्तुनस्तु मास्तु रेफः प्रत्यासत्त्याऽभिमतसिद्धेः अव्ययीभावस्याव्ययसङ्गारम्भाच्च । न चासौ समासेऽप्यव्ययीभाव एवेति नियमार्थं स्यादिति वाच्यम्, गौरवग्रस्तं व्याप्तिन्यायमाश्रित्य नियमार्थत्ववर्णनापेक्षया प्रत्यासत्तेर्विध्यर्थतायाश्च न्याय्यत्वात् । अत एव “नलोक” (अष्टा०सू२-३-६९) इति सूत्रे अव्ययात्पृथक् लोकादीनां ग्रहणमप्युपपद्यते इति दिक् ।

चादयोऽसत्त्वे (अष्टा०सू१-४-५७) । चादयो निपातसङ्गाः स्युः न तु द्रव्ये । निपातत्वादव्ययत्वम् । च वा इत्यादि

वस्तूपलक्षणं यत्र सर्वनाम प्रयुज्यते ।

द्रव्यमित्युच्यते सोऽर्थो भेद्यत्वेन विवक्षितः ॥

लिङ्गसंख्यान्यपि द्रव्यमिति वा । असत्त्वे किम् ? पशुना यजेत, पशुशब्दश्चादिः । ‘चः समुच्चये’ इत्यपि प्रत्युदाहरणम् । न चात्र “प्रकृतिवदनुकरणम्” (प०भा०३६) इत्यतिदेशात् निपातत्वं दुर्वारमिति वाच्यम्, अतिदेशस्यानित्यतायाः ऋलृकसूत्रे एवोपपादितत्वात् । प्रसज्यप्रतिषेधः किम् ? वातीति वाः, विप्रातीति विप्रः । इह क्रियाविशिष्टद्रव्यवाचकतया क्रियायाश्चासत्त्वरूपत्वान्निपातता स्यात् । ततश्च विप्रशब्दस्याप्यव्ययसङ्गा स्यात्, “प्रयोजनं सर्वनामाव्ययसङ्गायाम्” (म०भा०) इत्युक्तत्वात् ।

अथ चादयः—व वा ह अह एव एवं नूनं शश्वत् युगपत् भूयस् कूपत् प्रश्रवितर्कप्रशंसास्वयम् । एवं सुखदपि । कुविंदाति भूयोऽर्थे योगप्रशंसास्तिभावेषु च । नेदिति शङ्कायाम् । “नेज्जिज्ञायन्तो नरकं पतामः” । “नेदेवसापुनज्जदेवाः” इत्यादौ तु न इदिति पदद्वयं पठ्यते । तस्मान्निपातसमुदायोऽयं बोध्यः “निपातैर्यद्यदि” (अष्टा०सू०८-१-३०) इति निघातनिषेधः । प्रतिषेधविचारसमुच्चयेष्वयमिति तु शाकटायनः । चेत् । चण् । अयं चेदर्थे णित्, समुच्चयादौ त्वननुबन्धः । इदं च “निपातैर्यद्यदि” (अष्टा०सू०८-१-३०) इत्यत्र स्फुटीभविष्यति । कच्चित् । यत्र । नह निश्चितनिषेधे । हन्त हर्षेऽनुकम्पायां च । माकिः माकीम् एतौ निषेधे । माकिर्नेशन्मार्की रिषन्मार्की संशारिके षटेत् किस्सम्भावितनिषेधेन किरिन्द्रत्वदुत्तरः । नकिरेवायथा-

त्वंहिकंनुक्म् । सुकंआकी नकी नकिः । मार्कीं माकिः । आकृतमिति वेदनिघण्टुः । आभिभ्राणि नवात्तराणीति तद्याख्यायां यास्कः । माङ् । “माङि लुङ्” (अष्टा०सू०३-३-१७५) इतिविशेषणार्थो ङकारः । मा भवतु मा भविष्यतीत्यत्र निग्न्यन्धो माशब्दः । नञ् । अकारो “नलोपो नञः” (अष्टा०सू०६-३-७३) इति विशेषणार्थः । नस्यत्युक्ते तु वा ‘पाम-नपुत्रः’ इत्यत्रापि स्यात् । न च सिद्धान्तेऽपि स्त्रैणपुत्रेऽतिप्रसङ्गं वारयितुम् “अलुगुत्तरपदे” (अष्टा०सू०६-३-१) इत्युत्तरपदाक्षितेन पूर्वपदेन नञोऽवश्यं विशेषणीयत्वात्तेनैव पामनपुत्रस्यापि सिद्धेः किं अकारेणेति वाच्यम्, “नैकधागमिकर्मिंकृतनैकनीवृता” इत्यादां निषेधार्थेन नशब्देन “सहसुपा” (अष्टा०सू०२-१-४) इति समासेऽतिव्याप्तिं वारयितुं जित्वस्याप्यावश्यकत्वात् । नञ् । पूर्वपदस्य विशेषणेऽपि अनन्यार्थजित्वस्य निपातस्यैव ग्रहणं न तु वृद्ध्या चरितार्थञ्कारस्य तद्धितस्यापीति तु प्राचां ग्रन्थ-स्योक्तिसम्भवो बोध्यः । यावत् । तावत् । त्वं न्वै एतौ वितर्के । श्रौ-षट् । वौषट् । स्वाहा । वषट् । स्वधा । ॐ । तथा । हिरुक् । खलु । किल । अथ । सुष्ठु । आदहेति हि सोपक्रमकुत्सनेषु । ‘आदहस्व घा-मन्’ इत्यत्र तु पदकारा आदिति पृथक् पठन्ति । उपसर्गविभक्तिस्वर-प्रतिरूपकाश्च ।

अवदत्ते विदत्तं च प्रदत्तं चादिकर्मणि ।

सुदत्तमनुदत्तं च निदत्तमिति चेष्ट्यते ॥

“अच उपसर्गात्तः” (अष्टा०सू०७-४-४७) इति घोरतत्त्वं न भवति, उपसर्गप्रतिरूपकत्वेऽप्यनुपसर्गत्वात् । विभक्तिप्रतिरूपको यथा-अहम् । शुभम् । अहंयुः, शुभंयुः-“अहंशुभमोर्युस्” (अष्टा०सू०५-२-४०) चिरेण । अन्तरेण । चिराय । अचिरात् । अकस्मात् । चिरस्य मम । ममत्वं गत-राज्यस्य । वेलायां मात्रायामित्यादि । एतेन “गेये केन विनीतौ वाम्” इति व्याख्यातम् । वामित्यस्याव्ययस्य युवामित्यर्थात् । आह आसेत्या-दीनि तु तिङन्तप्रतिरूपकाणि । स्वरास्तु सम्बोधनभर्त्सनानुक्म्पापाद-पूरणप्रतिषेधेषु यथासम्भवं बोध्याः । अ अपेहि । आ एवं मन्यसे । इ इन्द्रं पश्य । ई ईशः । ऊ ऊपरे बीजं वपति । ए इतो भव । ओभ्रावय । ऋ ऋ लृ ऌ ऐ औ एते मन्त्रस्तोमाः । पश्वति सम्यगर्थे । लोभं नयन्ति पशु मन्यमानाः । शुकमिति शीघ्रत्वे । यथा कथाचेत्यनादरे । पाट् प्याट् अङ्ग है हे भो अये इत्यादयः सम्बोधने । वेति हिंसाप्रातिलोभ्यपादपूर-णेष्ु । विष्णु इति नानार्थे । एकपदे इत्यकस्मादर्थे । निहन्त्यरीनेकपदे । पुत इति कुत्सायाम् । कुत्सितमवयवञ्छादयति इति पुच्छः । ङः ।

पुलिति लान्तमिति शाकटायनः । कुत्सितं कसति गच्छतीति पुलक-
सः । अस्मीत्यहमर्थे । त्वामस्मि वच्मि विदुषां समवायोत्र तिष्ठति ।
आत इति इतोऽपीत्यर्थे । इत्यादि । आकृतिगणश्चायम् ।

प्रादयः (अष्टा०सू०१-४-५८) । एते निपातसंज्ञाः स्युर्न तु सत्त्वे । प्र
परा अप सम् अनु अव निम् निर् दुस् दुर् वि आङ् नि अधि अपि
अति सु उत् अमि प्रति परि उप एते प्रादयः । तत्र निम् दुस् इमौ
सान्त्वौ । “निसस्तपनावनासेवने” (अष्टा०सू०८-३-१०२) इतिनिर्देशा-
दिति “उपसर्गस्यायनौ” (अष्टा०सू०८-२-१९) इति सूत्रे वृत्तिः । “निरः
कुषः” (अष्टा०सू०७-२-४६) “सुदुरोरधिकरणे” इत्याद्यनुरोधाद्रेफा-
न्तावपीति तत्रैव सूत्रे हरदत्तः । अद्रव्ये किम् ? विः पक्षी । पराः सेनाः ।

उपसर्गाः क्रियायोगे (अष्टा०सू०१-४-५९) । प्रादयः क्रियायोगे उप-
सर्गसंज्ञाः स्युः ।

गतिश्च (अष्टा०सू०१-४-६०) । प्रादयो गतिसंज्ञाः स्युः क्रियायोगे ।
पुल्लिङ्गोऽयं गतिशब्दः, “गतिरनन्तरः” (अष्टा०सू०६-२-४९) इति लि-
ङ्गात् । अव्युत्पन्नश्चायं किजन्तो वा । “न किञ्चि दीर्घश्च” (अष्टा०सू०
६-४-३९) इति तु न प्रवर्तते, अत एव निर्देशात् । उपसर्गसंज्ञया सह
समावेशार्थश्चकारः । अन्यथा पर्यायः स्यात् । तेन ‘प्रणयम्’ इत्यादौ
णत्वं कृदुत्तरपदप्रकृतिस्वरश्च सिध्यति । निपातसंज्ञायास्तु समावेशः
प्राग्ग्रहणेन साधित एव । इह यत्क्रियायुक्ताः प्रादयस्तं प्रत्येव गत्युप-
सर्गसंज्ञाः, योगग्रहणसामर्थ्यात् । तेन प्रवृद्धं कृतं प्रकृतमित्यत्र “गति-
रनन्तरः” (अष्टा०सू०६-२-४९) इति स्वरो न, कर्मणि कान्तं प्रत्यगति-
त्वात् । कृजर्थविशेषकत्वे तु स्यादेव । तथा ‘प्रवृद्धो भावः प्रभावः’ इत्यत्र
“अग्नीभुवनोपसर्गं” (अष्टा०सू०३-३-२४) इति घञ् सिद्धः । एवं ‘प्रणा-
ययति’ ‘अभिपाचयति’ इत्यादौ प्रकृत्यर्थगतप्रकर्षाभिमुख्यद्योतकतायां
णत्वपत्वे स्तः । ण्यर्थविशेषकत्वे तु नेति बोध्यम् । निपातसंज्ञा तु क्रिया-
योगं विनाऽप्यस्ति । एतदर्थमेव हि प्रादय इति योगो विभक्तः । तेन
‘प्रगत आचार्यः प्राचार्यः’ इत्यत्राव्ययपूर्वपदप्रकृतिस्वरः सिध्यति ।

उपसर्गसंज्ञायां मरुच्छब्दस्योपसङ्ख्यानम् । मरुत्तः । उपसर्गसंज्ञा-
विधानसामर्थ्यादजन्तत्वाभावेपि “अच उपसर्गात्तः” (अष्टा०सू०७-४-
४७) इति तत्वं प्रवर्तते इत्याहुः । एवञ्च मरुन्नयतीत्यत्र णत्वमपि प्राप्नो-
ति । तस्मात्तत्त्व एव संज्ञा वक्तव्या । अत एव किविधिरङ् च न भवति ।
निपातसंज्ञा तु नास्येष्टा । तेन “तृतीयाकर्मणि” (अष्टा०सू०६-२-४८) इति
पूर्वपदप्रकृतिस्वरे कृते मरुत्तशब्दो मध्योदात्तः । निपातत्वे त्वाद्युदात्तः

स्यात् । न च “उपसर्गाश्चाभिवर्जम्” (फि०सू०८१) इति फिदसूत्राद्दोषता-
दवस्थं शङ्क्यम् “निपाता आद्युदात्ताः” (फि०सू०८०) इत्येव सिद्धेऽभेः
प्रतिषेधमात्रार्थं तन्मूत्रारम्भादिति हरदत्तादयः । अत एव नाभिरित्येव
सृज्यताम् । मास्तु वा तदपि, एवादिषु अभेः सुपठ्वादित्यवांचाम ।
एवञ्च “तत्पूर्वमरुज्याम्” इति मरुतशब्दव्युत्पादने उपायान्तरं बोध्यम् ।
तत्र च तपः पितृमेव सम्यक् । तन्निति निस्त्वपाठस्तु काचित्कः प्रामा-
दिकः । अन्यथा मरुतशब्दस्याद्युदात्ततापत्तौ प्रकृतसूत्रस्थकैयटादिवि-
रोधापत्तेः । मत्वर्थायप्रकरणे तनो निस्त्वं मरुतशब्दस्याद्युदात्ततां चाव-
लम्ब्य प्रवृत्तौ हरदत्तग्रन्थस्तु चिन्त्यः । “पर्वतश्चिन्महि वृद्धो विभाषा”
इत्यादौ पठ्यमानं पर्वतशब्दस्याद्युदात्तत्वं तु द्वेधापि सिध्यति । “नन्वि
षयस्यानिसन्तस्य” (फि०सू०२६) इति पर्वतशब्दस्याद्युदात्तत्वात् ।

अच्छब्दस्याङ्गविधावुपसङ्ख्यानम् ॥ अद्वा । भिदादिपाठात्प्रज्ञाश्र-
द्धेतिनिपातनाद्वा सिद्धम् ।

अन्तःशब्दस्याङ्गिविभ्रिणत्वेपूपसङ्ख्यानम् ॥ एतच्च “अन्तरपरिग्रहे”
(अष्टा०सू०१-४-६५) इत्यत्र भाष्ये स्थितम् । अन्तर्या । अन्तर्द्धिः ।
अन्तर्हण्यात् । “हन्तेरत्पूर्वस्य” (अष्टा०सू०८-४-२२) इति णत्वम् । एव-
ञ्च “अन्तरदेशे” (अष्टा०सू०८-४-२४) इति न कर्तव्यम् । देशे तु क्षुभ्रा-
दित्वाणत्वभावाः । अयनं चेत्यपि न कर्तव्यं “कृत्यचः” (अष्टा०सू०८-
४-२९) इति सिद्धेः । देशे तु क्षुभ्रादिना बोध्येति कैयटः । देशे निषे-
धार्थं सूत्रद्वयमिति तु हरदत्तः । पक्षद्वयेऽपि “अन्तर्णयति” ‘अन्तर्भवाणि’
इत्यादौ यथायथं णत्वं बोध्यम् ।

सुदुरोः प्रतिषेधो नुम्विधितत्वषत्वणत्वेषु ॥ सुलभं । दुर्लभम् ।
“उपसर्गात्खल्वत्रोः” (अष्टा०सू०७-१-६०) इति नुम् । न एतच्च प्रयो-
जनमापाततः “नसुदुर्भ्यां केवलाभ्याम्” (अष्टा०सू०७-१-६८) इति सू-
त्रस्यावश्यारभ्यत्वात् । अन्यथा ‘अतिसुलभम्’ इत्यत्र नुम् न स्यात् ।
तत्त्वं-सुदत्तम् । “अच उपसर्गात्” (अष्टा०सू०७-४-४७) इति तत्त्वं
मा भूत् । षत्वं-दुःस्थितिः । प्रक्रियाजालदुःस्थम् । सुसिकम् । सुस्तु-
तम् । “सुःपूजायाम्” (अष्टा०सू०१-४-९४) इति तु कर्तव्यमेव पूजायामिति
विशेषणार्थम् । तेन ‘सुषिकं किं तवात्र’ इत्यादौ षत्वं भवत्येव । कथं तर्हि—

फलवद्भावनोद्भूतकथम्भावतिरोहिताः ।

नैवाङ्गानां कथं भावाः प्रादुष्यन्ति कथं च न ॥ इति ?

सत्यम्, नेदमुपसर्गत्वप्रयुक्तं किन्तु “उपसर्गप्रादुर्भ्याम्” (अष्टा०
सू०८-३-८७) इत्यत्र प्रादुसः पृथग्रहणप्रयुक्तम् । एतेन ‘प्रादुष्यन्ति’

इति पठित्वा प्र आङ् दुस् इत्युपसर्गविकर्षस्य स्यते: “उपसर्गात्सुनो-
ति” (अष्टा०सू०८-३-६५) इत्यादिना पत्वमिति व्याचक्षाणाः परास्ताः,
दुर उपसर्गात्तायाः पत्वविधौ निषेधात्, स्यतेरर्थस्य प्रकृतासम्बन्धाच्च ।
णत्वम् । दुर्नीतम् । दुर्नयः । एतेन “दुरः परस्य णत्वं न” इति केचिदिति
पठित्वा सिद्धान्ते णत्वमिति भ्राम्यन्तः परास्ताः ।

गतिसंज्ञायां कारिकाशब्दस्योपसङ्ख्यानम् ॥ कारिकाकृत्य । कारि-
काकृतम् : यत्कारिकाकरोति । “तिङि चोदात्तवति (अष्टा०सू०८-१-७१)
इति गतेर्निघातः । निपातत्वादव्ययत्वे सति विभक्तेर्लुक् । कारिका क्रि-
या । मर्यादास्थितिरित्यर्थः । यत्न इत्यपरे । “धात्वर्थनिर्देशे” इति
ण्वुल् । यस्तु कर्तरि ण्वुलन्तः कारिका दासीति, यश्च दलोकवाची, त-
योर्नैह ग्रहणम्, क्रियायोगइति कारिकाशब्दस्य विशेषणात् । क्रिया-
वृत्तेरेव ग्रहणात् ।

पुनश्चनसौ छन्दसि गतिसंज्ञाविति वक्तव्यम् ॥ पुनराधेयम् । गति-
त्वात्समासः । कृदुत्तरपदप्रकृतिस्वरेण “यतोऽनावः” (अष्टा०सू०६-१-
२१३) इति वेशब्द उदात्तः । पुनरुत्स्यूतं वासः । इहापि गतित्वात्स-
मासः । स्वरस्तु प्रवृद्धादेराकृतिगणत्वादन्तोदात्तत्वम् । काठके-
ह्यन्तोदात्तः पठ्यते । शेषनिघातेन पुनःशब्दोऽनुदात्तः । “गति-
र्गता” (अष्टा०सू०८-१-७०) इति निघातं वदन् वृत्तिकारं-
स्तु परत्वात्तस्य न्याय्यतां मन्यते । चनीहितः ॥ “चायरन्ने ह्रस्वश्च”
(उ०सू०६३९) इत्यसुश्रन्तत्वान्निपातत्वाद्वाऽऽद्युदात्तस्य चनःशब्द-
स्य “गतिरनन्तरः” (अष्टा०सू०६-२-४९) इति प्रकृतिस्वरः ।

ऊर्यादिचि्विडाचश्च (अष्टा०सू०१-४-६१) । एते गतिसंज्ञाः स्युः क्रि-
यायोगे । कृभ्वस्तियोगे चि्विडाचौ विहितौ । तत्साहचर्याद्रूपादयोऽपि
तद्योगे एव प्रयुज्यन्ते नान्यत्र, अनभिधानाच्च । तत्राप्याविःप्रादुःशब्दौ
मुक्त्वाऽन्येषां करोतिनैव योग इति माधवादयः । यद्यपि संज्ञाविधौ
प्रत्ययग्रहणे तदन्तविधिर्नास्ति तथापीह सामर्थ्यात् चि्विडाजन्तग्रह-
णम् । न हि प्रत्ययमात्रस्य क्रियायोगः संभवति, स्वार्थिकत्वेनानर्थ-
कत्वात् च्वेवभावित्वाच्च । ऊरीकृत्य । शुक्लीकृत्य । पटपटाकृत्य ।

इहेदमवधेयम् । श्रौषडादीनां स्वाहान्तानां चादिष्वपि पाठादक्रि-
यायोगेऽपि निपातत्वम् । आविःशब्दस्य साक्षात्प्रभृतिषु पाठात्कृजो यो-
गे विकल्पः । भ्वस्तियोगे त्वनेन नित्यमिति । कथं तर्हि—

वारुणीमद्विशंकमथाविद्वद्गुषोभवदसाविव ।

इति माघः ?

अभवद्युगमद्विलोलोजिह्वायुगलीटोभयस्टक्वभागमाविः ।

इति च ? निरङ्कुशाः कवय इति हरदत्तः । वस्तुतस्तु नेह दोषले-
शमपि पश्यामः । तथाहि, गतिस्वाद्धातोः प्राक् प्रयोगः प्राप्नोतीति त्व-
दायपूर्वपक्षसर्वस्वम् । तच्च भाष्यवार्तिकयोरेव निराकृतप्रायम् । “ते
प्राग्धातोः” (अष्टा०सू०१-४-८०) इति सूत्रं हि द्वेधा व्याख्यातं—प्रयो-
गनियमार्थं संज्ञानियमार्थं चेति । तत्रान्यपक्षे प्राक् चाप्राक् च प्रयो-
कव्याः, प्राक्तनु प्रयुज्यमानाः संज्ञां लभन्ते इति स्थितम् । इममेव च
पक्षमाश्रित्य “अनुकरणं च” (अष्टा०सू०१-४-६२) इति सूत्रे ऽनितिप-
रमिति प्रत्याख्यातम् । एवमेव “छन्दसि परेऽपि” (अष्टा०सू०१-४-८१)
“व्यवहिताश्च” (अष्टा०सू०१-४-८६) इति सूत्रद्वयमपि प्रत्याख्यातम् ।
अत एव “ते प्राग्” (अष्टा०सू०१-४-८०) इति सूत्रे ‘सुकटं कराणि
वीणानि’ इति भाष्यं “कर्तृकर्मणोश्च भूकृजोः” (अष्टा०सू०३-३-१२७) इति
सूत्रे ‘स्वायम्भवम्’ इति भाष्यवृत्तिग्रन्थौ, च्वर्थयोः किम् ? स्वाक्येन
भूयत इति वृत्तिग्रन्थश्च सङ्गच्छते । एतेन वृत्तेः प्रामादिकतां वदन् ‘आ-
क्येन सुभूयते’ इति पाठः कर्तव्य इति शिक्षयन् हरदत्तोऽप्यपास्तः “प-
क्षान्तरैरपि परिहारा भवन्ति” इति न्यायेन संज्ञानियमपक्षे सर्वस्य सा-
मञ्जस्यात् । एतेन—

पुरोरामस्य जुहवाञ्चकार ज्वलने वपुः ।

इति भट्टिः । “तस्य स्थित्वा कथमपि पुरः” इति कालिदासश्च स-
मर्थितः । न च “पुरोऽव्ययम्” (अष्टा०सू०-१-४-६७) इत्यस्य कृज्मात्रवि-
षयत्वमिति भ्रमितव्यम् , कृजोऽनधिकारात् ‘तुरासाहं पुरोघाय’ इत्या-
दिप्रयोगाच्चेति दिक् ।

जरी ऊरी उररी एते त्रयोङ्गीकारे विस्तारे च । विताली भूसी एतौ
विस्तारे । शकला खंसकला ध्वंसकला अंसकला एते चत्वारो हिंसा-
याम् । शकला कृतत्यादि । हिंसित्वेत्यर्थः । गुलुगुधा पीडार्थं । गु-
लुगुधाकृत्य । पीडयित्वेत्यर्थः । सजूः सहार्थं । फलफली चिकली
आकली एते विकारे । अलोष्टी केवली सेवाली शेवाली वर्षा-
ली मसमसा भस्मसा एते हिंसायाम् । वषट् वौषट् स्वाहा स्व-
धा पापी करुणाविलापे । पापीकृत्य । करुणं विलप्येत्यर्थः । प्रादुः
प्राकट्ये । अत् शीघ्रार्थं । अत्कृत्य । आविः प्राकट्ये । आविष्कृत्य । ग-
णरत्ने त्वन्येऽपि सङ्गृहीताः । तथाहि, पापाली सङ्कला केवासी एते
हिंसायाम् । वार्दाली यार्दाली आलम्बी एते प्राकास्ये हिंसायां च ।
इत्युर्थादयः ।

अनुकरणञ्ज्ञानितिपरम् (अष्टा०सू०१-४-६२) । गतिः स्यात्क्रिया-
योगे । स्वादृक्त्य । अनितिपरं किम् ? खाडिति कृत्वा निरष्टिवत् । सति
हि गतित्वे प्रयोगनियमपक्षे धातोः प्राक् प्रयोगः स्यात् । अनुकरणत्व-
जात्याक्रान्तस्येतिशब्दे परेऽयं निषेधः । तेन 'श्रौषड्वौषडितिकृत्वा
निरष्टिवत्' इत्यत्र श्रौषट्शब्दस्यापि निषेधः । संज्ञानियमपक्षे तु अनि-
तिपरग्रहणं न कर्तव्यमिति, परस्परसंज्ञाप्राप्तेरेवाभावात् ।

आदरानादरयोः सदसती (अष्टा०सू०१-४-६३) । क्रमाद् गतिसंज्ञे
स्तः । सत्कृत्य । असत्कृत्य । प्रीतिपूर्विका प्रत्युत्थानादिविषया त्वरा-
ऽऽदरः । अवज्ञया प्रत्युत्थानादावुपेक्षा त्वनादरः । एतयोः किम् ? स-
त्कृत्वा । असत्कृत्वा । शोभनमशोभनं च कृत्वेत्यर्थः ।

भूषणेऽलम् (अष्टा०सू०१-४-६४) । गतिसंज्ञं स्यात् । अलंकृत्य ।
भूषणे किम् ? अलंकृत्वौदनं गतः । पर्याप्तमित्यर्थः । “अनुकरणम्”
(अष्टा०सू०१-४-६२) इत्यादयस्त्रयो योगाः स्वभावात्कञ्चिद्विषया इति माध्रवः ।

अन्तरपरिग्रहे (अष्टा०सू०१-४-६५) । स्पष्टम् । अन्तर्हृत्य । मध्ये
हृत्वेत्यर्थः । अपरिग्रहे किम् ? अन्तर्हृत्वा मूषिकां इयेनो गतः । परिगृह्य
गत इत्यर्थः ।

अत्रेदमवधेयम् । हत्वागमनं द्विधा । हतं त्यक्त्वा परिगृह्य चेति ।
आद्यमुदाहरणम् । द्वितीयं प्रत्युदाहरणम् । अपरिग्रहे इति च प्रयोगोपा-
धिर्न तु वाच्यकोटिनिविष्टमिति ।

कणेमनसी श्रद्धाप्रतीघाते (अष्टा०सू०१-४-६६) । गती स्तः । कणे-
हृत्य पयः पिबति । मनोहृत्य । कणेशब्दः सप्तमीप्रतिरूपको निपातो-
ऽभिलाषातिशये वर्तते । मनःशब्दोऽप्येवम् । अतिशयेनाभिलाष्या तन्नि-
वृत्तिपर्यन्तं पिबतीत्यर्थः । ततश्च श्रद्धाया अपगमात्तत्प्रतीघातो धातुग-
तिसमुदायगम्यः । श्रद्धाप्रतीघाते किम् ? कणेहत्वा गतः । मनोहत्वा ।
सूक्ष्मतण्डुलावयवः कणस्तस्मिन् हृत्वेत्यर्थः । मनःशब्दस्तु चेतसि ।

पुरोऽव्ययम् (अष्टा०सू०१-४-६७) । “पूर्वाधरावराणाम्” इति
व्युत्पादितोऽसिप्रत्ययान्तोऽव्ययं तथाभूतः पुरःशब्दो गतिसंज्ञः
स्यात् । पुरस्कृत्य । “नमस्पुरसोः” (अष्टा०सू०८-३-४०) इति सत्वम् ।
अव्ययं किम् ? पूः पुरौ पुरः कृत्वा ।

अस्तञ्च (अष्टा०सू०१-४-६८) । अस्त्विति मान्तमव्ययं गतिसंज्ञं
स्वात् । अस्तकृत्य । अव्ययमित्येव । अस्तं काण्डम् । क्षिप्तमित्यर्थः ।

अच्छगत्यर्थवदेषु (अष्टा०सू०१-४-६९) । अव्ययमित्येव । अच्छ-
गत्व । अच्छोद्य । अमिगत्य । अमिमुखमुक्त्वा चेत्यर्थः । अव्ययं किम् ?

जलमच्छे गच्छति ।

अदोऽनुपदेशे (अष्टा०सू०१-४-७०) । अदःशब्दस्त्यदादिः सोऽनुपदेशे गतिः स्यात् । अदःकृत्य । अदःकृतम् । यदा स्वयमेवेत्थं पर्यालोचयति तदेदमुदाहरणम् । अनुपदेशे किम् ? परं प्रति कथने माभूत् । अदः कृत्वा गतः ।

तिरोन्तर्धौ (अष्टा०सू०१-४-७१) । तिरोभूय । अन्तर्धौ किम् ? तिरोभूत्वा स्थितः । पाद्वर्तते भूत्वेत्यर्थः ।

विभाषा कृञि (अष्टा०सू०१-४-७२) । प्राप्तविभाषेयम् “तिरोन्तर्धौ” (अष्टा०सू०१-४-७१) इत्यनुवृत्तेः । तिरःकृत्य । तिरस्कृत्य । “तिरसोऽन्यतरस्याम्” (अष्टा०सू०८-३-४२) इति वा सत्वम् । प्रत्युदाहरणे तु न सत्वम्, तद्विधौ गतिग्रहणानुवृत्तेः । तिरः कृत्वा काष्ठम् । केचित्त्विहापि सत्वमिच्छन्तः परामवे तिरस्कारशब्दप्रयोगं चानुरन्धानाः सत्वविधौ गतिग्रहणं निवर्तयन्तीति माधवः ।

उपाजेऽन्वाजे (अष्टा०सू०१-४-७३) । एतौ कृञि वा गतिसंज्ञौ स्तः । विभक्तिप्रतिरूपकौ निपाताविमौ दुर्बलस्य सामर्थ्याधाने वर्तते । उपाजेकृत्य । उपाजेकृत्वा । अन्वाजेकृत्य । अन्वाजेकृत्वा । उपपृथ्येत्यर्थः ।

साक्षात्प्रभृतीनि च (अष्टा०सू०१-४-७४) । एतानि कृञि वा गतिसंज्ञानि स्युः । ऋयर्थ इति वक्तव्यम् ॥ साक्षात्कृत्य । साक्षात्कृत्वा । असाक्षाद्भूतं साक्षात्क्रियते चेत्तदाऽयं प्रयोगः, न तु साक्षाद्भूतस्यैव रूपान्तरापादाने । ऋयन्तेषु तु पूर्वविप्रतिषेधाद् “ऊर्यादिच्चि” (अष्टा०सू०१-४-६१) इति नित्यैव संज्ञा । तेन ‘लवणीकृत्य’ इत्यत्र मान्तत्वं न भवति । तद्विकल्पसन्नियोगेनेह गणे निपात्यते । यद्वा, लवणशब्दस्य लवणमिति मान्त आदेशः । तथाच मास्तु पूर्वविप्रतिषेधः । त्रैशब्दं हि नः साध्यम्-लवणकृत्य लवणकृत्वा लवणीकृत्येति । तत्र ऋयन्ताः ऋयन्तयोः पाक्षिके लवणमादेशे समं रूपम् । परेणापि विकल्पेन मुक्ते तु ऋयन्तस्य नित्या संज्ञेति न कश्चिदोषः । इहाशौ वशेप्रभृतयो विभक्तिप्रतिरूपका निपाताः । प्रादुराविःशब्दयोरूपादित्वात्प्राप्ते विभाषा । साक्षात् मिथ्या चिन्तेति मनोव्यापारे । चिन्ताकृत्य । भद्रा आलोचनाप्रशंसामङ्गलेष्वयम् । रोचनेतीतिश्रद्धोत्पादे प्रशंसायां च । अमेति रहःसाहित्ययोः । आस्था अश्नः प्राजर्यावी जर्या जरणक्रियायाम् । प्राज्जः रुहा बीजरुहेति रुहिक्रियायाम् । लवणम् । उष्णम् । शीतम् । उदकम् । आर्द्रम् । लवणादीनां पञ्चानां गतिसंज्ञासन्नियोगेन मान्तत्वं निपात्यते मात्तादेशो वेत्युक्तम् । अमौ वशे विकम्पने विकसने प्रह-

सने सन्नपने । प्रादुस् नमस् आविस् । आकृतिगणोऽयम् ।

अनत्याधान उरसिमनसी (अष्टा०सू०१-४-७५) । एतौ निपातौ कृञि वा गतिसञ्ज्ञौ स्तः । उरसिकृत्य । उरसिकृत्वा । अभ्युपगम्येत्यर्थः । मनसिकृत्य । मनसिकृत्वा । निश्चित्येत्यर्थः । अत्याधानमुपश्लेषः । यत्र न । उरसिकृत्वा पाणिं शेते ।

मध्येपदेनिवचने च (अष्टा०सू०१-४-७६) । एते त्रयः कृञि गतिसञ्ज्ञा वा स्युरनत्याधाने ! मध्येकृत्य । मध्येकृत्वा । पदेकृत्य । पदेकृत्वा । एदन्तावेतौ निपातौ । निवचनं वचनाभावः । अस्याविशेषेण एदन्तवा निपात्यते न तु सञ्ज्ञासन्नियोगेन, व्याख्यानात् । निवचनेकृत्य । निवचनेकृत्वा । वाचं नियम्येत्यर्थः । अनत्याधाने किम् ? हस्तिनः पदे कृत्वा शिरः शेते ।

नित्यं हस्ते पाणानुपयमने (अष्टा०सू०१-४-७७) । एतौ निपातौ कृञि नित्यं गतिसञ्ज्ञौ स्त उपयमने । दारकर्मणीत्येके । स्वीकारमात्र इत्यन्ये । हस्तेकृत्य पाणौकृत्य कन्यां महास्त्राणि वा । उपयमने किम् ? हस्तेकृत्वा सुवर्णं गतो भृत्यः ।

प्राध्वम्बन्धने (अष्टा०सू०१-४-७८) । प्राध्वमिति चादिषु पाठान्मान्तमव्ययमानुकूल्ये वर्तते । तत्कृञि नित्यं गतिसञ्ज्ञं स्याद्वन्धनहेतुकं चेदानुकूल्यम् । प्राध्वंकृत्य । बन्धने किम् ? प्राध्वंकृत्वा । प्रार्थनादिनानुकूलं कृत्वेत्यर्थः ।

जीविकोपनिषदावोपम्ये (अष्टा०सू०१-४-७९) । कृञि नित्यं गतिसञ्ज्ञौ स्तः । जीवयतीति जीविका जीवनोपायः । जीविकामिव कृत्वा जीविकाकृत्य । उपनिषदमिव कृत्वा उपनिषत्कृत्य । गतिसमासस्य नित्यत्वेऽपि स्वार्थमात्रनिष्ठत्वादगतिना विग्रहः । अत एव तत्र इव-शब्दप्रयोगः । औपम्ये किम् ? जीविकां कृत्वा ।

ते प्राग्घातोः (अष्टा०सू०१-४-८०) । ते गतिसञ्ज्ञा धातोः प्रागेव प्रयोज्याः ।

छन्दसि परेपि (अष्टा०सू०१-४-८१) ।

व्यवहिताश्च (अष्टा०सू०१-४-८२) । स्पष्टम् । हरिभ्यां याह्योक आ । आमन्दैरिन्द्र हरिभिर्याहि । इह सञ्ज्ञानियमपक्षोऽपि भाष्ये स्थितः, ते इत्यनेन प्रादीनुपनिषत्पर्यन्तात् स्वरूपेण परासृश्य धातोः प्राक् प्रयुक्तत्वामेषां पूर्वसूत्रैकवाक्यतया सञ्ज्ञाविधानात् । अस्मिन् पक्षे “छन्दसि परेऽपि” “व्यवहिताश्च” इति सूत्रद्वयम् अनितिपरग्रहणं च न कर्तव्यमिति स्थितम् । सुकटङ्कराणीति भाष्यं च सङ्गच्छते । प्रयोग-

नियमपक्षे तु “कृत्यलघुदः” (अष्टा०सू०१-३-११३) इति बहुलग्रहणेन समर्थनीयं स्यात् । यत्तु खलः खित्करणसामर्थ्यादनव्ययस्य प्राक् प्रयोगे निर्णीते सोः परिशेषाद्यवधानं सिध्यतीति । तच्चिन्त्यम्, सामर्थ्याद्य-
यहिते मुमः सम्भवात् कृद्ग्रहणे गतिपूर्वस्यापि ग्रहणाच्च ईपच्छब्दस्या-
गतिजङ्गकतया ‘ईपदाढ्यम्भवः’ इत्यत्र खलः खित्वस्योपक्षीणत्वाच्चेति
दिक् । धातोः किम् ? प्रकर्तुमैच्छत् प्राचिकीर्षदित्यत्र सनः प्राक् प्रयो-
गो मा भूत् ।

कर्मप्रवचनीयाः (अष्टा०सू०१-४-८३) । रीश्वरात्प्रागिदमधिक्रिय-
ते । कर्म क्रियां प्रोक्तवन्तः कर्मप्रवचनीयाः बाहुलकात्कर्तर्यनयिर्, स च
भूते । तेन सम्प्रति क्रियां न द्योतयन्तीति लभ्यते । आह च—

क्रियाया द्योतको नायं सम्बन्धस्य न वाचकः ।

नापि क्रियापदाक्षेपी सम्बन्धस्य तु भेदकः ॥ इति ।

तथाहि, शाकल्यस्य संहितामनुप्रावर्षादित्यत्रानुना न क्रियाविशेषो
द्योत्यते । अनुभूयते सुखमित्यादौ यथा । नापि पञ्च्येव सम्बन्ध उच्यते,
द्वितीययैव तस्योक्तत्वात् । नापि प्रादेशं विपरिलिखति विमाय परि-
लिखतीत्यत्र विशब्देन मानक्रियेव क्रियान्तरमाक्षिप्यते, कारकविभ-
क्तिप्रसङ्गात् । किन्तु संहितासम्बन्धिवर्षणमिति द्वितीयावगतः सम्बन्धो
लक्ष्यलक्षणभावरूप एवेत्यवगमात्सम्बन्ध एवानुना विशेषेष्वस्थाप्यते ।
क्वचित्तु क्रियागतविशेषद्योतकेऽपीयं संज्ञा वचनात्प्रवर्तते । “सुः
पूजायाम्” (अष्टा०सू०१-४-९४) “अतिरतिक्रमेण च” (अष्टा०सू०१-४-
९५) इति यथा ।

अनुलक्षणे (अष्टा०सू०१-४-८४) । लक्षणे द्योत्येऽनुः कर्मप्रवचनयिस-
ङ्गः स्यात् । “लक्षणेत्थम्भूत” (अष्टा०सू०१-४-९०) इत्यादिना सिद्धे
हेतौ तृतीयां बाधितुमिदं सूत्रम् । तथाहि, लक्षणे कर्मप्रवचनीयसंज्ञा-
या अवकाशः—यो न हेतुः, ‘वृक्षमनुविद्योतते विद्युत्’ इति । हेतुतृती-
याया अवकाशः—‘धनेन कुलम्’ इति । ‘संहितामनुप्रावर्षत्’ इत्यत्र
तु हेतुभूतसंहितोपलक्षितं वर्षणमित्यर्थाद्धेतुभूते लक्षणे परत्वात्तृतीया
स्यात् । पुनः संज्ञाविधानसामर्थ्यात्तु द्वितीयैव भवति । आह च—

हेतुहेतुमतोर्योगपरिच्छेदेऽनुना कृते ।

आरम्भाद्वाध्यते प्राप्ता तृतीया हेतुलक्षणा ॥ इति ।

न च “तृतीयार्थे” (अष्टा०सू०१-४-८५) इति सूत्रेण गतार्थता श-
ङ्का । तस्य पुरस्तादपवादव्यायेन “सहयुक्तेऽप्रधाने” (अष्टा०सू०२-३-
१९) इत्येतन्मात्रबाधकत्वात् ।

तृतीयायै (अष्टा०सू०१-४-८५) । अस्मिन् द्योत्येऽनुक्तसंज्ञः स्यात् । नदीमन्ववसिता सेना । नद्या सह सम्बद्धेत्यर्थः । “पिञ् बन्धने” (स्वा०उ०१२४८) अस्मात्कर्तरि कः ।

हीने (अष्टा०सू०१-४-८६) । हीने द्योत्येऽनुः प्राग्वत् । अनु हरिं सुराः । हरिप्रतियोगिकापकर्षरूपसम्बन्धवन्त इत्यर्थः । उत्कृष्टादेव द्वितीया न त्वपकृष्टात्, शक्तिस्वभावात् ।

उपोऽधिके च (अष्टा०सू०१-४-८७) । अधिके हीने च द्योत्ये उपः प्राक्संज्ञः । उपस्वार्यां द्रोणः । खारीतोऽधिको द्रोणोऽस्ति । उभयमस्तीति फलितोऽर्थः । “यस्मादधिकम्” (अष्टा०सू०२-३-९) इति सप्तमी । हीने-उपहरिं सुराः ।

अपपरी वर्जने (अष्टा०सू०१-४-८८) । एतौ वर्जने द्योत्ये प्राग्वत् । अपविष्णोः परिविष्णोः संसारः । “पञ्चम्यपाङ्परिभिः” (अष्टा०सू० २-३-१०) इति पञ्चमी । “परेवर्जने” (अष्टा०सू०८-१-५) इति द्विवचनम् । तद्धि पञ्चमीसहितेन कर्मप्रवचनीयेन द्योतितेऽपि वर्जने भवत्येव, उभयोरपि विधानसामर्थ्यात् । वर्जनं किम् ? परिविञ्चति । सर्वत इत्यर्थः । अत्रोपसर्गत्वात्पत्वम् ।

आङ् मर्यादावचने (अष्टा०सू०१-४-८९) । आङ् प्राग्वत् मर्यादा-शब्दो यस्मिन्सूत्रे उच्यते तत्रत्यश्चेत् । “आङ्मर्यादाभिर्विध्याः” (अष्टा०सू०२-१-१३) इत्यत्रोपात्तो व्यर्थ इत्यर्थः । आमुक्तेः संसारः । आबालेभ्यो हरिभक्तिः ।

लक्षणेत्थम्भूताख्यानभागवीप्सासु प्रतिपर्यनवः (अष्टा०सू०१-४-९०) एष्वर्थेषु विषयभूतेषु प्रत्यादय उक्तसंज्ञाः स्युः । लक्षणे—वृक्षं प्रति परि अनु वा विद्योतते विद्युत् । कञ्चित्प्रकारं प्राप्त इत्थंभूतस्तदाख्याने यथा—साधुर्देवदत्तो मातरं प्रति पर्यनु वा । भागे—यदत्र माम्प्रति स्यात्, परिस्यात्, अनुस्यात् । योऽत्र मम भागः स दीयतामित्यर्थः । स्वस्वामिभावो द्वितीयाऽर्थः । वीप्सा व्याप्तुमिच्छा साकल्यप्रतिपि पादायिषेति यावत् । भूतंभूतं प्रति पर्यनु वा प्रभुः । सकलभूतानामित्यर्थः । न च “इत्थंभूताख्याने” (अष्टा०सू०१-४-९) इत्येव सिद्धम् । इह तर्ह्युदाहरणं—वृक्षंवृक्षं प्रतिसिञ्चति, परिसिञ्चति, अनुसिञ्चति । इह वीप्सा द्विवचनेनैव द्योत्यते । परिशब्दस्तु क्रिययैव सम्बध्यते । न चैवन्तस्य कर्मप्रवचनीयत्वं न स्यादिति वाच्यं वीप्साया विषयत्वानपायाद् । अत एव वीप्सायां विषयभूतायामिति वृत्तिग्रन्थमवतारयन्हर्दत्त आह—एते च लक्षणादयो यथा विभक्तिसमीपादयोऽवयवार्थाः.

नैवं प्रत्यादीनामर्थाः । किन्तर्हि संज्ञायां प्रत्यादीनां विषयत्वेन निर्दिष्टा इत्याहेति । द्वितीया तु कर्मणि । कर्मप्रवचनीयसंज्ञा तूपसर्गत्वनिवृत्त्यर्था । तेन “उपसर्गात्सुनोति” (अष्टा०सू०८-३-६५) इति पत्वं न । परिशब्दयोगे पञ्चमी तु न भवति “पञ्चम्यपाङ्” (अष्टा०सू०२-३-१०) इत्यत्र वर्जनार्थेनापेत्यनेन साहचर्यात् ।

अभिरभागे (अष्टा०सू०१-४-२१) । भागवज्जै लक्षणादावभिरुक्तसंज्ञः स्यात् । वृक्षमभिविद्योतते । साधुर्मातरमभि । वृक्षमभिसिञ्चति । अभागे किम् ? यदत्र ममाभिष्यात्तद्दीयताम् ।

प्रतिः प्रतिनिधिप्रतिदानयोः (अष्टा०सू०१-४-२२) । उक्तसंज्ञः स्यात् । अभिमन्युरर्जुनात् प्रति । तस्य प्रतिनिधिरित्यर्थः । तिलेभ्यः प्रतियच्छति माषान् । “प्रतिनिधिप्रतिदाने च यस्मात्” (अष्टा०सू०२-३-११) इति पञ्चमी ।

अधिपरी अनर्थकौ (अष्टा०सू०१-४-२३) । उक्तसंज्ञौ स्तः । कुतोऽध्यागच्छति । कुतः पर्यागच्छति । इहाधिकार्थविरहादनर्थकत्वमधिपर्योः, धात्वर्थमात्रानुवर्तित्वात् प्राप्ता गतिसंज्ञा । तद्वाधः संज्ञाफलम् । तेन “गतिर्गतौ” (अष्टा०सू०१-७-७०) इति निघातो न भवति ।

सुः पूजायाम् (अष्टा०सू०१-४-२४) । सुसिक्तम् । सुस्तुतम् । अनुपसर्गत्वाच्च षः । पूजायां किम् ? सुषिक्तं किन्तवात्र । क्षेपोऽयं, न पूजा । कथं तर्हि सुष्टुतिरिति ? अतिशयमात्रं विवक्षितं न तु पूजेत्याहुः । पठन्ति च—

प्रशंसानुमते पूजा भृशकृच्छुखेषु सुः । इति ।

अतिरतिक्रमणे च (अष्टा०सू०१-४-२५) । अतिक्रमणे पूजायां चातिः कर्मप्रवचनीयसंज्ञः स्यात् । अतिक्रमणमुचितादधिकस्यानुष्ठानम् । अतिसिक्तम् । अतिस्तुतम् । बहुतरं समीचीनं वा सिक्तं स्तुतञ्चेत्यर्थः ।

अपिः पदार्थसम्भावनात्त्ववसर्गगर्हासमुच्चयेषु (अष्टा०सू०१-४-२६) । एषु द्योत्येष्वपिरुक्तसंज्ञः । सर्पिषोऽपि स्यात् । प्रार्थनायां लिङ् । तस्या एव विषयभूते भवने कर्तृदौर्लभ्यप्रयुक्तं दौर्लभ्यं द्योतयन्नपिशब्दः स्यादित्यनेन सम्बध्यते । अनुपसर्गत्वाच्च षः । सर्पिष इति षष्ठी तु अपिशब्दबलेन गम्यमानस्य बिन्दोरवयवावयविभावसम्बन्धे । इयमेव ह्यपिशब्दस्य पदार्थद्योतकता नाम । कर्मप्रवचनीययुक्ते द्वितीया तु नेह प्रवर्तते, सर्पिषो बिन्दुना योगो न त्वपिनेत्युक्तत्वात् । सम्भावनं नाम शक्यत्कर्तृमाविष्कर्तुमत्युक्तिः । अपिसिञ्चेन्मूलसहस्रम् । अपिस्तुथा-

द्विष्णुम् । अन्ववसर्गः कामचारानुज्ञा । अपिसिञ्च अपिस्तुहि । गहा-
याम्-धिग्देवदत्तमपिस्तुयादृपलम् । समुच्चये-अपिसिञ्च । अपिस्तु-
हि । सिञ्च च स्तुहि चेत्यर्थः यथायथम् “उपसर्गप्रादुभ्याम्” (अष्टा०
सू०-३-८७ इति “उपसर्गान्सुनोति” (अष्टा०सू०-३-६५) इति च
प्राप्तं पदं कर्मप्रवचनीयसंज्ञया उपसर्गसंज्ञाया बाधितत्वात् भवति ।

अधिरिद्वरे (अष्टा०सू०-१-४-२७) । स्वस्वामिभावे द्योत्येऽधिः
कर्मप्रवचनीयः स्यात् । इह स्वात्स्वामिनो वा पर्यायेण कर्मप्रवचनीय
विभक्तिर्न तु “हीने” (अष्टा०सू०-१-४-८६) “उपोऽधिके च” (अष्टा०सू०
१-४-८७) इत्यत्रैवान्यतरस्मादेव । अधिभुवि रामः । अधिरामे भूः ।
एतच्च संज्ञासूत्रं नारस्मणीयम् । उत्तरार्थत्वं तु योगो न विभजनीय इति
“यस्मादधिकम्” (अष्टा०सू०-३-२) इत्यत्र वक्ष्यामः ।

विभाषा कृत्रि (अष्टा०सू०-१-४-२८) । अधिः करोतौ प्राक्संज्ञो वा
स्यात् । ईश्वर इत्यनुवर्तते । प्राप्तविभाषेयम् । यदत्र मामधिकरिष्यति ।
विनियोक्ष्यते इत्यर्थः । इह विनियोकतुरीद्वरत्वं गम्यते । कर्मत्वाद्
द्वितीया इह “निङि चोदात्तवति” (अष्टा०सू०-१-७१) इति निघातो
न, गतिसंज्ञाया बाधितत्वात् । किञ्च ‘मामधिकृत्वा’ इत्यत्र प्रादिसमासो
न, कर्मप्रवचनीयानां प्रतिषेध इत्युक्तेः । पक्षे ‘अधिकृत्य’ इति बोध्यम् ।

लः परस्मैपदम् (अष्टा०सू०-१-४-२९) । लकारस्यादेशः परस्मैपद-
संज्ञाः स्युः । पचन्तं पश्य ।

तडानावात्मनेपदम् (अष्टा०सू०-१-४-१००) । तड्प्रत्याहारो लादे-
शावानौ च तत्संज्ञाः स्युः । पूर्वसंज्ञापवादः । आस्ते । आसीनः । चका-
णः । शानच्चाकानचोरेवेह ग्रहणं लादेशत्वात्, न तु शानन्चानशोः ।
तेन पूङ्ग्यजोः शानन् यजेरकर्तृगेपि फले भवति ‘रसमानसारसेन’
इत्यादौ परस्मैपदिभ्योऽपि चानश् भवते ।

तिङ्छीणित्रीणि प्रथममध्यमोत्तमाः (अष्टा०सू०-१-४-१०१) । कृतद्व-
न्द्वानामेकशेषात् प्रथमेत्यादयः षट् संज्ञाः तिङः षट् त्रिकाः क्रमात्प्रथ-
मादिसंज्ञाः स्युः । शतृकस्वाः सावकाशाऽपि परस्मैपदसंज्ञा प्रथमादि-
संज्ञाभिर्न बाध्यते “सिचिवृद्धिः परस्मैपदेषु” (अष्टा०सू०-७-२-१) इति
लिङ्गात् । तथा परस्मैपदे लघ्वावकाशाऽपि प्रथमादिसंज्ञा तङ्स्वात्म-
नेपदसंज्ञया न बाध्यते कृतद्वन्द्वानामेकशेषेण तङ्क्षु प्रतिपदविधेरुक्त-
त्वात् । न चैवमपि परस्मैपदात्मनेपदसंज्ञाभ्यां पुरुषसंज्ञायाः पर्यायः
स्यादिति वाच्यम्, “णलुत्तमोवा” (अष्टा०सू०-७-१-२१) इत्यस्य सा-
मान्यापेक्ष्यापकत्वात् । इह सूत्रत्रयेऽपि महासंज्ञाकरणं पूर्वाचार्यानु-

रोधात् । इह त्रीणित्रीणीत्येकं पदम् । द्वे वेति हरदत्तः । तत्र सत्यामप्यवान्तरपदसंज्ञायां महापदसंज्ञामाधित्य “संहितैकपदे नित्या” इत्यस्य प्रवृत्तेः । अन्यथा समासादावपि पृथक् छेदापत्तेः द्विरुक्तमध्ये पदान्तरप्रयोगापत्तेश्च । अत एव ‘ताता पिण्डानाम्’ इत्यादौ वेदेऽवग्रहः क्रियते । यथा च द्विरुक्ते महापदसंज्ञाऽवान्तरसंज्ञा च तथा “नित्यवीप्सयोः” (अष्टा०सू०८-१-४) इत्यत्र वक्ष्यामः ।

तान्येकवचनद्विवचनबहुवचनान्येकशः (अष्टा०सू०१-४-१०२) । तानि लब्धपुरुषसंज्ञानि त्रीणित्रीणि एकशः क्रमेण एकवचनादिसंज्ञानि स्युः । तानीत्युक्तिः समावेशार्था । अन्यथा पुरुषवचनसंज्ञयोः पर्यायः स्यात् । ततश्च “आहुतमस्य” (अष्टा०सू०३-४-९२) इत्यादिकार्यं पक्षे न प्रवर्तेत । एकश इति प्रथमान्ताद्धीप्सायां शस् ।

सुपः (अष्टा०सू०१-४-१०३) । सुपस्त्रीणित्रीणि क्रमादेकश उक्त संज्ञानि स्युः । इहान्वर्थतामाधित्य “द्वेकयोर्द्विवचनैकवचने” (अष्टा०सू०१-४-२२) “बहुषु बहुवचनम्” (अष्टा०सू०१-४-२३) इति शक्यं त्यक्तुम्, एकवचनस्यौत्सर्गिकत्वेऽपि उपसर्जनकर्मप्रवचनीवादिसंज्ञावद्यथासम्भवमन्वर्थतायाः सुवचत्वात् ।

विभक्तिश्च (अष्टा०सू०१-३-१०४) । सुमिडौ विभक्तिसंज्ञौ स्तः । चकारः पुरुषवचनसंज्ञाभ्यां समावेशार्थः । तिडौ विभक्तिसंज्ञायाः प्रयोजनं “न विभक्तौ तुस्माः” (अष्टा०सू०१-३-४) इति, सुपां तु त्यदाद्यत्वादिकमपि ।

युष्मद्युपपदे समानाधिकरणे स्थानिन्यपि मध्यमः (अष्टा०सू०१-४-१०५) । लकारेण समानाधिकरणे युष्मदि प्रयुक्तेऽप्रयुक्तेऽपि मध्यमः स्यात् । त्वं एचसि दृश्यसे च । समानाधिकरणे किम् ? त्वां पश्यति । त्वया दृश्यते । इह युष्मदि मध्यमोऽस्मद्युत्तम इत्येवास्तु युष्मद्यस्मदि च यो लकार इत्यर्थे सर्वसामञ्जस्यात् । यथा तु न कृतमित्येव । अत्वं त्वं भवति त्वद्भवतीत्यत्र तु न, मध्यमविकृतेरकर्तृत्वात् । प्रकृतिरेव हि विकाररूपापत्तौ कर्त्री । तथा च मन्त्रः “यदग्नेस्यामहं त्वं त्वंवाचास्याअहम्” इति । अहं त्वं स्याम्, त्वं वा अहं स्या इति प्रकृत्याश्रय एवेह पुरुषः ।

स्यादेतत् । ‘भवान् करोति’ इत्यत्रापि स्थानिन्यपीति मध्यमः स्यात् । अत्राहुः । अलिङ्गः सम्बोधनैकविषयश्च युष्मदर्थः । सलिङ्गः सम्बोध्यसम्बोध्यसाधारणश्च भवदर्थ इति । न च युष्मदः सम्बोधनैकविषयत्वे ततः सम्बोधन एव प्रथमा स्यात् । ततश्च आसन्निताद्युदात्तत्वं पदा-

त्परत्वेन निघातश्च स्यादिति वाच्यम्, सम्बोधनस्य प्रातिपदिकार्थ एवान्तर्भावात् । “सम्बोधने च” (अष्टा०सू०२-३-४७) इति सूत्रं हि सम्बोधनाधिक्यार्थमिति वक्ष्यते । यत्तु केचिदिष्टापत्तिं कुर्वाणाः पठन्ति-

सम्बोधनार्थः सर्वत्र मध्यमे कैश्चिदिष्यते ।

तथा सम्बोधने सर्वा प्रथमां युष्मदो विदुः ॥

युष्मदर्थस्य सिद्धत्वान्नियता चाद्युदात्तता ।

युष्मदः प्रथमान्तस्य परश्चैत्र पदादसौ ॥ इति ॥

तन्न, उक्तन्यायविरोधात् लक्ष्यविरोधाच्च । दृश्यते हि पादादावप्यन्तोदात्तत्वं पदात्परत्वेऽप्यनिघातश्च । तद्यथा-युवं ह गर्भज्जगती-
पु धत्थः । यूयं यातस्वस्तिभिः । ह ये देवा यूयमिदापयः स्थ इति ।

प्रहासे च मन्योपपदे मन्यतेरुत्तम एकवच (अष्टा०सू०१-४-१०६) । मन्यधातुरुपपदं यस्य धातोस्तस्मिन्प्रकृतिभूते सति मध्यमः स्यात् परिहासे गम्यमाने मन्यतेस्तूत्तमः स्यात्स चैकार्थस्य वाचकः स्यात् । द्वयोर्बहुषु च मन्तुषु एकवचनमेव स्यादिति फलितोऽर्थः । एकवच्चेत्यन्वाचये चकारः । तेनैकवद्भावाभावंऽपि प्रधानशिष्टौ मध्यमोत्तमौ स्त एव । सत्यप्योदने परिहासशीलः शालकादिः प्रतारयन्प्रयुक्ते—एहि मन्ये ओदनं भोक्ष्यसे भुक्तः सोऽतिथिभिः । एतम् एत वा मन्ये ओदनं भोक्ष्यसे भोक्ष्यसे । ओदनं भोक्ष्ये भोक्ष्यावहं इत्यादि, मन्यसे मन्यथे इत्यादिरर्थः । युष्मद्युपपदे इत्याद्यनुवर्तते । तेनेह न—एतु भवान्मन्यते ओदनं भोक्ष्ये इति । श्यना निर्देशाग्रेह—एहि मनुषे रथेन यास्यामिति । प्रहासे किम् ? यथार्थकथने मा भूत्—एहि मन्यसे ओदनं भोक्ष्य इति भुक्तः सोऽतिथिभिः ।

अस्मद्युत्तमः (अष्टा०सू०१-४-१०७) । लकारसमानाधिकरणेऽस्मदि स्थिते स्थानिन्यप्युत्तमः स्यात् । अहं पश्यामि दृश्ये वा । युष्मदस्मद्भ्यां सामानाधिकरण्ये तु परत्वादुत्तम एव । अहं च त्वं च वृत्रहत्स्वयुज्यावसनिभ्य आ ।

शेषे प्रथमः (अष्टा०सू०१-४-१०८) । मध्यमोत्तमविषयादन्यत्र प्रथमपुरुषः स्यात् । पचति, पचतः, पचन्ति ।

परः सन्निकर्षः संहिता (अष्टा०सू०१-४-१०९) । अतिशयितः सन्निधिवर्णानां यः स संहितासंज्ञः स्यात् । संज्ञाप्रदेशाः “संहितायाम्” (अष्टा०सू०६-१-७२) इत्यादयः ।

विरामोऽवसानम् (अष्टा०सू०१-४-११०) । वर्णानामभावोऽवसानसंज्ञः स्यात् । संज्ञाप्रदेशा “भावसाने” (अष्टा०सू०८-४-५६) इत्याद-

यः । अभावस्यापि बुद्धिकृतं पौर्वापर्यमस्येव । यथोच्चरितप्रध्वंसिनां नित्यविभूतां वा वर्णानाम् । यद्वा, विरम्यतेऽनेनेति करणे घञ्, चरमवर्णश्च संह्री । अस्मिन्पक्षे “खरवसानयोः” इत्येकापि सप्तमी विषयभेदाद्भिद्यते । खरि परे रेफस्य विसर्गः, अवसाने च रेफे स्थानिनीति । अत्र वार्त्तिकम्—संहितावसानबोर्लोकविदितत्वात्सिद्धमिति । तथा च सूत्रद्वयं माऽस्त्विन्नर्थः ।

॥ इति श्रीपदवाक्यप्रमाणपारावारपारिणस्य लक्ष्मीधरसूरेः

सूनुना भट्टोजीभट्टेन कृते शब्दकौस्तुभे प्रथमस्या-

ध्यायस्य चतुर्थे पादे चतुर्थमान्हिकम् ॥

॥ पादश्चाध्यायश्च समाप्तः ॥

॥ अथ द्वितीयाध्याय आरभ्यते ॥

समर्थः पदविधिः (अष्टा०सू०२-१-१) । पदसम्बन्धी यो विधिः स समर्थाश्रितो बोध्यः । परिभाषेयम् । समर्थशब्दस्य तदाश्रिते लक्षणा । सामर्थ्यं चेहकार्थीभावः । प्रक्रियादशायां पृथगर्थत्वेन प्रथमगुहानस्य विशिष्टैकार्थत्वमिति यावत् । राजपुरुषः । पुत्रायति । कुम्भकारः । औपगवः । इह “गुणः कृतात्मसंस्कार” इति न्यायन महाविभाषायाः सामर्थ्यविशेषणता । विकल्पेनैकार्थीभूतं पृथग्नन्तं समस्यते इत्याद्यर्थात् । विशेषणबलादेव च व्यपेक्षापक्षोऽपि सम्मतः । वृत्तिस्तु समासादिनियता । अत एव ‘ऋद्धस्य’ इति विशेषणं तत्र नान्वेति, शक्यैकदेशत्वात् । न हि इवशुरशब्दजन्यप्रतीतौ पितृविशेषणत्वेनोपस्थितायां भार्यायां सुशीलाया इत्यादिविशेषणमन्वेति । न चैवं ‘देवदत्तस्य गुरुकुलम्’ इत्यादावनन्वयापत्तिः, तत्रापि कुलेनैव देवदत्तशब्दोत्तरषष्ठ्यर्थस्यान्वयात् । सम्बन्धस्तु उपस्थितगुरुद्वारक एव षष्ठ्यर्थो न तु तदितरः । उक्तञ्च—

समुदायेन सम्बन्धो येषां गुरुकुलादिना ।

संसृष्ट्यावयवांस्ते तु युज्यन्ते तद्वता सह ॥ इति ।

यद्वा, ससम्बन्धिकपदार्थम्यैकदेशत्वेऽपि भवत्येव विशेषणान्वयः ‘चैत्रस्य नता’ इत्यादौ तथा दर्शनात्, इवशुरशब्दोपस्थितायां भार्यायां तत्पतेर्विशेषणत्वाच्च । तदंशे उत्थिताकाङ्क्षात्वात् । उक्तञ्च—

सम्बन्धिशब्दः सापेक्षो नित्यं सर्वः समस्यते ।

स्वार्थवत्सा व्यपेक्षाऽस्य वृत्तावपि न हीयते ॥ इति ।

तस्मात्समाससुब्धातुकृत्तद्वितविशेषणे ।

न विशेषणसम्बन्धः सापेक्षे तु भवेदयम् ॥

स्यादेतत्, वाक्ये क्लृप्तयाऽवयवशक्त्योपपत्तौ माऽस्तु शक्त्य-
न्तरम् । न चैवं विशेषणसम्बन्धापत्तिः 'सविशेषणानां वृत्तिर्न, वृत्तस्य
वा विशेषणयोगो न' इति निषेधस्य सम्भवादिति चेत् ? सत्त्वम् ।

बहूनां वृत्तिधर्माणां वचनैरेव साधने ।

स्यान्महद्गौरवं तस्मादेकार्थीभाव आस्थितः ॥

चकारादिनिषेधोऽथ बहुव्युत्पत्तिमञ्जनम् ।

कर्तव्यं ते न्यायसिद्धं त्वस्माकं तदिति स्थितिः ॥

तथाहि, 'ध्वस्वादिरौ' इति वृत्त्येव क्रोडीकृतार्थत्वाच्चकारो न
प्रयुज्यते । तथा चित्रत्वादौ यत्पदम् । त्वया तु वचनं कर्त्तव्यम् । निरू-
ढलक्षणा तु शक्तिनो नातीव भिद्यते, नैयायिकैश्चकारार्थे तदनभ्युप-
गमाच्च । अकथितसूत्रे व्युत्पादितरीत्या नामार्थयोरभेदः "प्रत्ययार्थः
प्रधानम्" इत्यादिव्युत्पत्तिन्यागश्च, 'प्राप्तोदकः' इत्यादौ उदककर्तृकप्रा-
प्तिकर्मत्वाद्यर्थाभ्युपगमात् । एकार्थीभावे तु लाघवमिति । यद्यपि सि-
द्धान्ते पदं वाक्यं वा शकं तथापि प्रक्रियादशायां लाघवादेकार्थीभाव
इत्याशयः । यैव ह्यस्माकं प्रक्रिया सा परैः पारमार्थिकतया गृह्यते इति
युक्तस्तान् प्रति गौरवोपन्यास इति दिक् ।

क्वचित्तु सापेक्षत्वेऽपि भाष्यप्रामाण्याद् वृत्तिः । तद्यथा-किमोदनः
शालीनाम् । केषां शालीनामोदन इत्यर्थः । सक्त्वादकमापणीयानाम् ।
आपणीयानां सक्त्तूनामादकमित्यर्थः । कुतो भवान्पाटलिपुत्रकः । द्वे
पाटलिपुत्रे, तत्र कस्मात्पाटलिपुत्राद्भवानागत इत्यर्थः । "रोपधेतोः प्रा-
चाम्" (अष्टा०सू०४-२-१२३) इति वुञ् । तथा नऽस्मासा अपि केचित्सा-
धवः-अश्राद्धभोजी ब्राह्मण इति यथा । केचित्तु न साधवः-अकिञ्चित्कु-
र्वाणमिति यथा । किञ्चिदप्यकुर्वाणमित्यर्थः ।

अत्रेदमवधेयम् । वाक्ये त्रेधा सामर्थ्यम्-भेदः संसर्गो भेदसंसर्गौ
चेति । आद्येऽतद्यावृत्तिमात्रस्य शाब्दत्वम् । संसर्गस्त्वार्थः । द्वितीये
विपरीतम् । तृतीये तूभयं शाब्दम् । अलौकिके प्रक्रियावाक्ये तु प्रथ-
ममुक्तत्रितयान्यतमावगमेऽपि वृत्तिः कल्प्यते । परिनिष्ठिते विशेषणस-
म्बन्धाद्यभावदर्शनात् । यथा शत्रादौ द्वितीयान्तादिसामानाधिकरण्यं
दृष्ट्वा लकारे तत्कल्पनेति । अत एव चित्रत्वादेरन्यपदार्थपरतादर्शना-
दलौकिके प्रक्रियावाक्येऽपि तत्कल्पना, "अन्यपदार्थे" इत्यादिसौत्रानु-
वादेनैव देवताविग्रहवत्तत्सिद्धेति दिक् ।

॥ इति श्रीशब्दकौस्तुभे द्वितीयाध्यायस्य प्रथमे पादे प्रथमान्हिकम् ॥

सुषामन्त्रिते पराङ्गवत्स्वरे (अष्टा०सू०२-१-२) । सुवन्नमामन्त्रिते परे पराङ्गवत्स्यात्स्वरे कर्तव्ये । तन्निमित्तग्रहणं कर्तव्यम् । तस्यामन्त्रितार्थस्य यन्निमित्तं तत्प्रतिपादकं यत्तदव पराङ्गवत्स्यान्नान्यदित्यर्थः । यत्ते दिवो दुहितर्मर्तभोजनम् । इह दिवःशब्दस्य पराङ्गवद्भावादाष्टमिको निघातः । तन्निमित्तग्रहणाशेह—एतेनाग्ने ग्रहणा वावृधस्व । अयमग्ने जरिता । अनेन मित्रावरुणावृतावृधावृतस्पृशाकर्तुंवृहन्तमाशाथे इति ।

स्यादेतत्, ऋतशब्दस्तावद् घृतादित्वादन्तोदात्तः । तस्य तन्निमित्तग्रहणात्पराङ्गवद्भावो मा भूत् । किन्तु मित्रावरुणावित्यस्यापि न स्यात् । ऋतस्य चङ्ङ्यितारावित्यर्थे ऽन्तर्भावित्यथाङ्ङ्येः क्विपि “अन्येषामपि दृश्यते” (अष्टा०सू०६-३-१३७) इति पूर्वपदस्य दोषं सति हि ऋतावृधाविति व्युत्पादितम् । न च तत्र मित्रावरुणौ निमित्तम् । न च मा भूत्पराङ्गवद्भाव इति वाच्यम्, ऋतावृधावित्यस्य निघातानापत्तेः । द्वितीयपादादि त्वेनापादादाविति निषेधात् । अत एव हि “इमं मे गङ्गे” इत्यत्र पूर्वपूर्वामन्त्रितस्याविद्यमानवद्भावात्सर्वेषां मेशब्दात्परतामुपजीव्य क्रियमाणोऽपि निघातो ‘गङ्गे’ इत्यादित्रयस्यैव क्रियते न तु शुतुद्रात्यस्यापि । अत्राहुर्वेदभाष्यकाराः तन्निमित्तग्रहणं मास्तु, सूत्रेणैव सकलेष्टसिद्धेरिति । युक्तं चैतत् । तथाहि, “व्यपेक्षां सामर्थ्यमेके” इति समर्थसूत्रस्थभाष्यरीत्येह सामर्थ्यमुपस्थितम् । एकार्थीभावपक्षे तु सामर्थ्यस्येहानुवृत्तिः । शब्दाधिकारश्च बोध्यः । एतदर्थ एव चास्मिन्प्रदेशे एतत्सूत्रारम्भः । तथाच “ऋतेन मित्रावरुणौ” इत्येतयोः ‘आनशाथे’ इत्यर्थकनाशाथे इत्याख्यातेनान्वयात्परस्परमसामर्थ्येन पराङ्गवद्भावाभावात्तत्र षाष्ठ आशुदात्तः, किन्त्वाष्टमिको निघातः । मित्रावरुणावित्यस्य तु पराङ्गवद्भावाद्भूतावृधाविति न पादादिरतो निहन्यते एव । न च सर्पिःकालकादिसिद्धये “इसुसोःसामर्थ्ये” (अष्टा०सू०८-३-४४) इत्यत्र पठितं “समानाधिकरणमसमर्थवद्भवति” इत्येतद्बिह प्रवर्त्तते ‘सर्पिष्पीयते’ इत्यादिसिद्धये अधात्वभिहितमिति विशेषितत्वात् । इह च धात्वभिहितत्वात् । नन्वेवं शुतुद्रिपदमपि निहन्येत पूर्वस्य सरस्वातिपदस्य पराङ्गवद्भावेनापादादित्वादिति चेत् ? न, सचतेत्यनेन सर्वेषामन्वयेऽपि परस्परमसामर्थ्यात् । उक्तं हि—

सम्बोधनपदं यच्च तत्क्रियाया विशेषणम् । इति ।

न च गङ्गे इत्यादीनामेकवचनान्तानां सचतेति बहुवचनान्तेन सामानाधिकरण्याभावात्कथमेकवाक्यता ? तथा च कथं निघातोऽपि ? तत्र धार्तिककृता समानवाक्याधिकारस्य कृतत्वादिति वाच्यम् “युष्म-

वृषपदे" (अष्टा०सू०१-४-१०५) इति त्रिसुधां भाष्यवार्तिकयोरेव वचनभेदेऽपि सामानाधिकरण्यस्य समर्थितत्वात् प्रत्येकपर्यवसन्नैकत्वप्रकारकबाधविशेष्येष्वपि मिलितेषु मंथयान्तरान्वये बाधकानिरुक्तेश्च, अहं च त्वं च वृषहन्त्संयुज्यावर्सानभ्य आ, समौ हि शिष्टैरास्नातौ वत्स्यन्तावामयः सचेति वेदलोकयोः प्रचुरप्रयोगाच्च । एतेन "चन्द्रे कलङ्कः सुजने दरिद्रता" इत्यत्र "यशो विभ्रातुः कथयन्नि खण्डितम्" इत्यस्यान्वयाय एते इत्यध्याहरन्तः प्रत्युक्ताः । एवञ्च सत्यध्याहृतेन एतच्छब्देनापि समं कलङ्कादेरनन्वयापत्तेः, 'गङ्गे' इत्यादौ निघातानापत्तेश्चेति दिक् । नन्वेवमपि मित्रावरुणावित्यस्य कथं पराङ्गवद्भावः "आमन्त्रितं पूर्वमविद्यमानवत्" (अष्टा०सू०८-१-७२) इत्यविद्यमानवद्भावादिति चेत् ? मैवम्, परस्य हि कार्यं कर्तव्येऽसावतिदेशो न तु स्वस्य कार्येऽपि, पूर्वग्रहणवैयर्थ्यापत्तेः । न च पराङ्गवद्भावः परस्य कार्यं किन्तु स्वस्य । अत एव 'वायो याहि' 'अग्ने नय' 'इन्द्र देह्यधिरथम्' इत्यादौ आमन्त्रिताद्युदात्तत्वं भवत्येव । "तिङ्ङुङ्तिङ्ङुः" (अष्टा०सू०८-१-२८) इति निघातः परं न भवति । अभ्युपेत्यापि ब्रूमः, प्रकृते मित्रावरुणावित्यामन्त्रितं सामान्यवचनं तद्विशेषणतया विशेषवचनमुदावृथाविति । अतो "नामन्त्रिते समानाधिकरणे सामान्यवचनम्" (अष्टा०सू०८-१-७३) इति अविद्यमानवद्भावो निषिध्यते इति । नन्वेवमपि मित्रावरुणपदस्य पराङ्गवद्भावात्पादादित्वेनापादादिति पर्युदासः स्यादिति चेत् ? न, ह्ययं कार्यस्यातिदेशः किन्तु तादात्म्यस्य तस्मिंश्चातिदिष्टे विशिष्टमामन्त्रितमिति बुद्ध्या यद्यत्कर्तुं शक्यं तत्क्रियते । किञ्च कार्यातिदेशोऽप्यशास्त्रीयस्य दौर्लभ्यं किमुत तादात्म्यातिदेशे । सुबिति किम् ? पीड्येपीड्यमाना । नन्विह एकार्थीभावविरहात् समर्थपरिभाषानुपस्थितावपि समर्थग्रहणानुवृत्त्या पराङ्गवद्भावो न भविष्यति । एवञ्च दुपदेशात्परत्वेनानुदात्तस्येता उदात्तेनैकादेशे पीड्ये इत्यन्तोदात्तं सिद्धम् । मैवम्, सामर्थ्यस्वेहापि सत्त्वात् । पीड्यमानसम्बोध्यका पीडेति हि वाक्यार्थः । आह च—

सम्बोधनपदं यच्च तत्क्रियाया विशेषणम् ।

व्रजानि देवदत्तेति निघातोऽत्र तथा सति ॥ इति ।

समानवाक्ये निघातयुष्मदस्मदादेशाः । "आख्यातं सविशेषणं वाक्यम्" इति वार्तिककारवचनादिनि भावः । अङ्गग्रहणं किम् ? उभयोः पृथगाद्युदात्तता मा भूत् । वङ्गग्रहणं किम् ? स्वाश्रयमपि यथा स्यात् । अस्मदकुण्डेनाटम् । "आम एकान्तरमामन्त्रितमनान्तिके" (अष्टा०सू०८-१-

५५) इत्येकान्तरता भवति । स्वर इति किम् ? 'कूपे सिञ्चन्' 'वर्म नमन्' षन्वणत्वे प्रति पराङ्गवद्भावो न भवति । समानाधिकरणस्योपसंख्यानमनन्तरत्वात् । तीक्ष्णया सूच्या सीव्यन् । न च परम्य पराङ्गवद्भावे कृते पूर्वस्यापि सूत्रेणैव सिद्धमिति वाच्यम्, स्वरे इत्यवधारणात् । पराङ्गवद्भावे कर्तव्ये तस्य दुर्लभत्वात् । वस्तुनस्तु स्वरे इति न कर्तव्यम् । 'कूपे सिञ्चन्' इत्यत्र स्वाश्रयपदादि सत्त्वात् "सात्पदाद्योः" (अष्टा०सू०८-३-११) इति निषेधसम्भवात् । णत्वं तु पूर्वपदात्संज्ञायामेवेति नियमान्न भविष्यति । समासाभावेऽपि पूर्वं पदमिति यौगिकार्थमात्रस्य लक्ष्यानुरोधेन ग्रहीतुं शक्यत्वादिति भाष्यम् । यद्वा, आमन्त्रित इत्यस्योपास्थितत्वादामन्त्रितत्वयुक्तकार्यं प्रत्येव सन्निधानात् पराङ्गवद्भावः । तथाच पराङ्गवद्भावे सामानाधिकरण्यस्योपसंख्यानं, स्वरग्रहणं चेत्युभयमपि न कर्तव्यमिति स्थितम् ।

परमपि छन्दसि पूर्वस्याङ्गवद्भवतीति वक्तव्यम् । आते पितर्मरुतां सुम्नमेतु । प्रतित्वा दुहिनर्दिवः । वृणीष्व दुहिनर्दिवः ।

अव्ययप्रतिषेधश्च । उच्चैरधीयान । अव्ययीभावस्य तु नायं निषेध इत्युक्तम् ।

प्राक्कारात्समासः (अष्टा०सू०२-१-३) । "कङ्काराः कर्मधारये" (अष्टा०सू०२-२-३८) इत्यतः प्राक् समास इत्यधिक्रियते प्राग्ग्रहणं चावर्तते । तेन पूर्वं समाससंज्ञा ततः संज्ञान्तरमपीति लभ्यते । तेनाव्ययीभावादिसंज्ञाभिः समावेशः सिध्यति । अन्यथा पर्यायः स्यात् ।

सह सुपा (अष्टा०सू०२-१-४) । इह सहेति योगो विभज्यते । सुबन्तं समर्थेन सह समस्यते । कतिपयतिङन्तमात्रविषयोऽयं योगः, सुप्सुपेति पुनरारम्भात् । अतोऽतिप्रसङ्गो नोद्भावनीयः । यो जात एव पर्यभूषत् । यः शम्बरं अन्वविन्दत् । योगविभागसिद्धस्यासार्वत्रिकत्वाच्चेह-सम्प्रयच्छवृष्ण्या इन्द्राय भागम् । अत एव "नित्यं क्रीडा" (अष्टा०सू०२-२-१७) इत्यधिकारे "उदात्तवता गतिमता च तिङ्गा गतेः समासः" (का०वा०) इति वार्तिककृता यदुक्तं तदिहैव योगं विभज्य साधितं भाष्ये । एवम् "इवेन समासः" (का०वा०) इत्यपि सुप्सुपेत्यनेन सिद्धमित्युक्तम् । युक्तं चैतत् । अन्यथा वार्तिकरीत्या नित्यसमासतापत्तौ 'य आनयत्' 'आयोनयत् सम्प्रयच्छ' इत्यादेरसङ्गतत्वापत्तेः 'जीमूतस्येव' इत्यादौ तैत्तिरीयाणां पदद्वयत्वेन पाठासङ्गतिप्रसङ्गाच्च । अत एव 'उद्गाहुरिव' इत्यादौ व्यस्तव्यवहितप्रयोगोऽपि सङ्गच्छते, यथोच्चरं मुनीनां प्रामाण्यात् । तिङ्समासस्तु छन्दस्येव । अत एव

५५) इत्येकान्तरता भवति । स्वर इति किम् ? 'कूपे सिञ्चन्' 'वर्म नमन्' षन्वणत्वे प्रति पराङ्गवद्भावो न भवति । समानाधिकरणस्योपसंख्यानमनन्तरत्वात् । तीक्ष्णया सूच्या सीव्यन् । न च परम्य पराङ्गवद्भावे कृते पूर्वस्यापि सूत्रेणैव सिद्धमिति वाच्यम्, स्वरे इत्यवधारणात् । पराङ्गवद्भावे कर्तव्ये तस्य दुर्लभत्वात् । वस्तुनस्तु स्वरे इति न कर्तव्यम् । 'कूपे सिञ्चन्' इत्यत्र स्वाश्रयपदादि सत्त्वात् "सात्पदाद्योः" (अष्टा०सू०८-३-११) इति निषेधसम्भवात् । णत्वं तु पूर्वपदात्संज्ञायामेवेति नियमान्न भविष्यति । समासाभावेऽपि पूर्वं पदमिति यौगिकार्थमात्रस्य लक्ष्यानुरोधेन ग्रहीतुं शक्यत्वादिति भाष्यम् । यद्वा, आमन्त्रित इत्यस्योपास्थितत्वादामन्त्रितत्वयुक्तकार्यं प्रत्येव सन्निधानात् पराङ्गवद्भावः । तथाच पराङ्गवद्भावे सामानाधिकरण्यस्योपसंख्यानं, स्वरग्रहणं चेत्युभयमपि न कर्तव्यमिति स्थितम् ।

परमपि छन्दसि पूर्वस्याङ्गवद्भवतीति वक्तव्यम् । आते पितर्मरुतां सुम्नमेतु । प्रतित्वा दुहिनर्दिवः । वृणीष्व दुहिनर्दिवः ।

अव्ययप्रतिषेधश्च । उच्चैरधीयान । अव्ययीभावस्य तु नायं निषेध इत्युक्तम् ।

प्राक्कारात्समासः (अष्टा०सू०२-१-३) । "कङ्काराः कर्मधारये" (अष्टा०सू०२-२-३८) इत्यतः प्राक् समास इत्यधिक्रियते प्राग्ग्रहणं चावर्तते । तेन पूर्वं समाससंज्ञा ततः संज्ञान्तरमपीति लभ्यते । तेनाव्ययीभावादिसंज्ञाभिः समावेशः सिध्यति । अन्यथा पर्यायः स्यात् ।

सह सुपा (अष्टा०सू०२-१-४) । इह सहेति योगो विभज्यते । सुबन्तं समर्थेन सह समस्यते । कतिपयतिङन्तमात्रविषयोऽयं योगः, सुप्सुपेति पुनरारम्भात् । अतोऽतिप्रसङ्गो नोद्भावनीयः । यो जात एव पर्यभूषत् । यः शम्बरं अन्वविन्दत् । योगविभागसिद्धस्यासार्वत्रिकत्वाच्चेह-सम्प्रयच्छवृष्ण्या इन्द्राय भागम् । अत एव "नित्यं क्रीडा" (अष्टा०सू०२-२-१७) इत्यधिकारे "उदात्तवता गतिमता च तिङ्गा गतेः समासः" (का०वा०) इति वार्तिककृता यदुक्तं तदिहैव योगं विभज्य साधितं भाष्ये । एवम् "इवेन समासः" (का०वा०) इत्यपि सुप्सुपेत्यनेन सिद्धमित्युक्तम् । युक्तं चैतत् । अन्यथा वार्तिकरीत्या नित्यसमासतापत्तौ 'य आनयत्' 'आयोनयत् सम्प्रयच्छ' इत्यादेरसङ्गतत्वापत्तेः 'जीमूतस्येव' इत्यादौ तैत्तिरीयाणां पदद्वयत्वेन पाठासङ्गतिप्रसङ्गाच्च । अत एव 'उद्गाहुरिव' इत्यादौ व्यस्तव्यवहितप्रयोगोऽपि सङ्गच्छते, यथोच्चरं मुनीनां प्रामाण्यात् । विङ्समासस्तु छन्दस्येव । अत एव

अतुर्द्धेति तु प्रायोवादमात्रम् । अत एव पठन्ति—

कः समास इति प्रश्ने विस्पष्टपटुगोचरे ।

समासमात्रं ये शृणुर्विस्पष्टपटवो हि ते ॥

इह विस्पष्टमिति पाठ्यस्य विशेषणम् । एकदेशान्वयस्याप्यत्र स्वीकारः । एवं “पूर्वपदार्थप्रधानोऽव्ययीभावः” इत्यादि पूर्वाचार्यपरिभाषितम् । यद्यपीह तदीयमहासंज्ञाव्यवहारसामर्थ्यान्वक्रियते, तथापि तत्सर्वमौत्सर्गिकमेव, अर्द्धपिप्पल्यादेस्तत्पुरुषस्य पूर्वपदार्थप्राधान्यात् “उन्मत्तगङ्गम्” इत्यव्ययीभावेऽन्यपदार्थप्राधान्याच्चेति दिक् ।

यद्यपि जहत्स्वार्थायां वृत्ता वतिपदयोरानर्थक्यम् । अजहत्स्वार्थायां तूभयोरपि विशिष्टार्थता, तथापि एकार्थाभावात्पूर्वस्यामवस्थया यौ पृथक् पदार्थौ तयोर्वृत्तौ प्राधान्याप्राधान्याभ्यां प्रवेशमाश्रित्योक्तानामौत्सर्गिकव्यवहाराणां निर्वाहो बोध्यः । षोढा चायं समासः । तथाहि,

सुपां सुपा तिङा नाम्ना धातुनाऽथ तिङां तिङा ।

सुवन्तेनेति च प्रोक्तः समासः षड्विधो बुधैः ॥

सुपां सुपा-राजपुरुषः । तिङा-पर्यभूषत् । नाम्ना-कुम्भकारः । धातुना-कटप्कः । अजस्रम् । तिङान्तिङा-पिवतस्त्रादता । तिङां सुपा-जहिजोडः । इह समासे पूर्वपदोत्तरपदपुरस्कारेणायं विभागः । तेन मध्यमानामव्यवस्थितत्वेऽप्यदोषः । एहि रे याहि रे इत्यस्य सुवन्तपूर्वोत्तरपदत्वात् । सर्वेष्वमीषु पूर्वपदस्य पदत्वमव्यभिचारि । अत एव समासग्रहणं नियमार्थमित्ययं ग्रन्थो यत्र पूर्वा भागः पदं तद्विषयकः । तेन ‘बहुपटवः’ इत्यत्र टकाराकारस्योदात्तता सिध्यतीत्यर्थवत्सूत्रे व्युत्पादितम् ।

इवेन समासो विभक्त्यलोपः ॥ पूर्वपदप्रकृतिस्वरत्वं च ॥ इह उक्तयोगाभ्यां सिद्धं समासमनूद्य विभक्तिलोपाभावस्वरौ विधीयेते । तिङन्तापेक्षया इवशब्दस्य परनिपातस्तु राजदन्तादेराकृतिगणत्वात् । वासयसीव वेधसः । जीमूतस्येव भवति । येषां विशिष्य लक्षणं नास्ति ते समासाः “सह” “सुपा” इत्याभ्यां सिध्यन्तीति स्थितम् ।

अव्ययीभावः (अष्टा०सू०२-१-५) । अधिकारोऽयम् ।

अव्ययं विभक्तिसमीपसमृद्धिवृद्धयर्थाभावात्प्राप्तिसाम्प्रतिशब्दप्रादुर्भावपश्चाद्यथानुपूर्व्ययौगपद्यसादृश्यसम्पत्तिसाकल्यान्तवचनेषु (अष्टा०सू०२-१-६) । अव्ययमिति योगो विभज्यते इति “गम्भीराञ्जयः” (अष्टा०सू०४-३-५८) “अव्ययीभावाच्च” (अष्टा०सू०४-३-५९) इति सूत्रेभ्योऽस्यासकारः । तेन ‘दिशोर्मध्यमपदिशम्’ इति सिद्धम् । शरदादित्वाच्च ।

ज्ञाबाध्ययं त्वपदिशं दिशोर्मध्ये विदिक्स्त्रियाम् । (अ.को.३.१.५) इत्यमरः ।

वस्तुनस्तु योगविभागं विनापीष्टसिद्धिरिति सूत्रशेषे वक्ष्यामः । विभक्तिरिह कारकशक्तिः, विभज्यतेऽनया प्रातिपदिकार्थ इति व्युत्पत्तेः । वचनशब्दः कर्मसाधनः । स च प्रत्येकं विभक्त्यादिभिः सामानाधिकरण्येन सम्बध्यते । पूर्वनिपाताभावः सौत्रः । एष्वर्थेषु द्योतकतया वर्तमानं सुबन्तमव्ययं सुबन्तेन सह एकार्थभूतं सत् समाससंज्ञं प्राक्स्यात्ततोऽव्ययीभावसंज्ञमित्यर्थः । यद्यपि सुप्सुपेत्येव समासः सिद्धस्तथापि तस्यासार्वत्रिकता पुनः समासविधिभिर्ज्ञाप्यते । अत एव महाविभाषातः प्राक्पाठेऽपि अव्ययीभाववज्र तस्य नित्यसमासता । तथाच स्वपदविग्रह एव तत्र भवति । तथाच “भूतपूर्वं च रद्” (अष्टा०सू. ५-३-५३) इति सूत्रे वृत्तिः—“पूर्वं भूतो भूतपूर्वः । सुप्सुपेति समासः” इति । तथा शाकलसूत्रे—“सिन्नित्यसमासयोः शाकलप्रतिषेध इति नित्यग्रहणेन नार्थः । इदमपि सिद्धं भवति । वाप्यामद्वो वाप्यश्वः नद्यामातिर्नद्यातिः” इति भाष्यं कैयटो व्याख्यत् । सुप्सुपेति समासः । संज्ञायामिति हि समासस्य नित्यत्वात्सिद्धः प्रतिषेध इति । तथा “अनुदात्तं पदमेकवर्जम्” (अष्टा०सू. ६-१-१५८) इति सूत्रे “असिद्धवद्व” (अष्टा०सू. ६-४-२२) इति च सूत्रे कैयटेन स्वपदविग्रहो दर्शितः । ननूक्तरीत्या संज्ञायामिति वत्पङ्कजादिष्वपि अविग्रहत्वं स्यादिति चेत् ? सत्यम्, यौगिकार्थमात्रेण साम्यमाश्रित्य विग्रहकथनेऽपि पञ्चत्वस्य समालैकगम्यतया वस्तुतस्तस्येष्टत्वात् । एतेन कृष्णसर्पलोहितशाल्यादयो व्याख्याताः ।

प्रकृतमनुसरामः, विभक्तौ-हरौ इत्यधिहरि । येन सुबन्तेन समासस्तद्व्यटकीभूतैव विभक्तिगृह्यते सन्निधानात् । तदर्थद्योतकश्चेह अधिशब्दः । न चैवमलौकिके सप्तम्येव दुर्लभा, निपातेनाधिकरणस्याभिहितत्वात्, तिङ्कुत्तद्धितसमासैरिति परिगणनस्य प्रत्याख्यास्यमानत्वादिति वाच्यम्, अर्थेन चतुर्थीसमासस्थले यथा वचनसामर्थ्यादुक्तार्थस्यापि प्रयोगः तथेह वचनसामर्थ्यादभिहितेऽपि सप्तमीत्यभ्युपगमात्, अभक्षन्यायेन वचनग्रहणसामर्थ्येन च विभक्त्यर्थमात्रवृत्तेरव्ययस्य ग्रहणाग्नेह । ‘गृहस्योपरि’ ‘ग्रामस्य पुरः’ । उपर्यादयो हि दिग्देशकालेष्वपि वर्तन्ते, न तु विभक्त्यर्थमात्रे । अत एव “क्रमादमुं नारद इत्यबोधि सः” इत्यादौ नातिप्रसङ्गः, इतिशब्दस्य सर्वनामवत् प्रकृतपरामर्शकत्वेन कर्मत्वमात्रानभिधायकत्वात् । एवञ्च विभक्तिशब्दः सप्तम्यां पर्यवस्यति । अत एव परिशिष्टे “अधिकरणे” इत्येव ध्वजितम् ।

पाणिनिस्तु मात्रालाघवमभिप्रेत्य विभक्तिशब्दं प्रायुङ्क्त । निपातेनाभिहितत्वात् प्रथमान्तेनैवायं समासः पठ्यन्तेन वेत्यपि मतद्वयं परिशिष्टे स्थितम् । तदपि विभक्तिग्रहणे अधिकरणग्रहणे चाविशिष्टम् ।

समीपे—कृष्णस्य समीपमुपकृष्णम् । अव्ययीभाव इत्यन्वर्थसञ्ज्ञाश्रयणादसत्स्वरूपाव्ययार्थप्राधान्यएवायं समासः । समीपवर्तिप्राधान्ये तु बहुव्रीहिं वक्ष्यति “संख्ययाऽव्ययासन्न” (अष्टा०सु०२-२-२५) इति । उपदशा इति यथा । ननु ‘समया ग्रामं’ ‘निकषा लङ्काम्’ ‘आराद्वनात्’ इत्यादावतिप्रसङ्ग इति चेत् ? अत्राह रक्षितः—“अभितः परितः समयानिकषान्यारादिति द्वितीयापञ्चम्यार्विधानसामर्थ्यान्नाव्ययीभावः” इति । यत्तुक्तं दुर्घटवृत्तौ—‘चित्रस्य ग्रामं समया’ इत्यादां सापेक्षत्वाद् समासे चारिताख्याद्विभक्तिविधानस्य सामर्थ्यं नास्ति इति । तन्न, समासस्य नित्यतया “वृत्तस्य विशेषणयोगो न” इत्यस्यैव प्रवृत्त्यापत्तेः । अन्यथा स्थूलस्य कुम्भस्य कार इत्याद्यापि स्यात् ।

समृद्धौ तु—मद्राणां समृद्धिः सुमद्रम् । उत्तरपदार्थप्राधान्ये तु “कुगति” (अष्टा०सु०२-२-१८) इति तत्पुरुषः । समृद्धा मद्राः सुमद्रा इति यथा ।

वृद्धौ—दुर्यवनम् । न चार्याभावेनेह सिद्धिः । येन समस्यते तदीयार्थाभावे हि समासः । इह तु यवनानां नाभावः, किं तु तदीयाया वृद्धेः ।

अर्थाभावे—निर्मक्षिकम् । अविघ्नम् । संसर्गाभावेऽयं समासः, न त्वन्योन्याभावेऽपि, अर्थग्रहणसामर्थ्येन समस्यमानपदजन्यप्रतीतिविशेष्यविरोधिन एवाभावस्य ग्रहणात् । अन्योन्याभावस्य प्रतियोगितावच्छेदकेनैव सह विरोधात् । तस्य च प्रकारत्वेऽप्यविशेष्यत्वात् । ये तु वदन्ति—‘घटः पटो न’ इत्यत्रापि पटत्वात्यन्ताभाव एवार्थः आकृत्यधिकरणन्यायेन जातेः पदार्थत्वादिति, तेषामपि मतेऽर्थग्रहणसामर्थ्यादेवाक्षिप्तधर्म्यभावेऽयं समासो न तु घर्माभाव इति फलं तुल्यमेव । एष एवात्रत्यहरदत्तग्रन्थस्याप्याशयः । एतेन ‘भूतले घटो न’ इत्यत्र घटाभावं व्याचक्षाणाः परास्ताः । नित्यसमासप्रसक्त्याऽसाधुतापत्तेः कारकविभक्तेरयोगाच्च । अत एव सिद्धान्ते क्रियाध्याहारेण कारकविशिष्टक्रियाप्रतीतौ तस्या एव निषेधः शाब्दः, भूतलाधारकघटाद्यभाव एवार्थः । गौरवं च प्रामाणिकं व्यधिकरणधर्मावच्छिन्नप्रतियोगिकाभावश्चायम् । अत एव ‘शशशृङ्गं नास्ति’ इत्यत्रापि शब्दसाधुताऽर्थसाधुता चेस्यत एव । शशशृङ्गास्तित्वञ्च शब्दबलात्प्रतीतिनिषिध्यते ।

अत्यन्तासत्यपि ज्ञानमर्थे शब्दः करोति हि ।

इत्यभ्युपगमात् । अयोग्यतानिश्चयस्तु न प्रतिबन्धकः । अन्यथा व्युत्थम्प्रति शब्दो मूक एव स्यात्प्रतिवादिनः शब्दाद्विक्यार्थप्रतीतौ तत्स्वण्डनकथाप्युच्छिद्येत । आहार्यः शब्दो बोध इति वास्तु । एतेन-

नैनं छिन्दन्ति शस्त्राणि नैनं दहति पावकः ।

न चैनं क्लेदयन्त्यापो न शोषयति मारुतः ॥

(भ०गी०अ०१०श्लो०२३)

इत्यादि व्याख्यातम् । अन्यथा आत्मकर्मकच्छेददाहक्लेदशोपाप्रसि-
द्धापार्थतापत्तेरिति दिक् ।

अत्ययः—हिमस्यात्ययः अतिहिमम् । अत्ययो ध्वंसः । ध्वंसत्वं चाभावत्वव्याप्यमखण्डमेवेत्यर्थाभावात्पृथगुपादानम् ।

‘सम्प्रति’ इत्यव्ययमधिकरणशक्तिप्रधानम् । तथाचोक्तममरेण-

एतर्हि सम्प्रतीदानीमधुना साम्प्रतं तथा ।

(अ०को०३-४-२३) इति ।

न जातु अधिकरणकारकाक्षिप्ता युज्यते, इत्येषा क्रिया निबि-
ध्यते । निद्रा इदानीं न युज्यते इत्यतिनिद्रम् । वृत्तौ तु अतितैस्तृकमा-
च्छादनमित्युदाहृतम् । तिस्रुका नाम ग्रामः । तिस्रुमवि संज्ञायां कन्यु-
पसंख्यानम् । तत्र भवं तैस्तृकमाच्छादनम् । तच्च विशिष्टकाले उपभो-
ग्यम् । उष्णे शीते वा । तथाच नेदानमुपभोगार्थं तैस्तृकमाच्छादन-
मित्यर्थः । इह वृत्तानुपभोगक्रिया अन्तर्भूता ‘दध्युपलिक ओदनो दध्यो-
दनः’ इत्यत्रोपसेको यथा । आच्छादनापेक्षस्यापि तैस्तृकशब्दस्य गमक-
त्वात्समास इति हरदत्तः ।

शब्दप्रादुर्भावे-इतिहरि । इतिशब्दः स्वरूपपरः । तस्य प्रकाश
इति षष्ठ्यन्तेन विग्रहः ।

पश्चादर्थे-अनुरथम् । रथानां पश्चादित्यर्थः । व्युद्धिशब्दस्याल्पा-
न्तरस्यापूर्वनिपातेनास्यानित्यत्वज्ञापनादिह वाक्यस्य साधुतेत्याहुः ।
समीपादिवृत्तिभिरतद्वितान्तैः साहचर्यात्तथाविधस्यैवेह ग्रहणम् “ततः
पश्चात्संस्यते ध्वंस्यते च” इति भाष्याच्च । “अनेकमन्यपदार्थे”
(अष्टा०सू०२-२-२४) इति सूत्रे ‘सर्वपश्चात्’ इति भाष्यप्रयोगाच्चेति
तु तत्त्वम् ।

योग्यतावीप्सापदार्थानतिवृत्तिसादृश्यानि यथार्थाः । अनुरूपम् ।
रूपस्य योग्यमित्यर्थः । वीप्सायां प्रत्यर्थम् । अर्थमर्थं प्रतित्यर्थः । इह
वाक्यमपि साधु । न ह्यत्राव्ययं वीप्सावृत्तिः, किंतु कर्मप्रवचनीयत्वा-

तस्मिन्धमवच्छिनत्ति । वीप्सा तु द्विवचनेन प्रोक्ता । यद्वा, प्रतिशब्द-
स्य वीप्सार्थे कर्मप्रवचनीयसंज्ञाविधानसामर्थ्यात्तद्योगे द्वितीयागर्भं
वाक्यमपि भविष्यति । यथाशक्ति । शक्तिमनतिक्रम्येत्यर्थः । हरेः सा-
दृश्यं सहारि ।

अनुपूर्वस्याभावः अनुपूर्व्यम् । ब्राह्मणादित्वात् प्यञ् । प्यञः पितृ-
रणात् स्त्रियामपि प्रयुज्यते । अनुज्येष्ठं ज्येष्ठानुपूर्व्येणेत्यर्थः ।

यौगपद्ये-सचक्रम् । सदृशब्दस्य समासः । “अव्ययीभावे चाकाले”
(अष्टा०सू०६-३-८१) इति समासः । एवमग्रेऽपि ।

सादृश्ये-सदृशः सख्या ससखि । वृत्तौ तु ‘सकिखी’ इत्युदाहृतम् ।
अपचितपरिमाणा शृगाली किखी । यथार्थत्वेनैव सिद्धे पुनः सादृश्य-
ग्रहणं गुणभूतेऽपि सादृश्ये यथा स्यादित्येवमर्थम् । ‘सदृशः सख्या
ससखी’ इत्यत्र हि सादृश्यवतः प्राधान्यम् । तेनाव्ययार्थप्राधान्याभावात्
‘समृद्धा मद्राः सुमद्राः’ इत्यत्रेवाव्ययीभावो न स्यात् ।

सम्पत्तिरनुरूप आत्मभावः । सत्रह्यगर्गाणां तेषामनुरूपो ब्रह्मभाव
इत्यर्थः ।

साकल्ये-सतृणमभ्यवहरति । न किञ्चित्परित्यजतीत्यर्थः । न त्वत्र
तृणभक्षणे तात्पर्यम् ।

अन्तवचने—साग्न्यधीते । अग्न्यादयः शब्दास्तदर्थे ग्रन्थे वर्तन्ते
तदानीं परिगृहीतस्य प्रदेशस्याग्न्यादिरन्तो न तु ततः परेणाध्ययनं
नास्तीति । अतः साकल्यात्पृथगन्तग्रहणम् । अग्नेरन्तत्वमिति पृच्छ-
न्तेनास्वपदविग्रहः । इह वचनशब्दोऽतिरिच्यते । तेन द्वन्द्वसाकल्या-
त्पृथगन्तग्रहणमाश्रित्य योगविभागफलीभूतम् ‘अपदिशम्’ इत्यादि सु-
साधमिति तु निष्कर्षः ।

यथाऽसादृश्ये (अष्टा०सू०२-१-७) । पूर्वेण सिद्धे सादृश्यनिरासा-
येदम् । यथेत्येतद्सादृश्ये एव समस्यते न तु सादृश्ये इत्यर्थः । तेनेह
न । यथा हरिस्तथा हरः । हरेरुपमानत्वं यथाशब्दो द्योतयति । तत्र
सादृश्य इति वा यथार्थ इति वा पूर्वेण प्राप्तं निषिध्यते ।

यावदवधारणे (अष्टा०सू०२-१-८) । इयता परिच्छेदे वर्तमानं
यावदित्येदव्ययं सुपा सह समस्यते सोऽव्ययीभावः । यावदमत्र ब्राह्म-
णानामन्वयस्व । यावदित्यव्ययस्य नित्यसमासेऽपि तद्धितान्तेनान-
व्ययेन स्वपदविग्रहः । यावन्त्यमन्त्राणीति । अवधारणे किम् ? यावद्दत्तं
तावद्भुक्तम् । किंद् भुक्तमिति नावधारयामीत्यर्थः ।

सुप्रतिना मात्रार्थे (अष्टा०सू०२-१-९) । मात्रा विन्दुः स्तोकमि-

न्यल्पपर्यायाः । मात्रार्थे वर्त्तमानेन प्रतिना सह सुवन्तं समस्यते सोऽव्य-
यीभावः । शाकस्य लेशः शाकप्रति । मूपप्रति । मात्रार्थे किम् ? वृक्षं
प्रति विद्योतते निद्युत् । सुष्प्रहणमव्ययाधिकारनिवृत्त्यर्थम् । अन्यथा
हि 'दोषामन्यमहः' 'दिवामन्या रात्रिः' इति वृत्तिविषये सत्त्वप्रधानता-
दर्शनात्तादृशाव्ययान्येव मात्रार्थे प्रतिना समस्येरन्निति भावः ।

अक्षशलाकासंख्याः परिणा (अष्टा०सू०२-१-१०) । एताः परिणा
समस्यन्ते सोऽव्ययीभावः । द्यूतकारव्यवहारे चायं समास इष्यते ।
पञ्चिका नाम द्यूतं पञ्चभिरक्षैः शलाकामिर्वा भवति । तत्र यदि सर्वे
उत्तानाः पतन्त्यवाञ्छो वा तदा पातयिता जयत्यन्यथा तु जीयते । तत्र
पराजय एवायं समासः । अक्षेण विपरीतं वृत्तं अक्षपरि । शलाका
परि । एकपरि । द्विपरि । त्रिपरि । परमेण चतुः परि ।

पञ्चसु त्वेकरूपेषु जय एव भविष्यति ।

अक्षादयस्तृतीयान्ताः पूर्वोक्तस्य यथा न तत् ॥

किं तव व्यवहारे स्यादेकत्वेऽक्षशलाकयोः ॥

परमेणेत्यादेर्वृत्तिग्रन्थस्यायमर्थः । परमेण अतिशयेनान्यतः परं
पञ्चपरीति न भवतीति यावत् । अस्योपपादनाय श्लोकः-पञ्चस्त्विति ।
एकरूपेष्विति । "पुमान् स्त्रिया" (अष्टा०सू०१-२-६७) इत्येकशेषः । तृती-
यान्ता इति । कर्तृत्वादिति भावः । पूर्वं परिभाषितस्य यथा एकरूपं वर्त्तनं
सम्प्रति यदि तत्त्वैत्यर्थः । विपरीतवर्तने परिणा द्योत्ये समास इति
यावत् । एकत्वे इति । अन्यथा 'राजपुरुषः' इत्यादाविवाभेदैकत्वम-
वगम्येत न तु शुद्धमेकत्वम् । प्रकरणादिना द्वित्वाद्यवगमे च प्रसज्येत ।

भवद्विरामवसरप्रदानाय वचांसि नः ।

इत्यादाविवेति भावः ।

विभाषा (अष्टा०सू०२-१-११) । अधिकारोऽयम् ।

अपपरिबहिरञ्चवः पञ्चम्या (अष्टा०सू०२-१-१२) । एते पञ्चम्या वा
समस्यन्ते सोऽव्ययीभावः । अपहरि संसारः, अपहरेः । परिहरि, परिहरेः ।
बहिर्ग्रामम्, बहिर्ग्रामात् । प्राग्ग्रामम् । प्राग्ग्रामात् । इहापपरी परस्पर-
साहचर्याद्वर्जनाथौ । तौ च कर्मप्रवचनीयौ "अपपरी वर्जने" (अष्टा०
सू०१-४-८८) इति । तद्योगे पञ्चम्यैव भाव्यम्—“पञ्चम्यपाङ्परि-
मिः” (अष्टा०सू०२-३-१०) इति । अञ्जतिरप्यपपरिसाहचर्यादव्ययमेव
युज्यते तद्योगेऽप्यञ्चूत्तरपदलक्षणया पञ्चम्या भाव्यम् । इत्थंस्थिते
पञ्चम्येति ज्ञापनार्थं बाह्ययोगे षष्ठ्यर्थे पञ्चमी भवतीत्यस्य ।

अतएव त्रयोविधयोः (अष्टा०सू०२-१-१३) । एतद्योराङ् पञ्चम्य-

न्तेन वा समस्यते सोऽव्ययीभावः । आमुक्ति आमुक्तेर्वा संसारः । आ-
वालं हरिभक्ति, आवालेभ्यः । इह मर्यादाभिविध्योरिति शक्यमकर्तुम् ।
कर्मप्रवचनीयेनैव ह्याडा योगे पञ्चमी विहिता । कर्मप्रवचनीयता च
एतयोरेवार्थयोः “आङ् मर्यादावचने” (अष्टा०सू०१-४-८९) इति । तत्र
हि वचनग्रहणं मर्यादाक्तिमात्रे यथा स्यादित्येवमर्थम् । अस्तु वा तत्रै-
वाभिविधिग्रहणम् ।

लक्षणेनाभिप्रती आभिमुख्ये (अष्टा०सू०२-१-१४) । अभिमुख्यद्यो-
तकावाभिप्रती चिन्हवाचिना सह वा प्राग्वत् । अभ्यग्नि शलभाः पत-
न्ति । प्रत्यग्नि । अग्निमभि । अग्निं प्रतीति विग्रहः । “अभिरभागे”
(अष्टा०सू०१-४-९१) “लक्षणेत्थंभूत” (अष्टा०सू०१-४-९२) इति वा-
भिप्रत्योः कर्मप्रवचनीयत्वाद् द्वितीया । इहाभिप्रती लक्ष्यलक्षणभावमा-
भिमुख्यं चेत्युभयं द्योतयतः । लक्षणेन किम् ? सुप्तं प्रतिगतः ।
सुप्तनादागतस्तमेव प्रतिनिवृत्त इत्यर्थः । अत्र सुप्तः कर्माभूतो न तु
लक्षणम् । अभिप्रती किम् ? येनाग्निस्तेन गतः । येन देशेनाग्निर्गत-
स्तेन गत इति प्रतीतेर्भवति गमनस्याग्निर्लक्षणम् । आभिमुख्यमप्य
स्तीति येनतेनशब्दयोरग्निशब्देन सह समासः स्यात् । आभिमुख्य
इति किम् ? अभ्यङ्काः गावः प्रत्यङ्काः । अभिनवः प्रतिनवञ्चाङ्क आसा-
मिति बहुव्रीहिः । अङ्कोऽत्र भवति गवां लक्षणम् । आभिमुख्यं तु ना-
स्ति । नन्वव्ययार्थप्राधान्येऽव्ययीभाव इत्युत्सर्ग इत्युक्तम् । तत्कथमिह
प्रसङ्गः ? सत्यम्, इह प्रकरणे बहुव्रीहिविषयेऽप्यव्ययीभावो भवतीति
ज्ञापनार्थमिदम् । तेन “संख्या वंश्येन” (अष्टा०सू०२-१-१९) “द्विमुनि-
व्याकरणम्” इत्यादि सिद्धम् ।

अनुर्यत्समया (अष्टा०सू०२-१-१५) । यं पदार्थं समया तेन लक्ष-
णभूतेनानुः समस्यते सोऽव्ययीभावः । सूत्रे तु यदिति समान्ये नपुंस-
कम् । अनुवनमशनिर्गतः । वनस्थानु । वनस्य समीपे गत इत्यर्थः । अ-
नुरिति किम् ? वनं समया । यत्समयेति किम् ? वृक्षमनु विद्योतते
विद्युत् । “अव्ययं विभक्ति” (अष्टा०सू०२-१-६) इत्येव सिद्धे वि-
भाषार्थे सूत्रम् ।

यस्य चायामः (अष्टा०सू०२-१-१६) । यस्यायामोऽनुना द्योत्यस्तेन
लक्षणभूतेनानुः समस्यते सोऽव्ययीभावः । आयामो दैर्घ्यम् । अनु-
गङ्गं वाराणसी । गङ्गाया अनु । इहायामो लक्षणत्वंचानुना द्योत्यते ।
लक्ष्यं तु समासार्थः । अत एव वाराणस्या सामानाधिकरण्यम्, गङ्गा-
या यदैर्घ्यं तदुपलक्षितेत्यर्थात् । गङ्गा च दैर्घ्यद्वारोपलक्षणम् । तेन गङ्गा-

दैर्घ्यसदृशदैर्घ्योपलक्षिता काशी उदीर्यतीति फलितोऽर्थः ।

तिष्ठद्गुप्रभूर्तानि च (अष्टा०सू०२-१-१७) । एतानि निपात्यन्ते । तिष्ठन्ति गावो यमिन् कालविशेषे स तिष्ठद्गु दोहनकालः । चकार-एवकारार्थे । तेनैषां वृत्त्यन्तरं न भवति । 'परमतिष्ठद्गु' इत्यादि न भवतीत्यर्थः । कथं नहि—

आतिष्ठद्गु जपन् सन्ध्यां पञ्चमामायतीगवम् ।

इति भट्टिरिति चेत् ? अव्ययीभावाविलक्षणं समासान्तरं व्यावर्त्यते । “आङ् मर्यादाभिविध्योः” (अष्टा०सू०२-१-१३) इतीहाव्ययीभावस्तु भवत्येवेति जयमङ्गला । इदं च ‘आयतीगवम्’ इत्येतदनुरोधेनावश्यं वाच्यम् । ‘अतिष्ठद्गु’ इत्यत्र तु पृथक्पदत्वं पञ्चम्याश्च लुगित्यपि सुवचम् । “नाव्ययीभावादतः” (अष्टा०सू०२-४-८३) इति निषेधादमृत्वपञ्चम्या इत्युक्तेश्चायतीगवादिति केचित्पेदुः । खलेष्वादीनि प्रथमान्तानि । प्रातिपदिकार्थमात्रे एषां प्रयोगो नान्यत्रेत्यर्थः । तिष्ठद्गु । वहद्गु । शत्रादेशो निपातनात् । “गोस्त्रियोः” (अष्टा०सू०१-२-४८) इति ह्रस्वः । आयतीगवम् । इह शत्रादेशः पुंवद्भावाभावः समासान्तश्च निपात्यते । खलेयवम् । खलेवुसम् । सप्तम्या अलुक् । लूनं यवम् । लूनमानयवम् । लूयमानवुसम् । संह्रियमाणवुसम् । एते कालशब्दाः । समभूमि । सम्पदाति । समत्वं भूमेरिति पूर्वपदार्थप्राधान्येऽव्ययीभावः । समम्भूमि सम्पदातीत्यपरः पाठः । तत्र पूर्वपदस्य सुमागमः । सम्भूमि सम्पदातीत्यपरः पाठः । तत्र समस्यान्तलोपः । संशब्देन वा समासः । सुषमम् । विषमम् । दुःषमम् । निःषमम् । अपसमम् । इह समस्य शोभनत्वं विगतत्वं निर्गतत्वमपगतत्वं चेति विग्रहः । आयतीसमा । आयतीसमम् । शत्रादेशः पूर्ववत् । पुंवद्भावाभावश्च । समा संवत्सरः । एवं पापसमम् । पुण्यसमम् । प्राङ्गम् । प्रमृगम् । प्रस्थम् । प्रदक्षिणम् । एषु चतुर्षु प्रगतत्वमन्ह इत्यादिविग्रहः । सङ्गतत्वं प्रति गतस्य सम्प्रति, विपरीतमसम्प्रति । “इच् कर्मव्यतिहारे” (अष्टा०सू०५-४-१२७) । दण्डादण्डि । अयमेव द्विदण्डादिष्वपि विधीयते इति तत्राप्यव्ययीभावत्वं बोध्यम् ।

पारेमध्ये षष्ठ्या वा (अष्टा०सू०२-१-१८) । पारमध्यशब्दौ षष्ठ्यन्तेन सह वा समस्येते सोऽव्ययीभावः । एदन्तत्वं चानयोर्निपात्यते । पक्षे षष्ठीतत्पुरुषः । महाविभाषया ह्येकार्थीभावस्य पाक्षिकतामात्रं लभ्यते । सति त्वेकार्थीभावेऽव्ययीभावस्तत्पुरुषं बाधेत । अतः पाक्षिकं तत्पुरुषं लब्धुमिह पुनर्वाग्रहणम् ‘व्यपेक्षां सामर्थ्यमेकं’ इति पक्षे तु

जनात्” (पा०सू०५-४-५९) इति निषेधात् । कथन्तर्हि “सत्पथश्चावि-
तेऽध्वनि” इति ? स्वतिभ्यामेवेति परिगणनात् । अथ कथं—

“व्यध्वो दुरध्वो विपथः कदध्वा कापथः समाः”

इत्यमरः (अ०को०२-१-१६) ? अत्र क्षीरस्वामिदुर्घटादयो विपथं
कापथमित्येव पाठः कर्तव्यो लिङ्गकारिकाद्यनुरोधादित्याहुः । एवन्तु
“व्यध्वौ विपथकापथौ” इति रभसकोशेऽपि पुंस्त्वं प्रामादिकमिति
लभ्यते । वस्तुतस्तु पथे गतौ इत्यस्मात्पचाद्यचि पथने व्याप्नोतीति
पथः, अकारान्तोऽयम् । तथाच त्रिकाण्डशेषः, “वाटः पथश्च मार्गः
स्यात्” इति । तेन समासे पुंस्त्वञ्च । न चैवं ‘विपथः’ इति सिद्धावपि
‘कापथो’ न स्यात्कादेशस्य दुर्लभत्वादिति वाच्यम्, ईषदर्थे चेति
तत्सम्भवात्, कुत्सायामर्थतः पर्यवसानात् । यत्त्वकारान्तस्याभ्युपगमे
“पथो विभाषा” (पा०सू०५-४-७२) इति सूत्रं व्यर्थं स्यादिति माधवे-
नोक्तम् । तत्रायं समाधिः—“अपथं नपुंसकम्” (पा०सू०२-४-३०) इति
सूत्रे कृतसमासान्तनिर्देशसामर्थ्यात् “नञस्तत्पुरुषात्” (पा०सू०५-४-
७१) इत्यस्य नित्यं बाधः प्राप्तः । न च सोऽप्यकारान्तस्य निर्देशः,
“पथःसङ्ख्याव्ययादेः” (का०वा०) इत्यत्रापि तथात्वापत्तौ सत्यामपथो
विपथः कापथ इत्याद्यसिद्ध्यापत्तेः । किञ्च “रात्रान्हाहाः” (पा०सू०२-
४-२९) इति सूत्रात्परम् “अपथं नपुंसकम्” (पा०सू०२-४-३०) इति
सूत्रे वार्त्तिकं पठ्यते । तथाच प्रक्रमानुरोधात्कृतसमासान्तनिर्देश एव
न्याय्यः सम्प्रदायसिद्धश्च । अत एव “अपथं नपुंसकम्” (पा०सू०२-
४-३०) इति सूत्रस्य वार्त्तिकेन गतार्थतामाशङ्क्य सूत्रस्य प्राच्यत्वाद-
दोष इति कैयटः । एवं स्थिते ‘अपन्थाः’ इत्येतत्सिद्धये “पथो वि-
भाषा” (पा०सू०५-४-७२) इति सूत्रम्, अमरस्य च न पूर्वापरविरो-
ध इत्यवधेयम् ।

प्रकृतमनुसरामः—इदं क्लीबत्वविधानं परवल्लिङ्गताया अपवादः ।
तेन “विपथा नगरी” इति बहुव्रीहौ न । पन्थानमतिक्रान्ता ऽतिपथे-
त्यत्रापि न । इह हि “द्विगुप्राप्तापन्नालं पूर्वगतिसमासेषु न” (का०वा०)
इति परवल्लिङ्गता प्रतिषिद्धा । यद्येवमुत्पथमिति प्रतीकमुपादाय “कु-
गति” (पा०सू०२-२-१८) इति तत्पुरुष इति कैयटो विरुध्यते । मैवम्, न
हि तत्र ‘पथ उद्गतः’ इत्यादिविग्रहः, किन्तु उत्कृष्टः पन्था इति । तथा
च परवल्लिङ्गमेव प्राप्तम् । तस्मादुत्तरपदार्थप्राधान्य एवेदं लिङ्गवि-
धानमिति स्थितम् । स्पष्टञ्चेदं माधवग्रन्थे । यत्तु वृत्तिग्रन्थे ‘सुपथम्’
इत्युदाहृतम् । तत्र सुशब्दस्य वैपुल्यमर्थो न तु पूजेति समासान्तः

कृत इति माधवः । क्रियाविशेषणानाञ्च क्रियाया असत्त्वरूपत्वात्तद्विशेषणानां तद्वदलिङ्गत्वे प्राप्ते वचनमिदं वार्त्तिकानारूढमपि वृत्तिकारेण कृतमित्याहुः । मृदु पचति । प्रथमं पचति । “सामान्ये नपुंसकम्” (का० वा०) इति वा सिद्धम् । अत एव नियतलिङ्गेषु नेदं प्रवर्त्तते । आदिं पचति । आदिभूता या विक्लित्तिस्तां करोतीत्यर्थः । धातुपात्तभावनाम्प्रति कर्मत्वात्तत्सामानाधिकरण्याद्वा द्वितीया । अत एव ‘सकलत्वौ’ इत्यादौ कारकपूर्वत्वाद्यणित्याकरः । न च सकलकारकाणां क्रियाविशेषणत्वात् क्लीबतापत्तिः शङ्का, कारकाणां विभक्त्यर्थत्वरूपत्वाच्च । शक्याधारस्तु यद्यपि द्रव्यं नामार्थश्च; तथापि नासौ क्रियां प्रति विशेषणं, किन्तु क्रियाविशेषणीभूतकारकविशेषणमिति बोध्यम् । अत एव नामार्थस्य भेदेन धात्वर्थान्वयो नेति सिद्धान्तः । ‘स्तोकं पच्यते’ इत्यादावपि धात्वर्थव्याप्यस्यैव तण्डुलादेर्नाभिधानं न तु धातुक्रोडीकृतस्यापि “भावे चाकर्मकेभ्यः” (पा०सू०३-४-६९) इत्यत्र विशेषणसामर्थ्याद्वाह्यकर्मग्रहणे “लः कर्मणि” (पा०सू०३-४-६९) इत्यत्रापि तथैव निर्णयात् । अतो धातुना क्रोडीकृतस्य विशेषणं द्वितीयान्तमेव, न तु अभिहितत्वप्रयुक्तप्रथमान्तम् । न वा “स्तोकमोदनस्य पक्ता” इत्यत्र स्नोकशब्दात्कृद्योगलक्षणा षष्ठी । यत्र तु भावनाम्प्रति करणतया धात्वर्थविशेषस्यान्वयस्तत्र विशेषणानां तृतीयान्ततैव “ज्योतिष्टोमेन यजेत” इति यथा । स्पष्टं चेदं “करणे यजः” (पा०सू०३-२-८५) इति सूत्रे वृत्तिपदमञ्जुर्योः । न चैवं “ज्योतिष्टोमेन समीचीनं यजेत्” इति न स्यादिति वाच्यम्, भावनाविशेषणत्वे तदुपपत्तेः । तत्र च प्रथमान्ततैव । सन्दर्शनप्रार्थनादिभिर्व्याप्यमानत्वात्क्रियाया अपि कृत्रिमकर्मत्वे तु तद्विशेषणत्वेऽपि द्वितीयैव । तदिह क्रियाविशेषणानां क्लीबतत्प्युत्सर्गः, नियतलिङ्गे तदभावात् । द्वितीयेत्यप्युत्सर्गः, प्रथमातृतीययोरप्युक्तत्वात् । एकवचनमप्युत्सर्गः । ‘हतशायिकाः शय्यन्ते’ इत्यादौ बहुवचनस्यापि “सार्वधातुके यक्” (पा०सू०३-१-६७) इति सूत्रे वक्ष्यमाणत्वादिति दिक् । ‘प्रातः कमनीयम्’ इत्याद्यव्ययविशेषणे तु क्लीबत्वं यद्यपि तुल्यं तथापि प्रथमैकवचनमेव न तु द्वितीयैकवचनम्, कर्मताभावात् । प्रातरादिरिति तु नियतलिङ्गमेवेति दिक् । यद्यप्येतानि वार्त्तिकानि भाष्ये “अपथं नपुंसकम्” (पा०सू०२-४-३०) इत्यत्र पठितानि तथापि “अव्ययीभावश्च” (पा०सू०४-३-५९) इति चकारसूचितार्थकथनपराणीत्याशयेन वृत्त्यनुरोधादिहैव व्याख्यातानि ।

तत्पुरुषोऽनङ्गकर्मधारयः (पा०सू०२-४-१९) । अधिकारोऽयम् । कर्मधारयशब्दो भावप्रधानः । द्वन्द्वगर्भो नञ्वा बहुव्रीहिः । न विद्येते नञ् च कर्मधारयत्वं चेत्युभे यत्र स तत्पुरुष इत्यर्थः । वक्ष्यति “विभाषा सेनासुरा” (पा०सू०२-४-२५) इत्यादि । तत्पुरुषः किम् ? दृढसेनो राजा । नञ् राहितः किम् ? असेना । कर्मधारयत्वरहितः किम् ? परमसेना । मध्यमसूत्रेण्वयमधिकारो नातीवोपयुज्यत इति तत्रैव वक्ष्यामः ।

संज्ञायां कन्थोशीनरेषु (पा०सू०२-४-२०) । कन्थान्तस्तत्पुरुषः क्लीबं स्यात्सा चेदुशीनरदेशोत्पन्नायाः कन्थायाः संज्ञा । सुशमस्यापत्यानि सौशमयः, तेषां कन्था सौशमिकन्यम् । संज्ञायां किम् ? वीरणकन्था । ऊशीनरदेशेषु किम् ? दाक्षिकन्था । इहानादिः संज्ञा गृह्यते । सा चोशीनरेषु तत्पुरुषमिन्ना नञ्समासरूपा कर्मधारयश्च नास्त्येवेतीह मन्दमधिकारस्य फलम् ।

उपज्ञोपक्रमन्तदाद्याचिख्यासायाम् (पा०सू०२-४-२१) । उपज्ञायते इत्युपज्ञा । “आतश्चोपसर्गे” (पा०सू०३-१-१३३) इति कर्मण्यङ् प्रत्ययः । उपक्रम्यते इत्युपक्रमः । कर्मणि घञ् । “नोदात्तोपदेशस्य” (पा०सू०७-३-३४) इति वृद्धिप्रतिषेधः । उपज्ञान्त उपक्रमान्तश्च तत्पुरुषो नपुंसकं स्यात्, तयोऽप्युपक्रमयोरादिः प्राथम्यञ्चेदाख्यातुमिष्यते । पाणिनेरुपज्ञा पाणिन्युपज्ञं ग्रन्थः । त्वदुपक्रमं सौजन्यम् । इच्छासनेह विवक्षैव शब्दव्युत्पत्तौ नियामिका न तु वस्तुस्थितिरिति ज्ञाप्यते । तेन क्रियासम्बन्धमात्रविवक्षायां न ‘देवदत्तोपज्ञो रथः’ इत्यादि । इह षष्ठीतत्पुरुषाद्विना तदादित्वासम्प्रत्ययादलभ्यमधिकारफलम् ।

छाया बाहुल्ये (पा०सू०२-४-२२) । छायान्तस्तत्पुरुषो नपुंसकं स्याद् बाहुल्ये सति चेच्छायाम् । यानि सम्भूयोपजीव्यां छायामारभमाणान्यावरकद्रव्याणि तत्समर्पकात्पूर्वपदात्परदृष्टायाशब्दश्चेदित्यर्थोत्फलति । अत एवेह नाधिकारः फलवान् । इक्षुणां छाया इक्षुच्छायम् । “विभाषासेना” (पा०सू०२-४-२५) इत्यादेर्विकल्पस्यापवादोऽयम् । कथन्तर्हि ‘इक्षुच्छायानिषादिन्यः’ (१०व०४-२०) इति ? उच्यते, आसमन्ताग्निषादिन्य इत्याङ्प्रश्नेषो बोध्यः ।

सभा राजाऽमनुष्यपूर्वा (पा०सू०२-४-२३) । राजपूर्वा अमनुष्यपूर्वा च या सभा तदन्तस्तत्पुरुषो नपुंसकं स्यात् । इनसभम् । ईश्वरसभम् । पर्यायस्यैवेष्ट्यते । तथाहि, अराजेतिच्छेदः । नभिवयुक न्याया-

छाराजा राजसदृशस्तत्पर्यायो गृह्यते । नेह, राजसभा । चन्द्रगुप्तसभा । कथं “नृपतिसभामगमन्न वेपमाना” (म०भा०) इति कीचकवधे ? गज-पतिवद्गजविशेषवाचित्वादिति रक्षितः । यद्वा, ना पतिर्यस्यां सभा-यामिति बहुव्रीहौ कृते पश्चात्कर्मधारयः । अनङ्कर्मधारय इत्यनुवृत्तेन क्लीबत्वम् । अमनुष्यशब्दो रूढ्या रक्षःपिशाचादीनाह । रक्षःसभम् । रूढ्यर्थाभावाग्नेह—काष्ठसभा ।

अशाला च (पा०सू०२-४-२४) । शालावाची सङ्घातवाची च समाशब्दः । तत्र राजामनुष्यपूर्वत्वे पूर्वसूत्रेण पूर्वस्य क्लीबत्वमुक्तम् । सङ्घातवाचिनस्तु अनेन विधीयते । स्त्रीसभम्, स्त्रीसङ्घात इत्यर्थः । अशाला किम् ? अनाथसभा, अनाथकुटीर्यर्थः ।

विभाषा सेनासुराच्छायाशालानेशानाम् (पा०सू०२-४-२५) । एतदन्तस्य तत्पुरुषस्य क्लीबना वा स्यात् ब्राह्मणसेनम्, ब्राह्मणसे-ना । यवसुरम्, यवसुरा । कुड्यच्छायम्, कुड्यच्छाया । गोशा-लम्, गोशाला । इवनिशम्, इवनिशा कृष्णचतुर्दशीत्याहुः । तस्यां हि श्वान उपवसन्तीति प्रसिद्धिः । “शुनश्चतुर्दश्यामुपवसतः पश्या-मः” इति तिर्यगधिकरणे शाबरभाष्यम् ।

परवल्लिङ्गं द्वन्द्वतत्पुरुषयोः (पा०सू०२-४-२५) । एतयोः परपदस्यैव लिङ्गं स्यात् । कुक्कुटमयूयाविमौ, मयूरीकुक्कुटाविमौ । अर्धं पिप्प-ल्या अर्धपिप्पली ।

स्यादेतत् यदि समासार्थस्य परवल्लिङ्गत्वमनेनातिदिश्यते, तर्हि “पूर्ववदश्ववडवौ” (पा०सू०२-४-२७) इति सूत्रेणापि न्याय-साभ्यात्समासस्यैवातिदेष्टव्यम् । ततश्च टाप् श्रूयेत समासार्थस्य पुंस्त्वेऽपि उत्तरपदार्थस्य स्त्रीत्वानपगमात् । यत्तु “गोस्त्रियोः” (पा० सू०१-२-४८) इति ह्रस्व इति । तन्न, “चार्यं द्वन्द्वः” (पा०सू०२-२-२९) इत्यन्नेकमित्यधिकारात्सर्वेषां प्रथमानिर्दिष्टत्वेऽपि प्राधान्यादुपस-र्जनसङ्गाविरहात् । अन्वर्थसंज्ञा हि सा । अत एव राज्ञः कुमार्याः राजकुमार्या इत्यत्र न ह्रस्व इत्युक्तम् । अत एव च ‘कुक्कुटमयूयौ’ इत्यत्र न ह्रस्वः । ननु मास्त्वन्वर्थता । तथाच ‘अश्ववडवौ’ इति सि-ध्यति । ‘राजकुमार्याः’ ‘कुक्कुटमयूयौ’ इत्यत्र तु ह्रस्वे कृते पुनः स्त्री-प्रत्ययात् सिद्धम् । तदुक्तम्—‘परवल्लिङ्गमिति शब्दशब्दार्थौ’ इति । तथाहि, लिङ्गशब्देन लिङ्गाभिधायी प्रत्ययोऽर्थश्च गृह्यते, तन्प्राधा-भ्यभात् । पञ्च द्वन्द्वार्थस्य तत्पुरुषार्थस्य च परस्यैव लिङ्गं स्यात् । तदभिधायी प्रत्ययश्च परस्येवेति सूत्रार्थः । तथा च यत्र ‘द्रव्यगुणौ’

‘गुणकर्मणी’ इत्यादौ लिङ्गाभिधायी प्रत्ययो न सम्भवति तत्रार्थ एवातिदिश्यते । उभयसम्भवे तूभयम् । यथा ‘कुक्कुटमयूयौ’ इत्यादौ । ततश्च औपदेशिकस्य ह्रस्वत्वेऽप्यातिदेशिकस्य श्रवणं भविष्यति । न च पुनर्ह्रस्वः शङ्क्यः, अनुपसर्जनत्वात्तदन्यस्याप्रातिपदिकत्वाच्च । न चैवमपि ‘दत्तागार्यायण्यौ’ ‘दत्ताकारिपगन्धे’ इत्यत्र ह्रस्वत्वे कृते समासात्पुनः फक्ष्यङौ स्यातामिति वाच्यम्, “भस्याढे तद्धिते” (का०वा०) इति पूर्वोत्पन्नयोर्निवृत्तिसम्भवादिप्रापत्तेरिति । मैवम्, ‘दत्ता च युवतिश्च दत्तायुवती’ इत्यत्र तिप्रत्ययद्वयश्रवणापत्तेः । तत्राभत्वेन पुंवद्भावायोगात् । तस्मादुपसर्जनत्वं द्वन्द्वे नास्त्येव अन्वर्थत्वादिति स्थितम् । ‘अश्ववडवौ’ इत्यत्र स्त्रीप्रत्ययनिवृत्तौ उपायान्तरं वक्तव्यमिति ।

अत्रोच्यते, “विभाषावृक्षमृग” (पा०सू०२-४-१२) इति सूत्रे इववडवेत्यत्र टापो निवृत्तिर्निपात्यते । तदुक्तम्—“समासादन्यलिङ्गमिति चेदश्ववडवयोष्टाब्लुग्वचनं निपातनात् सिद्धम्” इति । “द्विगुप्राप्तापन्नलंपूर्वगतिसमासेषु प्रतिषेधो वक्तव्यः (का०वा०) । पञ्चसु कपालेषु संस्कृतः पञ्चकपालः पुरोडाशः । प्राप्नो जीविकां प्राप्नो जीविकः । आपन्नजीविकः । अलङ्कुमारिः । निष्कौशाश्विः । भाष्ये त्वेतत्प्रत्याख्यातम् । तथाहि, तत्पुरुषग्रहणं न करिष्यते । परवल्लिङ्गं द्वन्द्वस्येत्येव । कथं ‘पूर्वकायः’ ‘अर्द्धपिप्पली’ इति ? एकदेशिसमासोऽपि नारभ्यते । कर्मधारय एवायं—पूर्वश्चासौ कायश्च, अर्द्धश्चासौ पिप्पली चेति । ततश्च प्राधान्यादेवोत्तरपदार्थस्य लिङ्गं भवति । न च षष्ठीसमासवाधनार्थमेकदेशिसमासोऽवश्यावव्य इति वाच्यम्, इष्टत्वादनभिधानाच्च । तथाहि, “द्वितीयतृतीय” (पा०सू०२-२-३) इत्यत्रान्यतरस्याङ्गहणात्सूत्रकारस्यापि षष्ठीसमास इष्टः, अर्धशब्देनापि षष्ठीसमासो भाष्यकाराणामिष्ट इति प्रागेवोक्तम् । ‘पूर्वापरम्’ इत्यत्र त्वनभिधानात्षष्ठीसमासो न भविष्यतीति । इदञ्च प्रत्याख्यानं दुर्बलम्, अनभिधानाश्रयणमगतिकगतिरिति सन्प्रत्ययविधौ भाष्य एवोक्तत्वात् ।

पूर्ववदश्ववडवौ (पा०सू०२-४-२७) । द्विवचनमतन्त्रम् । अर्थातिदेशश्चायम् । परवल्लिङ्गतापवादः । अश्ववडवौ, अश्ववडवान्, अश्ववडवैर्ज्वनैरित्यादि । “विभाषा वृक्ष” (पा०सू०२-४-१२) इत्यादिसूत्रेण समाहारद्वन्द्वपक्षे तु “स नपुंसकम्” (पा०सू०२-४-१०) इत्येव भवति, तच्छब्देन विशिष्य परामर्शार्थमेवाश्ववडवग्रहणम् । अन्यथा पशुग्रहणेनैव सिद्धौ तद्वैयर्थ्यापत्तेरित्युक्तम् ।

हेमन्तशिशिरावहोरात्रे च छन्दसि (पा०सू०२-४-२८) । पूर्वव
दित्यनुवर्तते । हेमन्तश्च शिशिरे च हेमन्तशिशिरौ । अत्रेदमवधेयम्,
शिशिरशब्दः पुंनपुंसकयोः । तथाच चक्रवज्रान्धकारेति सूत्रे तिमि-
रशिशिराणि नपुंसके चेति भगवान्पाणिनिः । अमरोऽपि—“हेमन्तः
शिशिरोऽस्त्रियाम्” (अ०को०१-४-१९) इत्याह । तथा चात्र सूत्रे हेमन्त-
शिशिराविति न कर्तव्यम् । अहोरात्रे शिवे स्याताम् । इह “रात्रा-
न्हाहाः” (पा०सू०२-४-२९) इति पुंस्त्वं प्राप्तम् । द्वित्वमतन्त्रम् । अ-
होरात्राणि विदधत् । न चेदं समाहारद्वन्द्वे सत्येकशेषात्सिद्धमिति
वाच्यम्, तत्रापि पुंस्त्वस्योत्तरसूत्रे वक्ष्यमाणत्वात् । छन्दसि लिङ्ग-
व्यत्ययो वक्ष्यते तस्यैवायं प्रपञ्चः । लोके तु दुःखे हेमन्तशिशिरे ।
अहोरात्रौ पुण्यौ ।

रात्रान्हाहाः पुंसि (पा०सू०२-४-२९) । एतदन्तौ द्वन्द्वतत्पुरुषौ
पुंस्येव । रात्रेः पूर्वो भागः पूर्वरात्रः । एकदेशिसमासः । “अहः स-
र्वैकदेश” (पा०सू०५-४-८७) इत्यच् समासान्तः । पूर्वाह्नः । “राजाहः
सखिभ्यः” (पा०सू०५-४-९१) इति टच् । “अन्होऽन्ह एतेभ्यः” (पा०
सू०५-४-८८) इत्यन्हादेशः । “अन्होऽदन्तात्” (पा०सू०८-४-७) इति
णत्वम् । ब्रह्मः । “न संख्यादेः समाहारे” (पा०सू०५-४-८९) इत्य-
न्हादेशाभावः । “अन्हप्रस्त्रोरेव” (पा०सू०६-४-१८५) इति टिलोपः ।
परवल्लिङ्गापवादोऽयं योगः । वृत्तौ तु एते पुंसीत्युक्तम् । तत्राप्येतदन्ता
इत्यर्थो बोध्यः । यत्तु रात्रादीनामेवानेन पुंस्त्वे कृते तदन्तस्य “पर-
वल्लिङ्गम्” (पा०सू०२-४-२६) इत्येव सिद्धमिति । तन्न, समाहारे
नपुंसकत्वापत्तेः । परवल्लिङ्गत्वापवादो हि “स नपुंसकम्” (पा०सू०
२-४-१७) इति योगः । न च नपुंसकत्वे इष्टापत्तिः, ‘द्विरात्रः’ ‘त्रिरात्रः’
इति वृत्तिकारियोदाहरणविरोधात् । तद्धि समाहारे द्विगुरिति सर्वै-
र्व्याख्यातम् । अमरोऽपि प्रायुङ्क्त—“ते तु त्रिशदहोरात्रः” (अ०को०
१-४-१२) इति, “मासेन स्यादहोरात्रः” (अ०को०१-४-२२) इति च ।
तस्मात्तदन्तस्यैवायं पुंस्त्वविधिः । यद्यपि सन्निधानात्परवल्लिङ्ग-
ताया एवायमपवादस्तथापि परत्वान्नपुंसकतां बाधते ।

अत्रेदं चिन्त्यम्—उकरीत्या ‘अहोरात्रः’ इत्यत्र पुंस्त्वमस्तु । द्विरात्रादौ
तु वृत्तिकारहरदत्ताद्युक्तं पुंस्त्वमसङ्गतम्, तत्र विशिष्टकलीबन्तावि-
धेः । तथाच लिङ्गानुशासनसूत्रम् । “अपथपुण्याहे नपुंसके” (लि०
सू०१३२) । “संख्यापूर्वा रात्रिः” (लि०सू०१३२) इति । अमरो-
ऽप्याह—“रात्रेः प्राक् संख्ययान्वितम्” (अ०को०३-५-२५) इति
“गणरात्रे निशाबन्धः” (अ०को०१-४-६) इति च । अनुवाकावयः

पुंसीति वक्तव्यम् (का०वा०) । अनुवाकः । शंयुवाकः । सूक्तवाकः । वाक्यविशेषस्थैताः सङ्ज्ञाः । कर्मणि घञन्ता इति नपुंसकत्वे प्राप्ते वचनम् ।

अपथं नपुंसकम् (पा०सू०२-४-३०) । इदं नपुंसकं स्यात्तत्पुरुषे । समासान्तरे तु अपथो देशः । अपथा नगरी । कृतसमासान्तनिर्देशा-
न्नेह-अपन्थाः ।

अर्धर्चाः पुंसि च (पा०सू०२-४-३१) । अर्धर्चादयः शब्दाः पुंसि क्लीबे च स्युः । ते च गणरत्ने संगृहीताः । तद्यथा—

अर्धर्चध्वजकुञ्जशीभुमधवो वर्चस्कूर्चाढकाः
पङ्कानीकपिनाकनिष्ककपटाष्टकः किरीटः कुटः ।
कूटः कङ्कटकर्वटाण्डशकटा वल्मीकसानूनटाः
खण्डोद्योगाविडङ्गशृङ्गसरकाः पुंखत्रजौ मोदकः ।
मधुर्मकरन्दे मद्ये माक्षिके च त्रिलिङ्गः ।
“मकरन्दस्य मद्यस्य माक्षिकस्यापि वाचकः ।
अर्धर्चादिगणे पाठात्पुत्रपुंसकयोर्मधुः” ॥

इति शाश्वतः । अमरस्तु—“मार्द्धिकं मधु न द्वयोः” इत्याह । चैत्रदैत्ययोस्तु पुंस्येव । वर्चस्कं शकृत् । कूर्वे दीर्घश्मश्रु । आढकं मानविशेषः । पङ्कः कर्दमपापयोः । अनिकं सैन्यम् । पिनाको रुद्रधनुस्त्रिशूलं च । निष्क आभरणम् । कपटं व्याजः । टङ्कः पाषाणभेदनः । किरीटो मुकुटम् । कुटो घटः । कूटं सङ्घातो माया च । कङ्कटं सन्नाहः । कर्वटं नद्यादिवेष्टितः खेटकग्रामः । अण्डं पश्यादिप्रसवः । नटो नर्तकविशेषः । खण्ड इधुविकारः शकलं च । उद्योगमुत्साहः । विडङ्ग औषधम् । सरकं मद्यम् । शेषं प्रसिद्धम् ।

शाको मस्तककल्कशुकनिकराः शुल्कं निदाघो नखो
बाणद्रोणसुवर्णभूषणरणाः कार्पापणस्तोरणः ।
काण्डस्ताण्डवदण्डमण्डपिटकाः सकतुस्तटाकव्रणौ
पेटो मञ्जकवारबाणचरणा वल्गाम्बरैरावताः ।

कल्क औषधनिर्यासः दम्भः पातकं च । शुकं धान्यादेः सूची । शुल्कं घटादावायस्थानम् । द्रोणो मानविशेषः पक्षिविशेषश्च । भूषणोऽलङ्कारः । काण्डः शरनालवर्गवारिसमयकुत्सितेषु । मण्डो दध्यादेर्द्रवांशः । पिटको वंशनिर्मितः पात्रविशेषः । पेटः संहतिः । पेरारवत-
मिन्द्रगजः ।

चरकमठविटङ्गस्वेडिताभूतवृत्त-

प्रयुतघृतवसन्ता हस्तबुस्तापराह्णाः ।

पलितफलककण्टा नाम कर्माभिधाना-

ऽयुतशततृणनीडा यौवनोद्यानयानाः ।

चरकं ग्रन्थविशेषः । मठं व्रतिनां स्थानम् । विटङ्कं कपोतपाली ।
श्वेडितो मुखध्वनिविशेषः । भूतः पिशाचे द्विलिङ्गः । क्रियाशब्दस्तु
विशेष्यलिङ्गः । वृत्तं शीलम् । प्रयुते दशलक्षाः । घृत आज्यम् । हस्तं
पाणिः । बुस्तं मांसशङ्कुली । पलितः पाण्डुरकेशः । फलकः खटकम् ।
कण्टं पापम् । अयं नामा अयं कर्मा, कार्यमित्यर्थः ।

कर्म व्याप्ये क्रियायाञ्च पुनपुंसकयोर्मतम् ।

इति रुद्रः यौवनो द्वितीयं वयः । उद्यान आरामः । यानो वाहनम् ।

तीर्थप्रोथौ नलिनपुलिनस्तेययोधौपधानि

स्थानः शूर्पो निधनशयनद्वीपपुच्छायुधानि ।

गूथं गूथं कुणपकुतपक्षेमवर्णासनानि

च्छत्राकाशप्रतिसरमुधाष्टापदारण्यवर्षाः ॥

प्रोथोऽश्वनासा । स्तेयश्चौर्यम् । योधो भटः । औषधो मेषजम् ।
स्थानम् आधारः । शूर्पो वेणुपात्रम् । निधनो मृत्युः । शयनः शय्या ।
गूथः पशुसमूहः । गूथो विष्टा । कुणपं शवः । कुतपः कालविशेषः ।
वर्णमक्षरम् । प्रतिसरः कङ्कणम् । मुखो वदनम् । अष्टसु लोहेषु पदं प्र-
तिष्ठाऽस्येत्यष्टापदं सुवर्णम् । “अष्टनः संज्ञायाम्” (पा०सू०६-३-१२५)
इति दीर्घः । अरण्योऽटवी । वर्षः संवत्सरः ।

कमण्डलुर्मण्डपकुट्टिमावुदावतंसपाराः शतमानचन्दनौ ।

समानपूषौ दृढमूषिकौदना दिनं विमानं च वितानलोहितौ ॥

अवुदो दशकोटिः । पर्वते तु पुलिङ्गः । तथाच मेदिनी—

अवुदो मांसपुरुषे दशकोटिषु न स्त्रियाम् ।

महीधरविशेषे ना इति । अवतंसं शेखरम् । पारः परतीरम् । शत-
मानं रूप्यपलम् । समानः सदृशः । पूषो मुद्रादिनिर्घासः । मूषिक
आखुः । ओदनं कूरः । दिनो दिवसः । लोहितः शोणितम् । गुणवाची तु
वाच्यलिङ्गः ।

अंसक्षीरकषायबिम्बविटपा नेत्राव्ययौ शेखरः

केदाराभ्रमशल्यशूलवलयो बालस्तमालो मलः ।

गुल्माङ्गारविहारतोमररसाः पात्रं पवित्रं पुरम्

मध्यो बुध्नमृषाकमण्डलनला नालप्रवालोत्पलाः ॥

अंसः स्कन्धः । क्षीरो दुग्धम् । कषायं तुषरो रसः । बिम्बो

मण्डलम् । विटपः स्तम्भः शास्त्रा च । नेत्रो नयनम् । अव्ययमधे-
स्यादि । शेखरमापीडः । केदारं क्षेत्रम् । आश्रमो मुनिस्थानम् ।
शूलमायुधं रोगविशेषश्च । बलयो हस्ताभरणम् । बालः शिशुः
केशश्च । तमालो वृक्षविशेषः । मलः पापं विट् च । गुल्मः
प्रकाण्डम् । अङ्गारो दग्धकाष्ठम् । विहारः क्रीडास्थानम् । रसं मधुरा-
दि । पात्रो भाजनम् । “त्रिषु पात्री पुटी वाटी” (अ०को०३-५-२२)
इत्यमरादिहायोगव्यवच्छेदे तात्पर्यं न त्वन्ययोगव्यवच्छेदेऽपि । एवं
पवित्रः पावनम् , पुरः पुरीत्याद्यपि । बुध्नमधोभागः । नलः सुपिर-
तृणम् । नालः पुष्करादीनां दण्डः । अयं स्त्रियामपि, “नाला मृणालाग्र
भुजो भजामः” इति श्रीहर्षः । प्रवालं पल्लवो विटुमश्च ॥

जृम्भो वज्रकबन्धकर्षककुदाश्चक्रान्धकाराङ्कुशा
वक्रः संगमदेहदाडिमहिमाः पत्रं बलं बलकलम् ।
कार्पासामिषकाशकोशकुसुमप्रग्रीवमासेककसा
निर्यासः कलशाम्बरीषकलला माषं करीषं कुशम् ॥

जृम्भो जृम्भणम् । वज्रः कुलिशं हीरकश्च । कबन्धं रुण्डः ।
कर्षः पलचतुर्भागः । ककुदं श्रेष्ठे वृषांसे राजचिन्हे च । चक्रो रथा-
ङ्गः । अङ्कुशः सृणिः । वक्रो सुखम् । सङ्क्रमो नद्यादेर्मेलनम् । देहं
शरीरम् । दाडिमं फलविशेषः । हिमस्तुहिनम् । पत्रः पर्णं वाहनं च ।
बलं सामर्थ्यं सैन्यं च । कुसुमः पुष्पम् । प्रग्रीवं वातायनम् । मासं त्रिंशद्-
होरात्रः । इक्षुसश्चिक्कसं गोधूमादिचूर्णम् । अमरस्तु चिक्कसमर्थर्चादौ
पपाठ । निर्यासं वृक्षादेर्निष्यन्दः । कलशं घटः । अम्बरीषं भ्राष्ट्रम् ।
कललं शुक्रशोणितयोः परिणामविशेषः । माषं परिमाणविशेषो धा-
न्यविशेषश्च । करीषं शुष्कगोमयम् । कुशशब्दस्य विषयविवेकस्तु
“दण्डमड” इत्यादिलिङ्गानुशासनसूत्रव्याख्यानानुसारे वक्ष्यते ।

मुसलमुकुलमूलाः पार्श्वपात्रीवपूर्वाः
कमलहलचवालाः खण्डलं कुण्डलं च ।
निगलफलपलाला मङ्गलं शालशीला
विषचषकविशालाः पूलतेले कपालम् ॥

मूलः शिफा । पात्रीवं यज्ञोपकरणम् । कमलः पद्मम् । हलः सीर-
म् । चवालं यज्ञपात्रविशेषः । खण्डलं खण्डम् । फलः प्रयोजनम् । शालो
वृक्षविशेषः । शीलं चरितम् । विषो वत्सनागादिः । चषको मधुपान-
भाजनम् । पूलं बद्धतृणसंचयः ॥

समरतिमिरवारा राजसूयोपवासौ
चमसदित्सकंसा वाजपेयो हिरण्यम् ॥
जठरदरशरीराऽऽरावकान्तारराष्ट्राः

पटहगृहकवाटाः कुक्कुटाद्रौ च धाम ॥

वारः परिपाटी । “कंसोऽस्त्री पानभाजनम्” (अ०को०२-२-३३)
इत्यर्थः । दरह्वासे रोगे अल्पे च । शरीरः कायः । आरावः शब्दः ।
गृहशब्दो नपुंसकेऽभिधेयवचनः । पुंसि तु बहुवचनान्त एव । “कवा-
टमरं तुल्ये” (अ०को०२-२-१८) इत्यमरः । अत्रैव कपाटशब्दोऽपि
साधुरिति “शकौ हस्तिकपाटयोः (प०सु०३-२-९४) इति सूत्रे वक्ष्या-
मः । आर्द्रः शुक्लवेरम् । धाम गृहं तेजश्च ॥

पद्माषाढकपितृषष्टिककुलान्यम्भोजवाजामृताः

स्थूलदूतखलीनलोहकवचाशोकक्षयानेकपाः ।

शङ्खस्तण्डकधर्मचर्मरजतस्नेहासिहंसापराः

सारः सैन्धवमध्यमाध्वरधनुर्मानस्तनस्थाणवः ॥

पद्मो निधौ पुंसि, जलजे तु द्विलिङ्गः । आषाढं व्रतिदण्डो मासश्च ।
कपित्थो वृक्षविशेषः । वृत्तौ तु कवीयेति पठ्यते, अश्वमुखबन्धनरज्जु-
स्तस्यार्थः । उक्तं च बोपालितेन “नार्या करीखलीनं कवीयं वा ना
तुरङ्गमुखमाण्डम्” इति । षष्टिकं श्रीहिमेदः । कुलो वंशो गृहं च । अ-
म्भोजः कमलम् । वाजं पिच्छम् । अमृतं सलिलम् । अशोकं तरुः ।
क्षयो गृहम् । अनेकपं हस्ती । शङ्खो निधौ पुमान्, जलजे द्विलिङ्गः ।
तण्डकदण्डो गानां ग्रन्थविशेषः । चर्मजिनम् । रजतं रूप्यम् । स्नेहं
सौहार्दम् । असिः खड्गः । अपरोऽन्यः । सारो बलम् । सैन्धवो लवणम् ।
मानो दर्पः । स्थाणुः शङ्खः ॥

महिमनेत्रकपञ्चकदण्डकाः क्रकचशम्बलकुण्डपकन्दराः ॥

कटकमालवमर्मरदैवताः शिखरकेसरदारुभगन्दराः ॥

महिमं महत्त्वम् । नेत्रकं शृङ्खलकण्टकम् । पञ्चकं विस्तारः । दण्डकं
छन्दोविशेषः । क्रकचं काष्ठादिदारणसाधनम् । शम्बलं पाथेयम् । कु-
ण्डपं क्रतुविशेषः । कन्दरा स्त्रियामपि । मालवो देशविशेषः । मर्मरं
शुष्कर्णध्वनिः । दैवतो देवः । दारुः काष्ठम् ॥

दीपोद्यमब्रह्मपिधानभावा वास्तुव्रतार्थप्रवराभिधानाः ।

अमो मुहूर्तो धनवप्रसौधा रेणुस्तलं लोमपटं विहायः ॥

दीपं प्रकाशविशेषः । भावः स्वभावः । वास्तुर्वैश्वम् । अर्मः चक्षु-
गणो । धनो वित्तम् । पटं वस्त्रम् ॥

उटजचापनपुंसकपातका भुवनकोटरपल्लवगोमयाः ।

अविसरं हरिचन्दनमूलकौ भवनसङ्क्रमगाण्डिवपत्तनाः ॥

उटजः पर्णशाला । चापो धनुः । पातकः पापम् । गाण्डिवोऽर्जुन-
धनुः । दीर्घमध्योऽपि । एतच्च "गाण्ड्यजगात्सञ्ज्ञायाम्" (पा०सू०५-
२-११०) इति सूत्रे वृत्त्यादौ स्पष्टम् ॥

कर्पूरकूर्पासकपट्युशीरगाण्डावनिष्टेवसवर्णभस्त्राः ।

पिण्याकपुस्तौ नखरेषुखण्डवैनीतिकद्वीपिनखारकूटाः ॥

कर्पूरो घनसारः । कूर्पासकः कञ्जुकः । पट्टिः सङ्ख्यावाची । उशीरो
नलदम् । निष्टेवो निष्ठीवनम् । भस्त्रश्चर्मकोशः भस्त्रा च । पुस्तः पुस्त-
कम् । नखरं नखः । इषुर्बाणः । अयं खोलिङ्गोऽपि । "पत्री रोप इषुर्द्वयोः"
(अ०को०२-८-८७) इत्यमरः । तथाच श्रीहर्षः "कुसुमानि यदि स्मरेष्वः"
इत्युपक्रम्य "हृदयं यदमूमहन्नमूः" इति प्रायुङ्क्त । खण्डः पद्मादीनां
समुदायः । विनीतानामिदं वैनीतिकम् । मनुष्यवाह्यं यानम् । द्वीपी
व्याघ्रः । आरकूटः पित्तलम् ॥ अमरस्त्वाह—

पुन्नपुंसकयोः शेषोऽर्धर्चपिण्याककण्टकाः ।

मोदकस्तण्डकपट्टः शाटकः कर्पटोऽर्बुदः ॥

पातकोद्योगचरकतमालामलकानडः ।

कुष्टं मुण्डं शीघ्रं वुस्तं श्वेडितं श्लेम कुट्टिमम् ॥

सङ्क्रमं शतमानार्मशम्बलाव्ययताण्डवम् ।

कवियं कन्दकार्पासं पारावारं युगन्धरम् ॥

यूपं प्रग्रीवपत्रीवे पूषञ्चमसचिकसौ ।

अर्धर्चादौ घृतादीनां पुंस्त्वाद्यं वैदिकं ध्रुवम् ॥

तन्नोक्तमिह लोकेऽपि तच्चेदस्त्यस्तु शेषवत् । इति ॥

अर्मं चक्षुरोगः । "अर्तिस्तुसुहृत्" (उ०सू०१४५) इत्यादिना औणा-
दिको मन्प्रत्यय इति तद्व्याख्यातारः । शम्बलं तालव्यादि दन्त्यादि
चेति ते एव । इह यद्यपि अर्धर्चादीन् चिककसान्तानत्र पठितान्
कूटोऽस्तीत्यादींश्च तत्र तत्र प्राक्पठितान् विहायान्येषां प्रसिद्धविलक्षणं
पुंस्त्वादिकमित्युक्तम् । तेन घृतक्षीरदारुलोमासनमुखशरीरादयो लोके
नियतलिङ्गा एवेति प्रतीयते । तथापि मुनित्रयवचनविरहाद्वैदिकत्वं
निर्मुलम् । अत एवापरितोषाल्लोकेऽपीत्याद्युक्तमित्याहुः ।

युक्तं चैतत्, लिङ्गानुशासनसूत्राणां घृतादिविषयकाणां लोकवेद-
साधारण्येनैव प्रवृत्तेः । एवमन्येऽपि ये शब्दाः कोशादिना पुन्नपुंस-
कलिङ्गतया निर्णीतास्ते सर्वे अर्धर्चादिषु बोध्याः ॥

इदानीं परवल्लिङ्गमित्यतिदेशे उपयुक्तया प्रसङ्गात् पाणिनीयलिङ्गानुशासनसूत्राणि व्याख्यायन्ते ॥

लिङ्गम् ॥ स्त्री ॥ अधिकारसूत्रे एते ।

ऋकारान्ता मातृदुहितृस्वसृयातृननान्दरः ॥ ऋकारान्ता एते पञ्चैव स्त्रीलिङ्गाः, स्वस्त्रादिसप्तकस्यैव ङीष्निषेधेन कर्त्रित्यादेर्ङीपा ईकारान्तत्वात् । तिसृचतस्रोस्तु स्त्रियामादेशतया विधानेऽपि प्रकृत्योस्त्रिचतुरोर्ऋदन्तत्वाभावात् ।

अन्यूप्रत्ययान्तो धातुः । अनिप्रत्ययान्त ऊप्रत्ययान्तश्च धातुः स्त्रियां स्यात् । अवनिः । चमूः । प्रत्ययग्रहणं किम् ? देवयतेः किप् द्यूः । विशेष्यलिङ्गः ।

अशनिभरणपरणयः पुंसि च ॥ इयमयं वा अशनिः ।

मिन्यन्तः ॥ मिप्रत्ययान्तो निप्रत्ययान्तश्च धातुः स्त्रियां स्यात् । भूमिः । ग्लानिः ।

वन्दिवृष्णयः पुंसि ॥ पूर्वस्यापवादः ।

श्रोणियोन्यूर्मयः पुंसि च ॥ इयमयं वा श्रोणिः ।

किन्नन्तः ॥ स्पष्टम् । कृतिरित्यादि ।

ईकारान्तश्च ॥ ईप्रत्ययान्तः स्त्री स्यात् । लक्ष्मीः ।

ऊढावन्तश्च ॥ कुरूः ॥ विद्या ।

य्वन्तमेकाक्षरम् ॥ श्रीः । भूः । एकाक्षरं किम् ? पृथुश्रीः ।

विंशत्यादिरानवतेः ॥ इयं विंशतिः । त्रिंशत् । चत्वारिंशत् । पञ्चाशत् । षष्टिः । सप्ततिः । अशीतिः । नवतिः ।

दुन्दुभिरक्षेषु ॥ इयं दुन्दुभिः । अक्षेषु किम् ? अयं दुन्दुभिः, वाद्यविशेषोऽसुरो वेत्यर्थः ।

नाभिरक्षत्रिये ॥ इयं नाभिः ।

उभावप्यन्यत्र पुंसि ॥ दुन्दुभिर्नाभिश्चोक्तविषयादन्यत्र पुंसि स्तः । नाभिः क्षत्रियः । कथं तर्हि—

समुल्लसत्पङ्कजपत्रकोमलैरुपाहितश्रीण्युपनीविनामिभिः ।

(कि०का० ८-२५)

इति भारविः । उच्यते, दृढभक्तिरित्यादाविव कोमलैरिति सामान्ये नपुंसकं बोध्यम् । वस्तुतस्तु “लिङ्गमशिष्यं लोकाश्रयत्वाल्लिङ्गस्य” इतिभाष्यात्पुंस्त्वमपीह साधु । अत एव—

नाभिर्मुख्यनूपे चक्रमध्यक्षत्रिययोः पुमान् ।

द्वयोः प्राजिप्रतीके स्वात्स्त्रियां कस्त्वरिकामदे ॥

एवमेवंविधेऽन्यत्रापि बोध्यम् ।

असुमनस्समासिकतावर्षाणां बहुत्वं च ॥ अवादीनां पञ्चानां स्त्री-
त्वं स्थाव्रद्वत्वं च । आप इमाः । “स्त्रियः सुमनसः पुष्पम्” (अ० को० २-
४-२७) । “सुमना मालती जातिः” (अ० को० २-४-७२) । देववाची तु
पुंस्त्वैव । “सुपर्वाणः सुमनसः” (अ० को० १-१-७) । बहुत्वं प्रायिकम् ।
“एका च सिकता तैलदाने असमर्था” इति अर्थवत्सुत्रे भाष्यप्रयोगात्

“नमां समां विजायते” इत्यत्र समायां समायामिति भाष्याच्च । “विभाषा
ब्राधेद्” (पा० सू० २-४-७८) इति सूत्रे “अब्रासातां सुमनसौ” इति
वृत्तिव्याख्यायां हरदत्तोऽप्येवम् ॥

स्रक्त्वक्ज्योत्स्नायवागूनैस्फिजः ॥ इयं स्रक् । त्वक् । ज्योक् । वा-
क् । यवागूः । नौः । स्फिक् ॥

वृट्सिमासंबध्याः ॥ इयं वृटिः । सीमा । सम्बध्या ॥

चुल्लिवेणिस्त्रार्यश्च ॥ स्पष्टम् ॥

ताराधाराज्योत्स्नादयश्च ॥

शलाका स्त्रियां नित्यम् ॥ नित्यग्रहणमन्येषां क्वचिद्व्यभिचारं
ज्ञापयति ॥

इति स्यधिकारः ॥

पुमान् ॥ अधिकारोऽयम् ॥

घञ्वन्तः । पाकः । त्यागः । करः । गरः । भावार्थ एवेदम्, नपुंसक-
त्वविशिष्टे भावे कल्युङ्भ्यां स्त्रीत्वविशिष्टे तु क्लिप्तादिभिर्बाधेन परिशे-
षात् । कर्मादौ तु घञाद्यन्तमपि विशेष्यलिङ्गम् । तथाच भाष्यम्—
“सम्बन्धमनुवर्तिस्यते” इति ।

घाजन्तश्च ॥ विस्तरः । गोचरः । चयः । जयः इत्यादि ।

भयलिङ्गभगपदानि नपुंसके ॥ एतानि नपुंसके स्युः । भयम् । लिङ्ग-
म् । भगम् । पदम् ।

नङन्तः ॥ नङ्प्रत्ययान्तः पुंसि स्यात् । यङ् । यत्नः ॥

याव्वा स्त्रियाम् ॥ पूर्वस्यापवादः ।

क्यन्तो घुः ॥ किप्रत्ययान्तो घुः पुंसि स्यात् । आधिः । निधिः ।
उदधिः । क्यन्तः किम् ? दानम् । घुः किम् ? जश्चिर्बीजम् ॥

इषुधिः स्त्री च ॥ इषुधिशब्दः स्त्रियां पुंसि च । पूर्वस्यापवादः ।

देवासुरात्मस्वर्गागिरिसमुद्रनखकेशदन्तस्तनभुजकण्ठखड्गशरपङ्का-
भिधानानि ॥ एतानि पुंसि स्युः । देवाः सुराः । असुरा दैत्याः । आ-
त्मा क्षेत्रज्ञः । स्वर्गो नाकः । गिरिः पर्वतः । समुद्रो ऽब्धिः । नखः कर-
रुहः । केशः शिरोरुहः । दन्तो दशनः । स्तनः कुक्षः । भुजो द्योः । कण्ठो
गलः । खड्गः करवालः । शरो मार्गणः । पङ्कः कर्दम इत्यादि ।

त्रिविष्टपत्रिभुवने नपुंसके ॥ स्पष्टम् । तृतीयं विष्टपं त्रिविष्टपम् ।
स्वर्गाभिधानतया पुंस्त्वे प्राप्ते अयमारम्भः ।

धौः स्त्रियाम् ॥ द्यौर्दिवोस्तन्त्रेणोपादानमिदम् ।

इषुबाह्व स्त्रियां च ॥ चात्पुंसि ।

वाणकाण्डौ नपुंसके च ॥ चात्पुंसि । त्रिविष्टपेत्यादिचतुःसूत्री
देवासुरेत्यस्यापवादः ।

नान्तः ॥ अयं पुंसि । राजा । तक्षा । न च चर्मवर्मादिष्वतिव्याप्तिः,
“मन्व्यच्कोकर्तरि” (लिं० सू० १४५) इति नपुंसकप्रकरणे वक्ष्यमाणत्वात् ।

क्रतुपुरुषकपोलगुल्फमेघाभिधानानि ॥ क्रतुरध्वरः । पुरुषो नरः ।
कपोलो गण्डः । गुल्फः प्रपदः । मेघो नीरदः ।

अग्नं नपुंसकम् ॥ पूर्वस्यापवादः ॥

उकारान्तः ॥ अयं पुंसि स्यात् । प्रभुः । इक्षुः ।

“इनुईद्विलसिन्यां नृत्यारम्भे गदे स्त्रियाम् ॥

द्वयोः कपोलाऽवयवे” इति मेदिनी । “करेणुरिभ्यां स्त्री नेभे”
(अ० को० ३-३-५९) इत्यमरः । एवंजातीयकविशेषवचनानाक्रान्तस्तु
प्रकृतसूत्रस्य विषयः । उक्तं च—

लिङ्गशेषविधिर्व्यापी विशेषैर्यद्यबाधितः । इति ।

एवमन्यत्रापि ।

धेनुरज्जुकुहूसरयुनतुरेणुप्रियङ्गवः स्त्रियाम् ॥ समासे रज्जुःपुंसि
च । कर्कटरज्ज्वा, कर्कटरज्जुना ॥

श्मश्रुजानुवसुस्वाद्भ्रुजतुत्रपुतालूनि नपुंसके ॥ वसु चार्थवाचि ।
अर्थवाचीति किम् ? वसुर्मयूखाग्निधनाधिपेषु ।

मद्गुमधु (१) शीघुसानुकमण्डलूनि नपुंसके च ॥ चात्पुंसि । अयं
मद्गुः । इदं मद्गुः ।

रुत्वन्तः ॥ मेरुः । सेतुः ।

दारुकसेरुजतुवस्तुमस्तूनि नपुंसके ॥ रुत्वन्त इति पुंस्त्वस्याप-
वादः । इदं दारुः ।

सक्तुर्नपुंसके च ॥ चात्पुंसि । सक्तुः । सक्तुः ।

प्राग्रश्मेरकारान्तः ॥ “रश्मि दिवसाभिधानम्” (लिं० सू० १००) इति
वक्ष्यति, प्रागेतस्मादकारान्त इत्यधिक्रियते ।

कोपधः ॥ कोपधो ऽकारान्तः पुंसि स्यात् । स्तवकः । कलकः ।

चिबुकशालूकप्रातिपदिकांशुकोल्मुकानि नपुंसके ॥ पूर्वसूत्रापवादः ॥

कण्टकानीकसरकमोदकचषकमस्तकपुस्तकतडाकनिष्कशुष्कवर्च-
स्कपिनाकर्माण्डकपिण्डककटकशण्डकपिटकतालकफलकपुलाकानि
नपुंसके च ॥ चात्पुंसि । अयं कण्टकः । इदं कण्टकमित्यादि ।

टोपधः ॥ टोपधो ऽकारान्तः पुंसि स्यात् । घटः । पटः ।

(१) ‘शीघु’ इत्यधिकं कौमुद्याम् ।

किरीटमुकुटललाटवटवि(१)दशूङ्गाटकराटलोष्ठानि नपुंसके । किरीटमित्यादि ।

कुटकूटकपटकवाटकपटनटनिकटकीटकटानि नपुंसके च ॥ चात्पुंसि । कुटः कुटमित्यादि ।

णोपधः ॥ णोपधोऽकारान्तः पुंसि स्यात् । गुणः । गणः । पाषाणः ।

ऋणलवणपर्णतोरणरणोष्णानि नपुंसके ॥ पूर्वसूत्रापवादः ॥

कार्पापणस्वर्णसुवर्णव्रणचरणवृषणविषाणचूर्णतृणानि नपुंसके च ॥ चात्पुंसि ॥

थोपधः ॥ रथः । प्रस्थः ॥

काष्ठपृष्ठरि(२)कथोकथानि नपुंसके ॥ इदं काष्ठमित्यादि ।

काष्ठा दिगर्था स्त्रियाम् ॥ इमाः काष्ठाः ।

तीर्थप्रोथयूथगाथानि नपुंसके च ॥ चात्पुंसि । अयं तीर्थः इदं तीर्थम् ।

नोपधः ॥ अदन्तः पुंसि । इनः । फेनः ।

जघनाजिनतुहिनकाननवनवृजिनविपिनवेतनशासनसोपानमिथुन-
श्मशानरन्तानिम्नचिन्धानि नपुंसके ॥ पूर्वस्यापवादः ।

मानयानाभिधान(३)नलिनोद्यानशयनासनस्थानचन्दनालानसमा-
नमवनवसनसम्भावनविभावनविमानानि नपुंसके च ॥ चात्पुंसि ।
अयं मानः । इदं मानम् ।

पोपधः ॥ अदन्तः पुंसि । शूपः । दीपः । सर्पः ॥

पापरूपोडुपतरुपशिल्पपुष्पशष्पसमीपान्तरीपाणि नपुंसके ॥ इदं पापमित्यादि ।

शूर्पकुनपकुणपट्टीपविटपानि नपुंसके च ॥ अयं शूर्पः । इदं शूर्पमित्यादि ।

भोपधः ॥ स्तम्भः । कुम्भः ।

तलभं नपुंसकम् ॥ पूर्वस्यापवादः ।

जृम्भं नपुंसके च ॥ जृम्भम् । जृम्भः ।

सोपधः ॥ सोमः । भीमः ।

रक्षमसिध्म(४)युग्मेध्मगुल्माध्वात्मकुङ्कुमानि नपुंसके ॥ इदं रक्षममित्यादि ।

सङ्ग्रामदाडिमकुसुमाध्रमक्षेमक्षौमहोमोहामानि नपुंसके च ।
चात्पुंसि । अयं संग्रामः । इदं संग्रामम् ।

(१) 'वीट' इति कौमुद्याम् । (२) 'सिक्थ' इति कौमुद्याम् ।

(३) 'नलिनपुलिनोद्यान' इति कौमुद्याम् । (४) 'युध्म' इति कौमुद्याम् ।

योपधः ॥ समयः । हयः ।

किसलयहृदयेन्द्रियोत्तरीयाणि नपुंसके ॥ स्पष्टम् ।

गोमयकपायमलयान्ध्याव्ययानि नपुंसके च ॥ गोमयः । गोमयम् ।

रोपधः ॥ श्वरः । अङ्कुरः ।

द्वाराप्रस्फारतकवक्रवप्रक्षिप्रशुद्धच्छि(१)द्वनीरतीरदूरकच्छरन्ध्रा-
श्ववन्नभा(२)रगभीरकूरीविचित्रकेयूरकेदारोदाराजशरीरकन्दरम-
न्दारपञ्जराजरजठराजिरवैरन्ध्रामरपुष्करगङ्गाङ्गकुहरकुटीरकुलीरचत्वर-
काशमीरनीराम्बरशिशिरतन्त्रयन्त्रक्षेत्रक्षेत्रमित्रकलत्रचित्रमूत्रसूत्रवक्र-
नेत्रगोत्राङ्गुलिप्रभलत्रशस्त्रशास्त्रवस्त्रपत्रपात्रच्छत्राणि नपुंसके ॥
इदं द्वारमित्यादि ।

शुकमदेवतायाम् ॥ इदं शुकं रेतः ।

चक्रवज्रान्धकारसारारवारपारक्षीरतोमरशृङ्गारभृङ्गारमन्दारोशीर-
तिमिरशिशिराणि नपुंसके च ॥ चात्पुंसि । चक्रः । चक्रमित्यादि ।

योपधः ॥ वृषः । वृक्षः ।

शिरीषर्जीषाम्बरीषपीयूषपुरीषकिल्बिषकलमाषाणि नपुंसके ।

यूषकरीषमिषविषवर्षाणि नपुंसके च ॥ चात्पुंसि । अयं यूषः ।
इदं यूषमित्यादि ।

सोपधः ॥ वत्सः । वायसः । महानसः ।

पनसबिसवुससाहसानि नपुंसके ।

चमसांसरसनिर्यासोपवासकार्पासवासभा(३)सकासकांसमांसानि
नपुंसके च ॥ इदं चमसम् । अयं चमस इत्यादि ।

कंसं चाप्राणिनि ॥ कंसो ऽस्त्री पानभाजनम् । प्राणिनि तु कंसो
नाम कश्चिद्राजा ।

रश्मिदिवसाभिधानानि ॥ एतानि पुंसि स्युः । रश्मिर्मयूखः ।
दिवसो घस्रः ।

दीधितिः स्त्रियाम् ॥ पूर्वस्यापवादः ।

दिनाहनी नपुंसके ॥ अयमप्यपवादः ।

मानाभिधानानि ॥ एतानि पुंसि स्युः । कुडवः । प्रस्थः ।

द्रोणाढकौ नपुंसके च ॥ इदं द्रोणम् । अयं द्रोणः ।

खारीमानिके स्त्रियाम् ॥ इयं खारी । इयं मानिका ।

दाराक्षतलाजासूनां बहुत्वं च ॥ इमे दाराः ॥

(१) 'च्छिद्र' इति नास्ति कौमुद्याम् । (२) 'भीर' इति कौमुद्याम् ।

(३) 'मास' इति कौमुद्याम् ।

नाड्यपजनोपपदानि व्रणाङ्गपदानि ॥ यथासंख्यं नाड्याद्युपपदानि
व्रणादीनि पुंसि स्युः । अयं नाडीव्रणः । अपाङ्गः । जनपदः । व्रणादी-
नामुभयलिङ्गत्वेऽपि क्लीबत्वनिवृत्त्यर्थं सूत्रम् ।

मरुद्गरुत्तरद्विवजः ॥ अयं मरुत ।

ऋषिराशिद्विग्रन्थिक्लिमिध्वनिबलिकौलिमौलिरविकविकपिमुन
यः ॥ एते पुंसि स्युः । अयमृषिः ।

ध्वजगजमुज्जपुञ्जाः ॥ एते पुंसि ।

हस्तकुन्तान्तव्रातवातदूतधूर्तसूतचूतमुहूर्ताः ॥ एते पुंसि । अम-
रस्तु—“मुहूर्तोऽस्त्रियाम्” इत्याह ।

षण्डमण्डकरण्डभरण्डवरण्डतुण्डगण्डमुण्डपाषण्डशिखण्डाः ॥
अयं षण्डः ।

वंशांशपुरोडाशाः ॥ अयं वंशः । पुरो दाश्यते पुरोडाशः । कर्मणि
घञ् । भवव्याख्यानयोः प्रकरणे “पौरोडाशपुरोडाशात्घृन्” (पा० सू०
४-३-७०) इति विकारप्रकरणे “ब्रीहेः पुरोडाशे” (पा० सू० ४-३-
१४८) इति च निपातनात्प्रकृतसूत्र एव निपातनाद्वा दस्य डत्वम् ।
“पुरोडाशाभुजामिष्टम्” इति माघः ।

हृदकन्दकुन्दबुद्बुदशब्दाः ॥ अयं हृदः ।

अर्धपथिमथ्यूभुक्षिस्त(१)म्बपूगाः ॥ अयमर्धः ।

पल्लवपल्लवल्कफरेफकटाहनिर्व्यूहमठमाणितरङ्गतुरङ्गगन्धस्कन्धम्
दङ्गलङ्गलसमुद्रपुङ्खाः ॥ अयं पल्लव इत्यादि ।

सारथ्यतिथिकुक्षिवस्तिपाण्यञ्जलयः ॥ एते पुंसि । अयं सारथिः ।

॥ इति पुल्लिङ्गाधिकारः ॥

नपुंसकम् ॥ अधिकारो ऽयम् ॥

भावे ल्युङन्तः ॥ हसनम् । भावे किम् ? पचनो ऽग्निः । इध्मव-
श्चनः कुठारः ।

निष्ठा च ॥ भावे या निष्ठा तदन्तं क्लीबं स्यात् । हसितम् । गीतम् ।

त्वय्यञौ तद्धितौ ॥ शुक्लत्वम् । शौक्ल्यम् । भ्यजः विस्वसामर्थ्या-
त्पक्षे स्त्रीत्वम् । चातुर्यम् । चातुरी । सामग्यम् । सामग्री । औचित्य-
म् । औचित्ती ।

कर्मणि च ब्राह्मणादिगुणवचनेभ्यः ॥ ब्राह्मणस्य कर्म ब्राह्मण्यम् ।

यद्यद्यग्यगजण्वुञ्छाश्च भावकर्मणि ॥ एतदन्तानि क्लीबानि । “स्ते-
नाद्यञ्चलोपश्च” (पा० सू० ५-१-१२५)—स्तेयम् । “सख्युर्यः” (पा०

(१) ‘स्तम्यनितम्ब’ इति कौमुद्याम् ।

सू० ५-१-१२६)—सख्यम् । “कपिज्ञात्योढक” (पा० सू० ५-१-१२७)—कापेयम् । “पत्यन्तपुरोहितादिभ्यो यक्” (पा० सू० ५-१-१२८)—आधिपत्यम् । “प्राणभृज्जातिवयोवचनोद्गात्रादिभ्योऽङ्” (पा० सू० ५-१-१२९)—औष्ट्रम् । “हायनान्नयुवादिभ्योऽण्” (पा० सू० ५-१-१३०)—द्वैहायनम् । “द्वन्द्वमनोज्ञादिभ्यो जुञ्” (पा० सू० ५-१-१३३)—पितापुत्रकम् । “होत्राभ्यश्छः” (पा० सू० ५-१-१३५)—अच्छावाकीयम् ॥

अव्ययीभावः ॥ अधिस्त्रि ।

द्वन्द्वैकत्वम् ॥ पाणिपादम् ।

अभाषायां हेमन्तशिशिरावहोरात्रं च ॥ स्पष्टम् ।

अनङ्कर्मधारयस्तत्पुरुषः ॥ अधिकारोऽयम् ।

अनल्पे छाया ॥ शरच्छायम् ।

राजामनुष्यपूर्वा सभा ॥ इनसभमित्यादि ।

सुरासेनाच्छायाशालानिशा स्त्रियां च ॥

(१) परवत् । अन्यस्तत्पुरुषः परवल्लिङ्गः स्यात् ।

रात्रान्हाहाः पुंसि ॥

अपथपुण्याहे नपुंसके ॥

संख्यापूर्वा रात्रिः । त्रिरात्रम् । सङ्ख्यापूर्वेति किम् ? सर्वरात्रः ।

द्विगुः स्त्रियां च ॥ व्यवस्थया । (२) पञ्चमूली । त्रिभुवनम् ।

इसुसन्तः ॥ हविः । धनुः ।

अर्चिः स्त्रियाञ्च ॥ इसन्तत्वेऽपि अर्चिः स्त्रियां नपुंसके च स्यात् ।

इयमिदं वा अर्चिः ।

छदिः स्त्रियामेव ॥ इयं छदिः । छद्यतेऽनेनेति छादेश्चुरादिण्यन्तात् “अर्चिशुचि” इत्यादिना इस् । इस्मन्नित्यादिना ह्रस्वः । “पटलं छदिः” (अ०को०२-२-१५) इत्यमरः । तत्र पटलसाहचर्याच्छदिपः क्लीबतां वदन्तोऽमरव्याख्यातार उपेक्ष्याः ।

मुखनयनलोहवनमांसरुधिरकार्मुकविंवरजलहलधनाभ्रभिधानानि । एतेषामभिधायकानि क्लीबे स्युः ॥ मुखमाननम् । नयनं लोचनम् । लोहं कालम् । वनं गहनम् । मांसमामिषम् । रुधिरं रक्तम् । कार्मुकं शरासनम् । विवरं विलम् । जलं वारि । हलं लाङ्गलम् । धनं द्रविणम् । अन्नमशनम् । अस्यापवादानाह त्रिसृज्या—

सीराथौदनाः पुंसि ।

(१) ‘शिष्टः परवत्’ इति कौमुद्याम् । (२) ‘पञ्चमूली’ इति कौमुद्याम् ।

वक्रनेत्रारण्यगाण्डीवानि पुंसि च ॥ वक्रो वक्रम् । नेत्रो नेत्रम् ।
अरण्योऽरण्यम् । गाण्डीवो गाण्डीवम् ।

अद्वी स्त्रियाम् ॥

लोपथः ॥ कुलम् । कूलम् । स्थलम् ।

तूलोपलतालकुसूलतरलकम्बलदेवलवृपलाः पुंसि ॥ अयं तूलः ।
शीलमूलमङ्गलसालकमलतलमुसलकुण्डलपललमृणालबालनिग-
लपलालबिडालखिलशूलाः पुंसि च । चात् क्लीबे । इदं शीलमित्यादि ।

शतादिः संख्या ॥ शतम् । सहस्रम् । शतादिरिति किम् ? एको-
द्वौ बहवः । संख्येति किम् ? शतशृङ्गे नाम पर्वतः ।

शतायुतप्रयुताः पुंसि च ॥ अयं शतः । इदं शतमित्यादि ।

लक्षा क्रोडिः स्त्रियाम् ॥ इयं लक्षा । इयं क्रोडिः । “वा लक्षा नि-
युतं च तत्” इत्यमरात् क्लीबेऽपि लक्षम् ।

(१)सहस्रः पुंसि ॥ अयं सहस्रः ।

मन् ह्यचोऽकर्तरि ॥ मन्प्रत्ययान्तो ह्यचकः क्लीबः स्यान्न तु कर्त-
रि । वर्म । चर्म । ह्यचकः किम् ? अणिमा । माहिमा । अकर्तरि
किम् ? ददाति इति दामा ।

ब्रह्मन् पुंसि च ॥ अयं ब्रह्मा । इदं ब्रह्म ।

नामरोमणी नपुंसके । मन्ह्यचक इत्यस्यायं प्रपञ्चः ।

असन्तो ह्यचकः ॥ यशः । मनः । तपः । ह्यचकः किम् ? चन्द्रमाः ।

अप्सरः स्त्रियाम् ॥ एता अप्सरसः । प्रायेणायं बहुवचनान्तः ।

त्रान्तः ॥ पत्रम् । छत्रम् ।

यात्रामात्राभस्त्रादंष्ट्रावरत्राः स्त्रियामेव ॥

भृत्रामित्रछात्रपुत्रमन्त्रवृत्रमेढ्रोष्ट्राः पुंसि ॥ अयं भृत्रः । न मित्रममि-
त्रः । “तस्य मित्राण्यमित्रास्ते” (मा०का०२-१०१) इति माघः । “स्या-
ताममित्रौ मित्रे च” इति च । यत्तु “द्विषोऽमित्रे” (पा०सु०३-२-१३१)
इति सूत्रे हरदत्तेनोक्तम्—“अमेर्द्विषति चित्” (उ०सू०६२३) इत्यौणादिक
इत्रच् । अमेरमित्रम् । “मित्रस्य व्यथयेत्” इत्यादौ मध्योदात्तस्तु चिन्त्यः ।
नक्षमासेऽप्येवम् । परवल्लिङ्गतापि स्यादिति तु तत्र दोषान्तरमिति,
तत्प्रकृतसूत्रपर्यालोचनमूलकम् । स्वरदोषोद्गावनमपि “नञो जरमर-
मित्रमृताः” (पा०सू०६-२-११६) इति षाष्ठसूत्रास्मरणमूलकमिति दिक् ।
पत्रपात्रपवित्रसूत्रच्छत्राः पुंसि च ॥

(१) ‘शङ्कुः पुंसि । सहस्रः कविच् । अयं सहस्रः । इदं सहस्रम्’ ।
इति कौमुद्याम् ।

बलकुसुमशुल्बयु(१)द्वपत्तनरणाभिधानानि ॥ बलम् । धीर्यम् ।

पद्मकमलोत्पलानि पुंसि च ॥ पद्मादयः शब्दाः कुसुमाभिधापि-
त्वेऽपि द्विलिङ्गाः स्युः । अमरोऽप्याह—“वा पुंसि पद्मं नलिनम्”(अ-
को०१-१०-४०) इति । एवं चार्धर्चादिसूत्रे तु जलजे पद्मं नपुंसकमेवे-
ति वृत्तिग्रन्थो मतान्तरेण नेयः ।

आहवसङ्गामौ पुंसि ॥

आजिः स्त्रियामेव ॥

फलजातिः ॥ फलजातिवाची शब्दो नपुंसकं स्यात् । आमलकम् ।
आम्रम् ।

वृक्षजातिः ॥ स्त्रियामेव । कचिदेवेदम् । हरीतकी ।

विपल्लगत्सकृत्शकनृषत्शक्यकृदुददिवतः ॥ एते क्लीबाः स्युः ।

नवनीतावतानानृतामृतनिमित्तचित्तचित्तपित्तत्रतरजतवृत्तपलितानि ॥
आद्वकुलिशदैवपीठकुण्डाङ्गदधिसक्थ्यक्ष्यास्यास्पदाकाशकण्वबी-
जानि ॥ एतानि क्लीबे स्युः ।

दैवं पुंसि च ॥ दैवम् । दैवः ।

धान्याज्यसस्यरूपपण्यवर्ण्यधृष्यहव्यकव्यकाव्यसत्यापत्यमूल्याशि-
क्य(२)कुञ्जहर्म्यतूर्यसैन्यानि ॥ इदं धान्यमित्यादि ।

द्वन्द्वबर्हदुःखवाडिशपिच्छविम्बकुटुम्बकवचवरशरवृन्दारकाणि ॥

अक्षमिन्द्रिये ॥ इन्द्रिये किम् ? रथाङ्गादौ मा भूत् ।

इति नपुंसकाधिकारः ।

स्त्रीपुंसयोः ॥ अधिकारोऽयम् ।

गोमणियष्टिमुष्टिपाटलिवस्तिशात्मलित्रुटिमसिमरीचयः ॥ इय-
मयं वा गौः ।

मृत्युसीधुकर्कन्धुकिष्कुण्डुरेणवः ॥ इयमयं वा मृत्युः ।

गुणवचनमुकारान्तं नपुंसकं च ॥ त्रिलिङ्गमित्यर्थः । पटु । पटुः ।

(३)पट्वी ।

इति स्त्रीपुंसाधिकारः ।

पुंनपुंसकयोः ॥ अधिकारोऽयम् ।

घृतभूतमुस्तक्ष्वेलितैरावतपुस्तकवुस्तलोहिताः ॥ अयं घृतः ।
इदं घृतम् ।

(१) 'युद्ध' इति नास्ति कौमुद्याम् । (२) 'कुञ्ज मध्य' इति कौमुद्याम् ।
(३) पट्वी । अपत्यार्थस्तद्धिते । औपगवः । औपगवी ।' इति
कौमुद्याम् ।

शृङ्गार्धनिदाघोद्यमशल्यदृढाः । अयं शृङ्गः । इदं शृङ्गम् ।

व्रजकुञ्जकुथकूर्चप्रस्थदर्पाभीर्धर्चदर्मपुच्छाः ॥ अयं व्रजः । इदं व्रजम् ।

कवन्धौषधानुधान्ताः ॥ स्पष्टम् ।

दण्डमण्डस्त्रण्डशवसैन्यवपाश्वर्काशकुशकाशाङ्कुशकुलिशाः ॥ एते पुत्रपुंसकयोः स्युः ॥

कुशो रामसुते दर्भे योक्त्रेऽधीपे कुशं जले ।

इतिविश्वः । शलाकावाची तु स्त्रियाम् । तथाच “जानपद” (पा०सु०४-१-४२) इत्यादिसूत्रेणायोविकारे ङीपि कुशी । दारुणि तु टापा कुशा । “वानस्पत्याः स्थ ता भा यात” इति श्रुतिः । “अतः “कृकमि” (पा०सु०८-३-४६) इति सूत्रे कुशाकर्णीष्विति प्रयोगश्च । व्याससूत्रे च “हानौतू गायनशब्दे शेषत्वात्कुशाच्छन्दः” इति । तत्र शारीरकभाष्येऽप्येवम् । एवञ्च श्रुतिसूत्रभाष्याणामेकवाक्यत्वे स्थिते आच्छन्द इत्याङ्गप्रश्लेषादिपरो भ्रमतीग्रन्थः प्रौढिवादमात्रपर इति विभावनीयं बहुश्रुतैः ।

गृहमेहदेहपट्टपटहाष्टापदाम्बुदककुदाश्च ।

॥ इति पुत्रपुंसकाधिकारः ॥

अविशिष्टलिङ्गम् ॥

अध्ययं कतियुष्मदस्मदः ॥

ष्णान्ता संख्या ॥

शिष्टा परवत् । एकः पुरुषः । एका स्त्री । एकं कुलम् ।

गुणवचनं च ॥ शुक्लः पटः । शुक्ला शाटी । शुक्लं वस्त्रम् ।

कृत्याश्च ॥ करणा ।

करणाधिकरणयोर्युद् च ॥

सर्वादीनि सर्वनामानि । स्पष्टार्थेयं त्रिसूत्री ।

॥ इति पाणिनीयलिङ्गानुशासनं समाप्तम् ॥

प्रासङ्गिकं समाप्य प्रकृतमनुसरामः ।

इदमोऽन्वादेशोऽशनुदात्तस्तृतीयादौ (पा०सु०२-४-३२) । अन्वादेश-विषयस्येदमोऽनुदात्तोऽश् आदेशः स्यात्तृतीयादौ । प्रते बभ्रुविचक्षणं शंसामि, माभ्याङ्गा अनु । इह बभ्रुशब्देनोक्तयोरिदमा परामर्शेऽप्यन्वादेशो भवत्येव “अन्वादेशश्च कथितानुक्तयनमात्रम्, न तु इदमा कथितस्येदमैवानुक्तयनम् इति भाष्योक्तेः । न चैवम् “ईषदर्थे” इति श्लोके यच्छब्देनोक्तस्य पुनः कथनात् ‘एतम् आतम्’ इत्यत्रैनादेशः स्यादिति वाच्यम्, किञ्चिद्विधायान्यद्विधातुमनुक्तयनस्यैवान्वादेशत्वात् । ईषदर्थोऽदिवृत्तेस्त्वनुवादेऽप्यविधानात् । अशादेशवचनं साकच्छा-

र्थम् । अन्यथाऽन्वादेशेऽज्ञातार्थविवक्षायाम् 'इमकाभ्याम्' इत्यापि प्र सज्येत । ननु त्यदाद्यत्वेन सिद्धौ विधानसामर्थ्यात्सर्वादेशोऽस्तु किं शिस्त्वेन ? मैवम् , 'आभ्याम्' 'एभिः' इत्यादौ विकाराभावार्थनापत्तेः, मोराजीतिवत् । ननु 'आभ्यामिन्द्रपकम्' इत्यादावन्वादेशत्वविवक्षा- विरहे यथा "ऊडिदम्" (पा०सू०६-१-१७१) इति विभक्तेरुदात्तता, तथा "माभ्यां गाः" इत्यत्रापि कुतो नेति चेत् ? न, तत्र प्रकृतेरनुदात्तविधानात् "ऊडिदम्" इति सूत्रे च "अन्तोदात्तादुत्तरपदात्" (पा०सू०६-१-१६९) इति सूत्रादन्तोदात्तादित्यस्यानुवर्त्तनात् । तथाचान्वादेशे 'आभ्याम्' इत्यादेः सर्वानुदात्तता, इतरत्र त्वन्तोदात्ततेति विवेकः ।

स्यादेतत्, "सावेकाचः" (पा०सू०६-१-१६८) इत्युदात्तेनेह भाव्यम्, "सुः सप्तमीबहुवचनम्" इति भाष्ये वृत्तौ चोक्तत्वात् । यत्तु "ऊडिदम्" इति सूत्रे हरदत्तेनोक्तम्--इह "अन्तोदात्तात्" (पा० सू०६-१-१२९) इत्यनुवृत्तिसामर्थ्यात् 'सावेकाचः' (पा०सू०६-१-१६८) इत्यपि न प्रवर्त्तते । न च "यदीमेनाउशनः" इतिशसो व्या- वृत्तौ सामर्थ्योपक्षयः, एकाज्ग्रहणेनैव तद्यावृत्तेः । एकाच इत्यस्य चावश्यानुवर्त्यत्वात् । अन्यथा "प्रीवायां वद्धो अपि कक्ष आस- नि" "मत्स्यं नदीन उदनि क्षिपन्तम्" इत्यत्रातिप्रसङ्गात् । 'आसन्' इत्यादयो ह्यन्तोदात्ता एवादेशाः सूत्रे पठिता इति ।

अत्रेदं वक्तव्यम्--'आभ्याम्' इत्यत्र "सावेकाचः" (पा०सू०६-१-१६८) इत्यस्य प्राप्तिरेव नास्ति सप्तमीबहुवचनेषु 'एषु' इति रूपं न तादृगि- हास्ति । तथाचान्वैवान्तोदात्तग्रहणस्य चरितार्थत्वात्सामर्थ्यविरहः । तथा च "माभ्याङ्गाः" "तदस्य प्रियम्" "तदस्मै नव्यम्" इत्यादेः सिद्धावपि भिसादौ दोषस्तदवस्थ एव । "एभिरग्रे" "सुन्वन्ति सोमा- न्वचसि त्वमेषाम्" "प्रेणा तदेषां निहितम्" "एषु धावीरवत्" इत्यादौ हि ए इत्येव रूपमस्त्येव । तथाच तत्र विभक्तेरुदात्तप्रसङ्गः । न च "सावेकाचः" (पा०सू०६-१-१६८) इत्येतत्सूत्रस्थकैयटपर्यालोचनये- ष्टापत्तिरिति वाच्यम्, अन्येत्विति वदता कैयटेन तन्मतेऽस्वरसावि- ष्करणात् । तद्वीजन्तु बहुतरचैदिकप्रयोगविरोध एव ।

अथोच्येत--"सावेकाचः" (पा०सू०६-१-१६८) इति सूत्रे हरदत्तो- करीत्या सुः प्रथमैकवचनमेव । न च 'त्वया' इत्यत्रातिप्रसङ्गः, साव- वर्णेति निषेधात् । शेषलोपष्टिलोप इति पक्षे तु सावेकाचत्वाभावा- त्प्राप्तिरेव नास्ति । रूपविवक्षापि विफला । एवञ्च 'एभिः' इत्यादौ प्रा-

मिरेव नास्तीति । तदपि न, रूपविवक्षाभावे 'दोषभ्याम्' इत्यत्राति-
प्रसङ्गात् । तैत्तिरीये हि "अंसाभ्यां स्वाहा दोषभ्यां स्वाहा" इति
मध्योदात्तं पठ्यते । एवं स्थिते सुः सप्तमीबहुवचनमेव ग्राह्यम् । अन्य-
था "इन्द्रो या तो वसितस्य राजा" इत्यत्र या इत्यन्तोदात्तं न स्यात् ।
नहि प्रथमैकवचनं यदूपं यानिति तदिहास्ति । अत एव गोशुनोः
प्रतिषेधः सार्थकः । तदेवमन्तोदात्तानुवृत्तिसामर्थ्यं प्रथमैकव-
चनग्रहणं वा शरणमित्येवंरूपस्य बाष्पहरदत्तग्रन्थवल्लब्धस्य स-
माधानद्वयस्यापि दुष्टत्वात् 'एभिः' इत्यादि कथञ्चिर्वाह्यमिति फ-
लितः पूर्वपक्षः ।

अत्रोच्यते, "सावेकाचः" (पा०सू०६-१-१६८) इत्यत्रापि "अ-
न्तोदात्तात्" (पा०सू०६-१-१६९) इत्यस्यापकर्षाच्चोक्तदोषः । वृत्त्यादा-
वननुवर्त्तितस्याप्यनुवृत्तिस्तु बहुधा दृष्टैव । अत एव "तुरुस्तु" (पा०
सू०७-३-५) सूत्रे 'स्तुवीत' इत्यादिसिद्धये पितीत्यस्य निवृत्त्यै सा-
र्वधानुकप्रवृत्तमिति स्थिते 'शाम्यति' इति श्यनमिदं वारयितुं तिङी-
त्यस्यानुवृत्तिर्वक्ष्यते ।

एतदस्त्रतसोस्त्रतसौ चानुदात्तौ (पा०सू०२-४-३३) । अन्वादेश-
विषये एतदोऽश् स्यात्स चानुदात्तस्त्रतसोः परतः तौ चानुदात्तौ स्तः ।
एतस्मिन् ग्रामे सुखं वसामः, अथोऽत्रार्थमिहे, अतो न गन्तास्मः ।
'अत्र' 'अतः' इति पदे सर्वानुदात्ते । ननु पञ्चमे "एतदोऽन्" (पा०सू०५-३-
५) इति भाष्यसम्मतः पाठः । न्यासरीत्या वृत्तिपाठोऽप्येवमेव । पद-
मञ्जरीरीत्या तु "एतदोऽश्" इति वृत्तिपाठः । उभयथापि अकारे सिद्धे
किमनेनेति चेत् ? पाञ्चमिकस्योदात्ततयाऽनुदात्तार्थमिह पुनर्वचन-
मिति गृहाण । 'त्रतसोः' इति वचनं निमित्तभावार्थम् । अन्यथा "त्र-
तसौ चानुदात्तौ" इत्यन्वाचयो विज्ञायेत ।

स्यादेतत्, त्रतसोः कृतयोः प्रकृतेर्लिङ्स्वरः । ततः शेषनिघातेन
त्रतसोरनुदात्तत्वं सिद्धम् । अश्मात्रस्य त्वनुदात्तत्वं विधीयताम् ।
मैवम्, त्रतसोर्हि कृतयोः "येननाप्राप्ति" न्यायेनापवादत्वाभित्यत्वा-
च्चानुदात्तोऽशादेशः स्यात् । ततस्तद्विधानसामर्थ्याल्लिङ्स्वरस्याप्रवृ-
त्तावुत्सर्गः प्रत्ययस्वर एव त्रतसोः स्यात् । यथा—'गोऽपदम्' इत्यत्र जमु-
ल्लोपेन सहविधानाल्लिङ्स्वराप्रवृत्तौ प्रत्ययाद्युदात्तत्वे सति कृदुत्त-
रपदप्रकृतिस्वरेणान्तोदात्तं पदं भवति । तस्मात् "त्रतसौ चानुदात्तौ"
इति कर्तव्यमेव ।

द्वितीयादौस्वेनः (पा०सू०२-४-३४) । द्वितीयायाण्डौसोदच परत

इदमेतदोरेनादेशः स्यात्स चानुदात्तः अन्वादेशे । इदमोऽत्र मण्डूक-
प्लुत्याऽनुवृत्तिः । अथैनमद्रेः । एनेन, एनयोः कथन्तर्हि—“अइउण्”
(मा०सू०१-१-१) इत्यत्रोदाहृते “हे रोहिणि” इति श्लोके एनादेश
इति चेत् ? “अयं श्रोणीनटं स्पृशति, एनं निवारय” इति व्यत्या-
सेन योज्यम् ।

आशीविषेण रदनच्छददंशदान-

मेनेन ते पुनरनर्थनया न शङ्क्यम् ।

इत्यादौ त्वन्वादेशत्वस्याविवक्षा बोध्या । ‘अभून्नुप’ इत्यादायनद्य-
तनत्वस्य यथा । अथ कथं “प्रक्षालयैतत्परिवर्तयैतन्” इति ? नपुंसकै-
कवचने एनदिति वक्तव्यात् । वस्तुनस्तु सूत्र एवैतद्वक्तव्यः । एनम् एनौ
इत्यादि तु त्यदाद्यत्वेन सिद्धम् । ‘एनं श्रित’ इति द्वितीयासमासे तु
‘एतच्छ्रित’ इत्येव भवति, नत्वेन एनद्वा, “सुपो धातु” (पा०सू०२-४-
७१) इति लुका बहिरङ्गणाप्यन्तरङ्गाणां बाधनात् । न चैवं ‘प्रक्षालयै-
तन्’ इत्यपि न स्यादिति वाच्यम्, अमो लुका लुप्तत्वेऽपि तकारोच्चार-
णसामर्थ्यादेनदादेशप्रवृत्तेः । न चैवमेतच्छ्रितेऽपि एनदापत्तिः, एक-
पदाश्रयत्वेनान्तरङ्गे एमोलुकि चरितार्थत्वेन बहिरङ्गे समासलु-
कि अप्रवृत्तेः ।

आर्धधातुके (पा०सू०२-४-३५) ॥ अधिकारोऽयं “ण्यक्षत्रिय” (पा०
सू०२-४-५८) इति यावत् । विषयसप्तमी चेयम् । तेनार्धधातुकोत्पत्तेः
प्रागेवादेशेषु प्रवृत्तेषु यथायथं प्रत्ययाः । तथाहि, अस्तेः—भव्यम् । पर-
सप्तम्यान्तु ण्यति कृते भाव्यमिति स्यात् । अजेः—प्रवेयम् । ण्यति
तु प्रवेयमिति स्यात् । चक्षिङ्—आख्येयम् । ण्यति युकि आख्या-
य्यमिति स्यात् । ब्रुवस्तु अजन्तत्वाद्यति वच्यमिति स्यात् । वा-
च्यमिति चेष्यते ।

स्यादेतत्, अङ्गाधिकारस्थे आर्धधातुकाधिकारे एव जग्ध्यादयो वि-
धीयन्ताम् । मैवम्, ‘जक्षतुः’ ‘अधिजगे’ ‘अध्यगीष्ट’ ‘बभूव’ ‘विन्यतुः’
इत्यत्र घस्लाद्यादेशानामसिद्धतया उपघालोपाऽऽल्लोपेत्वबुग्यणामभावा-
पत्तेः । न चाऽतोलोपादयोऽप्यत्रैव विधीयन्तामिति वाच्यम्, ‘गतः’
‘गतवान्’ इत्यत्रानुनासिकलोपस्यासिद्धत्वाभावादतोलोपापत्तेः । यदि
त्वार्धधातुकोपदेशकाले यदकारान्तमिति व्याख्यायतेऽसिद्धवत्सूत्र-
ञ्च प्रत्याख्यायते, तदाऽन्यतर आर्धधातुकाधिकारः शक्योऽकर्तुम् ।
नन्वेकश्चेदार्धधातुकाधिकारस्तर्हि विषयसप्तमीत्वपरसप्तमीत्वे कथं व्य-
त्तिष्ठेयातामिति चेत् ? न, सूत्रद्वयारम्भपक्षेऽप्याङ्गस्यैकस्यैव ज्ञापक-

बलेनोभयरूपताश्रयणात् । यथा चैतत्तथा “न पदान्त” (पा०सू०१-१-५८) सूत्रे उपपादितम् ।

अदोर्जगिधर्त्यसि किति (पा०सू०२-४-३६) ॥ ल्यबिति लुप्तसप्तमीकं पृथक् पदम् । अत्तेर्जगिधरादेशः स्याल्ल्यपि तादौ किति च । इकार उच्चारणार्थो न त्वनुबन्धः, तुमुप्रसङ्गात् । एवं “ब्रुवो वचिः” (पा०सू०२-४-५३) इत्यादौ । प्रजगध्य, जगधम् ।

जगधौ सिद्धेऽन्तरङ्गत्वान्तिकितीति ल्यवुच्यते ।

ज्ञापयत्यन्तरङ्गाणां ल्यपा भवति बाधनम् ॥

तथाहि, पदद्वयसापेक्षं समासं प्रतीक्षमाणो ल्यब्वहिरङ्गः, ततः प्राक्तिकितीति सिद्धौ जगधेर्त्यग्रहणन्तु हित्वदत्त्वावेत्वदीधत्व-शूडिठामन्तरङ्गाणामपि बाधं ज्ञापयति । “दधातेर्हिः” (पा०सू०७-४-४२) “जहातेश्च क्विब” (पा०सू०७-४-४३) हित्वा । नेह—विधाय । “दो द्दघोः” (पा०सू०७-४-४६) दत्त्वा । नेह—प्रदाय । “जनसनखनां सञ्ज्ञलोः” (पा०सू०६-४-४२) स्नात्वा । नेह—प्रस्नय, प्रस्नाय । इह हि “ये विभाषा” (पा०सू०६-४-४३) इति विकल्पः । “द्यातिस्यतिमास्थामित्ति किति” (पा०सू०७-४-४०) स्थित्वा । नेह—प्रस्थाय । “अनुनासिकस्य क्विब्लोः” (पा०सू०६-४-१५) इति दीर्घः, कान्त्वा । नेह—प्रकम्प्य । “च्छ्वोः शूट्” (पा०सू०६-४-१९) पृष्ट्वा । छूत्वा । नेह—आपृच्छध । प्रदीव्य । इद्—देवित्वा । नेह—प्रदीव्य । वस्तुतस्तु ल्यब्वग्रहणं नान्तरङ्गबाधं ज्ञापयितुं, किन्तु विध्यर्थे व्यर्थमेव वा इति निरूपितम् “अचः परस्मिन्” (पा०सू०१-१-५७) इति सूत्रे ।

लुङ्सनोर्धस्तु (पा०सू०२-४-३७) ॥ अदो घस्तु स्याल्लुङि सनि च । लृदिस्त्वादङ् । अघसत् । जिघत्सति । यद्यपि घसिः प्रकृत्यन्तरमस्ति, तथापि अदेः ‘आसीत्’ ‘अदित्सति’ इत्यनिष्टं रूपं वारयितुं सूत्रम् ।

अच्युपसङ्ख्यानम् (का०वा०) ॥ प्राप्तीति प्रघसः । इदमपि अदेः पचाद्यचि ‘अदः’ इति रूपं वारयितुम् ‘प्रघसः’ इत्यस्य प्रकृत्यन्तरेणैव सिद्धेः ।

घञपोश्च (पा०सू०२-४-३८) ॥ घञि अपि चादेर्धस्लादेशः स्यात् । घासः । प्रघसः । “उपसर्गेऽदः” (पा०सू०३-३-५९) इत्यप् ।

बहुलञ्छन्दसि (पा०सू०२-४-३९) ॥ अदो बहुलं घस्लादेशः स्या-च्छन्दसि । घस्तान्नुनम् । लुङि “मन्त्रे घस” (पा०सू०२-४-७७) इत्यादिना चलेर्लुक् । “बहुलञ्छन्दस्यमाङ्गयोगे” (पा०सू०६-४-७५) इत्यङ्-भावः । सगिधश्च मे । किंनि “घसिमसोर्हालि च” (पा०सू०६-४-१००)

इत्युपधालोपः । “समानस्य छन्दसि” (पा०सू०३-४-८४) इति सभावः । न च भवति-अत्ताम् । प्रकृत्यन्तरेण सिद्धे सूत्रस्य प्रयोजनं मृग्यम् ॥

लिट्यन्यतरस्याम् (पा०सू०२-४-४०) ॥ अदेर्घस्त्व वास्याल्लिटि । जघास, जक्षतुः, जक्षुः । आद, आदतुः, आदुः । प्रकृत्यन्तरस्यासर्वविषयत्वज्ञापनार्थमिदं सूत्रम् । तेन यत्र लिङ्गं वचनञ्च नास्ति तत्र तस्य प्रयोगो न । तत्र लृटिस्करणं लुङि प्रयोगस्य लिङ्गम् । वसिश्च सान्तेष्विति अनुदात्तपाठो वलादावर्द्धधातुके । ‘सुघस्यद्ः कमरच्’ (पा०सू०३-२-१६०) इति वचनं कमरचि । भूवादां परस्मैपदिषु पाठाच्छपि परस्मैपदेषु प्रयोगः । अत एवाशीर्लिङि कर्त्तरि नास्य प्रयोग इति माधवादयः ।

वेजो वयिः (पा०सू० २-४-४१) ॥ वेजो लिटि परे वयिर्वा स्यात् । उवाय, ऊयतुः, ऊयुः । “लिटि वयो यः” (पा०सू०६-१-३८) इति निषेधाद्यकारस्य न सम्प्रसारणम् । “वश्चास्यान्यतरस्यां किति” (पा०सू०६-१-३९) इति वकारादेशपक्षे ऊवतुः, ऊवुः । वयेरम वे-ववौ, ववतु, ववुः । “वेजः” (पा०सू० ६-१-४०) इति सम्प्रसारणनिषेधः ।

हनो वध लिङि (पा०सू०२-४-४२) ॥ हन्तेर्वध इत्यादेशः स्यादावर्द्धधातुके लिङि । वध्यात् ।

लुङि च (पा०सू०२-४-४३) ॥ हनो वधः स्याल्लुङि । अवधीत् । वधादेशोऽदन्तः । अलोपस्य स्थानिवद्भावात् “अतो हलादेर्लोपोः” (पा० ३०७-२-७) इति वृद्धिर्न ॥

आत्मनेपदेष्वन्यतरस्याम् (पा०सू०२-४-४३) ॥ हनो वधः स्याद्वा आत्मनेपदं यो लुङ् तत्परे आर्धधातुके । आवधिष्ट, आवधिषाताम्, आवधिषत । आहत, आहसाताम्, आहसत । “आङो यमहनः” (पा०सू० १-३-२८) इत्यात्मनेपदम् । “हनः सिच्” (पा०सू०१-२-१४) इति किस्वम् । “अनुदात्तोपदेश” (पा०सू०६-४-३७) इति नलोपः ।

इणो गा लुङि (पा०सू०२-३-४५) ॥ इणो गा स्याल्लुङि । अगात्, अगाताम्, अगुः । अगायि भवता ।

इण्वदिक इति वक्तव्यम् (का०वा०) ॥ अध्यगात् । न केवलङ्गादेशमात्रस्यातिदेशः, किन्तु सकलकार्यस्य । तेन इणो यण् स्यात् । अधियन्ति । अधीत्य । “एतिस्तुशास्वृ” (पा०सू०३-१-१०९) इति क्यबिति हरदत्तः । अन्ये तु गादेशस्यैवातिदेशमास्थाय “ससीतयोरावयोरधीयन्” इति भट्टिप्रयोगं समर्थयन्त इति तृतीये स्फुटीकरिष्यामः ।

गां गमिरवाधने (पा०सू०२-४-४६) ॥ अवोधनार्थस्य इणो गमिरा-
देशः स्याण्णा ॥ गमयति । बोधने तु प्रत्याययति । “इण्वदिकः” (का०
वा०) । अधिगमयति ।

सनि च (पा०सू०२-४-४७) ॥ अवोधनार्थस्य इणो गमिः स्यात्स-
नि । जिगमिषति । बोधने तु प्रतीषयति । “इण्वदिकः” (का० वा०)
जिगमिषति ।

इङ्क्ष (पा०सू०२-४-४८) । इङ्क्षो गमिः स्यात्सनि । अधिजिगांसते ।

गाङ् लिटि (पा०सू०२-४-४९) । इङ्क्षो गाङ् स्याद्लिटि । अधिजने ।
वार्त्तिकमते लिटीति परसप्तमी । “द्विर्वचनेऽचि” (पा०सू०१-१-५९) इति
स्थानिवद्भावेन भवति, विलटीति द्विलकारकनिर्देशेन लावस्थायामेव
गाङ् प्रवृत्तेः । भाष्यमते तु आर्धधातुकीयाः सामान्येन भवन्तीत्यभ्युप-
गमात्परनिमित्ता नास्तीति प्रागेवोक्तम् । यद्यपि स्थानिवद्भावेन डि-
त्वाच्चङ् सिद्धः, तथापि “गाङ्कुटादि” (पा०सू०१-२-१) सूत्रेऽस्यैव ग्रह-
णार्थं डित्करणम् । न हि स्थानिवद्भावेन गाङ् इति रूपं लभ्यते । “गा-
कुटादिभ्यः” इति तूच्यमाने “कै नै रै शब्दे” (भ्वा०प०
९४१-९४२-१४३) “इणो गा लुङि” (पा०सू०२-४-४५) इत्येतयो-
रपि ग्रहणं स्यात् । ततश्च ‘अगासीन्नटः’ ‘अगासातां ग्रामौ देवदत्तेन’
इत्यत्र “गुमास्था” (पा०सू०६-४-६६) इतीत्वं स्यात् । “गाङ् गतौ”
(भ्वा०आ०९७५) इत्यनेन सह सामान्यग्रहणार्थोऽयं डकार इति तु न
भ्रमितव्यम् । ‘गाते’ इत्यादौ तडं प्रवर्त्य तदीयङ्कारस्य निवृत्ताकाङ्क्षत-
या उल्लिखितप्रज्ञाप्यशरीरात्तु, यत्र सानुबन्धकात्पृष्ठी उच्चार्यते तत्रा-
कृतायामेवेत्संज्ञायामादेश इति । सत्यामपि वा तस्यां तत्र स्थानिव-
द्भावेनानुबन्धकार्यं नेति । प्रयोजनन्तु ‘नन्दना’ ‘कारिका’ इत्यत्रोगि-
लक्षणजीवभावः । तथाहि ‘युवोरनाकौ’ (पा०सू०७-१-१) इति सूत्रे-
ऽनुनासिकोकारौ युवू निर्दिष्टौ । अन्यथा ‘भुज्यः शंयुः’ इत्यत्रातिव्या-
प्तेः । तथाच स्थानिवद्भावेनोगित्वात् ‘नन्दना’ ‘कारिका’ इत्यत्रोगि-
लक्षणो जीप् स्यात् । ‘नन्दः’ ‘कारकः’ इत्यत्र चोगिलक्षणो
नुम् स्यात् ।

ननु नुम् स्यादिति सत्यं, जीप् तु कारिकायामापाद्यताम् । न-
न्दनायान्तु कथम् ?

ल्युः कर्त्तरामीनिङ् भावे को, घोः किः प्रादितोऽन्यतः

(अ०को०३-५-१५)

इत्यमरेण पुंस्त्वस्योक्तत्वादिति चेत् ? न, एतत्सूत्रे “यवोः” (पा०

सू०७-१-१) इति सूत्रे च 'नन्दना' इति भाष्योदाहरणबलेन "ह्युः कर्त्तरि" इत्यमरस्य प्रायिकत्वात् । तथाच श्रीहर्षः प्रायुङ्क्त "विशिष्य सा भीमनरेन्द्रनन्दना" इति । तस्मान् जीप्नुमोरभावो ज्ञापनफलमिति ।

अत्रोच्यते, "युवोः" (पा०सू०७-१-१) इत्यत्रानुनासिकयणावेश युवू, न त्वनुनासिकोकारौ । अतो जीप्नुमो न । तथा 'यजमानः' इत्यत्र टेरत्वाभावोऽपि न ज्ञापनफलम् । "दित आत्मनेपदानाम्" (पा०सू० ३-४-७९) इत्यत्र प्रकृतानामेवात्मनेपदानां ग्रहणात् । तडामित्येव वाऽस्तु । अन्यान्यपि सम्भावितानि ज्ञापकफलानि प्रत्याख्यातानि भाष्ये । प्रत्युत ज्ञापनाभ्युपगमे बाधकान्यपि सन्ति । तथाहि, 'अचिनवम्' इत्यत्र अमादेशस्य पितृत्वसिद्धयर्थं "तस्थस्थमीनाम्" इति वक्तव्यम् । "अणिजोरनार्थयोः" (पा०सू०४-१-७८) "कोल्यप्" (पा०सू०५-१-३७) इत्यादौ स्थानानि अनुबन्धस्त्यक्तव्यः । 'वाराह्या' 'प्रकृत्य' इत्यादौ वृद्धिगुणप्रतिषेधश्च यथा स्यात् । तदेवं बहुसूत्रभङ्गापत्तेर्नैदं ज्ञापकं सूत्रकृतोऽभिप्रेतं, किन्तु पूर्वोक्तमेव डित्वस्य फले बोध्यम् ।

विभाषा लुङ्लुङाः (पा०सू०२-४-५०) ॥ इङो गाङ् वा स्यात् लुङि लङि च । "गाङ्कुट" (पा०सू०१-२-१) इति डित्वम् । "घुमास्था" (पा०सू०६-४-६६) इतीत्वम् । अध्यगीष्ट, अध्यगीषानाम्, अध्यगीषत । अध्यैष्ट, अध्यैषाताम्, अध्यैषत । अध्यगीष्यत । अध्यैष्यत ॥

णौ च संश्चङोः (पा०सू०२-४-५१) ॥ गाङ् वा स्यात् सन्परं चङ्परं च णौ । अधिजिगापयिषति । अध्यापिपयिषति । "क्रीङ्जीनां णौ" (पा०सू०६-१-४८) इत्यात्वम् । अध्यजीगपत् । अध्यापिपत् ।

अस्तेभूः (पा०सू०२-४-५२) ॥ अस्तेभूरादेशः स्यादार्धधातुके । भविता । भवितुम् । भवतिनैवाभिमने रूपे सिद्धेऽस्तेः 'असिता' इत्यादिनिवृत्तये योगारम्भः । कथन्तर्हि 'ईहामास' इत्यादि ? अत्राहुः, अनुप्रयोगसामर्थ्यादस्तेभूभावो नेति । अन्यथा "कस् चानुप्रयुज्यते" इति "कृभ्वनुप्र" इति वा ब्रूयादिति तदाशयः । अथ कथं "तेनाऽऽस लोकः पितृमान्विनेत्रा" "प्रादुरास बहुलक्षयाच्छविः" इत्यादि ? उच्यते, तिङन्तप्रतिरूपकमव्ययमिदमासेति । यद्वा, "अस गतिदीप्यादानेषु" (भ्या०उ०८८८६) इति भ्वादेः स्वरितेतो रूपमिदम् । भूभावस्तु नास्त्र शङ्काः, अस्तेरिति लुका निर्देशात् ॥

ब्रुवो वचिः (पा०सू०२-४-५३) ॥ ब्रुवो वचिरादेशः स्यादार्धधातुके । "वच परिभाषणे" (अ०सू०१०६३) इत्यनेन सिद्धे ब्रुवोऽनिष्ट-

प्रयोगवारणार्थं सूत्रम् . क्रियाफलस्य कर्तृगामितायां स्थानिवद्भा-
वेनात्मनेपदार्थश्च । 'शास्त्रार्थं वक्ष्यते मुनिः' ।

चक्षिडः ख्याञ् (पा०सू०२-४-५४)॥ आर्धधातुके विवक्षिते । तृजा-
दौ 'चक्षिता' इत्यादिनिवृत्तये सूत्रम् , कर्त्रभिप्राये फले आत्मनेपदार्थ-
श्च । मुनिर्वेदं व्याख्यास्यते । 'आख्याता' इत्यादि तु "व्या प्रकथने"
(अ०प०१०६०) इत्यनेनापि सिद्धम् । अत्र वार्तिकानि—

चक्षिडः ख्याञ्क्शाञौ (का० वा०) । आकशाता ।

खशादिर्वा (का० वा०) ।

असिद्धे शस्य यवचनं विभाषा (का० वा०) । अस्यार्थः । ख-
कारशकारादिशब्दोऽनेन विधेयः । असिद्धकाण्डे तु णत्वप्रकरणान्तरं
"खशाजः शस्य यो वा" इति वचनं कर्तव्यम् । तथाच चत्वे
यत्वं सिद्धमिति खर्परत्वाभावेन "खरि च" (पा०सू०८-४-५५) इत्य-
स्याप्रवृत्तेर्यत्वपक्षे 'आख्याता' इति सिद्धम् । यत्वाभावपक्षे तु चत्वेन
'आकशाता' इति रूपम् ।

प्रयोजनं सौप्रख्ये वुञ्जविधिः (का० वा०) ॥ सुप्रचष्टे सुप्रख्यः ।
"आतश्चोपसर्गे" (पा०सू०३-१-१३६) इति कः । तस्य भावः सौ-
प्रख्यम् । ष्यञ् । "योपधाद्गुरूपोत्तमात्" (पा०सू०५-१-१३२)
इति वुञ् तु न भवति, यत्वस्यासिद्धत्वादित्यर्थः । तथा सुप्रख्येन
निर्वृत्तो देशः सौप्रख्यः । तत्र भवः सौप्रख्यायः "वृद्धाच्छः" (पा०सू०
४-२-११४) न तु "धन्व्योपधात्" (पा०सू०४-२-१२१) इति वुञ् ।

प्रयोजनान्तरमाह—निष्ठानत्वमाख्याते ॥ (का० वा०) 'आख्याते'
इत्यत्र "संयोगादेरातो धातो र्यण्वतः" (पा०सू०८-२-४३) इति न भवति,
यत्वस्यासिद्ध्या यण्वत्ताविरहात् । एवञ्च "न ध्याख्या" (पा०सू०८-२-
५७) इति सूत्रे ख्याग्रहणं न कर्त्तव्यं भवति ।

रुविधिः पुङ्गवानम् (का० वा०) ॥ यत्वस्यासिद्धतयाऽम्परत्वाभा-
वात् "पुमः खयि" (पा०सू०८-३-६) इति कृत्वं नेत्यर्थः ।

णत्वं पर्याख्यानम् (का० वा०) ॥ यत्वस्यासिद्धतया शकारेणाऽनटा
व्यवायात् "कृत्यचः" (पा०सू०८-४-२९) इति णत्वं नेत्यर्थः ।

सस्थानत्वं नमःख्यात्रे (का० वा०) ॥ "शर्परे विसर्जनीयः" (पा०सू०
८-३-३५) इति विसर्गः सिध्यतीत्यर्थः । 'सस्थान' इति जिह्वामूली-
यस्य प्राचां संज्ञा । सस्थानत्वं त्विह नेति योज्यम् , णत्वादीनाम्-
प्यभावस्यैव प्रक्रान्तत्वात् । तस्माद् वुञ्जनत्वस्य णत्वानि सस्थानश्चे-
ति पञ्चकं प्राप्तं वारयितुं शस्य यत्वं कृतमिति स्थितम् ।

स्यादेतत्, “ख्या प्रकथने” (अ०प०१०६०) इति धातुमादाय वुआ-
दिपञ्चकं दुर्वारम् । सत्यम्, सोऽपि खशादिः । यत्तु ‘अविधिरप्युभय-
साधारणे बोध्यः’ इति हरदत्तमाधवादयः, कैयटस्तु नैतन्मेने । भाष्ये
ख्याधातोः खशादित्वानुक्तेः, चक्षिडः ख्याज्जादेशमेवोपक्रम्य यत्व-
विधानात् । “न ध्याख्या” (पा०सू०८-२-५७) इति सूत्रे ख्याग्रहण-
न्तु कर्तव्यमेव ‘व्याख्यातः’ इत्यत्र नन्वाभावाय । ख्याज्जादेशस्तु
लाक्षणिकत्वात्तत्र न गृह्यत इति, यत्वस्यासिद्धत्वात्प्राप्तिरेव नास्तीति
च बोधयितुं प्राङ् नत्वग्रहणम् । णत्वं तु “लुब्धोगाप्रख्या-
नात्” (पा०सू०१-२-५४) इति निपातनाञ्च भवति । वुक्त्वस-
स्थानत्वानि तु ख्यातौ स्युरेव । ख्याज्जादेशे तु नेति तत्र रूपद्वयं बोध्य-
म् । अस्मिन्मते आदेशे प्रस्थानादिति प्रयोगोपपत्तेः कथं निपातनमुप-
न्यस्तमिति चिन्त्यम् । वुआदाविव णत्वांशेऽपि रूपद्वये इष्टापत्तिः,
अनिष्टत्वे वाऽनभिधानात्कृत्यल्युटोबहुलग्रहणाच्च तत्र ल्युडेव नेति
न्यायः पन्थाः ।

परमार्थस्तु ख्याधातुः सार्वधातुकमात्रविषयः । “सस्थानत्वं नमः
ख्यात्रे” (का०वा०) इति वार्त्तिकं तद्भाष्यं चेह प्रमाणम्, आर्धधातुके-
ऽपि तत्प्रयोगे उक्तप्रयोजनासङ्गतेः । एवं “णत्वं पर्याख्यानम्” (का०वा०)
इत्यपि । तथा च “न ध्याख्या” (पा०सू०८-५-७) इति सूत्रे ख्याग्रहणं न
कर्तव्यमेव । माधवहरदत्ताद्युत्प्रेक्षा तु गौरवप्रस्ता उपक्रमादिविरुद्धा ।
सार्वधातुकेऽपि कशाप्रयोगे प्राप्तेऽनभिधानमात्रालम्बना चेत्यवधेयम् ।

वर्जने प्रतिषेधः (का०वा०) ॥ दुर्जनाः सञ्चक्ष्याः, वर्जनीया इत्यर्थः ।

असनयोश्च (का०वा०) ॥ नृचक्षा रक्षः । छान्दसो वर्णविकारः । माषा-
यान्तु ‘नृचक्षो रक्षः’ इति भवतीति कैयटहरदत्तौ । माधवस्तु “हे अग्ने नृच-
क्षाः मनुष्याणां द्रष्टा त्वं रक्षः परिपश्य” इति वेदभाष्ये व्याख्यत् । विचक्षण-
णः । “अनुदात्तेतश्च हलादेः” (पा०सू०३-२-१४९) इति युच् । अत एवा-
न्तोदात्तः पठ्यते-‘विचक्षणः प्रथयन्’ इति । ‘यत्रासृतस्य चक्षणम्’
इत्यादौ तु ल्युट् । अत एव लिट्स्वरेणाद्युदात्तता । कथं तर्हि-‘पुख्यानं’
‘पर्याख्यानम्’ इति प्रागुदात्तमिति चेत् ? वक्ष्यमाणबाहुलकादित्यवेहि ।

बहुलान्तण्यञ्चवधकगात्रविचक्षणाजिराद्यर्थम् (का०वा०) ॥ सर्व-
प्रकरणापेक्षमेतत् । तणिति संज्ञाछन्दसोर्ग्रहणम् । तत्र अन्नशब्दे
जगध्यभावः । “अन्नाणः” (पा०सू०४-४-८५) इति निपातनाद्वा सिद्धम् ।
‘वधकः’ इति । ण्वुलि वधादेशः । अलोपस्य स्थानिवत्त्वाद्बहुलभावः ।
“क्वुन् शिल्पिसंज्ञयोः” (उ०सू०२००) इत्यधिकारे “ह्नो वध च”

(उ०सू०२०४) इत्युणादिसूत्रेण गतार्थमेतत् । गात्रमिति । इणः औणादिके घृनि गादेशः । गाङ्धातुना वा सिद्धम् । अजिरमिति । बीभावो न । “अजिरशिशिर” (उ०सू०५६) इति निपातनात् सिद्धम् ।

वा लिटि (पा०सू०२-४-५५) ॥ चक्षिङः ख्याञ् वा स्याल्लिटि । चख्यौ । चकशां । चचक्षे ।

अजेर्व्यघञपोः (पा०सू०२-४-५६) ॥ अजेर्धातोर्वी इत्यादेशः स्या-
दाङ्धातुके घञमपञ्च वर्जयित्वा । प्रवपणीयः । प्रवापकः । अघञपोः
किम् ? समाजः । उदाजः । समजः । उदजः । “समुदोरजः पशुषु”
(पा०सू०३-३-६९) इत्यप् । दीर्घव्याख्यानं किमर्थम् ? संवीतिः ।

घञपोः प्रतिषेधे क्यप् उपसङ्ख्यानम् । (का०वा०) ॥ समज्या ।
“संज्ञायां समज” (पा०सू०-३-३-९९) इति क्यप् । इह पूर्वसूत्राद्वेत्य-
नुवर्तते । सा च व्यवस्थितविभाषा । तेन घञ्अप्यप्सु न । स-
माजः, समजः, समज्या, इति ।

बलादावार्धधातुके ण्युटि च वा (का०वा०) ॥ प्राजिता,
प्रवेता । प्राजनं, प्रवयणम् । एवञ्च नार्थो घञपोः प्रतिषेधेन, नापि क्यप्
उपसङ्ख्यानेन, नापि “वा यौ” (पा०सू०२-४-५७) इति सूत्रेण । तस्मात्-
अजेर्वी वेति घञपोः क्यपि चायं न सम्मतः ।

बलादौ यौ च वाऽन्यत्र नित्यमित्येष निर्णयः (का०वा०) ॥

आर्धधातुके इत्यस्य विषयसप्तमीत्वात् प्रागेव प्रत्ययोत्पत्तेर्वाभावे
हलादित्वाद्यङ् । वेधायते । नात्र यङ्लुगस्ति यतो लुका यङ् आर्ध-
धातुकस्य विषयत्वापहारान्नाङ्धातुकव्यक्त्यभिव्यक्तिरिति बीभावस्य
नैव प्रसङ्गः । उक्तञ्च “न लुमताऽङ्गस्य” (पा०सू०१-१-६३) इति सूत्रे
कैयटेन-लुका यङो विषयत्वापहाराद्विषयसप्तम्याश्रयेणऽप्यसिद्धिरिति ।

वा यौ (पा०सू०२-४-५७) ॥ अजेर्वी वा स्यात् यौ । प्रवयणम् ।
प्राजनम् । इदञ्च पूर्वसूत्रे एव प्रत्याख्यातम् ।

आर्धधातुकाधिकारः समाप्तः ।

ष्यक्षत्रियार्धजितो यूनि लुगणिजोः (पा०सू०२-४-५८) ॥ क्षत्रिय-
शब्दः क्षत्रियगोत्रपरः । ऋषेरपत्यमार्षम् । “इतश्चानिजः” (पा०सू०४-
१-१२२) इति ढाकि प्राप्ते शिवादिपाठादण् । दगपीष्यते, ‘आर्षेयं वृणी-
ते’ इति दर्शनात् । तस्माच्छुभ्रादिष्वपि पठनीयः । ण्यप्रत्ययान्तात् क्ष-
त्रियगोत्रापत्यप्रत्ययान्तादप्यभिधायिनो गोत्रप्रत्ययान्तात् जितश्च पर-
योः युवाभिधायिनोरणिञोर्लुक् स्यात् । “कुर्वादिभ्यो ण्यः” (पा०सू०
४-१-१५१) । तस्माद्यूनि इञ् । तस्य लुक् । कौरव्यः पिता,

कौरव्यः पुत्रः । ननु कौरव्यशब्दस्तिकादिषु पठ्यते । ततः 'कौरव्यायणिः' इति हि फिजा भाव्यमिति चेत् ? न, तत्र हि "कुरुनादिभ्यो ण्यः" (पा०सू०४-१-१७२) इत्यनेन विहितस्य क्षत्रियगोत्रस्य ग्रहणम् । इदन्तु ब्राह्मणगोत्रम् । "अस्यन्धकवृष्णकुरुभ्यश्च" (पा०सू०४-१-११४) इत्यण् । तस्माद्युनि इञ् । तस्य लुक् । श्वाफलकः पिता, इवाफलकः पुत्रः । क्षत्रियवसिष्ठाद्व्यण् तत इञ् । तस्य लुक् । वासिष्ठः पिता, वासिष्ठः पुत्रः । आर्यः विदाद्यञ् तस्माद्युनीञ् । तस्य लुक् । वैदः पिता, वैदः पुत्रः । तैकायनिः पिता, तैकायनिः पुत्रः । कुत्सातः सौवीरगोत्राद्वाऽन्यत्रेदम् । अन्यथा "फेद्वच" (पा०सू०४-१-१४९) इति छप्रसङ्गात् । यमुन्देशेत्यादिपरिगणनस्य भाष्यविरुद्धत्वान् । एभ्यः किम् ? "शिवादिभ्योऽण्" (पा०सू०४-१-११२) । ततो यूनि इञ् । कौहडः पिता, कौहडिः पुत्रः । यूनि किम् ? वामरथ्यस्य छात्राः वामरथाः । "कुर्वादिभ्यो ण्यः" (पा०सू०४-१-१५१) । तस्मात् "कण्वादिभ्यो गोत्रे" (पा०सू०४-२-१११) इति शैषिकोऽण् । वामरथस्य कण्वादिवत्स्वरवर्जमिति कुर्वादेषु पाठात् । अत्र शैषिकस्याणो न लुक् । अणिञोः किम् ? दाक्षरपत्यं युवा दाक्षायणः ।

अब्राह्मणगोत्रमात्रायुवप्रत्ययस्योपसङ्ख्यानम् (का०वा०) ॥ मात्रशब्दः कात्स्न्ये । क्षत्रियादिजातिं विनापि अब्राह्मणत्वमात्रेण ततः परस्य अणिञ्स्थां भिन्नस्यापि लुगित्यर्थः । मण्डिजङ्घकर्णखरकौ वैश्यौ, ताभ्यामतइञ्, तदन्तात्फको लुक् । माण्डिजङ्घिः पिता पुत्रश्च । एवं कार्णखरकिः ॥

पैलादिभ्यश्च (पा०सू०२-४-५९) ॥ एभ्यो युवप्रत्ययस्य लुक् स्यात् । "पीलाया वा" (पा०सू०४-१-११८) इत्यण् । तस्मात् "अणो ह्यचः" (पा०सू०४-१-१८६) इति फिञ्, तस्य लुक् । पैलः पिता पुत्रश्च । आकृतिगणोऽयम् ।

तद्राजाच्चाणः (ग०सू०) ॥ इत्यन्तर्गणमुत्रम् । तद्राजसंज्ञकादणः परस्य युवप्रत्ययस्य लुक् स्यात् । "ह्यञ्मगध" (पा०सू०४-१-१७०) इत्यण् । न्तादाङ्गशब्दात् "अणो ह्यचः" (पा०सू०४-१-१५६) इति फिजो लुक् । आङ्गः पिता पुत्रश्च ।

इजः प्राचाम् (पा०सू०२-४-६०) ॥ गोत्रे य इञ् तदन्तायुवप्रत्ययस्य लुक् स्यात्तच्चेद्गोत्रं प्राचां भवति । इह "प्राचामवृद्धात्" (पा०सू०४-१-१६०) इत्यादिवत्प्राग्ग्रहणं विकल्पार्थं नेत्यत्र व्याख्यानं शरणम् । पक्षं प्राप्तम् अगारं येन स पञ्चागारः । तत इञ् "यजिञोश्च" (पा०सू०

४-१-१०१) इति फक् । पात्रागारिः पिता पुत्रश्च । मन्थरा मन्त्रिभूता
एषणा यस्य स मन्थरैषणः । मन्थरैषणिः पिता पुत्रश्च । प्राचां किम् ?
दाक्षिः पिता, दाक्षायणः पुत्रः ।

न तौत्वलिभ्यः (पा०सू०२-४-६१) ॥ तौत्वल्यादिभ्यः परस्य युचप्र-
त्ययस्य लुक् न स्यात् । पूर्वेण प्राप्तो निषिध्यते । तुल उवमाने (चु०प०
६६) । औणादिको वलच् । तुल्वलः । तत इति फक्-तौत्वलिः पिता,
तौत्वलायनः पुत्रः । तौत्वलि । तौत्वलि । धारयति पारयतिभ्यो नन्धादि-
त्वाल्ल्युः, तत इज्-धारणि । पारणि । दैवलिपि । दैवमित्रि । दैवयज्ञि ।
देवा मित्रमस्य, देवेभ्यो यज्ञोऽस्येति विग्रहः । प्राणेहति । चापदकि ।
आनराहनि । श्वाफलिक । आनुमति । आहिसि । आसुरि । आयुधि ।
नैमिपि । आसिबन्धकि । वैकि । पौष्कि । पुष्करे सीदतीति पुष्करसत्,
अनुहरतीत्यनुहरत् बाह्वादी अनुशतिकादी च—पौष्करसादि । आनुह-
रति । पुष पुष्टौ (श्वा०प०७००) यत् । पुष्यः पौष्यि । वैराकि । वैहति ।
विलक्षणौ कर्णावस्य विकर्णः—वैकर्णि । कामलि । करेणुं पालयतीति
करेणुपालः—करेणुपालि ॥

इति श्रीशब्दकौस्तुभे द्वितीयस्याध्यायस्य चतुर्थे पादे प्रथममाहिकम् ॥

तद्राजस्य बहुषु तेनैवास्त्रियाम् । (पा०सू०२-४-६२) ॥ बहुष्वर्थेषु
विद्यमानस्य तद्राजस्य लुक् स्यात्तेनैव लुग्भाज्जातीयेनैव कृतं चेद्वहुत्वं,
न तु स्त्रियाम् । अङ्गाः । वङ्गाः । सुह्याः । पुण्ड्राः । मगधाः । “ते तद्रा-
जाः” (पा०सू०४-१-१७४) इत्यादीनामिह संज्ञा । लोहध्वजाः । ग्रीहिम-
ताः । इह तु “ऋयादयस्तद्राजाः” (पा०सू०५-३-११९) इति । तद्राजस्ये-
ति किम् ? औषगवाः । राघवाः । यादवाः । कथन्तर्हि “रघूणामन्वयं
वक्ष्ये” इति “निरुध्यमाना यदुभिः कथंचित्” इति च ?

उच्यते, रघ्वपत्ये रघुशब्दो लक्षणया वर्तते । एतच्च “बह्व इजः”
(पा०सू०२-४-६६) इति सूत्रे पदमङ्ग्यी स्पष्टम् । नन्वेवं “परश्च” (पा०
सू०३-१-२) इति सूत्रे “बभ्रुर्मण्डुर्लमक” इत्यादीनामपशब्दत्वपरं
भाष्यं विरुध्येतेति चेत् ? न, भाष्यस्य शक्तिभ्रमप्रयुक्तपरत्वात् । इष्येते
हि गोष्णीशब्दस्य गोष्णीसादृश्यशक्तिभ्रमाभ्यां गवि प्रयुक्तस्य साधुत्वा-
साधुत्वे । एतेन—

सोऽयमित्यभिसम्बन्धात्तद्धितेन विना यदि ।

बभ्रवादयः प्रयुज्येरघ्वपत्यनियमो भवेत् ॥

इति हरिश्चोकोऽपि व्याख्यातः । बहुषु किम् ? आङ्गः । वाङ्गः । ते-
नैव किम् ? आङ्गदेवदत्तयज्ञदत्ताः । यद्यपीह बहुत्वमाङ्गेऽप्यन्वेति तथा-
पि नैवं लुगभाजोऽर्थ एव विश्रान्तम्, देवदत्तादिगतत्वात् । नन्वेवं
“भार्गवश्च वात्स्यश्च आग्रायणश्च भृगुवत्साग्रायणाः” इत्यत्र लुङ् न
स्यात्, उत्तरसूत्रेष्वपि तेनैवेत्यधिकारात् । आग्रायणे च नडादिफ-
को लुगभावात् ?

सत्यम्, तेनैवेत्यस्य तज्जातीयेनेति व्याख्यानत्वाददोषः । अपत्य-
तयेह साजात्यात् । यद्येवं ‘गार्ग्यश्च काश्यपश्च गालवश्च’ इत्यत्र
गालवे ऋष्यणो लुगभावेऽपि अपत्यतया साजात्याद्यत्रोलुक्प्रसङ्गः ।

अत्राहुः, लोप्यलोपिभिरपत्यप्रत्ययैः कृते बहुत्वे विकल्पः । “भृगुव-
त्साग्रायणेषु” “अगार्ग्यकाश्यपगालवानाम्” इत्युभयथापि सूत्रनिर्दे-
शात् । अस्त्रियां किम् ? आङ्ग्यः स्त्रियः ।

स्यादेतत्, आङ्गस्यापत्यानि बहूनि-“अणो ह्यचः” (पा०सू०४-१-
१५६) इति फिञ् । तस्य “तद्राजाच्चाणः” इति गणसूत्रेण “अत्रा-
ह्यणगोत्रमात्रात्” (का०वा०) इति वार्तिकेन वा लुक् । अङ्गाः ।
वैदस्यापत्यानि बहूनि-“अत इञ्” (पा०सू०४-१-९५) । “ण्यश्चत्रियः”
(पा०सू०२-४-५८) इति लुक् । विदाः । अत्र यूनि बहुत्वान्वयेऽपि गोत्रस्य
तद्राजवाच्यस्यैक्याल्लुङ् न स्यात् । किञ्च विदानामपत्यं माणवकः
वैदः, वैदौ । अत्र युवबहुत्वाभावेऽपि गोत्रबहुत्वादतिव्याप्तिः ।

सत्यम्, “गोत्रस्य बहुषु लोपिनो बहुवचनान्तस्य प्रवृत्तौ द्वेकयो-
रलुक्” “एकवचनद्विवचनान्तस्य प्रवृत्तौ बहुषु लोपो यूनि” इति वार्ति-
कद्वयेन सिद्धम् ।

यद्वा, अव्याप्त्युद्धारः सूत्रेणापि सुकरः । तथाहि, तद्राजान्तं यद्-
हुष्विति व्याख्यास्यामः । न चैव प्रतिकृतिबहुत्वेऽतिप्रसङ्गः, तेनैवेत्यस्य
‘लोपिप्रत्ययार्थजातीयेन’ इत्यर्थात् । गोत्रयूनोरपत्यतया सजातीय-
त्वेऽपि प्रतिकृतेर्विजातीयत्वात् । नापि ‘वैदः’ ‘वैदौ’ इत्यत्रातिव्याप्तिः ।
“गोत्रेऽलुगचि” (पा०सू०४-१-८९) इति सूत्रेण इजि विवक्षित एवालु-
क्प्रवृत्तेः । न च यून्युपसङ्क्रमानन्तरं पुनर्युवबहुत्व इव तद्वित्वैक-
त्वस्थले लुक् प्राप्तिरस्ति युवबहुत्वे तु पुनर्लुक् । न च पुनरलुक् शङ्क्यः,
“समर्थानां प्रथमात्” (पा०सू०४-१-८२) इत्याधिकारात् । विभक्तिविप-
रिणामेन हि गोत्रप्रत्ययस्य प्रथमस्य अलुगित्यर्थः । प्राथम्यं च अर्थ-
न्तरेऽनुपसङ्क्रान्तत्वं । अत एव ‘आग्निभरद्वाजिका’ इति सिद्ध्यति ।
अग्नेरपत्यानि “इतश्चानिजः” (पा०सू०४-१-१२२) इति ढक् । भरद्वाज-

स्यापत्यानि विदाद्यञ् । तत उभयत्र युवबहुत्वे “अत इञ्” (पा० सू०४-१-२५) तस्य “प्यक्षत्रिय” (पा०सू०२-४-५८) इति लुक् । ढको “अत्रिभृगु” (पा०सू०२-४-६५) इति, अञो “यञञोश्च” (पा०सू०२-४-६४) इति । ततो अत्रिभरद्वाजानां मैथुनिकेति द्वन्द्वाद् वुन्, तस्या-
कादेशः । यदि द्वितीयमर्थमुपसंक्रान्तस्यापि अलुक् स्यात्तदा इहा
प्यञः स स्यात् । गोपवनादिगणे गर्गभार्गविकाग्रहणं चेह ज्ञापकम् ।
गर्गशब्दाद्यञ्, तस्य लुक् । भृगुशब्दादप्यण्, तदन्ताद्युनि “अत इञ्”
(पा०सू०४-१-२५), तस्य लुक् । गर्गभृगूणां मैथुनिकेति वुन् । अत्रात्रिभृ-
ग्विति प्राप्तलुकं निषेद्धुं हि गोपवनादिषुपाठः । स च द्वितीयार्थापेक्ष-
ङ्क्रमेऽप्यलुगिति पक्षे व्यर्थः स्यात् ।

इदं त्ववधेयम्, आङ्गी च वाङ्मयं सौहृदश्चेति द्वन्द्वे आङ्गीशब्देन
स्त्रीत्वयुक्तानामर्थानामभिधानात्तदणो लुक् न भवति । अन्यस्य तु
स्यादेव । आङ्गीवङ्मया इति । इह भाष्ये तेनैवेति प्रत्याख्यातम् ।
अतो गार्ग्यश्च चैत्रश्च मैत्रश्चेत्यत्रापि लुगभवतीति प्रतीयते, तज्जातीय-
त्वस्यानुक्तेश्च । तथापि सूत्रशेषे “अथ यो लोप्यलोपिनां समास” इति
भाष्यं व्याचक्षणेन कैयटेन तेनैवेति वचनादलोपिसान्निधिकृतं बहु-
त्वमिति माकारि लु गत्युक्त्या तेनैवेत्यंशस्य भाष्याभ्युपगतत्वं ल-
भ्यते । अत एवाजन्तं यद्वहुष्विति पक्षे “काश्यपस्य प्रतिकृतयो बह्व्यः
काश्यपाः” इत्यत्रापत्यबहुत्वाभावान्मा भूत् । आङ्गस्य प्रतिकृतयो बह्व्य
इत्यत्र तु स्यादेव । इह गोत्रग्रहणाभावादित्याशङ्क्य तेनैव ग्रहणबलेन
समाहितं हरदत्तेनेति ध्येयम् । ननु ‘आङ्गश्च’ इत्यादेविग्रहे भाष्यादि-
सम्मतोऽपि लुक् दुरुपपादः, तद्राजान्तस्य बहुष्ववृत्तेरिति चेत् ?
न, अजहत्स्वार्थायांबहुषु वृत्तेः स्पष्टत्वात् । कथं तर्हि “सेयं दुःखा च”
इत्यादि प्रागुक्तमिति चेत् ? द्विवचनबहुवचनान्तौर्विग्रहो नेत्याशये-
नेति गृहाण । तथाहि, लौकिके विग्रहवाक्ये स्वार्थमात्रवृत्तिता स्पष्टा ।
प्रक्रियावाक्येऽपि वृत्तिप्रवेशात्प्राक् प्रवृत्तमेकवचनं दुर्वारमेव । राज-
पुरुषादौ षष्ठ्यादिवत् । अथ कथं—

कौरव्याः पशवः क्रियापरिभवक्लेशोपशान्तिः फलम् ।

इति वेणीसंवरणम् ?

उच्यते, “कुरुनादिभ्यो ण्यः” (पा०सू०४-१-१७२) इति कौरव्यश-
ब्दं व्युत्पाद्य “तत्र साधुः” (पा०सू०४-४-८९) इति यत् कार्यः । एतेन
“तस्यामेव रघोः पाण्ड्याः” (२०वं०४) इति व्याख्यातम् । “वृद्धेत्कोसल”
(पा०सू०४-१-१७१) इत्यत्र “पाण्डोऽप्यण्” (का०३।०) इत्युपसङ्ख्या-

नात् ङ्यणस्तद्राजत्वेऽपि 'पाण्ड्ये साधवः पाण्ड्याः' इति यत्प्रत्यया-
न्तत्वेन साधुत्वनिर्वाहात् ।

यस्कादिभ्यो गोत्रे (पा०सू०२-४-६३) । एभ्यः परस्य गोत्रप्रत्यय-
स्य लुक् स्यात् । बहुषु तेनैवास्त्रियामित्यनुवर्तते । "गोत्रे कुञ्जादिभ्य-
श्चफञ्" (पा०सू०४-१-९८) इतिगोत्रप्रत्ययप्रकरणं, ततोऽन्यत्र लौकिक
स्य गोत्रस्य ग्रहणम् । अपत्याधिकारे तु गोत्रग्रहणसामर्थ्यादेव पा-
रिभाषिकस्य ग्रहणम् । यद्यपि कृत्रिमस्यैवाऽन्यत्र ग्रहणं प्राप्तं तथापि
लौकिकस्य ज्ञापकं वक्ष्यते । तेनानन्तरापत्येऽपि लुक् । यस्काः लह्याः ।
बहुष्विति किम् ? यास्कः । लाह्यः । स्त्रियां तु यास्काः स्त्रियः । गोत्रे
इति किम् । यास्काः छात्राः । यस्क, लह्य, द्रुह्य, अयःस्थूणः, तुगकणः,
एते पञ्च शिवादिषु पठ्यन्ते । ततः परेभ्यः षड्भ्य इज् । सद्दामत्त,
कम्बल(१)नार, अ(२)हिर्यौंग, कर्णाटक, पिण्डाजङ्घ, वकसकथ । ततः
परेभ्यश्चतुर्भ्यः "शुभ्रादिभ्यश्च" (पा०सू०४-१-१२३) इति ढक् । (३)वि-
स्ति, कुद्रि, अजवस्ति, मित्रयु । ततः परेभ्यो द्वादशभ्य इज् । रक्षोमुख,
जङ्गारथ, म(४)न्थक, उत्कास, कटुक, पुष्करसत्, (५)विषपत्, उप-
रिमेखल, क्रोष्टुमान, क्रोष्टुपाद, क्रोष्टुमाय, शीर्षमाय । नन्विह पु-
ष्करसदः पाठो व्यर्थः । स हि बाह्वादिच्वादिजन्तः । "बह्वच इजः प्रा-
च्यभरतेषु" (पा०सू०२-४-६६) इत्येव सिद्धम् । न चायं प्राच्यो नेति
भ्रामितव्यम्, तौल्वल्यादिष्वेतत्पाठस्य वैयर्थ्यापत्तेः । तस्य हि "इजः
प्राचाम्" (पा०सू०२-४-६०) इति प्राप्तस्य लुकः प्रतिषेधः फलम् ।

अत्राहुः, "न गोपवनादिभ्यः" (पा०सू०२-४-६०) इति प्रतिषेधं
वाचितुमिहास्य पाठः । गोपवनादिगणे हि तौल्वल्यादय इति कैश्चि-
त्पठ्यत एव । यैर्न पठ्यते तैरप्यत एव ज्ञापनात् तौल्वल्यादिप्रकृतिभा-
गानां तुल्वलादीनां गोपवनाद्यन्तर्भावोन्नेय इति । (६)खरपद्, अस्य
नडादित्वात्फक् । पदक । क्रमक । आभ्यामतइज् । भलन्दन । अस्माच्छि-
वाद्यण् । भडिल । भडिक । भडिव । भण्डित । एभ्यश्चतुर्भ्यः "अइवादि-
भ्यः फञ्" (पा०सू०४-१-११०) ।

-
- (१) 'हार' इति कौमुद्याम् ।
(२) 'बहिर्यौंग' 'कर्णाटक' इति कौमुद्याम् ।
(३) 'विस्ति' इति कौमुद्याम् । (४) 'मथक' इति कौमुद्याम् ।
(५) 'विषपुट' इति कौमुद्याम् ।
(६) 'खरप यदक वर्युक भलन्दन भडिल भण्डिल भडित
भण्डित' इति कौमुद्याम् ।

नात् ङ्यणस्तद्राजत्वेऽपि 'पाण्ड्ये साधवः पाण्ड्याः' इति यत्प्रत्यया-
न्तत्वेन साधुत्वनिर्वाहात् ।

यस्कादिभ्यो गोत्रे (पा०सू०२-४-६३) । एभ्यः परस्य गोत्रप्रत्यय-
स्य लुक् स्यात् । बहुषु तेनैवास्त्रियामित्यनुवर्तते । "गोत्रे कुञ्जादिभ्य-
श्चफञ्" (पा०सू०४-१-९८) इतिगोत्रप्रत्ययप्रकरणं, ततोऽन्यत्र लौकिक
स्य गोत्रस्य ग्रहणम् । अपत्याधिकारे तु गोत्रग्रहणसामर्थ्यादेव पा-
रिभाषिकस्य ग्रहणम् । यद्यपि कृत्रिमस्यैवाऽन्यत्र ग्रहणं प्राप्तं तथापि
लौकिकस्य ज्ञापकं वक्ष्यते । तेनानन्तरापत्येऽपि लुक् । यस्काः लह्याः ।
बहुष्विति किम् ? यास्कः । लाह्यः । स्त्रियां तु यास्काः स्त्रियः । गोत्रे
इति किम् । यास्काः छात्राः । यस्क, लह्य, द्रुह्य, अयःस्थूणः, तुगकणः,
एते पञ्च शिवादिषु पठ्यन्ते । ततः परेभ्यः षड्भ्य इज् । सद्दामत्त,
कम्बल(१)नार, अ(२)हिर्यौंग, कर्णाटक, पिण्डाजङ्घ, वकसकथ । ततः
परेभ्यश्चतुर्भ्यः "शुभ्रादिभ्यश्च" (पा०सू०४-१-१२३) इति ढक् । (३)वि-
स्ति, कुद्रि, अजवस्ति, मित्रयु । ततः परेभ्यो द्वादशभ्य इज् । रक्षोमुख,
जङ्गारथ, म(४)न्थक, उत्कास, कटुक, पुष्करसत्, (५)विषपत्, उप-
रिमेखल, क्रोष्टुमान, क्रोष्टुपाद, क्रोष्टुमाय, शीर्षमाय । नन्विह पु-
ष्करसदः पाठो व्यर्थः । स हि बाह्वादेत्वादिजन्तः । "बह्वच इजः प्रा-
च्यभरतेषु" (पा०सू०२-४-६६) इत्येव सिद्धम् । न चायं प्राच्यो नेति
भ्रामितव्यम्, तौल्वल्यादिष्वेतत्पाठस्य वैयर्थ्यापत्तेः । तस्य हि "इजः
प्राचाम्" (पा०सू०२-४-६०) इति प्राप्तस्य लुकः प्रतिषेधः फलम् ।

अत्राहुः, "न गोपवनादिभ्यः" (पा०सू०२-४-६०) इति प्रतिषेधं
वाचितुमिहास्य पाठः । गोपवनादिगणे हि तौल्वल्यादय इति कौश्चि-
त्पठ्यत एव । यैर्न पठ्यते तैरप्यत एव ज्ञापनात् तौल्वल्यादिप्रकृतिभा-
गानां तुल्वलादीनां गोपवनाद्यन्तर्भावोन्मेष इति । (६)खरपद, अस्य
नडादित्वात्फक् । पदक । क्रमक । आभ्यामतइज् । भलन्दन । अस्माच्छि-
वाद्यण् । भडिल । भडिक । भडिव । भण्डित । एभ्यश्चतुर्भ्यः "अइवादि-
भ्यः फञ्" (पा०सू०४-१-११०) ।

(१) 'हार' इति कौमुद्याम् ।

(२) 'बाहिर्यौंग' 'कर्णाटक' इति कौमुद्याम् ।

(३) 'विस्ति' इति कौमुद्याम् । (४) 'मथक' इति कौमुद्याम् ।

(५) 'विषपुट' इति कौमुद्याम् ।

(६) 'खरप यदक वर्युक भलन्दन भडिल भण्डिल भडित
भण्डित' इति कौमुद्याम् ।

दीनि पूर्वपदानि कितवादीन्युत्तरपदानि, तथापि “तिकादिभ्यः” (पा० सु०४-१-१५४) इत्युक्तेः पूर्वपदेष्वेव लुगाशङ्क्येत । इष्यते नूत्तरपदेष्वपि । अतः ‘तिकाकितवादिभ्यः’ इत्युक्तम् । तैकायनयश्च कैतवायनयश्च “तिकादिभ्यः फिञ्” (पा०सु०४-१-१५४) । तस्य लुक् । तिककितवाः ।

उपकादिभ्योऽन्यतरस्यामद्वन्द्वे (पा०सु०२-४-६९) ॥ एभ्यो गोत्रप्रत्ययस्य बहुत्वे लुक् वा स्यात् द्वन्द्वे चाद्वन्द्वे च । सूत्रशेषस्य अद्वन्द्वे इत्यस्य तु द्वन्द्वग्रहणमिह नानुवर्तते इत्यर्थः । एषां मध्ये त्रयो द्वन्द्वास्तिककितवादिषु पठ्यन्ते । औपकायनाश्च लामकायनाश्च “नडादिभ्यः फक्” (पा०सु०४-१-९९) । तस्य लुक् । उपकलमकाः । भ्राष्ट्रकपिष्ठलाः । कृष्णाजिनयः । कृष्णसुन्दराः । एषां पूर्वेण नित्यमेव लुक् । अद्वन्द्वे त्वनेन विकल्पः । उपकाः । औपकायनाः । लमकाः । लामकायनाः । भ्राष्ट्राः । भ्राष्ट्रकयः । कापिष्ठलाः । कापिष्ठलयः । कृष्णाजिनाः । कार्ष्णाजिनयः । कृष्णसुन्दराः । कार्ष्णसुन्दरयः । शेषाणान्तु द्वन्द्वेऽपि विकल्प इति वृत्तिः । माध्ये तु ‘भ्राष्ट्रकिकापिष्ठलयः’ इत्युदाहरणात्तिककितवादिष्वस्य पाठोऽनार्थ इति कैयटः ।

आगस्यकौडिन्ययोरगस्तिकुण्डिनच् (पा०सु०२-४-७०) ॥ एतयो रवयवस्य गोत्रप्रत्ययस्य अणो यञश्च बहुषु लुक् स्यात् अवशिष्टस्य प्रकृतिभागस्य यथासङ्ख्यमगस्ति कुण्डिनच् एतावादेशौ स्तः । अगस्तयः । कुण्डिनाः । कुण्डिनीशब्दस्य यञि “भस्याद्” (का०वा०) इति पुंवद्भावे “नस्तद्धिते” (पा०सु०६-४-१४४) इति टिलोपे ‘कौण्ड्य’ इति प्राप्तम् । अस्मादेव तु निपातनाच्च पुंवत् । ईकारस्य “यस्य” (पा०सु०६-४-१४८) इति लोपः । तस्य स्थानिवत्त्वादाभीयत्वेनासिद्धत्वाद्वा टिलोपो न । चकारः स्वरार्थः । मध्योदात्तो हि कुण्डिनीशब्दः । ‘कुण्डमस्त्यस्याः’ इति मत्वर्थीयस्य इनेरुदात्तत्वात् । तदादेशोऽपि आन्तरतम्यात्तथा स्यात् । कथं तर्हि—

वासिष्ठकुण्डिनौ तद्वदुपमन्युपराशराः ।

चतुर्णामेकगोत्रत्वाच्च विवाहः परस्परम् ॥ इति ?

उच्यते, नायं कुण्डिनजादेशः, किन्तु “कुडि दाहे” (भ्वा०आ०२७१) इत्यस्मादौणादिके इनच्प्रत्यये उज्ज्वलदत्तादिभिर्न्युत्पादितः स्वतन्त्र प्रवायं शब्दः । अत एव “वासिष्ठमैत्रावरुणकौण्डिन्येति होता कुण्डिनवन्मित्रावरुणवद्वसिष्ठवदित्यध्वर्युः” इति बौधायनसूत्रं सङ्गच्छते ।

सनातित्यतया “अस्तिस्तिचः” (पा०सू०७-३-२६) इतीटो विरहे सिपो “हलङ्या” (पा०सू०६-१-६८) इति लोपे सिचो विसर्गः ।

विभाषा ब्राधेद्शाच्छासः (पा०सू०२-४-७८) ॥ पभ्यः सिचो वा लुक् स्यात्परस्मैपदेषु । धटः पूर्वण प्राप्ते इतरेषामप्राप्ते विभाषेयम् । अ-
घ्रात्, अघात्, अशात्, अच्छात्, असात् । पक्षेऽग्रासीदित्यादि ।
परस्मैपदेषु किम् ? अघ्रासन्त सुमनसो देवदत्तेन । कर्मणि तङ् ।

तनादिभ्यस्तथासोः (पा०सू०२-४-७९) ॥ पभ्यः सिचो वा लुक्
स्यात्तथासोः परतः । अतत । अतथाः । अतनिष्ट । अतनिष्ठाः । असात ।
असाथाः । “जनसन” (पा०सू० ६-४-४२) इत्यात्वम् । पक्षे असनिष्ट ।
असनिष्ठाः । यूयमतनिष्टेत्यत्र तु न लुक्, आत्मनेपदेनैकवचनेन च
थासा साहचर्यात्तथाभूतस्यैव तशब्दस्य ग्रहणात् ।

मन्त्रे घसव्हरणशवृदहादृक्कगमिजानिभ्यो लेः (पा०सू०२-४-८०) ॥
पभ्यो लेलुक् स्यान्मन्त्रे । अक्षन्नमीमदन्त हि । “लुङ्सनोर्घस्तु” (पा०
सू०२-४-३७) । “गमहन” (पा०सू०६-४-२८) इत्युपधालोपः । “शा-
सिचसि” (पा०सू०८-३-६) इति षत्वम् । अट् । “विभाषा छन्दस्यमाङ्-
योगेऽपि” (का०वा०) इत्यङभावे तु मा त्वावृकासो अशिवासउ क्षन् । ‘वृह
कौटिल्ये’ अस्य कृतगुणस्यानुकरणं ह्वरेति, अकारस्तूच्चारणार्थः ।
मा व्हर्मिन्नस्य । धूर्तिः प्रणङ् मर्त्यस्य । “नशेर्वा” (पा०सू०८-२-६३) इति
कुत्वम् । पक्षे “व्रश्च” (पा०सू०८-२-३६) इति षत्वे नडिति रूपं बोध्यम् ।
वृ इति वृङ्गुजोः सामान्यग्रहणम् । सुरुचो वेन आवः । दह-मानआ-
धक् । आदित्याकारान्तग्रहणम् । प्रा पूरणे । आङ्पूर्वः । आप्रा घावा-
पृथिवी अन्तरिक्षम् । वृज्-परावगर्भारिभृद्यथा । अकन् कर्म कर्मकृतः ।
त्वेरर्थि जागृवांसो अनुगमन् । अन्नत वा अस्य दन्ताः । यद्यप्यैतरेयब्रा-
ह्मणे हरिश्चन्द्रं प्रति वरुणस्येदं वचनं तथापि मन्त्रग्रहणमिह सूत्रे छन्द-
स उपलक्षणमिति ब्राह्मणेऽपि लुक् सिध्यति । इह सूत्रे विभाषेत्यनुव-
र्तते । तेन-“न ता अगृभ्णन्नजनिष्ट द्विषः” इत्यादि सिद्धम् । एतेन इह
सूत्रे ‘सिच’ इत्यनुवर्त्य सिचस्थानिभूतो यो लिरिति व्याख्यानाल्लि-
ङ्गुलिटोर्नेति हरदत्तग्रन्थः परास्तः । लोपस्य वैकल्पिकतया छन्दासि
रूपान्तरस्यानापाद्यतया च सिजनुवृत्तेर्वैकल्यात् । अत एव सिचि प्र-
कृते लिग्रहणम् “आदिः सिचोऽन्यतरस्याम्” (पा०सू०६-१-१८७) इत्ये-
तस्याप्रवृत्त्यर्थमिति प्रकृतसूत्रस्थहरदत्तग्रन्थः “चिल लुङि” (पा० सू०
३-१-४३) इत्यत्रत्यकैयटग्रन्थश्च परास्तः ।

आमः (पा०सू०२-४-८१) ॥ आमः परस्य लुक् स्यात् । ईहांचके ।

“लक्षणप्रतिपदोक्त” (पा०भा०) परिभाषया नेह । “अम गत्यादिषु”-आम । आमनुः । तिवाद्यपवाद्वाल्लवस्थायामेवायं लुक् । नेनामन्तस्यातिङ-
न्तत्वादनिघातस्तनः परस्य निघातश्च सिध्यतीति “न लुमता” (पा०सू०
१-१-६३) इति सूत्रे प्रतिपादितम् । न चैवमामन्तस्य पदत्वं न स्या-
दिति वाच्यम्, सुवन्ततया तस्मिद्धेः । यथा च सुपो न श्रवणं तथा
“कृन्मेजन्तः” (पा०सू० १-१-३९) इति सूत्रे प्रतिपादितम् ।

अव्ययादाप्सुपः (पा०सू० २-४-८२) ॥ अव्ययाद्विहितस्यापः सुपश्च
लुक् स्यात् । तत्र शालायाम् । अथ । अत्र वार्तिकम्—

“अव्ययादापो लुग्वचनानर्थक्यं लिङ्गाभावात्” इति । न च “स्त्रिया-
म्” (पा०सू० ४-१-३) इति सूत्रे ‘स्त्रीसमानाधिकरणान्’ इति पक्षः
स्थितः, ‘भूतमियं ब्राह्मणी’ इत्यादावतिव्यातेः । विहितविशेषणाच्चेह—
अत्युच्चैस्तौ ॥

नाव्ययीभावाद्गतोऽम् त्वपञ्चम्याः (पा०सू० २-४-८३) ॥ अदन्तादव्य-
यीभावात्सुपो न लुक् पञ्चमीभिन्नस्य तु सुपोऽमादेशः स्यात् ।
उपकुम्भं तिष्ठति । अपञ्चम्याः किम् ? उन्मत्तगङ्गादागतः । अतः
किम् ? अधिहरि ।

तृतीयासप्तम्योर्बहुलम् (पा०सू० २-४-८४) ॥ अनयोर्बहुलमम्
स्यात् । पूर्वेण नित्ये प्राप्ते आरम्भः । उपकुम्भमुपकुम्भेन वा कृतम् ।
उपकुम्भमुपकुम्भे स्थितः । अतः वार्तिकम्—

सप्तम्या ऋद्धिनदीसमाससंख्यावयवेष्वन्यो नित्यम् ॥ ऋद्धिः-सुम-
द्रम् । नदीसमास-उन्मत्तगङ्गम् । संख्यावयव-एकविंशतिभरद्वाजम् ।
त्रिपञ्चाशद्भौतमम् । एकविंशतिभरद्वाजा वंश्यास्त्रिपञ्चाशद्भौतमा वंश्या
इति विग्रहः । “संख्या वंश्येन” (पा०सू० २-१-१९) इति समासः । ननु
भरद्वाजात् विदाद्यजो “यजजोश्च” (पा०सू० २-४-६४) इति लुक्
प्राप्नोति, एवं गोतमाह्वयणः “अत्रिभृगु” (पा०सू० २-४-६५) इत्यार-
म्भात् । न च “वर्तिपदानां स्वार्थोपसर्जनैकत्वविशिष्टार्थान्तरोपसंक्र-
मात्सुगभावः” इति कैयटोक्तं युक्तम्, वृत्तिप्रवेशात्प्रागेव प्राप्नुवतोऽ-
न्तरङ्गस्य लुको दुर्वारत्वात् । अन्यथा गर्गाणां कुलं गर्गकुलमित्यपि
न स्यात् ।

अत्राहुः, “भाष्यकारप्रयोगादेव लुगभावोऽत्र बोध्य” इति ।
इदं च वार्तिकं बहुलग्रहणसिद्धार्थकथनपरम् ।

लुटः प्रथमस्य डारौरसः (पा०सू० २-४-८५) ॥ लुडादेशस्य प्रथम-
पुरुषस्य डारौरसः क्मात्स्युः । अत्ता । शयिता । ननु पदद्वये द्वौ त्रिकौ

प्रथमपुरुषौ, तथा च पद स्थानिनः त्रय आदेशाः तत्कथं वैषम्ये संख्या तानुदेशः ? अत्राहुः, डारौरसश्च डारौरसश्चेति कृतद्वन्द्वानामेकशेषात् षडेवादेशाः । यद्वा, अर्थत आन्तर्याम्यवस्था एकार्थस्यैकार्थो द्वयस्य द्वय इत्यादि । एकार्थत्वादिनिर्णयस्तु व्यवहारात् । यद्यपि “नानुबन्धकृन्मनेकाल्त्वम्” (पा०सू०६) तथापि डा इत्यस्य सर्वदेशत्वमानुपूर्व्याद्वोधवम् । प्रतिपादितं चेदम् “अने-काल्देशात्” (पा०सू०१-१-५५) इति सूत्रे । न चात्मनेपदे अध्येता अध्येतारौ इत्यादौ डारौरस्सु कृतेषु टेरेत्वं स्यादिति चेत्, ? न, अस्मिन्नेव प्रयोगे सकृत्प्रवृत्ततया चरितार्थत्वात् । तथाहि, एत्वं डादयश्चेत्युभयमपि शब्दान्तरप्राप्त्याऽनित्यम्, तत्र परत्वादेत्वे कृते पुनःप्रसङ्गविज्ञानाद् डादयः । यद्वा, तिङ् आदेशेषु टेरेत्वं न भवति, एशिरेचो-स्थासः सेश्च एकारोच्चारणाज्ज्ञापकात् । स्यादेतत्, तिस्रयोर्द्वयोरपि डादेशेऽन्तोदात्तम्पदमिष्यते । तत्र तिबादेशस्यान्तरतस्यादनुदात्तत्वे सत्युदात्तनिवृत्तिस्वरेणोदात्तत्वं सिद्ध्यति, तादेशस्य तु न सिध्यति । तथाहि, तप्रत्ययस्य डादेशे कृते लसार्वधातुकस्वरात्परत्वाद्विलोपः । न चेदानीमुदात्तनिवृत्तिस्वरो लभ्यः, अनुदात्तत्वात्प्रागेव लोपात् । ननु स्वरभिन्नस्य प्राप्नुवन्नित्यो डादेशः, शब्दान्तरस्य प्राप्नुवन्ननुदात्तो-ऽप्यनित्यः, उभयोरनित्ययोः परत्वादनुदात्तत्वे कृते पुनः प्रसङ्गविज्ञाना-द् डादेशे कृते उदात्तनिवृत्तिस्वरः सुलभ इति चेत् ? न, अन्तरङ्गत्वा-द् डादेशप्रवृत्तेः ।

अत्राहुः, अस्तु करीत्या परत्वाद्विलोपः, तथाप्यसौ अनुदात्ते अविद्यमानोदात्तेपर इत्यर्थः । “अनुदात्तस्यच” (पा०सू०६-१-१६१) इति सूत्रे ह्यनुदात्तग्रहणं प्रत्याख्यास्यते, तत्स्वीकारेऽपि शास्त्रीयोऽनुदात्तो न गृह्यते, किन्त्वादत्तभिन्नः । न च प्रत्ययाद्युदात्तप्रवृत्तेरिदमपि दुर्लभमिति वाच्यम्, परिहृत्य चापवादविषयमिति न्यायेन लसार्वधातुकानुदात्तविषये प्रत्ययस्वराप्रवृत्तेः । न च तासेः प्रत्ययस्वरात्प्रागेव परत्वाद्विलोपः शङ्क्यः, प्रत्ययस्वरस्य प्रत्ययसंनियोगशिष्टत्वेनान्तरङ्गत्वात् । तथाच भाष्ये संग्रहश्लोकौ—

प्रत्ययस्वरापवादो लसार्वधातुकानुदात्तत्वम् ।

तेन तत्र न प्रसक्तः प्रत्ययस्वरः कदाचित् ॥

प्रत्ययस्वरश्च तासेर्नित्यसंनियोगशिष्टः ।

तेन चाप्यनुदात्तो लोप्यते तथा न दोषः ॥

वृत्तिः प्रवृत्तिः । यदेव तासिः प्रवर्तते तदैवापवादाभावादुदात्तत्व-
युक्त इत्यर्थः ।

मुनित्रयोक्तिसद्वृणीपरिशीलनशालिनाम् ।

महतामपि मान्योऽसौ धार्यते येन कौस्तुभः ॥

इति श्रीमत्पद्माक्षप्रमाणपारावारपारीणस्य लक्ष्मी-

धरसुरेः सूनुना भट्टोजिमह्तेन कृते श्रीशब्दकौस्तुभे

द्वितीयस्याध्यायस्य चतुर्थे पादे द्वितीयमा-

न्हिकम् । पादश्च समाप्तोऽध्यायश्च ॥

प्रत्ययः (पा०सू०३-१-१) ॥ प्रत्ययशब्दः संज्ञात्वेनाधिक्रियते आ-
पञ्चमसमाप्तेः । स्यादेतत्, प्रकृत्युपपदोपाधिविकारागमानामपि तर्हि
संज्ञा स्यात् । “हरतेर्दतिनाथयोः पशौ” (पा०सू०३-२-२५) । हरते-
रिति प्रकृतिः । दतिनाथयोरित्युपपदम् । पशावित्युपाधिः । “हनस्त च”
(पा०सू०३-१-१०८) इत्यादिविकारः । “त्रपुजतुनोः पुक्” (पा०सू०४-३-
१३८) इत्यागमः । नन्वेपां प्रत्ययत्वे सति किं स्यादिति चेत् ? शृणु,
प्रकृतिप्रत्यययोः परस्परापेक्षं परत्वं पर्यायेण स्यात्, शब्दान्तरापेक्षं वा
प्रकृतेः । उपपदस्यापि परत्वं स्यात् । “उपसर्जनं पूर्वम्” (पा०सू०२-२-
३०) इति तु राजपुरुषादिषु सावकाशं परत्वात् “परश्च” (पा०सू०३-१-२)
इत्यनेन बाधयेत् । ननु सुञ्चिच्चौ प्रातिपदिकाधिकाराद्राजपुरुषादौ कथं
सावकाशनेति चेत् ? सत्यम्, एवमपि समाससंज्ञाविरहस्थले उप-
पदस्य परत्वं स्यादेव । तथा च भोक्तुं व्रजतीत्येव स्यात्, न तु व्रज-
ति भोक्तुमिति । उपाधेस्तु अर्थत्वेन परत्वासम्भवेऽपि तद्वाचकशब्द-
स्य परत्वं नियतं स्यात् । आद्युदात्तत्वं च स्यात् । अङ्गसंज्ञा तु विधा-
नायत्ता । न च प्रकृत्यादयः कुतश्चिद्विहिता अतो न प्रकृत्यादिषु परेषु
पूर्वस्य तत्प्राप्तिरिति प्रागुक्ता एव दोषाः । विकारागमयोरपि यथायथं
परत्वमाद्युदात्तत्वं तयोः परतः पूर्वस्याङ्गत्वं च स्यादिति दुष्टोऽयं प्रत्य-
याधिकारः ।

अत्राहुः, प्रकृत्यादीनां सनाद्युत्पत्तौ निमित्तत्वेनोपादानात् पारा-
ध्यात् स्वसंस्कारं प्रति न प्रयोजकत्वम् । यथा ‘योऽश्वे स देवद-
त्तः’ इत्युक्ते नाश्वस्य देवदत्तसंज्ञा । किञ्च हरतेर्दतिनाथयोः कर्मणो-
रुपपदयोः पशौ कर्त्तरि इन्द्रप्रत्ययो भवतीति वाक्यार्थपर्यवसाने कथं
प्रकृत्यादीनां संज्ञाप्राप्तिः ? न च आहृत्या ते च हरत्यादयः प्रत्ययसं-

ज्ञका इति द्वितीयं वाक्यं कल्प्यम्, मानाभावाद् गौरवपराहतत्वा-
च्च । यत्तु सनादीनामप्यसतां संज्ञानुपपत्तेः वाक्यभेदेनैव संज्ञा विधे-
या । ततश्च यथा एकेन सनादीनां विधिरपरेण संज्ञाविधिः, एवं प्र-
कृत्यादीनामपि स्यादेवेति । तन्न, वृद्धिसुत्रशेषे वर्णितया रीत्या सन्प्र-
त्ययो भवतीत्यादिक्रमेण संज्ञाविशिष्टस्य संज्ञित एकवाक्येनैव विधि-
सम्भवात् । नहि 'उद्भिदा यजेत' इत्यादौ नामधेयसम्बन्धलाभाय वि-
ध्यावृत्तिं मन्वते न्यायविदः । अभ्युपेत्य ब्रूमः, संज्ञापरं द्वितीयं वा-
क्यमपि 'गुप्तिज्जकिदूभ्यः सन् प्रत्ययः' इत्यादिरूपमेव । तथाच विरुद्ध-
विभक्त्यवरुद्धानां प्रकृत्यादीनां प्रथमान्तेन प्रत्यय इत्यनेन सामानाधि-
करण्यमसम्भाव्येव । न च द्वितीयवाक्ये प्रकृत्यादीनां विभक्तिविपरि-
णामेन प्रथमा कल्प्या, योग्यविभक्तिनिर्दिष्टेषु सनादिषु संज्ञायाश्चरि-
र्यत्वात् । अपि च आद्यवाक्ये सनादीनामेव अपूर्वविधानविषयतया
प्राधान्यम् । एवञ्च द्वितीयेऽपि संज्ञितमपेक्षमाणा संज्ञा पूर्वत्र प्रधानत-
या क्लृप्तमेव गृह्णीयात् न त्वप्रधानमपि । नन्वेवमपि विकारागमानां
विधेयतया प्राधान्यात्संज्ञा दुर्वारेति चेत् ? मैवम्, अन्वर्थसंज्ञाविज्ञा-
नात् । प्रतियन्त्यनेनार्थमिति हि प्रत्ययः । विकारागमौ त्वनर्थकौ । न चै-
वम् "अवेः कः" (पा०सू५-४-२८) इत्यादीनां समासान्तानां च प्रत्यय-
संज्ञा न स्यात्, अनर्थकत्वादिति वाच्यम्, 'स्वार्थिका अपि प्रकृत्य-
र्थेनार्थवन्त एव' इति सिद्धान्तात् । यत्तु कल्पनामात्रमेतदिति । तन्न,
प्रकृतिप्रत्ययार्थविभागस्य सर्वस्यापि काल्पनिकत्वाविशेषात् । नैषा
कल्पना शास्त्रकृतसम्मतमिति चेत् ? न, "द्वितीय" (पा०सू०२-२-३) इति
सूत्रे पूरणार्थात्स्वार्थे अन्प्रत्ययस्यापि पूरणार्थताया भगवतैवोक्तेः
इहापि प्रत्याख्यन्त इति व्युत्पत्त्यन्तरमप्याश्रित्य प्रकृत्या अभिव्यज्य-
मानार्थत्वं स्वार्थिकानामस्तीति भाष्यकैयटयोः स्वीकाराच्च । न चै-
वं विकारागमयोः सम्भवति, प्रकृत्यवयवतया तदर्थ एवोपक्षयात् ।
अपिच प्रयोजनभावाज्जामीषां संज्ञा । न च परत्वमेव प्रयोजनम्,
षष्ठ्या विकाराणां स्थानसम्बन्धस्य आगमानामवयवत्वेन सम्बन्ध-
स्य च प्रतिपादनात् । न चाद्युदात्तत्वं प्रयोजनम्, आगमानामनुदा-
त्तत्वविधानात् । यत्र तु प्रयोजनं लभ्यते तत्रेभ्यत एवागमस्यपि प्र-
त्ययत्वम् । यथा अमः शकारस्येत्यसंज्ञार्थमिति ।

इदं स्ववशिष्यते, "इतश्च वचः" (पा०सू०३-३-७६) "नाभिचमं
च" (ग०सू०) "विकारागविरक्तञ्च" (ग०सू०) इत्यादावादेशानां संज्ञा
स्यात् अर्थवत्त्वाद्भिधेयत्वेन प्राधान्यात् योग्यविभक्तिकत्वाच्चेति ।

संज्ञाप्रयोजनं तु स्थानिन आदेशेन निवर्तितत्वेन शब्दान्तरापेक्षया परत्वमस्तीति । तस्मात्कसंज्ञोऽत्र यत्न इति हरदत्तः ।

अत्रेदं वक्तव्यम्, हनश्चेत्यादिचकारो न प्रत्ययसंज्ञामा-
त्रस्यानुकर्षणार्थः, अधिकारादेव तल्लभान् । किन्तु संज्ञिविशिष्ट-
स्य । एवञ्च तेनैव निराकाङ्क्षा संज्ञा कथं वधादिभिः सम्बध्येत ?
“श्रेमाप्रियमद्रेऽण्व” (पा०सू०३-२-४४) इत्यादौ तु णिस्वादिसामर्थ्या-
दावृत्त्या संज्ञालाभः । किञ्च नभं विरङ्गमिति द्वितीयान्तं न तु प्रथमा-
न्तम्, असावमुमादेशे लभते इत्याशयेन प्राचां व्यवहारात् । उक्तञ्च
प्रातिशाख्ये—“असावमुमिति तद्भावमुक्तम्” इति ।

“समानाक्षरमन्तस्थं समकण्ठ्यं स्वरोदयम्” इति च ।

“इकोयणाचि” (पा०सू०६-१७७) इति तदर्थः । एवं स्थिते नभ-
विरङ्गयोः संज्ञया सह विरुद्धविभक्त्यवरोधोऽपि स्पष्ट एवेति दिक् ।

अथ सनः सशब्दादारभ्य कपः पकारेण सपिति प्रत्या-
हारमाश्रित्य सप्रत्यय इत्येव कुतो नोक्तमिति चेत् ? न,
प्रत्यासत्त्या सपः पकारेण ग्रहणापत्तेः । व्याख्या तु “तत्तन-
सनथनाश्च” (पा०सू०७-१-४) इति तनपः । तस्माद्यथान्यासमेवा-
स्तु । संज्ञाप्रयोजनं तु कर्तव्य इत्यादौ धातोरङ्गसंज्ञाप्रवृत्तावाङ्गो गु-
णः । यत्तु प्रत्ययाद्युदात्तत्वं फलमिति । तदापाततः, “आद्युदात्त
श्च” (पा०सू०३-१-३) इत्याधिकारमाश्रित्य तस्य सुसाधत्वात् ।

परश्च (पा०सू०३-१-२) ॥ अयमधिकारः परिभाषा वा । लिङ्गवर्ती
चेयम् । लिङ्गं तु प्रत्ययसंज्ञा । “गुप्तिङ्गकिदम्यः सन्” (पा०सू०३-१-५)
इत्यादौ अपादानत्वासम्भवाद्दिग्योगलक्षणपञ्चमी, तत्र परः पूर्वो वेत्य
नियमेनाध्याहारे प्रसक्ते पर एवेति नियमार्थमिदम् । “गापोष्टक्”
(पा०सू०३-२-८) इत्यादौ षष्ठीनिर्देशोऽपि आनन्तर्यरूपषष्ठ्यर्थस्य पूर्व
परयोरविशेषादनियमस्तुल्य एव । स्यादेतत्, “विभाषा सुपे बहुवपुर-
स्तात्तु” (पा०सू०५-३-६८) इत्येतन्नियमार्थमस्तु बहुजेव पुरस्ताद्भवति
नान्य इति । ततश्च बहुचि पूर्वत्वस्य नियतत्वादन्यः प्रत्ययः पर एव
भविष्यति । न चैवमपि षष्ठीनिर्देशेषु मध्यशब्दाध्याहारेण मध्येऽपि
प्रसक्त एवेति वाच्यम्, “अव्ययसर्वनाम्नाम्” (पा०सू०५-३-७१) इत्यनेन
अकजेव प्रकृतिमध्ये नान्य इति नियमात् । न च बहुजेव पुरस्ताद्-
कजेव मध्ये इति नियमे बहुजकचोर्नियमो न लभ्येतेति वाच्यम्, देश-
नियमार्थयोरपि वाक्ययोः बहुजकचोर्देशसम्बन्धप्रतीत्या निराका-
ङ्कतया तयोर्देशान्तरसम्बन्धे मानाभावात्, विकल्पस्यानेकदोषदुष्प्र-

त्वाच्च । न चाकञेव प्राक् णेरिति नियमे प्रत्ययान्तरं टिप्राग्भागरूप-
मध्यविशेषे मा भूत्, मध्यान्तरे तु स्यादेवेति वाच्यम्, लक्ष्यासिद्ध-
ये मध्यसामान्यापेक्षनियमाभ्युपगमे बाधकाभावात् । किञ्च “गुप्तिज्ञ-
किदृभ्यः” (पा०सू०३-१-५) इत्यादौ भ्यसादीनां परत्वदर्शनेन अङ्गसं-
ज्ञासूत्रे प्रत्यये इति सप्तमीबलेन च “ङुयात्प्रातिपदिकात्” (पा०सू०
४-१-१) इत्यादौ परशब्दाध्याहारे निश्चिते तदैकरूप्याय प्रत्ययविधि-
परायामष्टाध्याय्यां न पूर्वादिपदान्तराध्याहारो न्याय्यः, तत्किं परञ्चेति
सूत्रेण ? उच्यते, प्रयोगनियमार्थमिदं, पर एव प्रत्ययो न केवल इति ।
अन्यथा प्रत्ययार्थमात्रविवक्षायां किमस्य द्वयसमित्याद्यपि प्रयुज्येत ।
यदि तु प्रकृतिविशेषोद्देशेनैव प्रत्ययस्य विधानात्केवलो न प्रयोक्ष्यत
इति ब्रूये, एवमपि प्रकृत्यर्थमात्रविवक्षायां केवला प्रकृतिः प्रयुज्येतैव ।
यथा पच् पठ् इति । अतः प्रत्ययः परो भवत्येवेति नियमार्थमिदम् ।
आपदत्वनिवृत्तेश्चायं नियमः । तदेतत्तत्रतत्रोच्यते—“न केवला प्रकृतिः
प्रयोक्तव्या न केवलः प्रत्ययः” इति “अपदं न प्रयुज्जीत” इति च । अप-
रिनिष्ठितं न प्रयुज्जीतेति तस्यार्थ इत्युक्तम् । यत्त्विह भाष्ये बभ्रुर्मण्डु-
र्लमक इत्यादीनामपशब्दत्वमुक्तम्, यच्च पदमञ्जर्यां तारतम्यादिश-
ब्दानाम्, तत्सर्वं लाक्षणिकत्वमनादृत्य प्रयुक्तेषु बोध्यम् । इष्यते हि
गोणीशब्दस्य गावि गोणीसादृश्यशक्तिभ्रमाभ्यां प्रयुक्तस्य साध्वसा-
धुत्वव्यवस्था । अत एव “बह्वच इजः” (पा०सू०२-४-६६) इति सूत्रे
रघुशब्दस्य तदपत्ये लक्षणया साधुत्वं हरदत्तेनोक्तम् । प्रकृतसूत्रेऽपि
‘नो खल्वारभ्यमाणमप्येतल्लक्षणया प्रयोगं निवारयितुमर्हति’ इत्युक्तन्ते-
नैव । अत एव तारतम्यमित्यस्य शब्दपरस्यार्थं लक्षणया साधुत्वं कै-
यटेन “साधकतमङ्करणम्” (पा०सू०१-४-४२) इति सूत्रे ध्वनित-
मिति दिक् ।

आद्युदात्तश्च (पा०सू०३-१-३) ॥ अयमप्यधिकारः परिभाषा वा
प्राग्वत् । तित्तिरिणा प्रोक्तमधीते तैत्तिरीयं ब्राह्मणकुलं, “तित्तिरि-
वरतन्तुखण्डिकोखाच्छण्” (पा०सू०४-६-१०२) “छन्दोब्राह्मणानि च
तद्विषयाणि” (पा०सू०३-२-६६) “तदधीते तद्वेद” (पा०सू०४-२-
५९) । “प्रोक्ताल्लुक्” (पा०सू०४-२-६४) । आयस्मादिषूपदेशिवद्वचनं
स्वरसिद्ध्यर्थम् । इह रीशब्द उदात्तः । स्यादेतत्, अस्वरकस्याच्च
उच्चारणासम्भवात् सर्व एव स्वरविधिर्नियमार्थः । तत्र चित एवान्तो-
दात्तः । रित एव मध्योदात्तः । तिदेव स्वरितः । सुप्पितवेवानुदात्तौ ।
दूरात्सम्बुद्धावैकश्रुत्यमिति स्वरान्तराणामन्यत्र नियमात्पारिशेष्या

प्रत्यय आद्युदात्त एव भविष्यति नास्वरकः, नाप्यन्यस्वरकः, तात्किं मनेन सूत्रेणेति चेत् ? मैवम्, उक्तीत्या आद्युदात्तत्वमपि “जित्यादिः” (पा०सू०६-१-११७) इत्यादां नियम्यते । किञ्च त्वनुकनियमे चिदादीनामनियमः स्यात्, अनाश्रितोऽन्त एवेत्यादि व्याख्येयम् । ततश्च छणादीनामनियतस्वरत्वं स्यात् । अपिच रित्येवेति नियमेऽन्यत्रोत्तमरूपमध्यविशेष उदात्तो मा भूत् । मध्यान्तरं तु स्यादेव । सामान्यापेक्षनियमे च व्याख्यानमेव शरणीकरणीयं स्यात् । तस्मात्सुप्रारम्भ एवोचितः । स्यादेतत्, “जित्यादिर्नित्यम्” (पा०सू०६-१-१९७) “प्रत्ययस्य च” “लसार्धधातुकमनुदात्तम्” “सुप्पितौ च” इति षष्ठे एव सूच्यताम् । एवं स्वरप्रकरणे पाठात्सन्दर्भशुद्धिः, आद्युदात्तानुदात्तशब्दयोस्तत्रत्ययोरेवोपजीवनाल्लाघवं च । नन्वेवं प्रत्ययग्रहणपरिभाषया तदन्तस्य स्वरः स्यात् । इह तु क्रियमाणे “आद्युदात्तश्च” (पा०सू०३-१-३) इत्यस्य प्रतियोगमुपस्थाने सत्युत्पद्यमान एव तद्व्यादिरुदात्तः, एवं तिबादिरनुदात्तः । अतः प्रत्ययसञ्ज्ञासंक्रियोगेन स्वरो विधीयत इति चेत् ? मैवम्, षाष्ठ्येऽपि ज्ञापकेन तदन्तविधिनिराससम्भवात् । तथाहि, “प्रत्ययस्य च” इत्यत्र न तदन्तविधिः “जित्यादिः” (पा०सू०६-१-१९७) इत्यारम्भात् । “सुप्पितौ च” इत्यत्रापि न, “धातोः” (पा०सू०६-१-१६२) इत्याद्यारम्भात् । यदि हि प्रत्ययान्तस्यानुदात्तत्वं स्यात्तर्हि धातुप्रातिपदिकयोरन्तोदात्तविधिर्निर्विषय एव स्यात् । यत्र हि प्रत्ययोऽनुदात्तो ‘याति’ ‘वृक्षान्’ इत्यादौ, तत्रैव प्रकृतिस्वरः श्रूयते । यातो यान्ति वृक्षत्वं वृक्षतेत्यादौ तु सतिशिष्टेन प्रत्ययस्वरेण बाध्यते । तस्मात् षष्ठे सूत्रकरणमेवोचितमिति चेत् ? मैवम्, गोपायति धूपायतीत्यत्र उत्पत्तिसंनियोगेनाद्युदात्तत्वे कृते ततः “सनाद्यन्ताः” (पा०सू०३-१-३२) इति धातुत्वे “धातोः” (पा०सू०६-१-१६२) इत्यन्तोदात्तो भवति । यदि तु “जित्यादिर्नित्यम्” (पा०सू०६-१-१६७) “प्रत्ययस्य च” इत्युच्येत । तदा परत्वाद्धातुस्वरं प्रत्ययस्वरो बाधेत । सूत्रस्य सूत्रान्तरेण निमाने फलं वाच्यम् । “सुप्पितौ च” इत्यस्य षष्ठे न्यासोऽप्यनुचितः, तथासति तदन्तविधेर्दुर्वारत्वात् । यत्तु प्रकृतिस्वरविधानं ज्ञापकमिति । तत्र, ‘आस्ते शेते’ इत्यादौ लसार्धधातुकमात्रस्यानुदात्तत्वे सति धातुस्वरस्य साधकाशत्वात् । प्रातिपदिकान्तोदात्तस्यापि अग्निमान् अग्नीनामित्यादौ “ह्रस्वनुङ्भ्यां मनुप्” (पा०सू०६-१-१७६) “नामन्यतरस्याम्” (पा०सू०६-१-१७७) इति स्वरसिद्ध्यर्थात् । तत्र ह्यन्तोदात्तादित्यनुवर्तते ‘तमश्याममधुमन्तम्’

इत्यादौ मा भूदिनि । भित्वा प्रकरणं सोढ्वा गौरवं चेह सूत्रणे फलं घातुस्वरस्तद्वत्तदन्ताग्रहणं स्थितम् । न चास्तु फलान्तरमपि, तथाहि, भवितव्यमित्यादौ प्रत्ययोत्पत्तिकाल एवाद्युदात्तत्वे कृते पञ्चाङ्गवञ्चिद् अनुदात्तः सिध्यति । अन्यथा तु 'भू-तव्य' इति स्थिते आद्युदात्तत्वं शब्दान्तरप्राप्त्याऽनित्यम्, इद् तु स्वरभिन्नस्येत्युभयोरनित्ययोः परत्वादिति कृते तस्यैव प्रत्ययावयवत्वादुदात्तत्वं स्यात् । मैत्रम्, यासुहुदात्तवचनेन 'आगमा अनुदात्ता' इत्यस्यार्थस्य ज्ञापितत्वात् । न च चिनुयादित्यादौ पिङ्गके यासुटि चरितार्थमुदात्तवचनं कथं ज्ञापकमिति वाच्यम्, एवं हि उदात्तो ङिञ्चैत्यपहाय अपिञ्चैत्येव ब्रूयात् । 'अपिञ्च लिङ्' इत्युक्त्वा हि "सार्वधातुकमपित्" (पा०सू०१-२-४) इति ङित्वमपि सिध्यत्येव । अवश्यञ्चोक्तज्ञापकं त्वयाऽप्यादत्तव्यम् । अन्यथा प्रत्ययसंज्ञासन्नियोगेनाद्युदात्तविधावपि भविषीयेत्यादौ स्वरो न सिध्येत् । तत्र हि लावस्थायामनञ्कत्वात्प्रत्ययस्वरे असति परत्वाद्विशेषविहितत्वाच्च सीयुटि कृते पञ्चाल्लादेशे प्रत्ययाद्युदात्तत्वं सीयुट एव स्यात् । ज्ञापकाश्रयणे तु सीयुडनुदात्तः । "इटोऽत्" (पा०सू०३-४-१०६) इत्यकार उदात्तः । न च तित्त्वात्स्वरितत्वं शङ्क्यम्, तकार उच्चारणार्थो न त्वित्संज्ञकः । इत्संज्ञाऽभ्युपगमपरो वृत्तिग्रन्थस्तु अत्रत्यभाष्यादिविरोधात् 'भक्षीयतवराधस' इत्यन्तोदात्तलक्ष्यविरोधाच्च प्रामादिक इति "नविभक्तौ तुस्माः" (पा०सू०१-३-४) इत्यत्रावोचाम । नन्वेवमपि सीयुटि कृते अकारस्यादित्वं विच्छिन्नं तत्कथमुदात्तत्वमिति चेत् ? यासुट उदात्तवचनेन प्रत्ययाद्युदात्तत्वे कर्तव्ये आगमा अविद्यमानवज्ज्वन्तीति ज्ञापितत्वात् । तर्ह्यविद्यमानवज्जावमात्रज्ञापनेनोपक्षीणं लिङ्गमागमानामनुदात्तानां न ज्ञापयतीति चेत् ? वाचनिकं तर्हि तदस्तु । तथा च भाष्यम्—“यद्येवं वचनादथापि ज्ञापकादागमा अनुदात्ता भवन्ति” इति । अवश्यं च त्वयाऽपीदं वाच्यम्, भवितव्यमित्यादौ पूर्वमुदात्तत्वे सत्यपि पञ्चाङ्गवञ्चिद् ज्ञापकञ्च वचनं वाचनिकमित्यनुदात्तो भवेत् शेषनिघातेनेति चेत् ? नायं शेषनिघातस्य विषयः, स्वरविधिशेषत्वात्स्य । 'यस्मिन्पदे यस्यामवस्थार्या यस्याच्च उदात्तः स्वरितो वा विधीयते तस्मिन्पदे तस्यामवस्थार्या सन्निहितमजन्तरं निहन्यते' इत्यर्थः । न चायं प्रकारोऽत्र सम्भवति । तस्मादिटोऽनुदात्तत्वं नात्र सूत्रारम्भस्य फलमिति स्थितम् । इदं तर्हि फलं 'ब्रुञ्जे भवा स्त्रौघ्नी' अण उत्पात्तिवेलायामेवोदात्तत्वे सति उदात्तानिबृत्तिस्वरेण ङीबुदात्तः । अन्यथा 'लौघ्न ई' इति स्थिते "प्रत्ययस्य च" इत्या-

दुदात्तत्वं बाधित्वा परत्वात् “यस्य” (पा०सू०६-४-१४८) इति लोपे कृते उदात्तनिवृत्तिस्वरः न लभ्येतेति चेत् ? मैवम्, परस्यापि यस्येति लोपस्य डावुत्पत्तिमपेक्षमाणस्य अन्तरङ्गेण बाधात् । तथापि हि आत्रयीशब्दे इयमेव गतिः । तथाहि, अत्रेरपत्यम् “इतश्चानिजः” (पा०सू०४-१-१२२) इति ढक् । आयन्नादिषु उपदेशिवद्भवनं स्वरसिद्ध्यर्थमिति प्रत्ययस्वरात्पूर्वमेयादेशः । “टिड्ढा” (पा०सू०४-१-१५) इति डाप् । आत्रेय ई इति स्थिते तद्विगतस्य “किनः” (पा०सू०६-१-१६५) इति स्वरं बाधित्वा परत्वात् “यस्य” (पा०सू०६-४-१४८) इति लोपे कृते उदात्तनिवृत्तिस्वरः न स्यात् । तस्मान्नेदं फलमिति स्थितम् । अस्तु तर्ह्यनुदात्तस्यात्र प्रदेशे करणे फलान्तरम् । तथाहि,

पितृस्वरात्तित्स्वरश्चापि चित्स्वरश्चापि पितृस्वरात् ।

कार्यशब्दाद्यापि स्वरितत्वात्प्रागेकादेशे कृते तस्य पूर्वं प्रत्यन्तवद्भावात्तित्स्वरः प्राप्नोति परं प्रत्यादिवद्भावात्पितृस्वरश्च परत्वात्स्वरितो भवति । यदि तु “लसार्वधातुकमनुदात्तम्” “सुप्पितौ च” इत्युच्यते तर्हि परत्वादनुदात्तत्वं स्यात् । एवम् ‘आम्बष्ठ्या’ इत्यत्र यङ्श्चाप्येकादेशे कृते पितृस्वरात्परत्वाच्चित्स्वरः जायते । तदपि विपरीतं स्यादिति चेत् ? मैवम्, ‘कार्या’ इत्यत्र हि डावुत्पत्तेः प्रागेव स्वरितो भवत्यन्तरङ्गत्वात्सत्यपि वा टापि स्वरितैकादेशयोर्बभूवोरनित्ययोः परत्वात्स्वरिते कृते आन्तर्यतः स्वरितानुदात्तयोरेकादेशः स्वरित एव भवति । आम्बष्ठ्यायामपि चापश्चित्करणसामर्थ्यादेव चित्स्वरः भविष्यति । सामान्यग्रहणे चित्त्वमुपक्षीणमिति चेत् ? न, एवं हि टाप्रकरण एव “यङः” इति सूत्रयेत् ।

अनुदात्तौ सुप्पितौ (पा०सू०३-१-४) ॥ पूर्वस्यापवादः । सुप्प्रत्याहारः पिच्च अनुदात्तः स्यात् । प्रत्याहारश्च सुपः पकारेण न तु कपः, टावादीनां पितृकरणात्, सुपः पकारस्यानन्यार्थत्वाच्च । इषद्ः । पठति, पचति ।

गुप्तिङ्किद्वयः सन् (पा०सू०३-१-५) ॥ एभ्यः परः सन्प्रत्ययः स्यात् । “धातोः कर्मणः” (पा०सू०३-१-७) इति सूत्रे बाग्रहणं विभज्य त्रिसूत्रीशेषतया सम्बध्यते । सा च व्यवस्थितविभाषा । तेन प्रथमसूत्रद्वये अर्थविशेषोपहितेभ्य एव धातुभ्यः सन् । स च विशेषो मुनित्रयेण साक्षादनुक्तोऽपि वृत्तिकारादिभिरुपनिबद्धः ।

तत्र गुपेर्निन्दायाम् (का०वा०) । जुगुप्सते ।

तिजेः क्षमायाम् (का०वा०) । तितिक्षते ।

कितेर्व्याधिप्रतीकारे अपनयने नाशने निग्रहे च (का०वा०) । चिकित्सति वैद्यः । “क्षेत्रियरूपरक्षेत्रे चिकित्स्यः” (पा०सू०५-२-१२) इति सूत्रे वृत्तिग्रन्थः । क्षेत्रियाणि तृणानि सस्यार्थं क्षेत्रे जातानि चिकित्स्यानि अपनेयानि विनाशयितव्यानि वा । तथा क्षेत्रियः पारदारिकः । परदाराः परक्षेत्रं तत्र चिकित्स्यो निग्रहीतव्यः । विपूर्वः संशयेऽपि-विचिकित्सति मे मनः । “विचिकित्सा तु संशयः” (अ०को०१-५-४) इत्यमरः । अर्थान्तरे तु गोपयति । हेतुमणिञ् । तेजयति । संकेतयति । हेतुमणिञ् चुरादिणिञ्वा । भूवादौ चुरादौ चानयोः पाठादिति न्यासकारः । वस्तुतस्तु सर्वत्र चुरादिणिजेव न तु हेतुमणिञ् इत्यनुपदमेव स्फुटीकरिष्यामः । इह गुपितिजिभ्यां सन्नन्ताभ्यां कथं ताडित्याशङ्क्य अवयवे ह्यचरितार्थं लिङ्गं सामर्थ्यात्समुदायस्य विशेषकमिति भाष्ये समर्थितम् । युक्तं चैतत्, भवादौ अनुदात्तेषु गुप गोपने ‘तिज निशाने’ (भ्वा०भा०१९५, १९६) इत्यनयोः पाठात् । मैत्रेयस्तु तत्रैव ‘गुप गोपनकुत्सनयोः’ इति पपाठ । एषां च नित्यं सन् । तथा च भाष्यम्—“नैतेभ्यः प्राक्सन आत्मनेपदं नापि परस्मैपदं पदयामः” इति । एवं च ‘गोपते’ ‘तेजते’ इति स्वाभ्युक्तः केवलात्तुङः प्रयोगः प्रत्युक्तः । नन्वेवं गोपयति तेजयतीति णिजन्तेऽपि तद्ध्रस्वसङ्गः । सन्नन्ते तद्ध्रस्ववत्त्वं अनुदात्तेत्वं चरितार्थमिति चेत् ? णिचि प्रवर्त्यतां न तु सनीति विपरीतं कुतो न; इति चेत् ?

अत्रोच्यते, भिन्नार्था धातवो भिन्ना एव । एवं च निन्दाक्षमादौ यत्रार्थे सन्निष्यते तदुपहिताः सानुबन्धा भवादयो भिन्ना एव, यत्र तु णिजिष्यते तत्राननुबन्धका एव चुरादौ बोध्याः । अवयवे कृतं लिङ्गमिति भाष्यस्यायमेवाशयः । स्पष्टं चेदं “पूर्ववत्सनः” (पा०सू० १-३-६२) इति सूत्रे पदमञ्जर्याम् । एवञ्च भ्वादिभ्यो हेतुमणिजिति प्रागुक्तन्यासग्रन्थोऽसङ्गत एव ।

अत्राभरणकारः—गुपादिसूत्रे गुप्तिज्ञाकिन्मानित्युपक्रम्य गुपादिभ्योऽनुबन्धकरणमात्मनेपदार्थमिति भाष्ये चार्तिके चोक्तवार्तिकितिः परस्मैपदेषु पठितोऽप्यात्मनेपदी बोध्यः । न च गुपादिष्विति बहुवचनं वक्ष्यमाणमानुबन्धाद्यपेक्षमिति वाच्यम्, भाष्ये विशिष्य कितेरप्युपक्रमादित्याह । एतदनुसारी वर्धमानोऽपि “स्वाश्रयं कश्चिकित्सतु” इति खण्डनस्य व्याख्यावसरे “चिकित्सतामिति तु युक्तम्” इत्याह । माधवस्तु नैतन्मेने, अनेकमहाग्रन्थविरुद्धत्वात् । तथाहि, धातुपाठे तावदयमुदात्तेऽपि वृत्तिकारोऽपीह परस्मैपदमुदाहरति । कैयटोऽ-

प्याह—क्रमदर्शनाय किंतिः पठितो न त्वयमनुदात्तेदिति । हरदत्तोऽप्याह ‘किंतिस्तु परस्मैपदी’ इति । स्वामी काश्यप इन्द्रश्चेत्यादयोऽपीत्यमेव प्रत्ययीपदम् । तस्मात् श्रीहर्षोक्तिरेव युक्ता वर्धमानोक्तिरयुक्तेति दिक् ।

तथा च प्रयुज्यते—तस्य चिकित्सतो भ्रम एवं विद्वान्विचिकित्सतीत्यादि । सनो नकारः स्वरार्थः । धातुस्वरस्तु न भवति नित्करणसामर्थ्यात् । यः स्तोतारं जिघांसति सखायम् । न चार्धधातुके अतोलोपेन भाव्यम्, सार्वधातुके तु शपा सहैकादेशेन, तथा च सनोकारो मास्त्विति चेत् ? न, दित्सधित्सादिभ्य एकाच्त्वेयङ्प्रसङ्गात् ‘दित्स्यम्’ ‘धित्स्यम्’ इत्यत्र ण्यत्प्रसङ्गाच्च । ‘कास्यनेकाङ्ग्रहणं चुलुम्पाद्यर्थम्’ इति वार्तिकस्य प्रत्ययग्रहणमपनीया-नेकाङ्ग्रहणं कर्त्तव्यमित्येवंपरत्वेन ‘दित्साञ्चके’ इत्याद्यसिद्ध्यापत्तेश्च । एतेन सन्यङोरिति सप्तमी व्याख्याय ‘प्रतीषिषति’—‘अटाड्यते’ इत्यादौ तु सन्यङोरकारोच्चारणसामर्थ्यादूर्ध्वत्वमिति वदन्तः प्रसादकारादयः परास्ताः, उक्तीत्या अकारोच्चारणस्य चरितार्थत्वात् । न्यासहर-दत्तादिग्रन्थास्तु सन्यङोर्ध्वत्वमपि फलमित्येवंपराः । ते च षष्ठीव्याख्यानमेव गृहीत्वा योज्या इति दिक् ।

मानबधदानुशान्भ्यो दीर्घश्चाभ्यासस्य (पा०सू०३-१-६) ॥ एभ्यः सन्स्यात् अभ्यासस्य इकारस्य दीर्घश्च । अत्रापि पूर्ववर्धविशेषोपहितेभ्यः सानुबन्धेभ्यो नित्यः सन् । अर्थान्तरोपहितानि तु धात्वन्तराणि चुरादौ बोद्धव्यानीति निष्कर्षः । तत्र—

मानेर्विचारे (का०वा०) । मीमांसते । वनु ज्ञानार्थान्मानेरुत्तरसूत्रेणैव सन्नस्तु, मैवम्, दीर्घविधानार्थमिडभावार्यञ्चास्यावश्यकत्वात् । धातोरित्यविधानाद्वि सनोऽत्र नार्धधातुकत्वमतो नेट् । यत्तत्तरतन्त्रे वाचस्पत्यादौ मीमांसाशब्दो ‘माङ् माने’ (दि०आ०३६) इत्यस्माद्व्युत्पन्न इत्युक्तम्, तस्यायमाशयः—इह सन्नप्रकृतित्वावदात्मनेपदाहञ्चुरादिकाङ्गिभैवेति स्थितम् । तत्र “मान पूज्यायाम्” इत्यादिवृत्तिकारग्रन्थो भङ्क्त्वा व्याख्येय एव । न हि तस्मादयं सन् । एवं स्थिते सन्नप्रकृतिरनुदात्तेकैवेत्यत्र मानाभावात्, ङीदेव सास्तु, लुक्सूत्रे च निपात्यतां मुण्ड-मिश्रादि पा०सू०३-१-२१) सूत्रे हलिकल्पयोरदन्तत्ववत् । न च वैयाकरणानामुपायेष्वाग्रहः,

उपेयप्रतिपत्त्यर्था उपाया अव्यवस्थिताः । इत्युक्तेः ।

न चैवं “सनिमीमा” (पा०सू०७-४-५४) इत्यस्य सङ्गः, स्वादिसाहचर्येणैकङ्कासन्धेव तद्विधानात् इति ।

बधेश्चित्तविकारे (का०वा०) । बीभत्सते ।

दानेरार्जवे (का०वा०) । दीदांसते ।

शानेर्निशाने । (का०वा०) । निशानं तीक्ष्णकिरणम् । शीशांसति, शी-
शांसते । चुरादीनां तु-मान पूजायाम् (चु०प०३११) मानयति । बध-
बन्धने (चु०प०७४) बाधयति । दान अवगुण्ठने (भ्वा०प०१०१९)
दानयति । शान तेजने (भ्वा०प०१०२०) शानयति । अत्र सन्प्रकृ-
तिभूतौ मान्बधौ अनुदात्तौ, शेषौ स्वरिते तौ । चुरादयस्त्वननुबन्धाः ।
ननु त्रयाणामर्थभेदाद्भेदोऽस्तु शानेस्तु णिञ्सनोरर्थैक्यात्कथं भेद इति
चेत् ? धुनाति धुनोत्यादीनामिवेति गृहाण । स्यादेतत्, इह दीर्घश्रुत्या
अच इत्युपस्थितं तच्चेदभ्यासेन विशेष्यते तदा अभ्यासस्याचो विधी-
यमानो दीर्घो हलादिशेषात्प्राक् स्यात् । अचा अभ्यासविशेषणे तु अज-
न्तस्याभ्यासस्य विधीयमानो हलादिशेषं प्रतीक्षतां ततोऽधिकस्य प्रती-
क्षायां कारणाभावात् विशेषविहितत्वाच्च समनन्तरमेव भवन् बधेरि-
त्वस्य शेषाणां ह्रस्वस्य च बाधकः स्यात् । ततश्चाभ्यासे आकारः श्रूयेत
नत्वीकार इति चेत् ? सत्यम् । अत एव आभ्यासस्येति छेदः कृतः ।
अभ्यासस्य विकार आभ्यासः, स चेत्वमेव । तथाहि लोपस्तावन्नवि-
कारः, लोपागमवर्णविकारश्च इति पस्पशायां द्वौ चापरौ वर्णविकार-
नाशविति वार्त्तिके च पृथगुपादानात् । अभावस्यादेशविधानायोगा-
च्च, अच इत्युपस्थितेश्च । यदि तु ह्रस्वस्य स्यात्तर्हि तद्धितनिर्देशो
व्यर्थः स्यात् । तस्मादित्वमेव तद्धितेन प्रत्याख्यते । यद्वा, सन्धादित्य
विहितस्य विकारस्य ग्रहणमस्तु । तदेतदभिसन्धाय व्याख्यातं प्राक्
'आभ्यासस्य विकारस्य' इति । अथ वा "दीर्घोऽकितः" (पा०सू०७-४-८३)
इत्यत्राकिङ्ग्रहणेन अभ्यासविकारेषु बाध्यबाधकभावो नास्तीति ज्ञाप्य-
ते । तद्धि 'यंयंभ्यते' 'रंरंभ्यते' इत्यादौ लुकि कृते मा भूदिति कृतम् । वि-
शेषविहितेन लुका अनजन्तत्वादेव दीर्घो न भविष्यतीति किं तेन ? अत
एव 'डोढाक्यते' 'तोत्रौक्यते' इत्यादौ ह्रस्वे कृते गुणो भवति । अन्य-
था 'बबाधे' इत्यादौ चरितार्थे ह्रस्वत्वं 'पापयते' इत्यादौ चरितार्थो
दीर्घः परत्वाद् बाधेत ।

धातोः कर्मणः समानकर्तृकादिच्छायां वा (पा०सू०३-१-७) ॥
इषेः कर्म तेनैव च समानकर्तृको यो धातुः तस्मादिच्छायामर्थे सन्प्रत्य-
यो वा स्यात् । धातोः कर्मत्वसमानकर्तृकत्वे अर्थद्वारके बोध्ये । अर्थ-
स्यापि ते इषिनिरूपिते एव न तु क्रियान्तरनिरूपिते, इच्छायामित्यस्य
सन्निधानात् । कर्तुमिच्छति चिकीर्षति । धातोः किम् ? सन आर्जवः ।

तुक्त्वं यथा स्यात् । तेन यथायथमिदृगुणौ स्तः । अन्यथा 'जुगुप्सते'
इत्यादा विव न स्याताम् । कर्मणः किम् ? गमनेनेच्छतीत्यर्थे 'जिगमिषति'
इति मा भूत् । समानकर्तृकात्किम् ? देवदत्तकर्तृकं भोजनमिच्छति
यज्ञदत्तः । इच्छार्यां किम् ? कर्तुं जानाति । वाचचनाद्वाक्यमपि । न
च "समानकर्तृकेषु तुमुन्" (पा०सू०३-३-१५८) इति तुमुन्विधान-
सामर्थ्यादेव वाक्यं सिद्धमिति वाच्यम्, चिकीर्षितुमिच्छतीत्यत्र चरि-
नार्थत्वात् । नह्यत्र सनः प्रसङ्गः, सन्नन्ताश्च सन्नितिवक्ष्यमाणत्वात् ।

आशङ्कायामुपसंख्यानम् (का०वा०) ॥ कूलं पिपनिपति । श्वा मु-
मूर्षति । शङ्के पतिष्यति कूलम् । शङ्के मरिष्यति चेत्यर्थः । आशङ्का स-
म्भावना तद्विशिष्टक्रियावचनात्स्वार्थं सन्निति कैयटादयः । शङ्काविशि-
ष्टयोः पतनमरणयोर्लङ्घ्यवर्त्तमानत्वान्वये 'स्वर्गां ध्वस्त' इत्यादावि-
व विशेषणीभूतशङ्कायां वर्तमानत्वपर्यवसानं बोध्यम् । प्रत्याख्यानं तु
यो यदिच्छति स तस्य पूर्वरूपाणि करोति यथा-देवदत्तः कटं चि-
कीर्षुः पूलादीन्युपादत्ते । एवं कूलस्यापि लोपविशरणादीन्युपलभ्य
पतनेच्छाऽध्यारोप्यते । यद्वा, सन्विधायके सूत्रे इच्छाशब्दो गौणमुख्य-
साधारणः । गौणमुख्यन्यायस्तु लक्ष्यानुरोधात्स्वरितत्वाच्च नाश्रयिते ।
अत्र भाष्यम्--

शैषिकान्मतुवर्णीयाच्छैषिको मतुवर्धिकः ।

सरूपः प्रत्ययो नेष्टः सन्नन्ताश्च सनिष्यते ॥

अयं श्लोक इह सूत्रे मतुविवर्धौ च भाष्ये पठितः । अस्माभिस्तु चतु-
र्थे "शेषे" (पा०सू०४-२-१२) इति सूत्रं ज्ञापितोऽयमिति तत्रैव व्याख्यास्यते ।
एतद्व्याख्यानपराः प्रकृतसूत्रस्थकैयटहरदत्तादिग्रन्थाः पाञ्चमिकभाष्य-
विरुद्धा इति तत्रैव वक्ष्यते । इह सन्प्रसङ्गादन्योऽप्यनिष्टः प्रत्ययो धारि-
तः । प्रकृतोपयुक्तं तु "सन्नन्ताश्च सनिष्यते" इति । सरूप इत्येव । सारूप्यं
चात्र सादृश्यम् । तच्चार्थद्वारकम् । तेन चिकीर्षितुमिच्छतीतीच्छासन्न-
न्ताश्चेच्छासन् । स्वार्थसन्नन्तात्तुं स्यादेव । जुगुप्सिषते । मीमांसिषते ।
एतच्च न्यायसिद्धम् । तथाहि, लक्ष्यवशादिह जातिः पदार्थः । तत्र च
सकृल्लक्षणं प्रवर्त्तते इति सन्प्रवृत्तेः प्राक् तदन्तप्रकृत्यसम्भवात्तदन्ता-
त्प्रत्ययस्य प्रसङ्ग एव नास्तीत्याहुः । एवं तु यद् सन् ण्यन्तात्सनि बो-
भूयिषयिषतीत्यादि बहूनां लेखनं विरुध्यते । तस्माद्वाचनिकः सन्नन्ताच्-
दभाव इत्येव सारम् । इह यो ग्रामं गन्तुमिच्छति तस्य यद्यपि ग्रामो
न स्वरूपेणेष्टः ग्रामो मे स्यादिति, तथापि गम्यमानतारूपेणेष्ट एव ।
अत एव ग्रामो जिगमिष्यते जिगमिषितव्यः जिगमिषितः सुजिगमिष

इति सन्नन्ताङ्गामे कर्मणि लादयो भवन्ति । गमनं प्रति कर्मत्वमप्य-
स्येव । अत एव ग्रामं ग्रामाय वा जिगमिषतीत्यत्र “गत्यर्थकर्मणि”
(पा०सू०२-३-१२) इति द्वितीयाचतुर्थ्यौ भवत इति भाष्ये स्थितम् ।
एवं च ग्रामो गमनं चेत्युभयमिषेः कर्म “शक्यं च श्रुदुपहन्तुम्” इति प-
स्पशायां भाष्यस्य तत्रत्यकैयटस्य च पर्यालोचनया श्रुत् उपहननं चे-
त्युभयं शकेः कर्मेति स्थितम् । एवं च गन्तुमिष्यते शक्यते चेति प्र-
योगे ग्रामो ग्रामं चेत्युभयमपि विवक्षाभेदेन साधु । प्रथमान्तस्य हि
इषिशकीभ्यां कर्मत्वेन शाब्दोऽन्वयः, गमिना त्वार्थः । द्वितीयान्तस्य
तु गमिं प्रति कर्मत्वं शाब्दम्, इषिशकी प्रति तु विशिष्टस्य वैशिष्ट्यं,
विशेष्ये विशेषणं तत्र च विशेषणान्तरमिति वा बोध्यम् । एतेन इषि-
शकी च द्विकर्मकौ भाष्ये स्थिताविति माधवग्रन्थो व्याख्यातः । कि-
न्तु एतदुपपष्टमेन “अयाचितारं नहि” इति श्लोके देवदेवस्य शकिक-
मत्वं यदुपपादितं तच्चिन्त्यम् । उक्तरीत्या हि सुतां ग्राहयितुमिति
द्वयं कर्मास्तु, गृह्णातिकर्तुस्तु शकिकर्मतायां कः प्रसङ्गः ?

इति श्रीशब्दकौस्तुभे तृतीयस्याध्यायस्य
प्रथमे पादे प्रथममोहकम् ॥



सुप आत्मनः क्यच् (पा०सू०३-१-८) ॥ कर्मण इच्छायां वेति व-
र्तते । इषिकर्मण एषितुसम्बन्धिनः सुबन्तादिच्छायामर्थे क्यच् प्रत्ययो
वा स्यात् । आत्मनः पुत्रमिच्छति पुत्रीयति । आत्मशब्दोऽत्र परव्यावृ-
त्तिपरः स्वशब्दपर्यायो गृह्यते न तु चेतनमात्रवचनः । तथात्वे हि स
इच्छां विशेषयेत् सुबन्ते वा ? आद्येऽपि आत्मन इति कर्तरि षष्ठी चेत् ?
आत्मा चेदिच्छतीति तर्हि पर्यवस्येत् । तथा च व्यर्थविशेषणता, नह्य-
नात्मा इच्छति । कर्मषष्ठ्यां तु “अश्वक्षीर” (पा०सू०७-१-५१) इति सूत्रं
न सङ्गच्छेत, क्षीरादिभ्यः क्यचो दुर्लभत्वात् । द्वितीयेऽपि व्यर्थवि-
शेषणतैव । परस्यापि हि इष्यमाणः चेतनसम्बन्धी भवत्येव । तस्माद्य-
थोक्तमेव साधु । स्वस्य यत्सुबन्तमित्यत्र तु कस्य स्वस्येत्यपेक्षायां
इच्छया एषितुः संनिधापितत्वात् तस्यैवेति लभ्यते । न चैवमपि आ-
त्मनः पुत्रं परस्य स्वामिनमिच्छतीत्यत्र प्रसङ्गः, सुबन्तस्यात्मसम्ब-
न्धित्वादिति वाच्यम्, नह्यत्र यथाकथंचिदात्मसम्बन्धित्वं विवाक्षि-
तम्, किं तर्हि इष्यमाणं रूपमात्मसम्बन्धित्वेन यदेष्यते तदा प्रत्ययः ।
इह त्वात्मीयत्वेन नेच्छा किन्तु परस्वामित्वेनेति न दोषः । सुब्रह्मणं

पदाविधित्वार्थम् । तेन समर्थपरिभाषोपस्थानान्महान्तं पुत्रमिच्छतीत्यादौ सापेक्षान्न भवति । अन्यथा महान्तं पुत्रीयतीति स्यात् । न च सुब्रह्मणं विनाऽपि कर्मण इत्यनेनैव पदविधित्वं लभ्यतामिति वाच्यम्, यत्र हि पदस्यासाधारणं रूपमाश्रियते स पदविधिः कर्मत्वं तु अपदेऽपि दृश्यते धातोः कर्मण इति यथा । कथं तर्हि “कर्मण्यण” (पा०सू०६-२-३) इत्यादौ पदविधित्वमिति चेत् ? उपपदसञ्ज्ञाया अन्वर्थन्ववलादिति गृहाण । महापुत्रीयतीति तु महापुत्रीमिच्छतीति विग्रहे बोध्यम् । आत्मनः किम् ? राज्ञः पुत्रमिच्छति पुरोहितः । नन्वसामर्थ्यादेवात्र न भविष्यतीति चेत् ? तर्ह्यात्मनः पुत्रमिच्छतीत्यत्रापि न स्यात् । ननु लौकिकविग्रहे आत्मन इति प्रयोगेऽपि अलौकिके प्रक्रियावाक्ये केवलात्पुत्रशब्दात् कयजिति चेत् ? तर्हि तथैव परकीयपुत्रेच्छायामपि स्यादिति गृहाण । किञ्च पुत्रशब्दस्य नित्यसापेक्षत्वान्नसामर्थ्यम् । अपिच यत्रार्थादेव परकीयत्वे गम्यते तत्र परस्येति प्रयोगाभावात्स्पष्टैवतिव्याप्तिः । अयमिच्छतीति यथा । न हि कश्चिदात्मनोऽयमिच्छति । क्यचः ककारो “नः क्ये” (पा०सू०१-४-१५) इति सामान्यग्रहणार्थः । ‘ये’ इत्युक्ते हि ‘सामसु साधुः सामन्यः’ अत्रापि स्यात् । चकारस्तद्विघातार्थः । स्वरस्तु प्रत्ययस्वरेण धातुस्वरेण वा सिद्धः । अकारस्तु यद्यपि न श्रवणार्थः, आर्द्धधातुकेषु लोपात्सार्वधातुकेषु शपा गतार्थत्वात्, तथापि गुणवृद्धिनिषेधार्थः सः । तथाहि, समिधं दृषदं वेच्छति समिधयति, दृषयति । ततो ण्वुल् “अतो लोपः” (पा०सू०६-४-४८) । “यस्य हलः” (पा०सू०६-४-४१) । “क्यस्य विभाषा” (पा०सू०६-४-५०) । समिधकः । दृषदकः । अत्राल्लोपस्य स्थानिवद्भावात् “पुगन्त” (पा०सू०७-३-८६) इति गुणः “अत उपधायाः” (पा०सू०७-२-११६) इति वृद्धिश्च न भवति । किञ्च मृदमिच्छति मृद्यति । मृद्यतेः “अचो यत्” (पा०सू०३-१-९७) अतोलोपादि पूर्ववत्-मृद्यम् । “यतोऽनावः” (पा०सू०६-१-२१३) इत्याद्युदात्तत्वम् । अपिच ‘पुत्रीयाते’ इत्यादौ शपोऽनुदात्तता स्यात् । शपा सहैकादेशे तु स उदात्तो भवति । अपिच मृद्यतेरेकाच्त्वाद्यङोनुत्पत्तिराम्प्रत्ययश्च फलमिति दिक् ।

क्यचि मान्ताव्ययानां प्रतिषेधः (का०वा०) ॥ मान्तश्चाव्ययं चेति द्वन्द्वः, तेन तत्प्रकृतिकं लक्ष्यते । मान्तप्रकृतिकादव्ययप्रकृतिकाच्च सुबन्तान्न कयजित्यर्थः । यथाश्रुते तु पुत्रमिच्छतीत्यादौ क्यञ् न स्यात् क्वाविच्छति कानिच्छतीत्यादौ च स्यात् । इदमिच्छति स्वरिच्छति । गोसमानाक्षरान्तादित्येके । गामिच्छति गव्यति-“वान्तो यि प्रत्यये”

(पा०सू०६-१-७९) । दधीयति, मधूयति-“अकृत्सार्व” (पा०सू०७-४-२५) इति दीर्घः । कर्त्रीयति, हर्त्रीयति-“रीङ्कृतः” (पा०सू०७-४-२७) । राजीयति, तक्षीयति-“नः कये” (पा०सू०१-४-१५) पदत्वान्नलोपे “क्यचि च” (पा०सू०७-४-३३) इतीत्वम् । “नलोपः सुप्स्वर” (पा०सू० ८-२-२) इति नियमान्नासिद्धत्वम् । अस्मिन्पक्षे ‘वाचयति’ ‘मृद्यति’ इत्यादि न सिद्ध्येदिति नायं स्थितः पक्ष इत्याहुः ।

छन्दसि परेच्छायामपि (का०वा०) । जहि यो नो अघायति । मा त्वा वृका अघायवो विदन् । ज्ञापकात्सिद्धमायदयं क्यचि प्रकृतेरीत्ववाधनार्थम् ‘अइवाघस्याऽऽत्’ (पा०सू०७-४-३७) इत्याकारं शास्ति । न हि कश्चिदात्मनोऽघमिच्छति । न चाचारक्यजन्यं तत्, छन्दसि अघशब्दादाचारे क्यचोऽदर्शनात्, उदाहृतस्थले इच्छार्थस्यैव प्रतीतेरित्याहुः । क्यजन्तेषु प्रकृत्यर्थो यद्यपि कर्म तथापि तस्य धात्वर्थान्तर्भावात् जीवतिनृत्यतीत्यादिषदकर्मक एवेच्छाक्यजन्तः । अतोऽस्माद्भावे कर्तरि च लादयः । आचारक्यजन्ते तु पुत्रादेरुपमानकर्मणो धात्वर्थान्तर्भावेऽपि छात्रादेरुपमेयकर्मणोऽनन्तर्भावात्तस्मिन्कर्मणि लादयो भवन्त्येव । ‘पुत्रीयते छात्रः’ ‘पुत्रीयितव्यः’ इत्यादि यथा, ‘इयेनायते काकः’ इत्यत्र उपमानकर्तुरन्तर्भावेऽपि उपमेयकर्तरि लो भवति तद्वत् । ननूकरीत्या मुण्डं करोति मुण्डयति माणवकमिति न सिध्येत्, णिजन्ते मौण्ड्यगुणविशिष्टत्वेनैव कर्मान्तर्भूतं न तु माणवकत्वादिना विशेषेणेति यदि, तर्हि तथैव मुण्डमिच्छति मुण्डयति माणवकमित्यपि स्यात्, सापेक्षत्वेनासामर्थ्यान्न क्यजिति चेत्तर्हि तत एव णिजपि न स्यात् । तस्मात् णिक्क्यचोर्विशेषो वक्तव्य इति चेत् ? उच्यते, “तत्करोति” (ग०सू०) इति णिचि सिद्धे “मुण्डमिश्र” (पा०सू०३-१-२१) इति पुनर्विधानं सापेक्षेभ्योऽपि यथा स्यादित्येवमर्थमेव । क्यच् तु निरपेक्षेषु चरितार्थ इति स्पष्ट एव विशेषः । यद्वा, कण्डूवादिवत् मुण्डादयो द्विविधाः । धातवः प्रातिपदिकानि च । तत्र सौत्रा एते विशिष्टक्रियावचना धातवः । तेभ्यश्चुरादिवत्स्वार्थे णिच् । प्रातिपदिकानां तु विग्रह एव । माणवकं मुण्डं करोतीति । अथवा मुण्डयतीत्यत्र कमिति विशेषाकाङ्क्षा अनुभवसिद्धा । मुण्डस्यैव वा शुद्धेन करोतिनाऽन्वयः । मौण्ड्यविशिष्टेन तु माणवकस्य । यथा ‘गां दोग्धि पय’ इतिशुद्धस्य दुहेः पूर्वं गवाः सम्बन्धः, पश्चात्तु गोदुहिना पयसः । क्यच्प्रत्ययस्तु अनभिधानाज्भवति । माणवकं मुण्डयतीत्युक्ते मुण्डमिवाचरतीत्यर्थान्तरमेव गम्य-

ते । तदुक्तं हरिणा—

सदपीच्छाक्यचः कर्म तदाचारक्यचाहृतम् ।

वाक्यवाच्यमतो व्यक्तेर्यथाऽभ्यासः क्रमादिषु ॥ इति ।

अस्यार्थः—सदपि न्यायतः सम्भवदपीच्छाक्यचः कर्म वाक्यवाच्यं माणवकं मुण्डमिच्छतीत्येवं रूपेण बोधनीयम्, न तु क्यजन्तेन, यत आचारक्यचा हृतं निरवकाशकृतम्, तदर्थस्यैव निरुद्धः । आचारक्यचा हरणे वाक्यवाच्यत्वे वा हेतुमाह—अतो व्यक्तेरिति । अतोऽस्मात् क्यचो व्यक्तेराचारार्थस्यैव प्रतीतेः । अतो वाक्यादिच्छाकर्मणः प्रतीतेरिति वा । यथा क्रमादिषु गत्यर्थेषु अभ्यासः पौनःपुन्यं वाक्येनैव गम्यते न तु यडा, कौटिल्ये निरुद्धः । उक्तं च प्रकीर्णकाण्डे—

सदपीच्छाक्यचः कर्म वाक्य एव प्रयुज्यते ।

प्रसिद्धेन हृतः शब्दो भावगर्हाभिधायिना ॥

अभ्यासे तुल्यरूपत्वान्न यङन्तः प्रवर्तते । इति ॥

एतेन यथेति क्रमादिषु यथा वेदादिविषयोऽभ्यासो व्यज्यते तथा वाक्ये इच्छाक्यचः कर्मैत्यर्थः । अथवाऽभ्यासक्रमादिष्वित्येकं पदम्, अभ्यासेन वर्णक्रमादिविषयामिव्यक्तिर्भवति तथा वाक्येन कर्मत्वविषयामिव्यक्तिरित्यर्थ इति विवरणं प्रयुक्तम् ।

अत्र भाष्ये क्यजन्तस्य 'इष्टः पुत्रः' 'इष्यते पुत्रः' इत्यादयो विग्रहा निराकृताः । तस्यायमाशयः—यद्यपि वृत्तिवाक्ययोरत्यन्तसमानार्थकता नास्तीत्यदूरविप्रकर्षणैव सर्वत्र विग्रहः, तथापि सुसदृशसम्भवे मन्दसदृशोपादानमन्याय्यम् । इच्छाक्यजन्तस्य चाकर्मकतया कर्मप्रत्ययान्तैर्विग्रहोऽनुचितः, निरर्थकाधिकावापापत्तेरिति । अत एव बाहुलकात्कर्मणि क्तिबन्तस्य श्रीशब्दस्य 'श्रीयते' इत्येव विग्रहो न्यायो न तु श्रयन्त्येतामिति कर्त्रर्थतिङन्तेनेति मान्याः । यदि तु कर्तरि क्प् तर्हि श्रयतीत्येव विग्रह इत्यन्यदेतत् । एवं च श्रयन्त्येतामित्यत्र किं शब्दाशुद्धिरर्थाशुद्धिर्वेत्यादिवलग्नमत्रत्यभाष्यापर्यालोचनमूलकत्वादुपेक्ष्यम् ।

अथ नामधातुषु प्रतिसृष्टं लेशतः प्रक्रिया व्युत्पाद्यते । पुत्रीयतीत्यादौ अलौकिके प्रक्रियावाक्ये सन्धिकार्यरहितात्पुत्र अमित्यस्मात्क्यचि सुपो लुक् "अन्तरङ्गानपि" (पा०भा०५३) इति न्यायात् । ततः "क्यचि च" (पा०सू०७-४-३३) इतीत्वम्, अइवस्यति । वृषस्यति । क्षीरस्यति । लवणस्यति । "अइवक्षीरवृषलवणानामात्मप्रीतौ क्यचि" (पा०सू०७-१-५१) इत्यसुगाममः । अत्रात्मप्रीतावित्यपनीय "अइववृषयोर्मैथुनेच्छायाम्" "क्षीरलवणयोर्लाडसायाम्" इति वक्ष्यते । तेनाद्यप्रोक्ताहरण-

योरश्ववृषयोर्मैथुनायेच्छतीत्यर्थः । अन्ये तु परित्यक्तप्रकृत्यर्था मैथुने-
च्छैवार्थ इत्याहुः । तथा च कालिदासः--

इति रामो वृषस्यन्तीं वृषस्कन्धः शशास ताम् । इति ।

निघण्टुश्च-‘वृषस्यन्ती तु कामुकी’ इति । इतरयोरपि तृष्णातिरेको-
ऽभ्यवजिहीर्षातिरेको लालसा, तेन क्षीरलवणेच्छायां लालसारूपाया-
मित्यर्थलाभात् क्षीरलवणे अतिशयेन अभ्यवहर्तुमिच्छतीत्यर्थः । अत्र
प्रकृत्यसुगकारयोः सर्वर्णदीर्घं बाधित्वा “अतो गुणे” (पा०सू०६-१-९७)
इति पररूपम् । अकारोच्चारणं तु पूर्वसूत्रोदाहरणे ‘ब्राह्मणासः’ इत्यादौ
कृतार्थम् । तथा “सर्वप्रातिपदिकेभ्यो लालसायमसुग् वक्तव्यः” इत्य-
नकारान्तादसकि दध्यस्यतीत्यादौ च सुगसुकौ च दधिमधुभ्यामेव
स्तः, भाष्ये “दधिस्यति मधुस्यतीत्येवमर्थम्” इत्युकेरित्येके । अन्ये तु
सर्वप्रातिपदिकेभ्य इत्येके इति सर्वग्रहणाद्बहुवचननिर्देशाच्च सर्वत्र
स्तः । एवमर्थमिति तूदाहरणान्तराणामप्युपलक्षणमिति वदन्ति ।

अशनोदकधनेभ्यः क्यचि “अशनायोदन्यधनाया बुभुक्षापिपासा-
गर्ध्वे” (पा०सू०७-४-३४) इत्यशनधनयोरित्वापवाद आत्वम् उदक-
स्योदन्नादेशश्च । अशनायति । सद्यो भोक्तुमशनमिच्छतीत्यर्थः । बुभु-
क्षायां किम् ? अशनीयति । औत्तरकालिकमशनमिच्छतीत्यर्थः । उद-
न्यति । पातुमुदकमिच्छतीत्यर्थः । उदकीयति । स्नानाद्यर्थमुदकमिच्छ-
तीत्यर्थः । धनायति, सत्यपि धने भूयोऽपीच्छतीत्यर्थः । धनीयति । दरिद्रः
सन् धनमिच्छतीत्यर्थः । केचित्तु अशनादिप्रकृत्यर्थमनपेक्ष्य केवलं
बुभुक्षादीनेव क्यजन्तस्यार्थान् मन्यन्ते । तथाच निघण्टुः-“उदन्त्या तु
पिपासा तृट्” इति । भारविश्च-“किमु धनं धनायितुम्” इति । गार्ग्य-
मिच्छति गार्गीयति । अत्र “क्यच्छोश्च” (पा०सू०६-४-१५२) इति
हल उत्तरस्य आपत्ययकारस्य लोपः । उपार्षभीयति, उपर्षभीयति ।
उपात्कारीयति, उपलकारीयति । अत्र “वा सुप्यापिशलेः” (पा०सू०६-१-
९२) इति वृद्धिविकल्पः । पक्षे गुणः । न च पक्षे “ऋत्यकः” (पा०सू०६-
१-१२८) इति प्रकृतिभावः शङ्कनीयः । वा सुपीत्यत्र हि “उपसर्गा-
दिति धातौ” (पा०सू०६-१-९१) इति सम्पूर्णमनुवर्त्तते । तत्र “यत्क्रिया-
युक्ता” इति न्यायेनोपसर्गग्रहणादेव धाताविति लब्धे पुनर्धातु
ग्रहणं योगविभागेनाधिकविधानार्थं सत्प्रकृतिभावं बाधत इति
सङ्गे वक्ष्यमाणत्वात् ।

उपगता ऋषभीयका अमुं देशम् उपर्षभीयको देशः । इह
गुणप्रकृतिभावौ न तु वृद्धिः, गमिस्प्रत्युपसर्गत्वेऽपि सुभ्रातुं प्रत्यतः

धात्वात् । न च “उपसर्गाद्ध्वनः” (पा०सू०५-४-८५) इत्यादा-
विव प्राद्युलक्षकत्वम्, तत्रेवात्र मुख्ये बाधकाभावात् । ऋषभ-
स्य समीपमुपर्वभं तदिच्छति उपर्वभीयति । अत्रापि गुणप्रकृतिभावौ
न तु वृद्धिः, पूर्ववत् । स्यादेतत् “धातुसंज्ञानिमित्ते प्रत्यये विकीर्णिते
उपसर्गाः पृथक् क्रियन्ते” इति तावद्वक्ष्यते ‘उदमनायत’ ‘उन्मनाय्य
गतः’ ‘उन्मिमनायिपते’ इति भट्टह्यपृष्टिर्वचनानि यथा स्युरिति । एवं
चेहापि ऋषभशब्दादेव क्यच् । तेन-उपर्वभीयत्, उपर्वभीय्य, उपेन
प्रादिसमासः । उपर्विषभीयिषति इत्यादि सिध्यतु, वृद्धिस्तु कुतो नेति
चेत्, ? ऋषभीयतेरिह सुब्धातुत्वाभावात् । “प्रत्ययग्रहण” (पा०भा०२३)
परिभाषया हि उपर्वभशब्दोऽत्र सुबन्तः, न तु केवल ऋभशब्दः । त-
दिह यः सुबन्तो नासौ धात्ववयवः, यश्च धात्ववयवः नासौ सुबन्तः,
किञ्चोपसर्गत्वाभावादपि न वृद्धिः । अत एव “ल्यबर्थे प्रादिसमासः”
इत्युक्तं न तु ‘गतिसमासः’ इति । न च सोऽपि क्तान्तेनासामर्थ्यात्क-
थमिति वाच्यम्, प्रकृत्येकदेशद्वारकस्य विशिष्टेन सामर्थ्यस्य क्तसु
सर्वत्र वाच्यत्वात् । न चोक्तीत्या सुब्धातुत्वाभावे यथेष्टद्विर्वचनं न सि-
ध्येदिति वाच्यम्, नामधातुत्वस्यैव तत्र प्रयोजकत्वात् । ऋकारमि-
च्छति ऋकारीयति उपकारीयतीत्यत्र “वासुपि” (पा०सू०६-१-९२) इति
वृद्धिः शकलप्रकृतिभावदेवेत्युभयं न भवति, ऋतीति तत्परकरणात् ।
उल्लामैच्छत् औल्लीयत् । औकारीयत् । आ ऊढः ओढः, औढीयत् । अत्र
“उस्यपदान्तात्” (पा०सू०३-१-९६) “ओमाडोश्च” (पा० सू०३-१-९५)
इति पररूपं प्राप्तम् “आटोश्च” (पा०सू०६-१-९०) इति पुनर्वृद्धिविधाना-
थेन चशब्देन बाध्यते । तथा च षष्ठे वार्तिकम्-“उस्योमाडोश्चाटः प्रति-
षेधः” इति । उल्लि ओमाडोश्च परयोराटः पररूपं नेत्यर्थः ।

स्यादेतत्, उक्तवार्तिके आङ्गुणम् औढीयदिति तद्भाष्यं चासङ्गतम्,
उपसर्गाणां पृथक्करणस्य ज्ञापितत्वात् । न च सन्ध्यभावविषयकमेव
तदिति वाच्यम्, उपर्वभीयतीत्यत्र तदभावापत्तेः । न चेष्टापत्तिः,
माधवादि ग्रन्थविरोधात् ।

अत्राहुः—यत्रोपसर्गस्वरूपमविकलं पृथक् प्रतीयते स ज्ञापकस्य
विषयः । इह तु आङ् उकारेण सहैकादेशेन न तथेति ओकारात्पूर्वमाट् ।
तस्य अन्तवद्भावलब्धाङ् व्यपदेशेन ओकारेण सह प्राप्तं पररूपं वृद्धि-
मा बाधिष्टेति वार्तिके आङ्ग्रहणम् । उक्तवार्तिकमाश्रयग्रन्थ एव च ज्ञाप-
कस्य विशेषविषयत्वे प्रमाणमिति । एवं स्थिते आ इतः एतः, ऐती-
यत्, एतीयित्वा, एतीतीयिषतीति रादि द्रष्टव्यम् । प्र एनीयतीति स्थिते

“पङ्क्ति पररूपम्” (पा०सू०६-१-९४) बाधित्वा प्राप्ताम् “एत्येधति” (पा०सू०६-१-८९) इति वृद्धिम् “ओमाङोश्च” (पा०सू०६-१-९५) इति पररूपं परत्वाद्वाधते । प्रेतीयति । आगत ऋश्यः आ ईषहृश्यो वा अर्श्यः, प्रादिसमासः, अर् गुणः, अर्श्यमिच्छति अर्श्यायति, आर्श्यायत् । अत्र गुणस्य अन्तवद्भावेन आङ्त्वाद् “ओमाङोश्च” इति पररूपं प्राप्तं परत्वाच्चद्वाधित्वा सवर्णदीर्घः प्राप्तः सोऽपि “आटश्च” (पा०सू०६-१-९०) इति पुनर्वृद्धिविधानार्थेन चकारेण बाध्यत इति केचित् । तन्न, रूपे विशेषाभावात्, पुनर्विधानस्य पररूपबाधेनोपक्षीणत्वाच्च । अत एव “उस्योमाङ्छु” इति वार्तिकेन पररूपमेव निषिद्धमिति दिक् ।

अर्श्यायतीत्यस्य प्रादिपूर्वत्वे प्रर्श्यायति । अत्र “ओमाङोश्च” (पा०सू०६-१-९०) इति बाधित्वा परत्वात्प्राप्तः सवर्णदीर्घः चकारेण पुनः पररूपविधानाच्चेति माधवः । अरमिच्छति अरीयति, “रीङ् ऋतः” (पा०सू०७-४-२७) अलमिच्छतीत्यत्रापि इदमेव रूपं, सावर्ण्यात् । तपरकरणादीर्घस्य न रीङ् नापि ऋत इत्वम्, अधातुत्वात् । ऋयति । हेशब्दमिच्छति हेयति । गामिच्छति गव्यति । गव्यता । अतो लोपे “क्यस्य विभाषा” (पा०सू०६-४-५०) इति हल उत्तरस्य क्यप्रत्ययकारस्य प्राप्तो लोपः “सन्निपात” (पा०भा०८७) परिभाषया न भवति । अगव्यीत् । “वदव्रज” (पा०सू०७-२-३) इत्यत्र हल्ग्रहणस्य हल्समुदायस्य प्रतिपत्त्यर्थत्वेऽपि अलोपस्य स्थानिवस्वेनाङ्गस्य हलन्तत्वाभावाच्च वृद्धिः । रैयति । ग्लव्यति ग्लव्यता । श्वलिहति । श्वलिह्यता, श्वलिहिता । अश्वलिहीत् । अत्र हलन्तलक्षणा वृद्धिर्न, अलोपस्य स्थानिवत्त्वात् “नेटि” (पा०सू०७-२-४) इति निषेधाच्च । अत्र “हो ढः” (पा०सू०८८-२-९) इति ढत्वं न, “नः क्ये” इति नियमेनापदान्तत्वात् । अत एव ‘गोदुह्यति’ इत्यत्र “दादेः” (पा०सू०८४-२-३२) इति घत्वं ‘मित्रदुह्यति’ इत्यादौ “वा दुह” (पा०सू०८-२-३३) इति तद्विकल्पः ‘उपानह्यति’ इत्यत्र “नहो धः” (पा०सू०२-३४) इति धत्वम् ‘अनडुह्यति’ इत्यादौ “वसुञ्च” (पा०सू०८-२-७२) इति दत्वं च न । पुरमिच्छति पूर्यति । “हलि च” (पा०सू०८-२-७७) इति दीर्घः । यत्तु अधातुत्वाच्च दीर्घ इति माधवेनोक्तम् । तन्न, पिपर्त्तेः क्पि “उदोऽभ्यपूर्वस्य” (पा०सू०७-९-९२) इत्युत्वे रपरत्वे च निष्पन्नस्य पुरशब्दस्य धातुत्वानपायात् । कथमन्यथा पूः पूर्यामित्यादौ दीर्घः । कथं च “ऋक्पूरब्धूः” (पा०सू०५-४-७८) “पूः सर्वयोः” (पा०सू०३-२-४१) इत्यादिनिर्देशा इति दिक् ।

एवं गिरमिच्छति गीर्यति । अत्रापि गिरतेः किपि ऋतु इत्वे रप-
रत्वे प्राग्वद्दीर्घः । गीर्यता, गिरिता । “कपस्य विभाषा” (पा०सू०६-४-
५०) इति यलोपपक्षे हल्परत्वाभावात् दीर्घः । “वोः” (पा०सू०८०२-
७६) इति पदस्य विधीयमानोऽपि न, “नः कये” इति नियमेनापदधात् ।
स्वरिच्छतीति तु वाक्यमेव न तु क्यच्, मान्ताव्ययेभ्यः प्रतिषेधात् ।
चतुर्थेति । दिव्यति । अनयो रधातुत्वात् “हलि च” (पा०सू०५-२-७७)
इति दीर्घो न । चतुर्दिवद्दीर्घो हि “चनेरुन” (उ०सू०६४७) इति
सूत्रेण “दिवेर्दि विः” इति न्यासोहितसूत्रेण च व्युत्पन्नौ अव्युत्पन्नावेव
वा । उभयथाऽपि धातुत्वाभावः स्पष्ट एव । यत्तु प्रक्रियायां “हलिच”
(पा०सू०८-२-७७) इति दीर्घः दिवमिच्छति दीव्यतीत्युक्तम्, तदप्रा-
माणिकमेव । तथाच हलि चेति सूत्रे काशिका-“धातोरित्येव दिव-
मिच्छति दिव्यति” इति । यत्तु दिवेरौणादिके किपि दिवशब्दो धातुरे-
वेति । व्युत्पत्तिपक्षमाश्रित्य प्रक्रियाग्रन्थः, अव्युत्पत्तिपक्षमाश्रित्य तु
काशिकेत्यविरोध इति प्रसादकृतोक्तं; तत्तुच्छम्, किञ्चान्तत्वे ऊठः प्र-
सङ्गाद् भाष्यविरोधाच्च । “दिव औत्” (पा०सू०७-१-८४) इति सूत्रे
हि “अक्षद्युः” इत्यत्र अतिव्याप्तिमेकदेशत्रिकृतस्यानन्यत्वादाक्षिप्य “नि-
रनुबन्धक” (प०भा०८३) परिभाषया “उगिदचाम्” (पा०सू०७-१-७०)
इति सूत्राद्धातुग्रहणानुवृत्त्या वेति द्वेधा समाहितम् । उभयथाऽपि
त्वत्पक्षे असङ्गतिः स्पष्टैवेति दिक् ।

तमिच्छति तद्यति । यद्यति । प्राणितीति प्राण्, प्राण्यति । अहर्ह-
ति । “रोऽसुपि” (पा०सू०८-२-६९) इति रुत्वापवादो रेफः । स च न-
लोपे कर्तव्ये असिद्धो नेति वक्ष्यते ।

उज्जेः किप् उत्, तमिच्छति उज्ज्यति । ककुभ्यति । मृडं परिवृढं
वाऽऽचक्ष्णामिच्छति मृड्यति, परिव्रज्यति । णाविष्टवदित्यतिदेशात्परि-
वृढेर्ऋकारस्य रेफः । बुधेः किप्, भुत्, तमिच्छति बुध्यति । त्वां मामि-
च्छति त्वद्यति मद्यति । अतित्वामतिमामिच्छति अतित्वद्यति, अतिम-
द्यति । “प्रत्ययोत्तरपदयोश्च” (पा०सू०७-२-९८) इति त्वमौ । युवामा-
वां वेत्यादिविग्रहे युष्मद्यति, अस्मद्यति । अतियुष्मद्यति, अत्यस्मद्यति ।
उष्मां पन्थानं च आचक्ष्णामिच्छति उज्यति, पथ्यति । मरुत्यति ।
अदस्यति । पयस्यतीत्यादि ।

काम्यश्च (पा०सू०३-१-९) । उक्तविषये काम्यच् स्यात् । पुत्रमा-
त्मन इच्छति पुत्रकाम्यति । “सुप आत्मनः क्यच्काम्यचौ” इति वक्तव्ये
उत्तरत्र द्वयोरनुवृत्तिर्मा भूदित्येवमर्थो योगविभागः । न चैवमपि स-

विहितत्वात्काम्यजेवोत्तरत्र सम्बध्येतेति वाच्यम्, इह चकारेणानुक्त-
ष्टस्य क्यञ्च उत्तरार्थत्वात् । सुप आत्मनः काम्यञ्च क्यञ्चेति तु सुत्र-
यितुं युक्तम् । काम्यञ्चः ककारस्य इत्संज्ञा न, फलाभावात् । न च “कि-
ति च” (पा०सू०७-२-११८) इति निषेधः फलम्, अधातुविहितत्वेन
आर्द्धधातुकत्वाभावादेव गुणाप्राप्तेः । ‘वाक्काम्यति’ इत्यत्र सम्प्रसारणं फलं
स्यादिति चेत् ? न, षष्ठान्ते भ्रौणहत्ये तत्त्वनिपातनेन “धातोः स्वरूप-
ग्रहणे तत्प्रत्यये कार्यविज्ञानम्” इति ज्ञापयिष्यमाणत्वात् । तत्प्रत्ययो
धातुसंशब्दनेन विहितः प्रत्यय इति प्राञ्चः ।

स्वरूपग्रहणं च नेह शृङ्गग्राहिकयोपादानम्, तथा सति ‘घृतस्पृ-
ग्भ्याम्’ इत्यादौ “अनुदात्तस्य चर्दुपधस्य” (पा०सू०६-१-५९) इत्यमागम-
प्रसङ्गात् । किन्तु यत्कार्यं धातुं न व्यभिचरति तत्रेयं परिभाषोपतिष्ठते ।
तथाच स्वरूपग्रहणं नाम धातोरेवाश्रयणम् । तच्च यथाकथञ्चिदित्या-
स्तां तावत् ।

चकारस्तु भाष्यवार्तिकयोः प्रत्याख्यातः । न्यासकारहरदत्तमाध-
वास्तु ‘पुत्रकाम्यस्यति’ इत्यादौ सतिशिष्टमपि स्यस्वरं बाधित्वा धातु-
स्वरो यथा स्यादित्येतदर्थं चित्करणमित्याहुः । तत्तु प्रौढिवादमात्रं,
मुनिवचनविरोधेन स्वोत्प्रेक्षितस्वारस्यानादर्त्तव्यत्वादिति सुहृदयैर्वि-
भाव्यताम् ।

पुत्रकाम्यता । पुत्रकाम्यस्यति । इह “यस्य हलः” (पा०सू०६-४-
४९) इति न भवति, अनर्थकत्वात् । यस्येति हि सङ्घातग्रहणात्
“अर्थवद्ग्रहणे नानर्थकस्य” (पा०भा०१४) इति वक्ष्यते । अत एव प्रयतौ
पुत्रकाम्ययेति सिध्यति । इहान्तर्वर्तिन्या विभक्त्या पदत्वाद्यथायोसं
पदकार्याणि । यश्चकाम्यति, कृत्वं विसर्गः, सोपदादाविति सत्वम् ।
स्वःकाम्यति, सोपदादावनव्ययस्येति वचनात्सत्त्वाभावः, अधिकर-
णशक्तिप्रधानस्याप्यस्य वृत्तिविषये शक्तिमत्प्रधानत्वाद् इषिणा कर्म-
त्वेन योगः । गीःकाम्यतीत्यादौ ‘रोः काम्ये’ इति रोरेव विसर्जनी-
यस्य काम्ये सत्त्वनियमात्सत्त्वाभावः । सर्पिष्काम्यति, सत्त्वं बाधि-
त्वा “इणः षः” (पा०सू०८-३-३९) इति षः । अयं च सत्त्वापवादतया
यत्र तत्प्रसङ्गस्तत्रैव । तेनोच्चैःकाम्यति गीःकाम्यतीत्यादौ न भव-
ति । पुंस्काम्यति । अत्र पुंसः संयोगान्तलोपे “पुमः स्वथमुपरे” (पा०
सू०८-३-६) इति कृत्वं निर्वर्त्य “सम्पुमूकानां सो वक्तव्यः” (का०वा०)
इति सत्ववचनाज्जास्ति विसर्जनीय इति न षत्वम् । मान्ताव्ययेभ्यो-
ऽप्ययं सत्वत्येव-किंकाम्यति । अनुस्वारपरसवर्णविकल्पौ ।

उपमानादाचारे (पा०सू०३-१-१०) ॥ उपमानात्कर्मणः सुबन्ता-
दाचारेऽथ क्यच् स्यात् । पुत्रमिवाचरति पुत्रीयति क्लान्नम् । विष्णू-
यति द्विजम् ।

अधिकरणाच्चेति वक्तव्यम् (का०वा०) । प्रामादीयति कुल्याम् । कु-
टीयति प्रसादे । इहोपमेये सप्तमीश्रवणादुपमानमपि समस्यन्तमेवेति
कर्मत्वाविवक्षया सूत्रेणासिद्धे वार्तिकारम्भः । सूत्रवार्तिकयोरुभयोर-
प्युदाहरणे क्यच्प्रत्ययस्य आचारमात्रमर्थः । प्रकृतेस्तु वृत्तिविषये
एकत्र स्वार्थकर्मकाचरणसदृशमर्थः, अपरत्र स्वार्थाधिकरणकाचर-
णसदृशम् । नञ् प्रत्ययार्थेऽभेदेन संसर्गेण विशेषणम् । प्रत्ययार्थे
भूताचरणक्रिया तु उपमेया सा च बाह्याभ्यां कर्माधिकरणाभ्यां
सम्बध्यते ।

कर्तुः क्यङ् स लोपश्च (पा०सू०३-१-११) ॥ उपमानात्कर्तुः सुब-
न्तादाचारे क्यङ् वा स्यात्, सान्तस्य तु कर्तुरलौन्त्यस्येति लोपो वा
स्यात् । प्रत्ययविकल्पनात्पक्षे वाक्यम् । सान्तस्य लोपविकल्पस्तु व्य-
वस्थितः—ओजोऽप्सरसोर्नित्यमन्येषां तु विकल्प एवेति । कृष्ण इवा-
चरति कृष्णायते । कथं तर्हि—

क्षीरोदीयन्ति सद्यः सकलजलधयो वासुकीयन्ति नागाः । इति ?

क्षीरोदमिव आत्मानमाचरन्तीत्यर्थ “उपमानादाचारे” (पा०सू०३-
१-१०) इति क्यच् । ओजायते । ओजःशब्दोऽत्र वृत्तिविषये तद्वति
वर्तते । अप्सरस इवाचरति अप्सरायते । यशायते, यशस्यते । विद्वा-
यते, विद्वस्यते । इह सूत्रे चकारोऽन्वाचये । तेन कर्तुः क्यङ् सर्वत्र
भवति, यत्र तु सकारः सम्भवति तत्र लोपोऽपि । सेति च पृथक्पदं
लुप्तषष्ठीकम् । तेन कर्तुर्विशेषणात्तदन्तविधिः । अतो ‘हंसायते’ इत्यादौ
सलोपो न । सान्तेष्वपि लोपो व्यवस्थितः । तथाच वार्तिकम्—

“ओजोऽप्सरसोर्नित्यम्” इति । एवं स्थिते ।

“ओजसोऽप्सरसो नित्यं पयसस्तु विभाषया”

इति काशिकायां पयोग्रहणं ओजोऽप्सरसोर्भिन्नसकारान्तस्योपलक्ष-
णार्थम् । एतेन यशःप्रभृतेर्नैव भवतीति आस्यन्नः परास्ताः । यत्तु प्रक्रि-
यायां सुपूर्वस्य मनसो नित्यमिति, तदपाणिनीयम् । यत्तु “विद्वस्यमानः
शाल्वेऽधिकारी” इति वाचस्पतिग्रन्थव्याख्यावसरे कल्पतरुकारैरुक्तम्—
विद्वस्यमान इति “लोहितादिडाज्भ्यः क्यष्” (पा०सू०३-१-१३) इति,
तल्लोहितादेराकृतिगणत्वेन प्रौढिवादमात्रम् । वस्तुतस्तु क्यङेवायं न
तु क्यष्, लोहितादिसूत्रे “नायं हलन्ताद्विधीयते” इति वद-

द्भिर्भाष्यकारैर्हलन्तात्क्यषोऽनङ्गीकृतत्वात् । कथमन्यथा “क्यस्य वि-
भाषा” (पा०सू०६-४-५०) इत्यत्र सामान्यग्रहणार्थं ककारं प्रत्याचक्षीर-
न्नित्यवधेयम् । अर्चिरिवाचरति अर्चिष्यते । “नः क्ये” (पा०सू०१-४-
१५) इति नियमेन पदान्तत्वाभावात्षत्वम् । त्वद्यते, मद्यते । अनेका-
र्थत्वे तु युष्मद्यते, अस्मद्यते । कुमारीवाचरति कुमारायते । हरिणीव
गौरीव गुर्वीवाचरति हरिणायते, गौरायते, गुरूयते । “क्यङ्मानिनो-
ञ्च” (पा०सू०६-३-३६) इति पुंवत् । सपत्नीवाचरति सपत्नीयते ।
अत्र पुंवद्भावो नेति न्यासकारः । यदाह—“नित्यं सपत्न्यादिषु” (पा०सू०
४-१-३५) इत्यत्र समुदायोच्चारणं पुंवद्भावबाधनार्थमिति, तदेतद्युक्ति-
विरुद्धं भाष्यविरुद्धं च । तथाहि, समुदायनिपातनं रूढ्यर्थं समानस्य
समावार्थं चेति न त्वदुक्तार्थज्ञापकम् । तथा “तसिलादिषु”
(पा०सू०६-३-३५) इति सूत्रे भाष्यकारः—सपत्नीशब्दाच्छिवाद्यणि
“मस्यादे” (का०वा०) इति पुंवद्भावे ‘सापतः’ इति प्रापत्य अदग्रहण-
मपनीय अनपत्य इति विवक्षया परिहृत्य गार्ग्यायण्या अपत्ये तु
कुत्सिते “गोत्रस्त्रियाः कुत्सने ण च” (पा०सू०४-१-१४०) इति
णप्रत्यये गार्ग्यायण इति स्यात्, गार्ग्य इति चेप्यत इति दोषमुद्गाढ्य
“मस्यादे” (का०वा०) इति यथान्यासं स्थापयित्वा “नित्यं सप-
त्न्यादिषु” (पा०सू०४-१-३५) इति समुदायनिपातनं परिहारत्वेनान-
मिधाय शत्रुपर्यायात्सपत्नशब्दात् “शाङ्करवादि” (पा०सू०४-१-७३)
ङानन्तात् शिवाद्यण् इति सापत्नशब्दं साधितवान् । शिवा-
दिषु समानः पतिर्यस्या इति व्युत्पादितस्य समानस्वामिकाभि-
धायिनो भाषितपुंस्कस्य केवलयोगिकत्वाद्ग्रहणं नेष्टमिति तदाश-
यः । एवं स्थिते तस्मात् “लिङ्गविशिष्ट” (प०भा०७३) परिभाषया पत्यु-
त्तरपदलक्षणे ण्ये सापत्य इति भवति, भावकर्मणोः पत्यन्तलक्षणे यकि
सापत्यमिति सुब्धातुवृत्तौ माधवः । तस्मात्क्यङ्पि प्रकृतिभेदेन ‘सप-
त्नायते’ ‘सपत्नीयते’ इति द्वयमपि साधु । यत्तु पा रक्षणे (अ०प०४६) इति
धातौ माधवेनोक्तम्—भावकर्मणोः पत्यन्तलक्षणे यकि सापत्यम्, अभा-
षितपुंस्कत्वात्पुंवद्भावो नेत्यादि, तत्तु विवाहजन्यसंस्कारविशेषनि-
मित्तकं पतिशब्दमाश्रित्य, इतरत्तु स्वामित्वमात्रपरमित्यविरोधः ।
एवं च शिवादौ नित्यस्त्रीलिङ्गस्यापि योगरूढस्य ग्रहणात्सापत्नशब्दो
द्वयर्थः, ‘सपत्नीयते’ इति च तृतीयमपि रूपं साध्वित्यवधेयम् । युवति-
रिवाचरति युवायते । यत्तु “ङ्याप्” (पा०सू०४-१-१) सूत्रभाष्ये ‘यु-
वतितरा’ इत्युदाहरणात् यौवनं जातिः, अन्यथा “जातेञ्च” इति निषेधा-

भावात्तसिलादिष्विति पुंवद्भावः क्रियेतेति । तन्न, वयसोऽनित्यत्वेन अजा-
तित्वात् । कथमन्यथा “अचः परस्मिन्” (पा०सू०१-१-५७) इति सूत्रे
युवजानिरिति भाष्यं सङ्गच्छेत । युवतितरेति तु भाष्यनिर्देशादेव न
पुंवदिति कैयटे स्पष्टम् ।

पट्वी च मृद्धी च पट्वीमृद्धौ । ते इवाचरति पट्वीमृद्धयते । पूर्व-
पदस्य क्यङ्परत्वाभावात् पुंवत् । पाचिकायते, “न कोपधायाः”
(पा०सू०६-३-३७) । चतुर्थीयते, “सञ्ज्ञापूरण्योश्च” (पा०सू०६-३-
३८) । सौघनीयते, “वृद्धिनिमित्तस्य च तद्धितस्यारक्तविकारे” (पा०सू०
६-३-३९) । काषायीयते कन्था । रक्तार्थत्वाच्चेह पुंवद्भावनिषेधः । खादि-
रस्य विकारः खादिरी । “पलाशादिभ्यो वा” (पा०सू०४-३-१४१) इति
विकारे अणञोरन्यतरस्मिन् ङीप् । खादिरायने इत्यादि ।

“आचारेऽवगल्भकलीबहोडेभ्यः क्विप्वा” (का०वा०) ॥ क्यङ्पवा-
दोऽयम् । पक्षे वाग्रहणात्क्यङपि । गल्भ धाष्ट्ये (भ्वा०भा०३९२) ।
कलीवृ अधाष्ट्ये (भ्वा०प०३८१) । होडु अनादरे (भ्वा०अ०२८६) ।
एते पचाद्यजन्ताः । अचोऽकारस्य इहैव वार्तिके अनुदात्त-
त्वानुनासिकत्वे प्रतिज्ञायेते । तेन क्विबन्तादात्मनेपदं सिध्यति ।
क्विप्सन्नियोगेनानुनासिकत्वप्रतिज्ञानात्क्यङ्पक्षे इत्सञ्ज्ञा न भवति ।
स्यादेतत्, उक्ताधातूनामनुदात्तेत्वादवगल्भते, कलीबते, होडने, इति
सिद्धम् । तेभ्य एव पचाद्यजन्तेभ्यः क्यङि अवगल्भायत इत्यादि । न
च अवगल्भते इत्यादीनां धाष्ट्यादिकमेवार्थः स्यात् त्वाचार इति
वाच्यम्, धातूनामनेकार्थत्वेनाचारार्थताया अपि लाभात् । तत्किमनेन
वार्तिकेनेति चेत् ? सत्यम् । ‘अवगल्भाञ्चके’ ‘कलीबाञ्चके’ ‘होडाञ्चके’
इत्यत्र प्रत्ययान्तत्वादाम् यथा स्यादित्येवमर्थमिदं वार्तिकम् । अवग-
ल्भेति किम् ? अनुपसर्गादुपसर्गान्तरविशिष्टाच्च क्यङेव यथा स्या
त् ‘गल्भायाञ्चके’ इति माधवादयः । प्रक्रियायां तु अवेत्यपहाय केव-
लस्य पाठः । तदनुगामिप्रसादादिग्रन्थश्च प्रामादिक एव । धातुभ्य एव
लिटि तु-जगल्भे, चिकलीबे, जुहोडे ।

“सर्वप्रातिपदिकेभ्यः” (का०वा०) ॥ न केवलमवगल्भादिभ्य एव
किन्तु सर्वेभ्य एव आचारे क्विप्कव्य इत्यर्थः । पूर्ववार्तिकन्तु अनुब-
न्धासंगर्धं स्थितमेव । प्रातिपदिकग्रहणादिह सुष इति न सम्बध्य-
ते । तेन पदत्वामावादादुदाहरणेषु पदकार्याणि न । कृष्ण इवाचरति
कृष्णति । “अतो गुणे” (पा०सू०६-१-२७) इति शपा सह पररूपम् ।
एतेन ‘वर्मैवाचरति वर्मति’ इति प्रक्रियाग्रन्थः परास्तः, अपदान्तत्वेन

नलोपायोगात् । कथमन्यथा इहैव शपा सह पररूपं स्यादिति य-
त्किञ्चिदेतत् । इह द्वितीयवार्तिके वाग्रहणं नानुवर्त्यम्, प्रातिपदि-
कविषयकेणानेन किञ्चपा सुबन्तविषयस्य क्यङो भिन्नविषयत्वादेव
बाधस्याप्रसङ्गाद्वचनद्वयप्रामाण्याद्विकल्पोपपत्तेश्च । पूर्ववार्तिकेऽपि एत-
त्सिद्धकिञ्चबनुवादेनानुबन्धासङ्गमात्रे तात्पर्यस्य भाष्ये स्थितत्वेन प्रा-
तिपदिकविषयता वाशब्दवैयर्थ्यं चेति तत्त्वम् । तस्य सुबन्तविषयत्वे
हि अन्तर्वर्त्तिविभक्त्या पदत्वात् गल्भतेः संयोगान्तलोपो दुर्वारः ।

अथ किञ्चबन्तेषु रूपाणि लेशत उदाह्रियन्ते । अइवाचरति अति, अतः,
अन्ति । णलि “अचोऽङ्गिति” (पा०सू०७-२-११५) इति वृद्धौ “आत
औ णलः” (पा०सू०७-१-३४), औ । तथाच कशब्दस्य चकाविति हरद-
त्तः । माधवस्तु “ण्यल्लोपौ” इति वचनाणलि वृद्धिम्बाधित्वा अतोलो-
पात् ‘चक’ इत्युदाजहार । तन्मतेऽपि अशब्दस्य औ, अतुः, उः । सर्वत्रात्र
द्विर्वचने अतोलोपादन्तरङ्गत्वादतोऽगुणे पररूपत्वे तस्याङ्गग्रहणेन प्राप्ताद-
तोलोपात्परत्वाद्भ्यालग्रहणेन ग्रहणाद् “अत आदेः” (पा०सू०७-४-७०)
इति दीर्घः । “आतो लोप इटि च” (पा०सू०६-४-६४) इत्यालोपः कि-
ति, णलस्तु औ वृद्धिः । स्यादेतत्, इह प्रत्ययान्तत्वादामा भाव्यम् ।
न च “कास्यनेकाङ्गग्रहणम्” इति वार्तिकेन प्रत्ययग्रहणस्थानेऽनेकाङ्-
ग्रहणस्य कृतत्वात्प्रत्ययान्तेभ्योऽप्येकाङ्गभ्य आम्नेति वाच्यम्, चुलु-
म्पादीनामप्रत्ययान्तानां संग्रहार्थमनेकाङ्गग्रहणमधिकं कर्तव्यमित्ये-
तावन्मात्रपरतयाऽपि वार्तिकस्य कृतार्थत्वे सौत्रस्य प्रत्ययग्रहणस्या-
पनयने कारणाभावात् । अत एव वार्तिककृता चुलुम्पाद्यर्थमित्युक्तं
न त्वेकाङ्गनिवृत्त्यर्थमिति । अत एव “अवगल्माञ्चके” इत्यादि भाष्याद्यु-
दाहृतं सङ्गच्छते । न हि तत्रानेकाक्षरमस्ति, आत्मनेपदार्थमनुबन्धा-
सङ्गस्य निर्विवादत्वात् । अत एव स्वामास स्वाञ्चकारेति प्रक्रियाकारो-
दाहृतं निर्बाधमिति चेत्तुमैवम्, हरदत्तादिग्रन्थेषु कशब्दाद् अशब्दाद्वा-
गादिभ्यश्चाचारकिञ्चबन्तेभ्य एकाङ्गभ्योऽपि प्रत्ययान्तत्वादाम् स्यात्, चुलु-
म्पादिभ्यश्च न स्यात्, अतोऽव्याप्यतिव्याप्तिपरिहाराय प्रत्ययग्रहण-
मपनीय तत्स्थाने अनेकाङ्गग्रहणं कर्तव्यमित्यर्थकतया वार्तिकस्य व्या-
ख्यातत्वात् माधवादिभिरपि तदनुसारेणैव रूपाणामुदाहृतत्वाच्च ।
युक्तं चैतत्, कास्यनेकाङ्गग्रहणमिति वार्तिकाक्षरस्वरसात् । अन्यथा
हि अनेकाच उपसंख्यानमित्येव ब्रूयात्, न तु प्रत्ययशब्दावरुद्धका-
स्युत्तरभागमनेकाचं निवेशयेत्, आगन्तूनामन्ते निवेशस्य न्याय्यत्वा-
त् । चुलुम्पाद्यर्थमिति वार्तिकशेषस्वरसो ममाप्यनुक्तलोऽस्तीति चेत् ?

न, तदपेक्षया उपक्रमस्य प्रावह्यात् । न चैवं गल्मादात्राम् न स्यादिति वाच्यम्, तेषां किप्सन्नियोगेन एकाच्चेऽपि पूर्वमनेकात्त्वान् । कास्य-
नेकाच्च इत्यत्र भूतपूर्वगतेराश्रयणात् । आचारेऽवगममेत्यादिवातिक-
स्यैव च भूतपूर्वगत्याश्रयणे प्रमाणत्वात् । तद्धि आम्प्रत्ययो यथा स्या-
दित्येवमर्थमिति भाष्यादौ स्पष्टम् । इह ज्ञापकस्य सामान्यविषयत्वे
घटपटप्रभृतिभ्यस्तत्करोतिष्यन्तेभ्य, "क्विप् च" (पा०सू०३-२-७६)
इति कर्त्तुं तत आचारकवौ लिटि आमा माव्यम् । गल्मादिविशेषमा-
त्रविषयत्वे तु नेत्यन्यदेतत् ।

इदं त्ववशिष्यते--"सर्वप्रातिपदिकेभ्यः" (का०वा०) इति क्विपि
परस्मैपदे प्राप्ते आत्मनेपदप्रवृत्त्या चरितार्थं वचनं कथमाम्प्रवृत्तिं
साधयेदिति ।

अत्रोत्तरम्, वाक्याभ्यनुष्ठानार्थं कृतस्यापि इच्छासन्नि वाग्रहणस्य
पूर्वसूत्रद्वये व्यवस्थापकत्वमाश्रित्य गुणदर्शिन्याक्षमादिष्वेव सन्नान्य-
त्रेति यथा सिद्धान्तितं, तथेहापि तद्वलनेन "सर्वप्रातिपदिकेभ्यः" (का०
वा०) इति क्विप् गल्मादेर्न करिष्यते इति परस्मैपदनिवृत्तिस्तावत्सिद्धा
आत्मनेपदमपि स्वतन्त्रधातुभ्योऽस्त्येव । आचारार्थताऽप्यनेकार्थत्वात्सु-
लभा । तथाच वचनस्य नान्यत्र चरितार्थनेति ज्ञापकत्वं सुस्थमेव । एवं
च सकलमहाग्रन्थविरुद्धं 'स्वामास' इति प्रक्रियोदाहरणं न श्रद्धेयमिति
स्थितम् । इणः अयतेर्वा णिजन्तात् "क्विप् च" (पा०सू०३-२-७६) इति
क्विप् आययतीतिः आः, आयमाचक्ष्माण आः, स इवाचरति आति । "य-
मरम" (पा०सू०७-२-७३) इतीद्सकौ, आसीत्, आसिष्टाम् । एकादे-
शस्य पूर्वान्तत्वात् "लिङ्गविशिष्ट" (पा०भा०७३) परिभाषया च मालेवा-
चरति मालाति । अमालासीत् । अमालासिष्टाम् । अस्माल्लुङि-अमा-
लात्, अमालाः । अत्र हल्ङ्यादिलोपस्तु न भवति, ङीसाहचर्यादा-
पोऽपि सारेव लोपविधानात् । कविरिव कवयति । कवयाञ्चकार ।
आशीर्लिङि कवीयात् । "सिचि वृद्धिः" (पा०सू०७-२-१) इत्यत्र "ऋत
इद्धातोः" (पा०सू०७-१-१००) इत्यतो धातोरित्यनुवृत्तेर्धातुरेव यो धातु-
रिति विज्ञानान्नामधातोर्न वृद्धिरिति कैयटहरदत्तौ । तन्मते गुणे अक-
वयीत् । वर्धमानोऽप्येवम् । माधवस्तु इक्परिभाषारम्भपक्षे धात्वनु-
वृत्तेः कैयटेन प्रदर्शितत्वादिगन्ते नामधातावपि वृद्धिमिच्छति । त-
न्मते अकनायीत् । विरिव वयति । विवाय, विव्यतुः । अवयीत्, अ-
वायीत् । इरिव अयति । इयाय, इयतुः, इयुः । इययिथ, इययुः ।
इय । इयाय, इयिथ, इयिम । अत्र कित्सु सवर्णदीर्घे कृते इयङ् । यद्वा

दीर्घात्परत्वेनोत्तरखण्डे “एरनेकाचः” (पा०सू०६-४-८२) इति यण् । गुणवृद्धिविषये तु अयायोः “द्विर्वचनेऽचि” (पा०सू०१-१-५९) इति स्थानिवत्त्वाद् एदैतोर्द्वित्वम्, अभ्यासह्रस्वः । “अभ्यासस्यासवर्णे” (पा०सू०६-४-७८) इतीयङ् । एदैतोरपि स्थानिवत्त्वादिकारस्य द्वित्वमिति पक्षे तु सवर्णदीर्घात्परत्वादुत्तरखण्डस्य पुनर्गुणवृद्धौ, ततोऽभ्यासस्येयङ् । लक्ष्मीरिव लक्ष्मयति । लक्ष्मयाञ्चकार । श्रीरिव श्रयति । शिश्राय, शिश्रियतुः, शिश्रियुः । उरिव अवति । अवाञ्चकार । “इजादेश्च” (पा०सू०३-१-२६) इत्याम् । कुरिव कवति । चुकाव । भ्रुरिव भ्रवति । बुभ्राव, बुभ्रवतुः । “अचि इनुधा” (पा०सू०६-४-७७) इत्युवङ् । गुणवृद्धिविषये तु ताभ्यां बाध्यते । पितेव पितरति । पितराञ्चकार । आशीलिङि “रिङ्शयग्लिङ्क्षु” (पा०सू०७-४-२८) इति रिङादेशः । पित्रियात् । नेव नरति । ननार । एवाचरति अरति । “पात्रा” (पा०सू०७-३-७८) इत्यादौ नायं गृह्यते । “अभिव्यक्तपदार्था ये” इति न्यायेन धातुपाठस्थस्यैव ग्रहात् । एवञ्चास्मादृशब्दाह्लिति “ऋच्छत्यृताम्” (पा०सू०७-४-११) इति न प्रवर्तते । तत्र धात्वभ्यासयोः सवर्णदीर्घे धातुग्रहणेन ग्रहणाद्दृकारान्तलक्षणे गुणे ‘अरतुः’ इत्यादीत्येके । अन्ये तु अभ्यासग्रहणेन ग्रहणात् “उरत्” (पा०सू०७-४-६६) अत्वं “हलादिः शेषः” (पा०सू०७-४-६५६) । “अत आदेः” (पा०सू०७-४-७०) इति दीर्घः । “आतो लोप इटि च” (पा०सू०६-४-६४) इत्यालोपः । अतुः, उः, इति प्रत्ययमात्रमवशिष्यत इत्याहुः । दुरिवाचरति द्रवति । अनभिव्यक्तपदार्थत्वेन “णिश्रिद्रुसुभ्यः” (पा०सू०३-१-४८) इति चङोऽभावात्सिचि-अद्रावीत् । भूरिवाचरति भवति । अत्र “गातिस्था” (पा०सू०२-४-७७) इति न प्रवर्तते । अभावीत्, अभाविष्टाम्, अभाविषुः । बुभावेत्यादि । एवं पिषतेर्विचि पाः । ततः क्विपि “पात्राध्मा” (पा०सू०७-३-७८) इति “गातिस्था” (पा०सू०२-४-७७) इति च न प्रवर्तते । पाति । अपासीत् । एवं प्रतिपदोक्तानामन्येषामपि इहाप्रवृत्तिरुच्येया । कथं तर्हि बुभ्रवतुरिति प्रागुवङ्गदाहृत इति चेत् ? धातुत्वप्रयुक्तोऽसौ न तु भ्रुत्वप्रयुक्त इत्यवधेहि । पुरिवाचरति परति । पपार, यपरतुरित्यादि । अयं पृशश्चानुकरणं न पुनः क्रयादौ जुहोत्यादौ वा पठ्यमान इति आ इलुब्ध न भवति । किंति लिटि “ऋच्छत्यृताम्” (पा०सू०७-४-११) इति ऋकारान्तलक्षणो गुणः । “वृद्धप्राम्” (पा०सू०७-४-१२) इति ह्रस्वविकल्पस्तु न भवति, अनभिव्यक्तपदार्थत्वात् । ऋरिवाचरति अरति । अराञ्चकार । “इजादेश्च” (पा०सू०३-१-२६) इत्या-

म् । लृ इवाचरति । अलति । लिटि द्विवचनम् । लृवर्णस्य दीर्घाभावात्सवर्णदीर्घाभावः । उत्तरखण्डस्य यणि अभ्यासस्योरदत्त्वादेव आल, आलतुरित्यादीति माधवः । तत्र यणीति किद्विषयं, पित्सु तु गुणवृद्धी बोध्ये । सवर्णदीर्घाभाव इति तु गुणवृद्धिस्थले भवतु नाम, अवर्णस्य लृकारं प्रत्यसवर्णत्वात् । गुणवृद्ध्याः स्थानिवद्भावेन लृकारद्विवचनेऽपि सवर्णदीर्घात्परत्वेन पुनरुत्तरखण्डे गुणादिप्रवृत्तेः । न चान्तरङ्गत्वात्सवर्णदीर्घः, “अभ्यासस्यासवर्णे” (पा०सू०६-४-७८) इत्यस्य निर्विषयतापत्तेः । न च ‘इयति’ ‘इयृतः’ इत्यादिरवकाशः, एवं हि “अभ्यासस्यर्त्तौ” त्येव ब्रूयात् । न च एषेः इयेष, ओणेः उवोणेत्यवकाशः, भाषायाम् “इजादेः” (पा०सू०३-१-३६) इत्याम्प्रत्ययस्योचितत्वात् । छन्दसि तु तन्वादीनामुपसंख्यानात् ‘त्रियम्बकं सुवर्ग’ इत्यादिविदियङुवङोरुपपत्तेस्तथापि लृवर्णस्य दीर्घाभावादिति माधवोपन्यस्यते हेतुरसङ्गत एव, ‘हो-लृकारः’ इत्यादाविव ऋकारस्य दुर्वारत्वात् । तथा च ऋशब्दात्किवपीव एकादेशस्य धातुग्रहणेनाभ्यासग्रहणेन वा ग्रहणमिति मतभेदेन—अरतुः, अरुः, अतुः, उः, इति रूपद्वयमेवोचितम् । “लृति लृ वा” इति षाष्ठवार्तिकविधेयस्य वर्णान्तरस्य प्रवृत्तौ तु लृअतुः लृउरित्युचितम् । सर्वथाऽपि ‘अलतुः’ अलुरिति माधवोदाहृतं दुरुपपादमेवेति विभाव्यतां भाष्यज्ञैः ।

हेरिवाचरति हयति । जिहाय । अहयीत् । यान्तत्वाच्च वृद्धिः । परिवाचरति अयति । “इजादेः (पा०सू०३-१-३६) इत्याम् । अयाञ्चकार । “नेटि” (पा०सू०७-२-४) इति वृद्धिनिषेधान्मा भवानयीत् । गौरिवाचरति गवति । अपदान्तत्वादवङ्पूर्वरूपे न स्तः । जुगाव । ‘अगवीत्’ अगावीत् । “अतो हलादेः” (पा०सू०७-२-७) इति वा वृद्धिः । ओकारात्—अवति । अवाञ्चकार । मा भवानवीत् । रै—रायति । रिराय । नौ—नावति । नुनाव । औ—आवति । आवाञ्चकार । गोधुगिवाचरति गोदोहति । पय इवाचरति पयति । पपाय । लुङि यान्तत्वाद्द्व्यभावात् अपयीदिति माधवः ।

अत्रेदं वक्तव्यम् । अयपयहयधातुषु “क्लिप् च” (पा०सू०३-२-७६) इति क्लिपि अत् पत् हत् इति तावत्स्वयैवोदाहृतम् । आचारक्लिपि तु अकृत्वास्तुगागमो मा भूत् । यकारस्तु कथं न लुप्येत ? तस्मात्कशब्दवद्देवात्र रूपमुचितम् । गौरिवाचरति ‘देवति’ इति—माधवः । अत्र ऊटि ‘अवति’ इत्युचितम् । फलेणौ “क्लिप् च” (पा०सू०३-२-७६) इति क्लिप् । कत आचारक्लिप् । फलति । यङ्लुकि पम्फलयते । अपम्फालीत् ।

एकदेशविकृतस्यानन्यत्वात् अभ्यासस्य नुक् इति “चरफलोश्च” (पा० सू०९-४-८७) इति सूत्रे न्यासविस्तरौ । यद्यपि प्रतिपदोपात्तं च वाच्यकपदार्थानामेव ग्रहणं, तथापि “उत्परस्यातः” (पा० सू०-७-४-८८) इति सूत्रे अत इति तपरनिर्देशेन दीर्घनिवृत्त्यर्थं क्रियमाणेन इहास्यापि ग्रहणं ज्ञाप्यत इति तदाशयः । इदमिवाचरति इदामिति । यङ्गिव याङ्गति । आणिव आणति । राजेव राजानति । “अनुनासिकस्य कि” (पा० सू०-६-४-१५) इति दीर्घः । यत्तु कश्चिज्जालादिः कङ्गित् धातोरेव सम्भवतीति तत्साहचर्याद्धातुविहत एव किप् गृह्यत इति आचारकौ नानेन दीर्घ इत्याह । तत्र, अस्य किपः ककारस्यात्रैव सामान्यग्रहणार्थत्वात् । पकारस्य च तद्विघातार्थत्वात्साहचर्यस्य च सर्वत्रानियामकतायाः द्विस्त्रिधतुरितिकृत्वोऽर्थग्रहणेन ज्ञापितत्वात् । एतेन इह किपि अनुबन्धयोः फलं चिन्त्यमिति वदन्त्यासकारः प्रत्युक्त इति दिक् ।

एवं च पथिमथ्यभुक्षां परमप्युपधागुणं बाधित्वाऽन्तरङ्गत्वाद्दीर्घे सति पथीनति मथीनति क्रभुक्षीणतीत्यादि बोध्यम् । इदं च माधवादिमतमनुसृत्यानुनासिकान्तानां दीर्घः प्रपञ्चितः । अपरं मतं कृत्येव दीर्घो न त्वाचारकिपि साहचर्यस्य नियामकत्वेनापि कचिदाश्रयणात् । न चैवमनुबन्धवैयर्थ्यम्, “वेरपृक्तस्य” (पा० सू०-६-१-६७) इत्यत्रास्यैव ग्रहणं मा भूदिति ककारासङ्गात् । पिन्त्वसामर्थ्यात्तु प्रकृतिः सर्वानुदात्तेति केषाञ्चिन्मतस्य न्यासग्रन्थे स्पष्टत्वात् । युक्तं चैतत्, कौमारव्याकरणसंवादात् । तत्र हि क्यङ् एव वैकल्पिको लोपो विहितो न तु किपः, तत्र च किवाश्रयस्य दीर्घस्याप्रसङ्गात् । गुणे सति ‘पथेनति’ मथेनतीत्याद्युदाहृतम् । न्यायसाम्येन “च्छ्वोः शृट्” (पा० सू०-१-४-१९) इत्यत्रापि अस्य किपोऽग्रहणात् द्यौरिवाचरति देवतीत्यपि माधवोदाहृतमस्मिन्पक्षे निर्वहति, वलोपस्य भाष्ये प्रत्याख्यानात् । अत एव पदमञ्जर्यां बहुषु पुस्तकेषु राजनतीति ह्रस्वपाठः सङ्गच्छते । अत एव च “न पदान्त” (पा० सू०-१-१-५८) सूत्रे ‘प्रतिदीर्घः’ इत्यत्र “उपधायां च” (पा० सू०-८-२-७८) इति दीर्घ इति काशिकाऽपि सङ्गच्छते, आचारकिवन्ताद्विच् प्रत्यय इति तदाशयात् । चर्मवाचरति चर्मतीति प्रक्रिया तु अत्रापि पक्षे अशुद्धैव । नलोपपररूपयोः पदान्तापदान्तत्वप्रयुक्तयोः समावेशस्य दुर्घटत्वादिति दिक् ।

अप्रसिद्धा ये हलन्तास्तेषां कारितणौ कृते ढिलोपे च णिलोपे च तज्जलन्तत्वमुद्यताम् । मठं मखं कफं रथं चाचक्षाणः कुर्वन् वा मद् ,

मक्, कप्, रत् । स इवाचरति मठति । मस्वति । कफति । रथति
इत्यादिक्रमेण यथालक्षणमप्रयुक्तेऽप्युदाहृतमित्यर्थः ।

प्रकृतमनुसरामः—

भृशादिभ्यो भुव्यच्चेर्लोपश्च हलः (पा०सू०३-१-१२) ॥ अत्राच्चे-
रित्येकवचनं भृशाद्यवयवापेक्षं, सौत्रो वा वचनद्वयस्ययः । पर्युदासात्स-
दशग्रहः । अभूततद्भावविषयेभ्यो भृशादिभ्यो भवत्यर्थे क्यङ् स्यात्,
हलन्तानां त्वेषां लोपोऽपि स्यात् । अभृशो भृशो भवति भृशायते ।
चशब्दोऽन्वाचये न तु सक्षियोगे, अजन्तानां गणे पाठस्य वैयर्थ्यापत्तेः ।
अच्चेरिति यदि प्रमज्यप्रतिषेधः स्यात्तर्हि असमर्थसमासो वाक्यभेद-
श्च स्पष्ट एव । किंच भवतियोगे च्चेर्विधानादनुप्रयुज्यमानेन भवतिनैव
उक्तार्थत्वात्क्यङोऽप्रसक्तो निषेधवैयर्थ्यम् । अतः पर्युदास एवोचि-
तः । तथाच नञिव्युक्तन्यायेन सादृश्यलाभादभूततद्भावविषयेभ्य
इत्युक्तम् । तेनेह न-क्व दिवा भृशा भवन्ति । ये रात्रौ भृशा नक्षत्रादयः
ते दिवा क्व प्रदेशे भवन्तीत्यर्थः । इह सुमनस् उन्मनस् दुर्मनस् अभि-
मनस् इति पठ्यते । तत्र शङ्क्यते-समासात्क्यङि विशिष्टस्य धातुत्वा-
दद्वयवद्भिर्वचनेषु दोषः । तथाहि, स्वमनायत, उदमनायत इत्यादी-
ष्यते । असुमनायत, औन्मनायत इत्यादि प्राप्नोति । तथा 'सुमनाय्य' इत्या-
दौ ल्यबिष्टः । सु उद् इत्यादीनां क्तवान्तशरीरप्रवेशे तु तद्व्यतिरिक्त-
पदाभावादसति समासे ल्यपोऽभावात् 'सुमनायित्वा' इत्यादि प्राप्नोति ।
तथा क्यङन्तात्सनि सन्नन्तस्य प्रथमस्यैकाचो द्वित्वे सुसुमनायिषते
इत्यादि प्राप्नोति । सुमिमनायिषते इत्यादीष्यते ।

अत्राहुः-चुरादिषु "संग्राम युद्धे" इति पठ्यते स न पाठ्यः । संग्रा-
मशब्दाद्युद्धवाचिनः "तत्करोति" (ग०सू०) इत्येव णिचः सिद्धेरिति
तत्पाठो नियमार्थः—धातुसंज्ञानिमित्तः प्रत्ययः सोपसर्गाच्चेद्भवति सं-
ग्रामयतेरेव नान्यस्मादिति, ज्ञापनार्थो वा-सोपसर्गात्संघाताद्धातुसं-
ज्ञानिमित्ते प्रत्यये विधित्सिते उपसर्गाः पृथक् क्रियन्ते परिशिष्टादेव
तु प्रत्यय इति । संग्रामशब्दो हि चुरादौ पठ्यमानः सोपसर्गः संघात
एव न तूपसर्गसदृशावयवम् 'आप्लृ' व्यासाविति वच्छब्दान्तरम् ।
तथाच "वा पदान्तस्य" (पा०सू०८४-४-१९) इति परसवर्णविकल्पो
भवति । संघातपाठफलं तु असंग्रामयत शूरः, संग्रामयित्वा,
सिसंग्रामयिषते इत्यादि । ततश्चोक्तरीत्या नियमो ज्ञापनं वा निष्कृ-
ष्टं फलमिति ।

अत्र हरदत्तः—अनुदात्तेदयं संग्रामयतिरिष्यते । ततश्च आत्मनेप-

दार्थं गल्भत्यादीनामिवानुबन्धासङ्गार्थः पाठः स्यादिति कथं नित्यमो ज्ञापकं वा भवेदिति । न चानुबन्धासङ्गनार्थे पाठे 'ग्रामयुद्धे' इत्येव पठ्येत । संशब्दस्तु द्योतकः प्रयोगदर्शनवशादेव लभ्यते । यथा इडिकोरधिः । तस्माद्विशिष्टपाठः प्रागुक्तफलक एवेति वाच्यम्, एवं हि यथा इडिकोरधेः पूर्वमाङ् न भवति तथाऽस्यापि न स्यादिति ।

अत्र माधवः—अस्यानुदात्तेत्वमपाणिनीयमिति पाठस्यैतदर्थतया न ज्ञापकमङ्ग इति । एतच्च "संग्रामयतिरनुदात्तेद्वेद्व्यः" इति कैयटेन विरुध्यते । यदपि हरदत्तेन सिद्धान्तितं—मनःशब्दस्य स्वादिभिर्न समासः, किन्त्वसमस्ता एवैते प्रत्ययार्थविशेषणम्, मनःशब्दश्च वृत्तिविषये तद्वति वर्तते, मनस्वी सुष्ठु भवतीत्यादिरर्थ इति; तदपि "प्रमौ परिवृढः" (पा०सू०७-२-२१) इत्यत्र परिवृढमाचष्टे इति णिचि क्त्वाप्रत्यये कृते 'परिव्रढय' इति ल्यब् भवतीति भाष्यकारादिभिर्वक्ष्यमाणेन विरोधात्पराहतमेव । नह्यत्रेव तत्रापि प्रत्ययार्थविशेषणत्वं सम्भवति । कथं तर्हिह इष्टार्थसिद्धिरिति चेत् ?

अत्रोच्यते—चुरादौ पठ्यमानं 'सङ्ग्राम' इत्येतत्प्रातिपदिकम्, "अर्तिस्तुसु" (उ०सू०१४५) इति मन्त्राधिकारे "असेरा च" (उ०सू०१४८) इति व्युत्पादनात्; न तु धातुः, तस्य च "तत्करोति" (ग०सू०) इति पूर्वप्रक्रान्तेन गणसूत्रेण णिचि सिद्धे तत्संश्रियोगे अनुबन्धासङ्ग एव फलं गल्भादिवत् । एवं स्थिते "युद्धे योऽयं ग्रामशब्द" इत्युक्तेऽपि केवलस्य ग्रामशब्दस्य युद्धे वृत्त्यभावात्सामर्थ्यात्सङ्ग्रामशब्दो लभ्यत एव । तत्र च 'सङ्ग्राम' इति विशिष्टस्य धातुत्वमपि सुलभम्, "सनाद्यन्ताः" (पा०सू०३-१-३२) इति सूत्रेण विधीयमानायाः सञ्ज्ञायाः प्रकृतिप्रत्ययसङ्घाते विश्रान्तेः । एतेन इडिकोः प्रतिबन्धिः परास्तः, तत्र हि पाठापेक्षा धातुसञ्ज्ञा विशिष्टं न स्पृशतीति वैषम्यात् । एवं च "सङ्ग्राम" इति विशिष्टपाठो ज्ञापयति "उपसर्गसमानाकारं पूर्वपदं धातुसंज्ञाप्रयोजनीभूते प्रत्यये चिकीर्षिते पृथक् क्रियते" इति । तच्चाजहत्स्वार्थायां वृत्तौ स्वोत्तरभागेन धातुसंज्ञानिमित्तप्रत्ययप्रकृतिभूतेन समानार्थकमिति तद्व्यदितविशिष्टार्थेनापि क्त्वान्तेन सह समर्थत्वात् "कुगति" (पा०सू०२-२-१८) इति सूत्रेण प्रादिग्रहणात्समस्यत इति 'परिव्रढय' इत्यादिसिद्धिः । अवज्जिगल्मिषते, अवगल्भत, अवगल्भ्य इत्यादावपीयमेव गतिः । न चैवम् "उस्योमाङ्भवादः" (का०वा०) इति षाष्ठ्यवार्तिकेन 'औदीयत्'

इति तद्भाष्येण च सह विरोधः, ज्ञापकस्य सजानीयविषयतया श्रूयमाणे पूर्वपदे प्रवृत्तिः, न त्वादेशेनापहृते इति स्वीकारात् । अत्र च भाष्यवार्तिकधानुवृत्त्यादिग्रन्था अनुकूला इति गुणगृह्यैर्विभाव्यताम् । एवं च 'प्रमाणयित्वा' 'विचारयित्वा' इत्यादयः केषांचित्प्रयोगाः प्रामादिका एव । अत एव प्रशस्यमाचष्टे 'श्रापयति' 'ज्यापयति' इति श्रज्याबुदाहरन्तः सुधाकरादयः 'श्रपयति' 'ज्यपयति' इत्युदाहरन्तः शाकटायनादयश्च प्रक्रियारत्ने निराकृताः, प्रशब्दस्य पृथक्करणेन शस्यशब्दादेव णिजुत्पत्त्या श्रज्ययोरप्राप्तेः । अन एव माधवादिभिः 'प्रशस्ययति' इत्येव स्वीकृतम् । एतेन 'प्रावृषमाख्यत् अपप्रावत्' 'वीरुधमाख्यत् अविवीरत्' इत्याबुदाहरन्तो धातुचन्द्रोदयकारादयः परास्ताः । सङ्ग्रामयतेः पाठेन ज्ञापितस्यार्थस्य "उस्योमाङ्क्वाटः" (का०वा०) इति पाष्ठभाष्यवार्तिकबलेन अनित्यताज्ञापनमाश्रित्य कथंचिद्वा समर्थनीया इति दिक् ।

भृशादयस्तु श्लोकगणपाठानुरोधेन माधवीये उदाहृताः । तद्यथा-भृशायते । चपलायते । मन्दायते । पण्डितायते । रेहायते । रेहशब्दो रहसि निघृणत्वे मिश्रामिलायस्य च निवृत्तौ वर्त्तत इति गणवृत्तिः । तृणायते, तृपश्चन्द्रः समुद्रश्च । वेहायते, वेहद् गर्भोपघातिनी । अधरायते, 'अधरो मूर्खः पुष्करश्च' इति गणवृत्तिः । ओजायते, वर्चायते, ओजोवर्चःशब्दौ वृत्तिविषये तद्वति वर्त्तते । रेफायते, रेफः सरोष इति गणवृत्तौ । दुर्मनायते । सुमनायते । उन्मनायते । उत्सुकायते । शश्वायते, वृहायते, तान्तावेतौ । "सुबामन्त्रिते" (पा०सू०२-१-२) इत्यत्र मनस्युपसर्गस्य पराङ्गवद्भाव उपसंख्येयः । तेन 'सुमनायते' इत्यादौ "तिङ्ङितिङः" (पा०सू०८-१-२८) इति निघातो न भवति, 'देवदत्तः सुमनायते' इत्यादौ सोपसर्गस्य निघातश्च भवतीति प्रकृतसूत्रस्थभाष्यपर्यालोचनया लभ्यते । अमी श्लोका गणपाठस्था भृशादयः । गणवृत्तौ तु बृहच्छब्दो न पठ्यते । भद्रशब्दस्तु पठ्यते । कन्धरशब्दश्च त्वचोऽभ्यन्तरे स्थूलतन्त्राभा असंयुक्ता स्नायुः कन्धरा, तद्वान् कन्धरः । मत्वर्थे अर्शभादिभ्योऽच् (पा०सू०५-२-१२७) ।

लोहितादिडाजभ्यः क्यष् (पा०सू०३-१-१३) ॥ लोहितादिभ्यो डाजन्ताश्च भवत्यर्थे क्यष् स्यात् । "वा क्यष्ः" (पा०सू०१-३-९०) लोहितायति, लोहितायते । अत्र 'अच्चे' इत्यनुवृत्त्या अभूततद्भावाविषयत्वं लभ्यते । तच्च डाचो न विशेषणम्, असम्भवात् । अलोहितो लोहितो भवतीति विग्रहः । पटपटायति, पटपटायते । कृम्बस्तियोगं विनाऽपि क्यषो डाजन्ताद्विधानसामर्थ्यादेवेह डाच् । भवत्यर्थे विधीयमानेन

क्यपा उकार्यस्य भवतेरिह प्रयोगायोगात् । अत्र वार्तिकम्—

लोहितडाब्भ्यः क्यष्वचनं भृशादिष्वितराणीति ॥ आदिशब्दप्रत्या-
ख्यानपरमेतत् । लोहितशब्दात्परत्र पठ्यमानानि नीलहरितमन्द्रफेन-
दासमन्द्र इत्येतानि षट् भृशादिषु द्रष्टव्यानीत्यर्थः । क्यषः ककारष-
कारावपि प्रत्याख्यातौ । तथाहि, ककारो गुणवृद्धिनिषेधार्थो नेति स्प-
ष्टमेव, अप्रसक्तस्य प्रतिषेधायोगात् । नापि “नः क्ये” (पा०सू०१-४-१५)
इति सामान्यग्रहणार्थः, नान्तादविधानात् । नापि “आपत्यस्य च ताद्धि-
तेनाति” “क्यच्छयोश्च” (पा०सू०६-४-१५१, १५२) इति, आपत्यादविधा-
नात् । नापि “क्याच्छन्दसि” (पा०सू०३-२-१७०) इति, ‘याच्छन्द-
सि’ इत्येव सुवचत्वात् । युक्तं चैतत् ‘शकुनम्भुरण्युम्’ इति, कण्ड्वा-
दियगन्तादपि दर्शनात् । नापि लोहितायते इत्यत्र “अकृत्सार्धे”
(पा०सू०७-४-२५) इति दीर्घप्रवृत्त्यर्थः, तत्र कृत्तीत्यस्याननुवृत्तेः ।
नन्वनुवृत्तिरावश्यकी ‘उरुया’ ‘धृष्ण्या’ इत्येवमर्थमिति चेत् ? न,
इह हि तृतीयास्थाने “सुपां सुलुक्” (पा०सू०७-१-३९) इति या-
देशः । स च छान्दसः । तत्र च ह्रस्वोऽपि छान्दस एव भविष्यति
उपगयन्तु सापत्न्यो गर्भिणय इतिवत् । नापि “क्यस्य विभाषा” (पा०
सू०६-४-५०) इत्यत्र सामान्यग्रहणार्थः, हल इत्यनुवृत्तेः । नह्ययं हल-
न्तादस्ति, न च “वा क्यषः” (पा०सू०१-३-९०) इति विशेष-
णार्थः, “वा स्यात्” इत्येव सूत्रणात् । न चैवं “पाशादिभ्यो यः”
(पा०सू०४-२-४९) पाश्या, अत्र प्रसङ्गः, सामान्यविहितानां तिङां
नियमार्थं हि तत्प्रकरणम् । न च पाशादियान्तात्तिङः सन्ति । नन्वा-
चारक्लिबन्तात्सन्तीति चेत् ? न, टापा व्यवधानात्, पूर्वस्मादपि विधौ
एकादेशस्य स्थानिवद्भावात् । न च दण्ड्यवध्यादिशब्देभ्य आचार-
क्लिबन्तेभ्योऽतिप्रसङ्गः शङ्ख्यः, तत्र “दण्डादिभ्य” (पा०सू०५-१-६६)
इति सूत्रेण यदेव विधीयते “शीर्षच्छेदाद्यच्च” (पा०सू०५-१-६५) इति
पूर्वसूत्राद्यदनुवृत्तेः न तु यप्रत्यय इति पञ्चमे वक्ष्यमाणत्वात् । अत
एव षकारोऽपि व्यर्थः । स हि “वा क्यषः” (पा०सू०१-३-९०) इत्यत्र वि-
शेषणार्थः “क्याच्छन्दसि” (पा०सू०३-२-१७०) “क्यस्य विभाषा”
(पा०सू०६-४-५०) इत्यादौ सामान्यग्रहणाविघाताथो वेति फलं स-
म्भाव्यते । तच्च सर्वं दूषितमेव । तस्मादादिशब्दं कषौ च हित्वा
“लोहितडाब्भ्यो यः” इति भाष्ये स्थापितम् । यवि तु “सभाया
यः” (पा०सू०४-४-१५०)-सभ्यः, स इवाचरतीत्यादेराचारक्लिबन्तस्या-
भिधानमस्ति, तर्हि “वा यषः” इति सूत्र्यताम् । षकारमात्रं वाऽस्तु, अथ-

शिष्टं तु व्यर्थमेव । वृत्तिकारस्तु वार्तिकस्यार्थमन्यथा मन्यते । तद्यथा-
न किलानेनादिग्रहणं प्रत्याख्यायते, किन्तु यानि पाठितानि नीलादीनि
षट् तेषामेव इतोऽपकृष्य भृशादिषु निवेश उच्यते । अपठितानां तु
क्यषेव । तानि चाकृतिगणत्वाल्लभ्यन्ते । आकृतिगणत्वे ज्ञापकं तु “नः
क्ये” (पा०सू१-४-१५) इति सामान्यग्रहणार्थः क्यपः ककारः तद्वि-
द्यातार्थः षकारश्च, न हि पठ्यमानेषु लोहितादिषु नान्तः कश्चिद्
स्ति । तानि चाकृतिगणसिद्धानि गणवृत्तिकारः सञ्जग्राह ।

लोहितश्यामदुःखानि हर्षगर्वसुखानि च ।

मूर्छानिद्राकृपाधूमाः करुणानित्यचर्मणीनि ॥

निद्राकरुणादयो वृत्तिविषये तद्वति वर्तन्ते । निद्रायति निद्रायते
इत्यादि । तदेतत्सर्वं भाष्यविरुद्धत्वादुपेक्ष्यम् । किञ्च ‘लोहितडाऽभ्यः’
इति वदतो वार्तिककारस्यापि आदिशब्दप्रत्याख्यानमभिप्रेतमिति
स्पष्टं लभ्यते । अन्यथा हि ‘लोहितात्’ इत्येव ब्रूयात् । अत एव “विद्वस्य-
मान इत्यत्र लोहितादिडाऽभ्यः क्यप्” इति कल्पतरुग्रन्थो वृत्तिकाररी-
त्या सम्भवन्नपि भाष्यविरुद्धत्वात्प्रौढिवादमात्रमिति क्यङ्विध्यावबो-
धाम ।

स्यादेतत्, “क्यप् च” इति सूत्रमस्तु, चात्क्यङ् । तत्र क्यप्पक्षे पर-
स्मैपदम्, क्यङ्पक्षे त्वात्मनेपदमिति “वा क्यपः” (पा०सू०१-३-२०)
इति सूत्रं मास्त्विति चेत् ? मैवम्, “प्रातिपदिकग्रहणे लिङ्गविशिष्ट-
स्यापि ग्रहणम्” (पा०भा०७३) इति लोहिनीशब्दात् क्यषि ‘लोहिनी-
यति’ ‘लोहिनीयते’ इति रूपद्वयमिष्यते । क्यङि तु “क्यङ्मानिनोश्च”
(पा०सू०६-३-३६) इति पुंवङ्गावे सति ‘लोहितायते’ इति स्यादि-
ति फले भेदात् ।

कष्टाय क्रमणे (पा०सू०३-१-१४) ॥ कष्टं कृच्छ्रम् । “कृच्छ्रगहनयोः
कषः” (पा०सू०७-२-२२) इति कृच्छ्रे इडभावः । तेन च तत्करणं पापं
कर्म लक्ष्यते । क्रमणमुत्साहः, “वृत्तिसर्गतायनेषु” (पा०सू०१-३-३८)
इति सूत्रे हि ‘सर्ग उत्साह’ इत्युक्तम् । तदयमर्थः-चतुर्थ्यन्तात्कष्टशब्दा-
दुत्साहेऽर्थे क्यङ् स्यात् । कष्टाय क्रमते कष्टायते । पापं कर्म कर्तु-
मुत्सहत इत्यर्थः ।

सत्रकक्षकष्टकृच्छ्रगहनेभ्यः कण्वचिकीर्षायामिति वक्तव्यम् (का०
वा०) ॥ कण्वं पापम् । सत्रादयो वृत्तिविषये पापपर्यायाः । ते-
भ्यो द्वितीयान्तेभ्यः चिकीर्षायां क्यङ् । पापं चिकीर्षतीत्यस्वपदेन वि-
ग्रहः । सत्रायते । कक्षायते । कष्टायते । कृच्छ्रायते । गहनायते ।

कर्मणो रोमन्थतपोभ्यां वर्तिचरोः (पा०सू०३-१-१५) ॥ कर्मण इति पञ्चमी, रोमन्थतपोभ्यामित्यनेन सामानाधिकरण्यात् । प्रत्येकं सम्बन्धात्वेकवचनम् । वर्तीति ण्यन्ताद्धृतेः “ण्यसश्नन्थोयुच्” (पा०सू०३-३-१०७) इति युचि प्राप्ते अत एव निपातनात् किन् । अरतेः सम्पदादि-त्वाद्भावे किप् । रोमन्थतपोभ्यां कर्मभ्यां यथासङ्ख्यं वर्तिचरोरर्थयोः क्यङ् स्यात् । रोमन्थं वर्तयति रोमन्थायते ।

हनुचलन इति वक्तव्यम् (का०वा०) ॥ हनुचलनेनात्र चर्वितस्य मुखप्रदेशे आकृष्य चर्वणं लक्ष्यते । नेह-कीटो रोमन्थं वर्तयति । अपानप्रदेशाग्निःसृतं द्रव्यं कीटो वर्तुलं करोतीत्यर्थ इति न्यासकारहरदत्तौ । अपानप्रदेशाग्निःसृतमभ्रातीत्यर्थ इति तु कैयटो व्याख्येयत् । तपस्यति, इह तङ् प्राप्तः । तस्मात्—

तपसः परस्मैपदं च (का०वा०) इति वक्तव्यम् । एवं च “नमोवरि-व” (पा०सू०३-१-१९) इत्यादिसूत्र एव तपःशब्दः पठितुमुचितः । तथा तु न कृतमित्येव ।

वाष्पोष्मभ्यामुद्गमने (पा०सू०३-१-१६) कर्मणः ॥ क्यङिति वर्तते । वाष्पमुद्गमति वाष्पायते । ऊष्माणमुद्गमति ऊष्मायते ।

फेनाश्चेति वक्तव्यम् (का०वा०) ॥ फेनायते ॥

शब्दवैरकलहाभ्रकण्वमेधेभ्यः करणे (पा०सू०३-१-१७) ॥ एभ्यः कर्मभ्यः करोत्यर्थे क्यङ् स्यात् । शब्दं करोति शब्दायते । एवंवैरायते । कलहायते । अभ्रायते । कण्वायते । मेघायते । “तत्करोति” (ग०सू०) इति णिचि प्राप्तेऽयमारम्भः । पक्षे णिजपीष्यते—‘शब्दयति’ इति । तदर्थं मण्डूकप्लुत्या “भृशदिभ्यो भुवि” (पा०सू०३-१-१२) इति सूत्रा-च्छकारोऽत्रानुवर्तते इति न्यासकारः । अत्र वार्तिकम्—

सुदिनदुर्दिनाभ्याञ्च (का०वा०) ॥ सुदिनायते । दुर्दिनायते ।

नीहाराच्च (का०वा०) ॥ नीहारायते ।

अटाट्टाशीकाकोटापोटासोटाप्लुष्टाग्रहणं कर्तव्यम् (का०वा०) ॥ पोटा स्त्रीपुंसलक्षणा । अतोऽन्ये क्रियावचना इति सुब्धातुवृत्तौ माध-वः । अट गतौ (भा००१०२९६) । अटतीत्यटा । अचि टाप्, तां करोति अटायते । अट्ट अतिक्रमार्हिसयोः (सु०३०२८) “गुरोश्च हलः” (पा०सू० ३-३-१०३) इत्यकारः—अट्टा, तां करोति अट्टायते । शीकृ सेचने (भा० आ०७५) तालव्यादिः । दन्त्यादिरिति तु धनपालकाद्यपौ । गुरोश्चेत्य-कारः—शीका, तां करोति शीकायते इति तद्धातुव्याख्यायां मा-धवः । कुट कौटिल्ये (तु०५०८६) तुदादिः, हेतुमणिच् ।

कुट छेदने (चु०आ०१६५) आकुस्मीयः । कोटयति कोटयते वा कोटा, तां करोति कोटायते । पोटां कोटा, पोटायते । 'सोटा' इति पाठे धात्वर्थोऽन्वेषणीयः । 'मोटा' इति पाठे तु मुट सञ्चूर्णने (चु०प०८१) चुरादिः, प्रदर्शने भ्वादिः । प्रदर्शनाश्लेषयोस्तु दादौ (तु०प०९४) । मोटयतीति मोटा, मोटायते । ऋष प्लुष दाहे (भ्या०प०५५, ५६) । कर्मणि कः । प्रुष्टा प्लुष्टातां करोति प्लुष्टायते, प्लुष्टायते । उज्ज्वलदत्तस्तु "अशूष्कपिलटि-कणिखटिविशिभ्यः क्वन्" (उ०सू०१५७) इति सूत्रे 'ऋष्वः स्यादनुसूर्ययोः' 'ऋष्वा जलकणिका' इति रत्नमतिः । ऋष स्नेहनादाविति धातुः 'ऋषायते' इत्युदाहरन् इह वार्तिके 'ऋषा' इति पाठः सुपन्यस्तवान् ।

सुखादिभ्यः कर्तृ वेदनायाम् (पा०सू०३-१-१८) ॥ कर्तृ इति पृथक्पदं लुप्तषष्ठीकम् । वेदना ज्ञानम् । "विद चेतनाख्यानविवासेषु" (चु०आ० १७५) इत्यस्माच्चुरादिष्यन्ताद्भावे "ण्यासश्चन्यो युच्" (पा०सू०३-३-१०७) । "घट्टिवन्दिदिविदिभ्यश्च" (का०वा०) इति औपसङ्ख्यानिको वा । कर्तृत्वं च श्रुतवेदनक्रियापेक्षम् । तदयमर्थः-वेदनक्रियायाः कर्तुराधेयभावेन सम्बन्धिभ्यः सुखादिभ्यः कर्मभ्यो वेदनायामर्थं क्यङ् स्यात् । सुखं वेदयते सुखायते । कर्तृग्रहणं किम् ? सुखं वेदयते प्रसाधको राज्ञः । अयं वेदिः आकुस्मीयः । एवं च 'वेदयति' इति केषांचित्प-रस्मैपदपाठः प्रामादिकः । अत्र श्लोकगणकारः—

सुखदुःखगहनकृच्छ्रास्तृप्रालीकप्रनीपकरणाश्च ।

कृपणः सोढ इतीमे सुखादयो दश गणे पठिताः ॥

सोढं सहनमभिभवो वा । गणरत्नमहोदधौ तु आस्रशब्दोऽपीह पठ्यते ।

नमोवरिवचित्रङ्गः क्यच् (पा०सू०३-१-१९) ॥ करणग्रहणमनुवृत्तमभिधानशक्तिस्वाभाव्यादिह क्रियाविशेषपरम् । तेन नमसः पूजायां, वरिवसः परिचर्यायां, चित्रङ्ग आश्चर्ये, क्यच् स्यात् । नमस्यति देवान्, नमस्कारेण पूजयतीत्यर्थः । वरिवस्यति गुरुन् । शुभूषत इत्यर्थः । चित्रीयते । 'विस्मयते' इत्यर्थः, 'विस्माययते' इत्यन्ये । तथा च मायामृगं प्रकृत्य भट्टिराह— "तवश्चित्रीयमाणोऽसौ" इति । अत्र चित्रङ्गोक्तिरकरणादवयवे कृतं लिङ्गं समुदायस्य विशेषकं भवतीति वाच्यम् । तथा सति क्यजन्तादात्मनेपदम् । न चैवं शब्दवैरादिसूत्रे चित्रशब्दोऽपि पठ्यतां क्यङ्गैव तङ् भविष्यतीति वाच्यम्, तथा सति हि

“क्यचि च” (पा०सू०७-४-३३) इति ईत्वं न स्यात् । तस्मात्क्यजेव कार्यो ङित्वं च ।

पुच्छभाण्डचीवराणिङ् (पा०सू०३-१-२०) ॥ करण इत्यनुवृत्तेः क्रियाविशेषे पुच्छादुदसने व्यसने पर्यसने च । उदसनमुत्क्षेपणम् । व्यसनं-विविधं विरुद्धं वाउत्क्षेपणम् । पर्यसनं-परितः क्षेपणम् । उत्पुच्छयते । विपुच्छयते । परिपुच्छयते ।

भाण्डात्समाचयने (का०वा०) ॥ समाचयनं राशीकरणम् । सम्भाण्डयते । भाण्डानि समाचिनोतीत्यर्थः ।

चीवरादर्जने परिधाने वा (का०वा०) ॥ संचीवरयते भिक्षुः । चीवराण्यर्जयति परिधत्ते वेत्यर्थः । णिङो णकारः सामान्यग्रहणार्थो न तु वृद्धार्थः, असम्भवात् । ङकारस्तद्विधातार्थः आत्मनेपदार्थश्च । अत एव पुच्छादय उत्तरसूत्रे न निवेशिताः ।

मुण्डमिश्रश्लक्ष्णलवणव्रतवस्त्रहलकलकृततूस्तेभ्यो णिच् (पा०सू० ३-१-२१) ॥ एभ्यो दशभ्यः कृञर्थे णिच् स्यात् । मुण्डं करोति मुण्डयति । मिश्रयति । श्लक्ष्णयति । लवणयति ।

व्रतान्नोजने तन्निवृत्तौ च (का०वा०) ॥ पयः शूद्रान्नं वा व्रतयति ।

वस्त्रात्समाच्छादने (का०वा०) ॥ संवस्त्रयति । इह भोजनतन्निवृत्तौ व्रतशब्दस्यार्थः । समाच्छादनं तु वस्त्रशब्दस्य । प्रत्ययस्तु कृञर्थे । श्रूयते च भोजने व्रतशब्दः—“यदस्य पयो व्रतं भवति । आत्मानमेव तद्वर्धयति । त्रिव्रतो वै मनुरासीत् । द्विव्रता असुराः । एकव्रता देवाः” इति । पस्पशायां च—“शक्यञ्जाभेन इवमांसादीन्यपि व्रतयितुम्” इति । अयमेव व्रतशब्दो दर्शादिवद्विपरीतलक्षणया तन्निवृत्तौ वर्तते । ‘संवस्त्रयति प्रावारम्’ इत्यत्र प्रावारमाच्छादयतीत्यर्थ इति माधवः ।

हलादिभ्यस्त्रिभ्यो ग्रहणे प्रत्ययः । हलिं गृह्णाति हलयति । कलिं गृह्णाति कलयति । कृतं गृह्णाति कृतयति ।

तूस्तानि विहन्ति वितूस्तयति । ‘तूस्तं केशः’ इति श्रीभद्रः । जटीभूताः केशा इति न्यासः । पापमिति वैजयन्ती ।

स्यादेतत्, “प्रातिपदिकाद्धात्वर्थे” (ग०सू०) इत्येव सर्वमिदं सिद्धम् । न च “तत्करोति” (ग०सू०) इत्यादिना तत्र धात्वर्थनियमः, राजानमतिक्रान्तवान् अत्यरराजदित्यादेरपीष्टत्वात् । तर्हि मुण्डादि-सूत्रेणेति चेत् ?

अणङ्, मुण्डयति भाणवकं, मिश्रयत्यन्नं, श्लक्ष्णयति वस्त्रं, लव-

णयति व्यञ्जनमिति सापेक्षेभ्योऽपि निजर्थमिदम् । हलिकल्योस्त्वत्त्वं निपातार्थम् । तथा च वार्तिकम्—

हलिकल्योरदन्तत्वनिपातनं सन्वद्भावप्रतिषेधार्थमिति । तथाहि, 'हलिइ' 'कलिइ' इति स्थिते "अचो ङ्गिनि" (पा०सू०७-२-११५) इति वृद्धि प्राप्नोति, णाविष्टवदिनि टिलोपश्च । तत्र लोपः शब्दान्तरप्राप्त्या अनित्यः, वृद्धिस्तु टिलोपे सत्यप्राप्तेः । उभयोरनित्ययोः परत्वाद् वृद्धौ कृतायां ऐकारस्य आयादेशात् पूर्वमेव परत्वात् वार्णादाङ्गस्य बलीयस्त्वाच्च लोपेऽनङ्गोप्ययम्भवतीति "सन्वल्लघुनि" (पा०सू०७-४-९३) इति सन्वद्भावः स्याद् "दीर्घौ" (पा०सू०७-४-९४) इति दीर्घश्च । न च टिलोपस्य "अचः परस्मिन्" (पा०सू०७-१-५७) इति स्थानिवद्भावात्तेन व्यवधानाच्च दोष इति वाच्यम्, चङ्परि णौ यदङ्गं तस्य योऽभ्यासो लघुपरः तस्य सन्वत् लघोर्दीर्घश्चेति हरदत्तादिभिः पुरस्कृते कैयटेनैकायमततयोपन्यस्ते व्याख्यानं स्थानिवद्भावस्याकिञ्चित्करत्वात् । चङ्परि णौ यल्लघु तत्र परतो योऽभ्यासः तस्येति भाष्यकैयटमतेऽपि अभ्यासस्य टिलोपाद्यनन्तरं जातत्वेन (१) आदिष्टादचः पूर्वत्वेन स्थानिवत्त्वाप्रसङ्गात् । अत्र निपातने तु यद्यपि परत्वाद् वृद्धिस्तथापि अगेव लुप्यते इति सन्वद्भावदीर्घौ न भवतः । एवं च बलिपटुप्रभृतिभ्यो णिचि अवीबलत् अपीपटत् इति भवति न तु अवबलत् अपपटत् इति ।

स्यादेतत्, "णौ चङि" (पा०सू०७-४-१) इत्यत्रत्यभाष्येण सदैतद्विरुध्यते । तत्र हि वृद्धेलोपो बलीयानिति स्थितम् । युक्तं चैतत्, शब्दान्तरप्राप्तौ सत्यामपि कृताकृतप्रसङ्गित्वमात्रेण क्वचिन्नित्यत्वाभ्युपगमात् । यदाह—भुवोबुकोनित्यत्वादित्यादीति, ह्रापकं चात्र "नाङ्गलोपिशास्" (पा०सू०७-४-२) इति सूत्रे अगिति प्रत्याहारग्रहणम् । तथाहि, अवर्णान्तेष्ववर्णोपधेषु ऋवर्णान्तेषु च वृद्धावप्यवर्ण एव लुप्यते । तत्र अलोपिनां नेत्येव वाच्यम् । इवर्णोवर्णान्तयोस्तु वृद्धौ कृतायामौकारो लुप्यते न त्वक् । न च स्वामिनमाख्यत् असस्वामत्, गोमिनमाख्यत् अजुगोमत, प्रादुराख्यत् अपप्रादत्, यादशमाख्यत् अययादत्, तादशमाख्यत् अततादत् इत्यादौ यत्र वृद्धेरप्रसङ्गादिको लोपस्तत्र ह्रस्वनिवृत्तये अग्रग्रहणमिति वाच्यम्, अनभिधानात्तत्र णिचि एवानुपपत्तेः ।

(१) आदिष्टादचः पूर्वत्वेन वृद्धस्य विधौ कर्तव्ये विहितस्य स्थानिवत्त्वस्याप्रसङ्गादित्यर्थः ।

एनच्च भाष्यकारेण ज्ञापकत्वस्य समर्थनादवसीयते । न चैवमपि स्त्रिविणमान्यद् असंज्ञजत् इत्यत्र विन्मतेर्लुकि उपधाया वृद्धौ ह्रस्व-
निवृत्त्यर्थं अग्लोपग्रहणं म्यात्, अस्ति ह्यत्राभिधानम् “टेः” इत्यत्र भाष्ये
‘स्रजयति’ इत्युदाहरणादिति वाच्यम्, एवमपि स्रजयतीत्यत्र वृद्धभावावस्य
सिद्धान्तसम्मतत्वेन टेरित्यत्र भाष्यकारेण स्रजयतीति निर्देशात्
“अङ्गवृत्ते” (पा०भा०९५) इति परिभाषया वा वृद्धेरप्रसङ्गेन ह्रस्वभा-
विन्या उपधाया एव अभावात् । अतः प्रत्याहारग्रहणं ज्ञापकं वृद्धेः
पूर्वं टिलोप इति । तत्कथमिहोच्यते वृद्धौ सत्यां टिलोपइतीति चेत् ?

अत्र माधवः—परत्वाद् वृद्धिरिति मुख्यः पक्षः, वृद्धेल्लोपो बली-
यानिति तु प्रौढिवादमात्रमित्येकं मतम् । तद्विपरीतं मतान्तरम् । भा-
ष्यद्वयप्रामाण्याद् वृद्धेः पूर्व पश्चाद्वा कामचारेण टिलोप इति अपप-
टत् अपीपट्टितिरूपद्वयमपि साध्विति चापरं मतमिति मतत्रयमपि
सुव्यानुवृत्तावुपनिबद्धवान् । तत्रान्नं मतं हरदत्तस्य, द्वितीयं कैयटस्य,
तृतीयं न्वन्येषामिति विवेकः । एतद्वलावलचिन्ता तु करिष्यते । अयं
च भेदो णिमिन्नविषयः, णेणिञ्चि तु ण्यल्लोपाविति विप्रतिषेधात् निष्क-
परीत्याऽपवादत्वाद्वा प्रागेव णिलोपः । उपधाह्रस्वत्वे सन्वद्भावदी-
श्रेयांश्च णेणिञ्चित्युपसंख्यानाण्ण्यकृतिनिर्देशाद्वा अवीवददित्येव रूप-
मिति सप्तमे वक्ष्यामः ।

प्रकृतमनुसरामः । मुण्डादिसूत्रे केषांचिद्ग्रहणं प्रपञ्चार्यम् । मुण्डा-
दयः सर्वेऽपि ‘सत्यापपाश’ (पा०सू०३-१-२५) इत्यत्रैव पठितुं
युक्ताः । एवं हि एकवाक्यता लभ्यते । द्विर्णिज्ग्रहणं च न कर्तव्यमि-
ति लाघवम् । तथा तु न कृतमित्येव ।

धातोरेकाचो हलादेः क्रियासमभिहारे यङ् (पा०सू०३-१-२२) ॥
एकाच् हलादिः समभिहित्यमाणक्रियावृत्तियौ धातुः तस्मात्स्वार्थं यङ्
म्यात् । समभिहारोऽत्र पौनःपुन्यं भृशार्थो वा । यद्यपि विप्रकीर्णानामेक-
त्र राशीकरणं समभिहारशब्दस्य मुख्योऽर्थः, तथाप्यसौ धान्यादीना-
मेव सम्भवति, न तु धातुवाच्यायाः क्रियायाः, अमूर्तत्वात् । अतो
गौणोऽर्थो गृह्यते । स च न प्रत्ययस्य वाच्यः, प्रकृत्यर्थं प्रति विशेष्य-
तापत्तेः, किन्तु द्योत्योऽर्थः । अत एव दाबादयस्तरवादयश्च स्वार्थिका
एवेति निरुद्धः पन्थाः । यदा तु प्रकृत्यर्थप्राधान्यमात्रैर्गणिकम् आख्यात
इव दाबादिष्वपि त्यज्यते तदा दाबादयो वाचका इत्यपि पक्षः सम्भ-
वत्येव । स्वीकृतश्चायं लिङ्गादिविधौ भाष्येऽपीति तत्रतत्र स्फुटम् । पुनः
पुनरतिशयेन वा पचति पापच्यते । “दीर्घोऽकितः” (पा०सू०७-४-८३)

इति दीर्घः । देदीप्यते । “गुणो यङ्लुकोः” (पा०सू०७-४-८२) इति गुणः । ननु “क्रियासमभिहारं च” (का०वा०) इति वार्तिकेन “नित्य-
वीप्सयोः” (पा०सू०८-१-४) इति वा पदद्विवचनमिह कुतो नेति चेत् ?
यङैव क्रियासमभिहारस्य द्योतितत्वात् । न चैवं लुनीहिलुनीहीत्य-
त्रापि न स्यादिति वाच्यम्, केवलेन लोटा तुल्यरूपो हिः क्रियासमभि-
हारं द्योतायितुं सहायनया द्वित्वमपेक्षते, अन्यथा संशयापत्तेः; यङ्
तु न तथेतिवैयर्थ्यात् । धातोरिति किम् ? आर्धधातुकत्वं यथा स्यात् ।
तेन “ब्रूवो वचिः” इत्यादि सिध्यति । एकाचः किम् ? पुनःपुनर्जा-
गतिः । हलादेः किम् ? भृशमीक्षणे । यङो द्वित्वं बोधयते मरीमृग्यते
इत्यादौ गुणवृद्धिनिषेधार्थम् । न चैवमवयवे चरितार्थस्य समुदायं
प्रत्यविशेषकत्वात् यङन्तादात्मनेपदं न स्यादिति वाच्यम्, डिदन्ता-
द्धातोस्तदिति “अनुदात्तङित” (पा०सू०१-३-१२) इति सूत्र एव प्र-
श्नितत्वात् । ‘भृशं शोभते’ ‘भृशं रोचते’ इत्यत्रानभिधानाद्यङ् नेति
भाष्यम् । कथं तर्हि “रुच दीप्तौ” (स्वा०आ०७४६) “शुभ शोभा-
याम्” । (तु०प०४१) इति धातू व्याचक्षाणः धातुवृत्तिकारः ‘रोरुच्यते’
‘शोशुभ्यते’ इत्युदाहृतमिति चेत् ? भाष्ये भृशार्थोपादानान् पौनःपुन्ये भव-
त्येवेत्याशयेनेत्याहुः । शोभत इति शब्दिकरणस्योदाहरणात्तौदादिकस्य
यङ् भवत्येवेति धातुचन्द्रोदये । “सूचिसूत्रिमूञ्यत्यर्थशूर्णुप्रहणम्”
(का०वा०) । सूच पैशून्ये (चु०प०३४१) सूत्र अवमोचने (चु०प०३७६)
सूत्र प्रस्रवणे (चु०प०३७७) चुरादिष्यन्ताः । अट गतौ (स्वा०प०२९६)।
ऋ गतौ (स्वा०प०१६१) । अश भोजने (क्था०प०५१) अशू व्याप्तौ (स्वा-
आ०१८) द्वयोरपि प्रहणम् । अत्र आद्यानां त्रयाणामनेकात्वात् ततो
ऽन्येषां अहलादित्वात्, ऊर्णोतेस्तु अनेकात्वाद्दहलादित्वाच्चाप्राप्तौ
वचनम् । अत्र ऊर्णोतेर्वक्ष्यमाणेन पुनर्भावेनापि सिद्धम् । सोसूच्यते ।
सोसूञ्यते । सूचिसूत्री अदन्तौ, चुरादिणिच्, अतोलोपः, यङ्, णिलो-
पः, द्वित्वं, “हलादिः शेषः” (पा०सू०७-४-६०), अभ्यासस्य गुणः ।
अभ्यासात्परस्य षत्वं तु न भवति, अनादेशत्वात् । न चेमौ षोपदेशौ,
अदन्तत्वेनानेकात्वात् । षोपदेशलक्षणे हि सेक्सुबादिपर्युदासात् त-
त्सादृश्यमेकात्वं विवक्षितमिति निष्कर्षः । ‘सोसूच्यते’ ‘सोसूञ्यते’
इति भाष्योदाहरणं चात्र प्रमाणम् । षोपदेशलक्षणे एकात्वं विशेषणं
देयमिति वदतो माधवस्याप्ययमेवाशयः । सोसूञ्यते । अटाठ्यते ।
“अजादेर्द्वितीयस्य” (पा०सू०६-१-२) इति अशब्दस्य द्वित्वं, “स-
त्यङोः” (पा०सू०६-१-९) इति षष्ठीति वक्ष्यमाणत्वात् । अरार्थेति । “गु-

णोऽनिसंयोगाद्योः" "यङि च" (पा०सु०७-४-१२९, १३०) इति गुणः, यङाद्भ्यश्च द्वित्वम् । न च "नन्दाः संयोगादयः" (पा०सु०६-१-३) इति रेफस्य द्वित्वनिषेधः, "यकारपरस्य नायं निषेधः" इति षष्ठे वृत्तिकारोक्तेः । न चैतदप्रामाणिकम्, प्रकृतसूत्रस्थस्य अरार्थत इति भाष्यस्यैव तत्र प्रमाणत्वात् । अशास्यते । ऊर्णोनूयते । ऊर्णुञ् आच्छादने (अ० उ०२९) । नोपधायम् । तस्याष्टमिकं णत्वम् । तस्यासिद्धत्वान्नुशब्दस्य द्वित्वम् । "पूर्वत्रासिद्धीयमद्विवचने" (प०भा०१२८) इत्यनित्यम् "उमौ साम्यासस्य" (पा०मू०८-४-२१) इति लिङ्गात् । स्यादेतत्, लुनीहितुनीहित्वेवायं लुनाति । अत्र यडा लोट् बाध्येत । अन्तरङ्गो हि यङ्, क्रियासमभिहारमात्रापेक्षत्वात् । लोट् तु बहिरङ्गः, क्रियाभेदाश्रये धातुसम्बन्धे भावकर्मकर्तृषु विधानात् । तथा लोट् सावकाशोऽपि क ? अनेकाचि अजादौ च-जागृहिजागृहीत्येवायं जागर्ति, ईक्षस्वेक्षस्वेत्येवायमीक्षते ।

अत्राहुः, वेत्यनुवर्तते । यद्वा न यङ् तदा लोट् भविष्यति ।

नित्यं कौटिल्ये गतौ (पा०सु०३-१-२३) ॥ गतौ वर्तमानाद्धातोः कौटिल्ये एव चोत्थे यङ् स्यात् न तु क्रियासमभिहारे । क्रमु पाद्विक्षेपे (श्वा०प०४७४) द्रम गतौ (श्वा०प०४६७) चङ्कस्यते । दन्द्रस्यते । अवधारणार्थाक्षित्यग्रहणाशेह-भृशं क्रामति । ननु यथा "बडवाया वृषे वाच्ये" इत्यनेन अपत्ये प्राप्तस्ततोऽपकृष्य विधीयते, यथा वा जीतः कौ भूते प्राप्तः ततोऽपकृष्य वर्त्तमाने विधीयते, एवमत्रापि धातुमात्रात् क्रियासमभिहारं यङ् विहितो गतिवचनान्तु कौटिल्य इति तत्कौण्डिन्यन्यायेनैव बाधः सिद्धः । सत्यम्, अत एव नित्यग्रहणं भाष्यवार्तिकयोः प्रत्याख्यातम् ।

लुपसदचरजपजमदहदशगृभ्यो भावगर्हायाम् (पा०सु०३-१-२४) ॥ एभ्यो यङ् स्यात् धात्वर्थगर्हायां चोत्थायाम् । लुप्त च्छेदने (तु०उ०१-५१) । षट् विशरणादौ (श्वा०प०८७९) । यस्तु "माङ्गः सदिः पद्यर्थे" (सु०प०२९९) इति चौरादिको ष्यन्तः स इह न गृह्यते 'एकाच' इत्यनुवृत्तेरिति हरदत्तः; तच्चिन्त्यम्, प्रकृतिग्रहणे स्वाधिकस्याप्राप्तेः । अन्यथा लुपादेरपि हेतुमण्यन्तस्य चारणीयतया सदेरेषोपभ्यासे कीञ्जाभावाच्च । चर गतौ (श्वा०प०५६०) जप स्वकार्यां वाचि (श्वा०प०३-९६) कमी गात्रविनामे (श्वा०भा०३८८) दह मस्मीकरणे (श्वा०प०१०९६) । अत एव दस्येति निपातनात् यङ् लुकि नलोपः—दङ्क्यीति । गृ निहरणे (तु०प०१३०) तुदादिः । गृ शब्दे (कन्वा०प०२६) कृषादिः ।

तत्र अदन्तविकरणसाहचर्यानुदादेरेव ग्रहणमित्येके । द्वयोरपीत्यन्ये ।
गर्हितं लुम्पति लोलुप्यते । सासद्यते । चञ्चर्यते । “चरफलोश्च” (पा०
सू०७-४-८७) इति नुक् “उत्परस्यातः” (पा०सू०८-४-८८) “हलि च”
(पा०सू०९-२-७७) इति दीर्घः । जञ्जयते । जञ्जभ्यते । दन्दह्यने दन्दइयते ।
जपादीनां चतुर्णामभ्यासस्य “जपजभदहदशभजयशाञ्च” (पा०सू०७-
४-८६) इति नुक् । निजगिह्यते । “ऋत इद्धातोः” (पा०सू०७-१-१००),
रपरत्वं, द्विर्वचनम्, अभ्यासस्य गुणः, जगिर् य इति स्थिते “प्रो य
ङि” (पा०सू०८-३-२०) इति लत्वम् । न च परत्वात् “हलि च” इति
दीर्घः, तस्यासिद्धत्वात् । लत्वे कृते तु न विहतनिमित्तत्वादीर्घः । भा-
वेति किम् ? साधनगर्हायां मा भून्—मन्त्रं जपति वृषलः । अत्र स्वर-
वर्णादिप्रशंसाभावाद् गर्हा नास्ति । कर्त्राख्यसाधनं तु गर्हितं शूद्रस्य
वेदे अनधिकृतत्वात् । नित्यग्रहणमवधारणार्थमिहानुवर्तते । तस्य
व्याख्यानं च पूर्ववत् ।

सत्यापपाशरूपवीणातूलश्लोकसेनालोमत्वचवर्मवर्णचूर्णचुरादि-
भ्यो णिच् (पा०सू०३-१-२५) ॥ एभ्यो णिच् स्यात् । सत्यादेभ्यश्चूर्णा-
न्तेभ्यः प्रातिपदिकाद्धात्वर्थे इत्येव सिद्धे सत्यस्यापुगर्थे वचनम्,
अन्येषां प्रपञ्चार्यम्, मालिन्या उपश्लोकयतीत्यादौ सपेक्षादुत्पत्यर्थे
च । धात्वर्थे इत्यविशेषोक्तावपि स्वभावलभ्योऽर्थविशेषो वृत्तिकारा-
दिभिर्निर्दिश्यते । तद्यथा—सत्यमाचष्टे सत्यापयति । सत्यं करोतीति
तु भाष्यम् ।

अर्थवेदसत्यानामापुग्वक्तव्यः (का०वा०) ॥ आपुग्वचनसामर्थ्या-
द्विलोपो न । अर्थापयति । पुक्कैव सिद्धे आकारोच्चारणमन्यतो विधा-
नार्थं, तेन लिखापयतीत्यादि सिद्धमिति कश्चित् । तन्न, ‘पुगेव करि-
ष्यते’ इति भाष्यविरोधात् । तस्माल्लिखापयतीत्यपप्रयोग एवेत्याहुः ।

पादौ प्रक्षालापयतीति गृह्यप्रयोगस्तु छन्दोवद्वयः कुर्वन्तीति स-
माचेय इति हरदत्तादयः । पाशं विमुञ्चति विपाशयति । रूपं पश्यति
रूपयति । वीणयोपगायति उपवीणयति । तूलेनानुकुष्णाति अनुतू-
लयति तूणाग्रम् । अनुकुष्णाति अनुवद्वयतीत्यर्थे इति हरदत्तः । श्लो-
कैरुपस्तौति उपश्लोकयति । सेनया अभियाति अभिवेषयति, “उप-
सर्गात्सुनोति” (पा०सू०८-३-६५) इति षत्वम् । अभ्यवेषयत्, “प्राक् सि-
तादङ्गव्यायेऽपि” (पा०सू०८-२-६३) इति षत्वम् । त्वच संवरणे (तु०प०
११) “पुंसि सञ्ज्ञायाम्” (पा०सू०३-३-११८) इति घः । त्वचं गृह-
णाति त्वचयति । द्विलोपश्च स्थानिवत्त्वादुपधाद्वाङ्मैर्न । उक्तादेव

धानेः क्वपि हलन्तान् “तन्करोति” (ग०सू०) इति णौ ‘त्वाच-
यति’ इत्युपत्रावृत्तिर्भवत्येव । “प्रकृत्यैकाच्” (पा०सू०६-४-१६३)
इति टिलोपाभावात् । तस्मात्सुत्रे त्वच्चेत्यकारो विवक्षितो न तु सत्या-
पोनिचवृत्तचारणार्थ इत्यवधेयम् । घर्मेणा सन्नहति संवर्मयति । वर्णं
गृह्णाति संवर्णयति । चूर्णैरवध्वंसयति अवचूर्णयति । चुरादिभ्यः
स्वार्थं, चोरयति । चिन्तयति ।

हेतुमति च (पा०सू०३-१-२६) ॥ हेतुः कर्तुः प्रयोजकः, तद्व्यापारः
प्रवर्तनारूपो हेतुमान्, तस्मिन्वाच्ये धातार्णिच् स्यात् । पाचयति देव-
दत्ता यद्वदत्तेन । यद्वदत्तनिष्ठविक्रित्यनुकूलव्यापारविषयिणा प्रवर्तना
देवदत्ताभ्रयेत्यर्थः । प्रवर्तनाऽनेकधा—प्रेषणमध्येषणं तत्समर्थाचरणं
चेति । भृत्यादेर्निष्ठपृष्ठस्य प्रवर्तना प्रेषणम्, आक्षेप्यर्थः । गुर्वादेराराध्य-
स्य प्रवर्तना अध्येषणम्, प्रार्थनेत्यर्थः । तत्समर्थाचरणमपि बहुधा
अनुमतिरूपदेशोऽनुग्रह इति । तत्र यस्यानुमतिं विना क्रिया न निष्प-
द्यते सोऽनुमतिमात्रे प्रयोजकः । यथा राजादिः । वैद्यादिस्तु ज्वरितः
कषायं पिबेदिति उपदेशमात्रेण प्रवर्तकः । यस्तु केनचिद् जिघांसितं
पलायमानं रुणादि सोऽपि हन्तुर्गुग्राहकत्वात् प्रयोजक एव । तदिह
अर्थप्रकरणादिगम्या अस्मां विशेषाः । सर्वानुगतं प्रवर्तनासामान्यं तु
णिचोऽर्थः । न च णिचः शक्य इति मुख्यः पक्षः । द्योत्य इति पक्षा-
न्तरमप्याकरे स्थितम् । यद्यपि हेतुशब्दस्य ससम्बन्धिकत्वात् हेतुमा-
नित्युक्ते यं प्रति प्रयोजकत्वं स एव लभ्यते, यथा पितृमानित्युक्ते पुत्रः,
तादृशश्चेह कर्ता कारकाधिकारं हेतुसंज्ञोक्तेः क्रिया च, तथाच पक्तुः
पाकस्य वा हेतुमत्त्वं युक्तम्, तथापि करणे इत्यधिकारात् नेह कर्ता
गृह्यते, प्रकृत्यैकाकत्वाच्च न पाकः, किन्तु पाकपक्षपेक्षया यो हेतुस्त-
दीयव्यापार एव स्वभावतो लोके णिजर्धतया प्रसिद्धो हेतुमच्छब्देनो-
च्यते इति सिद्धान्तः । एवं च हेतोरित्येव सूत्रं युक्तम् । हेतोः करणे
व्यापारे णिजित्यर्थः । तथा तु न कृतमित्येव । इह यद्यपि फलव्यापार-
योर्धातुवाच्यत्वाद्विक्रित्यनुकूलव्यापारत्वस्य च प्रेषणादावपि सुल-
भत्वात्तस्यापि पक्ष्यर्थतामाश्रित्य णिचो द्योतकतेति वर्णितं भाष्यादौ,
तथापि प्रौढिवादमात्रमेतत् । तथाहि, अधिष्ठयनादिरेव व्यापारवि-
शेषः पक्षेः । न तु ततः प्राचीनोऽपि कषयाद्यवस्थायां पचतीत्यप्र-
संगम्, अन्वयाऽतिप्रसङ्गात्, क्वाचित्कप्रयोगस्य भाक्तत्वेनाप्युपप-
त्तेः, पचतिपाचयत्योरर्थवैलक्षण्यस्य अनुभवसिद्धत्वाच्च, अणौ
कर्तुर्णौ कर्मत्वमित्यादिव्यवस्थामुपपन्नमाकच, ‘प्रणाययति’ ‘अभिषाव-

यति' इत्यादौ उपसर्गस्य प्रकृत्यर्थगतविशेषद्योतकत्वे णत्वपत्वे स्तः, णिच्चा सम्बन्धे तु नेत्यष्टमे स्फुटत्वाच्च । अनेऽत्र पक्षे नार्तीवामिनि-
वेष्टव्यम् । स्यादेतत्, प्रवर्त्तनामात्रस्य णिजर्थत्वे णिचो लोडादीनाञ्च
पर्यायप्रसङ्गः । ततश्च पृच्छतु मां भवानिति वक्तव्ये णिजपि प्रयुज्येते-
ति चेत् ? कर्तुः प्रयोजको हि हेतुः, प्रयविषयस्तु नाद्यापि कर्तृत्वेना-
वधारितः । तथाच प्रयोज्यप्रवृत्त्युपहिता प्रवृत्तिर्णिजर्थः । केवला तु
लोडर्थ इति विवेकः । उक्तं च—

द्रव्यमात्रस्य तु प्रैवे पृच्छादेर्लोड् विधीयते ।

सक्रियस्य प्रयोगस्तु यदा, स विषयो णिचः ॥ इति ।

किञ्च प्रयोक्तृधर्मः प्रयुक्तिलोडर्थः । अनियतकर्तृका तु णिजर्थः ।
पचेति हि वक्तुरेव प्रेरणा गम्यते । पाचयतीत्यत्र तु वक्तुर्भिन्नस्य ।

तत्करोतीत्युपसंख्यानं सूत्रयत्याद्यर्थे (का०वा०) ॥ गणपाठासिद्ध
एवायमर्थ उपसंख्यानानेनापि प्रदर्शितः । इह करोतीत्यत्र प्रकृत्यर्थमात्रं
विवक्षितं न प्रत्ययार्थः, तेन ण्यन्तात् भावकर्मणोः भूतभविष्यतोः द्वित्वब-
हुत्वयोश्च लः सिध्यति । अयं णिच् प्रातिपदिकादेव न तु सुबन्तादिति
माधवः । युक्तञ्चेतत्, सुप इत्याधिकारस्येह विच्छिन्नत्वात् । किञ्च चु-
रादिषु ह्येवं पठ्यते—“प्रातिपदिकाद्धात्वर्थं बहुलमिष्टवच्च” (ग०सू०)
“तत्करोति तदाचष्टे” (ग०सू०) “तेनातिक्रामति” (ग०सू०) “कर्तृ-
करणाद्धात्वर्थं” (ग०सू०) इति । अस्यार्थः प्रातिपदिकाद्धातोरर्थवि-
शेषरूपे वाच्ये णिच् स्यात् इष्टनीव चास्मिन् बहुलं कार्यं स्यादिति ।
कूलमुल्लङ्घयति उत्कूलयति । अस्यैव प्रपञ्चः—तत्करोतीत्यादिः ।
एवञ्च प्रातिपदिकादित्युपक्रमात्तेन सुबन्ताद्विधायकम् । तथा च प्रकृ-
तवार्त्तिकमपि तत्समानार्थकत्वात्तथैव । “तेनातिक्रामति” (का०वा०)
इत्येतत् कर्तृकरणादित्यस्यैव प्रपञ्चः । कर्तृग्रहणञ्च करणस्यैव विशेष-
णं करणत्वेन लोके प्रसिद्धानां चक्षुरादीनामेव ग्रहणमिति शङ्काव्युद-
सनाय । अन्यथा चक्षुषा पश्यति चक्षयतीत्यादावेव स्यान्न तु करि-
मिरवबध्नाति अवकरयतीत्यादौ । एवञ्च, तत्तेनतिशब्दौ कर्मकरणयोरु-
पलक्षकौ । करणस्य कर्मणश्च समर्पकात्प्रातिपदिकादित्यर्थः । सुबन्ता-
दुत्पत्तौ तु हस्तिनाऽतिक्रामति अतिहस्तयतीत्यादौ णौ सुपो लोपे
टिलोपे च कृते अन्तर्वर्त्तिविभक्त्या पदत्वाज्जश्वत् स्यात् । न च टिलो-
पस्य स्थानिवन्त्वम्, अज्जलादेशत्वात् । हरदत्तस्तु सुबन्ताणिचम-
मिप्रैति । यदाह—तदिति द्वितीयान्तोपलक्षणमिति । न चास्मिन्पक्षे पद-

कार्यप्रसङ्गः । इष्टवदित्यतिदिष्टया भसंज्ञया पदत्वस्य बाधात् । अत एव हि पटिष्ठ इत्यादी । सुवन्नादिष्टानि तदन्वद्विपदकार्याप्रवृत्तिः । किञ्च अत्रिणमाचष्टे अत्रयनोत्यादौ माध्वमनेऽप्येव गतिः । सुवन्नादुप-
 अयोर्विन्मतोऽनुक्तिक तत्प्रकृतेः । सुवन्तत्वात्प्रत्ययलभनेन पदकार्यप्रसङ्ग-
 स्य स्पष्टत्वात् । तदिह मतभेदेन प्रातिपदिकात्सुबन्ताद्वा णिजिति
 स्थितम् । आद्यपक्षेऽपि यथाकथञ्चित् प्रातिपदिकग्रहणे लिङ्गविशिष्ट-
 ग्रहणाद् उद्यावन्तादपि भवति । अत एव णाविष्टवदित्यत्र भाष्ये
 इष्टवदित्यतिदेशस्य "पुंवङ्गावटिलोपयणादिलोपविन्मतोऽनुक्त्यर्थम्"
 इति पुंवङ्गावोऽपि प्रयोजनतयोक्तः । इदञ्च दिङ्मात्रं न तु परि-
 गणनमिति पष्ठ एवाकरे स्पष्टम् । उदाहरणानि तु प्रपञ्चयामः—एनी-
 माचष्टे एतयति । हरिणीमाचष्टे हरितयति । न चात्र पुंवङ्गावस्य
 इष्टानि विशिष्याविधानात्कथमतिदेश इति वाच्यम् । विशेषानिदेशे
 सामान्यस्याप्यतिदेशात् । वासिष्ठवदत्र वर्तितव्यमित्युक्ते हि ब्राह्मण-
 त्वं सामान्यनिबन्धनमप्यतिदिश्यत एव । तथेह भसंज्ञानिमित्ततद्वि-
 त्त्वप्रयुक्तः पुंवङ्गावोऽपि त्यदोपः । नन्वेतयतीत्यादौ टिलोपेन ङीपि
 निवृत्ते तत्सन्धियोगशिष्टन्वाभ्रकारोऽपि निवर्त्यताम् । तथा च
 टिलोपेनैव गतार्थत्वे किमर्थं पुंवङ्गावोऽपि पृथक् प्रयोजनतया भा-
 ष्ये गणित इति चेत् ?

अत्र कैयटः, "सन्धियोगशिष्ट" (पा०भा०८८) परिभाषाया अनित्य-
 भवभाषनायेदम् । तेन 'एनेयः' 'इयैनेयः' इत्यत्र 'यस्य' (पा०सू०६-४-४९)
 इति लोपे कृतेऽपि नकारो न निवर्तते इत्याह । हरदत्तस्तु फलान्त-
 रमपि मतान्तरत्वेनाह—इडबिडमाचष्टे ऐडबिडयति । दरदं दारद-
 यति । इडबिडशब्दो जनपदस्य क्षत्रियजातेश्च वाचकः । तस्मात् "ज-
 नपदशब्दात् क्षत्रियादञ्" (पा०सू०४-१-१६८) दरच्छब्दात् "द्वयञ्जम
 गघ" (पा०सू०४-१-१७०) इत्यण् । अत्रणोस्तद्राजसंज्ञा "ते तद्राजाः"
 (पा०सू०४-१-१७४) इति सूत्रेण । अत्रादीनामापादपरिसमाप्तेस्तद्विधा-
 नात् "अतश्च" (पा०सू०४-१-१७७) इति लुक् । अकाररूपस्य तद्राज-
 प्रत्ययस्य स्त्रियां लुगिति हि सूत्रार्थः । ततश्च इडबिड्, दरत् स्त्री ।
 ऐडबिडो दारदश्च पुमान् । पुंवङ्गत्वेन च स्त्रीशब्दस्य पुंशब्देऽति-
 विष्टे सिद्धमिष्टम् । न चैवं गोत्रत्वेन जातित्वात् "जातेश्च" (पा०सू०
 १-३-४१) इति पुंवङ्गावनिषेधः शङ्क्यः, औपसंख्यानिकस्य नाथं निषेध
 इति कथ्यमाशङ्क्यात् । न चैवमप्यजादी गुणवचनादेवेत्युक्तेरिष्टम् एवा-
 न्नामसंज्ञात्वेन कथं तद्वदित्यतिदेश इति वाच्यम्, ङीष्ठानि इष्टस्यैवा-

तिदेशः किन्तु सम्भावितस्य । अन्यथा अतिराज्यतीत्यादौ टिलोपो न स्यात् ।

नन्वस्मिन्पक्षे 'ऐनेयः' 'इयैनेयः' इति कथं सिद्ध्येदिति चेत् ?

अत्र माधवः--अनन्यथासिद्धमपि पेडविडयतीत्याद्युदाहृत्य एतय-
ति इयेतयतित्युदाहरन् भाष्यकारः "सन्नियोगशिष्ट" (पा०भा०८८) परि-
भाषाया अनित्यत्वं ज्ञापयतीत्याह । वस्तुतस्तु पुंवद्भावस्यैकाक्षु टिलो-
पस्याभाषितपुंस्केषु च चारितार्थेऽपि एतयतीत्यादावन्तरङ्गत्वेन पुंव-
द्भाव एव ज्ञाप्यः "सिद्धश्च प्रत्ययविधौ" इत्युक्तत्वेन प्रत्ययोत्पत्तेः पूर्वमेव
प्रवृत्तत्वात् । अत एव नकाररहितप्रयोगांसाद्धः । न चात्र टिलोपेऽपि
सन्नियोगशिष्ट न्यायेन नकारनिवृत्तिः सुलभेति वाच्यम्,
उक्तन्यायेन नकारनिवृत्तौ कर्त्तव्यायाम् "अचः परस्मिन्" (पा०
सू०१-१-५७) इति स्थानिवद्भावस्य दुर्वारत्वात् । अत एव 'पञ्चेन्द्रा-
ण्यो देवता अस्येति पञ्चेन्द्रः' इत्यादौ स्थानिवद्भावेनानुगादिभ्रवणे
प्राप्ते स्थानिवद्भावनिषेधार्थं "क्विलुगुपधा" इति वार्त्तिके लुगप्रहणमिति
भाष्यवार्त्तिकादौ स्पष्टम् । अत एवाभ्यासेकारसहितमैतदिति रूपं
सिद्धम् । टिलोपे तु प्रक्रियादशायां परिनिष्ठिते रूपे वाऽवर्णपरत्वाभा-
वेन स्थानिवद्भावनतिपत्तावुक्तरूपासिद्धिः । नचाल्लोपस्यापि
स्थानिवद्भावः, तस्य क्तिनिमित्तत्वेऽपि णिजनिमित्तत्वादिति ध्येयम् ।

पृथुमाचष्टे प्रथयति । चङि वृद्धेः पूर्वं टिलोप इति पक्षे अग्लोपि-
त्वात् "सन्वल्लघुनि" (पा०सू०७-४-९३) इत्यस्याप्रवृत्तेः-अपप्रथत् ।
परत्वाद् वृद्धौ आवादेशात्पूर्वं टिलोपे अनग्लोपित्वात्-अपिप्रथत् । पक्ष-
द्वयमपीदं "मुण्डमिश्र" (पा०सू०३-१२१) इति सूत्रे प्रपञ्चितम् । एवं मृ-
दुमाचष्टे भ्रदयति । अभ्रदत्, भमिभ्रदत् । भ्रशयति, क्रशयति, द्रढ-
यति । एषां चङि सर्वथाऽप्यग्लोपित्वात्--अभ्रशत्, अचक्रशत्,
अदद्रढत् इत्येकमेव रूपम् । परिभ्रदयति । अत्रोपसर्गस्य पृथक्करणा-
त्पर्यव्रदयत्, पर्यवव्रदत् ।

पृथुं मृदुं भृशं चैव कृशं च दृढमेव च ।

परिपूर्वं वृढञ्चैव षडेतान् रविर्धौ स्मरेत् ॥

कवि पठुं वा आचष्टे कवयति, पठयति । अचकवत्, अचीकवत् ।
अपपठत्, अपीपठत् । कुमारीमाख्यत् अचुकुमारत् । अत्र एकमेव
रूपम्, "सन्वल्लघुनि" (पा०सू०७-४-९३) इति "दीर्घो लघोः" (पा०
सू०७-४-९४) इति च सूत्रे चङ्परि षौ परे अचा अव्यवहितं यल्लघु त-
स्मिन्परे षोऽभ्यासः तस्येति कैयटादिसम्मतम् । सूत्रार्थं यदत्राभ्यासात्परं

तिदेशः किन्तु सम्भावितस्य । अन्यथा अतिराज्यतीत्यादौ टिलोपो न स्यात् ।

नन्वस्मिन्पक्षे 'ऐनेयः' 'इयैनेयः' इति कथं सिद्ध्येदिति चेत् ?

अत्र माधवः--अनन्यथासिद्धमपि पेडविडयतीत्याद्युदाहृत्य एतय-
ति इयेतयतित्युदाहरन् भाष्यकारः "सन्नियोगशिष्ट" (पा०भा०८८) परि-
भाषाया अनित्यत्वं ज्ञापयतीत्याह । वस्तुतस्तु पुंवद्भावस्यैकाक्षु टिलो-
पस्याभाषितपुंस्केषु च चारितार्थेऽपि एतयतीत्यादावन्तरङ्गत्वेन पुंव-
द्भाव एव ज्ञाप्यः "सिद्धश्च प्रत्ययविधौ" इत्युक्तत्वेन प्रत्ययोत्पत्तेः पूर्वमेव
प्रवृत्तत्वात् । अत एव नकाररहितप्रयोगांसाद्धः । न चात्र टिलोपेऽपि
सन्नियोगशिष्ट न्यायेन नकारनिवृत्तिः सुलभेति वाच्यम्,
उक्तन्यायेन नकारनिवृत्तौ कर्त्तव्यायाम् "अचः परस्मिन्" (पा०
सू०१-१-५७) इति स्थानिवद्भावस्य दुर्वारत्वात् । अत एव 'पञ्चेन्द्रा-
ण्यो देवता अस्येति पञ्चेन्द्रः' इत्यादौ स्थानिवद्भावेनानुगादिभ्रवणे
प्राप्ते स्थानिवद्भावनिषेधार्थं "क्विलुगुपधा" इति वार्त्तिके लुगप्रहणमिति
भाष्यवार्त्तिकादौ स्पष्टम् । अत एवाभ्यासेकारसहितमैतदिति रूपं
सिद्धम् । टिलोपे तु प्रक्रियादशायां परिनिष्ठिते रूपे वाऽवर्णपरत्वाभा-
वेन स्थानिवद्भावनतिपत्तावुक्तरूपासिद्धिः । नचाल्लोपस्यापि
स्थानिवद्भावः, तस्य क्तिनिमित्तत्वेऽपि णिजनिमित्तत्वादिति ध्येयम् ।

पृथुमाचष्टे प्रथयति । चङि वृद्धेः पूर्वं टिलोप इति पक्षे अग्लोपि-
त्वात् "सन्वल्लघुनि" (पा०सू०७-४-९३) इत्यस्याप्रवृत्तेः-अपप्रथत् ।
परत्वाद् वृद्धौ आवादेशात्पूर्वं टिलोपे अनग्लोपित्वात्-अपिप्रथत् । पक्ष-
द्वयमपीदं "मुण्डमिश्र" (पा०सू०३-१२१) इति सूत्रे प्रपञ्चितम् । एवं मृ-
दुमाचष्टे भ्रदयति । अभ्रदत्, भमिभ्रदत् । भ्रशयति, क्रशयति, द्रढ-
यति । एषां चङि सर्वथाऽप्यग्लोपित्वात्--अभ्रशत्, अचक्रशत्,
अदद्रढत् इत्येकमेव रूपम् । परिभ्रदयति । अत्रोपसर्गस्य पृथक्करणा-
त्पर्यव्रदयत्, पर्यवव्रदत् ।

पृथुं मृदुं भृशं चैव कृशं च दृढमेव च ।

परिपूर्वं वृढञ्चैव षडेतान् रविर्धौ स्मरेत् ॥

कवि पठुं वा आचष्टे कवयति, पठयति । अचकवत्, अचीकवत् ।
अपपठत्, अपीपठत् । कुमारीमाख्यत् अचुकुमारत् । अत्र एकमेव
रूपम्, "सन्वल्लघुनि" (पा०सू०७-४-९३) इति "दीर्घो लघोः" (पा०
सू०७-४-९४) इति च सूत्रे चङ्परि षौ परे अचा अव्यवहितं यल्लघु त-
स्मिन्परे षोऽभ्यासः तस्येति कैयटादिसम्मतम् । सूत्रार्थं यदत्राभ्यासात्परं

स्मदोरेकार्थत्वेन “प्रत्ययोत्तरपदयोश्च” (पा०सू०७-२-२८) इति त्व-
मौ । अन्तरङ्गत्वात्पूर्वरूपं, तनष्टिलोप इति माधवः । तच्चिन्त्यम्, उप-
सर्गस्य पृथक्करणेन “प्रकृत्यैकाच्च” (पा०सू०६-४-१६३) इति प्रकृति-
भावात् । तस्मादातत्वादयति अतिमादयतीत्येव बाध्यम् । अत्रापि पर-
रूपात्पूर्वं नित्यन्वाङ्लोप इति मते अनित्वापयति आतिमापयति ।
युवामावां युष्मानस्मान्वा अतिक्रान्तमतिक्रान्तावतिक्रान्तान्वा आच-
ष्ट अतियुष्मयति अन्यस्मयति ।

इदानीं ण्यन्तात्किमपि कश्चिद्विशेष उच्यते । तत्र त्वां मां वा आचष्ट
इति आख्येयैक्ये त्वाप् माप्, त्वाद् माद्, त्वद् मद् इति प्रागुक्तमत-
भेदेन त्रिधा प्रातिपदिकानि । युवामावां युष्मानस्मान् वा आचष्ट इति
आख्येयस्यानेकत्वे त्वमयोरभावाणाम् टिलोपे, क्वौ, णिलोपे, केश्वा-
पृकलोपे युष्म् अस्म इति मान्ते प्रातिपदिके भवतः । ततः स्वाद्यः ।
तत्र प्रातिपदिकाष्टकादपि विभक्तीनां यथायथं “ङप्रथमयोरम्” (पा०
सू०७-१-२८) “शसो न” (पा०सू०७-१-२९) “भ्यसोऽभ्यम्” (पा०
सू०७-१-३०) “पञ्चम्या अत्” (पा०सू०७-१-३१) “एकवचनस्य च”
(पा०सू०७-१-३२) “युष्मदस्मद्भ्यां ङसोऽश्” (पा०सू०७-१-२७) “सा-
म आकम्” (पा०सू०७-१-३३) इति सूत्रसप्तकेन विहिता आदेशा भव-
न्ति । एवं “युष्मदस्मदोरनादेशे” (पा०सू०७-२-८६) “द्वितीयायाञ्च”
(पा०सू०७-२-८७) “प्रथमायाश्च द्विवचने भाषायाम्” (पा०सू०७-२-
८८) इति त्रिसृष्या विहितमात्वं “योऽचि” (पा०सू०७-२-९८) इति यत्वं
च भवत्येव । “शेषे लोपः” (पा०सू०७-२-९०) तु आत्वयत्वनिमित्तत-
राविभक्तौ परतोऽन्यलोप इति व्याख्याने भवत्येव । शेषशब्दस्य मा-
न्ताच्छेषपरत्वमाश्रित्य टिलोप इति व्याख्याने तु न भवत्येवाख्येय-
स्यानेकत्वे । तत्र हि शेषलोपेनापहार्यं मान्तात्परं णाविष्टवदित्यति-
दिष्टेन टिलोपेनैवापहृतम् । आख्येयैक्ये तु भवत्येव, प्राक् टिलोपा-
भावात् । ‘टिलोपं स्वीकृत्य पुका पान्तत्वम्’ इति मते तु न भवत्ये-
व । अजाहौ यत्वविधानादात्वं हलादावेव पर्यवस्यति । “त्वाहौ सौ”
(पा०सू०७-२-९४) “यूयवयौ जसि” (पा०सू०७-२-९३) “तुम्ह-
महौ कयि” (पा०सू०७-२-९५) “तवममौ जसि” (पा०सू०७-२-९६) इति
चतुःसूत्रीविहिताः प्रकृत्यादेशास्तु आख्येयैक्ये न भवन्त्येव, मपर्यन्ता-
भावात् । आख्येयद्वित्वबहुत्वयोस्तु वैकल्पिकाः । तथाहि—“मपर्यन्त-
स्य” (पा०सू०७-२-९९) इत्यत्र मान्तस्येत्येव सिद्धे परिग्रहणसाम-
र्थ्याद्युष्मदस्मदोर्मन्तत्वावस्थायां नादेशाः इत्येकं मतम् । परिग्रहणा-

भावे मान्तस्यैव स्यात्, सति तु तस्मिन् मान्ते ततोधिके च भवति इति मतान्तरम् । उन्वयमिदं तस्मिन्नेव सूत्रे व्युत्पादयिष्यते । मतभेदाच्चेह फलितो विकल्पः । तत्र आख्येयद्वित्वे सुजस्टेडस्तु परत्वात् त्वाहादि-प्रवृत्ताद्यपि 'औ' 'अम्' इत्यादिषु वचनान्तरेषु विभक्तिपरत्वाद्युवाचौ एकस्मिन्मते स्त एव, मतान्तरे तु न त्वाहादयो नापि युवौ इति विवेकः ।

अथ रूपाणि—आख्येयैक्ये सौ त्वां, माम् । 'वृद्धिर्न' इतिवादिना-न्तु शेषे लोपे त्वम्, मम् । शेषेलोपष्टिलोपः, स चाचक्षणे न प्रवर्त्तत इति पक्षेऽप्याख्येयैक्येऽस्त्येव दान्तयोरित्युक्तम् । पान्तयोस्तु पक्षे त्वापम्, मापम्, । इत्थं सङ्कलनया त्रीणि । औङि 'त्वां, माम्' इत्येकमेव । "प्र-यमायाश्च द्विवचने" (पा०सू०७-२-८८) इत्यात्वम् । जसि साधिव त्रीणि, शेषे लोपस्य पान्तयोः पाक्षिकत्वात् । अम्औटोः—त्वां, माम् । शसि-त्वान्, मान् । "द्वितीयायाञ्च" (पा०सू०७-२-७७) इत्यात्वम् । आङि-त्वाया, माया । अवृद्धौ तु—त्वया, मया । त्वाभ्यां, माभ्याम् । त्वाभिः, मामिः । ऊयि अम्, शेषे लोपः (पा०सू०७-२-२०) । वृद्धिपक्षे "धातो धातोः" (पा०सू०६-४-१४०) इत्यालोपः त्वम्, मम् । पक्षे त्वापम्, मापम् । त्वाभ्याम्, माभ्याम् । त्वाभ्यम्, माभ्यम् । भ्यमि शेषे लोपः । अभ्यमा-देशपक्षे तु शेषे लोपे आलोपे च त्वभ्यम मभ्यम् । अवृद्धिपक्षेऽप्येवम् । पान्तपक्षे त्वापभ्यम्, मापभ्यम् । तत्र भ्यमि "अङ्गवृत्त" (प०भा०९३) परिभाषया "बहुवचने झरयेत्" (पा०सू०७-३-१०३) इत्येत्वं न । त्वत्, मत् । शेषे लोपे वृद्धिपक्षे आलोपः । त्वापत्, मापत् । त्वाभ्याम्, माभ्याम् । त्वत्, मत् । त्वापत्, मापत् । त्व, म । त्वाप, माप । त्वा-योः, मायोः । अवृद्धौ तु—त्वयोः, मयोः । त्वाकम्, माकम् । त्वापाकम्, मापाकम् । त्वायि, मायि । त्वायोः, मायोः । अवृद्धौ तु—त्वयि मयि । त्वयोः, मयोः । त्वासु, मासु । एवञ्च—

आख्येयैक्येऽत्र सुजसोश्चतुर्थ्या भ्यसि च त्रयम् ।

दौस्डिदाम्भ्यस्तु रूपे द्वे निश्चिनुष्वैकमत्यतः ॥

इदं त्ववधेयम् । कृतः कर्त्तर्यसंज्ञायामिति विशेष्यनिघ्नतोकेराच-क्षाणस्य क्लीबत्वे सुजसोरसर्वनामस्थानत्वेन भत्वात् "धातो धातोः" (पा०सू०६-४-१४०) इत्यालोपे त्वम्, मम् इत्येव रूपम् । अवृद्धिवादिनां सम्बोधने "एङ्ङिस्थात्" (पा०सू०६-१-६९) इति हल्मात्रलोपे हे त्व, हे म । स्त्रीत्वे तु टाप् प्राप्तः "सन्निपात" (प०भा०८७) परिभाषया समाधेयः । यत्तु केवले समाधानद्वयम् "अलिङ्गत्वाङिलोपाङ्गा" इति, तदिह न भवतीति दिक् ।

अथाख्येयद्वित्वे रूपाणि-सौ त्वम्, अहम् ; प्रकृत्यादेशाभावे युष्मत्, असम् ; शेषे लोपस्याप्यभावे युष्मत्, अस्मम् । इत्थं त्रीणि । युवाम्, आवाम् ; युषाम्, असाम् । जसि-यूयं, वयम् ; युष्मत्, असम् ; युष्मम्, अस्मम् । अम्-औटोः-युवान्, आवान् : युषान्, असान् ; युवान्, आवान् ; युपान्, असान् । युवया, आवयाः युष्या, अस्या । युवाभ्याम्, आवाभ्याम् ; युपाभ्याम्, असाभ्याम् । युवाभिः, आवाभिः ; युषाभिः, असाभिः । तुभ्यं, मह्यम् ; युष्मत् असम् ; युष्मम्, अस्मम् । युवाभ्याम्, आवाभ्याम् ; युपाभ्याम्, असाभ्याम्--युवभ्यम्, आवभ्यम् ; युष्मभ्यम्, अस्मभ्यम् । भ्यमादेशपक्षे तु-युष्मभ्यम् । अत्र संयोगान्तलोपो न, माघ्ये "झल" इत्यनुवर्त्तनात् । अननुवृत्तिपक्षे तु-युङ्भ्यम् । अस्मदस्तु "स्कोः" (पा०सू०८-२-२९) इति सलोपे अम्भ्यम् । शेषे लोपे तु-ओभ्यम् । युवत्, आवत् ; युषत्, असत् ; युष्मत्, अस्मत् । युवाभ्याम्, आवाभ्याम् । युषाभ्याम्, असाभ्याम् । भ्यसि ङसिवत् त्रीणि । तव मम ; युष, अस, युष्म, अस्म । युवयोः, आवयोः ; युष्योः, अश्योः । युवाकम्, आवाकम् ; युपाकम्, असाकम् ; युष्माकम्, अस्माकम् । युवयि, आवयि ; युष्यि, अस्थि । युवयोः, आवयोः ; युष्योः, अश्योः । युवासु, आवासु ; युषासु, असासु । एवञ्च—

चतुर्थ्या भ्यसि चत्वारि व्याख्याने द्वे तथाऽन्यतः ।

सुजस्ङ्ङसुङ्सिभ्यस्तु आभि च त्रीणि निश्चिनु ॥

अथाख्येयबहुत्वे रूपाणि-त्वम्, अहम् ; युष्मत् असम् ; युष्मम्, अस्मम् । युषाम्, असाम् । यूयं, वयम् । युष्मत्, असम्, युष्मम्, अस्मम् ; युषाम्, असाम् । युवान्, असान् । युष्या, अस्या । युषाभ्याम्, असाभ्याम् । युषाभिः, असाभिः । तुभ्यं, मह्यम् ; युष्मत्, असम् ; युष्मम्, अस्मम् । युषाभ्याम्, असाभ्याम् । युष्मभ्यम्, असभ्यं, युष्मभ्यम्, युभ्यम्, अम्भ्यम्, ओभ्यम् । युषत्, असत् ; युष्मत्, अस्मत् । युषाभ्याम्, असाभ्याम् । युषत्, असत् ; युष्मत्, अस्मत् । तव, मम ; युष, अस, युष्म, अस्म । युष्योः, अश्योः । युषाकम्, असाकम् ; युष्माकम्, अस्माकम् । युष्यि, अस्थि । युष्योः, अश्योः । युषासु, असासु । एवञ्च—

ङसिभ्यसाम्स्तु द्वे रूपे चतुर्थ्या भ्यसि तु त्रयम् ।

सुजस्ङ्ङस्तु च तथाऽऽख्येयभूम्येकमन्यतः ॥

इह सर्वत्र प्रकृत्यादेशयत्वात्त्वशेषेलोपेषु कर्तव्येषु णिलोपो न स्थानिवत्, क्वौ लुप्तत्वादिति दिक् ॥

श्वानमाचष्टे शाययति 'इवन् इ' इति स्थिते णाविष्टवदित्यतिदेशेन
 द्वौ टिलोपौ प्राप्ताः "टः" (पा०सू०६-४-१४३) इत्येकः, "नस्तद्धिते" (पा०
 सू०६-४-१४४) इत्यपरः । तत्र "प्रकृत्यैकाच्" (पा०सू०६-४-१६३) इति
 प्रकृतिभावा यननाप्राप्तिन्यायेन "टः" पा०सू०६-४-१४३ इत्यस्यैवेति
 तस्माद्विद्वत्तेऽपि 'नस्तद्धिते' (पा०सू०६-४-१४४) इति भवत्येव ।
 तत इष्टवदित्यतिविष्टया भसंज्ञयैव वकारस्य सम्प्रसारणे वृद्धावावा-
 देशः । न च 'द्विष्टः' इत्यादौ इष्टनि "ओगुणः" (पा०सू०६-४-१४३)
 पूर्वस्य दृष्ट इति इहाप्यतिदिश्येनति वाच्यम्, तस्मिन्कर्तव्ये सम्प्रसा-
 रणटिलोपयोः "असिद्धवदत्र" (पा०सू०६-४-२२) इत्यासिद्धत्वात् ।
 अन्ये तु 'ब्रह्मिष्टः' इत्यादौ नान्तलक्षणाट्टिलोपात्परत्वात् "टः" (पा०
 सू०६-४-१५५) इत्येव प्रवर्तते । तच्चेह प्रकृतिभावेन निवृत्तम् । "नस्त-
 द्दिते" (पा०सू०६-४-१४४) इति तु इष्टनि क्वापि न दृष्टमिति तस्ये-
 हानतिदेशात् सम्प्रसारणपूर्वत्वयोः "शुनयति" इति रूपमाहुः । न च
 टिलोपयोराभीयत्वेन अन्योन्यस्यासिद्धत्वात्कथं विप्रतिषेध इति वा-
 च्यम्, विप्रतिषेधे आभीयमसिद्धत्वं नास्तीति वक्ष्यमाणत्वात् । विद्वां-
 समाचष्ट इत्यत्र णौ टिलोपे विद्वयतीति दौर्गाः । अत्र सम्प्रसारणाभा-
 वस्तिन्य इत्यात्रेयः । "अङ्गवृत्त" (प०भा०९४) परिभाषया चिन्त्योद्धा-
 रो बाध्यः । सम्प्रसारणे वृद्धावावादेशे च 'विदावयति' इत्येके । अन्ये तु
 'विदयति' इत्याहुः । तथाहि, नित्यत्वाट्टिलोपात्प्राक् सम्प्रसारणं ततो-
 ऽन्तरङ्गत्वात्पूर्वरूपं पश्चाट्टिलोपः । न च टिलोपस्यापि नित्यत्वम्, शब्दा-
 न्तरप्राप्त्या अनित्यत्वात् । ननु सम्प्रसारणमात्रेण न शब्दान्तरप्राप्तिः
 किन्तु पूर्वरूपेण, "यस्य च लक्षणान्तरेण निमित्तं विहन्यते न तदति-
 त्यम्" (प०भा०४८) इति चेत् ? न, यस्य चेत्यस्य असार्वत्रिकतावा हर-
 दत्तादिभिरुक्तत्वात् । उदञ्जमाचष्टे उदीचयति । अत्र उपसर्गस्य पृथ-
 करणात् लुप्तवकारादच्छब्दाणिञ् । "प्रकृत्यैकाच्" (पा०सू०६-४-१६३)
 इति टिलोपाभावे इष्टवदित्यतिदेशेन मत्वे "अचः" (पा०सू०६-४-१३८)
 इत्यलोपे प्राप्ते तदपवाद "उद् ईत्" (पा०सू०६-४-१३९) इतीत्वम् ।
 अकिं तु उदैचिचत् । अत्र णिलोपस्य "क्षिर्वचनेऽचि" (पा०सू०१-१-
 ५९) इति स्थानिवत्त्वात् "अजादेर्द्वितीयस्य" (पा०सू०६-१-२) इति चि-
 शब्दस्य द्वित्वम् । अङ्गस्याऽऽद्, वृद्धिः । अपि लघुपूर्वत्वाभावेन अवा-
 देशमावाणिलोपे उदीचय । प्रत्यञ्जमाचष्टे प्रतीचयति । अत्र "अचः"
 (पा०सू०६-४-१३८) इत्यलोपः "चौ" (पा०सू०६-३-१३८) इति पूर्वप-
 दस्य दीर्घः । अकिं चिशब्दात्पूर्वमदि यणादेशे प्रत्यचिचत् । "इकोऽस्त-

वर्णे' (पा०सू०६-१-१२७) इति प्रकृतिभावपक्षे प्रति अचिचत् । ल्यपि प्रतीच्य । सम्यञ्चमाचष्टे समीचयति । चङि-सम्यचिचत्, समि अचिचत् । समीच्य । तिरोऽञ्चतीति तिर्यङ् । "तिरसस्तिर्यलोपे" (पा०सू०६-३-९४) इति निर्यादेशः । तमाचष्टे तिराययति । इष्टवद्भावेन टिलोपेनाञ्चतेरपहारे वृद्धययौ । न चात्र अञ्चतेर्लोपात् तिरसस्तिरिः कथमिति वाक्यम्, अलोपे इति हि "अचः" (पा०सू०६-४-१३८) इति विधीयमाने लोपे तिर्यादेशो वार्यते, नस्यैवानन्तरत्वात् । इह तिरेरिकारस्य वृद्धययोः कृतयोरकृतयोर्वा लोपः प्राप्तः "अङ्गवृत्त" (पा०भा०९४) परिभाषया न भवति । यद्वा चिणोलुङ्न्यायेन प्रथमप्रवृत्तटिलोपस्य "असिद्धवदत्र" (पा०सू०६-४-२२) इत्यसिद्धत्वात् पुनष्टिलोपो न । अत एव तिरेः स्थानिवत्त्वेनाव्ययत्वात् "अव्ययानां भमात्रे" (का० वा०) इति प्राप्नोऽपि टिलोपो न भवति । एवं "यस्य" (पा०सू०६-४-१४८) इति लोपोऽपि न भवति, परया वृद्धया बाधाद्वा । चङि अग्लोपित्वेन उपधाङ्स्वो न, अतितिरायत् । सह अञ्चतीति सधङ्, "स हस्य सध्निः" (पा०सू०६-३-९५) । सध्न्यञ्चमाचष्टे सध्राययति । अससध्रायत् । पूर्ववत्पुनष्टिलोपो न ।

स्यादेतत्, यदि तिरिसन्धारिकारे टिलोपस्याप्रवृत्तौ चिणोः लुङ्न्यायेनासिद्धत्वं मूलम्, तर्हि कुमारीमाचष्टे 'कुमारयति' इति न सिध्येत्, तत्रापि इष्टवद्भावेन प्रवृत्तस्य पुंवत्वस्य तेनैव कुमाराकारलोपे असिद्धत्वापत्तेरिति चेत् ? मैवम्, "अतिदिश्यमानानाङ्कार्याणामुत्पत्तिदेश एव देशः" इत्यभ्युपगमात् पुंवत्वस्य च "मस्यादे तद्धिते" (का० वा०) इति आभीयेभ्यः प्रागेवोत्पत्तेः । अत एव भाष्यकारेण 'लोहिनीमाचष्टे लोहितयति' इत्युदाहृतम् । विश्वञ्चमाचष्टे विश्वद्राययति । देवद्रघञ्चमाचष्टे देवद्राययति । "विश्वदेवयोश्च" (पा०सू०६-३-९२) इति चकारात् सर्वनाम्नोऽद्रघादेशे सर्वद्राययति । अदसोऽन्धादेशे अमुमुआययति, अदमुआययति, अदद्राययति । चङि अजादित्वात् द्वितीयस्य द्वित्वम् । अग्लोपित्वाग्नोपधाङ्स्वः । आमुमुआययत्, आददमुआययत्, आवदद्राययत् । आद्ये "पूर्वत्रासिद्धीयमद्विर्वचने" इति मुत्वस्यासिद्धत्वाभावः । इमाचष्टे आययति, "प्रकृत्यैकाच्" (पा०सू० ६-४-१६३) इति प्रकृतिभाषाद्विलोपाभावे वृद्धौ आयादेशः । चङि उपधाङ्स्वे द्वितीयस्य द्वित्वे माभवान् आययत् । न च द्वित्वे कर्तव्ये "णौ कृतं स्थानिवत्" इति वृद्ध्यादेः स्थानिवत्त्वं शङ्क्यम्, स्थानिरूपस्य यत्र द्विर्वचनं लभ्यते तत्र हि तत्, इह तु णेरेव द्विर्वचनमिति माधवः ।

वस्तुनस्तु अचिकीर्त्तदिभ्यश्च अतिव्याप्तिं धारयितुम् “ओः पुयण-
जि” (पा० सू० ७-४-२०) इति आपकस्य सजानीयविषयतामाश्रित्य
अवर्णवदुत्तरखण्ड एव स्थानिवद्भावप्रवृत्तिरिति “द्विवचनेऽचि” (पा०
सू०-१-१-५९) इति सूत्र एवावाचाम् । स्पष्टञ्चनदेवम् “उरत्” (पा० सू०
७-४-६६) इति सूत्रे रक्षितपदमञ्जरीदिष्वपि । उत्तरखण्डस्यावर्णव-
त्तापि न प्रयोगपर्यवसायिन्येवेत्याग्रहः किन्तु प्रक्रियावस्थानताऽपि ।
तेन ‘आजिहत्’ ‘अपीप्यत्’ इत्यत्र द्विवचनोत्तरकालं टिलोपेन “लोपः पि-
वतेः” (पा० सू० ७-४-४) इत्यनेन च उत्तरखण्डे अवर्णपहारेऽपि न
क्षतिः । भुवमाचष्टे भावयति । चङि-अवीभवत् । णौ कृतस्य स्थानिव-
त्त्वात् भृशब्दस्य द्वित्वम् । पुनरुत्तरखण्डे वृद्धावौ, ह्रस्वः । ततः सन्व-
द्भावे “ओः पुयण्जि” (पा० सू० ७-४-८०) इतीत्वम् । “दीर्घो लघोः”
(पा० सू० ७-४-९४) इति दीर्घः । नन्विह भू इत्यस्य द्वित्वे सत्युत्तरख-
ण्डे वृद्धावह्रस्वत्वानि प्रवृत्तानि, एवञ्च अभ्यासस्यानादिष्टादचः पूर्व-
त्वात् तस्य सन्वद्भावेन पुयण्लक्षणे इत्वे कर्त्तव्ये “णौ चङि” (पा०
सू० ७-४-१) इति ह्रस्वस्य “अचः परस्मिन्” (पा० सू० १-१-५७) इति
स्थानिवत्त्वे अलघुपरत्वात्कथमित्वमिति चेत् ? उच्यते, “ओः पुयण्-
जि” (पा० सू० ७-४-८०) इतीत्वस्य सन्वदतिदेशस्य च आरम्भसा-
मर्थ्यात् स्थानिवद्भावस्येहाप्रवृत्तेः । भ्रुवमाख्यत् अबुभ्रवत् ।
अत्र यः अवर्णपरो यण्, नासावभ्यासात्परः । यञ्च परः पवर्गः, नासा-
ववर्णपर इति इत्वाभावः । अशिभ्रयत् । णौ कृतस्य स्थानिवत्त्वेन श्रि-
शब्दस्य द्वित्वम् । हेशब्दमाख्यत् अजीहयत् । गाम् अज्गवत् । रायम्
अरीरयत् । नावम् अनूनवत् । स्वप्थम् स्वाशश्वत् । स्वराचष्टेस्वयति ।
“अव्ययानां भमात्रे” (का० वा०) इति टिलोपः । “प्रकृत्यैकाच्” (पा०
सू० ६-४-१६३) इति प्रकृतिभावस्तु “येननाप्राप्ति” (पा० भा० ५९) न्या-
येन मानन्तर्याञ्च “ट्रेः” (पा० सू० ६-४-१५५) इत्यस्यैव टिलोपस्य ना-
न्यस्येत्युक्तम् । णौ कृतत्वेन टिलोपस्य स्थानिवत्त्वात् स्वरशब्दस्य
द्वित्वे असस्वदित्येके । अजादेशस्यैव स्थानिवत्त्वम्, अयं त्वज्जलादेशे
इति स्थानिवत्त्वाभावात् स्विशब्दस्य द्विवचने असिस्वदित्यन्ये । बहु-
नाचष्टे भावयति । अत्र “इष्टस्य यिट् च” (पा० सू० ६-४-१५९)
इति इष्टनिबिहितत्वाद् बहुर्भूमावः । यिट्ठागमस्तु न भवति ‘वौ’
इत्युपमेये सप्तमीभवत्वेन, “इष्टवत्” इति उपमानादपि सप्तम्यन्तादिति ।
तेन इष्टवि परे पूर्वस्य यत्कार्यं तस्यैवातिदेशो न त्विष्टनः कार्यस्यापीति
सिद्धान्तात् ‘प्रातिपदिकस्य’ इति वचनस्य प्रत्ययकार्वाणतिदेशा-

यत्वाच्च । “टः” (पा०सू०६-४-१५५) इति सूत्रे कैयटेन ‘भावयति’ इत्युदाहृत्य यिटसन्नियोगादिप्रत्याह भूभावस्य यिटभावे अस्याप्यभावात् ‘वहयति’ इत्येकायमन्तत्वेनोपन्यस्तम् । इदं दत्तेन तु सोपपात्तकत्वात्तत्रैव प्राचल्यमिति मन्यमानेन ‘वहयति’ इति स्वपक्षत्वेनोक्त्वा भावयतीत्येकायमन्तेनोक्तम् । अत एव पुरुषकारेऽपि भावयतीति चिन्त्यमित्युक्तम् ।

वस्तुतस्तु कैयटपक्ष एव प्रचलः । तथा च इष्टवदिति कार्यातिदेशः, कार्यस्यैव प्राधान्यात् । तथा च इष्टवद्वचनमेव प्रकृतौ दृष्टानामिह विधायकमिति तदेव भूभावं विधत्ते । तथा च सन्नियोगाभावः स्पष्ट एव । चान्द्रकौमारशाकटायनेषु तु इष्टनि युग्वेति बहोरेव युक्तं विधाय ‘भूययति’ इति स्वीकृतम् । स्थूलमाचष्टे स्थवयति । दूरं दवयति । युवानं यवयति । हम्बयति । श्लेषयति । श्लोदयति । अत्राद्येषु गुणस्य “अचो ङिति” (पा०सू०७-२-११५) इति वृद्धिः प्राप्ता “अङ्गवृत्त” (पा०भा०९४) इति वा “प्रातिपदिकाद्धात्वर्थे बहुलम्” (ग०सू०) इति बहुलग्रहणाद्वा न भवति । युवतिशब्दादपि इष्टनि “लिङ्गावशिष्ट” (पा०भा०७३) परिभाषया “स्थूलदूर” (पा०सू०६-४-११६) इति यणादिपरलोपादेः सत्त्वाण्णावपि तदतिदेशात् यवयतीत्येव रूपम् । यद्वा पुंवद्भावे कृते यणादिपरलोपात्तदेव रूपम् ।

शीकरव्यतिकरमरीचिभिर्दूरयत्वधनते विवस्वति ।

इति कालिदासप्रयोगस्तु चिन्त्य इति सुधाकरादयः । वस्तुतस्तु दूरमयते दूरात् तं करोतीति समाधेयम् । अग्विणमाचष्टे अजयति । अत्रातिदेशाद्विनो लुक् । “प्रकृत्यैकाच्” (पा०सू०६-४-१६३) इति टिलोपो न । “अत उपधायाः” (पा०सू०७-२-११६) इति वृद्धिस्तु “अङ्गवृत्त” (पा०भा०९४) इति न भवतीति भाष्ये स्थितम् । गोमन्तमाचष्टे गावयति, मनुज्जुकि “अचो ङिति” (पा०सू०७-२-११५) इति वृद्धिः । चङि अग्लोपित्वात्सन्वदित्वदीर्घत्वयोरभावे-असन्नजत्, अजुगवत् इत्यादि । युवानमल्पं वाऽऽचष्टे कनयति, “युवाल्पयोः कनन्यतरस्याम्” (पा०सू०५-३-६४) । पक्षे यवयति । युवतिमल्पां वेति विग्रहेऽप्येवम् । अन्तिकमाचष्टे नेदयति । बाढमाचष्टे साधयति । “अन्तिकबाढयोर्नेदसाधौ” (पा०सू०५-३-६३) । प्रशस्यमाचष्टे प्रशस्ययति । इह “प्रशस्यस्य श्रः” “ज्य च” (पा०सू०५-३-६०, ६१) इति श्रज्यौ न भवतः, उपसर्गस्य पृथक्करणादिति माधवः । यत् सुधाकरेण ‘श्रापयति’ इत्युदाहृतम्, यच्च शाकटायनेन ‘श्रयति’ ‘ज्ययति’ इति, तत्सर्वं भाष्यविरोधा-

दुपेक्ष्यम् । वृद्धमाचष्टे ज्यापयति । अयञ्च ज्यादेशः वर्षादेशेन सह विकल्पने । “प्रियस्थिर” (पा०सू०६-४-१५७) इति प्रादयः । प्रियमाचष्टे प्रापयति, स्थिरं स्थापयति, स्फिरं स्फापयति, उरुम् वरयति इति सुध्यातौ माधवः । ऊर्णुधातौ तु वृद्धिं स एवोदाजहार । बहुलं बहयति । गुरुं गरयति । वृद्धं वर्षयति । तृप्त्रं दुःखं, तदाचष्टे त्रपयति । दीर्घं द्राघयति । वृन्दारकं वृन्दयति ।

इति इष्टवद्भाषोदाहरणप्रपञ्चः ।

प्रकृतमनुसरामः—सूत्रद्वरोति सूत्रयति । इह व्याकरणस्य सूत्रङ्करोतीति वाक्ये द्रव्यरूपं सूत्रं सूत्रशब्देनोच्यते । लक्ष्यलक्षणसमुदायश्च व्याकरणशब्दार्थः । तयोरंशांशिभावात् षष्ठी । वृत्तौ तु “सूत्रशब्दोऽनर्थकः करोत्यर्थपरो वा” इति पक्षद्वयेऽपि सूत्रस्य पदार्थकदेशत्वात् न तेन व्याकरणं सम्बध्यते, किन्तु करोत्यर्थेनैव, इति ‘व्याकरणं सूत्रयति’ इति द्वितीयैव भवति । तत्रापि सम्बन्धसामान्यविवक्षायां ‘मातुः स्मरति’ इतिवत् षष्ठी भक्त्येवेति दिक् ।

“आख्यानान्कृतस्तदाचष्टे इति णिच् कृल्लुक् प्रकृतिप्रत्यापत्तिः प्रकृतिवच्च कारकम्” (का०वा०) ॥ आख्यायत इत्याख्यानम्, बाहुलकात्कर्मणि ल्युट् । आख्यानशब्देन च तदभिधायी शब्दो गृह्यते, अर्थे कृदन्तत्वासम्भवादिति प्राञ्चः ।

वस्तुतस्तु करणे ल्युट् । कंसवधमाचष्टे कंसं घातयति । इह कृदग्रहणे गतिकारकपूर्वस्यापि ग्रहणात् (पा०भा०२८) ‘कंसवध’ इति कृदन्त आख्यानशब्दः । ततो द्वितीयान्तात्प्रातिपदिकाद्वा णिच् । कृतोऽप्यप्रत्ययस्य लुक् । तस्यैव या प्रकृतिः ‘हन्’ इति, तस्याः विकारपरित्यागेन स्वेनैव रूपेणावस्थानम् । यद्यपि कृतो लुकि कृते तत्सन्नियोः गशिष्टस्य वधादेशस्य निवृत्तिः सिद्धैव, “हन्श्च वधः” (पा०सू०३-३-७६) इति सूत्रेण हि अप्रत्ययवधादेशौ सन्नियोगशिष्टौ । तथापि ‘सीतायोगमाचष्टे सीतया योजयति’ इत्यत्र कृत्वस्यासन्नियोगशिष्टत्वेन तन्नियुत्यर्थं प्रकृतिप्रत्यापत्तिवचनमिति कैयटहरदत्तमाधवादयः ।

वस्तुतस्तु “निमित्तापाय” (पा०भा०५७) न्यायेनैव तत्सिद्धेस्तत्त्वात् नित्यत्वज्ञापनार्थमिदम् । “नहीदं वचनं, नापि न्यायः” इति वदद्भि-रपि “अकृतल्युट्” (पा०भा०५७) परिभाषायाः तत्स्थानापक्षभाषाः पुरस्कृतत्वात्तस्या एवानित्यत्वमनेन ज्ञाप्यत इति निष्कर्षः । इदञ्च “अचः परस्मिन्” (पा०सू०१-१-५७) इति सूत्र एव प्रपञ्चितमस्माभिः । एवञ्च ‘कंसहन्-१’ इति स्थिते अकृतसंज्ञा चातुसंज्ञा च कंसविशिष्टस्यैव

प्राप्ता, ततश्चाङ्द्विर्वचनयोर्दोषः स्यात्, अत उक्तं “प्रकृतिवच्चकारकम्” इति । अस्यार्थः—प्रकृतिर्हेतुमणिचः प्रकृतिः, पृष्ठयन्ताद्वतिः, वधादेः कृदन्तस्य यन्कारकं कंसादिकं तस्य कृत्प्रकृतेर्हस्यादेः हेतुमणौ धातावनन्तर्भूतं द्वितीयान्तं यदूपं तदेव भवतीति । अत एव ‘राजागमनमाचष्टे राजानमागमयति’ इत्यत्र नकारश्रवणमप्युपपन्नम् । अनेन चातिदेशेन कारकस्य धातावनन्तर्भावे लब्धे तद्व्यतिरिक्ताद्वधादेरेव णिच् । एतेन ‘कंसमजीघतत्’ इत्यङ्द्विर्वचने यथाभिमतं सिध्यतः । नन्वेवमपि “हो हन्तेः” (पा०सू०७-३-५४) इति “हनस्तोऽचिण्णलोः” (पा०सू०७-३-३२) इति च कुत्वतत्वं न प्राप्नुतः, “वातोः स्वरूपग्रहणे तत्प्रत्यये कार्यविज्ञानात्” (प०भा०९०) इति चेत् ?

अत्र हरदत्तमाधवादयः—“प्रकृतिवच्च” इति चकारो भिन्नक्रमः, ‘कारकम्’ इत्यस्यानन्तरं द्रष्टव्यः । कार्यशब्दश्चाध्याहार्यः । हेतुमणिचप्रकृतौ यादृशङ्कारकं तथेहापि, यादृशञ्च तत्र कार्ये अङ्द्विर्वचनतत्त्वकुत्वादि तदपीह तथैवेत्यर्थः । इह च अङ्द्विर्वचने अतिदेशद्वयेनापि सिध्यतः । असङ्कीर्णोदाहरणन्तु द्वितीयादिकं कुत्वतत्वादिकञ्चेति विवेकः । इह कंसवधसुभद्राहरणादिनिरुद्धोपाख्यान एव णिजिति नाग्रहः, किन्तु प्रतिपादनमात्रे । तेन राजागमनमाचष्टे राजानमागमयति । यद्यपीह कृत्प्रकृतौ ‘राजा’ कर्तासीत्, तथापि गमेर्हेतुमणौ “गतिबुद्धिः” (पा०सू०१-४-५२) इति कर्माभूतः, तद्वच्चेहापि । ‘राजानम्’ इत्यस्य प्रकृतिभागो यद्यपि अन्तर्वर्त्तिन्या पृष्ठया प्रत्ययलक्षणेन पदम्, तथापि नकारश्रवणं भवत्येव, रूपातिदेशबलात् । ‘देवदत्तपाकमाचष्टे देवदत्तेन पाचयति’ इति तृतीयैव भवति । “गतिबुद्धिः” (पा०सू०१-४-५२) इति नियमेन कर्मत्वापहारे कर्तृत्वस्यैव स्थितेरिति दिक् ।

दृश्यर्थायां च प्रवृत्तौ (का०वा०) ॥ मृगाणां रमणं मृगरमणम् । कर्तृषष्ठ्या समासः । तदाचष्टे मृगान् रमयति । यदा प्रतिपाद्यकर्तृकदर्शनार्थमाख्यातं तदैव णिजिस्थिते नान्यदेत्येतदर्थं वचनम् । येयमाख्यातरूपा वृत्तिः सा यदि इद्व्यर्थः । तेन ‘स्वयं मृगरमणमनुभवन् अन्यस्मै दर्शयितुमाचष्टे’ इत्यस्मिन्विषये ‘मृगान् रमयति’ इति प्रयोगः । यदा तु अरण्ये दृष्टं मृगरमणं ग्राममेत्याऽन्यस्मा आचष्टे—‘एवं तत्र मृगा रमन्ते’ इति, तस्मिन्नाख्याते बोधनीये ‘मृगरमणमाचष्टे’ इति वाक्यमेव भवति ।

अत्र कैयटादयः—दृश्यर्थायामेव इति नियमो मृगरमणादिविषयक एव, न तु सार्वत्रिकः । तेन राजागमनादौ दृश्यर्थप्रवृत्त्यभावेऽपि णिज् भवत्येवेत्याहुः ।

लोपश्च कालात्यन्तसंयोगे मर्यादायाम् (का०वा०) । इह आख्याना दिति न सम्यध्यते । शेषं पूर्ववत् । सन्निहितया आख्यानक्रियया सह कालस्य साकल्येन सम्बन्धे बोधनीये णिच्, मर्यादावचनस्याङो लोपश्चेत्यर्थः । उदाहरणन्तु विवसनं विवासः अतिक्रमणं, घञ्, रात्रेर्विवास इति कर्तृपष्ठया समासः । ततः “आङ् मर्यादाभिविध्योः” (पा०सू०२-१-१३) इत्याङो सहाध्यर्थाभावः । आरात्रिविवासमाचष्टे रात्रिं विवासयति । यावद्रात्रेरतिक्रमणं तावत्कथाः कथयनीत्यर्थः । वसिक्रियायां कर्तृभूताया रात्रेर्हेतुमणौ तावत्कर्मत्वं वसेरकर्मकत्वाच्चदत्रापि णौ कर्मत्वं ‘रात्रिम्’ इत्यस्य लुप्तपष्ठ्यन्तत्वेन प्रकृतिभागस्य पदत्वे “इकोऽसवर्णे” (पा०सू०६-१-१२७) इति पाक्षिकः प्रकृतिभावः प्राप्तः पूर्ववद्रूपातिदेशाच्चिवर्त्तते । इहाख्येयं णिच्प्रकृत्या अनुपात्तमपि अर्थाद्गम्यते । तद्वाचकस्तु ‘भारतकथाम्’ इत्यादिः शब्दो नेह प्रयोक्तव्यः । तत्समभिव्याहारे हि सति णिजेव नोत्पद्यते, अनभिधानात् । अत्र च प्रमाणं वक्ष्यमाणं भाष्यकारीयं प्रत्याख्यानमेव । नहि फलभेदे प्रत्याख्यानं सम्भवति । प्रत्याख्यानपक्षे च ‘कथाम्’ इत्यादेर्यथा न प्रयोगस्तथा प्रत्याख्यानावसर एव स्फुटीभविष्यति । तथा ‘प्रकृतिवच्च कारकम्’ इत्यस्य पूर्वोक्ते विपरीतक्रमाध्याहारव्याख्यानोऽपि भाष्यकारीयप्रत्याख्यानं प्रमाणमिति दिक् ।

चित्रीकरणे प्रापि (का०वा०) ॥ आख्यानादिति विहाय शिष्टं सम्बध्यते । कृदन्तादाश्चर्यकरणे गम्यमाने प्राप्नोत्यर्थे णिच् स्यात्, कृत्तुगादि पूर्ववत् । उज्जयिन्याः प्रस्थितो माहिष्मत्यां सूर्योद्गमनं प्राप्नोति सूर्यमुद्गमयति । इह उज्जयिन्या माहिष्मती दूरदेशस्थेति तावतो देशस्य प्रागुद्यादतिक्रमणमाश्चर्यकरणम् “प्रकृतिवच्च कारकम्” इति सूर्यस्य पृथग्भावः । सङ्ग्रामयतेरेव सोपसर्गादित्युक्तं वच्छब्दस्यापि पृथक्करणम् । सूर्यस्य हेतुमणौ कर्मत्वात् इहापि कर्मत्वे सूर्यमुद्गमयदित्यादि ।

नक्षत्रयोगे चि (का०वा०) ॥ नक्षत्रयोगवाचिनः कृदन्ताज्ज्ञानात्यर्थे णिच्, शेषं प्राग्वत् । पुष्येण योगः कर्तृकर्मकः योग इत्यर्थः । पुष्यो हि चन्द्रमसं युनक्ति सम्बन्धनाति । इह कर्मणोऽपि गम्यमानत्वात् “उभयप्राप्तौ” (पा०सू०२-३-२६) इति नियमात्कर्तरे षष्ठ्यभावे तृतीया “अन्तर्द्धौ येनादर्शनामिच्छति” (पा०सू०१-४-२८) इतिवत् । पुष्ययोगं ज्ञापयति पुष्येण बोधयति । युजेः कर्तुः पुष्यस्य गत्यादिकर्तृत्ववन्तमभिव्ये हेतुमणौ न कर्मता किन्तु कर्तृत्वमेवेति, इहापि त्रधा, तेन

तृतीयैव । इदञ्च “आख्यानाःकृतः” (का०वा०) इत्यादि वास्तिकजातं भाष्यवास्तिकयोरेव प्रत्याख्यातम्, तदीयलक्ष्यजातस्य आरोपेणापि सूपपादत्वात् । तथाहि, कंसं घातयतीति तावदारोपः । ये हि कंसां-
घनुकारिणां नटानां व्याख्यानोपाध्यायाः ते कंसातुकारिणं नटं सा-
माजिकैः कंसबुद्ध्या गृहीतं तादृशेनैव वासुदेवेन घातयन्तीव । येऽपि
चित्रं व्याचक्षते इयं मथुरा, अयं प्रासादः, अयं भगवान् वासुदेवः प्रवि-
ष्टः इत्यादिक्रमेण, तेपि तथैव । येऽपि ग्रन्थं वाचयन्तः कंसवधमाचक्ष-
ते ग्रन्थिका नाम तेऽपि तत्तत्पदार्थविषयकनिश्चयोत्पादनाच्चास्ताः क्रि-
या निर्वर्तयन्तीव । तथाच स्वष्ट आरोपः । किञ्च ‘गच्छ हन्यते कंसः’
‘गच्छ घानिष्यते’ किं गतेनेह तेन हतः कंसः’ इत्यादिषु निरुद्धेषु व्यव-
हारेषु तवाप्येषैव गतिः । नह्यत्र निजिवाधिः किञ्चिदुपकरोति, उक्तो-
दाहरणेषु निजप्रवेशाभावात् । उक्तञ्च—

शब्दोपहितरूपांश्च बुद्धेर्विषयताकृतान् ।

प्रत्यक्षमिव कंसादीन् साधनत्वेन मन्यते ॥ इति ।

एवं ‘राजानमागमयति’ इत्यादावपि बोध्यम् । ‘राजानमानयति’
इत्यादौ हि निजभावात्तवाप्येषैव गतिः । ‘रात्रिं विवासयति’ इत्यत्रा-
पि विचित्रकथाऽऽख्यानेन रात्रिरनेनैव गमितेति आरोपः । ‘निशाञ्जि-
नाय’ इत्यादौ च तवाप्येषैव गतिः । ‘सूर्यमुद्रमयति’ इत्यत्रापि प्रयो-
ज्यप्रयोजकभावारोपः, तदालम्बनन्तु ‘माहिष्मत्यां सूर्योद्रमनं लभे-
य’ इत्येवंरूपस्य देवदत्ताभिप्रेतार्थस्य निर्वृत्तिरेव । यो हि यस्य प्रव-
र्त्यः स तस्याभिप्रेतं निर्वर्त्तयति । तत्र स्वभूत्यर्थं प्रवर्तमाना अपि शि-
ष्यादयो गुर्वभिप्रेतमपि उद्दिश्यन्त्येव । सूर्यस्तु न देवदत्ताभिप्रेतोद्देशेन
प्रवर्तत इति वैषम्यम् । तथापि अभिप्रेतार्थसम्पत्तिमात्रेण आरोपे न
काचित् क्षतिः । एवं “पुष्येण योजयति” इत्यत्रापि ज्योतिःशास्त्रपरि-
शीलनेन पुष्ययोगस्य सर्वान्प्रत्याविष्करणात् योजयतीत्येत्यारोपः ।
इति श्रीशब्दकौस्तुभे तृतीयस्याध्यायस्य प्रथमपदे द्वितीयमाहिकम् ॥

कण्डूवादिभ्यो यक् (पा०सू०३-१-२७) ॥ एभ्यो धातुभ्यो यक्
स्यात्स्वार्थे । कण्डूम् (क० उ०१) कण्डूयति । कण्डूयते । न च कण्डूवा-
दीनि प्रातिपदिकान्येवेति वाच्यम्, गुणनिषेधार्थेन यकः कित्त्वेन तेषां
धातुत्वसिद्धेः । न चैवं धातोरित्यनुवृत्तेर्वैयर्थ्यमिति वाच्यम्, प्राति-
पदिकानां वारणीयत्वात् । न चैते धातव एवेति वाच्यम्, कण्डूवादिषु
केषांचिद्दीर्घपाठेन प्रातिपदिकत्वसिद्धेः । यदि हि धातव एव ते स्यु-
स्तर्हि वामहणं निवर्त्य नित्यो यगिति तावदास्थेयम्, अन्यथा शका-

दौ 'कण्डयति' इत्याद्यनिष्टरूपप्रसङ्गात् । एवं स्थिते ह्रस्वान्तादपि यकि 'मन्नुयति' इत्यादिवत् 'अकृत्सार्व' (पा०सू०७-४-२५) इति दीर्घ-
त्वे 'कण्डयति' इत्यादिसिद्धेः किं दीर्घपाठेन ? तस्मात् किस्वदीर्घाभ्यां
ज्ञापकाभ्यां धातवः प्रातिपदिकानि चेति द्विविधाः कण्ड्वादय इति
स्थितम् । उक्तञ्च भाष्ये—

धातुप्रकरणाद्धानुः कस्य चासञ्जनादपि ।

आह चायमिमं दीर्घं मन्ये धातुर्विभाषितः ॥ इति ।

तत्र धात्वधिकारात् धातुभ्य एव प्रत्ययः । स च नित्य
इति सिद्धान्तः ।

स्यादेतत्, एषां प्रातिपदिकत्वमेवास्तु, त्यज्यतां दीर्घपाठः प्रत्ययस्य
किस्वञ्च । नचैवम् 'अकृत्सार्व' (पा०सू०७-४-२५) इति दीर्घः क्लिति
विधीयमान इह न स्यादिति वाच्यम्, तत्र "क्लिति" इत्यस्य निवृत्तेः ।
न चैवम् 'उरुया' 'धृष्णुया' इत्यादावतिप्रसङ्गः, तस्य छान्दसत्वात् ।
न च यको नित्यत्वे 'कण्डूः' इति न सिद्धयेदिति वाच्यम्, कण्डूयश-
ब्दात्सम्पदादित्वाङ्गावे क्वौ अल्लोपे "लोपो व्योः" (पा०सू०६-१-६६)
इति यलोपे च तत्सिद्धेः । न च यलोपेऽल्लोपस्य स्थानिवन्त्वं शङ्क्यम्,
"न पदान्त" (पा०सू०१-१-५८) इति निषेधात् । न चैवमल्लोपस्य स्था-
निवन्त्वादुवङ् स्यादिति वाच्यम्, सति स्थानिवन्त्वे अकारान्तस्यैव
धातुतेति पूर्वदले उवङोऽप्राप्तः । तर्हि यण् स्यादिति चेत् ? अस्तु,
तस्य ऊट् करिष्यते । न च ऊटि कर्तव्ये अल्लोपस्य स्थानिवन्त्वेन क्वि-
प्परत्वं नास्तीति वाच्यम्, वकारस्य आदिष्टादचः पूर्वत्वात् । ननु
स्थानिद्वारकमनादिष्टादचः पूर्वत्वमस्त्येव । न च तस्याशास्त्रीयत्वान्नाति-
देश इति माधवोक्तं युक्तम्, अनादिष्टादचः पूर्वत्वमाश्रित्य कर्तव्यस्य
"अवः परस्मिन्" (पा०सू०१-१-५७) इत्यतिदेशस्य शास्त्रीयतया "स्था-
निवत्" (पा०सू०१-१-५६) सूत्रेण अतिदेशातिदेशस्य दुर्वारत्वात् । अन्य-
था "न पदान्त" (पा०सू०१-१-५८) इति सूत्रे सवर्णग्रहणस्य वैयर्थ्या-
पत्तेरिति चेत् ? न, स्थानिद्वारकस्य अनादिष्टादचः पूर्वत्वस्य असर्वत्रिक-
तायाः प्रागेव निर्णीतत्वात् । अत एव ऊटि कृते पुनरुवङ् न । यद्वा,
"क्वौ लुप्तं न स्थानिवत्" (का०वा०) इति निषेधाद्यप्येव मास्तु ।
अन्येवमपि 'कण्डू' इत्यादौ संयोगपूर्वकत्वेन "ओः सुपि" (पा०सू०
३-४-८३) इत्यस्याप्रवृत्तौ उवङ् स्यादिति चेत् ? अस्तु, क्विपः प्रत्य-
यकण्ड्वेनेनेटं करिष्यामः । तस्मात् प्रातिपदिकान्येवैतानि दीर्घकिस्वे च
विभक्तौ इति चेत् ? नैवम्, उवङो बहिरङ्त्वेनासिद्धतया ऊटो दुर्व-

लत्वात् । किञ्चोक्तीत्या हि 'कण्डूः' इतिवत् 'मन्तुः' इत्यादि स्यात् ,
'मन्तुः' इत्यादि च न सिध्येत् । अथ "घातोः कर्मणः" (पा०सू० ३-१-
७) इत्यतो वाग्रहणमनुवर्तेत, तर्हि यद्यपि 'मन्तुः' इत्यादि ह्रस्वं सिद्धं,
तथापि 'कण्डूः' इतिवदलोपयलोपाभ्यां 'मन्तुः' इत्यपि स्यात् । तथा
यगनुत्पत्तिपक्षे 'मन्तुः' इत्यादिवत् 'कण्डुः' इत्यपि स्यात् । किञ्च सुखा-
दिभ्यो यप्रत्यये तस्य अनाद्धधातुकत्वादतोलोपाभावे "अकृत्सार्व"
(पा०सू० ७-४-२५) इति दीर्घे 'सुखायति' इत्यादि स्यात् । 'सुख्यति'
इत्यादि चेप्यते । अथ हलन्तमेव पठ्येन, तर्हि 'सुखं' 'दुःखम्' इत्य-
कारान्तं न सिध्येत् । तस्माद्यथान्यासमेव मनोरमम् ।

नन्वेवमपि प्रातिपदिकैः 'कण्डूचां' 'मन्तुः' इत्यादि यद्यपि सिद्धं,
तथापि यगन्तेभ्यः क्वौ अनिष्टं स्यादेव । तद्यथा-कण्डूयतेः कण्डुवौ,
कण्डुवः । मन्तूयतेः मन्तुः । सुखादेः सुक् इत्यादि हलन्तम् । नैष
दोषः, यगन्तेभ्यः क्विप् एवानुत्पत्तेः । उक्तं हि भाष्ये-"नैतेभ्यः क्विप्
द्रक्ष्यते" इति । कथन्तर्हि कण्डूयतेरप्रत्ययः ? 'कण्डूः' इति "नपदान्तः"
(पा०सू० १-१-५८) सूत्रे उक्तमिति चेत् ? क्यजन्ताक्विर्पोत्यवेहि ।
तत्र च 'कण्डुवौ' इत्युवङिष्ट एव । एवं प्रातिपदिकादाचारक्विबन्ता-
त्क्यजन्ताद्वा क्विप्यपि बोध्यम् ।

स्यादेतत्, कण्ड्वादयः प्रातिपदिकान्येव, यथान्यासं दीर्घाश्च
सन्तु, ककारस्तु त्यज्यतां, वाग्रहणञ्चानुवर्त्यताम्, यगन्ताक्विपो-
ऽनभिधानञ्च आवयोस्तुल्यं, तर्हि कण्ड्वादीनां धातुत्वेनेति चेत् ?
उक्तीत्या 'सुख्यति' इत्याद्यसिद्धेः । प्रातिपदिकात्प्रत्यये तस्यानाद्धधा-
तुकत्वेन 'सुखायति' इति स्यादिति हि स्पष्ट एव दोषः । यत्तु कौमु-
द्याम्-कृञर्थे यक् स्यात्, घातवः प्रातिपदिकानि चेति कण्ड्वादयो
द्विविधाः, कण्डू करोति कण्डूयते, नामधातुत्वाद्यथेष्टं द्वित्वे प्राप्ते
कण्ड्वादेस्तृतीयस्य इत्युक्तं; तदेतत्सर्वमाकरविरुद्धमनेकदोषग्रस्तञ्च ।
तथाहि, कृञर्थे इतिव्याख्यानेन 'करणे' इत्यस्यानुवृत्तिर्लभ्यते । तच्च व्य-
र्थम्, घात्वर्थमात्रस्यानुवृत्तिं विनाऽपि लाभात् । ततोऽतिरिक्तस्य चा-
नन्वयात् एवञ्च 'कण्डू करोति' इति विग्रहप्रदर्शनमप्ययुक्तम् । नामधातु-
त्वादिति च सुतरामशुद्धम्, घात्वधिकाराद्धातुस्य एव यगिति सि-
द्धान्तात् । अथ प्रातिपदिकादेव यकमभ्युपैषि, तर्हि लडादौ 'कण्डवति'
इत्यादि स्यात् । अथ प्रातिपदिकान्येव कण्ड्वादीनीत्यभिप्रेषि, तर्हि
'सुख्यति' इत्यादि न सिध्येत् "द्विविधाः कण्ड्वादयः" इति स्वो-
क्तिविरोधश्च । आकरविरोधस्तु स्पष्ट एवेत्यास्तां तावत् ।

मान्यान्तु अनेकद्रोपदुष्टमयोमं प्रक्रियाप्रघट्टकं कथञ्चित् समर्थयन्ते । तद्यथा—प्रातिपदिका कण्डूवाद्यः, नेभ्यश्च वैकल्पिको यक् इति पक्षेणायं ग्रन्थः । अत्र एवोक्तं 'कृञर्थे' इति । विग्रहीतञ्च 'कण्डू करोति' इति च । नहि धातुभ्यां यकि प्रातिपदिकेभ्यो वा नित्ये यकि अयं विग्रहः सम्भवति । एवञ्च नामधातुत्वादिन्याद्यपि सम्यगेव । कथं नहि द्विविध्यमुक्तमिति चेत् ? यगन्ताः सन्तो धातवः । केवलास्तु प्रातिपदिकानीत्याशयान् । यद्वा, यगन्तधात्ववयवेषु तेषु धातुशब्दो गौणः । प्रत्ययसदसद्भावाभ्याम् अवस्थाभेदाद् द्विविध्यम् । न चैवं 'सुसूयति' इत्यादां 'अतो लोपः' (पा०सु०६-४-६४) न स्यादिति वाच्यम्, यकः कित्त्वेन आवश्यकत्वाद्वाल्वाच्चाङ्गधातुकत्वस्यैव स्थापनान् । अत एव 'द्विविधा' इत्येवोक्तं न तु धातुभ्य एव यगिति । तदिदं भाष्यादिविरुद्धमपि लक्ष्ये विसंवादाभावात्तस्मै कथञ्चित् ।

अथोदाहरणानि—१ कण्डूञ् गात्रविनश्ये । अवयवे कृतं लिङ्गं समुदायं विशिनष्टि । एवमग्रेऽपि । कण्डूयति, कण्डूयते । २ मन्तु अपराधे रोप इत्येके । मन्तूयति । चन्द्रस्तु अतं पठित्वा मन्तूयते इत्यप्याह । ३ वल्गु पूजामाधुर्ययोः । वल्गूयति । तद्वल्गुना युगपदुन्मिषितम् । ४ असु उपतापे । असूयति । असूयुः । "मृगश्चादयश्च" (उ०सु०३९) इत्युप्रत्यय इति माधवः । एतेन—

सन्तः प्रणयिषाक्यानि गृह्णन्ति ह्यनसूयधः ।

इति मट्टिप्रयोगो व्याख्यातः । केचित्तु 'अस्' १ 'असूञ्' इति पठित्वा आद्यस्य सान्तस्य 'असूयति' द्वितीयस्य ईर्षान्तस्य 'असूयति' 'असूयते' इत्याहुः । ६ लेट् ७ लोट् घात्स्ये, पूर्वभावे, स्वप्न च । लेट्यति, लोट्यति । लाटता, लोटिता । अलोपयलोपौ । केचित् लेट् लोटौ दीप्त्यर्थवाहु रिति माधवः । पूर्वभावः पूर्वत्वम् ।

अत्र केचित् पूर्वशब्दं प्रकृतिनिर्देशार्थमाश्रित्य 'पूर्वयति' इत्युदाहरन्ति । तथा चान्नःकरणवृत्तिवर्गे भट्टमल्लेनोक्तम्—

शेते द्रायति निद्रायति सस्ति स्वपिति पूर्वयति ।

निद्रायते संविशति निद्रायां संस्ति मन्दते ॥ इति ।

अस्यार्थो धातुचन्द्रोदये ङकः । शेतप्रभृतीनि दशाख्यातानि निद्रावाम् । यस स्वप्ने (अ०प०६८) अदादिः । 'घसि शयने' इत्येके पेटुरिति कौत्स शीरस्वामी । पूर्वयतीति कण्डूवादियगन्त इत्यादि । तथा देवेनाप्युक्तम्—

पूर्वयतीति तु वत्स्वप्ये तत् कण्डूवादिषु दर्शनात् इति ।

एतच्च अमोघायां शाकटायनधातुवृत्तौ अर्थनिर्देशरहिते गणपाठे पूर्वस्य पाठाभावादयुक्तमिति पुरुषकारैरेव दूषितम् । युक्तञ्चेतत्, जयादित्येनापि 'लेट्' 'लोट्' इत्येव पाठान्, हरदत्तेन च धातुर्वै पूर्वभावे स्मरे चेति तद्विवरणान् । एतेन वृद्धिवर्गो—

मनसागोचरीकारे मनस्वित्वे मनस्यति ।

इति भट्टमल्लोक्तिरपि प्रत्युक्ता, न्यायसाम्यात् । जयादित्येन हि 'असु' इत्येव निर्दिष्टम् । हरदत्तेन तु अथ कण्ड्वादीनामर्थनिर्देश इत्युपक्रम्य कण्ड्वादीन् विवृण्वता 'असु' इति प्रतीकमुपादाय 'मानस उपतापे' इति विवृतम् । अत एव 'असु मनस उपतापे' इति पठतामपि 'मनस' इति षष्ठ्यन्तमुपतापविशेषणम्, न तु प्रकृतिनिर्देशः वृत्तिपदमञ्जयादिविरोधात् । धातुचन्द्रोदयकारस्य तु 'मनस्यति इति कण्ड्वादियगन्तम्' इति भूयसा ग्रन्थसन्दर्भेण व्याचक्षाणस्यापि तत्रापरितोषोऽस्त्येव । अत एव 'मनस्यते' इति पाठमाश्रित्य मनःशब्दाद्वृत्तिविषये तद्वति वर्त्तमानात् क्यङञ्जोक्त्वा 'इदं शोभनेतराम्' इत्युपसङ्गहारः ।

८ लेला दीर्ता । "व्यायतीव लेलायतीव" इति श्रुतिः । ९ इरस् १० इरज् ११ इरज् ईर्ष्यायाम् । इरस्यति । इरज्यति । ईर्यति, ईर्यते । "हलि च" (पा०सू०८-२-७७) इति दीर्घः । एषां प्रयाणां यथायथमन्येऽप्यर्थाः सन्ति । तथाहि— "इरज्यन्ने प्रथयस्व जन्तुभिः" इति मन्त्रे दीप्त्यर्थोऽयमिति भट्टभास्करादयः । "इरज्यन्तावसव्यस्य भूरेः" इति मन्त्रे ऐश्वर्यार्थ इति । ईर्यतिर्मागवस्थानेऽपि । उक्तञ्चामरेण— "चर्या त्वीर्या पथिस्थितिः" (अ०को०२-७-३८) इति । १२ इयस् ऐश्वर्ये इति गणरत्नमहोदधौ । इयस्यति । १३ उषस् प्रभातीभावे । उषस्यति रात्रिः । १४ वेदधौत्ये स्वप्ने च । वेदयति । १५ मेघा आशुग्रहणे । मेघायति । १६ कुषुभक्षेपे । कुषुभ्यति । १७ मगध परिवेष्टने । नीचदास्य इत्यन्ये । मगध्यति । १८ तन्तस् १९ पम्पस् दुःखे । तन्तस्यति । पम्पस्यति । २० सुख २१ दुःख तत्क्रियायाम् । तच्छब्देन सुखदुःखाद्यौ । सुखदुःखरूपायां क्रियायामित्यर्थः । सुखयति । दुःखयति । सुखं दुःखं चानुभवतीत्यर्थः । २२ सपर पूजायाम् । अकारान्तोऽयं महोदधौ । सपरयति । २३ अरर आराकर्मणि । आरा प्रतोदः । अरयति । २४ मिषज चिकित्सायाम् । मिषज्यति । २५ मिष्णज उपसेवायाम् । मिष्णज्यति । "सरस्वती त्वा मघवन्न मिष्णक्" । छान्दसो लुक् । २६ इषुष शरणधारे । इषुष्यति । २७ चरण २८ वरण गतौ । चरणयति । वरणयति । २९ चुरण चौर्ध्वे । चुरण्यति । ३० तुरण त्वरायाम् । तुरण्यति । ३१ भुरण धारणपोषणयोः ।

रणधारणयोगिन्यन्ये । भुरण्यति । ३२ गद्रुद वाक्स्त्रलने । गद्रुयति ।
 ३३ एला ३४ कला ३५ खेला विलासे । एलायति । कलायति । खेलाय-
 ति । ३६ एला म्याने । ३७ इलेम्यपो । इलायति । ३८ लेम्वा स्त्रलने च ।
 लेखायति । अकारान्नोऽयमिन्यन्ये । तन्नानोऽपोऽ, लेख्यति । ३९ लिट्
 भ्रतृपकुन्सनयोः । लिट्यति । ४० लाट् जीवने । लाट्यति । ४१ हृणीङ्
 रोषणे लज्जायाञ्च । “कथं नपन्त्या भरणो हृणीयते” इति श्रीहर्षः ।
 ४२ महीङ् पूजायाम् । अत्र पूजा पूज्यमानकर्तृका तेनायमकर्मकः । म-
 ह्यते । पूजामधिगच्छतीत्यर्थः । “मानापितरौ चास्य स्वर्गे लोके म-
 ह्यते” इति भाष्यम् । ४३ रेखा स्थायासादनयोः । आसादने प्राप्तिः प्रा-
 प्णं वा । रेखायति । स्थायामनुभवत्यनुभावयति वेत्यर्थः । ४४ द्रवस्
 परितापपरिचरणयोः । द्रवस्यति । ४५ तिरस् अन्तर्धौ । तिरस्यति । ४६
 अगद नदीगतत्वे । अगद्यति । ४७ उरस् बलार्थः । उरस्यति, बलवान्
 भवतीत्यर्थः । ४८ नग्ण गर्ना । तरण्यति । ४९ पयस् प्रसृतौ । पयस्यति ।
 ५० सम्भूयस् प्रभूतभावे । सम्भूयस्यति । ५१ अम्बर ५२ संवर संभ-
 रणे । अम्बरयति । संवरयति । गणरत्नमहोदधौ आकृतिगणत्वाद् रैखवला-
 द्विभ्यो यकि रायति धवल्पतीत्याद्युक्तम् । कण्डवादीनां तृतीयस्य द्वे
 इति वक्ष्यते । तेन सनि ‘कण्डूयिषिषति’ इत्यादि ।

गुपधूपावेच्छिपणिपतिभ्य आयः (पा०सू०३-१-२८) ॥ एभ्य आ-
 यप्रत्ययः स्यान् स्वार्थे । गुप रक्षणे (भ्वा०प०३९५) । गोपायति । धूप
 सन्तापे (भ्वा०प०३९६) । धूपायति । विच्छ गतौ । (तु०प०१४३) विच्छा-
 यति । विच्छेस्तुदादिपाठसामर्थ्यादायप्रत्ययान्तादपि शो न तु
 शाप् । तेन ‘विच्छायन्ती’ विच्छायती इति । “आच्छी” (पा०सू०७-१-८७)
 इति तुम्बिकल्पः । अन्ये तु तुदादिपाठसामर्थ्यात्सार्वधातुकेऽप्यस्य
 आयप्रत्ययो वैकल्पिक इत्याहुः ।

पण व्यणहारे स्तुतौ च, पन च (भ्वा०आ०४४०, ४४१) । ‘पणपन’ इति
 पठनीये ‘पन च’ इति पृथक्पाठसामर्थ्यात् स्तुतावेवायम्, तत्साहच-
 र्यात्पणेरपि स्तुतावेवायप्रत्ययः । अनुबन्धस्य केवले चरितार्थत्वादाय-
 प्रत्ययान्ताच्चात्मनेपदम् । पणायति । पनायति । स्तौतीत्यर्थः । व्यव-
 हारे तु ‘शतस्य पणते’ इति जयादित्यादयः । अन्ये तु व्यवहा-
 रार्णोदप्यावमिच्छन्ति । तथा च भट्टिः—“न चोपलेमे वणिजां प-
 णायाम्” इति । अस्मिन्नपि पक्षे ‘पणिष्यते’ ‘पणायिष्यति’
 इत्यादौ अनुबन्धः केवले चरितार्थ एव । अत एव पनेरपि आच-
 प्रत्यये करदौपदेव ।

ऋनेरीयङ् (पा०सु०३-१-२९) ॥ ऋतिः सौत्रः तस्मादीयङ् स्यात् । ऋनीयते । ईयङो डित्त्वस्य गुणनिषेधेन चरितार्थत्वेऽपि घातोर्ङि-
दन्तत्वाद्यङन्नादिवात्मनेपदम् । यथा चैतत्तथा “अनुदात्तङितः”
(पा०सु०१-३-१२) इति सूत्र एवावाचाम ।

ऋनेश्छङिति सिद्धे ईयङ्वचनं धातुप्रत्ययानामायन्नादयो नेति
ज्ञापनार्थम् । तेन शमेः खः ‘शङ्खः’ इत्यादि सिध्यतीति वृत्तिकारादयः ।
हरदत्तस्तु “क्विवचनविभज्योपपदे तरप्लसुनी” इति वक्तव्ये ईयसुन्वच-
नमधातुप्रत्ययेष्वपि आयन्नाद्यभावं ज्ञापयेदिति प्रतिबन्दिनमाह । तत्र
ईयसुन्वचनं प्रक्रियालाघवार्थमेव न तु ज्ञापनार्थम्, आयन्नादीनां
निर्विषयतापत्तेः । न च विनिगमनाविरहः, “ण्यक्षत्रिय” (पा०सु०२-४-
५८) इत्यादिसौत्रनिर्देशानामेव विनिगमकत्वादिति समाधानं बो-
ध्यम् । ऋतिः सौत्रो घृणायां वर्त्तत इति वृत्तिः । यद्यपि घृणाशब्दो
नानार्थः “घृणा जुगुप्साकृपयोः” इतिवचनात्, तथापीह जुगुप्सार्थे
एव, ऋतीयाशब्दस्य बीभत्सापर्यायतया निघण्टुषु पाठादिति हरद-
त्तादयः । भट्टमल्लस्तु आख्यातचन्द्रिकायां तृतीयकाण्डे नानार्थवर्गे
“ऋतीयते धिग्घृणयोः” इति पठन् नानार्थनामयेष ।

“अर्तनं च ऋतीया च हृणीया च घृणार्थकाः” (अ०को३-२-३२)

इति वदन्नमरोऽप्यत्रानुकूलः । यदि हि जुगुप्सामात्रार्थत्वमिच्छे-
त्तर्हि “हृणीया च जुगुप्सने” इत्येव स्पष्टं पठेत् । नानार्थे घृणा-
शब्दं प्रयुञ्जानस्तु ऋतेरपि तथात्वमभिप्रेतीति पदचन्द्रिकाव्या-
ख्याने धातुचन्द्रोदये कृष्णप्रबोधः । आर्धधातुकविवक्षायास्तु ईयङ्-
भावपक्षे शेषत्वात्परस्मैपदमेव । आनर्त । अर्तितासि । अर्तिष्य-
ति । आर्तात् । आर्तिष्यत् । अत्रात्मनेपदं समुदाहरन् प्रसादका-
रस्तु भ्रान्त एव ।

कमेर्णिङ् (पा०सु०३-१-३०) ॥ स्वार्थे । कामयते । नन्विह
“अत उपधायाः” (पा०सु०७-२-११६) इति वृद्धेः “ङिति च”
(पा०सु०१-१-५) इति निषेधः प्रामोति । न च णित्वसामर्थ्या-
द्वद्धिः, “गेरनिदि” (पा०सु०६-४-७१) इति विशेषणेन चरि-
तार्थत्वात् । न च ऊकारोऽप्यात्मनेपदेन चरितार्थ इति
वाच्यम्, तावता प्रतिषेधस्य बलीयस्त्वानपायात् । न च कमेर्णि-
त्संज्ञाप्रतिषेधार्थं “न कम्यमिचमाम्” (ग०सु०) इतिवचनं
वृद्धभावे व्यर्थं सत् वृद्धिमिह ज्ञापयतीति वाच्यम्, णिङन्ताच्चिष्ण-
मुलोः कृतयोः “चिष्णमुलोर्दोर्वोऽन्यतरस्याम्” (पा०सु०६-४-९३) इति

वैकल्पिके दीर्घे प्राप्ते तच्चिबृत्त्या मिस्वप्रतिषेधस्य सार्धक्यात् । न च तत्र दीर्घग्रहणं परित्यज्य प्रकृतो ह्रस्व एव विकल्प्यताम्, तथाच कर्मेर्मत्संज्ञाप्रतिषेधाऽपि मास्त्विति वाच्यम्, णिजन्ताद्यङताद्वा णिचि सति ततश्चिण्णमुलोः-अशमि, अशामि; शमं शमम्, शामम् शामम्; अशंशमि, अशंशामि; शंशमं शंशमम्, शंशामं शंशामम् इति रूपद्वयस्य दीर्घग्रहणं विना अनिर्वाहात् । दीर्घविधिम्प्रति हि णियङ्गोर्लोपस्य न स्थानिवत्त्वं, “न पदान्त” (पा०सू०१-१-५८) इति निषेधात् । ह्रस्वविधिम्प्रति तु स्थानिवत्त्वं सति चिण्णमुलपरस्य णिचः णियङ्भ्यां व्यवधाने ह्रस्वविकल्पो न प्रवर्त्तते । यथाश्रुतसुत्ररतिर्या चेदम् । पूर्वत्रासिद्धीयेनेत्युक्ता सवर्णानुस्वारादिग्रहणं न कर्तव्यमिति पक्षे तु णिजन्ताणिचि ण्याकृतेरेक्यात् सिद्धम् । ‘शंशामं शंशामम्’ इति तु यङ्लुगन्ताणमुलिति “न पदान्त” (पा०सू०१-१-५८) सूत्र एवावाच्यम् । अस्मिन्निष्कृष्टपक्षेऽपि “चिण्णमुलोः” (पा०सू०६-४-९३) इति सूत्रे दीर्घग्रहणं कर्तव्यमेव । तथाहि, ‘हेङ् अनादरे’ घटादिः । (१) एव इक्, हिङ्यति । अत्र चिण्णमुलोः कृतयोः ह्रस्वे विकल्प्यमाने ‘अहिङि, अहेङि’ इति स्यात् । दीर्घे तु ‘अहिङि, अहीङि’ इति भवति । एवञ्च कमेरपि चिण्णमुलोः दीर्घविकल्पे प्राप्ते तद्व्यावृत्त्या कृतार्थो मिस्वनिषेधो वृद्धिं ज्ञापयितुं नालम् । किञ्च—“आयादय आर्द्धधातुके वा” (पा०सू०३-१-३१) इति णिङ्मात्रे णिचि कृते वृद्धौ सत्यां “मितां ह्रस्वः” (पा०सू०६-४-९२) इति ह्रस्वे वारयितुं मित्संज्ञाप्रतिषेधः सर्वथाऽपि नायं वृद्धेर्ज्ञापकः । तस्मात् “ङिति च” (पा०सू०१-१-५) इति निषेधं वारयितुं कश्चिदुपायो वक्तव्य इति चेद् ? सत्यम्, उक्त एवास्मै तद्धितकाम्योरिकप्रकरणादिति ।

आयादय आर्द्धधातुके वा (पा०सू०३-१-३१) ॥ आर्द्धधातुकवि-
वक्षायामायादयो वा स्युः । जुगोप, गोपायाञ्चकार । आनर्त, ऋतीया-
ञ्चके । कामयाञ्चके, चकमे । इह ‘आर्द्धधातुक’ इति यदि परसप्तमी स्यात्
तदा प्रवृत्ता आयादय आर्द्धधातुके परे पक्षे निवर्तन्त इत्यर्थः स्यात् ।
तत्र बहवो दोषाः । तथाहि—आयप्रत्ययान्तात् स्त्रीभावविवक्षायाम्
“अ प्रत्ययात्” (पा०सू०३-३-१०२) इत्यकारप्रत्यये कृते आथ-
निवृत्तिपक्षे ‘गोपा’ इत्यनिष्टं स्यात् ‘गुप्तिः’ इति चेष्टं न सिध्येत् ।
तथा कर्तीयशब्दाद्धिति प्रत्ययान्तत्वेनापि ईयप्रत्ययस्य निवृत्तौ
‘कामयाञ्चकार’ इति स्यात्, ‘आनर्त’ इति च न स्यात् ।

तथा अर्तितासि, अर्तिस्यति, ऋन्यात्, आर्तात् इत्यादौ परस्मैपदं न स्यात् । तथा तास्यादेराद्धधातुकस्य ईयङ्निवृत्तिं प्रति निमित्तत्वेन “न धातुलोप” (पा०सू०१-१-४) इति निषेधात् तन्निमित्तो गुणो न स्यात् ।

अथोच्येत-‘नानेन निवृत्तिर्विकल्प्यते किन्तु प्रवृत्तिरेव’ इति । तत्रापि आयादिविधिभिः सहास्यैकवाक्यता मिश्रवाक्यता वा ? आद्ये गुपादिभ्य आर्द्धधातुके परे आयो वेत्यर्थः स्यात् । एवमुत्तरत्रापि । ततश्च आर्द्धधातुक एव विकल्पेनायादयः, सार्वधातुके तु नैव स्युः ।

अथोच्येत-गुपादिसूत्र एव आर्धधातुके वेति वक्तव्ये आयादय इति न कर्तव्यमिति लाघवे स्पष्टे सति गौरवे सोढवा “आयादय आर्धधातुके वा” इति पृथक्सूत्रकरणसामर्थ्याद् व्यापारभेदेनैकवाक्यता । ततश्चायमर्थः-गुपादिभ्य आयादयो नित्यं भवन्तीत्युत्सर्गः, आर्द्धधातुके परे तु वा भवन्तीति । एवञ्च विकरणवत् प्रत्यये परे आयादयः प्रवर्तन् । ततश्च गुपेः किनि आयपक्षे अल्लोपयलोपयोः ‘गोपानिः’ इत्यनिष्टं स्यात् ‘गोपाया’ इति चेष्टं न सिध्येत् । तस्माद् दुष्ट एवात्र परसप्तमीपक्षः ।

सनाद्यन्ता धातवः (पा०सू०३-१-३२) ॥ सनादयो णिङन्ताः प्रत्यया अन्ताश्चरमावयवा येषान्ते संघाता धातुसंज्ञाः स्युः । जुगुप्सते । कामयते । “सुसिङ्गन्तम्” (पा०सू०१-४-१४) इत्यत्र अन्तग्रहणेन “संज्ञाविधौ प्रत्ययग्रहणे प्रत्ययग्रहणपरिभाषा न प्रवर्तते” (प०भा० २७) इति तत्प्रतिप्रसवार्थमिहान्तग्रहणं न त्वयमपूर्वविधिः, गौरवात् ‘देवदत्तश्चिकीर्षति’ इत्यादौ देवदत्तादेः समुदायस्य संज्ञाप्रसङ्गाच्च । प्रतिप्रसवे तु लाघवमुक्तदोषाभावश्चेति स्पष्टमेव । “भूवादयः” (पा०सू०१-३-१) इत्यस्यातन्तरमेव “सनाद्यन्ताश्च” इति न सूत्रितं, सनादीनामियत्तानवगमात् । णिङो ङकारेण प्रत्याहारमाश्रित्य “सङ्गन्ताश्च” इति कुतो न सूत्रितामिति चेत् ? चङादिष्वपि ङकारसत्त्वेन सन्देहापत्तेः । इहैव “सनाद्यन्ताः” इत्यस्यानन्तरं “भूवादयश्च” इति सूत्रयितुमुचितं, तथा न कृतमित्येव ।

एतत्सूत्रं भाष्ये प्रत्याख्यातम् । तथाहि—जहत्स्वार्थायां वृत्तौ चिकीर्ष जिहीर्ष इत्यादिसङ्घाता एवार्थवन्तः तदवयवा अनर्थकाः, “सर्वे सर्वपदादेशाः” इत्यत्र च अर्थवत्येव स्थान्यादेशभावविश्रान्तेः । “एकः” (पा०सू०३-४-८६) इत्यादौ तेस्तुरिति पर्यवस्यतीत्युक्तम् । एवञ्चेहापि करणविशिष्टेभ्यर्थस्येषेः प्रसङ्गे चिकीर्षशब्दः, तथा हरणविशिष्टेभ्यर्थवृत्तेः प्रसङ्गे जिहीर्षशब्दः, गुपेः प्रसङ्गे गोपायशब्दः, पुत्रविशिष्टेच्छावृत्तेरिषेः प्रसङ्गे पुत्रीयशब्द इत्यादिपर्यवसाने स्थानिवद्भावेन

सिद्धं धातुभ्यम् । जग्ध्यादिभ्यन् 'पञ्चतु' इत्यत्र तौस्तिङ्ग्यवञ्च ।

स्यादेनन् । स्थानिवन्मुञ्चे आदेशशब्देन चिकीर्षादयो ग्रहीतुं न शक्यन्ते, आदेशशब्दस्य पष्ठानिर्दिष्टस्थानिनिवर्त्तकत्वेन रुढत्वादिति चेत् ? न, स्थानिवदियुक्त्यैव आदेशस्य लाभे पुनस्तद्ग्रहणसामर्थ्येन अनुमीयमानस्य तेस्तुरित्यादेरिव 'आदिष्यते' इति यौगिकार्थपुरस्कारेण चिकीर्षादेरपि सुप्रवृत्तात् । न च पुत्रीयादिआदेशः सुवन्तस्यैव न श्विषेरिति वाच्यम्, "अणुरपि विशेषः" इति न्यायेन प्रधानसमर्पकस्य इषेरेव तदभ्युपगमात् । "वा क्यषः" (पा०सू०१-३-९०) इत्यादिलिङ्गैरपि धातुत्वस्यावश्यकत्वे स्थिते तन्निर्वाहाय इच्छायामाचारे-भुञ्जीत्यादिक्रियासमर्पकाणामेव स्थानित्वनिर्णयाच्चेति दिक् ।

स्यतासी लृलुटोः (पा०सू०३-१-३३) ॥ लृ इति लृङ्लृटोः सामान्य-ग्रहणम् । धातोः लृ इत्यस्मिन् लुटि च परे यथासङ्गं स्यतासी प्रत्यया स्तः । अकरिष्यत्, करिष्यति । श्वः कर्त्ता । तासेरिकार इत्सङ्क इति जवादित्यः । तथाहि, 'मन्ता हन्ता' इत्यत्र 'मन् ताम् आ' 'हन् ताम् आ' इति स्थिते टिलोपे कृते डाप्रत्ययस्प्रति तान्तमङ्गं तस्य उपधानकारः, तस्य "अनिदिताम्" (पा०सू०६-४-२४) इति लोपः प्राप्तः, तं वारयितुं तासेरिदिस्वमेषितव्यम् । न चाभीयत्वेन टिलोपस्यासिद्धत्वात् नकार उपधा नेति वाच्यम्, "आभात्" (पा०सू०५-४-२२) सूत्रस्य भाष्ये प्रत्याख्यानात् । सूत्रमतेऽपि आभीयस्य असिद्धत्वस्य अनित्यत्वाच्च । तत्र च "असोरलोपः" (पा०सू०६-४-१११) इति तपरकरणं लिङ्गम् । ताद्धि 'आस्ताम्' 'आसन्' इत्यादौ मा भूदित्येवमर्थम् । तत्राटोऽसिद्धत्वादेव लोपाप्रसक्तौ तपरत्वं व्यर्थं सद् असिद्धत्वस्यानित्यतां ज्ञापयति । तेन 'देमतुः' 'देमुः' इत्यत्र अन्धिग्रन्थिदग्मिस्वञ्जीनां लिटः कित्वाभ्रलोपे तस्यासिद्धत्वाभावाद् एत्वाभ्यासलोपो स्तः । एवञ्चेहापि टिलोपस्यासिद्धताविरहे प्राप्ता नलोप इदित्वेन वार्यते । न चैवं नुम्विधौ धातु-ग्रहणस्य तासिण्यावृत्त्या कृतार्थत्वेन धातुपदेशावस्थायामेव नुम् भवतीत्ययमर्थो न साधितः स्यादिति वाच्यम्, "नुम्विधातुपदेशिवद्वचनं प्रत्ययसिद्ध्यर्थम्" इति वचनस्यैव शरणीकरणात्, "अभिविष्कृण्वोः" (पा०सू०३-१-८०) इति सनुम्विधातुपदेशाद्वा ज्ञापकाद्वा । वामनस्तु 'तासेरिकार उच्चारणार्थ' इत्याशयेन "इदितो नुम् धातोः" । (पा०सू०७-१-५८) इति धातुग्रहणं धातुपदेशावस्थायामेव नुम् यथा स्यादित्येवमर्थं मन्यते । तन्मते 'मन्ता' 'हन्ता' इत्यत्र टिलोपस्यासिद्धत्वा-भ्रलोपो नेति बोध्यम् ।

इदमिदानीं विचार्यते—लकारं निमित्तत्वेनाश्रित्य विधीयमानाः स्यादयो विकरणाः किं लावस्थायामेव स्युः, उत लादेशेषु कृतेष्विति । आद्ये पक्षे लावस्थायां तासौ कृते तस्य प्रत्ययाद्युदात्तत्वे कृते लादेशाः स्युः, ततश्च तेषां स्वरः सतिशिष्टः । ततश्च तासेः परस्य लसार्वधातुकस्यानुदात्तवचनमप्राप्तविधिरेव स्यात् । एवञ्च ‘सतिशिष्टोऽपि विकरणस्वरः लसार्वधातुकस्वरं न बाधते’ इत्यस्यार्थस्य आपकमेतदिति पाष्ठः सिद्धान्तो भज्येत । ततश्च—“या दस्पती समनसा सुनुते” इत्यत्र सतिशिष्टस्य विकरणस्वरस्य बलीयस्त्वापत्तौ मध्योदात्तं तिङन्तं स्यात् । इष्यते त्वन्तोदात्तम् । एवं “प्रीणीताश्वान्” “हिन्वन्ति सूरम्” इत्यादिष्वपि स्पष्टो दोषः ।

द्वितीये तु पक्षे तासिस्वरः सतिशिष्ट इति शेषनिघातेनैव लसार्वधातुकाद्युदात्तत्वे सिद्धे तासिग्रहणं आपकमिति सिध्यति । किन्तु ‘गमिष्यति’ ‘पठिष्यति’ इत्यादि न सिध्यति । तथा हि, “सार्वधातुके यक्” (पा०सू०३-१-६७) उत्सर्गः, तस्यापवादाः शबादयः स्यादयश्च । तत्र शबादीनामवकाशः—‘गच्छति’ ‘पठति’ । स्यादीनान्तु ‘गंस्यते’ ‘पठिष्यते’ इति । ‘गमिष्यति’ ‘पठिष्यति’ इत्यत्रोभयप्रसङ्गे परत्वाच्छब्दः प्राप्नोति ।

अथोच्येत—यकः शबादीनाञ्च नोत्सर्गापवादभावः, विविक्विपयत्वात् । यन्विधौ हि भावकर्मग्रहणमनुवर्तते । तच्च आवश्यकमनुवर्त्यम्, ‘पचति’ ‘पठति’ इत्यादौ शपि परे यङ् मा भूदिति । एवमपि ‘गमिष्यति’ ‘पठिष्यति’ इत्यादि सिध्यन्तु नाम, यक्शपोरुत्सर्गयोः स्यादिभिरपवादवैर्बाधसम्भवात् । किन्तु ‘देविष्यति’ ‘सेविष्यति’ इत्यादि न सिध्येदेव । तथाहि, विकरणानां यक्शपावुत्सर्गौ, तदपवादाः इयनादयः स्यादयश्च । इयनादीनामवकाशः—‘दीव्यति’ ‘सीव्यति’ । स्यादीनान्तु ‘पश्यते’ । ‘देविष्यति’ ‘सेविष्यति’ इत्यत्रोभयप्रसङ्गे परत्वात् इयनादयः स्युरिति ।

अत्र बहुधा समाहितं भाष्ये । तथाहि, शबादेशाः इयनादयः करिष्यन्ते, “दिवादिभ्यः” (पा०सू०३-१-६९) इति पञ्चम्या अनुवृत्तायाः कर्त्तरि शक्तिः प्रथमायाः षष्ठीप्रकल्पनात् । एवञ्च दिवादिभ्यः स्यादिविषये शबेव नास्ति, स्यादिभिरपवादवैर्बाधात् । तदादेशाः इयनादयस्तु दूरापास्ता एव । अथवा “दिवादिभ्यः इयन्” (पा०सू०३-१-६९) इत्यादिषु स्यादयोऽनुवर्तिष्यन्ते । दिवादिभ्यः शब्दो भवति तद्ध्रस्वोऽस्तु स्यतासी भवतः । दिवादिभ्य इत्येव । एवमग्रेऽपि । एतेन

लावस्थायामेव प्राप्नुवन्तः स्यादयः सार्वधातुकोत्पत्तिः किमर्थं प्रती-
क्षन्ताम्. ततश्च कथं तासेल्लसार्वधातुकानुदात्तवचनस्य उक्तार्थ-
क्षेपकत्वं सङ्गच्छतामिति दुपणं प्रयुक्तम्: "सार्वधातुके यक्" (पा०
सू०३-१-८७) इत्यादौ अनुवृत्तिबलादेव सार्वधातुकोत्पत्तेः प्रतीक्षणी-
यत्वात् । अथवा इयनादयः शब्दादेशा मा भूवन् मा चानुवर्तन्तामु-
त्तरत्र स्यादयः । किन्तु 'देविभ्यनि' इत्यादौ स्यादौन् बाधित्वा पर-
त्वात्तावलादेशाः । न चानित्यास्ते. आतृतीयाध्यायसमाप्तेर्धात्वधिका-
रात् स्याद्विभिर्ध्यवधाने धातोः परस्य लस्याभावेन आदेशाप्रानेरिति
वाच्यम्, धातोर्विहितस्य लस्येति विहितविशेषणाश्रयणेन लादेशानां
नित्यत्वात् । एवञ्च कृतेषु लादेशेषु उभये प्रसक्ताः स्यादयः इयनादयश्च ।
तत्रान्तरङ्गत्वात्स्यादय एव भविष्यन्ति न तु इयक्षादयः, सार्वधातु-
कत्वं कर्त्तरात्यर्थविशेषञ्च अपेक्षमाणानान्तेषां बहिरङ्गत्वात् ।

सिब्वहुलं लेटि (पा०सू०३-१-३४) ॥ धातोः सिप्प्रत्ययो बहुलं
स्यात् लेटि परे । जोषिषत् । जुषी प्रीतिसेवनयोः (तु०आ०८) ।
अनुदात्तेत् । व्यत्ययेन परस्मैपदम् । सिप इट् । "लेटोऽडादौ" (पा०
सू०३-४-९४) इति तिपोऽट् । "इतश्च लोपः" (पा०सू०३-४-९७) इती-
कारलोपः । बहुलप्रहणाश्लेष-पताति दिद्युत् ।

सिब्वहुलञ्छन्दसि णिङ्कत्वः (का०वा०) ॥ "प्रण आयुषि
तारिषत्" "अयामिवां सविता साविषत्" णित्वाह्वयिः ।
"देवस्य हेडोऽवयासिसीष्टाः" इह यातेरवपूर्वाह्लिङ् । बहुलव-
चनात् सिप् थास् सीयुट् सुट् इट् । "एकाच उपदेशेऽनु-
दात्तात्" (पा०सू०७-२-१०) इति निषेधस्तु न भवति, सिपा व्यवधा-
नात् । सीयुट् सस्य षत्वाभावदृष्टान्तदसः । "तिङ्ङतिङः" (पा०सू०
८-१-२८) इति निषातः । यच्छब्दयोगे तु 'यासिसीष्टाः' इति पदमा-
द्युदात्तमेवेभ्यते । यद्यपि प्रत्ययस्वरेण थास् उदात्तत्वादन्तोदात्तं पद-
म्प्राप्तं, तथापि सूत्रभङ्गेन सिपन्त्यक्त्वा सन्नयं कर्तव्य इति भाष्योक्तेः
सपि कृते अनुपदेशात् परत्वेन "छन्दस्युभयया" (पा०सू०३-४-११७)
इति सार्वधातुकत्वेन च लसार्वधातुकानुदात्तत्वादिष्टसिद्धिः ।
सपः पित्वाभावे उदात्तनिवृत्तिस्वरेण इट् उदात्तत्वं स्यात् । तस्मा-
दिह सपः पित्वादन्तत्वे स्वरार्थे इति स्थितम् । यथाश्रुतसूत्ररीत्या तु
पित्त्वं व्यर्थमेव । तथाच वार्तिकं—“पित्करणानर्थक्यं चानञ्कत्वा-
त् । इटोऽनुदात्तार्थमिति चेत् ? आगमानुदात्तत्वात्सिद्धम्” इति ।

"कास्प्रत्ययादाममन्त्रे लिटि" (पा०सू०३-१-३५) काश्चातोः

प्रत्ययान्तेभ्यश्च आम् स्यादिति न तु मन्त्रे । काम् शब्दकुत्सायाम् (भ्वा०ब्रा०६२४) । कासाञ्चकं । लोलूपाञ्चके । अमन्त्रे किम् ? कृष्णो नोनाव । अच्छन्दसीति तु नोक्तम् । ब्राह्मणे इष्टत्वात् । “पुत्रमामन्त्रयामास” । “अथ इ शुनः शेष इक्षञ्चकं” (ऐ०ब्रा०७-३) इत्यादि ।

कास्यनेकान् इति वक्तव्यं चुलुम्पाश्रयम् (का० वा०) । चुलुम्पाञ्चकार । चुलुम्पतिर्वास्तिककारवचनबलान्माधुः । इहाव्याप्त्यतिव्याप्तिपरिहाराय प्रत्ययग्रहणमपनीय तत्स्थाने अनेकाज्ग्रहणं कर्तव्यमिति प्रागेव व्याख्यातम् । चकासाञ्चकार । दरिद्राञ्चकार । “आन औ णलः” (पा० सू० ७-१-३४) इत्यत्र ओकारे विधानव्ये ओकारविधानं “दरिद्रातेरार्धधातुकं लोपः” (का०वा०) इत्याकारस्य लोपेऽपि ओकारस्य श्रवणार्थम् । तेन ‘दरिद्रौ’ इत्यपि भवतीत्याहुः ।

ऊर्णोतेस्तु न भवति, नुवद्वावातिदेशात् । न चैवमपि “इजादेः” (पा० सू० ३-१-३६) इत्युत्तरसूत्रेणानेकाच्त्वनिरोपेक्ष आम् स्यादेवेति वाच्यम्, “आमश्च प्रतिषेधार्थम्” इति नुवद्वावफलेषु पाठसामर्थ्यात्तस्या अप्यप्रवृत्तेः भाष्यकारेण संहितया सूत्रपाठमाश्रित्य ‘अनृच्छोदयायासः’ इत्यत्र अनृच्छ उ इत्युकारप्रश्लेषेण उकारान्तस्यामनिषेवाच्च । नन्वेवमुशब्दादाचारविविपि “इजादेः” इत्याम् पूर्वोदाहृतो माघवादिसम्मतश्चानेन भाष्येण विरुध्येतेति चेत् ? न, प्रथमपक्षेण तत्सम्भवात् । द्वितीयपक्षे तु मा भूदाम्, यथालक्षणमप्रयुक्त इत्यभ्युपगमात् ।

यद्वा—उश्वासौ उदचेति प्रश्लिष्टनिर्देशेन उदन्तस्यैव गुरुमतः पर्युदासः । स च “इजादेः” इति सूत्रस्यैव शेषः । तेन बल्युपलक्षणप्रभृतिभ्यः विवबन्तेभ्योऽनेकाच्त्वप्रयुक्त आम् भवत्येवेति सर्वं सुस्थम् । अत्र काशिका—

आमोऽमिस्त्वमदन्तत्वादगुणत्वं विदेस्तथा ।

आस्कासोरामविधानाच्च पररूपं कतन्तवत् ॥

अस्यार्थः—मिस्त्वाभावोऽमिस्त्वम् । आमो मकारस्य “हलन्त्यम्” (पा०सू०१-३-३) इतीत्सञ्ज्ञा न भवति कुतः ? अत् अन्ते समीपे यस्य तथात्वात् । सूत्रे विधानबेलायां समीपे अकारवत्त्वादिति यावत् ।

प्रसङ्गादाह—विदेरामि गुणाभावोऽपि तथा । अदन्तत्वादेवेत्यर्थः । “उषविद्जागृभ्यः” (पा०सू०३-१-३८) इति सूत्रे हि आम्प्रत्ययसञ्चिः योगेन विदेरदन्तत्वं निपात्यते । तत्रालोपस्य स्थानिवत्त्वात् गुणो न भवति । यदि तु ‘विद् ज्ञाने’ इति धातुपाठ एव अकारो विवक्ष्यते तदा ‘वेत्ति’ इत्यादि न सिध्येत्, अकारश्रवणप्रसङ्गात् । इदानीमाम्प्रत्ययस्य

मान्मन्त्रमहीकृत्यापि मित्राभावे ज्ञापकमाह—आस्कासोराभिविधाना-
वेति । अमः अमित्रमित्रानुपङ्गः । “दयायास्त्र” (पा०सू०३-१-३७)
“कास्त्रस्ययान्” (पा०सू०३-१-३५) इति सूत्रेभ्य आस्कासोराभिविधा-
नादमित्रमामोऽनुमीयते । सति हि मित्रे आस्कासोराम् भवत्
अवाममन्यादाकारात्परः स्यात् । तथा च सवर्णदीर्घत्वे सति अकि-
ञ्चित्करः स्यादिति भावः । नन्वदन्तत्वपक्षे आमामस्त्र इति निर्देश्यं
स्यादत आह—पररूपमिति । यथा “सवेत्र लेहितः दिकतन्तेभ्यः”
(पा०सू०४-१-१८) इति सूत्रे पररूपं निपातनात्, शकन्त्वादित्वाद्धा,
एवमिहापीति भावः ।

इजादेश्च गुरुमतोऽनुच्छः (पा०सू०३-१-३६) ॥ इजादियौ धातु-
गुरुमान् ऋच्छतिभिन्नस्तस्मादाम् स्याल्लिटि ननु मन्त्रे । ईहाञ्चके ।
ऊहाञ्चके । इजादेरिति किम् ? ततश्च । गुरुमतः किम् ? इयेषिध ।
नन्विह गुणे कृते गुरुमन्ताऽप्यस्येवेति चेत् ? सत्यम् । गुरुमङ्गहणे
सति “सन्निपात” (पा०भा०८७) परिभाषया इहाम्न, लिङानन्तर्यहे-
तुकत्वाद् गुरुमन्तायाः । यद्वा, ‘लिटि’ इति विहितविशेषणम् । इजा-
देर्गुरुमतो विहितो यो लिट् तस्मिन्निति । तेन लिङनिमित्ता या गुरुम-
न्ता तस्मान्न भविष्यति । अनुच्छः किम् ? आनच्छे, आनच्छन्तुः, आन-
च्छुः । ‘अनुच्छ’ इति शक्यमकर्तुम्, “ऋच्छत्यृताम्” (पा०सू०७-४-
११) इति लिटि परे गुणविधानाल्लिङ्गादेव आमोऽप्रवृत्तेः । न च तत्र
‘ऋच्छति’ इत्यनेन अतरेव दित्वा निर्देश इति वाच्यम्, “ऋच्छत्यृताम्”
(पा०सू०७-४-११) इति सवर्णदीर्घेण स्वरूपेणैवार्त्तः प्रश्लेषात् । प्रश्ले-
षे च बहुवचनं प्रमाणम् । अत्र श्लोकवार्त्तिकम्—

वाच्यमूर्णोर्णुवद्भावो यङ्प्रसिद्धिः प्रयोजनम् ।

आमश्च प्रतिषेधार्थमेकाचक्षेडुपग्रहात् ॥

अत्र यङि भावातिदेशः । आमिटोस्त्वभावातिदेशः, नो तयो-
रभावात् । इडुपग्रह इट्प्रतिषेधः । “विभाषाऽगुणे” पा०सू०२-३-२५ इति
पञ्चमी । फलस्य चात्र हेतुत्वम् ‘अध्ययनेन वसति’ इतिवत् ।
‘एकाच’ इति वर्त्तमाने “द्व्युक्तः किति” (पा०सू०७-२-११) इति य-
इट्प्रतिषेधः ततोऽपि हेतोर्णुवद्भावो वाच्य इत्यर्थः । प्रोर्णोर्णुवते । प्रो-
र्णुभावे । प्रोर्णुतः । प्रोर्णुतवान् ।

दयायास्त्र (पा०सू०३-१-३७) ॥ एभ्य आम् स्याल्लिटि । इय
कामगतिरक्षणेभ्यु (अ०भा०४८२) अय गतौ (अ०भा०४७५) । आस
कामेकाने (अ०भा०११) तयोऽप्यनुदात्ततः । दयाञ्चके । पलायाञ्च-

के । “उपसर्गस्यायतौ” (पा०सू०८-२-१९) इति लम्बम् । आसाञ्चके ।

उपविदजःगृभ्योऽन्यतरस्याम् (पा०सू०३-१-३८) ॥ एभ्य आम् वा स्यादिति । उष दाहे (भा०प०६९८) । विद् ज्ञाने (अ०प०५४) । सत्ताविचारणार्थोस्तु आत्मनेपदिनोर्लोभार्थस्य चोभयपदिनो नेह ग्रहणम्, परस्मैपदिभ्यामुपजागृभ्यां साहचर्यात् । ओषाञ्चकार, उषोप । विदेरिह आम्सन्नियोगेनादन्तत्वनिपातनाद् गुणो न, विदाञ्चकार, विवेद् । जागराञ्चकार, जजागार ।

भीन्हीभृदुवां इलुवच्च (पा०सू०३-१-३९) ॥ एभ्यो लिट्याम्वा एषां श्लाविष कार्यं च । किं पुनस्तद् ? द्वित्वमिवञ्च । विभयाञ्चकार, विभाय । जिहयाञ्चकार, जिहाय । विभराञ्चकार, वभार । जुह्वाञ्चकार, जुदाव । इह द्वित्वम् सन्नेपाम्, इन्वेवन्तु विभक्तैः, “भृजामित्” (पा०सू०७-४-७६) इति श्लो विधानात् ।

कृञ् चानुप्रयुज्यते लिटि (पा०सू०३-१-४०) ॥ आम्ः पश्चात् लिट् परः कृञ् प्रयुज्यते । कृजिति प्रत्याहारः “कृत्वस्ति” (पा०सू०५-४-५०) इत्यतः “कृजो द्वितीय” (पा०सू०५-४-५८) इति अकारेण । तेन कृत्वस्तयो प्राह्याः ।

अत्र च प्रमाणम्—“आम्प्रत्ययवत्कृजोऽनुप्रयोगस्य” (पा०सू०१-३-६३) इति सूत्रे कृज्ग्रहणम् । अनुप्रयोगसामर्थ्यादस्तेर्भूभावो न । अन्यथा हि “कृत्वञ्चानुप्रयुज्यते” इत्येष ब्रूयात् । याचयांचकार । याचयाम्बभूव । याचयामास । इहानुप्रयुक्तस्यास्तेर्भावकर्मणोस्तद्ध । तत्र एशि इटि च रूपे विप्रतिपद्यन्ते । तथाहि—उभयत्रापि “इ एति” (पा०सू०७-४-५२) इति हादेशे कृते ‘ईक्षामाहे’ इति केचित् । तासिसाहचर्यादिष्वेव इत्वमित्यन्ये । तत्साहचर्यादेव सार्वधातुक एव एति इत्वम् । तेनोभयत्रापि ‘ईक्षामासे’ इति रूपमित्यपरे ।

स्वादेतत्, आम्तमेतदनभिव्यक्तपदार्थकं, नह्यस्मात् कारकविशेषः सङ्ख्याविशेषो वाऽवगम्यते । तत्र विशेषसमर्पणाय न्यायत एवानुप्रयोगलाभात्किमनेन सूत्रेणेति चेत् ?

अत्रोच्यते—क्रियामात्रविषयार्था कारकतत्सङ्गधयोऽप्यविषयार्था पाकप्रेरणा जातेत्यादिप्रयोगास्तावत्सर्वसम्भवाः । तत्र तथैव ‘पाचयाम्’ इत्येतावन्मात्रप्रयोगे प्रसक्ते तं वारयितुमिदम् । किञ्चास्तिभवत्वोरिव विद्यतेरपि प्रयोगे न्यायतः प्रसक्ते तमपि वारयितुमेतत् । किञ्च निवृत्तप्रेषणाद्धातोः प्राकृतेऽर्थे णिचि सामान्यवाचकानुप्रयोगार्थं सूत्रमेतत् । अपिच पश्चादेव प्रयोगो यथा स्यात् न तु पूर्वमिति । तेन

‘चक्रं ईक्षा’ इत्यादि न भवति । अपिच अव्यवहित एव पश्चा-
ज्जावो मुख्यः । तथा च व्यवहितनिवृत्त्यर्थमपीदम् । तेन ‘ईक्षां राजा
चक्रं’ इत्यादि न भवति । कथन्तर्हि बह्वचब्राह्मणे—“तान् ह राजा मद्-
यामिव चकार” (पं० ब्रा० ७६) इति ? छान्दसत्वादित्यवेहि । कथन्तर्हि भट्टि-
काध्ये—“उक्षाम्प्रचक्रुर्नेगरस्य मार्गान्” “विमयाम्प्रचकारासौ” इति,
कथञ्च रघुकाण्डे—“तं पातयां प्रथममास पपात पश्चात्” “प्रभ्रंशयां
यो नहुपञ्चकार” इति ? प्रमाद एवायम्, “विपर्यासनिवृत्त्यर्थं, व्यवहि-
तनिवृत्त्यर्थञ्च” इति वार्तिकविरोधादित्याहुः ।

इहामुपक्रमतः कृत्वस्तीनाञ्च सामान्यविशेषवचनतया तदर्थयो-
रभेदान्वयो बोध्यः । अत एव प्रत्याहारेऽन्तर्भूतस्यापि सम्पदोऽनुप्र-
योगो न भवति, अनन्विताथकत्वात् । यत्तु “सनाद्यन्ता” (पा० सू०
३-१-३२) इत्यतो धात्वधिकारात् धातूपसर्गसमुदायस्य नानुप्रयोग
इति । तन्न, एवमपि योऽत्र धातुः पदिः तन्मात्रस्य उक्तरीत्यैव वारणी-
यत्वात् । एवञ्च सामान्यस्य सन्निहिते विशेषे पर्यवसानात् तद्वत्सा-
धनादिविशेषाभिधानम् आमन्तगताविशेषाभिधानमेवेति सम्पद्यते ।
अत एव अनुप्रयुज्यमानयोर्भ्वस्योरामन्तवशेन सकर्मकत्वात् ताभ्यां
कर्मणि लिट् । तथाच माघः—“तस्यातपत्रं विमरांबभूवे” इति ।
श्रीहर्षञ्च—

तपर्तुपूर्तावपि नेदसाम्भरा विभावरामिर्विमराम्भभूविरे । इति ।

विदाङ्कुर्वन्तिवत्यन्यतरस्याम् (पा० सू० ३-१-४१) ॥ वेत्तेर्लोठ्याम्,
गुणामावः, लोटो लुक्, लोट्गरस्य कञोऽनुप्रयोगश्च वा निपात्यते ।
इतिशब्दः सर्वेषां लाङवचनानामुपलक्षणार्थः । सूत्रे प्रथमपुरुषबहुव-
चनप्रयोगस्तु प्रचुरप्रयोगत्वमात्रेण । विदाङ्करोतु । विदाङ्कुरुताम् ।
विदाङ्कुर्वन्तु ।

अभ्युत्सादयाम्प्रजनयाञ्चिकयारमयामकः पावयाङ्क्रियाद्विदामक-
प्रिति छन्दसि (पा० सू० ३-७-४२) ॥ एते छन्दसि वा निपात्यन्ते ।
सदिङ्गनिरभीणां ण्यन्तानां लुङ्याम्प्रत्ययः । चिनोतेरपि शुद्धस्य
लुङ्याम्, द्विवचनं, कुत्वञ्च । ‘अकः’ इत्यनुप्रयोगः प्रत्येकं चतुर्भिः
सम्बध्यते । पवतेः पुनातेर्वा ण्यन्तस्य आशीर्लिङि आम्, ‘क्रियात्’ इत्य-
नुप्रयोगश्च । विदेर्लुङ्याम्, गुणामावः, ‘अकन्’ इत्यस्यानुप्रयोगश्च ।
‘अकः’ इति कञो लुङि तिप् । “मन्त्रे घत” (पा० सू० २-४-८१) इति
कञेर्लुङि तिपो “इल्लुषादि” (पा० सू० ६-१-६८) लोपः । ‘अकन्’ इति
तत्रैव बहुवचनम् । अभ्युत्सादयामकः । ‘अभ्युदसीषदत्’ इति पक्षे माषायां

च । प्रजनयामकः, प्राजीजनत् । चिक्रयामकः, अचक्रात् । रमयामकः, अरिरमत । पावयांक्रियात्, पाव्यात् । विदामकन्, अवेदिषुः ।
इति श्रीशब्दकौस्तुभे तृतीयाध्यायस्य प्रथमे पादे तृतीयमान्हिकम् ॥

चिल लुङि (पा०सू०३-१-४३) ॥ धातोश्चिलप्रत्ययः स्यात् लुङि परे । इकारो लेरिति सामान्यग्रहणार्थः । चकारः स्वरार्थ इत्युत्तरसूत्रे स्फुटीभविष्यति । अस्यादेशाः सिज्दयो वक्ष्यन्ते । नन्वेवं किं चिल-प्रत्ययेन ? सिजेवोत्सर्गः प्रत्ययोऽस्तु, तदपवादाश्च कसादयः सन्तु । न च—“मन्त्रे घल” (पा०सू०२-४-८१) इति सूत्रे सर्वधातुषु लेरित्येकेनैव निर्वाहे लाघवार्थं चिलः कर्तव्यः । अन्यथा हि घसन्शगमर्थमङो ग्रहणम् । आकारान्तेषु घेटोऽन्तर्भावात्तदर्थं चङो ग्रहणम् । तस्य हि “विभाषा घेट्स्थोः” (पा०सू०३-१-४२) इति चङस्ति । धात्वन्तरार्थं सिचो ग्रहणम् । यदि तु जनेः “दापजन” (पा०सू०३-१-६१) इति विहितस्य चिणो लुक् छन्दसि दृश्यते ततस्तस्यापीति त्रीणि चत्वारि वा ग्रहणानि कर्तव्यानि स्युरिति वाच्यम्, चिलपक्षेऽपि “चिल लुङि” “ल्लेः सिच्” (पा०सू०३-१-४३, ४४) “मन्त्रे घल” (पा०सू०२-४-८१) इति सूत्रेषु मिलित्वा चिलल्लेर्लेरिति त्रयाणां ग्रहणस्य तुल्यत्वात् । न चोक्तीत्या साम्येऽपि चिलपक्षे लाघवान्तरमस्ति, “गातिस्था” (पा०सू०२-४-७७) इति सूत्रे ‘सिच्’ इत्यपनीयतत्स्थाने ‘लेः’ इत्यभिषिच्य मन्त्रेघसादिसूत्रे तस्येवानुवर्तनादिति वाच्यम्, एवं हि वदन् अकृतेष्वेव सिजाद्यादेशेषु तदपवादो लेरेव लुगित्यभिप्रेषि, किं वा आदेशेषु कृतेषु स्थानिवद्भावो नेति ?

नाद्यः, ‘अगुः’ ‘अस्थुः’ इत्यादौ सिचः परत्वाभावेन “सिज्भ्यस्त” पा०सू०३-४-१०९ इति जुसोऽप्रवृत्तिप्रसङ्गात् । न च “आतः” (पा०सू०३-४-११०) इति जुष्, तत्रापि ‘सिच्’ इत्यस्यानुवृत्तेः ।

अथोच्येत, “आतः” इति सूत्रे सिज्ग्रहणं नानुवर्तते, तथाच ‘अगुः’ इत्यादौ विषयर्थं तत् न तु नियमार्थम्, व्यावर्त्याभावात् । न च ‘अभूवन्’ इति व्यावर्त्यम्, तत्र जुलः प्राप्तेरेवाभावात् । न च “सिज्भ्यस्त” (पा०सू०३-४-१०९) इति प्राप्तिः, लावस्थायामेव लुगिति पक्षस्य इदानीं परिगृहीतत्वात् । न चैवम् ‘अवान्’ इत्यत्रापि “आतः” (पा०सू०३-४-११०) इति नित्यो जुष् स्यादिति वाच्यम्, “लङ् शाकटायन-स्मैव” (पा०सू०३-४-१११) इति नियमाद्विकल्पोपपत्तेरिति । एवमपि ‘अ हि गातां’ मा हि स्याताम्’ इत्यादिषु “आदिः सिचोऽन्यतरस्याम्”

(पा०सू०६-१-१७८) इत्येष स्वरो न सिद्धयेत् । तस्माद्भावस्थायां लोप इति प्रथमः पक्षो दृष्ट एवेति स्थितम् ।

• न द्वितीयः, एवं हि सति “विभाषा ब्राधेद्” (पा०सू०२-४-७८) इति सूत्रेणापि चल्यादेशानामेव लुक्, इति घेटश्चङोऽपि स स्यात् । तत्र यदा “विभाषा घेटश्चङोः” (पा०सू०३-१-४९) इति चङो विकल्पितत्वेन पक्षे सिचि कृते तस्य लुगलुको, तदा अधात्, अधानाम्, अधुः । अधासीत्, अधासिष्टाम्, अधासिषुः इति सिद्धमिष्टम् । चङोऽपि लुगभावपक्षे अदधत्, अदधताम्, अदधन् । इति सिद्धम् । लुक्पक्षे तु “न लुमता” (पा०सू०१-१-६३) इत्यङ्गाधिकारनिर्देश इति मते प्रत्ययलक्षणेन द्विवचने ‘अदधात्’ इत्यपि चतुर्थे रूपं स्यात् । “न लुमता” (पा०सू०१-१-६३) इति नाङ्गाधिकारनिर्देशः, किं त्वाङ्गमनाङ्गं वा लुमता लुप्ते प्रत्यये परे पूर्वस्य प्राप्तं सर्वं निषिध्यत इति मुख्यपक्षे तु चङो लुकि द्वित्वाप्रवृत्तौ सिज्लुका तुल्यमेव रूपमिति ‘अधात्’ इत्यादौ यद्यपि न दोषः, तथापि बहुवचने ‘अधान्’ इत्यनिष्टमपि चतुर्थे रूपं स्यादेव, इष्यते तु त्रैशब्ध्यम् ‘अधुः, अधासिषुः, अदधन्’ इति । न च चङो लुकि “आतः” (पा०सू०३-४-११०) इति जुस् भविष्यतीति वाक्यम्, तत्र ‘सिचः’ इत्यस्यानुवृत्तेः । अन्यथा तस्य नियमार्थताऽनुपपत्तौ ‘अभूवन्’ इत्यत्र प्रत्ययलक्षणेन “सिजभ्यस्त” (पा०सू०३-४-१०९) इति जुस्प्रसङ्गात् । ननु “चल्यभ्यस्तविदिभ्यश्च” इति वक्ष्यामि । एवञ्च चङ्लुक्पि चलेः परत्वाज्जुस् भविष्यति । “आतः” (पा०सू०३-४-११०) इति सूत्रेऽपि लिङ्ग्रहणानुवृत्त्यैव निष्पत्त्यात् ‘अभूवन्’ इत्यत्र जुस् न भविष्यति । ‘मा हि गाताम्’ इत्यादौ “आदिः सिचः” (पा०सू०६-१-१८७) इति स्वरोऽपि सिद्धः । एवञ्च कृतेऽवादेशेषु लुगेति पक्षो निर्बाध एवेति चेत् ? न, यदि “चल्यभ्यस्त” इति श्रवे तर्हि कसाङ्चङ्क्षु दोषपत्तेः । अधुक्षन्, अधोचन्, अदधन्, अत्रापि हि लुप् प्राप्नोति । तस्मात्सिजम्बस्तेत्येव वक्तव्यम् । “आतः” (पा०सू०३-४-११०) इत्यत्र च सिज्ग्रहणमनुवर्त्तनीयम् । एवञ्च चङ्लुकि बहुवचने ‘अधान्’ इति प्राप्नोतीति दोषः स्थित एव । तस्मात् “गातिस्था” (पा०सू०२-४-७७) इत्यत्र सिच इत्येव वक्तव्यम् । ततश्च ङिलक्षणेऽपि ङिल्लेङ्गेरिति त्रयाणां ग्रहणं तुल्यमेवेति स्थितम् । प्रत्युत ङलेरकरवे महल्लाप्यम् । “ममे घस” (पा०सू०२-४-८१) इत्यादिसूत्रे हि अङ्गं पक्षग्रहणं कर्तव्यम् । सिच् तु “गातिस्था” (पा०सू०२-४-७७) इति सूत्रादनुवर्त्यः । घेटो जनेश्च चङ्चिषौ वैकल्पिकौ, तत्र यानि लुगुदाहरणानि

तानि सिच एव लुका सिद्धानि । न चैवम् “आदिः सिचोऽन्यतरस्याम्” (पा०सू६-१-१८७) इति स्वरः स्यादिति वाच्यम्, चङ्चिणोर्ग्रहणेऽपि पाक्षिकस्य तस्य दुर्वारत्वात् तस्मान् “चिल लुङि” इति सूत्रं व्यर्थमेवेति चेत् ?

अत्राहुः, असति क्लौ “मन्त्रे घस” (पा०सू०२-४-८१) इत्यत्र येभ्यः सिचो लुक् तेषाम् “आदिः सिचः” (पा०सू०६-१-१८७) इति स्वरः स्यात् । सति भस्मिन् ‘लेः’ इति लावस्थायामेव लुकि सिजभावाद्यथायथं स्वरः । किञ्च आकारान्तेभ्यः सिचो लुकि जुस प्राप्नोति क्लेस्तु लुकि अन्तिभाव एव भवति । अपि च, “शल इगुगधात्” (पा०सू०३-४-४५) इति सूत्रे अनिटः इत्यनेन किलं विशेषणायतुमपि क्लिरेष्यः । असति हि क्लौ ‘अनिटः’ इति धातोरेव विशेषणं स्यात् । ततश्च ‘अगुगधात्’ इति न सिद्ध्येत् । ननूदिस्वादिङ्घिकल्पे पाक्षिकेण्डभावेन अनिडेवायमिति चेत् ? तर्हि नित्यं कसः स्यात् । ततश्च ‘अगुगधात्’ इति न सिद्ध्येत् । ‘अनिटः’ इति क्लेर्विशेषणे तु यदा क्लिरनिट् तदा कसः, यदा सेट् तदा सिजिति सिद्धमिष्टम् । तस्मात् यथायथं स्वरोऽन्तिङ्घागुहीदिति क्लेः फलमिति स्थितम् ।

भाष्ये तु क्लिः प्रत्याख्यातः । यच्चूकम्, “आदिः सिचः” (पा०सू०६-१-१८७) इति स्यादिति, तत्र, तस्य वैकल्पिकतया इष्टस्वरस्य निर्वाधत्वात्, सर्वविकल्पानां छन्दसि व्यवस्थितत्वेन अनिष्टस्वानापाधत्वात् । यदपि आकारान्तेभ्यो जुस् स्यादिति । तदपि न, मन्त्रे तादृशस्योदाहरणस्याभावात् । अत्र च भाष्यकारीयप्रत्याख्यानमेव प्रमाणम् । यदपि ‘अगुगधात्’ इति न सिद्धेयमिति । तदपि न, गुहादयो विकल्पितेऽटो भावाऽभावाभ्यां भिद्यन्ते । तत्र ये सेटः तेभ्यः सिच्, अनिङ्भ्यस्तु कस इति भगवद्भाष्यकाराशयस्य कैयटेन वर्णितत्वात् ।

क्लः सिच् (पा०सू०३-१-४४) ॥ क्लेः सिजादेशः स्यात् । इकार उच्चारणार्थ इत्संज्ञको वेति पक्षद्वयमपि “हनः सिच् (पा०सू०१-२-१४) इत्यत्र प्रतिपादितम् । चकारः स्वरार्थः । मा हि लावीत् । अत्र हि “आगमा अनुदात्ता” इति इटोऽनुदात्तत्वं प्राप्तं स्थानिन्यादेशे च द्विः श्रित्करणद्वयाध्यते । यत्तु केचित्—प्रत्ययस्वरस्व द्वावपवादौ आगमानुदात्तत्वं चित्स्वरश्च । तत्र आद्यं यासुङ्घविधौ स्थापितं तद्देशम्, चित्स्वरस्तु षष्ठः । तत्रापवादविप्रतिषेधे परत्वाच्चित्स्वर एव सिद्ध्यति तर्हि सिचश्चित्स्वेनेति । तत्र, आगमानुदात्तत्वं हि मानुगादिषु प्रकृत्यगमेष्वपीष्यते । कुपिडनजादीनाञ्च चित्स्वरः, तत्कथमिमौ प्रत्यय-

स्वरस्यापवादो स्याताम् ? किञ्च इह चित्स्वरस्य परत्वमपि नास्ति. स्थानिवचिनस्य कार्यातिदेशत्वात् । तस्मादागमानुदात्तत्वेन अविशेष्यत्वम् । स्वरो वाध्यत इति तद्वाधनाय सिचिश्चत्वम् । न च क्लेश्चत्वसामर्थ्यादेव तद्वाधः, “मन्त्रे घस” (पा०सू०२-४८२) इति सूत्रे ‘लेः’ इति सामान्यग्रहणेन तस्य चगितार्थत्वात् । अन्यथा हि निरनुबन्धकत्वादभ्यैव ग्रहणं स्यात्, न लिटः । ततश्च “आमाः” (पा०सू०२-४-८१) इति सूत्रे निरनुबन्धकस्य लेः सम्भवात् लोरिति नानुवर्तते । ततश्च परत्वादन्तरङ्गत्वाच्च तिवादिषु पञ्चाल्लुकि ‘कारयाम्’ इत्यस्य प्रत्ययलक्षणेन तिङन्तत्वात् ‘देवइसः कारयाञ्चकार, इत्यत्र आमन्तस्य निघातः ततः परस्य चानिघातः स्यात् । तस्मात् “आमः” इत्यत्र ‘लेः’ इत्यनुवर्त्यमेव । तदर्थञ्च पूर्वत्र सामान्यग्रहणं वाच्यम्, तदविघाताय क्लेशकारश्चरितार्थः । क्लेः प्रत्याख्यानपक्षे तु सिच एव चित्त्वेनानन्यायेन आगमानुदात्तत्वं वाध्यते ।

स्पृशमृशकृषतृपटपः सिज्वेति वक्तव्यम् (का०वा०) ॥ स्पृश स्पृशने (तु०प०१४२), मृश आमर्शने (तु०प०१४५), कृष विलेखने (भ्वा०प०१०१५) एभ्यः कसे प्राप्ते तृप प्राणने, इप हर्षविमोचनयोः (दि०प०८९, ९०) आभ्यां पुषादिच्वाङि प्राप्ते सिजपि पक्षे अभ्यनुज्ञायते । अस्माक्षीत्, अस्पाक्षीत्, अस्पृक्षत् । अस्त्राक्षीत्, अमाक्षीत्, अमृक्षत् । अकाक्षीत्, अकाक्षीत्, अकृक्षत् । अत्राप्सीत्, अताप्सीत्, अतृपत् । अद्राप्सीत्, अदाप्सीत्, अदृपत् । प्रक्रियाकौमुद्यान्तु प्रकृतवार्तिके सुपिमपि प्रक्षिप्य ‘अस्त्राप्सीत्, ‘असाप्सीत्,’ इत्यपि रूपद्वयमुदाहृतम् । तत्तु अप्रामाणिकत्वादुपेक्ष्यम् ।

शल इगुपधादिनिटः कसः (पा०सू०३-१-४५) ॥ शलन्त इगुपधो यो धातुः तस्मात्परस्य अनिटश्च्लेः कसः स्यात् । दुह्-अधुक्षत् । लिह्-अलिक्षत् । शलः किम् ? अमैत्सीत् । इगुपधातिकम् ? अधाक्षीत् । अनिटः किम् ? अकोषीत् । क्लेः प्रत्याख्यानपक्षे तु ‘अनिटः’ इति धातोरेव विशेषणमिति प्रागेवोक्तम् । यद्यपि अकृत एव कसे लावस्थायां गुणः प्राप्नोति, तथापि इगुपधादिति विशेषणसामर्थ्याच्च भवति । न च क्लेः ऽपिगुणे भूतपूर्वगत्वा विहितविशेषणाभयजेन वा कसोऽस्तिवति वाच्यम्, क्लिप्करणवैयर्थ्यापत्तेः । न च “कसस्याचि” (पा०सू०७-३-७२) इत्यत्र विशेषणार्थं तत्, “सस्याचि” इत्येव सिद्धेः । न चैवं कृतृवदिह्निकमिच्छन्त्यः से ‘वत्से’ ‘वत्सा’ इत्यत्र प्रसङ्गः स्यादिति वाच्यम्, “कुम्भा कुह” (पा०सू०७-३-७३) इत्यत्रापि हि ‘सस्याचि’ इत्यतः ‘स-

स्य इत्यनुवर्तते । एवञ्च दुहादिषु यस्य सम्भवः तस्यैव पूर्वसूत्रेऽपि ग्रहणमिति सुवचनत्वात् । न समात्कित्करणसामर्थ्याद् गुणो नेति स्थितम् ।

श्लिष आलिङ्गने (पा०सू०३-१-४६) ॥ अत्र योगा विभज्यते—

श्लिषः ॥ श्लिषः परस्य अनिटश्चल्लेः कसः स्यात् । पूर्वैर्गैव प्राप्तस्य कसस्य पुयाद्यङा बाधे प्राप्ते इहमारभ्यते । पुषादिपाठसामर्थ्यात्पक्षे अङ् । एवञ्च अङ्कस्योः सर्वत्र विकल्पे प्राप्ते आलिङ्गनानालिङ्गनयोरविशेषेण कसे च प्राप्ते नियमार्थं द्वितीयो योगः—

आलिङ्गने ॥ श्लिषः परस्यानिटश्चल्लेयांऽयं कसादेशः स आलिङ्गने एव, न त्वर्थान्तरे । एवं चार्थान्तरे सावकाशोऽङ् आलिङ्गने कसेन बाध्यते । अदिलक्षत् कन्यां देवदत्तः । आलिङ्गन एवेति किम् ? समादिलयञ्जनु काष्ठम् । इह अङ्कव । प्रत्यासत्तौ ह्यत्र दिलिषिर्वर्तते न तूपगूढनपरिष्कारपरपर्याये आलिङ्गने । उपाश्लिक्षातां जतुना काष्ठे । नन्विह “शल इगुयधात्” (पा०सू०३-१-४५) इति कसो दुर्वारः । आलिङ्गन एवेति नियमेन हि ‘अनन्तरस्य’ (पा०भा०६३) इति न्यायेन श्लिष इति या प्राप्तिः अङ्बाधनार्था सैव नियम्यते न तु ततः प्राचीनमपीति चेत् ? न, योगविभागसामर्थ्येन सर्वस्याः कसप्राप्तेः नियमनात् । आत्मनेपदे च अङ्कोऽप्राप्तेः सिजेव पर्यवस्यति । नन्वेवमपि आलिङ्गन एवेति आदेशनियमोऽयमिति कुतः, अर्थनियम एवायं किं न स्यात् आलिङ्गने कस एवेति । तत्र आलिङ्गने अङ् मा नाम भूत् । आत्मनेपदे तु अनालिङ्गनेऽपि पूर्वेण कसो दुर्वार एवेति चेत् ? सत्यम्, उभयथेह नियमसम्भवेऽपि प्रत्ययनियम एवाश्रीयते, लहयानुरोधात् विधेयविभक्तिनिर्देशेन प्रधानत्वाद्वा भाष्यकारोक्तव्याख्यानाद्वेति न कश्चिद्दोषः । दिलिष इति योगे अनिटः किम् ? ‘दिलिष आलिङ्गने’ (दि०प०८०) इत्यस्यैव ग्रहणं यथा स्यात् । ‘दिलिषु पृषु प्लुषु दाहे’ (भा०प०७०३) इत्यस्य सेटो ग्रहणं मा भूत् । सानुबन्धकत्वादेव तदग्रहणे तु ‘अनिटः’ इति नावश्यकमिति दिक् ।

दिलिष इति योगविभागसिद्धश्च कसः “पुरस्तादपवाद” (पा०भा० ६१) न्यायेन अङ्गमेव बाधते न तु चिणन्तेन ‘समादिलेपि कन्या देवदत्तेन’ इति चिणैव भवति ।

न दशः (पा०सू०३-१-४७) ॥ दशः छलेः कसो न स्यात् । अदर्शत् । अद्राक्षीत् । “इरितो वा” (पा०सू०३-१-५७) इत्यङ्पक्षे “अदृहशोऽङि” (पा०सू०७-४-१६) इति गुणः । सिङ्पक्षे “सृजिदृशोऽङि” (पा०सू०६-१-५८) इत्यम् ।

णिश्चिदुन्मध्यः कर्त्तरि चङ् (पा०सू०३-१-४२) ॥ एभ्यश्चलेश्चङ् स्यात् कर्तृवाचिनि लुङि परे । 'णि' इति णिङ्गणिचोः सामान्यग्रहणम् । अर्चाकमत । अर्चीकरत् । अशिश्चियत् । अदुदुवत् । असुसुवत् । कर्त्तरि किम् ? अकारयिषानां ग्रहो देवदत्तेन चङाङ्कारो गुणनिषेधार्थः । चकारश्चङाति विशेषणार्थः । अङीत्युच्यमाने "अस्यतिष्कि" (पा०सू०३-१-५०) इत्याङ् "पिङ्गिदादिभ्यः" (पा०सू०३-३-१०४) इति चाङि अनिप्रसङ्गः । यदि तु "णिश्चि" (पा०सू०३-१-४८) इत्यादौ ङ एव क्रियन्त तदा शक्यं चित्त्वमकर्तुम् ।

कमेरुपसंख्यानम् (का०वा०) ॥ "आयादय आर्द्धधातुके वा" इति यदाणिङ् नास्ति तदर्थमिदम् । अचकमत । अत्र भाष्यम्—

नाकमिष्ट सुखं यान्ति सुयुक्तैर्वडवारयैः ।

अथ पत्काषिणो यान्ति येऽर्चाकमत भाषिणः ॥

अस्यार्थः । अचकमतार्चाकमतेति शब्दयोः साधुत्वे तुल्येऽपि 'अचकमत' इत्यस्य विशेषलक्षणसापेक्षतया तत्प्रयोगे क्लेशाधिकयात्फलाधिक्यम् । तेन कमेर्लुङि किं रूपमिति पृष्ठं 'अचकमत' इति ये प्रयुक्ते सुयुक्तैः रयैः स्वर्गं यान्ति । यैस्तु 'अर्चाकमत' इत्युक्तं ते पादौ कषन्तीति पत्काषिणो यान्ति । "हिमकाषिद्विषु च" (पा०सू०६-३-५४) इति पादस्य पदादेशः ।

अन्ये तु व्याचक्षते । अकमिष्टेति यैरुक्तं ते एवोपचारादकमिष्टशब्देनोच्यन्ते । तेऽपी सुयुक्तैर्वडवारयैर्गच्छन्तोऽपि सुखं न प्राप्नुवन्ति, अपशब्दोच्चारणात् । अर्चाकमतभाषिणस्तु पत्काषिणोऽपि सुखं यान्ति ।

विभाषा धेद्द्वयोः (पा०सू०३-१-४९) ॥ आभ्यां चलेश्चङ् वा स्यात् । अवधत् । सिच्पक्षे 'विभाषा प्राधेद्' (पा०सू०२-४-७८) इति क लुक् । अघात् । अवासीत् । अशिञ्चियत् । पक्षे "जृस्तम्भु" (पा०सू०३-१-७८) इत्यङ् । "इवयतेरः" (पा०सू०७-४-७८) अश्वत् । सिचि वृद्धेः प्रतिषेधे गुणः । अइवयात् । कर्तरीत्येव, अधिषाताङ्गादौ वत्सेन । कर्मणि द्विवचनम् । "स्याच्चोरिक्" (पा०सू०१-२-२७) इति कित्त्वे ।

गुपेइच्छन्दासि (पा०सू०३-१-५०) ॥ गुपेः परस्व चलेश्चङ् वा स्यात् छन्दसि । आयप्रत्ययाभावस्थल एवेदम्, सूत्रे केवलस्योच्चारकात् । इमादौ मित्रावरुणौ गृहानजुगुपतं युवम् । गुप् रक्षणे (म्वा० १०३९५) लुक् यस्यस्तम् । "तुजादीनां दीर्घोऽभ्यासस्य" (पा०सू०६-

१-७) इति अभ्यासदीर्घ इति हरदत्तः । कल्पसूत्रेषु तु प्रायेण नहस्व एव पठ्यते । पक्षे अगोप्तम्, अगोपिष्टम् । ऊर्द्वत्वादिङभावे “वदञ्ज” (पा०सू०१-२-३) इति वृद्धिः । “झलो झलि” (पा०सू०८-२-२६) इति सिचो लोपः । हृदपक्षे “नेटि” (पा०सू०७-२-४) इति वृद्धिनिषेधः, गुणः । आयप्रत्ययपक्षे-अगोपायिष्टम् । इति चन्वारि छन्दसि । भाषायाम् न्तु चङ्गन्तं वर्जयित्वा त्राणि रूपाणि ।

नोनयति ध्वनयत्येलयत्यर्दयतिभ्यः (पा०सू०३-४-५१) ॥ एभ्यो ण्यन्तेभ्यः च्लश्चङ् न स्यात् छन्दसि । “मा त्वायतो जरितुः काममूनर्याः” । त्वायतस्त्वामिच्छतो जरितुः स्तोतुः मम काममभिलाषं मा उनर्याः ऊनं मा कार्षीरित्यर्थः । ‘मा ऊननः’ इति भाषायाम् । ऊन परिहाणे (चु०प०३५६) । चुरादावदन्तः । णिष् सिप् चङ् णौ कृतस्यालोपस्य स्थानिवद्भावात् “अजादेर्द्वितीयस्य” (पा०सू०६-१-२) इति नशब्दस्य द्विर्वचनम् । अग्लोपित्वात्र सन्धवद्भावादीर्घोपधाहस्वत्वानि । इह वृत्तिपदमञ्जर्याः प्रायेण औनिनत् इति पाठः । तत्र अभ्यासे इकारः प्रामादिकः । इदञ्च “द्विर्वचनेऽचि” (पा०सू०१-१-५१) इति सूत्रे स्फुटीकृतमस्माभिः । “मा त्वाग्निर्ध्वनर्याद् धूमगन्धिः” । ध्वन शब्दे (चु०प०३५७) चुरादिरदन्तः । घटादिनान्तश्च । भाषायां तु अग्लोपित्वात्र सन्धत् । अदध्वनत् । घटादेस्तु अनग्लोपित्वात् अदिध्वनत् । षेलयीत् । षेलिलत् इति भाषायाम् । इल प्रेरणे (चु०प०१२७) चुरादिः । आर्दयीत् । आर्दिदत् इति भाषायाम् । अर्दं गतौ याचने च (भ्या० प० ९२७) अर्दं हिंसायाम् (चु०उ०२९६) हेतुमण्यन्तौ । इह सूत्रे ‘छन्दसि’ इत्यस्यानुवृत्तिर्वृत्त्यादिमहाग्रन्थसंमता । तथा च भट्टिः—

अजिग्रहचं जनको धनुस्तथेनार्दिदईत्यपुनं पिताकी । इति ।

प्रक्रियाकौमुद्यां तु द्वयमपि लोके इत्युक्तम् । छन्दसीति नानुवर्तते, विभाषेति चानुवर्तते इति तदाशयः । इदञ्चाशुद्धम् । सूत्रे नञ्चैवैयर्थ्यापत्तेः सकलमहाग्रन्थविरोधाच्चेत्यास्तावत् ।

अस्यतिवक्तिख्यातिभ्योऽङ् (पा०सू०३-१-५२) ॥ असु क्षेपणे (वि० प०९३) षच् परिभाषणे, (अ०प०५२) अञ्जो (अ०उ०३४) चचिञ्चः क्वा प्रकथने (अ०प०५०), चक्षिङ्गः (अ०आ०७) आदेशश्चेति आञ्चः । वस्तुतस्तु सार्वधातुकमात्रविषयः ख्यातिः । इह त्वादेशस्यैव प्रहणम् । एभ्यश्चल्लेङ् स्यात् कर्तृवाचिनि लुङि परे । अस्थतेः कुषादिषाढादेशमङि सिद्धे पुनर्ग्रहणमात्रेणैव पदार्थम् । पर्यास्थत, पर्यास्थेताम्, पर्यास्थः । “उपसर्गादस्यत्युद्धोर्वावचनम्” (का०वा०) इत्यात्मनेपदम् ।

अङ् । अस्यनेस्थुक् । कर्मकर्तरि तु प्रत्यये परत्वाच्चिण् , अन्यत्र अङ् । पर्यासि, पर्यास्थेताम्, पर्यास्थन्त । अवोचत्, अवोचनाम्, अवोचन् । “वच उम्” (पा०सू०७-४-२०) । अख्यत्, अख्यताम्, अख्यन् “आतो लोपः” (पा०सू०६-४-६४) कर्तराति किम् ? कर्मणि मा भूत्, चिण्-सिन्नावेव यथा स्याताम् । निरासि, निरासिषाताम् ।

लिपिसिचिह्वश्च (पा०सू०३-१-५३) ॥ एभ्यश्चल्लेरङ् स्यात् । लिप उपदेहे (तु०उ०१५३) अलिपत् । चिच क्षरणे (तु०उ०१५४) । असिचत् । षेष् स्पृष्टायां शब्दे च (भा०उ०१०३३) । अहत् । “अस्यतिवक्तिस्याति-लिपिसिचिह्व” इति तु नोक्तम्, एकसूत्रत्वे हि अस्यत्यादीनामपि उत्तरसूत्रे अनुवृत्तौ विकल्पः स्यात् ।

आत्मनेपदेष्वन्यतरस्याम् (पा०सू०३-१-५४) ॥ पूर्वेषु नित्ये प्राप्ते विभाषेयम् । अलिपत्, अलित । अलिचत्, असिक्त । अङ्भावे सिच् । “झलो झलि” (पा०सू०८-२-२६) इति सलोपः । “लिङ्सिचौ” (पा०सू०३-७-५३) इति किन्त्वाद् गुणाभावः । अहत्, अहस्त ।

पुषादिद्युताद्यलृदितः परस्मैपदेषु (पा०सू०३-७-५५) ॥ श्यन्वि-करणपुषादेद्युतादेर्लृदितश्च परस्य क्लेरङादेशः स्यात्परस्मैपदेषु । पुष पुष्टौ, शुष शोषणे, (दि०प०७६, ७७) इत्येवमादिरादिवादिगणसमाप्तेः पुषादिः । यन्तु मध्ये ‘ष्णिह प्रीतौ’ (दि०प०९४) वृत् इति वृत्करणे तद्वादिसमाप्त्यर्थम् । “अस्यतिवक्ति” (पा०सू०३-१-५२) इति सूत्रे “अस्य-तिग्रहणमात्मनेपदार्थं पुषादित्वात्” इति धात्विककारवचनं चात्र प्रमाणम् । अपुषत् । अशुषत् । यस्तु भूवादिः पुष पुष्टौ, श्रिषु श्लिषु ऋषु प्लुषु दाहे (भा०प०७१, -७५) इत्येवमादिः, सोऽत्र न गृह्यते, द्युतादीनां पृथक्करणाज्ज्ञापकात् । ते हि तत्र पुषेरुत्तरत्र पठ्यन्ते । योऽपि पुष पुष्टौ, मुष स्तेये (क्या०प०५७, ५८) इति क्रयादिषु पठितः, सोऽप्यत्र न गृह्यते । तत्र हि चत्वार एव धातवः । यदि च ते जिघृक्षिताः स्युर्लृदित एव ते कियेरन् । यन्तु स्वरितेत्वादेरपि तेनैव सिद्धत्वादिति हरदत्तेनोक्तम्, तत्र तेषां निरनुबन्धकत्वात् ग्रहेः स्वरितेत्वेऽप्यादिशब्दार्थालाभात् । अङ् आदिशब्दार्थत्वे तु अपिशब्दार्थालाभादिति दिक् ।

अथ सिद्धान्तेऽपि पुषादयो द्युतादयश्च लृदित एव कुतो न पठिता इति चेत् ? न, प्रत्येकं लृकारपाठे विपरीतगौरवापत्तेः । न चानुबन्धाभ्यन्तरेण लृकारो निमातुं शक्यः, तत्तत्कार्यानिर्वाहप्रसङ्गात् । आदितामीदितामुदितामुदिताञ्च तत्र सत्त्वात् । तद्यथा—पुषादिषु जिघ्रिषा यत्प्रकरणे (दि०प०८५), मदी हर्षे (दि०प०१२) । शमु उपशमे, (दि०प०

९५) विधु संराद्धा (दि०प०८६) इति पठ्यन्ते । द्युतादिष्वपि शिवना
वर्णः त्रिमिदा स्नेहने, त्रिष्विदा स्नेहनमोचनयोः (श्वा०आ०३४३, -३४५),
संसुष्वंसु अवचनंमने (श्वा०आ०३५५, ३५६), स्यन्दु प्रस्रवणे, कृषू
सामर्थ्ये (श्वा०आ०७६२, ७६३) इति पठ्यन्ते । अद्युतत् । अश्वितत् ।
“द्युद्भ्यो लुङि” (पा०मू०१-३-५१) इति पाश्चिकं परस्मैपदम् । गम्ल्
(श्वा०प०१००७) अगमत् । परस्मैपदेष्विति किम् ? अद्योतिष्ठ । इह
“नन्दिग्रहिपचादिभ्यः” (पा०मू०३-१-१३४) इतिवत् पुषद्युतादीत्येक
एवादिशब्दः पठितुं युक्तः । तथा तु न कृतमित्येव ।

सर्तिशास्त्यर्तिभ्यश्च (पा०सू०३-१-५६) ॥ एभ्यश्चल्लेरङ् म्यात् । शासु अनुशिष्टौ (अ०प०६५) अस्त्यैव ग्रहणम्, सत्यर्तिभ्यां परस्मैपदिभ्यां साहचर्यात् । न तु 'आङः शासु इच्छायाम्' (अ०आ०१२) इत्यात्मनेपदिन इह ग्रहणम् । अर्तिसत्योरपि "ऋसुगती" (जु०प०१६, १७) इति जौहोत्यादिकयोरेवेह ग्रहणम्, अविद्यमानशपा शासिना साहचर्यात् । तेन भौवादिकयोः सिजेव । चकारेण 'परस्मैपदेषु' इत्यनुकुर्यते । तच्चोत्तरार्थं न त्विहान्वेति, पृथग्भोगकरणसामर्थ्यात् । अन्यथा हि 'पुषादिद्युताद्यलृदिस्सर्तिशास्त्यर्तिभ्यः' इत्येव पठेत । एवं हि पृथग्विभक्तिनिर्देशश्चकारश्च न कर्त्तव्यो भवति । अथवा मण्डूकप्लुत्या उत्तरत्रैव परस्मैपदग्रहणं सम्भन्यस्यते । यद्वा 'इहानुकृष्टं सत् परस्मैपदे दृष्टो यः शासि' इति व्याख्येयम् । "शास इदङ्ङ्लोः" (पा०सू०६-४-३४) इति सूत्रे कैयटग्रन्थोऽप्येवं नेयः । सर्ति-असरत् । 'ऋदृशोऽङि' (पा०सू०७-४-१६) इति गुणः । अशिषत् । "शास इदङ्ङ्लोः" (पा०सू०६-४-३४) "शासिवसि" (पा०सू०८-३-२) इति षत्वम् । आरत् । समन्यवो यत्समरन्त सेनाः । "समो गम्युच्छिभ्याम्" (पा०सू०१-३-२९) इत्यञ्ज "अर्त्तिश्चुदृशिभ्यश्च" (का०वा०) इति वार्त्तिकेनात्मनेपदम् । "बहुलं छन्दस्यमाङ्गयोगेऽपि" (पा०सू०६-४-५५) इत्यङ्मावः ।

समारन्त ममाभीष्टाः सङ्कल्पास्त्वय्युपागते ।

इति भट्टिः । यन्तु “समो गम्यच्छि” (पा०सू०१-३-२९) इत्यत्र
भाष्ये सिद्धदाहरणं नञ्ज्ञावादिक्त्यति तत्रैवाधोचाम ।

इरितो वा (पा०सू०३-१-५७) ॥ इरितो धातोश्चूलेरङ् वा स्यात्
परस्मैपदेषु । अभिदत् । अभैत्सीत् । परस्मैपदेषु किम् ? अभिच ।
स्वरितेत्वात्तङ् ।

जृष्टम्भुः स्तुम्भुः सुगन्धुः सुगन्धुः सुगन्धुः सुगन्धुः शिवम्यञ्च (पा०सू०३-१-५८) ॥
एभ्यश्छलेरङ् वा । अजरत्, अजारीत् । स्तम्भुः सौत्रो धातुः ।

९५) विधु संराद्धा (दि०प०८६) इति पठ्यन्ते । द्युतादिष्वपि शिवना
वर्णः त्रिमिदा स्नेहने, त्रिष्विदा स्नेहनमोचनयोः (श्वा०आ०३४३, -३४५),
संसुष्वंसु अवचनंमने (श्वा०आ०३५५, ३५६), स्यन्दु प्रस्रवणे, कृषू
सामर्थ्ये (श्वा०आ०७६२, ७६३) इति पठ्यन्ते । अद्युतत् । अश्वितत् ।
“द्युद्भ्यो लुङि” (पा०मू०१-३-५१) इति पाश्चिकं परस्मैपदम् । गम्ल्
(श्वा०प०१००७) अगमत् । परस्मैपदेष्विति किम् ? अद्योतिष्ठ । इह
“नन्दिग्रहिपचादिभ्यः” (पा०मू०३-१-१३४) इतिवत् पुषद्युतादीत्येक
एवादिशब्दः पठितुं युक्तः । तथा तु न कृतमित्येव ।

सर्तिशास्त्यर्तिभ्यश्च (पा०सू०३-१-५६) ॥ एभ्यश्चल्लेरङ् म्यात् । शासु अनुशिष्टौ (अ०प०६५) अस्त्यैव ग्रहणम्, सत्यर्तिभ्यां परस्मैपदिभ्यां साहचर्यात् । न तु 'आङः शासु इच्छायाम्' (अ०आ०१२) इत्यात्मनेपदिन इह ग्रहणम् । अर्तिसत्योरपि "ऋसुगर्ता" (जु०प०१६, १७) इति जौहोत्यादिकयोरेवेह ग्रहणम्, अविद्यमानशपा शासिना साहचर्यात् । तेन भौवादिकयोः सिजेव । चकारेण 'परस्मैपदेषु' इत्यनुकुर्यते । तच्चोत्तरार्थं न त्विहान्वेति, पृथग्भोगकरणसामर्थ्यात् । अन्यथा हि 'पुषादिद्युताद्य्लृदिस्सर्तिशास्त्यर्तिभ्यः' इत्येव पठेत । एवं हि पृथग्विभक्तिनिर्देशश्चकारश्च न कर्त्तव्यो भवति । अथवा मण्डूकप्लुत्या उत्तरत्रैव परस्मैपदग्रहणं सम्भनत्स्यते । यद्वा 'इहानुकृष्टं सत् परस्मैपदे दृष्टो यः शासि' इति व्याख्येयम् । "शास इदङ्हलोः" (पा०सू०६-४-३४) इति सूत्रे कैयटग्रन्थोऽप्येवं नेयः । सर्ति-असरत् । 'ऋदृशोऽङि' (पा०सू०७-४-१६) इति गुणः । अशिषत् । "शास इदङ्हलोः" (पा०सू०६-४-३४) "शासिवसि" (पा०सू०८-३-२) इति षत्वम् । आरत् । समन्यवो यत्समरन्त सेनाः । "समो गम्युच्छिभ्याम्" (पा०सू०१-३-२९) इत्यञ्ज "अर्त्तिश्चुदृशिभ्यश्च" (का०वा०) इति वार्त्तिकेनात्मनेपदम् । "बहुलं छन्दस्यमाङ्गयोगेऽपि" (पा०सू०६-४-५५) इत्यङ्मावः ।

समारन्त ममाभीष्टाः सङ्कल्पास्त्वय्युपागते ।

इति भट्टिः । यन्तु “समो गम्यच्छि” (पा०सू०१-३-२९) इत्यत्र
भाष्ये सिद्धदाहरणं नञ्ज्ञावादिक्त्यति तत्रैवाधोचाम ।

इरितो वा (पा०सू०३-१-५७) ॥ इरितो धातोश्चूलेरङ् वा स्यात्
परस्मैपदेषु । अभिदत् । अभैत्सीत् । परस्मैपदेषु किम् ? अभिच ।
स्वरितेत्वात्तङ् ।

जृष्टम्भुः स्तब्धं लघुगुरुलघुगुरुलघुशिवम्यञ्च (पा०सू०३-१-५८) ॥
एभ्यश्छलेरङ् वा । अजरत्, अजारीत् । स्तम्भुः सौत्रो धातुः ।

तज्जागरदुःखसाक्षिणी” इत्यादिप्रयोगविरोधात् । अयञ्च विकल्पः कर्तयैव । भावकर्मणोस्तु निन्यञ्चिण्, परत्वात्, इह कर्तरीत्यनुवृत्तेर्वा ।

अचः कर्मकर्त्तरि (पा०सू०३-१-६२) ॥ अजन्ताद्धातोश्चोश्चिण् वा स्यात्कर्मकर्त्तरि तशब्दे परे । प्रामविभाषेयम् । अकृत मा कटः स्वयमेव । अलावि अलविष्ट वा केदारः स्वयमेव । अच इति किम् ? अमेदि काष्ठं स्वयमेव । कर्मकर्त्तरीति किम् ? अकारि कटो देवदत्तेन ।

दुहञ्च (पा०सू०३-१-६३) ॥ दुहश्चोश्चिण् वा स्यात्कर्मकर्त्तरि तशब्दे परे । अदाहि अदुग्ध वा गौः स्वयमेव । चिण्भावे, “लुग्वा दुह” (पा०सू०७-३-७३) इति कसस्य वा लुक् । पक्षे अधुक्षत । कर्मकर्त्तरीति किम् ? शुद्धकर्मणि चिण्वेव यथा स्यात् । अदाहि गौर्गौपालकेन । अप्रामविभाषेयम्, “न दुहस्नुनमां यक्चिणौ” (पा०सू०३-१-८१) इति चिणः प्रतिषेधात् । तत्र दुहिग्रहणं यक्प्रतिषेधार्थम् । चिण्ग्रहणन्तु स्नुनमर्थम् ॥

न रुधः (पा०सू०३-१-६४) ॥ रुधश्चोः कर्मकर्त्तरि चिण् न । अरुद्ध गौः स्वयमेव । शुद्धं कर्मणि तु-अरोधि गौर्गौपालकेन । रुधिर आवरणे (रु०उ०१) इत्यस्यैवात्र ग्रहणं न तु अनो रुध कामे इत्यस्य, कर्तृस्थभावकत्वेन कर्मकर्तुरभावात् ।

तपोऽनुतापे च (पा०सू०३-१-६५) ॥ चोश्चिण् न स्यात् कर्मकर्त्तरि अनुतापे च । अनुतापः पञ्चात्तापः, तस्य ग्रहणमकर्मकर्त्तर्यम् । तत्र हि भावकर्मणोऽपि प्रतिषेधो भवति । “कर्मवत्कर्म” (पा०सू०३-१-८७) इति कर्मवद्भावातिदेशस्थलेऽपि-अतस्तपस्तापसः, तप आजिंजदित्यर्थः । अत्र “तपस्तपःकर्मकस्यैव” (पा०सू०३-१-८८) इति कर्मवद्भावातिदेशात्प्राप्तिः । अनुतापे-अन्वतप्त पापेन । पूर्वं यत्पापं कर्म कृतं तेन पञ्चादभ्याहत इत्यर्थः । शुद्धं कर्मणि लकारः । पापेनेति कर्त्तरि तृतीया । कर्माविवक्षायां शोकार्थं वा तपो भावे लकारः । हेतौ तृतीया । यदा तु अभ्याहननार्थस्य तपोः कर्मस्थभावकस्य कर्मकर्त्ता विवक्ष्यते तदा “कर्मवत्कर्मणा” (पा०सू०३-१-८७) इत्यतिदेशादात्मनेपदम् । तदापि हेतौ तृतीया ।

चिण् भावकर्मणोः (पा०सू०३-१-६६) ॥ धातोश्चोश्चिण् स्यात् भावकर्मवाचिनि तशब्दे । अशापि भवता । अकारि कटस्तवया । चिण्-ग्रहणं स्पष्टार्थम्, “चिण् ते पदः” (पा०सू०३-१-६७) इत्यतस्ते इत्यस्येव चिण्ग्रहणस्याप्यनुवृत्तेः । यन्तु “दीपजन” (पा०सू०३-१-६०) इत्यत्र अन्यतरस्याग्रहणं, तत् “न रुधः” (पा०सू०३-१-६४) इत्यत्रैव

निवृत्तम् । अन्यथा नम्रो वैयर्थ्यापत्तेः । न च प्रतिषेध एव इहानुवर्त्त-
तेति वाच्यम्, तस्य प्राप्तिपूर्वकत्वात्, भावकर्मणोश्च केनापि चिणः
प्राप्त्यभावात् । न च “दिलषः” इति विभक्तं योगेन विधीयमानः क्लः
पुनराद्युमिव इमं चिणमपि बाधेन, अतोऽत्र चिणोव यथा स्यात् क्लं
मा भूदित्येनदर्थं पुनश्चिणप्रदणामिति प्रकृतसूत्रे भाष्यादृढं प्रयोजनम-
स्येवेति वाच्यम्, तस्यापि पाक्षिकत्वात् । समुदायापेक्षायां ह्येतदु-
क्तम् । अवयवापेक्षायां पुरस्तादपवादन्यायेन दिलषेः क्लोऽङ्गमेव बा-
धते न तु चिणमिति प्राग्वेकम् ।

सावधानुक्ते यक् (पा०सू०३-१-६७) ॥ भावकर्मवाचिनि सार्वधा-
तुके परे धातोर्यक् स्यात् । आन्यते। शरपते त्वया । “अयङ् यि ङिति”
(पा०सू०७-४-२२) इति शाङ्काऽयादेशः । क्रियते कटः ।

इह कर्मणि यक् भवतीत्यस्यावकाशः शुद्धं कर्म-पच्यते ओ-
दनः । कर्तरि शपोऽवकाशः शुद्धः कर्ता । कर्मकर्तर्युभयप्रसङ्गे—
यग्विधाने कर्मकर्तर्युपसंख्यानम् तर्हि कर्तव्यम् । न कर्तव्यम् ।
कार्यान्नेदेशात्सिद्धम् । कर्मवत्कर्तरीत्यनेनैव हि यगात्मनेपदा-
दीनि विधीयन्ते इति योगेव परः । शास्त्रातिदेशपक्षेऽपि “न दु-
हन्तुनमां यक्चिणौ” (पा०सू०३-१-८९) इति स्थापकात् कर्मकर्तरि
योगेव भविष्यति ।

अत्रेदमवधेयम्, भावकर्मकर्तारो लकारार्थाः । “लः कर्मणि च
भावे चाकर्मकेभ्यः” (पा०सू०३-४-६९) इति सूत्रात् । तत्र हि चकारेण
‘कर्तरि’ इत्यनुकुर्यते । तच्च वाच्यार्थसमर्पकमिति पूर्वसूत्रे स्थितम् ।
उत्तरत्रापि “तयोरत्र कृत्य” (पा०सू०३-४-७०) इत्यत्र तयैवेति सन्देहा-
त्प्रायपाठाच्च मध्येऽपि वाच्यसमर्पकनैवोचिता प्रधानभूतधात्वर्थाश्रयः
कर्ता, फलाश्रयश्च कर्म, फलव्यापारयोश्च धातुनैवोपासत्त्वात् । आश्रय-
मात्रं लकारार्थः, अनन्यलभ्यस्यैव शब्दार्थत्वात् । ततश्च तिङामपि स
एवार्थः, तेषां लादेशत्वात् स्थान्यर्थाभिधानसमर्थस्यैव चादेशत्वात् ।
विकरणास्तु धातुकाः । तत्रापि शबादयो धात्वर्थे व्यापारे आश्रयस्य
विशेषणतां धातयन्ति, यक्चिणौ तु फले । ननु विपरीतमेवास्तु,
“कर्तरि शप्” (पा०सू०३-१-६८) इत्यादेरप्यनुशासनस्य स्वर-
सेन शबादय एव वाचकाः, लकारास्तु धातुका इतीति चेत् ? न,
आशीलिकिं लिटि च अदादिजुहोत्यादिषु च शबाद्यभावेऽपि तत्प्र-
तीतिः । यद्यपि—

यक्चिचिक्लमभावेऽपि प्रतीयन्ते त्रयोऽप्यमी ।

अशास्यकारिगच्छेति चिणशप्सन्निधिमात्रतः ॥

अधोगविभक्त्यादौ धातुमात्रेऽपि कर्तृर्थाः ।

तथाप्यासत इत्यादौ धात्वन्मात्रेऽपि कर्तृर्थाः ॥

तथापि तत्र परमने लुप्तस्मृतं बोधकम् । अस्माकन्तु यः शिष्यते
स लुप्यमानार्थाभिधायीत्युक्तंभ्युपगमान् सर्वं मुख्यम् । तत्र कर्तृक-
र्मणी वदन् तिङ् नञिष्ठां सङ्गवामपि प्रातिपादयतीति कर्तृकर्मणोद्धिन्वे
बहुत्वे च द्विवचनबहुवचने भवतः । भावं लप्सु असत्त्वावस्थापक्षां धा-
त्वर्थभूतां क्रियामेव अभिधत्ते द्योतयति चेति तत्र प्रथमपुरुषैकवच-
नमेव भवति, न मध्यमोत्तमौ, युष्मदस्मत्सामानाधिकरण्याभावात् ।
नापि द्विवचनबहुवचने, द्वित्वबहुत्वयोरप्रतीतेः । एकवचनन्तु उत्सर्गः
करिष्यत इति भाष्याद्भवति । अत्र बहुवचनेत्यप्युत्सर्गः, 'उष्ट्रासि-
का आस्यन्ते' 'हतशायिकाः शय्यन्ते' इत्यत्र भाष्ये तदभ्युपगमात् ।
उष्ट्राणां हि आसिकाः स्वरूपत एव विलक्षणाः, हताश्च नानाप्रकारं
शरते उत्ताना अवताना विकीर्णकेशा विस्रस्तवस्त्रा इत्यादि । त-
त्साम्यादाख्यातवाच्यस्यापि भावस्य स्वरूपगतभेदावभासाद्बहुवचनं
भवत्येव । इवशब्दप्रयोगमन्तरेणापि इवार्थावगतिर्भवति, परत्र परश-
ब्दः प्रयुक्त इति न्यायात् । नदयमर्थः—'यादृशानि हतानामनेकप्रका-
राणि शयनानि तादृशानि देवदत्तादिभिः क्रियन्ते' इति । एवञ्च 'आ-
सिकाः' 'शायिकाः' इति द्वितीयावबहुवचनान्तं, क्रियाविशेषणत्वेन कर्म-
त्वात् । न चैवं कलीषत्वमेकवचनं च स्यादिति वाच्यम्, "स्त्रियां क्तिन्"
(पा०सू०३-३-२४) इत्यधिकारात् स्त्रीत्वावधारणेन "सामान्ये नपुं-
सकम्" (का०वा०) इत्यस्याप्रवृत्तेः, बहुत्वावधारणेन च एकवच-
नाप्रवृत्तेरिति दिक् ।

के चिन्तु 'कर्मण्ययं लकारः' इति मन्वाना आसिकाशायिकाशब्दौ
प्रथमान्तावित्याहुः । तथाहि, आसिकाशायिकयोर्भावतया कालभावा-
ध्वगन्तव्य इति कर्मत्वे 'गोदोहः सुप्यते' इतिवत् कर्मणि लः । उष्ट्रा-
सिकाहतशायिकयोश्च आख्यातप्रकृत्युपस्थिते आसनशयने प्रति परि-
च्छेदकत्वेनान्वयः, गोदोहस्येव स्वापे । परिच्छेदकत्वं च आसिकाशा-
यिकयोः सादृश्यद्वारकं, गोदोहस्य तु कालोपाधिनेत्यन्यदेतत् । एतच्च
विवक्षान्तरे भवत्येवेति कैयटादयः ।

माध्यकारैस्तु भावेऽपि लविधाने बहुत्वं स्वीकृतमित्युक्तम् । न
चैवमाख्यातवाच्यस्य भावस्य असत्त्वावस्थापन्नतेति सिद्धान्तो भज्ये-
तेति वाच्यम्, लिङ्गायोगस्य करणादिकारकायोगस्य चेह असत्त्वाव-

स्थान्त्वेन विकश्चित्वात् । अत एव 'पचति भवति, पच्यते भवति, पश्य मृतो धावति' इत्यादौ वाक्यार्थभूतायाः क्रियायाः क्रियान्तरं प्रति कर्तृत्वकर्मन्वाभ्यसन्वयेऽपि न काचित् क्षातिः । न चैतावता प्रअदिसाम्यं, प्रअदिवाच्यो हि भावः सल्लङ्गो यथायथं सकलकारकान्वितश्चेति वैपम्यस्य स्पष्टत्वात् । अत्र वैपम्ये अनुभवबलकृत्यः शब्दशक्तिस्वभाव एव नियामकः । तदेतदुक्तम्—“कृदभिहितो भावो द्रव्यवत्प्रकाशते” इति । कृत्स्वपि तुमुनादौ न सत्त्वार्थकत्वम् । एतच्च “अव्ययकृतो भावः” इति वार्तिके स्फुटीभाषिष्याति । अनव्ययकृत्स्वपि ‘शयितव्यं भवद्भिः’ इत्यादौ एकत्वसंख्याया एवान्वयः, न तु द्वित्वादेरित्यादि यथानुभवं यथाकरञ्च विवेकव्यसम् ।

कर्त्तरि शप् (पा०सू०३-१-६८) ॥ कर्तृवाचिनि सार्वधातुके परे धातोः शप् स्यात् । पकारः स्वरार्थः छित्त्वप्रतिषेधार्थश्च । शकारः सार्वधातुकार्थः “शप्श्यनोः” (पा०सू०७-१-८१) इत्यादौ विशेषणार्थश्च । पचति । पठति । कर्तृग्रहणं “कर्मवत्कर्मणा” (पा०सू०३-१-८७) इत्यत्रोपयोह्यते । इह तु सार्वधातुके शप् भवतीति सामान्यविधानेऽपि न क्षातिः, भावकर्मणोर्यगादेरपवादत्वात् कर्तृर्थेव शपः पर्यवसानात् । न च यग्विधौ भावकर्मग्रहणं नानुवर्त्तन इति वाच्यम्, ‘पचति’ इत्यादौ शवादिमेव निमित्तत्वेनाश्रित्य यकः प्रसङ्गात् ।

दिवादिभ्यः इयन् (पा०सू०३-१-६९) ॥ शपोऽपवादः । दीव्यति । सीव्यति । मृग अन्वेपणे (जु०आ०३६८) इति चुरादावदन्तेष्वात्मनेपदी पठ्यते । तस्य—

पयःपारावारं परमपुरुषोऽयं मृगयते ।

इत्यादि भवति । दिवादिष्वपि पाठात् ‘मृगयति’ इति साधुः । ‘कण्ड्वादिषु वा मृगशब्दो द्रष्टव्यः’ इति हरदत्तादयः ।

वा आशम्लाशम्रमुकमुक्लमुत्रासिबुटिलषः (पा०सू०३-७-७०) ॥ एभ्यः इयन् वा । दुम्राश्च दुम्लाश्च दीप्तौ (म्वा०आ०८४९, ८५०) । अमु अनवस्थाने (दि०प०९९) अमु चलने (म्वा०प०८६५) द्वयोरपि ग्रहणम् । कमु पादविश्लेषे (म्वा०प०४७४) । क्लमु ग्लानौ (दि०प०१०१) । वसी उद्वेगे (दि०पा०११) । बुटी छेदने (तु०प०९५) । लष कान्तौ (म्वा०उ०९१३) । इह अनवस्थानार्थो अमिः कलमित्रसी च दिवादयः । बुटिस्तौवादयः कः । इतरे भौवादिकाः । अत उभयत्र विभाष्यम् । आश्रयते, आशते । म्लाश्रयते, म्लाशते । आश्रयति, अमनि । दैवादिकस्य अमेः “शमाम-शानां दीर्घः इयनि” (पा०सू०७-३-७४) इति इयनि दीर्घः । भौवादिक-

स्य तु न भवति, अशमादित्वात् । काम्यनि, कामनि । “क्रमः परस्मैप-
देषु” (पा०सू०३-३-७६) इति दीर्घः । अयञ्च ‘शिति’ इत्यनुवृत्तेः शपि
इयनि च भवति । कौमुद्यान्तु ‘क्रमो दीर्घः स्याच्छपि’ इति व्याख्य-
य इयनि ह्रस्व एषोदाहृतः । तदनुवृत्तेः । कलान्तरति, क्लमति । “छिबु-
क्लमुचमां शिति” (पा०सू०३-३-७६) इति दीर्घः । क्लमेदिवादिपाठः
पुषादिकार्यार्थः । कौमुद्यान्तु भौवादिकस्य तु ‘क्लमति’ इत्युक्तं तदपाणि-
नायमेव । वस्यति, वसति । वसेदिवादिपाठं फलं चिन्त्यमिति हरदत्तः ।
वुट्यति, वुटति । लभ्यति, लपति ।

यसोऽनुपसर्गात् (पा०सू०३-१-७१) ॥ अनुपसर्गाद्यसः इयन् वा
स्यात् । यस्यति, यनति । अनुपसर्गात्किम् ? आयस्यति । प्रयस्यति ।
इह नित्यं इयन्, यसु प्रयत्ने (दि० १०१०४) इत्यस्य देवादिकत्वात् ।

संयसश्च (पा०सू०३-१-७२) ॥ सम्पूर्वाद्यसः इयन्वा । संयस्यति,
संयसति । इह “यसः संयसश्च” इत्येव वक्तुं युक्तम्, सोपसर्गाच्चेत्
संयस एव न तु प्रयसादेः” इति नियमेनेष्टसिद्धेः ।

स्वादिभ्यः इनुः (पा०सू०३-१-७३) ॥ स्पष्टम् । सुनोति । पिञ् व-
न्धने (स्वा० उ० २, कन्वा० उ० ५) इत्यस्य स्वादाँ क्रयादाँ च पाठात् ‘सि-
नोति, सिनाति’ इत्युभयं भवति ।

श्रुवः श्रु च (पा०सू०३-१-७४) ॥ श्रुवः इनुः प्रत्ययः स्यात्तत्सन्नि-
योगेन ‘श्रु’ इत्ययमादेशश्च । शृणुनः, शृण्वन्ति ।

अक्षोऽन्यतरस्याम् (पा०सू०३-१-७५) ॥ अक्षु व्याप्तौ (भा० ७५५५)
भौवादिकः । अस्मात् इनुर्वा स्यात् । अक्ष्णोति, अक्षति ।

तनूकरणे तक्षः (पा०सू०३-१-७७) ॥ श्रुर्वा स्यात् । काष्ठं तक्षो-
ति, तक्षति वा । तनूकरणे किम् ? सन्तक्षति, वाग्भिर्भर्त्सयतीत्यर्थः ।

तुदादिभ्यः शः (पा०सू०३-१-७८) ॥ तुदति । जुदति । ‘तुद्-ति’
जुद्-ति’ इति स्थिते परत्वात्प्राप्तं गुणं नित्यत्वाच्छो बाधते ।

रुधादिभ्यः श्नम् (पा०सू०३-१-७८) ॥ एभ्यः श्नम् प्रत्ययः स्यात् ।
मिस्वादन्त्यादयः परः । तक्रकौण्डिन्यायेनायं शपं बाधते । शकारः
“इनाञ्जलोपः” (पा०सू०६-४-२३) इति विशेषणार्थः । “नाञ्जलोपः”
इत्युच्यमाने ‘यज्ञानां’ ‘यज्ञानाम्’ इत्यत्रापि स्यात् । न च “नामि”
(पा०सू०६-४-३) इति दीर्घत्वे कृते “नात्” इति व्यपदेशाभावाच्च म-
विध्यतीति वाक्यम्, एकदेशविकृतस्यानन्यत्वेन सत्यपि दीर्घे “नात्”
इति व्यपदेशसम्भवात् । किञ्च परत्वाल्लोपेनैव भाव्यम् । न च ततोऽपि
परत्वात् “सुपि च” (पा०सू०३-१-१२) इति दीर्घोऽस्त्विति वाक्यम्,

“सन्निपातः” (१०भा०८३, परिभाषया तस्य नाम्यप्रवृत्तेः न चैवं रा-
माणामित्यादौ “नामि” (पा०सू०३-४-३) इति दीर्घोऽपि न स्यादेवेति
वाच्यम्, आरम्भसामर्थ्याश्रमेति दीर्घे कर्तव्ये सन्निपातपरिभाषाया
अप्रवृत्तेः । “सुपि च” (पा०सू०७-३-१०२) इति दीर्घस्तु “रामाभ्याम्”
इत्यादौ चरितार्थः सन्निपातपरिभाषां बाधितुं नेष्टे । यन्तु हरदत्तेनो-
क्तं ‘कथाय’ इति निर्देशात्सामान्यपेक्षणापकादीर्घो भविष्यति,
एवमपि तस्य पूर्वस्माद्विधां स्थानिवत्त्वान्नशब्द एवायमिति नलोपः
स्यादेवेति नाच्चिन्त्यम्, सामान्यापेक्षेण हि क्षापकेन परिभाषायाः का-
चित्की अप्रवृत्तिरिति लक्ष्यानुरोधात्सिध्यतु नाम, औत्सर्गिकी तत्प्रवृ-
त्तिः किमर्थमिह न्याज्या । ‘यज्ञानाम्’ इत्यादिलक्ष्यसिद्ध्यर्थमेवेति चेत् ?
सत्यपि दीर्घे लक्ष्यं न सिध्यतीति समनन्तरमेवाकृत्वात् स्वयमपि ल-
क्ष्यासिद्धेर्वक्ष्यमाणत्वाच्च । किञ्च “पूर्वस्माद्विधौ” इति अतिस्थवीयः,
तस्य हि पूर्वस्मिन्नित्तत्वेनाश्रितादित्यर्थः स्थितः । यच्चेहानादि-
ष्टादचः पूर्वं नकारव्यञ्जनमात्रं न तन्निमित्तत्वेनाश्रितम्, यच्च निमि-
त्तं नकाराकारसंघातः नासावनादिष्टादचः पूर्व इति, यत्किञ्चिदेतत् ।
तस्मात्प्रागुक्तविधया एकदेशविकृतस्यानन्यत्वात्प्राप्तिः । दीर्घात्प्रागेव
वेति विशेषणार्थः शकारः । न चैवमपि ‘विद्वानां’ ‘प्रश्नानाम्’ इत्य-
त्रातिप्रसङ्गः, अनर्थकत्वात् । न च विकरणेऽप्येवमेवेति वाच्यम्, एक-
देशिमते तस्य वाचकत्वात् । मुख्यमतेऽपि द्योत्येनार्थेनार्थवत्त्वात् । अत
एव प्रत्ययसंज्ञाया अन्वर्थत्वेऽपि इममि तत्प्रवृत्तौ “लशकु” (पा०सू०
१-३-८) इति शस्येःसंज्ञा सिध्यति । किञ्च “लक्षणप्रतिपदोक्त” (पा०
भा०११५) परिभाषयाऽपि ‘विद्वानाम्’ इत्यादौ नातिप्रसङ्गः । तस्मात्
“इनाञ्चलोपः” पा०सू०६-४-२३ इति विशेषणार्थः इनामः शकार इति
स्थितम् । न चार्धधातुकसंज्ञानिवृत्त्यर्थोऽपि सोऽस्तु, सत्यां हि तस्यां
अनक्ति, भनक्ति, अतो लोपः स्यात् । रुणद्धि, भिनत्ति, गुणः स्यात् ।
हिनस्ति, तृणेद्धि, इडागमः स्यात् । “नेङ् वशि” (पा०सू०७-२-८)
इति तु नेह प्रवर्त्तते, अकृत्वादिति चेत् ? न, सत्यप्यार्धधातुकत्वे क्ष-
त्यभावात् । न च लोपो गुण इङ् वेति त्रितयं स्यादित्युक्तमिति चेत् ?
न, त्रितयस्याप्यागमत्वात्, इनामः पूर्वभागस्य चानङ्गत्वात् । तथाहि,
“यस्मात्प्रत्ययविधिः” (पा०सू०१-४-१३) इत्यस्यायमर्थः—प्रत्यये वि-
धीयमाने यत्पञ्चम्या निर्दिष्टं धातोः प्रातिपदिकादित्यादि तदादि त-
स्मिन्परतोऽङ्गमिति । इह तु यत्पञ्चमीनिर्दिष्टं कथादिभ्यो धातुभ्य इति,
न तस्मात् प्रत्ययः परः, यस्माच्च पूर्वभागात्प्रत्ययः परः, नासौ तस्मि-

निर्वर्धयमाने पञ्चम्या निर्दिष्ट इति दिक् ।

रुणद्धि । भिनत्ति ।

तनादिङ्ग्रहण्य उः (पा०सू०३-१-७२) ॥ तनादिभ्यः कृञश्च उग्रहण्यः स्यात् । ननोति । करोति । कृञ्ग्रहणं भाष्ये प्रत्याख्यानं, तनादि-
त्वादेव सिद्धेः । ननु तनादिकार्यापेक्षनियमार्थं नदस्तु । तेन "तनादि-
भ्यस्तथासोः" (पा०सू०२-४-७२) इति विकल्पकस्य सिद्ध्युक्तोऽप्रवृ-
त्तौ 'अकृत' 'अकृथाः' इत्यत्र द्वैक्यं न भवतीति चेत् ? मैथम्, सन्त्य-
पि लुग्विकल्पे तदभावे "ह्रस्वावकात्" (पा०सू०८-२-२७) इति लोपेने-
ष्टसिद्धेः । न च विकल्पेन नित्यस्य बाधः, विकल्पं प्रति नित्यम्यासि-
द्धत्वात् । न च तनादिपाठसामर्थ्यादिपवादो वचनप्रामाणयादिति न्या-
येनासिद्धत्वबाधनाद्विकल्पेन नित्यस्य बाधः, तनादिपाठस्य विकरण-
विधौ चरितार्थत्वात् । विकल्पोऽपि 'अतथाः' इत्यादौ चरितार्थः । प्रत्युत
क्रियमाणे कृञ्ग्रहणे तनादिषु कृञः पाठस्य अन्यार्थत्वात् "येनता-
प्राप्ति" (पा०भा०५९) न्यायेन विकल्पो नित्यविधिं बाधेन । कृञ्ग्रहणन्तु
विकरणविधौ तनादिषु पाठश्चरितार्थो मा भूदित्येवमर्थं स्यात् । त-
स्मात्कृञ्ग्रहणपरित्याग एवोचितः ॥

धिन्विकुण्वोर च (पा०सू०३-१-८०) ॥ धिवि प्रीणने (भा०पा०
५९४) कृवि हिंसाकरणयोः (भा०पा०५९९) अनयोरकारोऽन्तादेशः
स्यादुप्रत्ययश्च । शपोऽपवादः । "अतो लोपः" (पा०सू०६-४-४८) ।
तस्य स्थानिवद्भावाल्लुघूपधगुणो न । धिनोति । कृणोति । नुमनुपक-
योर्ग्रहणं नुम्विधिरुपदेशवस्थायामेव प्रवर्त्तत इति ज्ञापनार्थम् । तेन
नुम्विधानुपदेशिवद्वचनं प्रत्ययसिद्ध्यर्थमिति वचनं न कर्तव्यं भवति ।
सिचस्तासेश्चेकार उच्चारणार्थं इति पक्षे नुम्विधौ धातुग्रहणमपि न
कर्तव्यं भवति, तज्ज्ञाप्यस्यानेनैव ज्ञापनात् ।

कथादिभ्यः श्रा (पा०सू०३-१-८१) ॥ स्पष्टम् । कीणाति । प्रीणाति ।
स्तम्भुस्तुम्भुस्कम्भुस्कुम्भुस्कुम्भ्यःस्तुश्च (पा०सू०३-१-८२) ॥ आद्याश्च-
त्वारः सौत्राः । स्कुम् आप्रवणे (कथा०उ०६) । पभ्यः श्रा स्यात् स्तुश्च ।
स्तभ्राति, स्तभ्नोति । हौ शानच्—स्तभान्, स्तभ्नुहि । स्तभ्नाति,
स्तभ्नोति । स्कभ्नाति, स्कभ्नोति । स्कुभ्नाति, स्कुभ्नोति । स्कुना-
ति, स्कुनीति । उदित्करणसामर्थ्यात्सौत्राणामपि धातूनां सर्वार्थत्वं,
न त्वेतद्विकरणमात्रविषयत्वम् ।

हलः श्नः शानज्झौ (पा०सू०३-१-८२) ॥ हलः परस्य श्नाप्रत्यय-
स्य शानच् स्याद्धौ परे । पुषाण । मुषाण । लोट्, सिप्, तस्य द्विः ।

“क्रयादिभ्यः इना” (पा०सू०३-१-८१) । तस्य शानच्, चित्वादन्तो-
ज्ञानः । “लक्षिगान” (पा०भा०८७) परिभाषाया अनित्यत्वाद्धेलुक् ।
दलः किम् ? क्रीर्णादि । हां किम् ? पुष्णाति । ‘इनः’ इति स्थानिनिर्द्दे-
श आदेशान्वलाभाय । इतरथा हि प्रत्ययान्तरमेवेदं स्यात् । ननु तथै-
वास्तु को दोष इति चेत् ? न, ‘पञ्च’ ‘पठ’ इत्यादावपि शपं बाधित्वा
शानच्प्रसङ्गात् । न च “क्रयादिभ्यः” (पा०सू०३-१-८७) इति अनुवर्त्तत
इति वाच्यम्, ‘स्तभान’ ‘स्तुभान’ इत्यादिचतुर्णामसिद्ध्यापत्तेः । न
च स्तम्भवादयोऽप्यनुवर्तयितुं शक्याः, विशेषविहितेन शानच्चा
इन इव इनोरपि बाधे ‘स्तम्भुहि’ इत्यादेरसिद्धिप्रसङ्गात् । न च ‘इनुश्च’
इत्यप्यनुवर्त्यम्, क्रयादेरपि इनुप्रसङ्गात् । न च स्तम्भ्वादिभ्य एव
शुनुः, शानच् तु तेभ्यः क्रयादिभ्यश्चेत्यत्र प्रमाणमस्ति । तस्माद्यथा-
न्यासमेवास्तु । शानच्ः शित्करणे प्रयोजनं चिन्त्यम्, स्थानिवद्भावे-
नैव सिद्धेरिति हरदत्तः ।

अत्रेयं चिन्ता, अनुबन्धकार्येऽपि कचिदनल्विधाविति निषेधः प्र-
वर्त्तत इति ज्ञापनार्थमिदम् । तेन वार्त्तिकमते ‘ब्रूतात्’ इत्यत्र ईर्णन । भाष्य-
मते तु ‘भविषीष्ट’ इत्यत्र डित्वं नित्यं न भवति । एतच्च “ङ्किति च”
(पा०सू०१-१-५) इति सूत्रे स्फुटीकृतमस्माभिः ।

छन्दसि शायजपि (पा०सू०३-१-८४) ॥ अपिशब्दाच्छानच् हौ
अहौ च । गृभाय जिह्वया मधु । बधान देवसवितः । “ह्यग्रहोर्भेच्छ-
न्दसि” (का०वा०) इति गृह्णातेर्हकारस्य मकारः । “अनिदिताम्”
(पा० सू०६-४-२४) इति वध्नातेर्नलोपः । यो अस्कभायदुत्तरम् । अ-
स्कम्नादित्यर्थः ।

व्यत्ययो बहुलम् (पा०सू०३-१-८५) ॥ विकरणाः प्रकान्ताः, तेषां
छन्दसि बहुलं व्यत्ययः स्यात् । व्यतिगमनं व्यत्ययः । व्यतिपूर्वादि-
णो (अ०प०३५) भावे परच् । कचिदन्योन्यविषयावगाहनम् । क-
चित् द्वौ विकरणौ । कचित् त्रयः । आण्डा शुष्णस्य मेदति । शुष्णस्या-
ण्डानि मेदति । ‘मिनसि’ इति प्राप्ते । न ह्यस्या अपरञ्चन जरसा म-
रते पतिः । ‘त्रियते’ इति प्राप्ते ।

जीवचामरवासाधो व्याधमाजीवमामरः ।

इत्यपि पुराणादौ छान्दसदर्शनात्समाधेयम् । इन्द्रो वस्तेन नेषतु ।
नषतेछौटि तिपि शप्सिपौ द्वौ विकरणौ । इन्द्रेण युजा तद्वेषेन वृ-
जम् । ‘तस्मै’ इत्यर्थः । तरतेर्विष्यादौ लिङ्, मस्, उः, सिष्, शप्
इति ऋणे विकरणाः । वातोर्गुणः । तद्वप् मस् इति स्थिते “नित्यद्

ङितः' (पा०सू०३-४-११) इति सलोपः। यासुद् । "अतो येयः" (पा० सू०३-२-८०)। यलोपः। "आद् गुणः" (पा०सू०६-१-८७) । बहुलग्रहणं सर्वविधिव्याभिचारार्थम् । तथा च भाष्यम्—

सुप्तिङुपग्रहलिङ्गतराणां कालहलस्वरकर्तृयङां च ।

व्यन्ययमिच्छति शास्त्रकृदेयां साऽपि च सिध्यति बहुलकेन ॥

सुप्तिङ् व्यन्ययः—युक्तामातामीद् धुरि दक्षिणायाः । दक्षिणस्याम् इति प्राप्ते । तिङां—चपाल ये अद्वयूपाय तक्षति । 'तक्षन्ति, इति प्राप्ते । लादेशव्यङ्ग्यः क्रियासाधनविशेषरूपः स्वार्थपरार्थत्वादिश्चोपग्रहशब्दस्य वाच्यः । यथोक्तम्—

य आत्मनेपदाद्भेदः कचिदर्थस्य गम्यते ।

अन्यनश्चापि लादेशान् मन्यन्ते नमुपग्रहम् ॥ इति ।

आत्मनेपदादिति लादेशादिति च हेतौ पञ्चमी । इह तु तत्प्रतीतिनिमित्ते परस्मैपदे आत्मनेपदे च उपग्रहशब्दो लक्षणया वर्तते । ग्रहचारिणमिच्छते । 'इच्छति' इति प्राप्ते । प्रतीपमन्य ऊर्मिशुध्यति । 'युध्यते' इति प्राप्ते । मधोस्तृता इवास्ते । मधुन इति प्राप्ते । भाषावान्तु यद्यप्यर्द्धचादिन्वादुभयलिङ्गो मधुशब्दोऽस्ति तथापि अर्थविशेष एव । तथा—

मकरन्दस्य मद्यस्य माक्षिकस्यापि वाचकः ।

अर्द्धचादिगणे पाठात् पुत्रपुंसकयोर्मधुः ॥

इति शाश्वतकोशात् । अमृते तु नपुंसक एव । अत एव व्यत्ययो दाहरणं दत्तम् । माघस्तु—

सरसमकरन्दनिर्भरासु प्रसवविभूतिषु विरुचां विरक्तः ।

ध्रुवममृतपनामवाञ्छयासामवरमधुं मधुपस्तवाजिहीते ॥

इत्यत्रामृतवाचकमधुशब्दं पुल्लिङ्गं प्रयुज्जानश्चिन्त्यः, शाश्वतकोशात् । नरः पुरुषः । अधासर्वारैर्दशभिर्वियूयाः । 'वियूयात्' इति प्राप्ते । यु मिश्रणे (अ०प०२३) विपूर्वः आशिषि लिङ् । कालवाची प्रत्ययः कालः । इवोऽग्नीनां वास्यमानेन । लुटो विषये लट् । हल्—त्रिष्टुभ्रौजः शुफितमुग्रवीरम् । शुभ शुम्भ शोभार्थे (तु०प०४१,४२) भकारस्य फकारः आद्वलायनसूत्रे । तैत्तिरीये भकार एव पठ्यत इति हरदत्तः । वस्तुतस्तु आद्वलायनसूत्रेऽपि भकार एव पठ्यते । हल्यत्ययो दाहरणन्तु सुहितमिति प्राप्त इति भाष्यानुरोधेन स्पष्टम् । अच्—उपगमयन्तु मां पत्नयो गर्भिण्यः । दीर्घस्य ह्रस्वः स्वरव्यत्ययः "परादिहलन्दासि बहुलम्" (पा०सू०६-२१-२९) इत्यत्र वक्ष्यते । कर्तृशब्दः कारकमा-

अभ्येपनभवे तद्वाचिनीनां विभक्तीनां व्यत्यय इति हरदत्तः । एवन्तु सु-
मिङ् इत्येव नतार्थता स्यात् । नस्मात्कारकवाचिनां कृत्तद्धितादीनामपि
व्यत्यय उदाहर्यः । तथा च “कर्मण्यण्” (पा०सू०३-२-१) सूत्रे भाष्यम्—
अत्रादायति च कृतां व्यत्ययश्छन्दसीति । तच्च तत्रैवस्फुटीकरिष्यामः ।
यङिणे प्रत्याहारः यको यशब्दादारभ्य “लिङ्वाशिष्यङ्” (पा०सू०
३-१-८६) इति डकारेण । तेषां व्यत्ययः प्रागेवोदाहृतः । एवं सुमिङ्-
भृतीनां व्यत्ययं शास्त्रकृत्पाणिनिरिच्छति । स च बाहुलकेन सिध्य-
ति । बह्वर्थान् लान्यादत्त इति बहुलं तस्य भावो बाहुलकम् । मनो-
जादित्वाद् बुम् ।

लिङ्वाशिष्यङ् (पा०सू० ३-१-८६) ॥ छन्दसि धातोरङ् प्रत्ययः
स्यात् आशिषि लिङि परे । स्थागागमिवर्चावादशकिरुहिष्वेवायमङ्-
प्रायेण दृश्यते । उपस्थेयं वृषमन्तुप्रियाणाम् । उपपूर्वाक्षिप्रेतराशिषि
लिङ् मिपोऽम्, यासुद्, “छन्दस्युभयथा” (पा०सू०६-४-८६) इति
सार्वधातुकसंज्ञाया अपि सस्वात् “लिङः सलोपोऽनन्त्यस्य” (पा०सू०
७-२-७१) इति सलोपः । अङि “आतो लोपः” (पा०सू०६-४-६४)
“अतो येयः” (पा०सू०७-२-८०) । सत्यमुपगेषम् । गमेम जानतो गृहान् ।
मन्त्रं बोचेमाग्नये । “वच उम्” (पा०सू०७-४-२०) विदेयमेनां मनसि
प्रविष्टाम् । व्रतं चरिष्यामि तच्छकेयम् । अस्त्रवन्तीमारुहंमास्वस्तये ।

दशेरग् वक्तव्यः (का०वा०) । पितरञ्च दशेयं मातरञ्च । अङि
तु सति “ऋदृशोऽङि” (पा०सू०७-४-१६) इति गुणः स्यात् । अथ
कथं ‘उपस्थेयाऽन शरणं बृहन्त’ इति ? स्थेमेति हि प्राप्नोति ।

अत्र भाष्यम्—सार्वधातुकत्वाल्लिङः सलोप आर्द्धधातुकत्वादेत्व-
मिति । “पल्लिङि” (पा०सू०६-४-६७) इति सूत्रेणेति भावः । अङ् चात्र
न कार्यः, बाहुलकात् ।

इति श्रीशब्दकौस्तुभे तृतीयाध्यायस्य प्रथमे पादे चतुर्थमान्हिकम् ।

कर्मवत्कर्मणा तुल्यक्रियः (पा०सू०३-१-८७) ॥ कर्मशब्देन स्वनि-
ष्ठा क्रिया लक्ष्यते । कर्मस्थया क्रियया तुल्यक्रियो लकारवाच्यः कर्त्ता
कर्मवत् स्यात् । “व्यत्ययो बहुलंलिङ्वाशिष्यङ्” (पा०सू०३-१-
८५, ८६) इति द्विलकारको निर्देशः । लुप्तनिर्दिष्टो वा लकारः ।
लोपस्तु “संयोगान्तस्य” (पा०सू०८-२-२३) इति “हलो यमाश्च”
(पा०सू०८-४-६४) इति वा । तच्च लग्नहणमिहानुवृत्तं षष्ठ्या विप-
रिक्तमेत, लुप्तषष्ठीकं वा, षष्ठ्यर्थश्च वाच्यत्वम् । “कर्त्तरि शप्”
(पा०सू०३-१-६८) इति सूत्रात्कर्त्तृग्रहणमनुवृत्तं प्रथमया विपरिण-

म्यते । तेनाभिमतार्थलामः । यगान्मनेपदचिण्चिण्वद्भावाः प्रयोजनम् । भिद्यते काष्टं स्वयमेव । अभेदि काष्टं स्वयमेव । कारिष्यते कटः स्वयमेव । आत्मनेपदस्य त्रीण्यपि इमान्युदाहरणानि । यक्चिण्विण्वद्भावानां तु क्रमेणेति विवेकः ।

निवृत्तप्रेषणं कर्म स्वक्रियावयवं स्थितम् ।

निवर्त्तमाने कर्मत्वं स्वे कर्तृत्वेऽवतिष्ठते ॥

अस्याञ्चावस्थायामकर्मकत्वात् कर्तरि भावे च लकाराः । तत्र यदा कर्तरि तदा शुद्धे कर्त्तरि रूपेषु प्राप्तेषु पूर्वावस्थायां भिदेः कर्माभूते काष्टे यादृशी क्रिया द्विधाभवनरूपा, करोतेः कर्मणि च कटं उत्पत्तिरूपा, तथा तुल्यक्रियोऽयं भिदिह्रजः कर्त्ता लकारवाच्यश्चेत्यतिदेशाद्यगादिचतुष्टयप्रवृत्तिः । यथा निवृत्तप्रेषणस्याकर्मकत्वं, यथा च क्रियायाः क्वचित्कर्मस्थत्वं, क्वचिन्न, तथा “णेरणौ” (पा०सू०१-३-६७) इति सूत्रे व्युत्पादितम् । कर्मणेति किम् ? करणाधिकरणाभ्यां तुल्यक्रिये मा भूत् । साध्वसिश्छनत्ति । साधु स्थाली पचति । नन्विह करणाधिकरणत्वावस्थायामसिस्थाल्योर्व्यापारो वस्तुतः सन्नपि धातुना नोपादीयत इति चेत् ? किं ततः ? नह्यस्मिन् सूत्रे सादृश्यप्रतियोगिभूतायाः क्रियाया धातूपात्तत्वं शब्देनाश्रितं, येन कर्मग्रहणं विनाऽप्यतिप्रसङ्गो न भवेत् । किञ्च कर्तृस्थक्रिया अप्यस्यैव व्यावर्त्या । गच्छति ग्रामः स्वयमेव, आरोहति हस्ती स्वयमेवेति ।

अभिगच्छति शास्त्रार्थः स्मरति श्रद्धधाति च । इत्यादि ।

नन्वेवं करोत्यर्थस्य यत्नस्यापि ज्ञानेच्छादिवत्कर्तृस्थत्वात् कारिष्यते कटः स्वयमेवेति कथमुदाहृतमिति चेत् ? न, करोतेरुत्पादनार्थत्वस्य प्रागेव वर्णितत्वात् । लकारवाच्यः किम् ? भावे लकारोत्पत्तौ मा भूत्, भिद्यते कुसुलेन । इह सत्यतिदेशे कुसुलाद् द्वितीया स्यात् । किञ्च लकारवाच्यत्वविशेषणाभावे कृत्याः खलर्थाश्च अस्मिन् कर्तरि स्युः-भेत्तव्यः कुसूलः स्वयमेवेति । ईषज्जेदः कुसूलः स्वयमेवेति । इष्यते तु भाव एव-भेत्तव्यं कुसुलेन कुसूलस्य वा । “कृत्यानां कर्त्तरि वा” (पा०सू०२-३-७१) इति वा षष्ठी । ईषज्जेदं कुसुलेन । यत्स्विह वार्तिके “कृत्यकखलर्थेषु प्रतिषेधः” इत्युक्तम्, तत्र कर्मग्रहणमविवक्षितम्, अन्यत्र सह पाठारविह पठितम् । भवत्येव हि एभ्योऽकर्मकत्वात् “गत्यर्थार्कर्मक” (पा०सू०३-४-७२) इति सूत्रेण कर्त्तरि कः । तथा च “सिनोतेर्ग्रासकर्मकर्तृकस्य” (का०वा०) इति निष्प्रसङ्गे “सिनो ग्रासः स्वयमेव” इति कर्तरि क उदाहरिष्यते ।

अन्ये त्वाहुः-कप्रहणं विवक्षितमेव, 'गवा दुग्धं पय' इत्युदाहरण-
सम्भवात् । अत्र हि गोः कर्मकर्तृत्वात् नत्र कर्मवदतिदेशे सति कः
स्यात् । नह्यत्र सिद्धान्ते "गत्यर्थाकर्मक" (पा०सू०३-४-७२) इत्येत-
त्प्रवर्त्तते, पयोरूपेण कर्मणा सकर्मकत्वात् । न चैवं सकर्मकत्वादेव
कर्मवदित्यतिदेशो न भविष्यतीति वाच्यम्, दुहिपच्योर्बहुलं सकर्म-
कयोरिति प्रतिप्रसवात् । न च बहुलग्रहणादेव प्रवृत्तिः, तस्य भाष्ये
प्रत्याख्यातत्वादिति दिक् ।

वतिग्रहणन्तु शक्यमकर्तुम् । तथाहि, लकारवाच्यस्य कर्तुः कर्म-
संज्ञावास्तु । न च कर्मसंज्ञया कर्तृसंज्ञया बाधः, एकसंज्ञाधिकाराद्-
न्यत्र संज्ञानां समावेशात् । न चैवं सकर्मकत्वाभावे लो न स्यादिति
वाच्यम्, आनुपूर्व्या सिद्धत्वात् । कर्मसंज्ञा हि लकारोपपत्तिं प्रतीक्षते,
लकारवाच्यस्यैव कर्तृस्तद्विवानात् । ततः प्राक् चाकर्मकत्वानपायेन
"भावे चाकर्मकेभ्य" (पा०सू०५०३-४-६१) इति भावे कर्तरि च लविधेर-
प्रत्युहत्वात् । नन्वेवमपि यगात्मनेपदे न स्यातां, शुद्धयोः कर्मकर्त्रोः
सावकाशयोर्दक्षयोः परत्वात् शप्प्रसङ्गात्, "भावकर्मणोः" (पा०
सू०१-३-१३) इत्यात्मनेपदस्य "शेषात्कर्तरि" (पा०सू०१-३-७८)
इति परस्मैपदस्य च विप्रतिषेधेन परत्वात्परस्मैपदप्रसङ्गाच्चेति चेत्? न,
भावकर्मणोर्विहितेन यका अपवाद्भूतेन आक्रान्तविषयं परिहृत्य सार्व-
धातुके शविति उत्सर्गस्य प्रवृत्तिसम्भवात् कर्त्तरिशविति सूत्रे कर्तृग्र-
हणमतिरिच्यते । तस्यैतत्फलं—"कर्त्तैव यः कर्ता तत्र शबादयो यथा
स्युः कर्मकर्त्तरि मा भूवन्" इति । नन्वस्मिन् हरदत्तपक्षे "न दुह"
(पा०सू०३-१-८९) इत्यादिना यकि निषिद्धे शप् न स्यात् । तथा च
लिङ्लिटोरिव निर्विकरणप्रयोगापत्तिरिति चेत्? एवं तर्हि कर्त्तरितीति
योगो विभज्यते, भावकर्मणोरित्यत्रापि भावे, कर्मणि चेति । ततः कर्म-
णात्यनुवर्त्य कर्मणि कर्त्तरि यक् भवति शपोऽपवादः । न दुहेत्यादौ
अपवादाभावात्पुनरुत्सर्गस्य स्थितिः । एतच्च व्याख्यानं यग्विधोरेव
भाष्ये स्थितम् । एवन्तावद्यक् सिद्धः, न दुहस्तु नमामिति लिङ्गाच्च ।
तथा "कर्त्तरि कर्म" (पा०सू०१-३-१४) इत्यतः "कर्त्तरि" इत्यनुवर्त्य
"कर्त्तैव यः कर्ता तत्र परस्मैपदं, न तु कर्मकर्त्तरि" इति व्याख्यानान्तात्म-
नेपदम् । तस्माद्वत्करणे त्यक्तेऽपि सर्वमिष्टं सिद्धयतीति स्थितम् ।
क्रियमाणे तु वत्करणे अतिदेशोऽयमिति स्पष्टमेव । स च षोडा-रूप-
निमित्ततादात्म्यव्यपदेशाकाङ्क्षाकार्यातिदेशमेवादिति "स्थानिवत्"
(पा०सू०१-१-५६) सूत्रे व्युत्पादितम् । इह तु आदितकयाणामसम्भ-

वः । व्यपदेशानिदेशस्तु संज्ञापक्षान्न भिद्यते । नत्र वत्करणं व्यर्थम् । अतो द्वावेव शिष्येते । तत्रापि शास्त्रानिदेशे यगान्मनेपदसिद्ध्यर्थं पूर्वा-
कयत्न आस्थेय इति क्लिष्टता । प्रधानं च कार्यं नदर्थेऽप्यतिदेशान्न-
राणाम् । अतः कार्यातिदेश एवायम् । न चास्मिन्पक्षे द्वितीयाऽप्यति-
दिश्येत, तथा च भिद्यते कुसुलेनेति भावे लकारे कर्तरि द्वितीया
स्यादिति वाच्यम्, “लवाच्यस्यैव कर्तुः कर्मवदनिदेशः” इत्युक्तत्वात् ।
न चैवमपि ‘भिद्यते कुसूलः’ इत्यत्र दोषापत्तिः, अभिहितत्वेन द्वितीया-
या अप्रवृत्तेः । नन्विह अनभिहिताधिकारो नास्तीति चेत् ? सत्यम् ।
तथापि वत्करणसामर्थ्यात् यथाऽनभिहिते कर्मणि प्रत्ययः तथैवानभि-
हिते कर्तर्यपि लभ्येत, तेन अभिधानमस्तीत्युक्तमेव । ननु निवृत्तप्रेष-
णा लुनातिभिनस्यादयोऽकर्मकाः द्विधा भवतीति वन्, तत्कथं तत्कर्तुः
कर्मणा तुल्यक्रियत्वम् इति चेत् ? न, नह्यस्मिन्प्रयोगे यत्कर्म तेन तु-
ल्यक्रियतां ब्रूमः, किं तर्हि प्रयोगान्तरे यत्कर्म तेन । नन्वेवं ‘पचत्योदनं
देवदत्तः’ ‘राध्यत्योदनः स्वयमेव’ इत्यादावतिप्रसङ्ग इति चेत् ? अत्र
वार्तिकम्—

कर्मदृष्टश्चेत्समानधातौ (का०वा०) ॥ इति । न्यायसिद्धं चेदं, धातो-
रिति ह्यनुवर्तते कर्तृकर्मणी च धातोरन्यत्र न सम्भवत इति सामर्थ्या-
देव सिद्धे तदनुवृत्तिरेकत्वविशेषार्था । यस्मिन्नेव धातौ यत्कर्म तेन
तुल्यक्रियस्तस्यैव कर्तेति । तेन धातुभेदे न भवति ।

स्यादेतत्, एकस्यापि रूपभेदेन कर्तृत्वं कर्मत्वं च दृश्यते, ‘आत्मा-
नमात्मना वेत्ति’ इति यथा । एवं च ‘ओदनः पच्यते’ इत्यादावपि
प्राकृते कर्मण्येव लकारोऽस्तु तर्हि निवृत्तप्रेषणत्वाश्रयणेन, किञ्च
कर्मवदित्यतिदेशेन ? न चैवं ‘भिद्यते कुसुलेन’ इति भावे लो न स्या-
दिति वाच्यम्, इष्टापत्तेः । कर्मण्येव हि सोऽस्तु ।

अत्राहुः, एवं सति “न दुहस्तुनमाम्” (पा०सू०३-१-८९) इत्या-
दिना यकिचणोः प्रतिषेधस्य विषयविभागो न लभ्येत । अपि च ‘नमते
दण्डः’ ‘कारयते मचीकरत वा कटः’ इत्यादौ यकिचणोः प्रतिषेधयोरपि
शप्चकौ न स्याताम्, अकर्तृत्वात् । किं च ‘पचत्योदनः’ इत्यपि
प्रयोगः प्रसज्येत । तस्माच्च निवृत्तप्रेषणतामाभित्यातिदेशसूत्रमारब्ध-
व्यमेवेति ।

करणेन तुल्यक्रियः कर्त्ता बहुलं कर्मवदिति वक्तव्यम् (का०वा०) ॥
परिवारयति कण्टकैर्बृक्षम् । परिवारयन्ते कण्टका बृक्षम् । अत्रात्मनेपदं
शिष्यवति । न च “चिचञ्च” (पा०सू०१-३-७४) इत्यनेन तत्सिद्धिः,

क्रियाफलस्य कर्तृगामित्वे सत्येव तत्प्रवृत्तेः । इह तु तदभावेऽप्यात्म-
नेपदस्येव्यमाणत्वात् । बहुलग्रहणाच्चेह—‘साध्वसिद्धिनात्ति’ ।

सकर्मकाणां प्रतिषेधो वक्तव्यः (का०वा०) ॥ अन्योन्यमाश्लिष्यतः ।
अन्योन्यं स्पृशतः । एतच्च न्यायासिद्धम् । तथाहि, कर्मस्थया क्रिय-
या तुल्या क्रिया यस्य कर्तुरित्युक्ते सन्निधानादिदं गम्यते—यत्कि-
यावशादसौ कर्ता सैव चेत्कर्मत्वोपयोगिनीति । न चैतदिहास्ति, स्व-
यमनाश्लिष्यतोऽपि परेणाश्लिष्यमाणस्य कर्मत्वसम्भवात् । परसमवे-
नसंयोगाख्यफलानुकूलव्यापारयोश्चलनात्मकयोरेकधातृपात्तयोरपि स्व-
रूपेणात्र भेदात् । एतेन ‘भिद्यमानः कुसुलः पात्राणि भिनात्ति’ इत्यपि
व्याख्यातम् । द्विधाभवनस्य दैवगत्या कुसुलनिष्ठत्वेऽपि पात्रनिष्ठकर्म-
तायामप्रयोजकत्वात् । स्वयमभिद्यमानोऽपि हि कुसुलः उपरि पतन्
पात्राणि भिनःत्येव । नन्वेवमपि पचिरुद्यादीनां द्विकर्मकाणामेकस्य क-
र्मणः कर्तृत्वेऽप्यपरेण सकर्मकत्वावस्थार्था कर्मवद्भावः प्राप्तः, तन्निषे-
द्वुं सकर्मकाणां प्रतिषेधवचनं कर्तव्यमेवेति चेत् ? योगविभागात्सि-
द्धम् । तथाहि,

तपेः ॥ तपेरेव सकर्मकस्य न त्वन्यस्य । ततः, तपः कर्मकस्यैव ।
तपेरित्यनुवर्तते । यद्वा वार्तिके योगविभागः करिष्यते—

दुहिपच्योर्बहुलं सकर्मकयोः (का०वा०) ॥ अत्र “दुहिपच्योः सकर्म-
योः” इत्येकं वाक्यं नियमार्थं—‘दुहिपच्योरेव न त्वन्येषाम्’ इति । दुग्धे
गौः पयः । तस्मादुदुम्बरः सलोहितं फलं पच्यते । । गौरुदुम्बरश्चात्र
कर्मकर्त्ता । “अकथितं च” (पा०सू-७-४-५१) इति सूत्रे दुह्यादिपरि-
गणने पचिरपि बोध्य इत्युक्तं प्राक् । तत्रेदं वार्तिकमुपपष्टम्भकमि-
त्यवधेयम् ।

ओदनं पचतीत्यादावतिप्रसङ्गनिवारणाय “बहुलम्” इति द्वि-
तीयं वाक्यम् । तच्च प्रत्याख्यातं भाष्ये । दुहिपच्योरिति हि कर्मकर्तृ-
विषयकम्, कर्मस्थया क्रियया तुल्यक्रिय एव विधायकं नियामकं वा ?
उभयथाऽपि ‘ओदनं पचति’ इत्यादौ प्रसङ्ग एव नास्तीति । न च कर्म-
कर्तर्येव परस्मैपदार्थं बहुलवचनं, तस्यानिष्ठत्वादिति दिक् ।

सृजियुज्योः द्यंस्तु (का०वा०) ॥ अनयोः सकर्मकयोः कर्ता बहुलं
कर्मवद्भवतीति वक्तव्यम् । यगपवाद्इव इयन् ।

सृजेः अक्षोपपञ्चे कर्तर्येवेति वक्तव्यम् (का०वा०) ॥ सृज्यते अजं
भक्तं, अक्षया निष्पादयत्यर्थः । असाजि, अक्षया निष्पादितकन् ।
सृज्यते अक्षयार्थं योगम् । इयति सति प्रकृतेरनुदात्तत्वं भवति । यदि

तु लसाधैश्चातुकानुदात्तत्वे यक् एवोदात्तत्वं स्यात् । कौमुद्यां तु “अद्धा-
वन्कर्तृकात् स्रजेयञ्चिणो कर्तरि इति के चित्” इत्युक्तम् । तत्र यगि-
त्यशुद्धम्, आत्मनेपदानुक्तेश्च न्यूनतेति दिक् ।

भूयाकर्मकिरादिसर्तां चान्यत्रात्मनेपदान् (का०वा०) ॥ भूयावाचितानां
किरादीनां सन्नन्तानां च यक्चिणौ न भवत इति वक्तव्यमित्यर्थः । अलं
कुरुते कन्या स्वयमेव । अलमकृत । भूयाफलस्य शोभाख्यस्य कर्मणि
दर्शनात् कर्मस्था भूया । ण्यन्नानां तु भूयार्थानां वक्ष्यमाणेनापि यक्
चिणोः प्रतिषेधेन सिद्धत्वाग्नेह मुख्यादाहरणता-भूययते कन्या स्वय-
मेव । अनुभूयत कन्या स्वयमेव । किरादि-अवकिरते हस्ती स्वयमे-
व । अवाकीर्ष्ट हस्तिनं कश्चित् । पांस्वादिनाऽवकिरति । तत्र सौकर्यान्
हस्ती कर्तृत्वेन विवक्ष्यते । गिरते । अगीर्ष्ट । किरादिस्तुदाद्यन्तर्गणः ।
सन्-चिकीर्षते कटः स्वयमेव । अचिकीर्षिष्ट । इहेच्छायाः कर्तृस्थ-
त्वेऽपि करोतिक्रियापेक्षं कर्मस्थक्रियत्वम् ।

तपस्तपःकर्मकस्यैव (पा०सू०३-१-८८) ॥ तप सन्तापे (श्वा०प०
१०१०) । अस्य कर्त्ता कर्मवत्स्यात् स च तपःकर्मकस्यैव नान्यकर्मक-
स्य । क्रियाभेदाद्विध्यर्थमेतदिति वृत्तिः । तथाहि, उपवासादीनि तपां-
सि तापसं तपन्ति, दुःखयन्तीत्यर्थः । तथा च तापसस्य कर्मत्वे तपे-
र्दुःखनमर्थः । कर्तृत्वे तु अर्जनमर्थः । तापसस्तप्यते, तपोऽर्जयतीति
यावत् । नन्वेवमपि शरीरसन्तापलक्षणक्रिया अवस्थाद्वयेऽपि तुल्या,
नहि शरीरसन्तापादन्यत् अर्जनं नाम तापसस्य व्यापारोऽस्ति । तथा
च भाष्यसम्मतं नियमार्थत्वमेव वृत्तिकृता कुतो नाहतमिति चेत् ?

अत्राहुः, वस्तुतश्शरीरसन्तापस्य सत्त्वेऽपि शब्दाच्च तत्त्वेन मानं
किं त्वर्जनत्वेनैव । अन्यथा तपसः कर्मत्वानुपपत्तेः । तथाच तुल्यक्रि-
यत्वाभावाद् विध्यर्थतैवेति । लुङि-अतस्त तपस्तपसः । “तपोऽनुता-
पे च” (पा०सू०३-१-६५) इति चिणः प्रतिषेधात्सिच् । तस्य “झलो
झलि” (पा०सू०८-२-२६) इति लोपः । तपःकर्मकस्येति किम् ? उत्तपति
सुवर्णं सुवर्णकारः । एवकारस्तु व्यर्थ एव । श्रुतस्य तस्य अन्वयो वक्त-
व्य इति चेत् ? सत्यम्, वाक्यं मित्रा कयंचिदन्वयः प्रदर्शित एव ।

न दुहस्तुनमां यक्चिणौ (पा०सू०३-१-८९) ॥ एषां यक्चिणौ न
स्तः । कर्मवदतिदेशेन प्राप्तयोरयं निषेधः, “अनन्तरस्य” (प०भा०
६३) इति न्यायात् । तेन शुद्धे कर्मणि भावे स्त एव । दुहेरनेन यक्
निषिध्यते । चिण् तु “दुहश्च” (पा०सू०३-१-६३) इति सूत्रेण प्रागेव
विभाषितः, दुग्धे गौः स्वयमेव । अदुग्ध, अदोहि गौः स्वयमेव । यकि

प्रतिपिद्धे शप्, अदादिन्वात्तस्य लुक्, "दादेः" (पा०सु०८-२-३२) इति घः. "अपस्त्वथोः" (पा०सु०८-२-४०) इति धत्वम्, जश्त्वम् । अप्रधाने दुहादीनामिति यस्मिन्कर्मणि लकारस्तस्य कर्तृत्वविवक्षा, प्रधानं कर्म तु कर्मैव ।

‘स्वयं प्रदुग्धेऽस्य गुणैरुपस्तुता वसूपमानस्य वसूनि मेदिनी’ ।

इतिवत् । विणभावे कसः, लुग्वादुहेति लुक् । प्रस्तुते । प्रास्तोष्ट्र, विणि प्रतिपिद्धे सिच् । नमते दण्डः स्वयमेव । अनस्त । अन्तर्भावि-
तण्यथोऽत्र नमिः । तत्र यथा ‘नमयति दण्डं देवदत्तः’ ‘नमयते दण्डः स्वयमेव’ इति ण्यन्तस्य कर्मस्यक्रियत्वम्, एवमस्यापि द्रष्टव्यम् ।

यक्चिणोः प्रतिषेधे हेतुमणिश्रिब्रूजामुपसंख्यानम् (का०वा०) ॥ कारयते कटः स्वयमेव । अवीकरत । उच्छ्रयते दण्डः स्वयमेव । उद्-
शिभ्रियत । ब्रूने कथा स्वयमेव । अवोचत । वचनं शब्दप्रकाशनफल-
त्वात्कर्मस्थम् । भारद्वाजीयाः पठन्ति—

णिश्रन्थिग्रन्थिब्रूजात्मनेपदाकर्मकाणामुपसंख्यानम् ॥ इति णीति
णिङ्णिचोः सामान्यग्रहणम् । णिजुदाहृतः । णिङः—पुच्छमुदस्यति
उत्पुच्छयते गौः । अस्यान्तर्भावितण्यर्थतायाम्—उत्पुच्छयते गाम् ।
पुनः सौकर्यातिशयेन कर्तृत्वविवक्षायाम्—उत्पुच्छयते गौः स्वय-
मेव । उदपुपुच्छत । इह ण्यन्तात् यक्चिणोः प्रतिषिद्धयोः शप्च-
ङौ भवतः । कौमुद्यां तु कर्मकर्तरि चङ् नेत्याह । अकारयिष्टेत्युदाहृतं
तदशुद्धमेव । ग्रन्थ ग्रन्थ सन्दर्भे (चु०प०३०५, ३०६) । चुरादावाधृषी-
यौ । तयोर्णिजभावपक्षे ग्रहणम् । ग्रन्थति ग्रन्थं देवदत्तः । ग्रन्थति मे-
खलाम् । ग्रन्थते ग्रन्थः स्वयमेव । अग्रन्थिष्ट । ग्रन्थते । अग्रन्थिष्ट ।
कथादावपि इमौ पठ्येते, तयोरपीह ग्रहणम् । ग्रन्थीते ग्रन्थीते स्वयमेव ।
आत्मनेपदविधावकर्मका ये धातवो निर्दिष्टास्ते यदाऽन्तर्भावितण्यर्थाः
पुनश्च निवृत्तप्रेषणास्त इहोदाहरणम् । तद्यथा—“वेः शब्दकर्मणः” “अक-
र्मकाच्च” (पा०सु०१-३-३४, ३५) । विकुर्वते सैन्धवाः, वल्गन्तीत्यर्थः ।
तांस्विकरोति, वल्गयतीत्यर्थः । पुनः सौकर्यात्कर्तृत्वे—विकुर्वते सैन्ध-
वाः स्वयमेव । व्यकृषत । यत्तु वृत्तौ पठ्यते ‘आहन्ति माणवकम्,
आहते माणवकः स्वयमेव’ इति, तदयुक्तम्, ‘आहन्ति माणवकम्’ ।
इत्यस्य सकर्मकत्वादात्मनेपदाभावाच्चेति हरदत्तः ।

अन्ये त्वाहुः—आत्मनेपदाकर्मकेति धातूपलक्षणं, हन्तिआयम् “आ-
ङो यमहनः” (पा०सु०१-३-२८) इत्यत्र यदा कर्माविवक्षया अकर्मकः,
तदा आत्मनेपदस्य निमित्तम् । तस्यात्र सकर्मकत्वेऽपि अविकृत्यमुदा-
हरणमिति ।

कुपिरजोः प्राचां इयन् परस्मैपदं च (पा०सू०३-१-९०) ॥ कुप
निष्कर्षे (कृ०पा०प०४६) । रज्ज रागे (भा०उ०१०२४) । अनयोर्धात्वोः
कर्मकर्तरि यक् न स्यान् किन्तु इयन् परस्मैपदञ्च । आत्मनेपदापवादः ।
कुप्यति पादः स्वयमेव । रज्यति वल्लं स्वयमेव । प्राचाङ्गहणं विक-
ल्पार्थम् । कुप्यते । रज्यते । 'न दुह' (पा०सू०३-१-८९) इति सूत्रान्
यक् नेत्यनुवर्त्य तस्मिन्नेव स्थले इयन् विहितः । तत्सञ्चियोगशिष्टं च
परस्मैपदम् । तेन आशीर्लिङ्गालोटोः स्यादीनां च विषये इयन् परस्मैपदं
न भवतः । कोषिषीष्टपादः स्वयमेव । रङ्गीष्ट वल्लं स्वयमेव । चुकुपे । ररज्ज ।
कोषिष्यते । रङ्ग्यते । अकोषि । अरज्ज इत्यादि । इयन् यकोः स्वरनुमि च
विशेषः-कुप्यन्ती जङ्गा । इयनि "शब्दयनोर्निमित्यम्" (पा०सू०७-१-८१)
इति नुमागमः, निस्वादाद्युदात्तश्च । यकि तु "आच्छीनद्योः" (पा०सू०
७-१-८०) इति नुम्विकल्पः लसार्वधातुकानुदात्तत्वेन यक् एवोदा-
त्तत्वं च स्यात् ।

धातोः (पा०सू०३-१-९१) ॥ आतृतीयसमाप्तेरधिकारोऽयम् । यद्य-
पि "धातोरेकाचो हलादेः" (पा०सू०३-१-२२) इति सूत्राद्वातुग्रहणम-
नुवर्तत एव, तथापि आर्द्धधातुकसंज्ञाया आश्रितशब्दव्यापारत्वला-
भाय पुनर्धातुग्रहणम् । अन्यथा 'लृभ्याम्' 'पृभ्याम्' इत्यादौ भ्यामादे-
रिद् प्रकृतेर्गुणश्च स्यात् । धातोरित्येवमविधानान्तु न भवति । तथा
कृत्संज्ञा उपपदसंज्ञा चास्मिन्नेव धात्वधिकारे यथा स्यादित्येवमर्थम-
पीदम् । अन्यथा पूर्वत्रापि स्यात्, ततश्च 'करिष्यति' इत्यत्र स्यप्रत्य-
यस्य कृत्संज्ञायां कृदन्तस्य प्रातिपदिकत्वे सौरुत्पत्तिः स्यात्, एकव-
चनस्यैतत्सर्गिकत्वात् । "प्रातिपदिकार्थ" (पा०सू०२-३-४६) इति सूत्रे
वचनग्रहणाच्च । तथा "चिल लुङि" (पा०सू०३-१-४३) इत्यस्य लुङन्ते
उपपदे चिलरित्यर्थः स्यात् । वासरूपविधेश्च पूर्वत्र प्रवृत्तौ कसादिभिः
सिचः समावेशः स्यादिति । तस्मात् धातोरिति कर्तव्यमिति स्थितम् ।
एतच्च शक्यं प्रत्याख्यानुम् । तथाहि, "शमि धातोः" (पा०सू०३-२-१४)
इति यद्वातुग्रहणं तदेव द्वितीयं सार्वधातुकार्द्धधातुकसंज्ञयोरनुवर्तिष्यते ।
कृदुपपदसंज्ञे वासरूपविधिश्च अधिकारेणैव व्याख्यास्यन्ते । "प्रत्ययः"
"परश्च" (पा०सू०३-१-१, २) इत्यादिवत् । तेन पूर्वत्र न तत्प्रसङ्गः ।

तत्रोपपदं सप्तमीस्थम् (पा०सू०३-१-६२) ॥ सप्तम्यन्ते पदे "कर्म-
णि" इत्यादौ प्रतिपाद्यत्वेन स्थितं कुम्मादिकं सप्तमीस्थं तद्वाचकं पद-
मुपपदसंज्ञं स्यात्, तस्मिन् सत्येव वक्ष्यमाणः प्रत्ययः स्यात्, महासं-
ज्ञाकरणसामर्थ्यात् । पदमत्र संज्ञि । तेन समर्थपरिभाषा व्याप्रियते ।
संज्ञाप्रदेशा "उपपदमातिक्" (पा०सू०२-२-१९) इत्यादयः ।

कृदतिङ् (पा०सू०३-१-२३) । अस्मिन् धात्वधिकारे तिङ्भिन्नः प्रत्ययः कृत्सञ्ज्ञः स्यात् । कर्तव्यम् । करणीयम् । अतिङ् किम् ? चीयात् । सञ्ज्ञाप्रदेशाः कृत्तद्धितसमासाश्चेत्येवमादयः । “अतिङ्” इति शक्यमकर्तुम् । कथं चीयादिति ? ज्ञापकात्सिद्धम् । “अकृत्सार्वधातुक-योः” (पा०सू०७-४-२५) इति सूत्रे अकृदित्येव सिद्धे पुनः सार्वधातुकग्रहणं ज्ञापयति ‘न तिङां कृत्सञ्ज्ञा भवति’ इति । न च श्यञि वृत्त्यर्थं सार्वधातुकग्रहणमिति वाच्यम्, दिवादिषु ह्रस्वान्तस्य दीर्घा-ह्रस्वामावेन व्यावर्त्याप्रसिद्धेः । भाष्ये तु तिङां कृत्सञ्ज्ञायामिष्टापत्तिः कृता । न चैवं तिङन्तस्य प्रातिपदिकत्वात्स्वाद्युत्पत्तिः स्यादिति वा-च्यम्, तिङा एकत्वादेरुक्तत्वात् । न च वचनग्रहणादुक्तेऽपि तदाप-त्तिः, ‘एकः’ इत्यादौ चरितार्थत्वात् । “अतिशायने तमबिष्ठनौ” “तिङञ्च” (पा०सू०५-३-५५, ५६) इत्यनेन तिङन्तानामनुबन्तत्वज्ञाप-नात् । न चैवमपि ‘पचति’ ‘पठति’ इत्यत्र “ह्रस्वस्य पिति कृति” (पा० सू०६-१-७१) इति तुक्प्रसङ्गः, तुग्विधौ “धात्वादेः” (पा०सू०६-१-६४) इति सूत्रात् धातुग्रहणानुवृत्तेः । एवमपि ‘चिकीर्षति’ ‘जिहीर्षति’ इत्या-दौ स्यादिति चेत् ? न, शपा व्यवधानात् । एकादेशे कृते नास्ति व्यव-धानमिति चेत् ? न, एकादेशस्य पूर्वविधौ स्थानिवद्भावात् । न च स्था-निवद्भावं बाधित्वा परत्वादन्तवद्भावः, तस्य प्रत्याख्यास्यमानत्वात् । न चैवमपि “अतिङ्” इति प्रत्याख्यायमाने ‘पचेरन्’ इत्यत्र प्रातिपदिकान्त-त्वाच्चलोपः स्यादिति वाच्यम्, “झस्य रन्” (पा०सू०३-४-१०५) इति नकारोच्चारणसामर्थ्यादेव लोपाप्रवृत्तेः । इह तर्हि ‘चीयात्’ इति कृद्यकारत्वादीर्घो न स्यादिति चेत् ? नैष दोषः, सार्वधातुकप्रतिषेधो ज्ञापयति “अकृतीति प्रतिषेधः तिङ्क्षु न प्रवर्तते” इति । न चैवमपि तिङ्समासे कृदुत्तरपदस्वरः स्यादिति वाच्यम्, इष्टापत्तेः, ‘यो जान एव पर्यमूषात्’ इत्यादौ तथैव पाठस्य निर्विधादत्वात् गतिकारको-पपदाकृत्’ (पा०सू०६-२-१३९) इति सूत्रे कृद्ग्रहणस्य प्रत्याख्यास्य-मानत्वाच्चेति दिक् ।

इति श्रीशब्दकौस्तुभे तृतीयाध्यायस्य प्रथमे पादे पञ्चममाहिकम् ।

वाऽस्वरूपोऽस्त्रियाम् (पा०सू०३-१-२४) ॥ परिभाषेयम् । अस्मिन्धा-त्वधिकारे इत्यधिकारव्यतिरेकेण यत्रास्वरूपोऽपवादप्रत्ययो विधीयते तत्र केत्युपतिष्ठते । एवञ्च “दवातिदधात्योर्विभाषा” (पा०सू०३-१-१३९) इत्यादिकौटिलिकप्रत्ययेनैव अपवादो ज्ञातव्यमिति तद्वदेव पक्षे उत्तमैः प्रवर्तते । प्रत्ययज्ञानीभिः कोऽपवादः तद्विषये ननु कृतस्तथापि भवतः ।

विक्षेपकः, विक्षेप्ता, विक्षिपः । नचैवम् "आतोऽनुपसर्गे कः" (पा०सू०३-२-३) इति कस्य विषये "कर्मण्यण्" (पा०सू०३-२-१) इत्यपि पक्षे प्रवर्तते । सरूपोऽसाविति चेत् ? किं नतः ? गुणवृद्धिशास्त्रेष्विक्पदस्यैव कविधौ चेति पदस्य उपस्थितिर्हि आतेव । अन्यथा ण्वुलादेरपि दुर्लभत्वात् । सत्याञ्च वेत्यस्योपस्थितौ कथं सरूपस्यापि पक्षे प्रवृत्तिर्न भवेदिति चेत् ? सत्यम्, असरूपग्रहणसामर्थ्यात् यस्म्यस्य सरूपता तं प्रत्येवास्य पाक्षिकता, अन्यं तु प्रति बाधकतवेति न कश्चिद्दोषः । ततश्च असरूपोऽपवादप्रत्यय उत्सर्गस्य वा बाधकः स्यादिति फलिताऽर्थः । अस्त्रियां किम् ? चिकीर्षा । अत्र किञ्च भवति । स्त्रीग्रहणं स्वयंते । स्वरितेनाधिकारगतिर्भवतीति "स्त्रियां किन्" (पा०सू०३-३-९४) इत्यधिकारे विकल्पो नेति सिद्धान्तः । यदि तु स्त्रियामभिधेयायां नेत्युच्येत तदा 'विक्षेपिका' 'विक्षेप्री' इति कविषये ण्वुल्लुच्चौ न स्याताम् । अद्यापि 'स्त्रियाम्' इत्येवंशब्दमुच्चार्य विहिते निषेधः इत्युच्येत, तर्हि 'व्यावक्रोशी' 'व्यावकरोष्टिः' इति कर्मव्यतिहारे णञो विषये किञ्च स्यात् । द्वयोरपि 'स्त्रियाम्' इत्युच्चार्य विधानात् ।

अत्र केचित्—उत्सर्गापवादयोर्द्वयोरपि स्त्र्याधिकारनिवेशितत्वे सति प्रतिषेधोऽप्यमित्याहुः । अन्ये तु अपवादमात्रस्यापीति । तत्राद्ये मते 'आसना' 'आस्या' स्त्र्याधिकारविहितेनापि युवाऽपवादेन सह ऋहलोऽर्धतः (पा०सू०३-१-१२४) समावेशः सिध्यति । घञस्तु किनादिनाऽनभिधानान्न समावेशः । द्वितीयपक्षे तु घञः किञादिभिरसमावेशः सिध्यति । 'आस्या' इत्यत्र तु "कृत्यल्युटो बहुलम्" (पा०सू०३-३-११३) इति ष्यदिति विवेकः । नन्विह सारूप्यं प्रयोगे उपदेशे वा ? नाद्यः, 'ग्रामणीः' 'ग्रामण्यः' इति क्विवादिष्वयेऽणादीनामप्रवृत्तिप्रसङ्गात् । न हि क्विवादयः प्रयोगे रूपवन्तः, लोपविधानात् । नान्यः, अनुबन्धमिश्रेषु कणप्रसृतिष्वतिप्रसङ्गादिति चेत् ? न, अनुबन्धानामनेकान्तत्वेन द्वितीयपक्षे दोषाभावात् । एकान्तत्वेऽपि "नानुबन्धकृतमसारूप्यम्" (प०भा०८) "ददातिदधात्योर्विभाषा" (पा०सू०३-१-१३९) इति लिङ्गात् । अन्यथाऽनुबन्धकृतादसारूप्यादेव 'ददः' 'दधः' इति शविषये 'दायः' 'घायः' णोऽपि इतिमविष्यतीति किं विभाषाग्रहणेन ? अनित्येयं वासरूपपरिभाषा "अहं कृत्यतृचञ्च" (पा०सू०३-३-१६९) इत्यत्र कृत्यतृज्ग्रहणास्त्रिङ्गात् । तेन "कल्युटतुमुन्बल्येषु वाऽसरूपविधिर्न भवति" (प०भा०७०) इति सिद्धान्तः । हसितं हसनं छात्रस्व । अत्र कल्युटविषये घञ् न । तुमुन्-इच्छति भोक्तुम् । अत्र "इच्छार्थेषु लिङ्मोटौ" (पा०सू०३-३-१५७)

इति लोपन भवति । लिङ् तु भवत्येव, “लिङ् च” (पा०सू०३-३-१५९) इति वचनात् । एवं चास्मादेव नियमादिह लोट् सुपरिहरः । अतोऽत्र तु मुनग्रहणमापानतः । खलर्थः—आतोयुच्, ईषत्पानः । अत्र खल् न भवति । ननु स्यधिकारादूर्ध्वं “वाऽसरूप” (पा०सू०३-१-९४) न्यायो नास्तीत्येवाश्रीयताम् । भवम्, ‘आसित्वा भुङ्क्ते’ ‘आस्यते भोक्तुम्’ इत्याद्यसिद्धिप्रसङ्गात् । इह हि भोजनार्थत्वादासनस्य पूर्वकालता गम्यते । क्त्वाप्रत्ययश्च तुमर्थाधिकाराद्भावे तत्रैव च लकार इति समानविषयत्वाद्वाध्यवाचकभावः स्यात् । “प्रैषातिसर्ग” (पा०सू०३-३-१६३) इति सूत्रे “स्त्रियां क्तिन्” (पा०सू०३-३-९४) इत्यत ऊर्ध्वं वासरूपविधेरभावादिति कौमुदीप्रत्यस्तु आकरविरुद्ध इति दिक् ।

कृत्याः (पा०सू०३-१-९५) । अधिकारोऽयम् । अवचिविशेषस्तु ज्ञापकात्सिद्धः । “अहं कृत्यवृत्तश्च” (पा०सू०३-३-१६९) इति सूत्रे ‘कृत्याः’ इत्येव वक्तव्ये तृजग्रहणं योगापेक्षं ज्ञापकम्—‘ण्वुल्लुच्चावित्येतद्योगात्प्राक् कृत्यसंज्ञाऽधिक्रियते’ इति । संज्ञाप्रदेशाः—“कृत्यानां कर्तरि वा” (पा०सू०२-३-३१) इत्यादयः । बहुवचनमनुकसमुच्चयार्थम् । तेन “कलिमर उपसंख्यानम्” (का०वा०) इत्यादि सूत्रेणैव सूचितं भवति । अत्र सूत्रे वृत्तिकारः “प्राङ् ण्वुलः” इति प्रचिक्षेप ।

तव्यत्तव्यानीयरः (पा०सू०३-१-३६) ॥ आतोरेवेति प्रत्ययाः स्युः । तकाररेफौ स्वरार्थौ । कर्त्तव्यम् । करण्यम् ।

वसेस्तव्यत्कर्तरि णिञ्च (का०वा०) ॥ वस निवासे (भ्वा०प०१०३०) इत्यस्य ग्रहणम्, न तु वस आच्छादने (अ०आ०१३) इत्यस्य लुग्विकरणस्य । तयोरेवेति वचनात् कर्त्तरि न प्राप्नोतीति वचनम् । वसतीति वारतव्यः । तद्धितान्तो वा । वास्तुनि भवो वास्तव्यः । दिगादि-त्वाद्यत् । ‘अवास्तव्यः’ इत्यत्र स्वरभेदोऽपि नास्ति । तव्यत्प्रत्यये हि “कृत्योक्तेणुच्चावद्वयश्च” (पा०सू०६-२-१६०) इत्यन्तोदात्तत्वम् । यत्प्रत्यये तु “ययतोश्चातदर्थे” (पा०सू०६-२-१५६) इत्यनेनेति ।

कलिमर उपसंख्यानम् (का०वा०) ॥ कृत्या इति बहुवचनेनैतत्सूचितमित्युक्तम् । ककारो गुणवृद्धिनिषेधार्थः । रेफः स्वरार्थः । पचेलिमा माषाः । पक्तव्याः । मिदेलिमाः सरलाः । भेत्तव्याः । शुद्धे कर्मणि प्रत्ययो भाष्ये स्थितः । वृत्तिकारस्तु कर्मकर्तरि चायमिष्यते इत्याह । तज्ज्ञास्व विकृष्टम् ।

अचो यत् (पा०सू०३-१-९७) ॥ अजन्ताद्धातोर्यत्स्यात् । चेयम् । जेयम् । ननु पूर्वसूत्रे यव यदपि निर्दिश्यताम्, अजग्रहणं च मास्तु, इल-

स्ताण्यतं वक्ष्यति, परिशेषादजन्तेभ्य एव यद् भविष्यति इति चेत् ? अजन्तभूतपूर्वादपि यथा स्यादित्येवमर्थमिदम् दिक्परे, चिन्त्यम् । इह हि दाजो धाजश्च सञ्जनस्य 'दिन्स' 'धिन्स' इति स्थिते आङ्ग्रेधा-
तुके इति विययसमममाश्रित्य सतोऽनो लोपे कृते साङ्गप्रतिकं हलन्त-
त्वमस्तीति ण्यत्स्यात् । अज्प्रहणान्तु भुतपूर्वमजन्तत्वमाश्रित्य यङ्ग-
वनि । तेन "यतोऽनावः" (पा०सू०६-१-२१३) इत्याद्युदात्तत्वम् । ण्यति
तु कृते तित्स्वरितत्वं स्यात् । 'चिकीर्ष्यम्' इत्यादां तु ण्यद्यनोर्विशेषो
नास्ति । "यतोऽनावः" इत्यत्र द्वयज्प्रहणानुवृत्तः । "आङ्ग्रेधातुके"
इत्यस्य परसप्तमीत्वे तु इहाज्प्रणं न कर्तव्यमेव ।

तकिशसिचितयतिजनीनानुपलब्धयानम् । (का०वा०) ॥ तक् हसने
(श्वा०प०११७ । शसु हिंसायाम् (श्वा०प०७२८) । चने याचने (श्वा०
३०८९०) । यती प्रयत्ने (श्वा०आ०३०) । जनी प्रादुर्भावे (दि०आ०७३३) ।
तक्यम् । शस्यम् । चत्यम् । यत्यम् । जन्यम् । अत्र जनेर्यद्विधानं "य-
तोऽनावः" (पा०सू०६-१-२१३) इति स्वार्थे "जनिवध्योश्च" (पा०सू०
७-३-३५) इति वृद्धिनिषेधेन ण्यत्यपि रूपे विशेषाभावात् । इह शं-
सिमपि केचित्पठन्तीति हरदत्तः । तेन "तद्वाचराशंस्यं राधयं च"
अत्राद्युदात्तः सिध्यति । अपाठपक्षे तु ण्यन्तादवां यति सिध्यतीति
बोध्यमिति वदन्ति । तदेतत्सर्वम् "ईडवन्द" (पा०सू०६-१-२१४)
इत्यादिसूत्रविस्मरणमूलकत्वादुपेक्ष्यम् ।

हनो वा वध्यश्च (का०वा०) ॥ हन्तेर्वा यत्, तत्सन्निधौ च वधा-
देशो वक्तव्य इत्यर्थः । वध्यः । घात्यः । यदभावे ण्यत्, "हनस्तोऽचि-
णलोः" (पा०सू०७-३-३२) इति तत्त्वम् । "हो हन्तेः" (पा०सू०७-३-
५४) इति कुत्वम् । यद्यपि 'वधमर्हतीति वध्यः' इति रूपं यदित्यनुवर्त-
माने "दण्डादिभ्यः" (पा०सू०५-१-६६) इति तद्धितेन यताऽपि सिध्य-
ति तथापि 'असिवध्यः' 'मुसलवध्यः' इत्यत्र समासो न सिध्येत् ।
कृति पुनः "कर्तृकरणे कृता" (पा०सू०२-१-३२) इति सिध्यति । न च
असिवधमर्हतीति विग्रहे कृतसमासादेव तद्धितोऽस्त्विति वाच्यम्,
दण्डादिषु केवलस्य वधशब्दस्य पाठात् । तदन्तविधेश्च प्रतिषेधात्
स्वरे भेदाच्च । असिवधशब्दाद्यति हि "तित्स्वरितम्" (पा०सू०६-
१-१८५) इति स्वरितः प्रसज्येत । कृदन्तेन समासे तु कृदुत्तरपदप्रकृ-
तिस्वरेण वध्यशब्द आद्युदात्तः । अत एव वध्यशब्देन तद्धितान्तेन
सह "सुप्सुपा" (पा०सू०२-१-४) इति समास इत्यपि न वाच्यम्, अ-
न्तोदात्तप्रसङ्गात् । वध्यशब्दे कृततद्धितान्ते प्रकारकृतविशेषस्य सत्त्वा-

चच । एतेन “गिरां डइच्छन्दसि” (का०वा०) इति वार्तिकप्रत्याख्यानपरं भाष्यमप्यपास्तम् । अत एव “कृतलब्धकृतकुशलाः” (पा०सू०४-३-३८) इत्यादीनां चारितार्थमिति दिक् ।

अत्रत्यभाष्यादिपर्यालोचनया असमस्तवध्यशब्दे विशेषाभाव इति लभ्यते । तथा च दण्डादिभ्य इत्येव सूत्रं, यच्चानुवर्तते । दण्डादिभ्यो य इति निरनुबन्धपाठस्तु प्रामादिक इति माधवो हन्तिधातौ स्फुटीचकार । हरदत्तग्रन्थपर्यालोचने तु इदं च वचनं यद्विधौ भाष्यादां पठितमपि क्यव्विधौ “मृजेर्विभाषा” (पा०सू०३-१-११३) इत्यस्योप एव पाठ्यमित्येव भाष्यतात्पर्यं युक्तम्, विकल्पाकरणेन लघुत्वादिति लभ्यते । तस्मिन्नपि पक्षे वध्यशब्दो धातुस्वरेणाद्युदात्तः, क्यन्तुपित्वादनुदात्तः । न च नञ्समासे “ययतोश्चातदर्धे” (पा०सू०६-२-१५६) इत्यस्य प्रवृत्त्यभावेन स्वरे दोष इति वाच्यम्, “कृत्याकेष्णुषाव्यादयश्च” (पा०सू०६-२-१६०) इत्यस्य प्रवृत्त्येष्टसिद्धेः । असमस्ते एव विशेषाभावस्य प्रतिपाद्यत्वाच्च ।

पोरदुपधात् (पा०सू०३-१-२८) ॥ पवर्गान्तादकारोपधात् धातो-
र्यत् स्यात् । ण्यतोऽपवादः । शक्यम् । लभ्यम् । पोः किम् ? वाक्यम् ।
“चजोः कु घिण्यतोः” (पा०सू०७-३-५२) इति कुत्वम् । अदुपधा-
त्किम् ? कौण्यम् । तपरकरणं किम् ? आप्यम् । कुप कोपने (दि०प०
१२७) आप्लु व्याप्तौ (स्वा०प०१४) आभ्यां ण्यति तित्स्वरः । यति तु
“यतोऽनावः” (पा०सू०६-१-२१३) इति स्यात् ।

शक्तिसहोश्च (पा०सू०३-१-२९) ॥ स्पष्टम् । शक्यम्, सह्यम् ।

गद्यमदचरयमश्चानुपसर्गे (पा०सू०३-१-१००) ॥ व्यत्ययेन पञ्चम्यर्थे
सप्तमी । एभ्योऽनुपसर्गेभ्यो यत्स्यात् । गद्यम् । मद्यम् । चर्यम् । य-
म्यम् । अनुपसर्गे किम् ? “न नैषधे कार्यमिदं निगाद्यम्” । प्रमाद्यम् ।
प्रचार्यम् । यमेः पूर्वैणैव सिद्धे नियमार्थे वचनम् “अनुपसर्गादेव यथा
स्यात् सोपसर्गात्मा भूत्” इति । कथं तर्हि “तेन न तत्र भवेद्विनिय-
म्यम्” “अनियम्यस्य नायुक्तिः” “त्वया नियम्या ननु दिव्यचक्षुषा”
इत्यादि ? प्रमादपाठ एवायम् । ‘विनियाम्यम्’ इत्यादि दीर्घ एव तु
पठनीय इति हरदत्तः । नियमे साधुर्नियम्य इति “तत्र साधुः” (पा०सू०
४-४-९८) इतियदित्यन्ये । केवलाद्यतं कृत्वा निशब्देन समास इत्यपरे ।

चरेराहि चागुरौ (का०वा०) ॥ सोपसर्गार्थं वार्तिकम् । आचार्यो
वेशः । गन्तव्य इत्यर्थः । अगुरौ किम् ? आचार्यो गुरुः ।

गद्यमप्यवर्षा गद्यमपि तत्त्वानिरोधेषु (पा०सू०३-१-१०१) ॥ अव-

द्यादयस्त्रयो यथासंख्यं गृह्यादिष्वयेषु निपात्यन्ते । तत्र वदेर्नाञि लप्-
पदे “वदः सुपि क्यप् च” (पा०सू०३-१-१०६) इति यत्क्यपोः प्राप्त्या-
र्यदेव यथा स्यात् । साऽपि गृह्यामेव यथा स्यादित्युभयार्थं निपात-
नम् । अवद्यं पापम् । अवचनाहृत्यात् । गृह्ये किम् ? अनुद्यं गुगनाम् ।
तद्धि न गृह्यं वचनाहं तु न भवति,

आत्मनाम् गुरोर्नाम् नामातिकृपणस्य च ।

श्रेयस्कामो न गृह्णीयात् ज्येष्ठापन्यकलत्रयोः ॥

इति स्मृतः । अत्र “वदः सुपि” (पा०सू०३-१-१०६) इति क्यवेव
भवति । यजादित्वात् सम्प्रसारणम् । “नलोपो नञ्” । “तस्मान्नुडचि”
(पा०सू०६-३-७३, ७४) । पण्यव्यवहारार्थात् ण्यति प्राप्ते यत् विधीयते ।
पण्यः कम्बलः । पण्या गौः । पाण्यम् अन्यत् । स्तुत्यर्हम् इत्यर्थः ।
‘पणितव्य’ शब्दस्य साधारणत्वेऽपि निपातनस्य रुढ्यर्थत्वात् पण्य-
शब्दस्य व्यवहर्तव्ये एव रुढत्वादर्थनियमो लभ्यते । उक्तञ्च—

धातुसाधनकालानां प्राप्त्यर्थं नियमस्य च ।

अनुबन्धविकाराणां रुढ्यर्थं च निपातनम् ॥ इति ।

वृड् सम्भक्तौ (कन्या०आ०३७) अस्माद्यत् अप्रतिबन्धोऽशनेन सहस्रेण
वर्या कन्या । शतसहस्रशब्दावनियतवचनौ, कन्याया वरणे वरयितृणां नि-
यमो नास्तीत्यर्थः । ‘वृड्’ एवेदं निपातनम्, तत्रैव आनिरोधसम्भवात् ।
तेन ‘वृज् वरणे’ (श्वा०उ०८) इत्यस्मात् “एतिस्तुशास्” (पा०सू०३-
१-१०९) इत्यादिना क्यवेव, वृन्या । इह सूत्रे अवद्यादीनि अविभक्ति-
कानि पृथक् पदानि, न तु द्वन्द्वस्य जसन्तस्य निर्देशः । तेन ‘वर्या’
इति स्त्रियामेव निपात्यते । अस्त्रियान्तु “ऋडलोः” (पा०सू०३-३-
१२४) इति ण्यदेव-वार्या ऋत्विजः, इति वृत्तिकारमतम् । न चात्र “ए-
तिस्तु” (पा०सू०३-१-१०९) इति क्यप् शङ्क्यः, तत्र ‘वृज्’ एव प्रहणं
न तु ‘वृड्’ इति वक्ष्यमाणत्वात् ।

मद्विस्तु द्वन्द्वान्नसा निर्देशं मन्वानः पुल्लिङ्गेऽपि यत् प्रायुङ्क्त—
सुप्रीवो मम वर्योऽसौ भवता चारुविक्रमः । इति ।

पुरुषोत्तमादयोऽप्येवम् ।

वह्यं करणम् (पा०सू०३-१-१०२) ॥ वह्यं निपात्यते करणं चेद्भ-
वति । वहन्त्यनेनेति वह्यं शकटम् । करणे किम् ? बाह्याम् अन्यत्,
बह्नकर्मैत्यर्थः ।

अर्थः स्वामिवैद्ययोः (पा०सू०३-१-१०३) ॥ ऋ गतौ (श्वा०प०९६१)
अस्मात् ण्यति प्राप्ते यत् निपात्यते । अर्थः स्वामी वैद्यो वा । स्वामि-

वैश्ययोः किम् ? आर्यो ब्राह्मणः । प्राप्तव्य इत्यर्थः । अत्र भाष्ये 'स्वामि-
न्यन्तोदात्तवञ्च' इत्युक्तम् । वैश्ये तु "यतोऽनावः" (पा०सू०६-१-२१३)
इति आद्युदात्तमेव । अथ यो वैश्यः स्वामी च तत्र कथमिति चेत् ?
वैश्यत्वविवक्षायामाद्युदात्तम्, स्वामित्वविवक्षायामन्तोदात्तम् । अतः
एव 'अर्थः स्वाम्याख्या चेत्' इति फिदसूत्रे आख्याग्रहणं कृतम् । तथा
चद्वशे विषये युगपदर्थद्वयविवक्षा न कर्तव्येवेति फलितोऽर्थः ।

उपसर्गा काल्या प्रजने (पा०सू०३-१-१०४) ॥ उपपूर्वात्सृधातोर्भावा-
दिकात् जौहोत्यादिकाश्च यत् निपात्यते प्रथमगर्भग्रहणे प्राप्तकाला
चेत् । उपसर्गा गौः, गर्भाधानार्थं वृषमेणोपगन्तुं योग्या इत्यर्थः ।
काल्याप्रजने इति किम् ? उपसर्गा शरदि मधुरा, प्राप्तव्या इत्यर्थः ।
कर्मणि ण्यत् । 'काल्या' इत्यत्र 'तदस्यप्राप्तम्' इति वर्तमाने "कालाद्यत्"
(पा०सू०५-१-१०७) इति यत् । प्रजननं प्रजनः, भावे घञ् । "जनि-
वच्योश्च" (पा०सू०७-३-३५) इति वृद्धिनिषेधः ।

अजर्यं सङ्गतम् (पा०सू०३-१-१०५) ॥ नञ्पूर्वाज्जीर्यतेः कर्त्तरि यञि-
पात्यते सङ्गतं चेत् विशेष्यम् । 'सङ्गतम्' इति नपुंसके भावे कः । न
जीर्यतीत्यजर्यं सतां सङ्गतम् । इह 'अजर्यम्' इति समुदायस्य सङ्गतं
वाच्यम् इत्यर्थो न ग्राह्यः, उदाहरणे सहप्रयोगानुपपत्तेः । न च 'घटः
कलशः' इतिवत् व्याख्यानपरतया सहप्रयोगः,

तेन सङ्गतमार्थेण रामाजर्यं कुरु द्रुतम् ।

इति भट्टिप्रयोगात् ।

मृगैरजर्यं जरसोपदिष्टमदेहबन्धाय पुनर्बन्ध ।

इति कालिदासप्रयोगस्तु 'सङ्गतम्' इत्यध्याहृत्य व्याख्येयः । सङ्गतं
किम् ? अजरिता कम्बलः । कर्त्तरि निपातनम् इत्युक्तत्वात् भावे
सङ्गतकर्तृकेऽपि ण्यदेव भवति । 'अजार्यं सङ्गतेन' इति ।

वदः सुपि क्यप् च (पा०सू०३-१-१०६) ॥ 'अनुपसर्गे' इति वर्तते'
इति वृत्तिकृत् । वदेर्धातोरनुपसर्गे सुप्युपपदे क्यप् स्यात् चाद्यत् ।
ब्रह्मोद्यम्, ब्रह्मवद्यम्, भावे क्यप् पूर्ववत्सम्प्रसारणम् । ब्रह्म वेदः,
तस्य वदनमित्यर्थः । ननु सकर्मकाद्भावे कृत् प्रत्ययो दुर्लभः, "भावे
चाकर्मकेभ्यः" "तयोरेव कृत्यकञ्जलर्याः" (पा०सू०३-४-६९, ७०) इति
वक्ष्यमाणत्वादिति चेत् ? सत्यम्, उत्तरसूत्रादिह भावग्रहणस्यापक-
र्षणाशोक्तदोषः । इह सूत्रे अनुपसर्गग्रहणस्यानुवृत्तिर्यद्यपि वृत्तिमा-
प्यादिषु स्थिता, तथापि सा नाशङ्क्यकी, "सत्सृष्टिषु" (पा०सू०३-२-
६१) इति सूत्रे उपसर्गग्रहणं शापकम्—'अन्यत्र सुक्कग्रहणे उपसर्गग्र-

हणं न' इति वक्ष्यमाणेन गतार्थत्वात् । 'सर्वथाऽप्युपसर्गे न' इति फलं निर्विवादम् । तेनेह पयदेव-प्रवाद्यन् अनुवचनं, अवाद्यम् । यत्तु भट्टवासिके 'अनुवचम्' इति प्रयुक्तं व्याकरणाधिकरणे, तत्र निश्चयाः यैनुशब्दे उपपदे क्यप् विधाय नञ्प्रमासे सति कथञ्चिन्ममाधेयमिति न्यायमुधायामेव स्पष्टम् ।

भुवो भावे (पा०सू०३-१-१०७) ॥ भवनेरनुपसर्गे सुप्युपपदे क्यप् स्यात् भावे । यत्तु नानुवर्त्तते, पूर्वसूत्रे चानुकृष्टत्वात् । ब्रह्मणो भावो ब्रह्मभूयम् । सुपि इत्येव-भव्यम् । अनुपसर्गे इत्येव-प्रभव्यम् । ननु अनुपसर्गे भवतिरकर्मकः, तस्माद्भावे एव भविष्यति, तर्हि भावप्र-हणेनेति चेत् ? मैवम्, प्राप्त्यर्थात्कर्मणि प्रसङ्गात्सत्तार्थकादपि काला-दिकर्मणि प्रसङ्गात् उत्तरार्थत्वाच्च ।

हनस्त च (पा०सू०३-१-१०८) ॥ हन्तेर्धातोरनुपसर्गे सुबन्ते उपपदे भावे क्यप् स्यात् तकारश्चान्तादेशः । ब्रह्महत्या । एतत्सुबन्निहित-क्यप्प्रत्ययान्तस्य स्वभावात् स्त्रीलिङ्गत्वमेव लोके । छन्दसि तु क्लीब-तापीष्यते । सनादेव दस्युहत्याय जङ्घिषे ।

छन्दसि स्त्रियां क्यप् चिह्नकव्यः (का०वा०) ॥ तरति ब्रह्महत्यां योऽश्वमेधेन यजते । सुपीति किम् ? घातो वर्त्तते । प्यत्तु न भवति, सकर्मकाद्भावे विधानाभावात् । कर्माविषक्षायामकर्मकत्वेऽपि न भवति, अनभिधानात् । अनुपसर्गे इत्येव । प्रघातो वर्त्तते ।

एतिस्तुशास्वृहजुषः क्यप् (पा०सू०३-१-१०९) ॥ सुप्यनुपसर्गे भाव इति निवृत्तम् । एभ्यः क्यप् स्यात् । 'एति' इति इण एव ग्रहणं नेङ्गिकोः, तयोरधिपूर्वयोरेव प्रयोगात् 'एति' इति निर्देशानुपपत्तेः । तथा च "रक्षार्थं वेदानामध्येयं व्याकरणम्" इति भाष्ये यदेव प्रयुक्तः । केचित्तु "इष्वदिक इति वक्तव्यम्" (का०वा०) इति वचनादधीत्यमि-त्युदाहरन्ति । इत्यः । कथन्तर्हि उपेयमिति ? ईङ् गतौ (दि०भा०३७) इति दैवादिकाद्यत् । स्तुत्यः । शिष्यः, "शास इदङ्गुहलोः" (पा०सू०६-४-३४) इति इत्वम्, "शासिषसि" (पा०सू०८-३-६०) इति षत्वम् । 'आङ् शासु इच्छायाम्" (अ०भा०१२) इत्यस्यापि ग्रहणम्, अविशे-षात् । तेन 'आशास्यम्' इति घातुस्वरेण मध्योदात्तं पदं भवति । प्यति तु "गतिकारकोपपदात्कृत्" इति अन्तस्वरितत्वं स्यात् । के-चित्तु "शासु अनुशिष्टौ" (अ०प०६५) इत्यस्यैव ग्रहणमिच्छन्ति । 'वृ' इति वृजो ग्रहणं न वृङ्गः पूर्वोत्तरसाहचर्येणोभयपदिनो ग्रहणाद् व्याप-कात् । यदयं "ईडवन्दहृशंसदुहां ष्यतः" (पा०सू०६-१-२१) इति वार्या-

शब्दस्यानुदात्तत्वं शास्ति । तत्र हि ईडिवन्दिभ्याम् अकारवह्निकरण-
प्रकृतिभ्यां साहचर्यात् आन्तेपदिनो वृद्धो ग्रहणम् । वृत्त्यः । वृत्त्यः ।
मुष्णः । 'क्यप्' इति वर्तमानं पुनः क्यग्रहणं बाधकबाधनाथम् । तेन
“ओरावश्यके” । पा०सु०३-१-१२५ इति ण्यत् बाधित्वा क्यवेव भवति ।
तथाहि, इह सूत्रे स्तोतेर्ग्रहणस्यावकाश आवश्यकाविवक्षायां स्तुत्य
इति, “ओरावश्यके” इत्यस्यावकाशो ‘अवश्यलाव्यम्’ । ‘अवश्यस्तुत्यः’
इत्यत्र उभयप्रसङ्गे परत्वात् ण्यत् स्यात्, पुनः क्यग्रहणात् क्य-
वेव भवति ।

शंसिदुहिगुहिभ्यो वेति वक्तव्यम् (का०वा०) ॥ शस्यम्, शंस्यम् ।
दुह्यम्, दोह्यम् । गुह्यम्, गोह्यम् । एतच्च वृत्तावेव स्थितम् । भाष्ये
तु नास्ति तत्र “प्रशस्यस्य श्रः” (पा०सु०५-३-६०) “ईडिवन्द्वृशंस-
दुह्यां ण्यतः” (पा०सु०६-१-२१४) इति सूत्रद्वयप्रामाण्यात् शंसेः
सिद्धम् । इतरयोस्तु मूलं मृग्यम् ।

आङ्पूर्वादङ्गेः संज्ञायामुपसंख्यानम् (का०वा०) ॥ अङ्गू व्यक्ति-
प्रक्षणादिषु (८०५०२१) । अस्मात् बाहुलकात्करणे क्यप् । “अनिदितां
इल” (पा०सु०६-४-२४) इति नलोपः, आज्यम् । ननु ण्यत्येव नलोपः
कस्माज्ज्ञोक्त इति चेत् ? न, कुत्वप्रसङ्गात्, तित्स्वरप्रसङ्गाच्च । तस्मा-
त्क्यवन्त एवायम् । नन्वेवमवग्रहः प्राप्नोति, न चेष्टापात्तिः, “आ-
ज्यं किमासीत्परिधिः क आसीत्” इत्यादौ पदकारैस्तदकरणात् ।
इति चेत् ?

अत्र भाष्यम्—न लक्षणेन पदकारा अनुवर्त्याः पदकारैस्तु लक्ष-
णमनुवर्त्यमिति । अयमाशयः—संहितैव नित्या पदविच्छेदस्तु पौरु-
षेयः । अत एवार्थविनिश्चयाभावाच्चावगृह्णन्ति । यथा ‘हरिद्रव’ इति ।
अत्र किं हरिशब्द इकारान्तः, उत हरिच्छब्दस्तकारान्त इति सन्देहः,
किञ्च “वनेन वायः” इति मन्त्रे “वेति चय इति च चकार शाकल्यः”
इत्युपन्यस्य “उदात्तं त्वेवमाख्यातममविध्यत्” इति अध्यायिशब्दे
अट्स्वरप्रसङ्गेन वृण्वित्वा घेरपत्यं ‘वाय’ इत्येकपद्येन सिद्धान्तं कुर्वन्
यास्कः पदविभागस्य पौरुषेयत्वं स्पष्टमेवाचष्टे । अपि च सति पदत्वे
अवग्रहः, असति तु न, इति द्वयमपि प्रायोवादमात्रं सम्प्रदायानुरोधा-
दुभयस्यापि बहुधा परित्यागो दृश्यते एव, “गोमिमंदाय” “गोस्यो
पातुम्” इत्यादौ अवग्रहाभावात् “ईयिवांसमतिस्त्रिघः” “देवयन्तो
ययामतिम्” इत्यादाववग्रहाच्चेति दिक् ।

प्रक्रियाकौमुद्यान्तु ‘अत्र नतौ द्वेपदे च’ (म्वा०प०२३०) इत्यस्य

‘आज्यम्’ इत्युक्तं, तन्तु भाष्यविरुद्धम्, अर्थाननुगुणञ्च, इति ग्रामा-
णिकसोदयमेव ।

ऋदुपधाच्चाकल्पयितुनेः (पा०सू०३-१-११०) ॥ ऋकारोपधाद्यातोऽ-
क्यप् स्यात् कल्पयितुमीवजोष्यत्वाद् वृत्-वृत्त्यम् । वृत्-वृत्त्यम् । अकल्-
पयितुनेति किम् ? कृप् स्वामर्थे (भा०आ००३६३) कल्प्यम् । कृपेलेत्व-
स्यासिद्धत्वात् ऋकारलृकारयोः स्वर्णसंज्ञाविधानाच्च ऋदुपधात्वम् ।
चृति हिंसाग्रन्थतयोः (तु०प०४४) चतुर्थम् । तत्परकरणं किम् ? कृत्
संज्ञादने (चु०प०१२०), णिजभावे ण्यदेव भवति । कीर्त्यम् । इदमेव
च तत्परकरणं लिङ्गम्, “अनित्यण्यन्नाश्चुरादयः” इत्यत्र । णिजन्ता-
न्तु णिलोपे कृते चाकृते च दित्यमिति वच्यदेव । तेन “यतोऽनावाः”
(पा०सू०६-१-२१३) इत्याद्युदात्तता भवति ।

ई च खनः (पा०सू०३-१-१११) ॥ खनः कपप् स्यात् ईकारश्चान्ता-
देशः । दीर्घेति ईशः प्रत्येयार्थः । तत्र द्वितीय ईकारो “ये विभाया” (पा०
सू०६-४-४३) इत्यात्ववाधनार्थः । अन्यथा “ये विभाया” इत्यस्यावका-
शः—‘स्वायेते’ ‘खनयते’ । इत्थस्यावकाशः यस्मिन्पक्षे आत्वं नास्ति ।
आत्वपक्षे उभयप्रसङ्गे परत्वाद् अन्तरङ्गत्वाच्चात्वं स्यात् । “ये विभाया”
इति विषयसप्तमी । तथा च यकारादौ बुद्धिस्थे एव भवद्वात्वमन्तर-
ङ्गम् । अयत्त्विकारः क्यपा सह विधानाद्वाहिरङ्गः । तदित्यम्—“ये वि-
भाया” इति विषयसप्तमीति पक्षमाश्रित्य सूत्रकृता दीर्घोच्चारणं कृ-
तम् । भाष्यकृता तु परसप्तमीमाश्रित्य प्रत्याख्यातम् । तथाहि, परस-
प्तमीपक्षे इत्वमन्तरङ्गम्, परनिमित्तमनपेक्ष्य विधानात् । क्यप्सन्नियो-
गशिष्टं हि तत् । तथाच तदेवात्वस्य बाधकम् । ननु ह्रस्वादेशे तस्य
पूर्वेण सह आद् गुणे सत्यपि “षत्वतुकोरासिद्धः” (पा०सू०६-२-८६)
इति एकादेशस्यासिद्धतया “ह्रस्वस्य पिति कृति तुक्” (पा०सू०६-
१-७१) इति तुक् स्यात् अतो दीर्घ एव विधेयः इति चेत् ?
न, पदान्तपदाद्योरेकादेशस्तुग्विधावसिद्धः, न त्वन्योऽपि इति वक्ष्यमाण-
त्वात् । अन्यथा ‘बुद्धे छत्रम्’ इत्यत्र छो आद्गुणस्वासिद्धत्वात्
“छे च” (पा०सू०६-१-७३) इति ह्रस्वाश्रयो नित्यस्तुक् स्यात्, इष्यते
तु “दीर्घात्” “पदान्ताद्वा” (पा०सू०६-१-७५, ७६) इति दिक् । ख्यम् ।

भृजोऽसंज्ञायाम् (पा०सू०३-१-११२) ॥ क्यप् स्यात् । भृत्वाः कर्म-
कराः, भर्त्सय्या इत्यर्थः । तथा च क्रियाशब्दोऽयं, न तु संज्ञा ।

समश्च बहुलम् (का०वा०) ॥ असंज्ञायामेव । सूत्रेण नित्यं प्राप्तस्य
क्यपो विकल्पार्थमिदं वार्तिकम् । सम्भृत्वाः, सम्भार्याः । असंज्ञायां

किम् ? भार्यो नाम क्षत्रियः ।

संज्ञायां पुंसि दृष्ट्वास्ते भार्या प्रसिध्यति ।

स्त्रियां भावाधिकारोऽस्ति तेन भार्या प्रसिध्यति ॥

अथवा बहुलं कृत्याः संज्ञायामिति च स्मृतम् ।

यथा पर्यं यथा जन्यं यथा भित्तिस्तथैव सा ॥

अस्यार्थः—ते तत्र सूत्रकारस्य भार्याशब्दो न सिध्यति, ण्यन्तं बाधि-
त्वा “संज्ञायां समजननिषद” (पा०सू०३-३-९९) इत्यादिना क्यप् प्रस-
ङ्गान् । ननु “भृशोऽसंज्ञायाम्” (पा०सू०३-१-११२) इति प्रकृतसूत्रे संज्ञायां
निषेधसामर्थ्यात् “संज्ञायां समज” (पा०सू०३-३-९९) इत्यादिसूत्रान्तर-
प्राप्तेऽपि क्यप् भृशः संज्ञायां न भविष्यति । न चैवं तत्र “संज्ञायाम्”
इत्यस्य वैयर्थ्यं, धात्वन्तरेषु चरितार्थत्वात्, इत्याशङ्क्याह—संज्ञायामि-
त्यादि । प्रतिषेधस्येति शेषः, ‘असंज्ञायाम्’ इत्यस्य प्रतिषेधस्य पुंसि
‘भार्यो नाम क्षत्रियः’ इत्यत्र दृष्टत्वात् चरितार्थत्वात् । तथा च साम-
र्थ्यं नास्तीति भावः । तस्मात् भार्याशब्दो न सिध्यतीति चोद्यं सुस्थम् ।

उत्तरमाह—स्त्रियां भावाधिकारोऽस्तीति । ननु “संज्ञायां समज”
(पा०सू०३-३-९९) इति सूत्रे वृत्तिकृद्वक्ष्यति भोव इति न स्वर्थते पूर्व-
पवाधिकार इति । युक्तं चैतत्, ‘समजन्ति तस्यामिति समज्या’ ‘निषी-
दन्ति तस्यामिति निषद्या’ इत्यादिदर्शनात् । तत्कथमुच्यते ‘स्त्रियां
भावाधिकारोऽस्तीति ? सत्यम् । स्त्रियां—स्त्रीप्रकरणे “संज्ञायां समज”
इत्यादिना क्यपि विधीयमाने भावस्याधिकारः अमिषेयत्वोपगमल-
क्षणो व्यापारोऽस्ति । शब्दशाकिस्वाभाव्याद्भाव एव क्यप् न तु क-
र्मणीत्याशयः ।

एतदपरितोषादेवाह—अथवेति । न पतन्त्यनेनेत्यपत्यम् । अजन्तात्
भावकर्मणोर्विधीयमानोऽपि यत् हलन्तात्करणे च भवति । ‘जन्यम्’
इत्यत्रापि हलन्ताद्यत्, ‘भित्तिः’ इत्यत्र “षिद्धिदादिभ्योऽङ्” (पा०सू०
३-३-१०४) इत्यङ्गो विषये क्तिन् । सर्वमिदं यथा बाहुलकाद्भवति, एवं
भार्याशब्दे क्यविविषये ण्यद्भवतीत्यर्थः । अथवा इत्थं समाधेयम्—क्य-
व्विधौ भृशं भरणं (म्वा०उ०९२३) इति भ्वादिरेव गृह्यते न जौहोत्यादि-
को भृशम् (जु०उ०५), ह्यनुबन्धकत्वात् । एवञ्च बिभर्तेर्वा ‘भृशमरणे’
(कन्या०प०१९) इति दीर्घान्तात् क्रयादेर्वाण्यति भार्याशब्दो निर्बाध एवेति ।

मृजेर्विभाषा (पा०सू०३-१-११३) ॥ ऋदुपधत्वाच्चित्यं क्यपि प्राप्ते
विकल्पार्थं सूत्रम् । परिमृज्यः । परिमार्ग्यः । व्यत्यये “मृजेर्विधिः” (पा०
सू०३-२-११४) “वज्रो” (पा०सू०३-३-५२) इति कृत्यम् ॥

राजसूयसूयमृषोद्यरुच्यकुप्यकृष्टपच्याव्यध्याः (पा०सू०३-१-११४)॥
एते सप्त कथयन्ता निपात्यन्ते । अभिषिक्तः अत्रियो राजा तेन म्रोत-
व्योऽभियवद्वारेण निषादयितव्य इत्यर्थे कर्मणि क्यप् । दधित्वञ्च-
निपात्यते रुच्यर्थम् । यद्वा लतात्मकः सोमो राजा, “राजानं काणन्ति”
इत्यादौ दर्शनात् । स सूयते कण्डूयते अत्र इत्यर्थे अधिकरणे क्यप् ।
निपातनं रुच्यर्थम् । तेन आद्यपक्षे अद्वयमेवादौ द्वितीयपक्षे ज्योतिष्टोमा-
दौ च नानिप्रसङ्गः । राजसूयशब्दश्च पुन्रपुनःकलिङ्गोऽर्थर्चादिभ्यान् ।
सरन्थाकाशमार्गे इति सूर्यः । ‘सृ गतौ’ (भ्वा०प०१६०) । कर्तरि क्यप्
निपातनादुत्वं, रपरन्त्वं, “हलि च” (पा०सू०८-२-७७) इति दीर्घः ।
यद्वा ‘पू प्रेरणे’ (तु०प०१२८) तुदादिः । सुवति-कर्मणि लोकं प्रेरयति
इत्यर्थे कर्तरि क्यपि कृते क्यपो रुडागमश्च निपात्यन्ते । मृषोपपदाद्वदेः
कर्मणि क्यप् । पक्षे यति प्राप्ते नित्यं क्यप् निपात्यते । विशेष्यनि-
ध्नोऽयम् ।

भवन्ति नोहामगिरां कवीना-

मुच्छ्रायनौन्दर्यगुणा मृषाद्याः । (मा०का०४-१०)

इति माघः । रोचने असौ रुच्यः । कर्तरि क्यप् ।

गुपेरादेः कुत्वञ्च संज्ञायाम् । कुप्यम् । सुवर्णरजनातिरिक्तस्य
धनस्येयं संज्ञा । कृष्टे स्वयमेव पच्यन्ते कृष्टपच्याः । कर्मकर्तरि निपात-
नम् । इहान्तोदात्तत्वमपि निपात्यते । शुद्धे तु कर्मणि ‘कृष्टपाक्यः’ इत्येव
भवति । न व्यथते अव्ययः, कर्तरि क्यप् । अत्र वार्तिकानि—

सूर्यरुच्यव्यध्याः कर्तरि (का०वा०) ॥

सुसर्निभ्याञ्च सत्तैरुत्त्वम् (का०वा०) ॥

सुवतेर्वा रुडागमः (का०वा०) ॥ कुप्यं संज्ञायाम् (का०वा०) इति ।

मिद्योऽसौ नदे (पा०सू०३-१-११५) ॥ मिदेरुज्ज्ञेश्च कर्तरि क्यप् उ-
ज्ज्ञेर्धत्वञ्च । मिनत्ति कूलं मिद्यः । उज्ज्ञेत्युदकम् उज्जयः । नदे किम् ?
भेत्ता । उज्ज्ञिता ।

पुष्यसिध्या नक्षत्रे (पा०सू०३-१-११६) ॥ पुषेः सिधेश्च अधिकरणे
क्यप् निपात्यते नक्षत्रे अभिधेये । पुष्यन्त्यस्मिन्नारब्धा अर्था इति पु-
ष्यः । सिधन्त्यस्मिन्निति सिध्यः । नक्षत्रे इति किम् ? पोषणं, सेध-
नम् । पुष्यसिध्यशब्दौ पर्यायौ । स्वरूपपरत्वात् सुत्रे द्वन्द्वः । ‘पुष्ये तु
सिध्यतिष्यौ’ (अ०को०३-२४) इत्यमरः । तत्र तुष तुष्टौ (दि०प०७८)
इत्यस्मात् बाहुलकादधिकरणे व्यति “सूर्यतिष्य” (पा०सू०६-४-१४२)
इति निपातनादुकास्येकार इत्येके । ‘तिष्यः पुष्ये कलिगुणे’ (अ०को०

३-३-१५५) इत्यमरव्याख्याने क्षीरस्वामी त्वाह-न्विष दीमौ (भा० उ०१०२६) “अध्याद्यश्च” (उ०सु०५६१) इत्याणादिकयकप्रत्ययान्तः । निपातनाद्वलोपः ।

विप्यविनीयजित्या मुञ्जकल्कहलिषु (पा०सु०३-१-११७) ॥ पूङ् नीङ्भ्यः क्यप् निपात्यते यथासंख्यं मुञ्जादिषु याच्येषु । पूङ् पवन (भा०आ०९९१) विपूर्वः । विप्यो मुञ्जः । ‘रज्ज्वादिकरणाय शोधयितव्यः’ इत्यर्थः । मुञ्जस्तुणविशेषः । विनीयः कल्कः । कल्कशब्दोऽयमस्ति पिष्टे औपधविशेष । यथा—

पथ्या शुष्ठी सैन्धवांशस्य कल्कः पेयो नित्यं सर्वरोगक्षयाय । इति ।

अस्ति च पापे, ‘तपो न कल्कोऽध्ययनं न कल्कः’ इत्युपक्रम्य ‘तान्येव भावोपहतानि कल्कः’ इति महामारते दर्शनात् । इह तु प्रथमस्य ग्रहणमिति केचित् । अविशेषेणेति हरदत्तः । तथाच माघः प्रायुक्त—‘अविनीयसरभ्रमविकामिभक्तिभिः’ इति । जि अभिभवे (भा०प०९७१) । जित्यो हलिः । ‘बलेन कष्टवः’ इत्यर्थः । महद्वलं हलिः । कष्टममीकरणार्थं स्यूतकाष्ठमुच्यते । विपव्यम् । विनेयम् । जेयञ्चान्यत् । सर्वत्र “अचो यत्” (पा०सु०३-१-९७) ।

प्रत्यपिर्भां ग्रहेः (पा०सु०३-१-११८) ॥ क्यप् स्यात् । मत्तस्य न प्रतिगृह्यम् । तस्मान्नापिगृह्यम् ।

छन्दर्साति वक्तव्यम् का०वा०) ॥ लोके तु-प्रतिग्राह्यम्, अपिग्राह्यम् ।

पदास्वैरिवाहापस्थेषु च (पा०सु०३-१-११९) ॥ एषु चतुर्वर्षेषु गृहेर्धातोः क्यप् स्यात् । प्रगृह्यम्पदम् । यस्य प्रगृह्यसंज्ञा विहितेति वृत्तिः । यद्यपि पदावयवस्य द्विवचनादेः प्रगृह्यसंज्ञा न तु पदस्य, तथापि अवयवधर्मस्य समुदाये उपचारो बोध्यः । यद्वा यौगिकोऽयं पदशब्दः पठ्यते, गम्यतेऽनेनार्थ इति । असाक्षिकर्षश्चात्र गृहेरर्थः, ‘अग्नी मत्र’ इत्यादौ हि प्रकृतिभावात् यणाद्यभावे कियताऽपि कालेन व्यवधानात् परस्परमचो च सन्निकृष्यन्ते । तथा च बद्धचप्रातिशाख्यम्—स्वरान्तरं तु विवृत्तिः, सा वा स्वरभक्तिकालेति । स्वरभक्तिकालस्तु अर्द्धमात्रा पादमात्रा वा, द्वाधीयसी सार्द्धमात्रेति तत्रैवोक्तत्वात् । तथा चाचोरन्तरालस्य विवृत्तिसंज्ञकस्य वर्णशून्यकालस्य क्वचिद्वर्द्धमात्रत्वं क्वचित्पक्षमात्रत्वं चेति फलितोऽर्थः । एतद्वपवस्था तु शिक्षासु बोद्धव्या । अथगृह्यं पदम्, यस्यावग्रहः क्रियते इति वृत्तिः । अथवा नो विवृत्तिः । मात्रास्य गृहातेरर्थः प्राग्वत्, मात्रा इव-

स्नायद्वयग्रहान्नरमिति प्रातिशाख्यान् । अथ पदकाले ममान्ने
पूर्वपदमेवगृह्यमिति हरदत्तः । उपलक्षणञ्जनम्, 'हागिभः' इत्या-
द्वरपि सङ्ग्राह्यान् । तस्मान् महापदमेवग्रहणे य एकदेशः पदकाल-
विच्छिन्नं पश्यते, त सद्योऽप्यवगृह्यमिति स्थितिः । मन्त्रैव इदं त्रिं शो-
लमस्य स्वैरी म्यतन्त्रः । अम्बरी परतन्त्रः । गृह्यका इमे, 'गृहीतका'
इत्यर्थः । उभयप्रानुक्रमपायां कन् । पञ्चगादियन्त्रेण परतन्त्रीकृताः
शुकादय उच्यन्ते ।

गृहासक्ताः पक्षिमृगाः छेकाम्ने गृह्यकाश्च ते ।

(अ०को०५-४६) इत्यमरः । बाह्यायाम्—प्राग्गृह्या, नगरगृह्या
सेना । 'प्रान्ननगराभ्यां बहिर्भूता' इत्यर्थः । स्त्रीलिङ्गनिर्देशः पुंल्लिङ्गकयोर्न
भवति । पक्षे भवः—पश्यः । दिगादित्वाद्यन् । वामुद्देशगृह्यः । आर्य-
गृह्यः । नत्पश्चाश्रित इत्यर्थः ।

विभाषा कृत्प्रपोः (पा०सू०३-१-१२०) ॥ क्यप् स्यात् । पक्षे ण्यत् ।
कृत्यम् । कार्यम् । वृषु सेचने (भा०प०७०७) । वृष्यम् । वष्यम् ।

युग्यञ्च पत्रे (पा०सू०३-१-१२१) ॥ पतन्म्यनेन पत्रं वाहनम् । "दा-
म्नीशस" (पा०सू०३-२-१८२) इत्यादिना करणे ह्रन् । तस्मिन्नर्थे युजेः
कर्मणि क्यप् कुत्वञ्च निपात्यते । युग्यो गौः । पत्रे किम् ? 'योग्यम्'
अन्यत् ण्यति "वज्रोः" (पा०सू०७-३-५२) इति कुत्वम् ।

अत्र हरदत्तः—प्राग्घटीयेन यतेदं सिद्धम् "तद्वहतिरथयुगप्रास-
ङ्गम्" (पा०सू०४-४-७६) इति । स्वरेऽपि नास्ति भेदः । कथपि धातु-
स्वरः, यत्यपि "यतोऽनावः" (पा०सू०६-१-२१३) इत्याद्युदात्तत्वम् ।
'अयुग्यम्' इत्यत्रापि न स्वरभेदः । 'ययतोऽन्नातदर्थे' (पा०सू०६-२-
१५६) "कृत्योक्तेष्णुच्चावदयश्च" (पा०सू०६-२-१६०) इत्युभयत्रापि
अन्तोदात्तत्वविधानात् । तस्मादिदं सूत्रं शक्यमकर्तुमिति ।

अत्रेदं वक्तव्यम् । 'युग्यो गौः' इत्यादिसिद्धावपि 'युग्योहस्ती' इति
वृत्ताबुदाहृतं तद्धितेन न सिध्यति, नहि हस्ती युगं वहतीति । कृता
तु सिध्यति युज्जते सम्बध्यते ह्यसौ कुथादिनेति । किञ्च असत्यस्मि-
न्सूत्रे ण्यत्प्रत्ययेन 'योग्यो गौः' इत्यपि स्वात् । अपि च स्वरभेदोऽपि
पाक्षिकोऽस्त्येव । "क्रतुर्भवत्युक्थः" इत्यादौ तित्स्वरदर्शनात् । "य-
तोऽनावः" (पा०सू०६-१-२१३) इति सूत्रं यदन्ते घञ्के एकाच्चप्रकृतिक
एव प्रवर्तत इति वेदभाष्यकारप्रतिपादिते पक्षे स्वरभेदस्य दुर्वार-
त्वादिति दिक् ।

अमावस्यदन्वतरस्याम् (पा०सू०३-१-१२२) ॥ अमाशब्दः सहाय्ये

वर्तते. 'अमान्यः' इत्यादौ दर्शनान्न तस्मिन्नुपपदे वनेर्धातोरधिकरणे
 प्यत् नञ्निमित्तायां वृद्धौ नन्यां पाक्षिको ह्रस्वश्च निपात्यते । निपात-
 बादेव कः लघिशेषे नाङ्गन्भ्यते । अमा सह सन्निकृष्टौ वसतोऽस्यां
 चन्द्राकौ इत्यमात्रस्या. अमावास्या । एकदेशविकृतस्यानन्यत्वान्
 "अमावास्याया वा" (पा०सु०४-३-२०) इति दीर्घमध्यमनूय विहित-
 स्ताङ्गितो ह्रस्वमध्यादपि सिद्ध्यति । यदि तु यत्प्रत्ययान्नस्येदं पाक्षिकं
 निपातनामेत्याश्रयेन तदा यता मुक्ते 'अमावास्या' इत्याधिकरणे प्यदेव
 तावद् दुर्लभः । अथापि बाहुलकाल्लभ्येत, एवमपि "अमावास्याया वा"
 (पा०सु०४-३-२०) इत्यत्र प्यदन्तग्रहणे यदन्तं न गृह्येत । किञ्च प्यत्-
 पक्षे उपपदसमानो न स्यात् । मयूरव्यंसकादित्वाद्भविष्यतीति चेत् ?
 एवमपि "गतिकारकोपपदात्" (पा०सु०६-२-१३९) इति स्वरो न
 स्यात्, किं त्वन्तोदात्तः स्यात्, इष्यते तु तिन्स्वर एव "अमावास्या-
 सुसगा सुशेव" 'यदाग्नेयोऽष्टाकपालोऽमावास्यायाम्' इत्यादौ स्याश-
 ब्दे स्वरितत्वस्य शेषनिघातस्य च पठ्यमानत्वात् । तस्मात् "प्यदन्त-
 स्यैव वृद्धौ सत्यां पक्षे ह्रस्वो निपात्यते" इति यथाव्याख्यानमेवादत्तं-
 न्यम् । तथा च भाष्यम्—

अमावसोरहं प्यतोर्निपातयाम्यवृद्धिताम् ।

तथैकवृत्तिना तयोः स्वरश्च मे प्रसिध्यति ॥

इह व्यक्तिभेदाश्रयो द्विवचननिर्देशः । एकस्येति शेषः । प्यतोः-
 प्यदन्तयोः । अमापूर्वयोर्वसोर्मध्ये एकस्य अवृद्धितां ह्रस्वम् अहं नि-
 पातयामि । सूत्रकारणैक्यमापन्नस्येयमुक्तिः । तथा सति तयोः शब्द-
 योरेका तद्धितवृत्तिर्ययोः तत्ता सिध्यति एकदेशविकृतस्यानन्यत्वात् ।
 एवं निपातयतो मे स्वरोऽपि सिध्यति । स च व्याख्यात एव । न च
 सिद्धान्तेऽपि उत्तरपदप्रकृतिस्वरो दुर्लभः, सूत्रे सप्तम्यभावेन उपपद-
 संज्ञाया अप्रवृत्तौ उपपदात्परत्वाभावादिति वाच्यम्, 'अमा' इति सप्त-
 म्या लुका निर्देशादिति भावः ।

छन्दसि निष्टर्क्यदेवद्वयप्रणीयोक्षीयोच्छिष्यमर्यस्तर्थाध्वर्यसन्ध्या-
 न्यदेवयज्यापृच्छयप्रतिषिध्यब्रह्मवाद्यमाव्यस्ताव्यापेचार्यपृष्ठानि (पा०
 सु०३-१-१२३) ॥ एतानि सप्तदश छन्दसि निपात्यन्ते । कृती छेदने
 (तु०प०१५५) अस्मात् निष्पूर्वात्क्यपि प्राप्ते प्यत्, आद्यन्तयोर्विप-
 र्यासः, निप्तः पत्वं च निपात्यते, निष्टर्क्यं चिन्वीत पशुकामः । देवश-
 ब्द उपपदे व्ययतेजुहोतेर्वा क्यप् दीर्घत्वं तुगमावश्च, स्पन्दन्ते वा उ
 देवद्वये । अत्र प्रपूर्वादुत्पूर्वाच्च नयतेः क्यप्, प्रणीयः, उक्षीयः ।

उत्पूर्वाच्छिषेः क्यप्, उच्छिष्यम् । मृड् प्राणन्यागे (तु०भा०१२३), स्तृम् आच्छादने (स्वा०उ०६), धृ इच्छने (भ्वा०प०९६४) एभ्यो यत्, मर्यः, स्तर्या, स्त्रियामेवास्य निपातनम् । ध्वर्यः । खनेर्यत्प्यतो, खन्यः, खान्यः । देवशब्द उपपदे यजेर्यप्रत्ययः, शुन्धध्वं देव्याय कर्मणे देवयज्यायै । प्रत्ययस्वरेणान्तोदान्तवे कृदुत्तरपदप्रकृतिस्वरः । आलिङ्ग एवेदं निपातनम् । आङ्पूर्वाङ्गिपृच्छः क्यप्, आपृच्छय धरणं वाज्यर्यति । प्रतिपूर्वाङ्गिध्यतेः क्यप् पञ्चञ्च, प्रतिपीड्यः । ब्रह्मण्युपपदे वदण्येत, “वदः सुपि क्यप् च” (पा०सू०३-२-१०६) इति प्राप्तायाः क्यव्यतोरपवादः, ब्रह्मवाच्यम् । अथ कथं ‘ब्रह्मोद्यं वदन्ति’ (ऋ०श्रो०मू०२-४) इति? छन्दसि विशेषविहितेन ण्यता लोके चरितार्थस्य “वदः सुपि” इति क्यपो बाधप्रसङ्गात् । न च “वासक्य” (पा०सू०३-१-९३) न्यायः सकृपत्वात्, “नानुबन्धकृतमन्त्रारूपम्” (प०भा०८) इत्युक्तत्वात् । सन्यम्, कृद्व्यत्ययोऽत्र बोध्यः । उक्तं हि, “कालदलच्स्वरकर्तृयडां च” इति । तत्र हि कर्तृग्रहणं कृत्प्रत्ययपरामित्यवांचाम् ।

भवतेः स्तौतेश्च ण्यत्, भाव्यः, स्ताव्यः । उपपूर्वाङ्गिनेतेर्ण्यन् आयादेशश्च निपात्यते पृष्ठे उत्तरपदे । मृड सुजने, पृष्ठे च (तु०प०४७,४८) । इत्येतस्मादिगुपवलक्षणः कः, उपचाय्यपृष्ठम् ।

हिरण्य इति वक्तव्यम् (का०वा०) ॥ उपचेयपृष्ठमेवान्यत् । अत्र वार्त्तिकम्—

निष्टक्ये व्यत्ययं विद्यात् निसः पत्वं निपातनात् ।

ण्यदायादेश इत्येतौ उपचाय्ये निपातितौ ॥

ण्यदेकस्माच्चतुर्भ्यः क्यप् चतुर्भ्यश्च यतो विधिः ।

ण्यदेकस्माद्यशब्दश्च द्वौ क्यपो ण्यद्विधिश्चतुः ॥

व्यत्ययमिति, आद्यन्तविपर्यासमित्यर्थः । ‘चतुर्भ्यः’ इति देवहूयादिषु चतुर्भ्यो धातुभ्यः क्यप्, उपसर्गभेदाश्रयतेर्भेदः । द्वौ क्यपाविति, द्वाभ्यां धातुभ्यां द्वाविति भावः । ण्यद्विधिश्चतुरिति सुजन्तम् । ‘चतुरो वारान् ण्यद्विधीयते’ इत्यर्थः ॥

ऋद्वलोर्ण्यत् (पा०सू०३-१-१२४) ॥ ऋवर्णान्तात् धातोर्द्विलन्ताच्च ण्यत् स्यात् । कार्यम् । हार्यम् । वाच्यम् । पाच्यम् । सूत्रे पञ्चम्यर्थे षष्ठी । ‘ऋ’ इति च अर्तेर्ग्रहणं न भवति, किन्तु वर्णग्रहणम्, हला सादृचर्यात् । ‘परङ्कार्यम्’ (पा०सू०१-४-२) इति निर्देशात् । “ईद्वचन्द्वृशंसदुहां ण्यतः” (पा०सू०६-४-२१४) इति लिङ्गाच्च । अत्र वार्त्तिकानि—

पाणौ सृजेर्यद्विधिः (का०वा०) ॥ ऋतुपद्यत्वात्प्रातस्य क्यपोऽपवा-

वः । पाणिभ्यां सृज्यते पाणिभ्यां रज्जुः ।

समश्पूर्वाद्धेति वक्तव्यम् (का०वा०) ॥ समवसर्ग्य ।

* लाटडभिभ्याश्चेति वक्तव्यम् (का०वा०) ॥ अपलाप्यम् । अवदाभ्यम् । अभ्यां “पारदुपधात्” (पा०सू०३-१-९८) इति प्राप्तस्य यतोऽपवादः । अत्र ‘डभिः’ धानुष्वपठितोऽपि वार्तिकवचनान् चुराद्यन्ते “बहुलमेतांश्चदर्शनम्” (चु०ग०सू०) इति बहुलप्रहणाच्च्युलुप्पादिवत्ताभ्युः । तथा च प्रयुज्यते—“न तानशान्ति न दभानि नृस्कः” इति, “वेषणुगोपा अदाभ्यः” इति च । जयादित्यन्तु आद्यं वार्तिकद्वयम् “एतिस्तुशास्त्रु” (पा०सू०३-१-१०९) इति सूत्रे पाठित्वा तृतीयवार्तिकोक्तयोर्भाष्योक्त्या लपिम् । “आसुयुवपि” (पा०सू०३-१-१२६) इति सूत्रे रपेरपरि प्रक्षिप्य अनुक्तसमुच्चयार्थेन चकारेण दभेः सङ्ग्रहमाह । तत्र धृक्पुं निर्वाजमेवेत्यवधेयम् ।

ओरावश्यके (पा०सू०३-१-१०५) ॥ उवर्णन्ताद्धातोर्ण्यत् स्यात् आवश्यकं द्योत्ये । अवश्यं भाव आवश्यकम् । मनांश्चादित्वाद् वुञ् । “अव्ययानां मन्त्रात्रे टिलोपः” (का०वा०) । लाप्यम् । पाप्यम् । द्योतितार्थस्यापि क्वचिन्प्रयोगो दृश्यते, लाघवं प्रत्यनादरात् । अवश्यलाप्यम् । अत्रोपपन्नसमासासम्भवेऽपि मयूरव्यंसकादेराकृतिगणत्वात्समासः । उच्चपदप्रकृतिस्वरन्वमपि तत्रैव निपातनाद्बोध्यम् ।

आसुयुवपिरपित्रपिचमश्च (पा०सू०३-१-१२६) ॥ आङ्पूर्वात्सुनोर्तेर्मुप्रभृतिभ्यश्च ण्यत् स्यात् । “अचो यत्” “पारदुपधात्” (पा०सू०३-१-९७, ९८) इति यथायोगं प्राप्तस्य यतोऽपवादः । अत्र रपेरपरि लपिर्वृत्तिकृता प्रक्षिप्त इत्युक्तम् । पुञ् अभिषवे (स्वा०उ०१) । आसाव्यम् । यु मिश्रणे (अ०प०२३) । याव्यम् । ‘युञ् बन्धने’ (क्या०उ०७) इत्यस्य तु सानुबन्धकत्वात्तेदं प्रहणम् । बाप्यम् । राप्यम् । अपत्राप्यम् । आचाप्यम् ।

आनाभ्योऽनित्ये (पा०सू०३-१-१२७) ॥ नयतेराङ्पूर्वात् ण्यदायादेशो निपात्येते । रूढ्यर्थमपि निपातनम् । तेन घटादौ न भवति । किन्तु दक्षिणाग्निविशेष एव भवति । तथाहि—दक्षिणाग्नेर्योनिर्विकल्प्यते वैश्यकुलाद्विजयतः भ्राष्ट्राद्वा गार्हपत्याद्धेति । तत्र यो गार्हपत्यादानीयते आहवनीयेन सहैकयोनिः, तत्रैवेदं निपातनं, तस्य चानित्यत्वम्, सततमप्रज्वलनात् । अत्र भाष्यम्—

आनाभ्योऽनित्यइति वेदक्षिणाग्नौ कृतं भवेत् ।

एकयोनी-तु तं विधादावेवो ह्यन्यथा भवेत् ॥

वेदित्वस्यानित्यं घटादिव्यतिशय इति शेषः । अत्रेति हि सम्भा-

वने लिङ्, निपातनादेव रुद्धिः सम्भाव्यत इत्यर्थः । एकयोनाविति । आहवनीयेन सहेति शेषः । आनेय इति । यटादावन्त्ये भिन्नयोर्नो च दक्षिणायां "अत्रो यत्" (पा०सू०३-१-२७) इति यदेव भवतित्यर्थः ।

प्रणाय्योऽसम्मतिः (पा०सू०३-१-२८) ॥ सम्म ननं सम्मतिः । प्रा- निविषयभात्रोपगमने कर्मव्यापारोऽत्र विवक्षितः । तथा भोगविषय आदरोऽपि सम्मतिः तन्त्रेणार्थद्वयं विवक्षितम् । तेन पुत्रानर्हं निष्का- मे च प्रपूर्वाश्रयतेः ण्यदायादेशो निपात्यते प्रणाय्यश्चोः । उपेष्टाय पुत्राय पिता ब्रह्म प्रव्रयात् प्रणाय्यायान्तेवासिने नान्यस्मै कस्मै चन ।

पाय्यसाम्राय्यनिकाय्यधाया मानहविर्निवाससामिधेनीषु (पा० सू०३-१-१२९) ॥ यथासंख्यं चतुर्षु चत्वारो निपात्यन्ते । पाय्यं मानम् । मीयतेऽनेन मानम् । माडो ण्यप्रत्ययः करणे । "आतो युक् चिण्कृतोः" (पा०सू०७-३-३३) इति युक् । धाम्वादेः पत्वञ्च निपातनात् । मेयम- न्यत् । साम्राय्यं हविर्विशेषः । सम्यङ् नीयते होमार्थमग्निं प्रतीति । सम्पूर्वाश्रयतेऽण्यदायादेशो उपसर्गार्थान्वञ्च निपात्यते । ऐन्द्रन्ध्यमा- वास्यायाम्, ऐन्द्रं पयोऽमावास्यायामिति विहितयोर्दधिपयसोः संज्ञेयम् ।

माघस्तु यथाश्रुतग्राही हविर्मात्रे प्रायुक्तः—

प्रतिशरणमशीर्णज्योतिरग्न्याहितानां

विधिविहितविरिन्धैः सामिधेनीरर्धात्य ।

कृतगुरुदुरितौघध्वंसमध्वयुर्मुख्यै-

हुंतमयमवलीढे साधुसाम्राय्यमग्निः ॥ इति । (मा०का०११-४१)

नन्विदमपि दधिपयोविषयकमेव किं न स्यादिति वाच्यम्, च- न्द्रोदयास्तमयवर्णनपूर्वकं सूर्योदयं प्रकम्य पठितस्यास्य कृष्णप्रतिप- द्विपयस्त्वेन तत्र दधिपयोयोगस्यासम्भवात् । हविर्विशेषवाचकस्य सा- मान्ये विशेषान्तरे वा लक्षणेऽपि बोध्यम् । निकायो निवासः । निपू- र्वाच्चिनोतेरधिककरणे ण्यत्, आयादेशः, आदेः कत्वञ्च निपात्यते । निचीयतेऽस्मिन्धान्यादिकमिति विग्रहः । निचेयमन्यत् । अत्रैवार्थं नि- कायशब्दोऽप्यस्ति । स च "निवासचितिशरीरोपसमाधानेष्वादेश्च कः" (पा०सू०३-३-४१) इत्यत्र व्युत्पादयिष्यते । धाजो ण्यत्प्रत्ययः सा- मिधेन्याम् । समिधामाधानी सामिधेनी । "समिधामाधाने वेण्वण्" (का०वा०) । "प्रबोवाजाः" इत्यादिका ऋचः सामिधेन्यः । अत्र च न सर्वा सामिधेनी धाम्येत्युच्यते, किन्तु समिधमानवन्ती समिधवन्ती चान्तरेण विकृतिषु प्रक्षिप्यमाणा "पृथुपाजा अमर्त्यः" इत्यादिकैव । सूत्रे सामिधेनीप्रहणं प्रयोगविषयोपलक्षणार्थम् । तथा चासामिधे-

न्यामपि हृदयेन—घाट्याः शंसति । “अग्निर्नेता” “त्वं सोमक्रतुभिः” इति ज्योतिष्टोमे मरुत्वतीये शस्त्रविधानमेतत् । तत्र ‘धीयते अनया ममिन्’ इति करणे ण्यदिनि हरदत्तग्रन्थः “पृथुपाजाः” इत्यादिविषयः । ‘धीयत इति घाट्या’ इति कर्मणि ण्यदिति माधवग्रन्थस्तु “अग्निर्नेता” इत्यादिसाधारण इति विवेकः । सर्वश्चायं विशेषो निपातनस्य कृत्यर्थत्वाल्लभ्यते ।

क्रतौ कुण्डपात्यसञ्चार्या (पा०सू०-३-१-१३०) ॥ एतौ निपात्येते क्रतौ वाच्ये । तत्र कुण्डशब्दे तृतीयान्ते उपपदे पिबतेर्धातोरधिकरणे यत् प्रत्ययो निपात्यते युक्च । कुण्डेन पीयते अस्मिन्सोम इति कुण्डपात्यः क्रतुः । ननु अत्र ण्यदेव निपात्यतां प्रकृतत्वात्, एवञ्च युक् न निपातनीयः, “आनो युक्” (पा०सू०-७-३-३३) इत्येव सिद्धत्वादिति लाघवमपीति चेत् ? मैवम्, तित्स्वरप्रसङ्गात् । इष्यते तु “यतोऽनावः” (पा०सू०-६-१-२१३) इत्याद्युदात्तत्वम्, कुटुत्तरपदप्रकृतिस्वरेण तस्यैव परिनिष्ठितत्वात् । तथा च प्रयुज्यते—“यस्ते शृङ्गवृषो नयात् प्रणपात् कुण्डपात्यः” इति । सम्पूर्वाच्चिनोतेर्ण्यत् आयादेशश्च निपात्यते । सञ्चीयते असौ सञ्चार्यः क्रतुः । क्रताविति किम् ? कुण्डपानं, सञ्चयः ।

अग्नौ परिचाय्योपचाय्यसमूह्याः (पा०सू०-३-१-१३१) ॥ एते निपात्यन्ते अग्नावभिधेये । अग्निश्चेह न ज्वलनः, किन्तु तद्धारणार्थमिष्टकाचयननिर्मितस्थलविशेषः, तत्रैव निरुद्धत्वात् । परिपूर्वादुपपूर्वाच्च चिनोतेर्ण्यदायादेशौ निपात्येते-परिचाय्यः । उपचाय्यः, सम्पूर्वाद्वहेः सम्प्रसारणं दीर्घत्वञ्च निपात्यते—समूह्यं चिन्वीत पशुकामः । अग्नाविति किम् ? परिचेयम् । उपचेयम् । संवाह्यम् । इह सम्पूर्वात् “ऊह वितर्के” (श्वा०आ०-६-४९) इत्यस्मादनेकार्थत्वाद्वहेरर्थे वर्तमानाद्वलन्तत्वाण्यति ‘समूह्यम्’ इति सिद्धम् । युक्तं चैतत्, “समूह्यं चिन्वीत पशुकामः । पशवो वै पुरुषः । पशुनेवास्मै तत्समूहति” इति बह्वर्थेन ऊहिना ब्राह्मणे समूह्यशब्दस्य निरुक्तत्वात् । उक्तञ्च वार्तिककृता-

‘समूह्य’ इत्यनर्थकं वचनं सामान्यकृतत्वात् । बह्वर्थमिति चेद्वहते स्तदर्थत्वात्सिद्धम् । ऊहिविग्रहाच्च ब्राह्मणे सिद्धमिति ।

चित्याग्निचित्ये च (पा०सू०-३-१-१३२) । चित्येत्यत्र कर्मणि क्यप् निपात्यते । यतोऽपघादः । घातुस्वरेणाद्युदात्तं पदम् । चीयते असौ चित्योऽग्निः । अग्नेश्चयनमग्निचित्या । भावे यकारप्रत्ययस्तुक् च निपात्यते, न तु क्यप् । तेनान्तोदात्तत्वं भवति । इह सूत्रे ‘अग्नौ’ इत्यनु-

वर्त्तते, तच्च चित्यशब्दस्यैव विशेषणं, नाग्निचित्याशब्दस्य, तस्य भावे निपातितत्वात् । तेनाग्नेरन्यत्र 'चेयम्' इत्येव भवति ।

समाप्ताः कृत्याः ॥

ण्वुल्लृच्चा (पा०सू०३-१-१३३) ॥ धातोण्वुल्लृच्चा स्तः । इत ऊ-
र्ध्वमध्यायपरिसमाप्तेरुत्सर्गनः "कर्तेरि कृत्" (पा०सू०३-४-६७) इत्यु-
क्तेः कर्तेरि प्रत्ययाः । पाचकः । पक्ता । तुचश्चकारः सामान्यग्रहणा-
विघानार्थः । "तुड्डन्दसि" (पा०सू०५-३-५९) "तुरिष्टमेयः सु" (पा०
सू०६-४-१५४) इति । एवञ्च "अप्त्तृन्" (पा०सू०६-४-११) इति सूत्रे-
ऽपि तृन्तृचोः इति पृथक्ग्रहणं विहाय 'अप्त्तृस्वम्' इत्येव ग्रहण-
मुचितम् ।

नन्दिग्रहिपचादिभ्यो ल्युणिन्यचः (पा०सू०३-१-१३४) ॥ नन्यादे-
र्ल्युः, ग्रहादेर्णिनिः, पचादेरच् स्यात् । नन्दिग्रहिपचादयश्च न धा-
तुपाठे सन्निविष्टाः संगृह्यन्ते । किन्तर्हि नन्दन रमण इत्येवमादिषु प्रा-
तिपदिकगणेषु ये प्रकृतिभागास्ते इह बुद्ध्या पृथक् कृत्य गृह्यन्ते । न-
न्वेवं किमनेन सूत्रेण, गणपाठादेव नन्दनादिशब्दानां साधुत्वोपा-
चेरिति चेत् ?

अत्र हरदत्तः--असत्यस्मिन्नष्टाध्याय्यां क्वचिदप्यनुपयोगात् गण-
पाठो नापेक्षिष्यते इति । तस्यायमाशयः--एत एव साधव इति स्वरू-
पनियमपरं हि व्याकरणशास्त्रं तच्च "सूत्रेष्वेव हि तत्सर्वम्" इति न्यायेन
सूत्रात्मकम् । तथा च यत्सूत्रं कथमपि न विषयीकृतं, तस्य गाव्यादि-
वदर्थान्नसाधुत्वं प्रसज्येतेति ।

नन्दिवाशिमादिद्विसाधिवर्द्धिशोमिरोचिभ्यो ण्यन्तेभ्यः संज्ञाया-
याम् (ग०सू०) ॥ दुनदि समृद्धौ (भा०प०६७) । नन्दयतीति
नन्दनः । वाश्ट शब्दे (दि०आ०७७) । वाशनः । मदी हर्षे (दि०
प०१०२) । मदनः । दुष वैकृत्ये (दि०प०७९) । "शोषो णौ" (पा०सू०
६-४-९०) इत्युत्वम्, दूषणः । राध साध संसिद्धौ (स्वा०प०१६, १७) ।
विप्रो यज्ञस्य साधनः । ल्युः कर्त्तरीति पुंस्त्वम् । कथन्तर्हि 'होतुराहु-
तिसाधनं वेनुः' इति ? करणे ल्युटि सामान्ये नपुंसकं भविष्यति ।
वृधु वृद्धौ (भा०आ०७६०) वर्द्धनः । शुभ शुभं शोभार्थे (तु०प०४१,
४२) शोभनः । रुच दीप्तौ (भा०आ०७४६) । रोचनः ।

सहितपिदमः संज्ञायाम् (ग०सू०) ॥ पद मर्षणे (भा०आ०
८७७) सहनः । तप सन्तापे (भा०प०१०१०) तपनः । दमु उप-
शमे (दि०प०९७) । दमनः । जप जल्प व्यक्तायां वाचि (भा०प०३९७,

३२८) । जल्पनः । रमु क्रीडायां (भा०आ०८७८) रमणः । हृष हर्षवि-
मोचनयोः (दि०प०९०) दर्पणः । कदि आह्वाने रोदने च (भा०प०७१)
सङ्कल्पनः । हृष विलेखने (भा०प०१०१५) सङ्कर्षणः । हृषु अलीके
(भा०प०७१०) हर्षणः । अर्द्ध हिंसायाम् (भा०प०५५) जनमर्दयतीति
जनार्दनः । कर्मण्यपि प्राप्ते । एवमुत्तरत्रापि कर्मण्युपपदे द्रष्टव्यम् । यु
मिश्रणे (अ०प०२३) । यवनः । पुद् क्षरणे (भा०आ०२५) । मधुर्नामा-
ऽसुरस्तं सुदयतीति मधुसूदनः । त्रिभी भये (जु०प०२) । विपूर्वात्
णिचि “भियो हेतुभये युक्” (पा०सू०७-३-४०) इति युक्, विभीषणः ।
लृभ् छेदने (क्या०उ०११) । निपातनाणत्वम्, लवणः । पश अदर्शने
(दि०प०८८), दमु उपशमे (दि०प०९७) । ण्यन्तौ । वित्तं नाशयतीति
वित्तनाशनः । कुलं दमयतीति कुलदमनः, शत्रुदमनः । इति नन्धादिः ।

ग्रह उपादाने (क्या०उ०६१) । ग्राही । वह मर्षणे (भा०आ०८७७)
उत्साही । दमु उपक्षये (दि०प०१०७) उद्गासी । अस भर्त्सनदीप्तयोः
(जु०प०१८) उद्गासी । तिष्ठते: “आतो युक्” (पा०सू०७३-३३) ।
स्थायी । मत्रि गुप्तपरिभाषणे (जु०आ०१४६) चुरादिः, मन्त्री । अर्द्ध
हिंसायाम् (जु०उ०२९६) । समर्द्धी ।

रक्षश्रुवपशां नां (ग०सू०) ॥ रक्ष पालने (भा०प०६५९)
निरक्षी । श्रु श्रवणे (भा०प०९६७) । निश्रावी । डवप् बीजसन्ताने
(भा०उ०१०२८) निवापी । शो तनूकरणे (दि०प०३९) निशायी । च-
त्वारोऽमी निपूर्वाः ।

याचव्याहसंव्याहवज्रवदवसां नऽपूर्वाणाम् (ग०सू०) ॥ डयाचृ या-
चआयाम् (भा०उ०८८८) । हृप् हरणे (भा०उ०९२४) । वज्र गतौ (भा०
प०२५४) । वद व्यक्तायां वाचि (भा०प०१०३४) । वस निवासे
(भा०प०१०३४) । अयाची । अव्याहारी । असंव्याहारी । अवाजी ।
अवादी । अवासी ।

अचामचित्तवत्कर्तृकाणाम् (ग०सू०) ॥ अजन्तानां चातूनाम् अचे-
तनकर्तृकाणां णिनिर्मवति । प्रतिषिद्धार्थानामेव । अकारी । अहारी ।
शीर् स्वप्ने (अ०आ०२२) विशयी, वृद्धभावो निपातनात् । षिञ् व-
न्धने (स्वा०उ०२) विषयी, वृद्धभावः प्राग्वत् । इह षत्वमपि निपा-
तनादिति गणरत्नमहोदधिव्याख्यायां वर्द्धमानः । ‘विशयी विषयी
देशे’ इति वृत्तिः । अभिभावी भूते । अभिभूतवान् अभिभावी । राव सं-
क्षिप्तौ (स्वा०प०१६) अपराधी । रुचिर् आवरणे (रु०उ०१) अवरोधी ।
उपरोधी । परिभावी । इह पाक्षिको वृद्धभावो निपात्यते । इति ग्रहादिः ।

दुपचपपाके (भा०उ०१०२१) वच परिभाषणे (अ०प०५३) इत्यादि ।
 आकृतिगणोऽयम् । तथा च “शिवशमरिष्टस्य करे” (पा०सू०४-
 ४-१४३) इति सूत्रे कृमोऽचप्रत्ययः कृतः । “कर्मणि घटोऽउच्” (पा०सू०
 ५-२-३५) इति सूत्रे च घटे । तथा “यङोऽचि च” (पा०सू०२-४-७४)
 इति सूत्रेण अस्मिन्नच प्रत्यये परे यङो लुगिवाहितः । भाष्ये च “अजपि
 सर्वधातुभ्यो वक्तव्यः” इत्युक्तम् । किमर्थं नहि पचाद्यनुक्रमणमिति
 चेत् ? नदद् इत्यादौ अनुबन्धासन्नार्थम्, कर्मोपदानामिगुपधानां च
 बाधनार्थम् । अन्येषान्तु प्रपञ्चार्थम् । तथाहि-नदद्, भपद्, मृवद्, चरद्,
 गरद्, तरद्, चोरद्, देवद्, सूदद् एते टितः । नद अव्यक्ते शब्दे
 (भा०प०५४), टो डीबर्थः, नदः । नदी । भप भर्त्सने (भा०प०६९६)
 भपी । प्लुङ् गतौ (भा०आ०९८३) मृवी । चर गतौ (भा०प०५६०)
 चरी । गृ निगरणे (तु०प०१३०) गरी । तृ मृवनतरणयोः (भा०प०
 ९९४) तरी । चुर स्तेये (चु०प०१) चोरी दिवु कीडादां (दि०प०
 ७) देवी । सूदिरुक्तार्थः, सूदी । मिय स्पर्द्धायाम् (तु०प०७२) मेयः ।
 कुप क्रोधे (दि०प०१२७) कोपः । सुप्लृ गतौ (भा०प०१००८) सर्पः ।
 इह दिविप्रभृतिषु इगुपधत्वात्कः प्राप्तः । डभृज् (जु०उ०५) जारं
 विभर्तीति जारभरा । इवानं पचतीति इवपचा । अनयाः कर्मण्यण्
 प्राप्तः । न्यङ्कादिषु इवपाकशब्दस्य पाठात् पक्षे “कर्मण्यण्” (पा०
 सू०३-२-१) अपि भवतीति कैयटादयः । जृप्सृङ्प्रभृतीनान्तु पाठः प्रप-
 ञ्चार्थ एवेति विवेकः ।

इगुपधञाप्रीकिरः कः (पा०३-१-१३५) ॥ इगुपधेभ्यो जानातेः प्री-
 णातेः किरतेश्च कः प्रत्ययः स्यात् । विक्षिपः । विलिखः । विवृधः ।
 कृशः । जानातीति ज्ञः । “आतो लोप इटि च” (पा०सू०६-४-४४)
 इत्यालोपः । प्रीञ् तर्पणे (क्या०उ०२) इयङादेशः, प्राणातीति प्रियः ।
 कृ विक्षेपे (तु०प०१२९) “ऋत इद्धातोः” (पा०सू०७-१-१००), किर-
 तीति किरः । सूत्रे तु इतरेतरयोगद्वन्द्वे व्यत्ययेन पञ्चम्येकवचने कृश-
 ब्दस्य धात्वनुकरणत्वेन “प्रकृतिवदनुकरणम्” इत्यतिदेशात् ऋत इत्वं
 बोध्यम् । समाहारद्वन्द्वे तु नपुंसकत्वेन इस्वे सतीत्वं न स्यात् ।

आतश्चोपसर्गे (पा०सू०३-१-१३६) ॥ आकारान्तः।द्धातोरुपसर्गे उप-
 पदे कप्रत्ययः स्यात् । “इयाद्यघा” (पा०सू०३-१-१४१) इति प्राप्तस्य
 णप्रत्ययस्यापवादः । प्रस्थः । सुलः । सुम्लः ।

पात्राध्माघेड्दशः शः (पा०सू०३-१-१३७) ॥ पम्भ्यः पञ्चम्भ्यः शप्र-
 त्ययः स्यात् । पिबतीति पिबः । जिघ्रः । ध्रमः । धयः । स्त्रियान्तु टाप् ,

धया । यद्यपि घेटाष्टिन्वात् स्तनन्धयीत्यत्रेव इहापि ऊप् प्राप्नोति । तथापि “खड्गान्ने एव ऊप् न तु शप्रत्ययान्ते” इति ‘नासिकास्तनयोः’ (पा०सू०३-२-२९) इति सूत्रे हरदत्तः । इह सूत्रे ‘उपसर्गे’ इति केचिदनुवर्तयन्ति, तत्तु बहूनामसम्मतम् । तथा च प्रायुङ्क् श्रीहर्षः—फलानि धूमस्य ध्यानधोमुखानिति । श्रूयते च—यदा पश्यः पश्यते रुक्मवर्णमिति । अत्र पिबतेरेव ग्रहणं न तु ‘पा रक्षणे’ (अ०प०४६) इत्यस्य, लुग्विकरणत्वात् ।

ब्रः सञ्ज्ञायां प्रतिषेधः (का०वा०) ॥ अत्र च “व्याघ्रादिभिः” (पा०सू०प०२-१-५६) इति सौत्रनिर्देशो लिङ्गम् । व्याघ्रः । “आतश्चोपसर्गे” (पा०सू०३-१-१२६) इति कः ।

अनुपसर्गाल्लिम्पविन्दधारिपारिवेशुदेजिचेतिसातिसाहिभ्यश्च (पा०सू०३-१-१३८) ॥ अनुपसर्गेभ्यो लिम्पादिभ्यः शप्रत्ययः स्यात् । लिम्पतीति लिम्पः । विन्दतीति विन्दः । सूत्रे लिम्पविन्देति भाविना नुमा सनुम्कौ निर्दिष्टौ । तेन विकरणेतराणामग्रहणम् । लाभार्थस्यैव तु ग्रहणम् । धृम् धारणे (भा०उ०९२५), धृङ् अवस्थाने (तु०आ०१३२), ण्यन्तयोर्द्वयोरपि ग्रहणम् । धारयः । अथ कथं “न मह्यमत्रोत्तरधारयस्य ते” इति श्रीहर्षः ? परत्वाद्धि सूत्रधारादिष्विव कर्मण्यणा, भाव्यम् । तथा च धार्तिकम्—अकारादनुपपदात्कर्मापपदो विप्रतिषेधेन (का०वा०) इति । सत्यम्, कर्मणः शेषत्वविवक्षायामणोऽप्राप्त्या शे कृते शेषषष्ठ्यन्तेन समासो भविष्यति । एतेन गङ्गाधरभूधरजलधरादयो व्याख्याताः । पार कर्मसमाप्तौ (सु०प०३७९) पारयतीति पारयः । विदचेतनाख्यानादिषु (सु०आ०१७५) चुरादिः । ज्ञानाद्यर्थानामन्यतमो वा हेतुमण्यन्तः । वेदयतीति वेदयः । एज्ज कम्पने (भा०आ०१७३) ण्यन्तः । उदेजयतीत्युदेजयः । चिति संज्ञाने (सु०प०२) चुरादिः । चेतयतीति चेतयः । सत सुखे चुरादिण्यन्त इति बोपदेवः । सातिः सौत्रो हेतुमण्यन्त इति हरदत्तः । सातयः । वासरूपन्यायेन किपि सात् । सम्पदादित्वान्नावे किञ्चा । एवञ्च एष एवानन्दयतीति श्रुतिबलादानन्दयितुविज्ञानमानन्दमित्यादि श्रुतिबलादानन्दरूपं ब्रह्म साख्यव्यार्थः । तदस्त्येषामिति सात्वन्तो भक्ताः । एतेन “सात्वतां पतये वमः” इत्यादि व्याख्यातम् । सदेव सात् इत्युक्त्वा भार्गवश्च वदन्तः प्रत्याख्याताः । ‘बह मर्षणे’ (भा०आ०८७७) चुरादिर्हेतुमण्यन्तो वा, साहयः । उदाहरणेषु लिम्पिविन्दिभ्यां “तुदादिभ्यः शः” (पा०सू०३-१-७७) “ओ मुचादीनाम्” (पा०सू०७-१-६९) इति नुम । धारयादिषु शब्गु-

णायदेशः । अनुपसर्गादिति किम् ? प्रालिपः ।

नौ लिम्पेरिति वक्तव्यम् (का०वा०) ॥ निलिम्पा नाम देवाः ।

गवादिषु चिन्देः संज्ञायामिति वक्तव्यम् (का०वा०) ॥ गोविन्दः । अरविन्दः । चक्रस्य नाभिनेम्योरग्नरात्रे स्थितानि काष्ठानि अरः, तदाकाराणि दलानि सादृश्यात्तच्छब्दभावि लभत इत्यर्थे कर्मण्यणो बाधनायेदम् ।

ददातिदधात्योर्विभाषा (पा०सू०३-१-१३९) ॥ दाः स्यात् । पक्षे “इयाद्यधा” (पा०सू०३-१-१४१) इति णः । ददः । दधः । दायः । धायः । अनुपसर्गादित्येव । प्रदः । प्रधः । दद दाने (भा०आ१७) दध धारणे (भा०आ०८) आभ्यामाचि ‘ददः’ ‘दधः’ इति सिद्धम् । दाधाम्यां णे ‘दायः’ ‘धायः’ इति । सत्यम्, स्वरार्थमिदं सूत्रम् । अददः । अदधः । अत्र नञ्स्वरेण आद्युदात्तत्वं यथा स्यात् । अजन्तत्वे तु “अच्कावशकौ” (पा०सू०६-२-१५७) इति अन्तोदात्तत्वमिति महान् भेदः ।

ज्वलितिकसन्तेभ्यो णः (पा०सू०३-१-१४०) ॥ इतिशब्द आद्यर्थः । ‘ज्वल दीप्तौ’ (भा०प०८५६) इत्येवमादिभ्यो घातुभ्यः ‘कस गतौ’ (भा०प०८८५) इत्यन्तेभ्यो णो वा स्यात् । ज्वलः, ज्वालः । चलः, चालः । अनुपसर्गादित्येव, प्रज्वलः । कसिमधीत्य ‘वृत्’ इति ये पठन्ति तेषां मते कसन्तग्रहणं चिन्त्यप्रयोजनम् । ज्वलधातुश्च यद्यपि घटादिषु परस्ताच्चेति द्विः पठ्यते तथापि द्वितीय एवेह गृह्यते, घटादिपाठस्य मित्संज्ञार्यां चरितार्थत्वात् । इतरस्य चानन्यार्थत्वात् ज्वलादिषु ‘अमु चलने’ (भा०प०८८७५) इति पठ्यते । तस्माण्णे ‘अमः’ इति रूपं, नोदात्तोपदेशस्य” (पा०सू०७-३-३४) इति वृद्धिनिषेधात् । ज्वलादिपाठस्तु स्वरार्थः ‘अम्रमः’ इत्यत्र “अच्कावशकौ” (पा०सू०६-२-१५७) इति स्वरो मा भूदिति ।

तनोर्ण उपसंख्यानम् (का०वा०) । अवतनोतीत्यवतानः । विभाषेत्यनुपसर्गादिति च नात्र वार्तिके सम्बध्यते ।

इयाद्यधासुसंख्यतीणवसावहलिहृष्टिषवसश्च (पा०सू०३-१-१४१) ॥ अनुपसर्गादिति निवृत्तम्, उत्तरसूत्रे पुनरनुपसर्गग्रहणात् । एवञ्च तत्सम्बद्धं विभाषाग्रहणमपि निवर्तते । इयैङ् प्रसृतिभ्यो णः स्यात् । इयैङ् गतौ (भा०आ०९८८) अस्य आदन्तत्वादेव सिद्धे उपसर्गे कं बाधितुं ग्रहणम् । अवभ्यायः, प्रतिश्यायः । “मातो युक्” (पा०सू० ७-३-३३) इति युक् । एतेनावस्यतेग्रहणं व्याख्यातम् । आत्-दायः, धायः । इह सूत्रे ‘इया आत्’ इति प्रश्लेषो न तु शीङो यथादेशेन, नापि

अन्तेः, अच्छद्दान्तानां वा यतिप्रभृतीनाम् । नाभ्यकारान्तानाम् । अत्र च व्याख्यानमेव शरणम् । व्यध ताडने (दि०प०७५) व्याधः । सु ग-
ता (भा०प०२६०) आङ्पूर्वः सम्पूर्वश्च । आन्नावः । संस्नावः । इण्
गता (पा०सू३५) अति पूर्वः । अत्यायः । पोऽन्तकर्मणि (दि०प०४१) ।
हृष हरणे (भा०उ०२२४) । अवपूर्वः । अवसायः । अवहारः । लिह आ-
स्वाद्यने (अ०उ०६) लेहः । श्लिष आलिङ्गने (दि०प०८०) श्लेषः ।
इवस प्राणने (अ०प०५९) इवासः ।

दुन्योरनुपसर्गे (पा०सू०३-१-१४२) ॥ दुनोतेर्नयतेश्च अनुपसर्गा-
णः स्यात् । दुनोतीति दावः । नयतिसाहचर्यात्सानुबन्धकस्य दुनो-
तेरिह ग्रहणम् । निरनुबन्धकादवतेस्तु पचाद्यच्, दवः । करणसाधनो वा
“ऋदोरप्” (पा०सू०३-३-५७) इत्यबन्तः । “द्वदावौ वनारण्यवह्नी”
(अ०को०३-३-२१४) इत्यमरः । नयतीति नायः । अनुपसर्गे किम् ?
प्रदवः । प्रणयः ।

विभाषा ग्रहः (पा०सू०३-१-१४३) । णः स्यात् । पक्षे अच् । व्यव-
स्थितविभाषेयम् । तेन जलचरे-ग्राहः । ज्योतिषि-ग्रहः ।

भवतेश्चेति वक्तव्यम् (का०वा०) ॥ भवो देवः संसारश्च । भावाः
पदार्थाः । एतद्वक्तव्यं भाष्यं नास्ति । ‘भावाः’ इति तु प्राप्पयथाञ्चुरा-
दिष्यन्तादचि बोध्यम् ।

गेहे कः (पा०सू०३-१-१४४) ॥ ग्रहेः कः स्यात् गेहे कर्तरि । गृहा-
ति धान्यादिकमिति गृहम् । तान्स्थ्याद् गृहा दाराः । गृहशब्दोऽर्ध-
र्थादिः । तत्र पुल्लिङ्गो बहुवचनान्त एव । नपुंसकस्तु अभिधेयवचनः ।
द्विविधोऽपि वेष्मनि मुख्यः । दारेषु गौणः । तथा च—

न गृहं गृहमित्याहुर्गृहिणी गृहमुच्यते ।

इति वेष्मनि मुख्यतामभिप्रेत्यैव व्यवहरन्ति । वृत्तिकारस्तु तन्त्रा-
वृत्त्योरन्यतराभ्ययणेन सूत्रे गेहशब्देन अर्थद्वयं निर्दिश्य प्रत्ययविधानाद्
दारेष्वपि गृहशब्दं मुख्यमेवेच्छन्ति । ‘गेह’ इति च प्रत्ययार्थस्य कर्तृ-
विशेषणं न तूपपदं “गृहपतिना संयुक्ते” (पा०सू०४-४-९०) इति
निर्देशादिति न्यासकारहरदत्तौ । गृह ग्रहणे (सु०आ०३६७) इति चुरा-
दावदन्ताणिञ्चि पचाद्यच्चा भ्वादेरिगुपलक्षणेन कप्रत्ययेन वा गृहश-
ब्दस्य सिद्धौ निर्देशस्यान्यथोपपत्तेर्दुर्बलमिदं ज्ञापकम् । व्याख्यानादेव
तु कर्तृविशेषणतेत्यबोधेयम् ।

वस्तुतस्तु करीत्यैव गृहशब्दसिद्धेः “गेहे कः” इति सूत्रं शक्यम-
कर्तृमिति विद् ।

शिल्पिनि ष्वुन् (पा०सू० ३-१-१४५) ॥ धानोः ष्वुन् स्यात् शिल्पिनि कर्तरि । क्रियाकौशलं शिल्पं, नटस्यास्तीति शिल्पी । पूर्वेण साहचर्यात् "शिल्पिनि" इत्यपि प्रत्ययाद्यस्य विशेषणम् । अत्र भाष्ये "नृतिस्वनि गङ्गिभ्यः" इति परिगणनं कृतम् । नर्तकः । नर्तकी । स्वनकः । स्वनकी । "जनीजृप्कनसुरजोऽमन्ताश्च" (ग०सू०) इति मित्रोक्तिर्जाययति—रज्ज्वरकङ्ठिन्यपि क्वचिदनुनासिकलोपा भवतीति न्यासकारहरदत्तादयः । एवञ्च "रज्ज्वेणीं मृगरमणे" (का०वा०) इति "रज्ज्वरजनरजस्सूपसङ्गथानम्" (का०वा०) इति च वास्तिकं ज्ञापनसिद्धान्तानुवादकम् । रजकः । रजकी । षित्वान्ङीप् ।

भाष्यमते तु ङीप् न भवति । तथाहि—पठ्यते "रज्ज्वरजनरजःसूपसङ्गथानम्" इति वास्तिकं प्रत्याख्यातुं भाष्यकर्तात्तं "कित एते औणादिकाः" इति,

तत्र कैयटः—'रजकः' इति "क्वुन् शिल्पिसंज्ञयोः" (उ०सू० २००) इति क्वुन् । 'रजनम्' इति "रज्ज्वेः क्युन्" (उ०सू० २४६) इति क्युन् । 'रजः' इति "भूराजिभ्यां कित्" (उ०सू० ६६६) इत्यसुन्प्रत्ययः । 'रजकी' इत्यत्र तु पुंयोगलक्षणो ङीप् । अपुंयोगे तु ङीष् न भाष्यमिति भाष्यकाराभिप्राय इति । एवञ्च भाष्यमते नृतिस्वनिभ्यामेव ष्वुन् न तु रज्वेरिति स्थितम् ।

गस्थकन् (पा० सू० ३-१-१४६) ॥ गायतेस्थकन् स्यात् शिल्पिनि कर्तरि । गायकः । गामादाग्रहणेष्वाविशेषेऽपि 'गै शब्दे' (म्वा०प० २४२) इति इह गृह्यते न तु 'गाङ् गतौ' (म्वा०भा० ९७५) इति । यकन्प्रत्ययो हि गायत्यर्थविषयमेव शिल्पिनमभिधातुं समर्थः ।

ण्युट् च (पा० सू० ३-१-१४७) ॥ गायतेण्युट् स्यात् शिल्पिनि कर्तरि । गायनः । गायनी । योगविभाग उतरप्रास्यैवानुवृत्त्यर्थः ।

हश्च व्रीहिकालयोः (पा० सू० ३-१-१४८) ॥ जहातेजिहातेश्च ण्युट् स्यात् व्रीहौ काले च कर्तरि । जहात्युदकमिति हायनो व्रीहिः । अम्बुनोऽधिकं वर्धनात् । जिहीते जलमिति वा विग्रहः । जलं प्रायेणापेक्षते इत्यर्थः । जाङ्गलदेशोद्भवा व्रीहिविशेषा हायना इत्याहुः ।

प्रलयावस्थायां जहाति भावानिति, जिहीते गच्छति परिच्छेदकत्वेन व्याप्नोतीति वा हायनो वर्धम् । अत्रापि व्रीहिकालयोरिति नोपपदम्, "त्रिचतुर्भ्यां हायनस्य" (का०वा०) इति लिङ्गात् ।

फस्त्वः समामिहारे बुन् (पा० सू० ३-१-१४९) ॥ फम्यो बुन् स्यात् साधुकारिणि कर्तरि । समामिहारप्रहणेन साधुकारित्वं लक्ष्यते, भूयः

सहचारात् । यो हि यां क्रियां पुनः पुनरनुतिष्ठति स तत्र कौशलं लभते
इत्युन्सर्गः । नेन सकृदपि यः सुष्ठु करोति तत्र भवति । बहुशोऽपि दुष्टं
कुर्वति न भवति । प्रवकः । सरकः । लवकः । सूत्रे 'प्लसृत्वः' इति पञ्च-
म्याः स्थाने जस् ।

आशिपि च (पा०सू०३-१-१५०) ॥ अप्राप्तप्रार्थनाविषयीभूतेऽर्थे वर्त्त-
मानाद्धातोर्वृत्त्याऽन्यत्कर्तरि । जीवतात् जीवकः । नन्दतात् नन्दकः ।
आशीश्चेह प्रयोक्तृधर्मः । पित्रादिगतेच्छाविषयीभूतयोर्जीवननन्दनयोः
कर्तरि पुत्रादौ पित्रादेरियमुक्तिः ।

इति श्रीशब्दकौस्तुभे तृतीयाध्यायस्य प्रथमे पादे

पष्ठमाहिकम् ॥ पादश्च समाप्तः ॥

कर्मण्यण् (पा० सू० ३-२-१) ॥ कर्मण्युपपदे धातोरण् प्रत्ययः
स्यात् । कर्म च समधेत्युक्तम् । तत्सर्वमविशेषादिह गृह्यते । निर्वर्त्ये-
कुम्भं करोतीति कुम्भकारः । विकार्ये—काण्डलावः । प्राप्ये—वेदाध्या-
यः । यद्येवं 'ग्रामं गच्छति' 'आदित्यं पश्यति' 'हिमवन्तं शृणोति' इत्यादौ-
प्राप्नोति ? सत्यम्, अनभिधानान्नेति भाष्यम् । तच्चानभिधानं यत्रा-
भिहृत्य तत्रैव । अन्यत्र तु यथालक्षणं भवत्येव ।

यत्तु वृत्तौ 'त्रिविधं कर्म' गृह्यते इत्युक्तं, तस्यायमाशयः—'आदित्यं
पश्यति' इत्यादौ मा भूदित्येवमर्थं 'कर्मणि निर्वर्त्यमाने विक्रीयमाणे इति
वक्तव्यम्' इत्याशङ्क्य वार्त्तिककृतोक्तम्—कर्मणि निर्वर्त्यमाने विक्रीयमाणे
इति चेद्वेदाध्यायादीनामुपसङ्ख्यानामित्यादि । एवं स्थिते त्रिविधमपीह
कर्म गृह्यते, न तु प्राप्यं न गृह्यत इति । एवञ्च त्रिविधमिति वृत्तिं
दृष्ट्वा सूत्रान्तरोक्तं नेह गृह्यत इति न भ्रमितव्यम् । तथा च "दिवः कर्म
च" (पा०सू०१-४-४३) इत्यत्र संज्ञासमावेशस्य प्रयोजनमुक्तम्—'मन
सा देवः' इत्यत्र कर्मत्वाद्गण्, करणत्वान्तृतीयेति । एवञ्च 'वृक्षावासः' 'प-
र्वतावासः' इत्याद्यपि यथाऽभिधानं भवत्येव ।

शीलिकामिभक्ष्याचरिभ्यो णः पूर्वपदप्रकृतिस्वरत्वञ्च (का०षा०) ॥
'शीलं समाधा' (श्वा०प०५२४) । 'कमु कान्तौ' (श्वा०भा०४४४) । 'भक्ष
अदने' (सु०प०२४) चुरादिण्यन्तः । चरिर्गत्यर्थ आङ्पूर्वः । णस्य
णित्करणं चरेर्वृत्त्यर्थम् । कृदुत्तरपदप्रकृतिस्वरं बाधितुं पूर्वपदेत्यादि ।
मांसं शीलयति मांसशीला । मांसकामा । मांसभक्ष्वा । अत्र अपि सति
स्त्रीत्वात् । णेऽप्यण्कार्यमिति तु ताच्छीलिके एवेति वक्ष्यते । "मनेर्दी-
र्घश्च" (उ०सू०३५१) इति सप्रत्ययान्तात्वादन्तोदात्तो मांसशब्दः । कल्या-

णाचारा । कल्याणशब्दो 'लघावन्ते' (फि०मृ०४२) इति मध्योदात्तः ।

ईक्षिभिमभ्यां चेति वक्तव्यम् (का०वा०) ॥ अत्रापि पूर्वपदप्रकृतिस्वर-
रत्नं चेति सम्बध्यत एव । वाक्यभेदस्तु वैविध्यार्थः । सुखप्रती-
क्षा । बहुभमा ।

स्यादेतत् । यो मांसं भक्षयति तस्य मांसं भक्षो भवति । तत्र
भक्षयतेः कर्मण्येरजन्तस्य बहुव्रीहिणा सिद्धम् । एवमन्यत्रापि ।
यस्तु अण्यन्तस्तस्य यत्रन्तस्य बहुव्रीहिः । न च 'बहुभक्षः' इत्य-
त्र 'बहोर्नञ्चत्' (पा०मृ०६-२-१७५) इति उत्तत्पदान्नोदात्तत्वं स्या-
दिति वाच्यम्, भावे अजन्तेन बहुषु भक्षोऽस्येति विग्रहोपपत्तेः । न
ह्यत्र बहुस्वरप्रामिरस्ति, उत्तरपदार्थस्य बहुत्वाभावात् । एवञ्च वार्त्ति-
कद्वयमपि नारम्भणीयमिति चेत् ? मैवम्, कर्मण्यणं बाधितुं तस्याव-
श्यारभ्यत्वात् ।

अकारादनुपपदात्कर्मोपपदो विप्रतिषेधेन (का०वा०) ॥ पचादि-
भ्योऽच् अनुपपद अकारः, तस्यावकाशः-पचतीति पचः । कर्मोपप-
दस्यावकाशः-काण्डलावो वृजति । 'ओदनपचः' इत्यत्र उभयप्रस-
ङ्गे परत्वादणेष । तेनोपधावृद्धिः उपपदममासश्च नित्यो भवति । अ-
चि तु पृष्ठीसमासो वैकल्पिकः स्यात् । कथं तर्हि 'गङ्गाधरः' 'श्रीधरः'
'वज्रधरः' 'भूवरः' 'स्वधरः' इत्यादि ?

अत्र केचित्तु—युगपद्विवक्षायां हि भवतु विप्रतिषेधः, केवलप्र-
कृत्यर्थविवक्षायान्तु अचि कृते पश्चात्कर्मसम्बन्धे सिद्धं रूपमिति ।

अत्र हरदत्तः—एवं सति 'ओदनपचः' इत्यपि स्यात्, तच्चानिष्टम् ।
किञ्चोक्तरीतिन्यायविरुद्धा, एकत्वात्प्रयोगस्य । न हि तस्मिन्नेव प्रयोगे
विवक्षितं चाविवक्षितं च कर्म भवति । तस्मात् 'ओदनपचः' इत्यसाधु-
रेव । गङ्गाधरादयस्तु संज्ञाशब्दा इत्याह ।

अत्रेदं वक्तव्यम्, परिनिष्ठिते प्रयोगे कर्मान्वयसत्त्वेऽपि प्राक्रियाद-
शायां क्रमेण विवक्षायां न क्षतिः । कथमन्यथा शक्यञ्चेत्यादौ अन्त-
रङ्गः पदसंस्कारो बहिरङ्गसत्त्वेन न विहन्येतेत्यादि तत्र तत्रोच्यते ।
किञ्च कर्मणः शेषत्वविवक्षयाऽपि गङ्गाधरादिशब्दानां सौष्ठवे सम्भव-
ति रथन्तरादिवन्न केवलं संज्ञात्वमाश्रयितुं युक्तम् । ओदनपचशब्दो-
ऽपि उक्तरात्प्राप्तोत्थेव । यदि त्वस्यासाधुत्वे प्रमाणमस्ति तर्ह्यन-
भिधानं शरणीक्रियतामित्यास्तां तावत् ।

प्रकृतमनुसरामः—पचादिभ्य एवाजिति यथाश्रुतसूत्रमनुसृत्य
विप्रतिषेध उदाहृतः । यदा तु 'अजपि सर्वघातुभ्यः' इति पक्षस्तदा

अपवादत्वादेव तस्याण् बाधको बोध्यः । किञ्चैगुपधज्ञाप्रोक्तिरः कोऽनु-
पपदः । तस्यावकाशः-‘विक्षिपः’ ‘विलिखः’ । कर्मोपपदस्य स एव ।
‘कृष्टभेदः’ इत्यत्र परत्वाद्वा । तथा “अनुपसर्गाह्लिम्पविन्द” (पा०सू०
३-१-१३८) इति अनुपपदः शः । तस्यावकाशः-‘लिम्पतीति लिम्पः’ ।
कर्मोपपदस्य स एव । ‘कुड्यलेपः’ इत्यत्र परत्वाद्वा । तथा “आतश्चो-
पसर्ग” (पा०सू०३-१-१३६) इति कः अनुपपदः ‘सुग्लः’ ‘सुम्लः’ इत्यत्र
सावकाशः । कर्मोपपदस्तत्रैव । ‘गोसन्दायः’ इत्यत्र परत्वाद्वा भवति ।

व्हावामद्वच (पा०सू०३-२-२) ॥ एभ्यः कर्मण्युपपदे अण् स्यात् ।
कस्यापवादः । ‘व्हेज् स्पर्द्धायां शब्दे च’ (भा०आ०१०३३) । स्वर्गव्हा-
यः । ‘वेज् तन्तुसन्ताने’ (भा०आ०१०३१) । तन्तुवायः । ‘वा गतिगन्धन-
योः’ (अ०प०४०) इत्ययन्तु नेह गृह्यते, अकर्मकत्वात् । भ्रमणार्थो ह्यसौ ।
यद्यपि सोपसर्गस्य सकर्मकत्वं दृश्यते “सर्वा दिश आवान्ति” “वात
आवा तु भेषजम्” इति । तथापि तत्र पूर्वैर्णैवाण् सिद्धः । “वाता वा-
न्ति दिशो दश” इति तु प्रयोगश्चिन्त्यः । अथापि क्वचित्कथञ्चित् स-
कर्मकत्वं निर्वाह्यते, तथापि व्हेजा सानुबन्धेन साहचर्यात् वेज एव
ग्रहणं, न तु वातेः । ‘माङ् माने’ (जु०आ०६, दि०आ०३६) ‘मेङ् प्रणि-
दाने’ (भा०आ०९८६) उभयोरपि ग्रहणम् । धान्यमापः । ‘मा माने’
(अ०प०५२) इत्यस्य तु सम्भावनार्थस्याकर्मकत्वादग्रहणम् ।

आतोऽनुपसर्गं कः (पा०सू०३-२-३) ॥ आदन्ताद्धातोरेनुपस-
र्गात् कर्मण्युपपदे कप्रत्ययः स्यात् । अणोऽपवादः । गोदः । पार्णित्रम् ।
अनुपसर्गं किम् ? गोसन्दायः । अत्र वार्त्तिकम्—

कविर्धौ सर्वत्र प्रसारणिभ्यो डः (का०वा०) ॥ सम्प्रसारणभा-
जः प्रसारणिनः । ‘ज्या वयोहानौ’ (कन्या०प०२७) । ब्रह्म जिनातीति ब्र-
ह्मज्यः । सर्वत्रग्रहणान्नेहैव “आतश्चोपसर्ग” (पा०सू०३-१-१३६) आव्हः ।
प्रव्हः । अत्र के सति सम्प्रसारणं स्यात् । ‘आव्हा अ’ इति स्थिते
सम्प्रसारणे पूर्वत्वे च कृते उवडादेशे ‘आहुवः’ ‘प्रहुवः’ इति प्राप्नोति
एवं ‘ब्रह्माजियः’ इति प्राप्नोति । न च “एरनेकाचः” (पा०सू०६-४-८२)
इत्यनेन यण्, अङ्गस्य एकाच्त्वात् । ननूयत्रापि सम्प्रसारणे कृते आतो
लोपः । तस्य स्थानिवद्भावादियकुवडौ न भविष्यत इति चेत् ?

स्यादेवम् । यद्यातोलोपो लभ्येत । स तु तुल्यभः, अन्तरङ्गेण पूर्व-
त्वेन बाधात् । न च “वार्णादाङ्गं बलीयः” (प०भा०५६), व्याभ्यत्वात् । न-
न्वेवमपि व्यर्थमेव वार्त्तिकम्, प्रागेव सम्प्रसारणादातो लोपे कृते तस्य
स्थानिवद्भावादिसिद्धत्वाद्वा उवडोऽप्रवृत्तौ यणादेशेन ‘आव्हः’ ‘प्रव्हः’

इत्यादेः सिद्धत्वात् । तथाहि-नित्यं सम्प्रसारणम्, आनो लोपे कृते अकृते प्रसङ्गित्वात् । आलोपस्तु कृते च सम्प्रसारणे यद्यपि पूर्वत्वेन वाध्यते तथापि “यस्य च निमित्तं लक्षणान्तरेण न विहन्यते तदपि नित्यम्” इति नित्य एव । द्वयोर्नित्ययोः परत्वादालोपः, नतः सम्प्रसारणं, नत इयङ्बुङो प्रसक्तौ आनो लोपस्य स्थानिवत्त्वान्न भविष्यतः । न च अनादिष्टादचः पूर्वत्वं नास्तीति वाच्यम्, स्थानिद्वारकस्य नत्वात् ।

यस्मिन् कैयटेनोक्तं शास्त्राद्यकार्यसिद्धये स्थानिवद्भावो विधीयते न त्वनादिष्टादचः पूर्वत्वं लौकिकं इति, तदापाततः. “अचः परस्मिन्” (पा०सू०१-१-५७) इत्यनिदेशस्याशास्त्रायतया तस्यैव “स्थानिवत्” (पा०सू०१-१-५६) सूत्रेणातिदेशः सम्भवतीति “न पदान्त” (पा०सू० १-१-५८) सूत्रीयसवर्णग्रहणाद्युपष्टम्भेन प्रागेव वर्णितत्वात् । किञ्चाकारलोपस्य आभीयत्वेनासिद्धत्वान्न दोषः । न चैवं ‘जुहुवतुः’ ‘जुहुवुः’ अत्राप्युबङ् न स्यादिति वाच्यम्, स्थानिद्वारकस्य अनादिष्टादचः पूर्वत्वस्य आभीयासिद्धत्वस्य च अनित्यत्वेनेहाप्रवृत्तेः । अथवा “सम्प्रसारणाच्च” “एङः पदान्तात्” (पा०सू०६-१-१०८, १०९) इत्यत्र ‘एङः’ इति योगो विभज्यते । सम्प्रसारणादेङि परे पूर्वपरयोः पूर्व एकादेशो भवतीति । सम्प्रसारणाच्चेत्येव सिद्धे ज्ञापनार्थमिदम्-यत्र सम्प्रसारणात्पर एङ् सम्भवति तत्र अनैमित्तिकत्वेनान्तरङ्गमण्यात्वमकृत्वा सम्प्रसारणं कर्तव्यमिति । तेन ‘जुहुवतुः’ इत्यत्र एङन्तादेव लिटि विहिते सम्प्रसारणं पूर्वत्वम् । ततश्च न स्थानिवत्त्वं नाप्यसिद्धत्वमिति सिद्धमिष्टम् । ‘आहुः’ ‘प्रहुः’ इत्यत्र तु आकारान्तलक्षणः प्रत्ययो असत्यात्वे कर्तुमशक्यः । अतः पूर्वमात्वम् । ततः प्रत्ययः, आलोपः, सम्प्रसारणं, स्थानिवद्भावोदसिद्धत्वाद्वा इयङ्बुङोरभावः । तस्मान्मास्तु वार्त्तिकमिति चेत् ? सत्यम्, इत्थं प्रत्याख्यातमेव भाष्ये, किन्तु अस्ति वार्त्तिकस्योक्तिसम्भवः । “आभात्” (पा०सू०५०६-४-२२) सूत्रप्रत्याख्यानपक्षे हि स्थानिवत्त्वमेव शरणम् । तत्र च स्थानिद्वारकमनादिष्टादचः पूर्वत्वमाश्रयणीयं तच्चानित्यमिति ज्ञापयितुमिदं वार्त्तिकमिति । एतत्प्रत्याख्यातुं प्रवृत्तो भाष्यकारोऽपि स्थानिवद्भावमुपन्यस्य दुषयित्वा असिद्धतां शरणीकुर्वन् स्थानिद्वारिकायाः अनादिष्टादचः पूर्वतायाः काचित्कर्ता भवत्यति । तत्फलन्तु “अचः परस्मिन्” (पा०सू०१-१-५७) इति सूत्रे एवावोचामेत्यलं बहुना ।

सुपि स्थः (पा०सू०१-२-४) ॥ सुबन्ते उपपदे तिष्ठतेर्घातोः कः प्रत्ययः स्यात् । समस्थः । विषमस्थः । अत्र ‘सुपि’ इति योगो विभ-

ज्यते । सुपि आकारान्तेभ्यो धातुभ्यः कप्रत्ययः स्यात् । द्वाभ्यां पियतीनि द्विपः ।

स्थः ॥ सुपि तिष्ठतेः कः स्यात् भावे । आखूनामुत्थानमाखूथः । प्रक्रियाकौमुद्यान्तु 'आखूथम्' इति नपुंसकं पठ्यते तत्प्रामादिकम्, भाष्यादां सर्वत्र पुल्लिङ्गस्यैवोदाहृतत्वात्,

व्युः कर्त्तरीमनिङ् भावे को योः किः प्रादितोऽन्यतः ।

(अ०को०३-५-१५)

इत्यमरकोशान्भावे कस्य पुंस्त्वविधानाच्च, भावे "नणकवि-
द्भ्योऽन्यः" इति नपुंसकविधाने कस्य पर्युदासाच्च । ननु "स्थः" इति
सूत्रेण विधीयमानोऽपि कः कृत्वात्कर्त्तर्येव स्यादिति चेत् ? न, "आतः"
(पा०सू०३-२-३) इत्यनेनैव सिद्धेः । तथा च 'स्थः' इत्यारम्भसाम-
र्थ्यान् कर्त्तरि किन्त्वनिर्दिष्टार्थत्वात्स्वार्थे । धातोश्च स्वार्थो भाव
एव । नन्वेवं "घञर्थे कविधानम्" (का०वा०) इत्यनेनैव गतार्थत्वमिति
चेत् ? न, वार्त्तिकं दृष्ट्वा सूत्रकृतोऽप्रवृत्तेः । किञ्च नित्यसमासायमिदम् ।
अन्यथा हि "पष्टी" (पा०सू०२-२-८) इति सूत्रेण पाक्षिकः समासः
स्यात् । इत्येते तु नित्यमुपपदसमासः । तथा च आखूनामुत्थानमिति
अस्वपदविग्रहः क्रियते । "घञर्थे कविधानं स्थासनापाव्यधिहनिषुध्य-
र्थम् इत्यत्र स्थाग्रहणन्तु कर्त्तृवर्जिते कारके यथा स्यादित्येवमर्थम् ।

इत ऊर्ध्वं कर्मणि सुपीति च द्वयमप्यनुवर्त्तते । तत्र सकर्मकेषु
कर्मणीत्युपतिष्ठते "स्पृशोऽनुदके" (पा०सू०३-२-५८) इति यावत् ।
अन्यत्र सुपीति "सुप्यजातां णिनिः" (पा०सू०३-२-७८) इति यावत् ।
एवञ्च प्रकृतस्य सुवग्रहणस्य उपसर्गंतरपरत्वं "सत्सूद्विष" (पा०सू०
३-२-६१) इति सूत्रस्येन 'उपसर्गेऽपि' इत्यनेन ज्ञापितमिति सुप्मात्रप-
रिग्रहार्थं णिनिविधौ पुनः सुप्ग्रहणमिति वक्ष्यामः ।

तुन्दशोकयोः परिमृजापनुदोः (पा०सू०३-२-५) ॥ तुन्दशोकयोः
कर्मणोरुपपदयोः परिमृजापनुदिभ्यां धातुभ्यां कप्रत्ययः स्यात् ।

आलस्यसुखाहरणयोरिति वक्तव्यम् (का०वा०) ॥ आलस्ये सुखो-
त्पादने च गम्यमाने प्रत्यय इत्यर्थः । तत्र सामर्थ्यादलसे कर्त्तरि सुख-
स्य चाहर्त्तरि प्रत्यय इति फलितं भवति । तुन्दं परिमार्ष्टीति तुन्दप-
रिमृजोऽलसः ।

अत्र मृजेरजादाविति वैकल्पिकी वृद्धिर्नेति हरदत्तः । भवतीत्य-
परे । एतन्मतद्वयबलाबलं तु "ङ्ङिति च" (पा०सू०१-१-५) इति सूत्रे
प्रतिपादितम् । अलसादन्यत्र 'तुन्दपरिमार्जः' इत्येव भवति । शोका-

पनुदः सुखस्याहर्ता । यस्तु संसारासाग्वाद्युपदेशेन शोकमेव केवल-
मपनुदति न तु सुखमुत्पादयति स शोकापनोदः

कप्रकरणे मूलविभुजादिभ्य उपसंख्यानम् (का०वा०) ॥ नादर्थ्ये
एषा चतुर्थी मूलविभुजादिसिध्यर्थमिन्यर्थः । मूलानि विभुजनीति
मूलविभुजो रथः तन्त्रान्मुञ्चन्तीति तन्त्रमुच्चाति घञ्पि को मोदने
कुमुदं सरोरुहम् इह यद्यपि 'काकगुहाम्निलाः' इति भाष्यवृत्त्यादिषु
उदाहृतं तथापि काकेभ्यां गुहिनव्या इति कर्माद्यवगतेः "घञर्थे कवि-
धानम्" (का०वा०) इत्यत्रेदं द्रष्टव्यमिति हरदत्तः ।

आकृतिगणोऽयम् । तेन महीध्रकुध्रशिरोध्रशिरोरुहादि मिद्धम् ।

प्रे दाहः (पा०सु०३-२-६) ॥ दारुपाज्जानातेष्व प्रोपसृष्टात्कर्मण्यु-
पपदे कप्रत्ययः स्यात् । अणोऽपवादः । सवेप्रदः । पथिप्रहः । प्रे इति
किम् ? गोसन्दायः । अनुपसर्ग इत्यनुवृत्तेः प्रत्यस्मादन्वस्मिन्नुपसर्गे
सति को न भवति, किन्त्वणेव, गोसम्प्रदायः । इह वृत्ता ददान्तिरन्युक्तं,
तत्तु सर्वेषां दारुपाणामुपलक्षणम् । गामादाग्रहणेष्वविशेषादिति हरदत्तः ।

समि ख्यः (पा०सु०३-२-७) ॥ सम्पूर्वात्ख्या इत्यस्मात्कर्मण्युपपदे
कप्रत्ययः स्यात् । गाः सञ्ज्ञे गोसन्धः । चक्षिडः ख्यात्रादेशः । 'ख्या
प्रकथने' (अ०प०५०) इत्यस्य तु सम्पूर्वस्य प्रयोगो नास्तीति न्यासकारः ।

गापोष्टक् (पा०सु०३-२-८) ॥ आभ्यां टक् स्यादनुपसर्गं कर्मण्युप-
पदे । सामगः । सामगी । अत्र वास्तिकम्—

सुराशीध्वोः पिबतेरिति (का०वा०) ॥ अत्र पिबतेरिति लुग्विक-
रणपरिभाषालब्धार्थकथनम् । उपपदपरिगणनन्तु वाचनिकमेव ।
सुरापः । सुरापी । शीधुपः । शीधुपी । सुराशीध्वोः किम् ? क्षीरपा
ब्राह्मणी । पिबतेरिति किम् ? सुरां पाति रक्षतीति सुरापा । अनुपसर्गे
किम् ? सामसङ्गायः । गामादाग्रहणेष्वविशेषेपि 'गं शब्दे' (श्वा०प०९४२)
इत्यस्यैवात्र ग्रहणं न तु 'गाङ् गर्ता' (श्वा०आ०९७) इत्यस्य सानुबन्ध-
स्य, नापि 'गा स्तुनौ', (जु०प०२४) इति जुहोत्यादेः, निरनुबन्धेन अलु-
प्तविकरणेन च पिबतिना साहचर्यात्, अनभिधानाद्वा ।

बहुलं तपि (का०वा०) ॥ या ब्राह्मणी सुरापा भवति नैतां देवाः
पतिलोकं नयन्ति ।

हरतेरनुद्यमनेऽच् (पा०सु०३-२-९) ॥ उत्क्षेपणादन्यस्मिन्नर्थे वर्त-
मानाद्धरतेर्धातोः कर्मण्युपपदेऽच् स्यात् । अणोऽपवादः । अंशहरः ।
रिक्थहरः । अनुद्यमने किम् ? भारहारः ।

अच्प्रकरणे शकिलाङ्गलाङ्कुशतोमरयष्टिघटघटीधनुःषु ग्रहेरुप-

संख्यानम् (का०वा०) ॥ शक्तिग्रहः । लाङ्गलग्रहः, इत्यादि । लिङ्गविशिष्ट-
परिभाषया घटग्रहणेनैव सिद्धे घटाग्रहणं परिभाषाया अनित्यत्वज्ञा-
नार्थम् । तेन 'मद्राज्ञी' इत्यत्र टच् न । 'द्विषतीतापः' इत्यत्र "द्विष-
परयोः" (पा०सू०३-२-३९) इति सूच् नेति दिक् ।

सूत्रे च धार्यर्थे (का०वा०) ॥ ग्रहरूपसंख्यानमित्येव । सूत्रग्रहः ।
धार्यर्थे इति किम् ? यः सूत्रं केवलमुपादत्ते न तु धारयति तत्राणैव
यथा स्यात्, सूत्रग्राहः ।

वयसि च (पा०सू०३-२-१०) ॥ वयसि गम्यमाने हरतेर्धातोः कर्म-
ण्युपपदे अच् स्यात् । अणोऽपवादः । उद्यमनार्थ आरम्भः । कवचहरः
क्षत्रियकुमारः । इह कवचोद्यमनं क्रियमाणे सम्भाव्यमानं वा वयो गम-
यति । तेनासत्यपि कवचग्रहणे 'कवचहरः' इति भवति ।

भाङ्गि ताच्छील्ये (पा०सू०३-२-११) ॥ भाङ्गपूर्वाद्धरतेः कर्मण्युप-
पदेऽच्प्रत्ययः स्यात्ताच्छील्ये गम्यमाने । पुष्पाण्याहरति तच्छीलः पु-
ष्पाहरः । फलाहरः । ताच्छील्ये किम् ? भारमाहरति भाराहारः ।

अर्हः (पा०सू०३-२-१२) ॥ अर्हं पूजयामित्यस्मात्कर्मण्युपपदेऽच्
स्यात् । अणोऽपवादः । स्त्रियां विशेषः, पूजार्हा ब्राह्मणी ।

स्तम्बकर्णयोरमिजपोः (पा०सू०३-२-१३) ॥ स्तम्बकर्णयोरुपपदयोः
यथासंख्यं रमिजपिभ्यामच्प्रत्ययः स्यात् । रमिस्तावदकर्मकः । ज-
पिस्तु शब्दकर्मकः 'मन्त्रं जपति' इत्यादिदर्शनात् । उभावपि प्रति स्त-
म्बकर्णयोः कर्मत्वासम्भवात् सुपीत्येवात्र सम्बध्यते ।

हस्ति सूचकयोरिति वक्तव्यम् (का०वा०) ॥ स्तम्बे रमते इति स्त-
म्बेरमो हस्ती । "तत्पुरुषे कृति बहुलम्" (पा०सू०६-३-१४) इत्यलुक्,
"हलदन्तात्" (पा०सू०६-३-९) इति वा । कर्णेजपः सूचकः । हस्ति-
सूचकाभ्यामन्यत्र तु स्तम्बेरन्ता । कर्णेजपिता मशकः । उपांशुशब्दा-
यितेत्यर्थः ।

शमि घातोः संज्ञायाम् (पा०सू०३-२-१४) ॥ शमि उपपदे घातुमा-
त्रात् संज्ञायां विषये अच् स्यात् । शङ्करः । शम्भवः । शब्दः । घातवधि-
कारे पुनर्घातुप्रयत्नमपवादविषयेऽपि प्रवृत्त्यर्थम् । तथा च वार्तिकम्—

शमिसंज्ञायां घातुग्रहणं कृञो हेत्वादिवु टप्रतिषेधार्थमिति (का०
वा०) ॥ असति घातुग्रहणे शमिसंज्ञायामित्यस्यावकाशः—शम्भवः, शब्दः ।
"कृञो हेतुताच्छील्ये" (पा०सू०३-२-२०) इत्यस्यावकाशः—'आद्य-
करः' । 'शङ्करः' इत्यत्रोभयप्रसङ्गे परत्वादृ एव स्यात् । घातुग्रहणसा-
मर्थ्यादज्ञेयं भवति । शङ्करा नाम परित्राजिका तच्छिला । कुपरवाद-

वम्बाचार्यो मन्यते । गुणानेः शब्दकर्मण एतद्रूपम् । पृथोदरादित्वाङ्कारस्य ककार इति । तन्मते धातुग्रहणं चिन्त्यप्रयोजनम् ।

अधिकरणे शेनेः (पा०सू०३-२-१५) ॥ सुपोति सम्बध्यते । अर्जं स्यात् । खे शेने खशयः ।

पाद्वादिपुसङ्गन्धानम् (का०वा०) ॥ पाद्वाभ्यां शेते पाद्वशयः । पृष्ठशयः । उदरशयः ।

दिग्धसहपूर्वाङ्ग (का०वा०) ॥ दिग्धेन सह शेन इति विग्रहे दिग्धसहशयः । अत्र दिग्धसहशब्दो मयूरव्यंसकादिः । तस्य शयशब्देन सह उपपदसमासः ।

उत्तानादिपु कर्तृषु (का०वा०) ॥ उत्तानः शेने उत्तानशयः अवमूर्धशयः । अवनतो मूर्धा यस्य अवमूर्धः । अधोमुखः शेते इत्यर्थः ।

गिरौ डङ्छन्दसि (का०वा०) ॥ गिरौ शेते गिरिशः ।

तद्धितो वा (का०वा०) ॥ गिरिरस्यास्तीति गिरिशः । लोमादित्वाङ्कः । इह यद्यपि कृत्तद्धिताभ्यां गिरिशशब्दो द्वेधा भाष्यवार्तिकयोर्व्युत्पादितस्तथापि लोके तद्धितान्त एव, न तु कृदन्तः, “डङ्छन्दसि” (का०वा०) इत्युक्तेः । एवञ्च “प्रत्याहतास्त्रो गिरिशप्रमावात्” “मारोपितं यद्गिरिशेन पश्चात्” “गिरिशमुपचचार प्रत्यहं सा सुकेशो” इत्यादि प्रयुज्जानानां कवीनां न कोऽप्यपराधः । “गिरौ शेते” इति व्याचक्षाणानां तु प्रमाद इत्यवचेयम् ।

चरेष्टः (पा०सू०३-२-१६) ॥ अधिकरणे उपपदे चरेष्टः स्यात् । कुरुचरः । कुरुचरी ।

मिक्षासेनादायेषु च (पा०सू०३-२-१७) ॥ एषु उपपदेषु चरेष्टः स्यात् । मिक्षां चरतीति मिक्षाचरः । चरतिरत्र चरणपूर्वके अर्जने वर्तते । चरणेन मिक्षामर्जयतीत्यर्थः । सेनां चरति प्रविशतीति सेनाचरः । आदायेति ल्यबन्तं, आदाय चरति गच्छतीत्यादायचरः । भक्षयतीति वा । कथं—

“प्रेक्ष्य स्थितां सहचर्यं व्यवधाय देहम्” इति ?

पचादिषु चरडिति पठ्यते । “सुप्सुपा” (पा०सू०२-१-४) इति समासः । टविधानं तु नित्यसमासार्थम् ।

पुरोऽग्रतोऽग्रेषु सर्तेः (पा०सू०३-२-१८) ॥ टः स्यात् । पुरः सरतीति पुरःसरः । अग्रतःसरः । अग्रमग्रेणाग्रे वा सरतीत्वग्रेसरः । सूत्रे अग्रशब्दस्य पदन्तत्वमपि निपात्यते । कथन्तर्हि—

“यूयं तदग्रसरगर्वितकृष्णसारम्” इति ? बाहुलकादिति हरदत्तः ।

पूर्वे कर्त्तरि (पा०सू०३-२-१९) ॥ कर्तृवाचिनि पूर्वशब्द उपपदे स
र्चेष्टः स्यात् । पूर्वः सरतीति पूर्वसरः । कर्त्तरीति किम् ? पूर्व देशं सर-
तीति पूर्वसरः ।

कृजो हेतुताच्छील्यानुलोम्येषु (पा०सू०३-२-२०) ॥ हेत्वादिषु द्यां
त्येषु करोतेष्टः स्यात् । हेतुरिह लौकिकः । यशस्करी विद्या । "अतः
कृकमि" (पा०सू०८-३-४६) इति सः । ताच्छील्ये-भास्करः । आनु-
लोम्ये-वचनकरः । एषु किम् ? कुम्भकारः । इह प्रसिद्धतरत्वात् द्व्य-
नुबन्धकोऽपि करोतिरेव गृह्यते न तु 'कृज् हिसायाम्' (स्वा०उ०७)
इति । हेतुः कारणम् । आनुलोम्यमाराध्यचित्तानुवर्त्तनम् ।

दिवाविभानिशाप्रभाभास्कारान्तानन्तादिवहुनान्दीर्किलिपिलिवि-
बलिभक्तिकर्तृचित्रक्षेत्रसङ्ख्याजङ्घाबाव्हहर्षसन्नुररुषु (पा०सू०
३-२-२१) ॥ एषु सुबन्तेषु यथायोगं कर्मसु चापपदेषु करोतेष्टः
स्यात् । अहेत्वाद्यर्थ आरम्भः । दिवा दिवसे करोति प्राणिनश्चेद्यायुका-
निति दिवाकरः । अत्र दिवाशब्दः अन्दीति सप्तम्यन्तस्यार्थे वर्त्तत
इति तस्य कर्मत्वानुपपत्तेः सुपीत्यनेन सम्बन्धः । शेषाणां तु कर्मणी-
त्येव । यदि तु वृत्तिविषये दोषामन्यमहर्द्दिवामन्या रात्रिरिति वत् कर्म-
त्वमन्युपगम्यते तदा सर्वेषां कर्मणीत्यनेनैव सम्बन्धो बोध्यः । विमा-
करः । निशाकरः । प्रभाकरः । भास्करः । सूत्रे भास्कारान्तेति भाःश-
ब्दस्य प्रत्ययसन्नियोगेन सकारो निपात्यते । तेन 'भास्करः' इत्यत्र वि-
सर्जनीयजिह्वामूलीयौ न भवतः । यद्वा कस्कादिषु बोध्यः । कार-
करः । कर एव कारः । प्रज्ञादित्वात्स्वार्थे अण् । अन्तकरः । अनन्तक-
रः । अन्तकरशब्देन नञ्समासेऽप्येतदेव रूपम् । स्वरे तु विशेषः । न
असमासे हि सतिशिष्टोऽव्ययपूर्वपदप्रकृतिस्वरः । अनन्तशब्दस्योपप-
दत्वे तु कृदुत्तरपदप्रकृतिस्वरेणान्तोदात्तत्वम् । आदिकरः । बहुकरः ।
बहुशब्दोऽत्र वैपुल्यवचनः । संख्यावचनस्य तु संख्यावचनग्रहणेनैव
सिद्धेः । नान्दीकरः । किङ्करः । लिपिलिविशब्दौ पर्यायौ । लिपिकरः ।
लिबिकरः । बलिकरः । भक्तिकरः । कर्तृकरः । चित्रकरः । क्षेत्रकरः ।
संख्या-एककरः । द्विकरः । जङ्गाकरः । बाहुकरः । अहस्करः । अहन्,
"रोऽसुपि" (पा०सू०८-२-६९) इति रेफः, कस्कादित्वात्सः । यत्करः ।
तत्करः । धनुष्करः । अरुष्करः । "नित्यं समासेऽनुत्तरपदस्थस्य"
(पा०सू०८-३-८५) इति षत्वम् ।

क्रियत्तद्बहुषु कृजोऽन्विजानम् (का०वा०) ॥ वार्त्तिकमेतदिति कै-
वटहर्षचौ । शस्त्रिरिति माघवः । किङ्करा । यत्करा । तत्करा । वार्त्ति-

केन सूत्रवाधादस्याभावान् 'किंकरा' इत्यन्वाधुनिति कैयटः । हेत्वादा-
वपि टं बाधित्वा परत्वादजेवेति न स्यादशयः । वृत्तौ तु पञ्चान्तरमप्यु-
क्तम्-अथ वा पञ्चादिपाठः करिष्यते इति । इह किमादिग्रहणमपनीय
पञ्चादिष्वेव कियत्तद्वहुषु कृत्रिति पठितव्यमिति न स्यादर्थः । वास्तिक-
मपीत्यमेव व्याख्येयमिन्याशयः । अस्मिन्पक्षे हेत्वादिविश्रयां पर-
त्वाद्देन भाव्यम् । तेन किंकरणशाला 'किंकरा' इति भवन्वेव ।

पुंयोगविवक्षायां तु निर्विवादो ङीप् । कियत्तद्वहुष्वज्जेति प्रक्रिया-
यां विकल्पोक्तिस्तु आकरविरुद्धत्वात्कर्मण्यणोऽपि पक्षे प्रसङ्गाच्चायु-
क्तैव । न चाजभावे सौत्रयः, सूत्रे किमादिग्रहणापनयनस्य हरदत्तादि-
भिरुक्तत्वात् । अथवा सौत्रस्यापनयनं मास्तिवति प्राद्विवादेन नेया,
ताच्छील्यार्थो व्याख्यानभेदान् फलितं विकल्पमाश्रित्य विषयविशेषा-
भिप्रायेण कथंचिद्वा नेया ।

कर्मणि भृतौ (पा०सू०३-२-२२) ॥ कर्मशब्दे कर्मण्युपपदे करोतेष्टः
स्याद् भृतौ गम्यमानायाम् । भृतिर्वैतनम् । कर्म निर्वेशः क्रियायाः नि-
ष्क्रयाय देयं भक्तादिद्रव्यमिति यावत् । कर्मकरो भूतकः । कर्मकारोऽन्यः ।
न शब्दश्लोककलङ्गाथावैरचादुसूत्रमन्त्रपदेषु (पा०सू०३-२-२३) ॥
एवंपपदेषु करोतेष्टो न स्यात् । हेत्वादिषु प्राप्तः प्रतिषिध्यते । शब्दका-
रः । श्लोककार इत्यादि ।

स्तम्बशक्तोरिन् (पा०सू०३-२-२४) ॥ एतयोः कर्मणोरुपपदयोः
करोतेरिन्प्रत्ययः स्यात् ।

ब्रीहिवत्सयोरिति वक्तव्यम् (का०वा०) ॥ स्तम्बकरिर्ब्रीहिः । शक-
त्करिर्वत्सः । इनो नित्वात्कुटुत्तरपदप्रकृतिस्वरेणोत्तरपदमाद्युदात्तम् ।
ब्रीहिवत्सयोः किम् ? स्तम्बकारः । शकृत्कारः ।

हरतेर्हतिनाथयोः पशौ (पा०सू०३-२-२५) ॥ हतिनाथयोः कर्मणो-
रुपपदयोर्हरतेर्धातोः पशौ कर्त्तरि इन् प्रत्ययः स्यात् । हति हरतीति
हतिहरिः । नाथं नासारज्जुं हरतीति नाथहरिः । इह प्रत्ययार्थस्य क-
र्तुः पशुर्विशेषणं न तु तस्य बाधकः, प्रकृतिप्रत्ययार्थयोरन्वयप्रसङ्गात् ।
प्रकृत्यर्थो हि प्रत्ययार्थं विशिनष्टि । प्रकृतिश्चेह चातुः । तद-
र्थश्च क्रिया । सा च साधनेन सम्बन्धाह । पशुशब्दस्तु चतुष्पाज्जातीयं
वस्तु स्वरूपेणावष्टे न शक्तिमद्रूपेण, नतरां शक्तिरूपेण । अतस्तथैव च
प्रत्याख्यमानः पशुः प्रत्ययार्थो भवितुं नार्हति । अतः कर्त्तैव प्रत्ययार्थः ।
तद्विशेषणं च पशुः सूत्रवाक्यजन्ये बोधे पशुरूपे कर्त्तरि वाक्ये प्रत्ययो
भवतीति हि विषयः ।

उदाहरणे तु पशुरेव विशेष्यः । तत्राभेदेन सम्बन्धेन कर्त्ता विशेष-
णम् । तत्र प्रकृत्यर्थः परमविशेष्यः । पशुस्तु समुदायशक्त्या उपति-
ष्ठते । एतेन पङ्कजप्रभृतयो व्याख्याताः । पङ्कजनिकर्तृ पद्ममिति हि
तत्रार्थः । एवं विधिवाक्येषु अलससुखाहर्त्रोर्ब्रीहिवत्सयोरित्यादिषु
सर्वत्र प्रत्ययार्थविशेषणत्वम् । उदाहरणेषु च विशेषणत्वमलसादीनां
द्रष्टव्यम् । पशौ किम् ? इतिहारः । नाथहारः ।

फलेग्रहिर्वात्मस्मरिश्च (पा०सू०३-२-२६) ॥ एतौ निपात्येते । फ-
लानि गृह्णतीति फलेग्रहिर्बुध्नुः । “स्यादवन्ध्यः फलेग्रहिः” (अ०
को०२-४-६) इत्यमरः । भट्टिकाव्ये तु फलग्राहिमात्रे इन् प्रयुज्यते “फ-
लेग्रहीदंसिवनस्पतीनाम्” इति । उपपदस्यैदन्तत्वं इन्प्रत्ययश्च ग्रहे-
र्निपात्यते । आत्मानं विभर्त्तयात्मस्मरिः । आत्मशब्दस्योपपदस्य मु-
मागमः, इन्प्रत्ययश्च भृजो निपात्यते । चकारोऽनुक्तसमुच्चयार्थ इति
वृत्तिः । कुक्षिस्मरिः । छन्दसि फलशब्दस्यादन्तत्वमपि दृश्यते ।
“यो वनस्पतीनां फलग्रहिः” इति । इदमपि कुक्षिस्मरिवच्चकारेण
सङ्ग्राह्यमिति हरदत्तः । चान्द्रास्तु आत्मोदरकुक्षिष्विति पठन्ति ।
तथा च मुरारिः—

ज्योत्स्नाकरम्भमुदरम्भरयश्चकोराः । इति ।

देवापिवातापिप्रभृतयोऽप्यनेन सिद्धाः । भाष्ये तु भृजः कुक्ष्या-
त्मनोर्नुम् चेत्येतावदेव स्थितम् ।

छन्दसि वनसनरक्षिमथाम् (पा०सू०३-२-२७) ॥ एभ्यः कर्मण्युप-
पदे इन्प्रत्ययः स्याच्छन्दसि । ‘वन षण सम्भकौ’ (श्वा०प०४६४,
४६५) गणे सहनिर्दिष्टौ भौवादिकौ इमावेव गृह्येते न तु ‘वनु याचने’
(त०भा०८) ‘षणु दाने’ (त०उ०२) इति तानादिकौ, निरनुबन्धकत्वात्
साहचर्याच्च । ब्रह्मवर्नि त्वा क्षत्रवनिम् । ब्रह्म वनति क्षत्रं वनतीति विवक्षा-
यामिन् प्रत्ययः । तदन्ताद् द्वितीयैकवचनम् । उत नो गोषणिन्धि-
यम् । सुषामादित्वात् षत्वं, गां सनतीति विग्रहः । यौतेश्चानौ यमरक्षि-
तारौ चतुरक्षौ पथिरक्षी । ये पथां पथिरक्षयः । पन्थानं रक्षतः, रक्ष-
न्ति चेति विग्रहः । हविर्मथीनामभ्याविवासताम् । हविर्मथन्तीति हवि-
र्भयः तेषाम् ।

एजेः खञ् (पा०सू०३-२-२८) ॥ एज् कम्पने (श्वा०प०२३४) । अ-
स्माच्च्यन्तात् कर्मण्युपपदे खञ् स्यात् । जनम् एज्यतीति जनमेजयः ।
सुवे ‘एजेः’ इति व्यन्तस्य निर्देशः न तु शुद्धस्येका, खशः शित्कर-
णात् । तद्धि सार्वधातुकत्वे सति शब्दपथा स्यादिति । न च शुद्धस्य

शपि सत्यमिति वा विशेषोऽग्निः । तच्चोत्तरार्थं शिन्वमिति वाच्यम्, इहार्थमेव सम्भवति केवलान्तरार्थस्य युक्तत्वात् । अशः शिन्वं मुमर्थम् । 'शुनिन्धयः' इत्यादौ ह्रस्वत्वार्थम्—

अशप्रकरणे वातशुनौतिलशर्द्धेष्वजधेदुदजहानिभ्य उपसंख्यानम् । (का०वा०) ॥ वातमज्रा मृगाः । शुनिन्धयः । "सिन्धयः" (पा०सू० ६-३-६३) इति ऋस्वः । तिलन्तुदः । शर्द्धजहा मापाः । ओहाक् न्यागे- (जु०प०८) । जुहान्यादन्वाच्छपः ऋँ द्विवचनम् । "आभ्यस्तयोः" (पा०सू० ६-४-११२) इत्यालोपः । शर्द्धोऽपानशब्दः, तज्जहतीति विग्रहः । माधवस्तु 'शर्द्धजहा मापाः' इत्युदाजहार । दुर्गसिंहोऽप्येवम् । तत्र जहानिरन्तर्भावितण्यर्थः साध्वसिच्छिनसीतिवत् । मापाणां करणकर्तृत्वमिति वा ।

नासिकास्तनयोर्धर्मघेटोः (पा०सू० ३-२-२९) ॥ अशः स्यात् । तत्र यथासंख्यं वारयितुं वार्तिकम्—

स्तने घटः (का०वा०) ॥

नासिकायां धर्मश्च घेटश्च (का०वा०) ॥ स्तनं धयतीति स्तनन्धयः । घेटश्चिस्त्वस्य अवयवे अवचरितार्थत्वात्स्तनन्धयी । अत्रैव च डीबिष्यते नान्यत्रेत्याहुरिति हर्दत्तः । अत्रैवेति अशप्रत्ययान्तोपलक्षणम् । तथा च क्षीरस्वामी 'स्तनन्धयीत्यादौ डीवयः' इति । वर्द्धमानांऽपि-शुनिन्धयी । स्तनन्धयी । अशप्रत्ययान्त एव डीबिति । तेन "पात्राध्माघेद्दशः शः" (पा०सू० ३-१-१३७) इति शमत्यये "आतोऽनुपसर्गो" (पा०सू० ३-२-३) इति कप्रत्यये च टावेव ।

अत्र च सम्प्रदाय एव शरणम् । नासिकन्धमः । "पात्रा" (पा०सू० ७-३-७८) इति धमादेशः । नासिकन्धयः ।

नाडीमुष्टयोश्च (पा०सू० ३-२-३०) ॥ एतयोः कर्मणोरुपपद्योर्धर्मा घेटोः अशः स्यात् । अत्र यथासंख्यं नैष्यत इति भाष्ये वृत्तौ च स्थितम् । "यथासंख्यमनुदेशः" (पा०सू० १-३-१०) इति सूत्रे तु भाष्ये यथासंख्यमस्तत्स्थिकम् । तन्मतमेदेन बोध्यम् । नाडिन्धमः, नाडिन्धयः । मुष्टिन्धमः, मुष्टिन्धयः । भाष्ये घटीक्षारीशब्दावप्युपसंख्यातौ । घटी-घटः । घटिन्धमः । घटिन्धयः । क्षारिन्धमः । क्षारिन्धयः । क्षारीशब्दः परिमाणवचनः । 'क्षरी' इति पाठान्तरम् । क्षरी गर्हमी । जातिलक्षणो डीष् । क्षारिन्धमः । क्षारिन्धयः । जयादित्यस्तु वातशब्दमप्युदाजहार, वातन्धमः । वातन्धय इति । तन्तु भाष्यादौ न दृश्यते ।

उदिकूले रुजिवहोः (पा०सू० ३-२-३१) ॥ उत्पूर्वाभ्यां रुजिवहिभ्यां

कूले कर्मण्युपपदे खञ् स्यात् । कूलमुद्रुजतीति कूलमुद्रुजः । कूल-
मुद्रहः । धातूपसर्गयोः कार्यस्यान्तरङ्गत्वात्पूर्वं गतिसमासः पश्चादुप-
पदसमासः । ननु “नत्रोपपदं सप्तमीस्थम्” (पा०सू०३-१-२२) इत्यत्र
यत्र सति प्रत्ययः स्यात् तत्रैव च सप्तमीनिर्दिष्टमुपपदम् इति व्या-
ख्यानाद् उपपदमित्यनेन प्रत्यय आक्षिप्यते । ततश्च प्रत्ययेनैव समा-
सः स्यान्न तु तदन्तेन समासः । संज्ञाविधौ प्रत्ययग्रहणे तदन्तग्रहण-
स्य दुर्लभत्वादिति चेत् ? न, प्रत्ययमात्रेण सामर्थ्याभावात्संज्ञाविधा-
वपि “प्रत्ययग्रहण” (प०भा०२३) परिभाषाऽप्रवृत्तेः । न चैवमपि तदा-
दितदन्तनियमादुपसर्गविशिष्टेन समासानुपपत्तिः, कृद्ग्रहणे गतिकार-
कपूर्वस्यापि ग्रहणात् । न चेदं कृद्ग्रहणमिति भ्रमितव्यम्, उपपदसंज्ञा-
मात्रस्य मा भूदित्यादौ माडादिष्वपि प्रवृत्तिसम्भवेन कृतप्रत्ययव्यभि-
चारित्वेऽप्युपपदसमासस्य कृतप्रत्ययव्यभिचारात् । यत्कार्यं हि कृतप्र-
त्ययं न व्यभिचरति तत्र कृद्ग्रहणपरिभाषा प्रवर्तते । यथा “धातोः
स्वरूपग्रहण” इत्येषा परिभाषा यत्कार्यं धातुं न व्यभिचरति तत्र प्रव-
र्तते । अत एव ‘वृत्स्वृग्भ्याम्’ इत्यत्र “अनुदात्तस्य चर्दुपधस्य” (पा०
सू०६-१-५९) इत्यमागमो न प्रवर्तते । एतेन ‘गोसन्दायः’ इत्यादि व्या-
ख्यातम् । तत्रापि हि धातुमात्रात्कर्मण्यणि गतिसमासि च सगतिके-
नोपपदसमासः ।

स्यादेतत्, सप्तमीनिर्दिष्टत्वाविशेषात्कूलस्येवोच्छब्दस्याप्युपपद-
त्वं स्यात् । ततश्चोपपदयोः रुजिवहोश्च यथासङ्ग्यं स्यादिति चेत् ?
मैवम् । तत्र हि प्रत्येकमुपपदत्वमिच्छति तत्र समुदायात्सप्तमीमुच्चार-
यति, लाघवात् । “नाडीमुष्टयोः” (पा०सू०३-२-३०) इति यथा । इह
तु विपर्ययः कृतः । तस्मात् ‘उदि’ इति पञ्चम्याः स्थाने सप्तमी ।
‘रुजिवहोः’ इति पञ्चम्याः स्थाने षष्ठी । तेनोक्तार्थलाभः । एतच्च
यथासंख्यसूत्रं कैयटे स्पष्टम् ।

वहाग्रे लिहः (पा०सू०३-२-३२) ॥ वहाग्नयोः कर्मणोरुपपदयोर्लि-
होः खञ् स्यात् । वहः स्कन्धः, तं लेढीति वहलिहो गौः । लिह आ-
स्वादने (अ०उ०६) । अदादित्वाच्छपो लुक् । खशो छित्त्वाच्च गुणः ।
अग्रलिहो वायुः ।

परिमाणे पचः (पा०सू०३-२-३३) ॥ परिमाणं प्रस्थादि, तस्मिन्क-
र्मण्युपपदे पचोः खञ् स्यात् । प्रस्थं पचतीति प्रस्थम्पच्चा स्थाली ।
आदिम्पचः कटाहः । इह सूत्रे परिमाण इति न स्वरूपग्रहणं, तस्य पचि
मिति कर्मत्वयोगात् । अतस्तद्विशेषः प्रस्थादयो मुञ्चन्ते । केऽपि यदि

परिमाणनिष्ठा एव स्युस्तर्हि विकलेदनवाचिना पचिना सह कर्मत्वा-
सम्भव एव । अतः परिमिते ग्रीह्यादौ वर्त्तमाना इह ग्राह्याः ।

मितनखे च (पा०सू०३-२-३४) ॥ एतयोः कर्मणोः पचेः खश्-
स्यात् । मितं पचा ग्राह्यणी । नखं पचा यवागुः । पचिरत्र तापवचनः ।

विध्वरूपोऽस्तुदः (पा०सू०३-२-३५) ॥ एतयोः कर्मणोरुपपदयोस्तु-
देर्धातोः खश् स्यात् । विधुं तुदनां विधुन्तुदः । अरुन्तुदः । “अरुर्हि-
पदजन्तस्य मुम्” (पा०सू०६-३-६७) इत्युकारात्परो मुम् । “संयोगा-
न्तस्य लोपः” (पा०सू०८-२-२३) । “संहिकेयो विधुन्तुदः” (अ०को०
१-३-२८) । “त्रणोऽस्त्रियामाममरः” (अ०को०२-६-५४) “अरुन्तुदं तु
मर्मस्पृक्” (अ०को०३-१-८१) इत्यमरः ।

असूर्यललाटयोर्द्दिशतपोः (पा०सू०३-२-३६) ॥ एतयोः कर्मणोरुप-
पदयोर्यथासङ्ख्यं दृशितपिभ्यां खश् स्यात् । ‘असूर्यम्’ इत्यसमर्थस-
मासः, दृशिना नञः सम्बन्धात् । सूर्यं न पश्यन्तीत्यसूर्यपदयाः राज-
दाराः । “पात्राध्मा” (पा०सू०७-३-७८) इति पदयादेशः । गुमिपरञ्चे-
दं । एवञ्च नाम गुप्ता यदपरिहार्यदर्शनं सूर्यमपि न पश्यन्तीति । तेन
सत्यपि सूर्यदर्शने प्रयोगो न विरुध्यते । यदा तु सूर्यदर्शनाभावमात्रं
विवक्षितं तदा न भवितव्यमेव प्रत्ययेनानभिधानादिति न्यासकारः ।

उग्रम्पश्येरंमदपाणिन्धमाश्च (पा०सू०३-२-३७) ॥ एते निपात्यन्ते ।
‘उग्रम्’ इति क्रियाविशेषणं, तस्मिन्नुपपदे दृशेः खश् । उग्रं पश्यती-
त्युग्रम्पश्यः । इरा उदकं तेन माद्यति दीप्यते अविन्धनत्वादिति इरम्म-
दो मेघज्योतिः । मदी हर्षे (दि०प०१०२), अस्मादेव निपातनात् “दि-
वादिभ्यः श्यन्” (पा०सू०३-१-६९) भवति । पाणयो ध्मायन्तेऽस्मि-
न्निति पाणिन्धमोऽध्वा । स पुनरस्मिन् गच्छद्भिः सर्पाद्यपनोदनाय पा-
णयः शब्दयन्ते तादृशः अन्धकाराद्यावृत्तो मार्गः ।

प्रियवशे वदः खच् (पा०सू०३-२-३८) ॥ ‘प्रिय’ ‘वश’ इत्येतयोः
कर्मणोरुपपदयोर्वदेर्धातोः खच् स्यात् । प्रियंवदः । वशंवदः । खकारो
मुमर्थः चकारस्तु “खच्चि न्हस्वः” इति विशेषणार्थं इति वृत्तिः । “खे
न्हस्व” इत्युच्यमाने “एजेः खश्” (पा०सू०३-२-२८) जनमेजयः, अ-
त्रापि स्यादिति भावः । ननु एकानुबन्धकग्रहणे न व्यनुबन्धकस्वेति
खशि न भविष्यति । न चैवमपि “कुलात्माः” (पा०सू०४-१-१३९) कु-
लीनः, “यस्य” (पा०सू०६-४-१४८) इति लोपाग्रहृत्तये न्हस्वः स्यादिति
वाच्यम्, प्रकरणसाहचर्याद्भानुप्रत्ययस्यैव ग्रहणात् । किञ्च “दोषो जौ”
(पा०सू०६-४-९०) इति सूत्रादत्र णावित्यनुवर्त्य खे परेणौ न्हस्वो

विधीयते । अतः कुलीने न दोषः । जनेमजये तु उक्तैव गतिः । सत्यम् । चिन्त्यप्रयोजन एवायं चकारः । प्रत्ययान्तरकरणमुत्तरार्थम् । ‘द्विषन्त-
पः’ इत्यत्र ऋभ्वणिलोपौ यथा स्यातां, शप् च मा भूदिति । नन्वेवमु-
त्तरत्रैव क्रियतामिति चेत् ? सत्यम्, इह करणमन्यतोऽपि भवतीति
ज्ञापनार्थम् । तेनानुपदमेव वक्ष्यमाणं वार्त्तिकं गतार्थम् ।

खच्प्रकरणे गमेः सुपि (का०वा०) ॥ असंज्ञार्थमिदं वार्त्तिकम् ।
संज्ञायां तु वक्ष्यमाणेन “गमश्च” (पा०सू०३-२-४७) इति सूत्रेणैव सि-
द्धम् । इदञ्च वार्त्तिकं ज्ञापकमिदार्थमिदं युक्तम् । मितङ्गमो हस्ती ।

विहायसो विह च (का०वा०) ॥ विहायसो ‘विह’ इत्ययमादेशो
वक्तव्यः । खच्च डिठ्ठा वक्तव्यः । विहङ्गः । विहङ्गमः ।

डे च (का०वा०) ॥ डे परे विहायसो विहादेशो वक्तव्यः । विह-
गः । “अन्यत्रापि दृश्यते” (का०वा०) इति उपकरणे वक्ष्यमाणेनेह डः ।

द्विषत्परयोस्तापेः (पा०सू०३-२-३९) ॥ एतयोः कर्मणोरुपपदयो-
स्तापेः खच् स्यात् । तप दाहे (सु०प०२८६) चुरादिः, तप सन्तापे
(भा०प०१०१०) भ्वादिः, द्वयोरपि ग्रहणम् । द्विषन्त तापयतीति द्विष-
न्तपः । “अरुद्विषत्” (पा०सू०६-३-६७) इति मुमि संयोगान्तलोपः ।
परन्तपः । ‘द्विषत्परयोः’ इति द्विनकारको निर्देशः । तत्रैकेन द्विषच्छ-
ब्दो विशेष्यते, तकारान्तो यो द्विषच्छब्द इति । सौत्रत्वाभिर्देशस्य
विशेषणस्य परिनिपातः । तेन स्त्रियां न भवति । घटघटीग्रहणेन “लि-
ङ्गविशिष्ट” (पा०भा०७३) परिभाषाया अनित्यत्वज्ञापनाद्वा । द्विषन्ती
तापयतीति द्विषतीतापः । “कर्मण्यण्” (पा०सू०३-२-१) एव भवति ।

वाचि यमो व्रते (पा०सू०३-२-४०) ॥ वाकशब्दे कर्मवाचिन्युपपदे यमेः
खच् स्यात् व्रते गम्यमाने । शास्त्रेण बोधितः सङ्कल्पविशेषो व्रतम् ।
वाचं यच्छतीति वाचंयमः । “वाचंयमपुरन्दरौ च” (पा०सू०६-३-६९)
इति पूर्वपदस्यामन्नत्वम् । न चैवं खच्प्रत्ययोऽपि तत्रैव निपात्यतामि-
ति वाच्यम्, व्रतादन्यत्रापि प्रसङ्गात् । यदि तु निपातनबलादेव व्रत-
विषयता आधीयते तत्रैव वा व्रतग्रहणं क्रियते, वाचंयमो व्रते पुरन्दर-
श्चेति, तदेह “वाचि यमो व्रते” इति सूत्रं “पुः सर्वयोः” (पा०सू०३-
२-४१) इत्यत्र ‘पुरिदारेः’ इत्यंशश्च शक्यमकर्तुम् । व्रते किम् ? यो
ज्ञाशक्त्यादिना वाचं यच्छति तत्राणैव यथा स्यात् । वाग्यामः ।

पुः सर्वयोर्दारिसहोः (पा०सू०३-२-४१) ॥ ‘पुर्’ ‘सर्व’ इत्येतयोः कर्म-
णोरुपपदयोर्वासासङ्गत्वं दारिसहोर्वात्त्वोः खच् स्यात् । पुरं दारयतीति-
पुरन्दरः, “वाचंयमपुरन्दरौ च” (पा०सू०६-३-६०) इत्यम् । सर्वसहो

राजा । इह सूत्रे 'दृ' विदारणे' (कपा०प०२१) इत्यस्य ग्रहणं, न तु 'ह मये' (भा०प०८२०) 'हङ् आदरे' (तु०आ०१३१) इत्येतयोरित्युपदेशः । सहिग्रहणमसंज्ञार्थम् । संज्ञायान्तु "भृतृवृजि" (पा०सू०प०३-२-४७) इत्यादि वक्ष्यति ।

"भगे च दारेरिति वक्तव्यम्" इति काशिका । भाष्यादावदृष्टमपीदं बाहुलकेन लभ्यते । भगं दारयतीति भगन्दरः ।

सर्वकूलान्नकरीषेषु कपः (पा०सू०३-२-४२) ॥ एषु चतुषु कर्मसूपपदेषु कपेः खच् स्यात् । सर्वङ्कपः खलः । कूलङ्कपा नदी । अन्नङ्कपो वायुः । करीषङ्कपा वान्या ।

मेघर्चिभयेषु कृजः (पा०सू०३-२-४३) ॥ एषु त्रिषु कर्मसूपपदेषु करोतेः खच् स्यात् । मेघङ्कुरः । ऋतिङ्कुरः । भयङ्कुरः । उपपदविधौ भयादिग्रहणं तदन्तविधिं प्रयोजयतीत्युक्तत्वात् अभयङ्कुरः ।

क्षेमप्रियमद्रेष्ण च (पा०सू०३-२-४४) ॥ त्रिष्वेषु कर्मसूपपदेषु करो-तेरन् स्याच्चात्खच् । क्षेमङ्कुरः । क्षेमकारः । प्रियङ्कुरः । प्रियकारः । मद्रङ्कुरः । मद्रकारः । वेति वक्तव्ये अणग्रहणं हेत्वादिषु दृप्रतिषेधार्थम् । कथन्तर्हि 'अल्पापरम्भाः क्षेमकराः' इति ? कर्मणः शेषत्वविवक्षायां पचाद्यच् भविष्यति ।

छन्दसि 'शिवङ्कुरः' इत्यपि इदयते । तथा चार्थवशाखायां 'शिव एको ध्येयः शिवङ्कुरः सर्वमन्यत्परित्यज्य' इति । कर्तृव्यत्ययात्तिसङ्गम् ।

आशिते भुवः करणभावयोः (पा०सू०३-२-४५) ॥ अत्र 'सुपि' इत्युपतिष्ठते न तु 'कर्मणि' इति, भवतेरकर्मकत्वात् । यद्यपि सोपसर्गस्य प्राप्त्यर्थस्य च भवतेः सकर्मकत्वमस्ति तथापि तत्र खच् न भवितव्यमनभिधानादित्याहुः ।

आशितशब्दश्च द्विविधोऽत्र गृह्यते । 'अश भोजने' (कन्या०प०५१) इत्यस्मादाङ्पूर्वाद्विवक्षिते कर्मणि कर्त्तरि कप्रत्ययान्त एकः । अशे-र्ण्यन्तात्प्रयोज्यकर्मणि कप्रत्यये कृते अपरः । "आशितः कर्ता" (पा०सू०६-१-२०७) इत्याद्युदात्तविधिरप्युभयोरविशिष्टः । तत्र द्वितीये प्रयोज्य एव भूतपूर्वगत्या कर्त्तोच्यते । प्रत्यवसानार्थानामणौ कर्त्तृणौ कर्मसंज्ञाविधानात् । "कृषश्चित्फालआशितं कृणोति" इत्यत्रापि अयमेव ग्राह्यः । अवग्रहादर्शनात् । आद्ये तु साम्प्रतिकमेव कर्तृत्वम् । यस्तु "ध्रौ-व्यगतिप्रत्यवसानार्थेभ्यः" (पा०सू०प०३-४-७६) इति भावकर्माधिकर-णेषु कः तदन्तो नात्र गृह्यते, अनभिधानात् । सूत्रार्थस्तु आशित-शब्दे सुबन्त उपपदे भवतेर्धातोः करणे भावे चार्थे खच् स्यात् । आ-

शितो भवत्यनेन आशितम्भव ओदनः । यावता ओदनेन अनिध्यादि-
भोजितो भवति स एवमुच्यते । भावे-आशितस्य भवनमाशितम्भवः ।
इह “वासरूप”(पा०सू०३-१-२४)विधिना व्युडपि भवति । ‘आशि-
तभवनम्’इति । घञ् तु बाध्यते एव, सरूपत्वादित्याहुः ।

न चात्र “कल्युट्त्तुमुन्खलर्थेषु वासरूपविधिर्न”(पा०भा०७०) इति
निषेधः शङ्क्यः, यत्र हि घआदेरपवादत्वेन व्युट् प्रसक्तः, स उत्सर्ग
नित्यं बाध्यते न तु विकल्पेनेति तदर्थः । इह तु व्युटोऽपवादोऽयं खच् ।
तत्र वासरूपन्याया निर्बाध एव । ‘आशितभवनम्’ इत्युदाहरतो जया-
दित्यस्य सम्मतश्चेति दिक् ।

संज्ञायां भृतृवृजिधारिसहितपिदमः (पा०सू०३-२-४६) ॥ भृप्रभृ-
तिभ्योऽष्टम्यः यथायोगं कर्मणि सुबन्ते चोपपदे खच् स्यात्संज्ञायाम् ।
विश्वं विभर्तीति विश्वम्भरः कैटभजित् । “रसा विश्वम्भरा स्थि-
रा”(अ०को०२-१-२) । रथन्तरं साम । रथेन तरतीति व्युत्पत्तिमात्रम्,
स्वरसंस्कारावग्रहादिसिद्ध्यर्थम् । न त्वत्रावयवार्थानुगमोऽस्ति, “रथ-
न्तरमाजमारा वसिष्ठः” इत्यत्र हि रथमित्यवगृह्णन्ति । अन्तोदात्तं चा-
धीयते । अखण्डत्वे तु अवग्रहो न स्यात् । “नन्विषयस्व”(फि०सू०
२६) इत्याद्युदात्तश्च स्यात् । पतिवरा कन्या । शत्रुञ्जयो हस्ती । युग-
न्धरः पर्वतः । शत्रुंसहः । शत्रुन्तपः । अरिन्दमः । अन्तर्भावितण्य-
र्थोऽत्र दमिः । संज्ञायां किम् ? कुटुम्बं विभर्तीति कुटुम्बभारः ।

गमश्च (पा०सू०३-२-४७) ॥ अस्मात् खच् स्यात्कर्मण्युपपदे संज्ञा-
याम् । सुतङ्गमः । पूर्वसूत्रे एव गमिर्नोकः । उत्तरसूत्रे गमेरेवानुवृत्ति-
र्यथा स्यात्, भृतृप्रभृतीनां मा भूदिति ।

अन्तात्यन्ताध्वदूरपारसर्वान्तेषु डः (पा०सू०३-२-४८) ॥ ‘संज्ञा-
याम्’इति निवृत्तम् । सप्तसु कर्मसूपपदेषु गमेर्डः स्यात् । अन्तं गच्छ-
तीत्यन्तगः । अत्यन्तगः । अध्वगः । दूरगः । पारगः । सर्वगः । अन-
न्तगः । डित्वसामर्थ्यादिसस्यापि टेल्लोपः ।

सर्वत्रपञ्चयोरुपसंख्यानम्(का०वा०) ॥ सर्वत्रगः । पञ्चं पतितं यथा
स्यात्तथा गच्छतीति पञ्चगः । ‘पञ्चम्’ इति क्रियाविशेषणं पठ्यते कान्तम् ।
उरसो लोपश्च (का०वा०) ॥ उरसा गच्छतीत्युरगः ।

सुदुरोरधिकरणे (का०वा०) ॥ सुखेन गच्छत्यत्रेति सुगः । दुर्गः ।
कर्मणि तु खलेव । सुगमः । दुर्गमः ।

निरो देशे (का०वा०) ॥ निर्गो देशः ।

अन्वञ्चवि दृश्यते इति वक्तव्यम्(का०वा०) । ग्रामगः । गुह्यतल्पगः ।

आशिपि हनः (पा०सू०३-२-४२) ॥ कर्मण्युपपदे हन्तेर्ङः स्यादाशिपि गम्यमानायाम् । शत्रुं वध्यात् द्रघुहः । आशिपि किम् ? शत्रु-
घानः । अत्र वासिंकानि—

दारावाहनोऽणन्तस्य च टः संज्ञायाम् (का०वा०) । 'दारौ' इति शब्दापेक्षया पुल्लिङ्गता । दारुशब्दे उपपदे आङ्पूर्वाद्धन्तरेण, अन्तस्य च टकारादेशो वक्तव्य इत्यर्थः । टविधानार्थमिदम् । अण् तु 'कर्म-
ण्यण्' (पा०सू०३-२-१) इत्येव सिद्धः । अन्नग्रहणं स्पष्टार्थम् "अलो-
ऽन्त्यस्य" (पा०सू०१-२-५२) इत्येव सिद्धेः । अन्यथा हि टः प्रत्ययः
सम्भाव्येत । गोधाकालकादार्वाघाटस्ते वनस्पतीनाम् ।

चारौ वा (का०वा०) ॥ चारुशब्दे उपपदे प्रागुक्तं वा वक्तव्यमित्य-
र्थः । चार्वाघाटः । चार्वाघातः ।

कर्मणि समि च (का०वा०) ॥ कर्मण्युपपदे सम्पूर्वाद्धन्तरेण, अन्त्यस्य
च टो वा वक्तव्यः । वर्णान्संहन्तीति वर्णसंघाटः । वर्णसंघातः । पदसं-
घातः । पदसंघाटः ।

अपे क्लेशतमसोः (पा०सू०३-२-५०) ॥ अपपूर्वाद्धन्तेर्ङः स्यान्क्लेश-
तमसोः कर्मणोरुपपदयोः । क्लेशापहः पुत्रः । तमोऽपहः सूर्यः । अना-
शीरर्थोऽयमारम्भः ॥

कुमारशीर्षयोर्णिनिः (पा०सू०३-२-५१) ॥ पतयोः कर्मणोरुपपदयो-
र्हन्तेर्णिनिः स्यात् । कुमारघाती । शीर्षघाती । "सुप्यजातौ" (पा०सू०
३-२-७८) इत्येवमादिभिः सिद्धे ताच्छाल्यावश्यकोधमण्योर्दिधिरहे-
ऽपि यथा स्यादित्येवमर्थः, शिरसः शीर्षमावार्थञ्च वचनम् ।

लक्षणे जायापत्योष्टक् (पा०सू०३-२-५२) ॥ हन्तेर्भातोर्जायापत्योः
कर्मणोरुपपदयोर्लक्षणवति कर्त्तरि टक्प्रत्ययः स्यात् । जायाघ्नो ब्राह्म-
णः । पतिघ्नी वृषली । सूत्रे लक्षणशब्दोऽर्शभाद्यन्प्रत्ययान्तो न तु
केवलः, सूत्रारम्भसामर्थ्यात् । केवलं हि लक्षणे तिलकरेखाविशेषादौ
कर्तृत्वेन विवक्षिते उत्तरसूत्रेणैव सिद्धः प्रत्ययः । तस्माद्यस्य तिल-
कादि जायामरणानिमित्तमस्ति स तां हन्तीति गौणो वादः । एवं
'पतिघ्नी' इत्यत्रापि ।

अमनुष्यकर्तृके च (पा०सू०३-२-५३) ॥ मनुष्यमिन्नकर्तृकेऽर्थे वर्त-
मानाद्धातोः कर्मण्युपपदे टक् स्यात् । जायाघ्नस्तिलकालकः । पति-
घ्नी पाणिरेखा । पितृघ्नं घृतम् । अमनुष्यकर्तृके इति किम् ? आशु-
घातः शूद्रः । यद्यपि अमनुष्यशब्दो रक्षापिशाचादिषु कृदस्तथापीह
कश्चानुरोचिनो व्याख्यानान्मनुष्यादन्वत्सर्वमेवाह । ननु पूर्वसूत्रे लक्ष-

णग्रहणं यथा प्रत्ययार्थविशेषणम्, तथेहाप्यमनुष्यग्रहणमस्तु, किं कर्तृग्रहणेनेति चेत् ? मैवम्, 'अमनुष्य' इत्युच्यमाने उपपदत्वं विज्ञायेत, पूर्वसूत्रे तु उपपदान्तरसत्त्वात्प्रत्ययार्थविशेषणता निश्चीयत इति वैपम्यात् । अथ कथं 'कृतघ्ने नास्ति निष्कृतिः' 'बलभद्रः प्रलम्बघ्नः' 'शत्रुघ्नः' इत्यादि ? मूलविभुजादिषु द्रष्टव्याः । कथन्तर्हि 'चोरघातो नगरघातो हस्ती' इति ? बाहुलकादिति वृत्तिर्भाष्यञ्च ।

शक्तौ हस्तिकपाटयोः (पा०सू०३-२-५४) ॥ शक्तौ गम्यमानायां हस्तिकपाटयोः कर्मणोरुपपदयोर्हन्तेर्घातोष्टक् स्यात् । मनुष्यकर्तृकार्य आरम्भः । हस्तिघ्नो मनुष्यः । कपाटघ्नश्चोरः । शक्ताविति किम् ? विषेण हस्तिनं हन्तीति हस्तिघातः । यद्यपीह शक्तिरास्ति अशक्तस्य कर्तृत्वानुपपत्तेस्तथापि शक्तिग्रहणसामर्थ्यात्प्रकर्षविज्ञानम् । तेन स्वबलेनैव हन्तुं या शक्तिः सा गृह्यते । एवं चोदाहरणेऽपि हस्तिनं हन्तुं मा वा बधीत् । सामर्थ्यातिशयमात्रात्तु 'हस्तिघ्नः' इत्याद्युच्यते । कं शिरः पाटयति प्रविशते इति कपाटम् । 'कवाटम्' इति पाठे तु अटतेः पचाद्यच् । "कवञ्चोष्णे" (पा०सू०६-३-१०७) इत्यत्र योगविभागात्क्रोः कवादेश इति हरदत्तः ।

पाणिघताडधौ शिल्पिनि (पा०सू०३-३-५५) ॥ एतौ निपात्येते शिल्पिनि कर्त्तरि वाच्ये । 'पाणि' 'ताड' इत्येतयोरुपपदयोर्हन्तेर्घातोष्टक्प्रत्ययः तस्मिंश्च टिलोपः घत्वञ्च निपात्यते । पाणिघः । ताडघः । शिल्पिनीति किम् ? पाणिघातः । ताडघातः ।

राजघ उपसङ्ख्यानम् (का०वा०) ॥ राजानं हन्तीति राजघः ।

आढ्यसुभगस्थूलपलितनगान्धप्रियेषु च्यर्थेष्वच्यौ कृजः करणे ष्युन् (पा०सू०३-२-५६) ॥ आढ्यादिषु च्यर्थेष्वच्यन्तेषु सप्तसु कर्मसुपपदेषु करोतेः ष्युन् स्यात् । करणे च्येवैकल्पिकत्वाद् द्विविधाः श्रव्यार्था आढ्यादयः, च्यन्ता अच्यन्ताश्च । तत्र च्यन्ताः पर्युद्ध्यन्ते । अनाढ्यमाढ्यं करोत्यनेन आढ्यङ्करणम् । सुभगङ्करणमित्यादि । च्यर्थेष्विविति किम् ? आढ्यन्तैलेन कुर्वन्ति । अभ्यञ्जयन्तीत्यर्थोऽनेकार्थत्वाद्भातूनाम् । तेन नात्र प्रागनाढ्यः सन् आढ्यः क्रियते इति अभूततद्भावाभावः । अस्तु वा अभूततद्भावः, तथापि प्रकृतेरविवक्षायां प्रत्युदाहरणम् । प्रकृतिरेव परिणामिनीत्वेन यदा विवक्ष्यते यथा अपटास्तन्तवः पटीभवन्तीति, तदा च्विप्रत्ययः । तथा च तत्र वार्तिकम्—

प्रकृतिविवक्षाम्रहणं च (का०वा०) । इति । मच्चाविति किम् ? आ-

ह्याकारोत्पत्तेन ।

स्यादेतत् । "करणाधिकरणयोश्च" (पा०सू०३-३-११७) इति ल्युटाऽत्र भवितव्यम् । न च ल्युटः ल्युनश्चेह विशेषोऽस्ति, उभयथाऽपि हि 'आख्याकरणम्' इत्येव रूपम् । "स्त्रिन्यनव्ययस्य" अतर्द्धिषदजन्तस्य मुम्" (पा०सू०६-३-६६.६७) इति हि ह्रस्वन्त्वं मुम् चानव्ययस्य विधीयते । व्यन्तश्चाव्ययम्, "ऊर्यादिच्चिडाचश्च" (पा०सू०१-४-६१) इति निपातत्वात् । न च ल्युनि सति "उपपदमतिङ्" (पा०सू० २-२-१९) इति नित्यसमासो लभ्यते ल्युटि तु नेति वाच्यम् । ल्युक्त्यपि गतिसमासस्य सम्भवात् तस्यापि नित्यसमासत्वाविशेषात् । न च ह्यप्रत्यये विशेषः, उभयत्रापि डीवेव भवति । ल्युटि "टिड्ढाणञ्" (पा०सू०४-१-१५) इति सूत्रेण, ल्युनि तु तत्रत्येन ल्युन उपसंख्यानेन । न च स्वरे विशेषः, ल्युटि हि लिट्स्वरेण कृत्र उदात्तत्वं ल्युन्यपि लिट्स्वरेण तथैवेति । तस्मात् 'अचवौ' इति व्यर्थमिति चेत् ? सत्यम्, उत्तरार्थं तदुक्तमिति भाष्यकाराः । एवञ्च 'आख्याकरणम्' इत्यादि रूपं ल्युटा भवत्येवेति भाव इति कैयटः । यत्तु जयादित्येनोक्तम्—प्रतिषेधसामर्थ्यात् ल्युन्यसति ल्युडपि न भवति । तेन ल्युटोऽप्ययमर्थतः प्रतिषेध इति । तस्यायमाशयः—केवलोत्तरार्थत्वे तत्रैवाच्चाविति ब्रूयात् । इहकरणसामर्थ्यान्तु ल्युडपि न । यथा "इकोऽचि विभक्तौ" (पा०सू०७-१-७३) इत्यज्प्रहणस्य उत्तरार्थत्वे सत्यपि इहकरणसामर्थ्यात् "न लुमता" (पा०सू०१-१-६३) इत्यस्यानित्यता ज्ञाप्यते इत्यभिप्रायेणाह—इह किञ्चित् त्रयो इतीति वक्ष्यते । तथा चोत्तरार्थतापि काममस्तु न तु केवलोत्तरार्थतेति । भाष्यवार्त्तिकस्वरसेन तु केवलोत्तरार्थत्वं लभ्यते । अतस्तद्विरोधाद्वृत्तिरुन्मत्तमयुक्तमिति कैयटः ।

कर्त्तरि भुवः शिष्णुच्छुक्कजौ (पा०सू०३-२-५७) ॥ आख्यादिषु क्यर्थेष्वच्यन्तेषु सुवन्तेषूपपदेषु भवतेर्धातोः कर्त्तरि शिष्णुच्छुक्कञ् एतौ स्तः । आढ्यम्भाविष्णुः । आढ्यम्भावुकः । सुभगम्भाविष्णुः । सुभगम्भावुक इत्यादि । कर्तृप्रहणं करणनिवृत्त्यर्थमुत्तरार्थञ्च । खकारो मुमर्थः । अकारो वृद्धर्थः ।

स्यादेतत् । शिष्णुच इकारो मास्तु 'स्त्रुः' इति 'स्त्रुञ्' इति बोध्यताम् । तत्रायमप्यर्थः, स्वरार्थश्चकारो न कर्त्तव्यः, प्रत्ययस्वरेणैवाभिमतासिद्धेः । कथन्तर्हि इकारादित्वमिति चेत् ? इडागमेनेति गृहाण । न च "एकाच उपदेशे" (पा०सू०७-२-१०) इतीति निषेधः,

भवतस्तदात्तत्वात् । अत्रोत्तरं वार्तिककार आह—

नञस्तु स्वरसिद्धार्थमिकारादित्वमिष्णुचः ॥ इति ।

• 'नञः' इति पञ्चमी । नञ उत्तरस्य सिष्णुजन्तस्य स्वरसिद्धार्थमित्यर्थः । यद्ययमिकारादिर्न क्रियेत ततः सत्यपीटि "कृत्योकेष्णुच्चा वीदयश्च" (पा०सू०६-२-२६०) इति सूत्रे अस्य ग्रहणं न स्यात् । अस्य चकारानुबन्धाभावात् ।

अथोच्येत-अयमपि चित् । 'स्त्स्नुच्' इति । एवमपि लाक्षणिकत्वात्पत्वणत्वयोश्चासिद्धत्वात् 'इष्णुच्' इति रूपाभावात् ग्रहणं न स्यादेव । तत इकारादित्वं क्रियते ।

अत्रेदं वक्तव्यम्-सत्यपीकारादित्वे "तदनुबन्धकग्रहणे नातदनुबन्धकस्य" (पा०भा०८४) इति परिभाषया अलङ्कारादिष्णुच एव ग्रहणेन भाव्यं, नास्य ।

अथोच्येत । इकारोच्चारणसामर्थ्यादस्यापि ग्रहणमिति । हन्तैवं स्त्स्नुजयमस्तु तत्रेति कृते चकारानुबन्धसामर्थ्यादस्यापि ग्रहणमस्त्विति किमिकारेण ? तस्माच्चिन्त्यमेतत् । यन्तु हरदत्तेन षत्वणत्वयोः सामर्थ्यादस्यग्रहणं भवतीत्युक्तम्, तदप्यापाततः स्नुजपेक्षया णुजु-कौ प्रत्युत प्रक्रियालाघवेन षत्वणत्वयोः करणस्योचिततया सामर्थ्या-योगादिति दिक् ।

स्पृशोऽनुदके किन् (पा०सू०३-२-५८) ॥ अनुदके सुबन्ते उपपदे स्पृशेः क्विन् स्यात् । यद्यपि स्पृशेः सकर्मकत्वात्कर्मण्युपपदे इत्येव प्राप्तस्तथापि पूर्वसूत्रात् 'कर्त्तरि' इत्यनुब्रूतेः 'सुपि' इत्येवोपपदं निर्णीयते । तथाहि—"कर्त्तरि कृत्" इत्येव कर्त्तरि क्विनः सिद्धत्वात्कर्त्रनुवृत्तिः कर्तृप्रचयार्था । कर्मण्युपपदे एकः कर्ता, करणादौ चापर इत्येवं कर्तृप्रचयः । तथा च सुबन्ते उपपदे इति फलितं भवति । घृतं स्पृशतीति घृतस्पृक् । मन्त्रेण स्पृशतीति मन्त्रेस्पृक् इति प्राञ्चः ।

वस्तुतस्तु पूर्वसूत्रे कर्तृग्रहणं व्यर्थमेव । तद्धि न तत्रैव करणानुवृत्तिनिरासार्थम्, अस्वरितत्वादेव तत्सिद्धेः । नापीह कर्तृप्रचयार्थम्, 'मन्त्रस्पृक्' इत्यादेः क्विपाऽपि सिद्धेः । न च क्विपि कुत्वं न स्यादिति वाच्यम्, क्विन्प्रत्ययो यस्मात्तस्यान्यत्रापि कुत्वम् इति वक्ष्यमाणत्वात् । अन्यथा 'असृक्' इत्याद्यसिद्धेरित्यवबोधम् ।

अनुदके इति किम् ? उदकस्पर्शः । न चेह क्विपा 'उदकस्पृक्' इति रूपं दुर्वारमिति वाच्यम्, अनुदके इति पर्युदाससामर्थ्यात्क्वि-षोऽप्यङ्गुषोः । कथन्तर्हि 'मन्त्रस्पृक्' इत्यादेः क्विपा सिद्धिरुक्तेति-

चेत् ? उदके क्विपोऽप्रवृत्तावपि मन्त्रादावुपपदे प्रवृत्तौ बाधकाभा-
दिनि दिक् ।

क्विनः ककारो गुणप्रतिषेधार्थः । इकारो “वेरपृक्तस्य” (पा०सू०६-
१-६७) इति विशेषणार्थः । नकारस्तु यद्यपि नाद्युदात्तार्थः, एकाज्जभ्यः
क्विनो विधानात्तत्र भानुस्वरणैव निद्धेः, यस्त्वनकाच् ‘दधृक्’ इति,
तत्रान्तोदात्तस्य वक्ष्यमाणत्वात्, तथापि “क्विन्प्रत्ययस्य कुः” (पा०सू०
८-२-६२) इति विशेषणार्थः । “क्विन्प्रत्ययस्य” इत्युच्यमाने सन्देहः
स्यात् । केः क्विपो वा निर्देश इति । न च क्वेर्निर्देश एकः पकारः,
क्विपस्तु द्वाविनि विशेषः । क्वेरपि निर्देश पकारस्य “अनचि च”
(पा०सू०८-४-४७) इति द्विर्वचनोपपत्तेः । न चैवं क्विपि पकारत्रय-
मिति वाच्यम्, “झरो झरि” (पा०सू०८-४-६५) इति लोपोपपत्तेः ।
व्यञ्जनपरस्यैकस्यानेकस्य बोधारणे विशेषानुपपलम्भाच्च ।

ऋत्विग्दधृक्स्त्रिगुणिगञ्जुयुजिकृञ्चाञ्च (पा०सू०३-२-५९) ॥
आद्याः पञ्च क्विन्नन्ता निपात्यन्ते । तत्तन्निभ्यः क्विन्निर्धीयते । त-
त्रापि निपातनैः सह निर्देशात्किञ्चिदलाक्षणिकमस्ति । तथा-अञ्जेः
सकर्मकत्वात्कर्मण्येव प्राप्तः सुबन्तमात्रे विधीयते । युजिकृञ्चिभ्यान्तु
केवलाभ्यामेव । युजेर्विधानसामर्थ्याच्च । न हि सोपपदाद्युजेः क्वि-
नि क्विपि वा विशेषोऽस्ति, कुत्वस्य “घोः कुः” (पा०सू०८-२-३०)
इत्यनेनैव सिद्धत्वात् । अनुपपदे तु “युजेरसमासे” (पा०सू०७-१-७१)
इति नुमि कृते नकारस्य कुत्वार्थं क्विनो विधानं भवति सार्थकम् ।
कृञ्चैर्नलोपाभावश्च निपात्यते । ऋतौ यजति ऋत्विक् । इह ऋतुशब्दे-
उपपदे यजेः क्विन् । जिघृषा प्रागल्भ्ये (स्वा०प०२३), अस्य क्विन्
द्विर्वचनमन्तोदात्तत्वञ्च निपात्यते, दधृक् । सृजेः कर्मणि क्विन्, अमा-
गमश्च निपात्यते । सृज्यते इति झक् । दिशेः कर्मणि क्विन् । दिश्य-
ते इति दिक् ।

उत्पूर्वादिस्निहेः क्विन्, उपसर्गान्तलोपः, सस्य षत्वञ्च, उष्णिक् ।
प्राङ् । प्रत्यङ् । युङ्, युञौ । सोपपदाच्च “सत्सृद्धिष” (पा०सू०३-२-
६१) इति क्विप् । अद्वययुक् । यदि तु निपातनसाहचर्यात्सोपपदादनु-
पपदाच्च युजेः क्विन् भवतीत्युच्येत, तदा “सत्सृद्धिष” इति सूत्रे
युजिग्रहणं शक्यमकर्तुम् । कुञ्च कुञ्च कौटिल्याल्पीभावयोः (स्वा०प०
१८५, १८६) । नोपधाविमौ । तथा च निकुञ्चितिरित्यत्र नलोपो दृश्यते ।
“सञ्चिपात” (प०भा०८७) परिभाषायाः फलानि पठन् वार्त्तिककारो-
ऽप्याह—“उदुपघत्वमक्त्विषस्य निकुञ्चितः” इति । अकारस्तु “स्तोः”

(पा०सू०८-४-४०) इति चुत्वेन, तस्यासिद्धत्वात् “चोः कुः” (पा०सू०८-२-३०) इति कुत्वं न। अकारोपधं पठतां तु ‘कुञ्चौ’ ‘कुञ्चः’ इत्यादौ प्राप्तं कुत्वं सङ्घि श्लीति वचनाद्वार्यते। सङ्घिति प्रत्याहारः सनः सशब्दा-
दारभ्य आ महिङो ङकारात्।

अत्र केचित्—कुञ्चिरेक एव धातुः। तस्य ककारात्परो रेफोऽपि क्विन्सन्नियोगेन निपात्यते इत्याहुः। “चोः कुः” (पा०सू०८-२-३०) इति सूत्रे वामनकाशिकायां स्पष्टमेतत्।

त्यदादिषु दृशोऽनालोचने कञ् च (पा०सू०३-२-६०) ॥ अनालो-
चनार्थाद् दृशोर्धातोस्त्यदादिषु कञ्स्यारुचात्क्विन्। तादृक्। तादृशः।
यादृक्। यादृशः। कञो अकारो विशेषणार्थः ठक्ठञ्कञ्ति स्वर-
थार्थश्च। अनालोचने किम्? तत्पश्यतीति तद्दर्शः। तादृशादयस्तु रुढि-
शब्दाः। ते च असताऽप्यवयवार्थेन व्युत्पाद्यन्ते। अत एव अ-
नालोचने इत्युक्तम्। दृश्यर्थाभावेऽप्ययं विधिः। सति तु दृश्यर्थे अणव-
भवतीति भावः।

भाष्ये तु कर्मकर्त्तरि व्युत्पत्तिर्दर्शिता। तमिवेमं पश्यन्ति जनाः,
स इवायं पश्यति ज्ञानविषयो भवतीत्यर्थात्। तथा दृग्दृशदृक्षा इवार्थे
तद्धितप्रत्यया एवेत्यपि पक्षान्तरं स्थितं भाष्ये। तच्च “टिड्ढाणञ्”
(पा०सू०४-१-१५) इति सूत्रे व्युत्पादयिष्यामः।

समानान्ययोश्चेति वक्तव्यम् (का०वा०) ॥ सदृक्। सदृशः। अन्यादृक्।
अन्यादृशः।

कसोऽपि वक्तव्यः (का०वा०) ॥

त्यदादिषु समानान्ययोश्च (का०वा०) ॥ तादृक्षः। सदृक्षः ॥
अन्यादृक्षः।

सत्सूद्विषद्बुद्बुद्बुद्बुजविदमिदच्छिदजिनीराजामुपसर्गेऽपि क्विप्
(पा०सू०३-२-६१) ॥ सुपीति वर्त्तते। कर्मग्रहणं तु “स्पृशोऽनुदके”
(पा०सू०३-२-५८) इत्यतः प्रभृति नानुवर्तते। तत्र ह्यनुवृत्तेन कर्तृप्र-
त्ययार्थेन कर्तृग्रहणेन तन्निवृत्तिरित्युक्तम्। कर्तृग्रहणप्रत्याख्याने तु
व्याख्यानादेव कर्मग्रहणनिवृत्तिरित्यन्यदेतत्।

सदादिभ्यो धातुभ्यः सुप्युपसर्गेऽप्यनुपसर्गेऽप्युपपदे क्विप्
स्वात्। उपसर्गग्रहणं ज्ञापनार्थम्। “सुपि क्यः” (पा०सू०३-२-४)
इत्यतः प्रकृतस्य सुप्ग्रहणस्य उपसर्गेतरपरत्वमिति। शुक्लैतत्,
विशेषसन्निधौ आम्नातस्य सामान्यशब्दस्य तदतिरिक्तपरत्वमौचि-
त्यात्। तत्फलन्तु “स्पृशोऽनुदके क्विप्” (पा०सू०३-२-५८) इत्यत्र

उपसर्गस्याग्रहणमिति कैयटः ।

यन्तु सामान्यापेक्षं ज्ञापकमाश्रित्य “वदः सुपि क्यञ्च” (पा०सू० ३-१-१०६) इत्यत्रापि उपसर्गोत्तरपरस्वमुक्तं भाष्यवृत्त्योक्तान्तु मन्दप्र-
योजनम् । तत्रचभाष्ये “गदमदच्चरयमश्च” (पा०सू० ३-१-१००) इति
सुप्रादनुपसर्गग्रहणमनुवर्तन इति सिद्धांशितः स्यात् ।

वस्तुतस्तु कैयटोक्तमपि फलं चिन्त्यमेव, स्पृशेरुपसर्गे क्विवनभा-
वेऽपि क्विवो दुर्वारत्वात् । तत्र च क्विवन्क्विवोः स्वरे क्ये वा
विशेषस्य दुर्लभत्वात् ।

अथ वा सन्धभिधाने यङ्लुगन्ते अनेकाच्चकत्वेन स्वरे विशेष-
यो वर्णनीयः ।

वस्तुतस्तु “अनुदके” इति पर्युदासादत्र सन्धवाचकस्यैव ग्रहणेनो-
पसर्गे प्राप्तिरेव नास्ति । यन्तु “गापोष्टक्” (पा०सू० ३-२-८) इत्यत्र फल-
मित्याहुः, तत्र, तत्रापि “अनुपसर्गे” इत्यनुवृत्तेः । ‘कर्मणि’ इत्यस्य
सम्बन्धेऽपि ‘सुपि’ इत्यस्यासम्बन्धेन ज्ञापकाप्रवृत्तेर्यत् । तस्मात् “सु-
पि स्थः” (पा०सू० ३-२-४) इत्यत्रैव यथाकथञ्चित्फलविशेषो वर्णनीय
इत्यास्तान्तावत् ।

हंसः शुचिषत् । “पूर्वपदात्” (पा०सू० ८-४-३) इति पत्वम् ।
तत्र च ‘छन्दसि’ इति वर्त्तते । तेन भाषायां ‘शुचिषत्’ इत्येव भवति ।
तथा च माघः—“मनस्सु येन सुसदां न्यर्धीयते” इति । “आदिते
या दिविषदः” (अ०को० १-१-३) इत्यत्र तु सुषामादिपाठात् पत्वमिति
माघवः । उपनिषत् । “सदिरप्रतेः” (पा०सू० ८-३-६६) इति पत्वम् ।
‘सु’ इति द्विषा साहचर्यान्तरेरादादिकस्य ग्रहणम्, न तु सुवतिसूय-
त्थोः । अण्डसूः । प्रसूः । मित्रद्विद् । प्रद्विद् । मित्रध्वक् । प्रध्वक् । गो-
धुक् । प्रधुक् । युजिर् योगे (रु०उ०७) युजसमाधौ (दि०आ०७१) द्वयो-
रपि ग्रहणम् । अश्वयुक् । प्रयुक् । विद् ज्ञाने (अ०प०५४) विद् विच्चा-
रणे (रु०आ०१३) विद् सत्तायाम् (दि०आ०६५) त्रयाणामपि ग्रहणम्,
न लाभार्थस्य विदेः, अकारस्य विवक्षितत्वात् । वेदवित् । प्रवित् ।
काष्ठमित् । प्रमित् । रज्जुच्छित् । प्रच्छित् । शत्रुजित् । सेना-
नीः । प्रणीः । “उपसर्गादसमासेऽपि” (पा०सू० ८-४-१४) इति
णत्वम् । अप्रणीः । ग्रामणीः । अत्र ज्ञापकाणत्वम् । “स एषां
ग्रामणीः” इति निर्देशो हि पूर्वपदस्थान्निमित्तादुत्तरस्य नयतेर्न-
कारस्य असंज्ञायामपि णत्वं ज्ञापयति । नीरूपविषयं चेदं ज्ञापकम् ।
तेन ‘ग्रामनायः’ इति कर्मण्यपि णत्वञ्च । ज्ञापकस्य सामान्यापेक्ष-

त्वादग्रशब्दादपि णत्वम् । नन्वेवं रामादिशब्देभ्योऽपि प्राप्नोतीति चेत् ? इष्टापत्तिरित्येके । अग्रग्रामाभ्यां नयतेरिति वचनाउच्चापनमपि उपपदद्वयमात्रविषयम् । निरूपमात्रविषयता तु वचनस्याप्यवधेयेत्यन्ये ।

स्वराट् । विराट् । सम्राट् । “मो राजि” (पा०सू०८-३-२५) इति मत्वम् । इह युजिग्रहणं शक्यमकर्तुमिति “ऋत्विग्दधृक्” (पा०सू० ३-२-५९) इति सूत्रे एवावोचाम ।

अत्र जयादित्यः—“अन्येभ्योऽपि दृश्यते” (पा०सू० ३-२-१७८) इति सामान्येन क्विप्त्ववश्यते तस्यैवायं प्रपञ्च इति ।

नन्वेतदसङ्गतम्, तस्य ताच्छीलिकत्वादिति चेत् ? सत्यम्, “क्विप् च” (पा०सू० ३-२-७६) इति सूत्रमिह विवक्षितम् । तत्रापि हि “विजुपे छन्दसि” “आतो मनिन्क्वान्वनिपश्च” “अन्येभ्योऽपि दृश्यते” (पा०सू० ३-२-७३, ७४, ७५) इति सन्निहितं दृशिग्रहणमनुवर्त्य वचनविपरिणामेन व्याख्यातुं शक्यत इत्याशयेनोदाहृतजयादित्यग्रन्थप्रवृत्तेः । एतेन “स्थः क च” (पा०सू० ३-२-७७) इति सूत्रे क्विप् सिद्धोऽन्येभ्योऽपि दृश्यते इति इति भाष्यं तत्रत्यवृत्तिश्चेत्युभयमपि व्याख्यातम् ।

अत्रेदमवधेयम्, सूत्रस्य प्रपञ्चार्थत्वे स्थिते सूविदेत्यत्र धातुविशेषणपरिग्रहे वृत्तिकृतोक्तो यत्नो निष्फलः, सुवतिसूयत्योर्विन्दतेश्च “क्विप् च” (पा०सू० ३-२-७६) इति क्विपो दुर्वारत्वात् । न चेह धातुविशेषग्रहणं नियमार्थं तेन सुवत्यादिषु “क्विप् च” इति सूत्रं न प्रवर्तत इति वाच्यम्, प्रपञ्चार्थमिदं सूत्रमिति स्वोक्तिविरोधात् । किञ्च “लुग्विकरणातुग्विकरणयोः” (प०भा० ९२) इति परिभाषया सुवतिसूयत्योरेव ग्रहणं न्याय्यं, साहचर्यमात्रपुरस्कारे वा उच्चारणार्थाकारवाद्भिः पूर्वोत्तरैः साहचर्यमुपेक्ष्य कथं विदेत्यकारविवक्षोक्ता, कथं वा युजेत्युभयग्रहणमवोचत्, न हि युजविदयोरण्वपि वैषम्यमस्ति, तस्मादिह वृत्तिकृतान्तदनुगामिनामन्येषाञ्च धातुविशेषपरिग्रहे अभिनिवेशो निर्मूलो निष्फलश्च ।

ननु प्रपञ्चत्वोक्त्या सूत्रमर्थात्प्रत्याख्यातम्, तथा च सुवग्रहणे उपसर्गनिवृत्तिर्न ज्ञाप्येतेति चेत् ? मा ज्ञापि, तत्फलस्य प्रागेव शिथिलीकृतत्वात् । एवञ्च णिनिविधौ सुवग्रहणमपि न कर्त्तव्यम् इति महदेव लाघवमिति दिक् ।

भजो ण्विः (पा०सू० ३-२-६२) । सुप्युपसर्गे चोपपदे भजेण्विः स्यात् । अर्द्धभाक् । प्रभाक् ।

छन्दसि सहः (पा०सू०३-२-६३) ॥ सुप्युपपदे उपसर्गे च सहेधा-
तोइछन्दसि णिवप्रत्ययः स्यात् । वृद्धयवनः पृथनापाठगुभ्यः । अर्भाद-
मेकमेकोऽस्मि निःषाद् कथन्तहि "तुरासाहं पुरोधाय" "धरातुरा-
साहिमदर्थयाञ्च" इत्यादि, छन्दसीत्युक्तेभाषायां णिवप्रत्ययानुपपन्ने-
रिति चेत् ? त्रित्यमिति हरदत्तः । सहन्तरभिभवार्थाश्लिष्टसंप्रेषणाप्रा-
कृतेऽर्थे णिचि क्तिञ्चिचोऽन्यतर इति वा समाधेयम् ।

वहश्च (पा०सू०३-२-६४) ॥ वहनेधातोः सुप्युपसर्गे चोपपदे छन्दसि
विपये णिवः स्यात् । दित्यवाद् च मे दित्याही च मे । योगविभाग
उत्तरार्थः ।

कथ्यपुरीषपुरीष्येषु व्युद् (पा०सू०३-२-६५) ॥ एषूपपदेषु छन्द-
सि वहेव्युद्प्रत्ययः स्यात् । कथ्यवाहनः पितृणाम् । पुरीषवाहनः ।
पुरीष्यवाहनः ।

हव्येऽनन्तःपादम् (पा०सू०३-२-६६) ॥ हव्यशब्दे उपपदे छन्दसि
वहेव्युद् स्यात् पादान्ते । अग्निश्च हव्यवाहनः । पादमध्ये तु "वहश्च"
(पा०सू०३-२-६४) इति णिवरेव । हव्यवाळग्निरजरः पिता नः ।

जनसनखनक्रमगमो विट् (पा०सू०३-२-६७) ॥ उपसर्गे सुपि चो-
पपदे छन्दसि विट् प्रत्ययः स्यात् । "वेरपृक्तस्य" (पा०सू०६-१-६७)
इत्यादौ सामान्यग्रहणाविधानार्थप्रकारः, "विड्वनोः" (पा०सू०६-४-४१)
इत्यादौ विशेषणार्थश्च । जन जनने (ब्रु०प०२३), जनी प्रादुर्भावे
(दि०आ०४३) द्वयोरपि ग्रहणम् । अज्जाः । गोजाः । पणु दाने (त०उ०
२), षण सम्भक्तौ (भा०प०४६५) द्वयोरपि ग्रहणम् । गोषा इन्द्रो नृषा
अस्यश्चसा वाजसा उत । इयं शुष्मेभिर्विसखा इवारजत् । आदधि-
क्राः शवसा पञ्च कृष्टीः । अग्निमुषसमदिवनान्दविक्रान्ताः सूर्यो अग्रे
शुक्रोअग्नेगाः । उदाहरणेषु "विड्वनोरनुनासिक स्यात्" (पा०सू०६-४-
४१) इत्यात्वम् । 'गोषा' 'नृषा' इत्यत्र "सनोतेरनः" (पा०सू०८-३-
१०८) इति धत्वम् । अग्नेगा इति सतम्या अलुक् ।

अदोऽनञ्जे (पा०सू०३-२-६८) ॥ 'छन्दसि' इति निवृत्तम् । अञ्ज-
मिञ्जे सुप्युपपदे अदेर्विट् स्यात् । आममसि आमात् । सस्यात् । अन-
ञ्जे किम् ? अञ्जादः । माषायां "कर्मण्यण" (पा०सू०३-२-१) । छन्द-
सि तु कृद्व्यत्ययेन पवाद्यच् इत्युक्तम् । तेन 'अञ्जादः' इत्यत्र 'अञ्ज अदः'
इत्यवग्रहः सिध्यति ।

क्रव्ये च (पा०सू०३-३-६९) ॥ क्रव्योपपदे अदेर्धातोर्विट् प्रत्ययः
स्यात् । क्रव्यमाप्ति क्रव्यात् । पूर्वैषैव सिद्धे वचनमसकृत्पवाधनार्थम् ।

तेनाण् न भवति । कथन्तर्हि “क्रव्यादो ऽस्यप आशरः” (अ०को०१-१-६२) इत्यमरः ?

• अत्राहुः—कृत्तविकृत्तपक्वमांसशब्दे उपपदे अण् । तस्य च पृषो-
दरादिन्वात्क्रव्यभाव इति । अस्यार्थः—कृत्तं छिन्नं तदेव पुनर्विशेषतः
कृत्तं, “पूर्वकाल” (पा०सू०२-१-४८) इति समासः, तस्य पक्वशब्देन
पुनः स एव समासः, ततो मांसशब्देन पुनर्विशेषणसमासः, तस्य
क्रव्यादेशः । नन्वेवं ‘क्रव्यादः’ इति रूपस्यावर्जनीयतया किं वासरूप-
बाधनार्थनानेन वचनेन । वार्त्तिकविरोधश्च । यदाह—अदोऽनन्ने क्रव्य-
ग्रहणं वासरूपनिवृत्त्यर्थमितीति चेत् ? मैवम्, अर्थभेदादुभयसाधुत्वो-
पपत्तेः । आममांसभक्षको हि क्रव्यात् । विशिष्टपक्वभक्षस्तु ‘क्रव्यादः’ इति ।

दुहः कव्यश्च (पा०सू०३-२-७०) ॥ दुहेः सुप्युपपदे कप् स्याद्ध-
श्चान्तादेशः । कामदुघा येनुः ।

मन्त्रे श्वेतवहोकथशस्पुरोडाशो णिवन् (पा०सू०३-२-७१) ॥ श्वेता-
दिपूर्वभ्यो वहादिभ्यो धातुभ्यो णिवन्प्रत्ययः स्यान्मन्त्रे । धातूपपदस-
मुदायाश्चेह निपात्यन्ते अलाक्षणिककार्यार्थं, प्रत्ययस्तु विधीयते ।
श्वेतशब्दे कर्तृवाचिन्युपपदे वहेर्धातोः कर्मणि कारके णिवन्प्रत्ययो भव-
ति । श्वेता एनं वहन्ति श्वेतवा इन्द्रः, तं श्वेतवाहम् । उक्थे कर्मणि
करणे वोपपदे शंसतेः प्रत्ययो नलोपश्च । उक्थानि उक्थैर्वा शंसति
उक्थशा यजमानः । उक्थशासौ । उक्थशासः । दाशू दाने (श्वा०
उ०९०७) अस्य पुरस्पूर्वस्य आदेर्ङत्वं कर्मणि च प्रत्ययः । पुरो दा-
श्यते पुरोडाशः ।

श्वेतवाहादीनां ङस् पदस्येति वक्तव्यम् (का०वा०) । यत्र ङस्-
न्तस्य पदत्वं भविष्यति तत्र णिवनोऽपवादो ङस्प्रत्ययो वक्तव्य इत्य-
र्थः । ततश्च ‘श्वेतवाहौ’ इत्यादावपदान्तविषय एव सूत्रोक्तो णिवनुदा-
हार्यः । ‘श्वेतवाः’ इत्यादि तु सूत्रस्य णिवनोऽपवादेन औपसंख्यान-
िकेन ङस्प्रत्ययेनैव सिध्यतीत्यवधेयम् ।

वृत्तौ णिवनं प्रक्रम्य ‘श्वेतवाः’ इत्याद्युदाहरणन्तु ङस्विषये णिव-
नोऽपि प्राप्तिः स्थितेत्येतावन्मात्रमिप्रायकतया कथञ्चिन्नेयम् । न च
ङसं विनापि “अवयाः श्वेतवाः” (पा०सू०८-३-६७) इत्यनेन कृत्वं नि-
पात्यतामिति वाच्यम्, अविशेषेण निपातने ‘श्वेतवाहौ’ इत्यादावति-
प्रसक्तेः । पदान्तविषयत्वेऽपि ‘श्वेतवोभ्याम्’ इत्यादावुत्वं न सिध्येत् ।
तस्मादङ्गं वाच्य एव । नन्वेवं ‘श्वेतवाः’ इत्यादिनिपातनं व्यर्थमिति
चेत् ? न, तस्य सम्बुद्ध्यर्थत्वात् । एवञ्च ‘उक्थशाः’ इत्यपि सम्बुद्ध्यर्थं

निपातनं कर्तव्यं यदि मन्त्रे दर्शनमस्ति इति कैयटादयः । एवं स्थिते मन्त्रमात्रविषयाणामेषां शब्दानां प्रक्रियाकौमुद्यां लौकिकेषूदाहरण-
मनुचितम् । वैदिकप्रक्रियायान्तु युज्यते । उसन्नन्वेन सान्तप्रातिपदि-
केश्वेषोदाहर्तुमुचिता अप्येतेऽपदान्तविषये इकारान्तत्वादिकं पुरस्कृ-
त्य यथायथं तत्सम्प्रदायकैः पूजा इति बोध्यम् ।

अवे यजः (पा०सू०३-२-७२) ॥ णिवन् स्यान्मन्त्रे । न्वं यज्ञे वरुण-
स्यावया असि इति काशिका । इह 'अवयाः' इति प्रतीकमुदादाय पूर्व-
सूत्रेऽपि 'देवतवाः' इत्याद्युद्दिश्य 'अवयाः देवतवाः पुरोडाश्च' (पा०सू०
८-२-६७) इति निपातनादुन्वमिति हरदत्तः ।

एतच्च सर्वं प्रामादिकम्, णिवनपवादो डम् इति भाष्यकैयटादां
स्वग्रन्थे च निर्णीतत्वात् । तस्माद्व्युदाहृतं डस एवोदाहरणम् ।
सूत्रस्य त्वपदान्तविषयं मन्त्रान्तरमन्वयणीयमिति दिक् ।

पूर्वसूत्रे एवावयजितं पठिनः । उत्तरत्र हि देवतवाहादयोऽप्यनुव-
र्तेरन् । यजिदचावपूर्वं एवानुवर्तेत । केवल एव तु सिद्धान्तेऽनुवर्त्तते ।

विजुपे छन्दसि (पा०सू०३-२-७३) ॥ उप उपपदे यजेविच् स्याच्छ-
न्दसि । उपयङ्भिर्ध्वं यजन्ति तदुपयजामुपयदन्वम् । मन्त्रे इत्यनुवृ-
त्त्यैव भाषाव्यावृत्तां सत्यां छन्दोग्रहणं ब्राह्मणसङ्ग्रहार्थम् । उत्तरसूत्रे
एव विज्ग्रहणे छन्दोग्रहणे च क्रियमाणे यद्यपि सर्वं सिध्यति तथापि
नियमार्थमिदम् । उपयजेद्विज्ग्रहणस्यैव न भाषायाम् इति वृत्तिकारः । ननु
द्विशिग्रहणादेव भाषायां न भविष्यतीति चेत्? सत्यम्, तस्यैवायं प्रपञ्च
इति हरदत्तः ।

आतो मनिन्क्वनिन्वनिपद्व (पा०सू०३-२-७४) ॥ सुप्युपसर्गे
चोपपदे आकारान्तेभ्यो धातुभ्यश्छन्दसि विषये मनिनादयस्त्रयः प्रत्य-
याः स्युः । चकाराद्विच् । सुदामा । अश्व इव तिष्ठतीत्यश्वत्थामा ।
पृषोदरादित्वात्सकारस्य तकारः । सुधीवा । सुपीवा । "घुमास्थादि"
(पा०सू०६-४-६६) सूत्रेणेतत्त्वम् । मृदिदावा । घृतपावा । विचि तु
कीलालपाः ।

अन्येभ्योऽपि दृश्यन्ते (पा०सू०३-२-७५) ॥ 'छन्दसि' इति निवृत्तम् ।
अपिशब्दः सर्वोपाधिष्वमिचारायः । अनाकारान्तेभ्योऽपि धातुभ्यो
मनिन् क्वनिप् णिप् विच् पते प्रत्ययाः स्युरूपपदे सत्यसति च ।
सुशर्मा । प्रातरित्वा । विज्जावा । रेडसि पर्णे नवेः ।

क्विप् च (पा०सू०३-२-७६) ॥ धातोः क्विप्स्यात्कर्त्तरि । उक्ता-
स्त्वत् । पर्णेष्वत् । बाहाद् भ्रश्यति बाह्वद् । वृत्तौ तु 'वहामद्' इति

पाठः । तत्र बहाद् भ्रमयतीति विग्रहः । “अन्येषामपि दृश्यते” (पा० सू० ६-३-१३७) इति दीर्घे इति हरदत्तः ।

स्थः क च (पा० सू० ३-२-७७) ॥ तिष्ठतेः सुप्युपपदे कः स्यात्क्विप्च । सूत्रे ‘क’ इत्यविभक्तिको निर्देशः । शंस्थः । शंस्थाः । इह “सुपि स्थः” (पा० सू० ३-२-४-) इति कः प्राप्तः । तिष्ठतेरन्तर्भावितण्ययतया ‘शम्’ इत्यस्य कर्मत्वे तु “आतोऽनुपसर्गे कः” (पा० सू० ३-२-३) इति कः प्राप्तः “क्विप्च” (पा० सू० ३-२-७६) इति क्विबपि । न च विशेषविहितेन कप्रत्ययेन क्विपो बाधः शङ्क्यः, “वाऽसरूप” (पा० सू० ३-१-९४) इत्युक्तेः । तदित्थम्—कक्विपोः पर्याये प्राप्ते तदुभयबाधेन “शमि धातोः संज्ञायाम्” (पा० सू० ३-२-१४) इति अच् प्राप्तः । स हि धातुग्रहणसामर्थ्यात्कञो हेत्वादिषु टं यथा बाधते तथा तिष्ठतेः कक्विपावपि बाधेत । अतस्तमप्यचं बाधितुं कक्विपाविह पुनर्विधीयेत ।

ननु ‘शंस्थाः’ इत्यत्र क्विपि लुप्ते प्रत्ययलक्षणेन घुमास्थेतीत्वं स्यादिति चेत् ? न, स्थानिवद्भावस्य “अनल्विधौ” (पा० सू० ५०१-१-५६) इति निषेधात् “प्रत्ययलोपे” (पा० सू० १-१-६२) इति सूत्रन्तु नियमार्थमिति सिद्धान्तात् । यस्मिन् कैयटेनोक्तम् इत्वमवकारादाविति वचनाद् भाष्यकारवचनप्रामाण्याद्वा प्रत्ययलक्षणेनैवाभाव इति । तदल्विध्यर्थे “प्रत्ययलोपे” इति सूत्रमिति पूर्वपक्षमभिप्रेत्य, तत्राप्यवकारादाविति वचनस्वीकारे ‘सुधीवा’ इति न सिध्येदित्यपरितोषेण द्वितीयपक्षस्वीकार इति बोध्यम् ।

स्यादेतत् “शमि धातोः” (पा० सू० ३-२-१४) इत्यस्यानन्तरमेव “स्थः क च” इति सुव्यताञ्चकारेण ‘अच्’ समुच्चीयताम् । तत्र सवर्णदीर्घे ‘शंस्थाः’ इति भविष्यति । एवञ्चोत्सर्गापवादयोः समानदेशतया सन्दर्भशुद्धिरपि लभ्यते । इत्वाभावार्थं च न यतनीयमिति ।

मैवम्, ‘अशंस्थाः’ इत्यत्र “अच्कावशक्तौ” (पा० सू० ६-२-१५७) इत्युत्तरपदान्तोदात्तत्वापत्तेः । “कृद्ग्रहणे गतिकारकपूर्वस्यापि” (पा० भा० २८) इति ‘शंस्थाः’ इत्यस्याजन्तत्वात् । क्विबन्तेन नञ्समासे तु नञ्पूर्वपदप्रकृतिस्वर एव सिध्यति ।

सुप्यजातौ णिनिस्ताच्छील्ये (पा० सू० ३-२-७८) ॥ अजातिवाचिनि सुबन्ते उपपदे ताच्छील्ये द्योत्ये धातोः कर्त्तरि णिनिः स्यात् । उष्णभोजी । शीतभोजी । अजाताविति किम् ? ब्राह्मणानामन्त्रयिता । ताच्छील्यस्य विवक्षितत्वात् “न लोक” (पा० सू० २-३-६९) इति षष्ठीप्रतिषेधः । ताच्छील्ये किम् ? उष्णं भुङ्क्ते कदाचित् ।

अत्र भाष्यम्—सुपीति वर्त्तमाने पुनः सुवग्रहणं किमर्थम्, ‘अनुप-
सर्ग’ इत्येवं तदभूत् । इदं तु सुव्मात्रे यथा स्यात् । उदासारिण्यः प्र-
त्यासारिण्य इति ।

अस्यायमाशयः—“सम्सृद्धिः” (पा०सू०३-२-६१) इति सूत्रे “सुपि
स्थः” (पा०सू०३-२-४) इत्यनः ‘सुपि’ इत्यनुवर्त्तने, तच्चोपसर्गेतरपरम्
“उपसर्गेऽपि” इति पृथगुक्तेः । तदिहानुवर्त्तमानमर्थाधिकारादुपसर्गेतरप-
रमेव स्यात् । न चोपसर्गेपीत्यंशोपीहानुवर्त्तयितुं शक्यः, केवलमज्वा-
धनार्थत्वेन निर्णयति “स्थः क च” (पा०सू०३-२-५७) इति पूर्वसूत्रे “उ-
पसर्गेऽपि” इत्यंशस्य फलाभावेन विच्छिन्नत्वादिति । यद्यप्युत्तरार्थतया
पूर्वप्राप्यनुवृत्तिरिति वा मण्डूकप्लुतिन्यायेनेहैव सम्बन्ध इति वा सुव-
ग्रहणस्यैव शब्दाविकार इति वा “सम्सृद्धिः” (पा०सू०३-२-६१) इति
सूत्रे वर्णितरीत्या तस्यानावश्यकतेति वा सुवचं, तथापि सूत्रकाराशय-
वर्णनमात्रमेतत् । निष्कर्षे तु मा भूदिह सुवग्रहणमनुवृत्त्येव निर्वा-
हात् । सर्वथाऽपि सुव्मात्रे उपपदे णिनिः नत्वनुपसर्ग एवेति सिद्धा-
न्तः । तथा च प्रयुज्यते—“स बभूवोपजीविनाम्” “न्यपेधि शोषाऽप्य-
नुयायिवर्गः” “अरिष्टशय्यां परितो विसारिणा” “पतत्यधो धाम वि-
सारि सर्वतः” “विसारिभिः सौधमिवांशुजालैः” “प्रभाविनं भाविनम-
न्तमात्मनः” “न वञ्चनीयाः प्रभवोऽनुजीविभिः” इत्यादि । यत्त्विह
वृत्तिष्ठतोक्तं सुपीति वर्त्तमाने पुनः सुवग्रहणमुपसर्गनिवृत्त्यर्थमिति,
तन्न, भाष्यविरोधात्, उदाहृतप्रयोगविरोधाच्च । न चैते प्रयोगा आव-
श्यकादिणिनिना कथं चिन्निर्वाह्या इति वाच्यम्, यथाश्रुते बाधका-
भावात् । यद्यपि वृत्तिष्ठतोक्तम् “उत्प्रतिभ्यामाङि सत्त्वरूपसंख्यानम्”
(का०वा०) इति; तदपि न । भाष्ये तादृशवार्त्तिकमाभावात् । एतेन
“उत्प्रतिभ्याम्” इति प्रतीकमुपादाय ‘सुप्’ इत्यस्योपसर्गनिवृत्त्यर्थत्वा-
दयमारम्भ इति वदन् हरदत्तोऽपि प्रयुक्तः, भाष्यविरोधात्, आष्ट-
मिकसकलग्रन्थविरोधाच्च । तथाहि, “कृत्यचः” (पा०सू०८-४-२९)
इति सूत्रे अनमानानीयानीनिनिष्ठादेशाः प्रयोजयन्तीत्येतद्वाक्यान्तर्ग-
तेनिग्रहणव्याख्यावसरे “सुप्यजातौ णिनिः” “आवश्यकं च” इति
व्याख्यातम् । “सुप्यजातौ” इत्यस्योपसर्गे प्रवृत्त्यभावे असङ्गतमेव
तत्स्यात् । “कृत्यचः” (पा०सू०८-४-२९) इत्यत्रोपसर्गादित्यनुवृत्तेः ।
यदपि “अनुगादिनष्टक” (पा०सू०५-४-१३) इत्यत्रास्मादेव निपातना-
णिनिरिति “विसारिणो मत्स्ये” (पा०सू०५-४-१६) इत्यत्र च पूर्वव-
णिनिरिति तदप्येतेनापास्तम् । यदपि माधवेनोक्तम्—अस्मादेव वि-

सारिण इति निर्देशादणसन्नियोगेनैव णिनिरित्युक्ता निषिद्धश्च पद-
मञ्जर्याम्—‘विसारी’ इति पृथक् प्रयोगः । पृथक्प्रयोगमसहमानेनैव
व्यासकरिणापि ग्रहादिच्वाणिनिरित्युक्त्वा अत एव निपातनादित्यु-
क्तम् । निपातनञ्च प्रत्ययसन्नियोगेनैवेति सिद्धान्तितम् । तदपि न,
“विसारिणो मत्स्ये” (पा०सू०५-३-१६) इत्यत्र मत्स्य इति किम् ? वि-
सारी देवदत्त इति प्रत्युदाहरता वृत्तिकृता सह विरोधात् । भाष्यवि-
रोधस्त्वस्येव । एतेनोपसर्गनिवृत्त्यर्थम् इति वृत्तिकृद्वचनं केवलोप-
सर्गनिवृत्त्यर्थम् इति प्रसादकारोक्तिरपि प्रत्युक्ता । यन्तु सप्तपदा-
र्थीटीकायां ‘व्यापि’ इत्याङ्गप्रश्लेषात् ‘उदासारिण्यः’ ‘प्रत्यासारिण्यः’ इति
वत्साधुरित्युक्तम्, तदपि उदाहृतप्रसादकारवाक्ये केवलपदस्य अस-
हायपरतया अनेकोपसर्गे णिनिर्भवत्येवेत्यर्थं गृहीत्वा रभसादेवोक्त-
मिति सर्वमिदं भाष्यतत्त्वज्ञरूपेक्ष्यमेवेति दिक् । अत्र वार्त्तिकद्वयं—

पिबन्विधौ साधुकारिण्युपसंख्यानम् (का०वा०) । अताच्छील्यार्थ-
मिदम् । एतच्च ज्ञापकात्सिद्धम् । यदयम् “आ केः” (पा०सू०३-२-
१३४) इति सूत्रे ‘तच्छीलतद्धर्म’ इत्यभिधाय साधुकारग्रहणं करोति
तज् ज्ञापयति साधुकारिणि अताच्छील्येऽपि णिनिर्भवतीति । साधु-
कारी । साधुदायी ।

ब्रह्मणि वद उपसंख्यानम् (का०वा०) । ब्रह्मवादिनो वदन्ति । ब्रह्म
वेदः । इदमपि वार्त्तिकम् अताच्छील्यार्थम् इति कैयटहरदत्तौ । यन्तु
भट्टवार्त्तिके ब्रह्मवादिशब्दस्य तच्छीलतद्धर्मतत्साधुकारिपरतया व्या-
ख्यानं कृतं, तस्यायमाशयः—“सुप्यजातौ” इति सूत्रेण ताच्छील्ये सम-
नन्तरोक्तवार्त्तिकेन साधुकारिणि च णिनिः । “आवश्यकाधमर्णयो-
र्णिनिः” (पा०सू०३-३-१७०) इति आवश्यके णिनिस्तु तद्धर्मं पर्यव-
स्यति । न त्विह “आ केः” (पा०सू०३-२-१३४) इति सूत्रस्य व्यापा-
रोऽस्तीति दिक् ।

कर्त्तर्युपमाने (पा०सू०३-२-७९) ॥ कर्तृवाचिन्युपमाने उपपदे धा-
तोर्णिनिः स्यात् । उपपदं कर्त्ता प्रत्ययार्थस्य कर्तृरुपमानम् । उष्ट्र इव
क्रोशति उष्ट्रक्रोशी । ध्वाङ्क्षरावी । अताच्छील्यार्थं जात्यर्थञ्च वच-
नम् । कर्त्तरि किम् ? अपूपानिव भक्षयति माषान् । उपमाने किम् ?
उष्ट्रः क्रोशति ।

व्रते (पा०सू०३-२-८०) ॥ सुप्युपपदे धातोर्णिनिः स्याद्व्रते गम्य-
माने । समुदायोपाधिरवम । धातूपपदप्रत्ययसमुदायाच्चेद् व्रतं गम्यत
इत्यर्थः । स्वण्डिलशायी । अन्नान्नमोक्षी । यद्यपि द्विधा नियमः स-

भवति 'स्थण्डिले शेने एव' 'अश्राद्धं भुङ्क्ते एव' इति वा, 'स्थण्डिले एव शेने' 'अश्राद्धमेव भुङ्क्ते' इति च, तथापि आद्ये प्रत्ययो न भवति 'वने' इत्युक्तेः । शास्त्रमिदो नियमो हि वने, न च शयितव्यमेव भोक्तव्यमेवेत्येवंश्रुत्वा शास्त्रमस्ति । अस्ति तु स्थण्डिले एव शयितव्यम्, अश्राद्धमेव भोक्तव्यम् इति । नन्मानत्रैव प्रत्ययः । अनाच्छीत्यायिमजात्यर्थे वा आरम्भः ।

बहुलमासीक्ष्ये (पा०सू०३-२-८१) ॥ मुप्युपपदे धातोर्बहुलं णिनिः स्यात् पौनःपुन्ये द्योत्ये । श्रीरपायिण उर्ध्वानगः ।

मनः (पा०सू०३-२-८२) ॥ मुप्युपपदे मन्यनेणिनिः स्यात् । दर्शनीयमानी । बहुलग्रहणादिह देवादिकस्यैव ग्रहणं न तु तानादिकस्य । तेनोत्तरसूत्रे खाश श्यनेव भवति ।

आन्ममाने खदच (पा०सू०३-२-८३) ॥ मननं मानः । आन्मशब्दः स्वपरः । कर्मणि षष्ठ्या समासः । प्रत्ययार्थत्वेन सञ्ज्ञितः कर्त्ता स्वपदार्थः । आन्मकर्मकमनने वर्त्तमानान्मन्यतेर्धातोः मुप्युपपदे खश् स्यात् चाणिणनिः । यद्यपि वासकृपाविधना सिद्धोऽसौ तथाप्यविच्छेदाय समुच्चीयते । तेन "करणे यजः" (पा०सू०३-२-८५) इत्यादौ णिनिरेवानुवर्त्तने न तु खश् । दर्शनीयमात्मानं मन्यते दर्शनीयम्मन्यः । दर्शनीयमानी । पण्डितम्मन्यः । पण्डितमानी । आन्ममाने इति किम् ? दर्शनीयमानी देवदत्तो यज्ञदत्तस्य । खशः खकारो मुमर्थः, 'दर्शनीयम्मन्या कुमारी' इत्यादौ न्हस्वार्थश्च । शकारः सार्वधातुकसंज्ञार्थः । दिवादिन्वात् श्यन् । स्वरस्तु सतिशिष्टोऽपि विकरणस्वरः सार्वधातुकस्वरं न बाधते इति खश् एव भवति न तु निःस्वर इति भाष्यकैयटपदमञ्जर्यादिषु स्थितम् ।

एवञ्च सतिशिष्टोऽपि विकरणस्वरो लसार्वधातुकस्वरं न बाधते इति यत्नतस्तत्रतत्र प्राचां ग्रन्थेषूक्तम् । तत्र लादेशत्वमविवक्षितमित्यवधेयम् । अत एव दिवादिभ्यश्चानशि श्यनि निःस्वरेण आद्युदात्तत्वम् इत्येवंपरः कैयटग्रन्थ आपाततो न तु श्रद्धेय इति प्रपञ्चितमस्माभिः "स्थानिवत्" (पा०सू०१-१-५६) सूत्रे ॥

इति श्रीशब्दकोस्तुमेवृतीयाध्यायस्य द्वितीये पादे प्रथममाहिकम् ॥

भूने (पा०सू०३-२-८४) ॥ अधिकारोऽयम् । “वर्तमाने लट्” (पा० सू०३-२-१२३) इति यावत् ।

करणे यजः (पा०सू०३-२-८५) ॥ करणे उपपदे भूतार्थवृत्त्यर्जिणिः स्यात्कर्त्तरि । सोमेनेष्टवान्सोमयाजी ।

स्यादेतत्, ‘अग्निष्टोमयाजी’ इत्यादौ यागसमानाधिकरणे उपपदे कथं णिनिरिति चेत् ?

अत्र काशिका—अग्निष्टोमः फलभावनायां करणम् इति ।

अयमाशयः—अस्ति हि सर्वधातूनां धातुत्वेन व्यापारे भावनापर-
प्राप्ये शक्तिः । पचियजित्वादिविशेषरूपेण तु पाकयागादिविशेषेति-
भूवादिसूत्रे एवोक्तम् । तत्र यागस्य समानप्रकृत्युपात्तभावनां प्रति
करणत्वे कटोऽपि कर्मणि न्यायेन ज्योतिष्टोमोऽपि करणमेव । अग्नि-
ष्टोमादिशब्दास्तु यद्यपि संस्थावचनाः तथापि तद्वति लक्षणया याग-
समानाधिकरणा एवेति दिक् ।

इह प्रघट्टकं हरदत्तग्रन्थे अग्निष्टोमशब्दः कर्मनामधेयम् इति ।
दीक्षणीयादिरुदवसानीयान्तो ज्योतिष्टोमाख्यो याग एव स्वर्गभाव-
नेति । द्विविधो यजमानस्य व्यापारः—सामान्यरूपो विशेषरूपश्च ।
तत्र सामान्यरूप आभ्यन्तर औदासीन्यप्रच्युतिरूपः कृतिप्रयत्नादिप-
दाधिलब्धः, बाह्यस्तु—दीक्षणीयादिरुदवसानीयान्तः प्रसिद्ध एवेत्यादि
व्यघट्टनम् । एतच्च यद्यपि मीमांसाविरुद्धम्, अग्निष्टोमशब्दस्य सं-
स्थावाचित्वात् । न च संस्थैवेह कर्मशब्दार्थो विवक्षितस्तत्कथमं-
ग्निष्टोमस्य यजि प्रति करणत्वं, न हि तदेव तत्र करणं भवति इति
तदुत्तरतद्ग्रन्थविरोधात् । दीक्षणीयादेरुदवसानीयाया ज्योतिष्टोमाङ्ग-
त्वेऽपि ज्योतिष्टोमाख्ययागशरीराप्रवेशात्, दीक्षणीयादीनां बाह्यत्वो-
पवर्णनविरोधाच्च । देवतोद्देशेन द्रव्यत्यागरूपाणान्तेषामाभ्यन्तर-
त्वात् । प्रक्षेपो हि बाह्यः न तु यागोऽपीति स्पष्टमेव । तथापि गौण्या
लक्षणया वा कथञ्चिन्मीमांसासिद्धान्ताविरोधेन हरदत्तग्रन्थो व्या-
ख्येय इति दिक् ।

कर्मणि हनः (पा०सू०३-२-८६) ॥ कर्मण्युपपदे भूतार्थाङ्गन्तेर्णि-
निः स्यात् । इदं कर्मग्रहणं “सहे च” (पा०सू०३-२-७६) इति यावदनु-
वर्तते । पितृव्यघाती । मातुलघाती ।

अत्र काशिका—कुत्सितग्रहणं कर्तव्यम् । इह मा भूत्, ‘चोरं हत-
वान्’ इति । यद्यपि इदं भाष्ये नास्ति, तथापि शक्तिस्वाभाव्याल्लभ्य-
ते इति भावः ।

ब्रह्मभूतवृत्तेषु क्विप् (पा०सू०३-२-८७) ॥ ब्रह्मादिषु कर्मस्युपपदेषु हन्तेभूते क्विप् स्यात् । ब्रह्महा । भ्रूणहा । वृत्रहा । 'क्विप् च १० सू०३-२-७६) इत्यनेन विज्ञे नियमार्थमिदम् । नियमश्चेह चतुर्विधोऽऽपीष्यत इति वृत्तिकारः । तस्यायमाशयः—इह सूत्रे श्रुत्यापूर्वं ब्रह्मादय उद्देश्याः । ततोऽनन्तरं प्रकृतिसाधनैः । ततः परिशयाद् भूते इति । क्विप् तु सर्वान्ते निहृष्ट्वर, विधेयत्वात् । तदेवं वचनव्यक्तिः ब्रह्मादिपुपपदेषु हन्तेभूतं क्विविति । एवं स्थिते यत्रयकारस्ततोऽन्यत्र नियम इति न्यायेन नियमोऽन्यत्र भवन् अनन्तरं भवति । ततश्च ब्रह्मादिष्वेवेत्यवधारणे हन्तेस्तदन्तरनिर्दिष्टत्वादुपपदान्तरसम्बन्धनिवृत्तिकलो नियमो भवति । ब्रह्मादिषु हन्तेरेव 'भूते' इति तु अनन्तरत्वाविशेषेऽपि प्राथम्यादुपपदनियमः । ब्रह्मादिषु हन्तेभूते एव । 'क्विप्' इति तु आनन्तर्ये क्विवत्वात्त्वोर्विशिष्टेऽपि प्राधान्यात्प्रत्ययनियमः । ब्रह्मादिषु हन्तेभूते क्विवेवेति वचनव्यक्तौ कालनियमः । सोऽयं प्रकृत्युपपदप्रत्ययकालनियमानां विवेकः । अगृह्यमाणविशेषत्वान् चतुर्विधस्यापीह ग्रहणम् । तत्र ब्रह्मादिष्वेव हन्तेरिति प्रकृतिनियमे 'भूते' इत्याश्रयणात्कालान्तरे उपपदान्तरेऽपि भवत्येव । पुरुषं हन्ति इतिष्यति वा पुरुषहा । अरिहयोगविचक्षणः । ब्रह्मादिषु हन्तेरेवेत्युपपदनियमेऽपि 'भूते' इत्याश्रयणात्कालान्तरे धात्वन्तरादपि भवत्येव । वृत्रं जयति जेष्यति वा वृत्रजिन् इति । भूते एव क्विविति प्रत्ययनियमोऽपि ब्रह्मादिष्वित्युक्तेः 'पुरुषहा' 'अरिहा' इति प्राग्वत् । भूते एव क्विवेवेति कालनियमेऽपि उपपदान्तरे भूतेऽपि प्रत्ययान्तरं भवत्येव । पितृव्यं हतवान् 'पितृव्यघाती' इति । सोपपदश्च प्रत्ययो नियमेन व्यावर्त्यते । निष्ठा तु भवत्येव, 'वृत्रं हतवान्' इति । भाष्यकारस्तु प्रकृतिकालनियमावेव अग्निश्रियत् । तस्यायमाशयः—धातुकालौ हि नेह सूत्रे श्रुतौ किन्तु प्रकरणलक्षणजघन्यप्रमाणेनोपस्थितौ । अतस्तयोरेवोपरोधो न्याय्यः न तूपपदप्रत्यययोः, श्रुत्युपस्थापितत्वात् । एवं न्यायोपष्टम्भेन भाष्येण सह विरोधात् वृत्तिमतमुपेक्ष्य मेवेति कैयटे स्थितम् । यत्त्विह हरदत्तेनोक्तं धातूपपदविषयं नियमद्वयं भाष्ये प्रदर्शितमिति । तत्र 'धातुकालविषयम्' इति वक्तव्ये उपपदग्रहणं प्रामादिकमित्यवधेयम् ।

बहुलं छन्दसि (पा०सू०३-२-८८) ॥ पूर्वेण नियमादप्रातः क्विप् प्रतिप्रसूयते । उपपदान्तरेऽपि हन्तेर्बहुलं क्विप् स्यात् । यो मातृहा पितृहा । क विभ, पितृघातः ।

सुकर्मपापमन्त्रपुण्डेषु कुञः (पा०सू०३-२-८९) ॥ सुकर्मादिषु च कर्मेसूपपदेषु कुञः किप् स्यात् । त्रिविधोऽत्र नियमः धातुनियमं वर्जयित्वेति वृत्तिः । सुकृत् । कर्मकृत् । पापकृत् । मन्त्रकृत् । पुण्यकृत् । कालनियमात् 'कर्म कृतवान्' इत्यत्राण् न भवति । उपपदनियमात् 'मन्त्रमर्धातवान्मन्त्राध्याय' इत्यणेष्व भवति न किप् । प्रत्ययनियमात् मन्त्रं करोति करिष्यति वेति विवक्षायामणेष्व भवति न किप् । धातोरनियतत्वादप्यस्मिन्नप्युपपदे 'किप् च' इति किप् भवत्येव । शास्त्रकृत् । भाष्यकृत् ।

सोमे सुञः (पा०सू०३-२-९०) ॥ सोमे कर्मण्युपपदे सुनोतेः किप् स्यात् । सोमसुत् । चतुर्विधोऽत्र नियम इति वृत्तिः ।

अग्नीं च्वः (पा०सू०३-२-९१) ॥ अग्नीं कर्मण्युपपदे चिनोतेः किप् स्यात् । अग्निचित् । अत्रापि चतुर्विधो नियम इति वृत्तिः ।

कर्मण्यग्न्याख्यायाम् (पा०सू०३-२-९२) ॥ कर्मण्युपपदे चिनोतेर्धातोः कर्मण्येव कारके किप् स्यादग्न्याख्यायाम् । इयेन इव चीयते इयेनचित् । अग्निशब्द आहवनीयधारणार्थम् इष्टकानिर्मितस्थलविशेषे वेदे बहुशः प्रयुज्यते । य एवं विद्वानग्निं चिनुते । अग्निञ्चेष्ट्यमाण इति । स तत्र मुखो जघन्यो वास्तु इह त्वसत्याख्याग्रहणे लोकप्रसिद्धि-शेन ज्वलन एव गृह्येत । स मा ग्राहि, स्थलविशेष एव च गृह्यतामि-त्येतदर्थमाख्याग्रहणम् । एवं धातूपपदप्रत्ययसमुदायेन स्थलविशेषे गम्यमाने अयं प्रत्यय इति स्थितम् ।

कर्मणिनिर्विक्रियः (पा०सू०३-२-९३) ॥ कर्मण्युपपदे विपूर्वात्की-णातेरिनिः स्यात् । अत्र वार्त्तिकम्—

कर्मणि कुत्सितग्रहणम् (का०वा०) इति ॥ एतच्च पुनः कर्मग्रह-णसामर्थ्याल्लभ्यते । यत्कर्म क्रियया सम्बध्यमानं कर्तुः कुत्सामावहति तत्रेत्यर्थः । सामादयश्च विक्रीयमाणाः शास्त्रे प्रतिषेधात्कुत्सावहाः । सो-मविक्रयी । घृतविक्रयी । तैलविक्रयी । कुत्सितग्रहणाश्लेह-धान्यविक्रायाः ।

दृशोः कनिप् (पा०सू०३-२-९४) ॥ कर्मण्युपपदे भूतार्थाद् दृशोः कनिप् स्यात् । "अन्येभ्योऽपि दृश्यते" (पा०सू०३-३-१३०) इति सिद्धे नियमार्थमिदं "कनिवेव यथा स्यात् तत्सहनिर्दिष्टं मनिनादि सोपपद-आणादि मा भूत्" इति । निष्ठा तु भवत्येव, 'परलोकं दृष्टवान्' इति । एवं स्थिते 'विश्वदृष्टवनयना वयमेव' इत्यादौ विश्वं पश्यन्तीति वर्त्तमानवि-ग्रहेऽपि न क्षतिः, प्रत्ययान्तरनिवृत्त्यर्थं सूत्रम् इति वृत्तिकारादिभिर्व्या-ख्यातत्वात् । कालान्तरनिवृत्त्यर्थस्य चाभियुक्तैरनुक्तत्वादिति दिक् ।

राजनि युधिष्ठिरः (पा०सू०३-२-२५) ॥ राजशब्दे कर्मवाचिन्युप-
पदे युध्यतेः करोनेश्च कनिप्स्यात् । युध्यतेः कर्मकत्वेऽप्यन्तर्भावित
पथधन्वात्सकर्मकत्वम् । राजानं योधिनवान् राजयुध्वा । राजकृत्वा ।

सहे च (पा०सू०३-२-२६) ॥ 'कर्माणि' इति निवृत्तम्, असत्त्व-
चनत्वेन इहानन्वयान्, उत्तरप्राप्यनुयोगात् । सहशब्दे उपपदे युध्नेः
कृञश्च कनिप्स्यात् । सहयुध्वा । सहकृत्वा । "दशः कनिप्" (पा०
सू०३-२-२७) इति वदिदमपि सूत्रद्वयं नियमार्थमिति न्याय्यम् ।

वस्तुतस्तु दृशिग्रहणेन निर्वाहस्यागतिकगीतत्वादिपन्त्रिसूत्री वि-
धात्रीत्यपि सुबचम् । प्राचां ग्रन्थास्तिवह उदासीना एवेति बोध्यम् ।

समस्याजनेडः (पा०सू०३-२-२७) ॥ समस्यन्ते उपपदे जनेडः प्र-
त्ययः स्यात् । सरसिजम् । मन्दुरजः । वाजिशाला तु मन्दुरा । "ऊया-
पोस्सञ्ज्ञाछन्दसोर्वहुलम्" (पा०सू०६-३-६३) इति ह्रस्वः ।

पञ्चम्यामजातौ (पा०सू०३-२-२८) ॥ जातिशब्दवर्जिते पञ्चम्यन्ते
उपपदे जनेडः स्यात् । बुद्धिजः । संस्कारजः । गुणशब्दोऽयम् । यद्य-
पि बुद्धित्वं जातिरिति बहवस्तथापि गुणगतजात्यनभ्युपगममतेने-
दम् । मतान्तरे तु "अन्येष्वपि" (पा०सू०३-२-२०१) इत्यनेन सिद्धम् ।
प्रकृतसूत्रोदाहरणन्तु अदृष्टजम् । इन्द्रियजम् । शरीरजम् इत्यादि
बोध्यम् ।

उपसर्गे च संज्ञायाम् (पा०सू०३-२-२९) ॥ जनेडः स्यात् । "प्रजा
स्यात्सन्ततौ जने" (अ०को० ३-३-३८) ॥

अनौ कर्मणि (पा०सू०३-२-१००) ॥ अनुपूर्वाजनेः कर्मण्युपपदे डः
स्यात् । पुमांसमनुरव्य जाता पुमनुजा । इह जनिः सकर्मकः ।

अन्येष्वपि दृश्यते (पा०सू०३-२-१०१) ॥ उपपदान्तरेष्वपि जनेडः
स्यात् । अजः । द्विजः । ब्राह्मणजः । अपिः सर्वोपाधिव्यभिचारार्थः ।
तेन धात्वन्तरादपि कारकान्तरेष्वपि यथादशेन भवति । परितः स्ना-
ता परिक्षा । उखा । क्रोडादिगणे निपातनादुदोऽन्तलोप इति वर्धमा-
नः । यत्त्वन्तात्यन्ताध्वेति प्रकरणे "अन्यत्रापि दृश्यते" इत्युपसङ्गधातं
तद् भूतकालं विनाऽपि यथा स्यादित्येवमर्थम् ।

वस्तुतस्तु प्रकृतसूत्रस्थस्यापिग्रहणस्य सर्वोपाधिव्यभिचारार्थ-
त्वाद्वाचिकमनेनैव गतार्थम् । विभावितं चेदम् "इको गुणवृद्धी"
(पा०सू०१-१-३) इति सूत्रे जनेडं प्रकृत्य "गमेरप्यपडो वक्तव्यः"
इति वदता भाष्यकारेण । एवञ्च प्रकृतसूत्रस्थम् "अन्येष्वोऽपि दृश्य-
ते" इति वार्तिकमपि गतार्थम् ।

परत्वादित् । नन्वेवं 'विभिद्वान्' इत्यादावपीट्प्रसङ्गः, तत्र द्विचस्य नित्यत्वात् । इणस्तु इडपि नित्यः । द्वयोर्नित्ययोः परत्वादित् । न च कृते द्वित्वेऽनेकाक्षवादिण् न लभ्यत इति वाच्यम्, इयनुरित्यादाविष सवर्णदीर्घे सत्येकाक्षत्वात् । न च "दीर्घे इणः किति" (पा०सू०७-४-६९) इति दीर्घसामर्थ्यादेकादेशवाच्यः । "इणो यण्" (पा०सू०६-४-८१) इति यणि कृते दीर्घस्य चरितार्थत्वात् । न च यणि कृतेऽपि स्थानिवद्भावेनैकादेशः स्यादिति वाच्यम्, पूर्वमात्रस्य विधौ स्थानिवद्भावः न तु पूर्वपरविधौ, विधिग्रहणसामर्थ्यादित्युक्तत्वादिति दिक् ॥

लुङ् (पा०सू०३-२-११०) ॥ भूताद्यवृत्तेर्धातोर्लुङ् स्यात् । अभूत् ।

वंसलुङ् रात्रिशेषे जागरणसन्तताविति वाच्यम् (का०वा०) ॥ रात्रेश्चतुर्थे यामे यदा वाक्यं प्रयुङ्क्ते तदा अनद्यतनत्वाल्लुङि प्राप्ते तन्निरवृत्त्ये लुङ्प्रसङ्ग्यायते । क भवानुषितः । अमुत्रावात्सम् । जागरणसन्तताविति किम् ? यदा सुप्त्वा प्रबुध्य प्रयुङ्क्ते तदा लङ् निवृत्तिर्मा भूत् । अमुत्रावसमिति ।

अनद्यतने लङ् (पा०सू०३-२-१११) ॥ नास्त्यद्यतनो यस्मिन् भूते तद्वृत्तेर्धातोर्लुङ् । अभवत् । बहुव्रीहिव्याख्यानान्नेह, अद्य ह्यश्राभुज्महि ॥

परोक्षेऽपि लोकविज्ञाते सम्भावितप्रयोक्तृकर्तृकदर्शने लङ् वक्तव्यः (का०वा०) ॥ लिटोऽपवादः । अरुणत्पवनः साकेतम् । लोकविज्ञाते किम् ? चकार कटं देवदत्तः । सम्भावितेत्यादि किम् ? कृष्णः कंसं जघान । नात्रेदानीन्तनस्य प्रयोक्तृदर्शनं सम्भाव्यते, विराटीतत्वात् । यस्तु कृष्णावतारसमकालः प्रयोक्ता स लङ् प्रयुक्तवानेव । अहनत् कंसमिति ।

अभिज्ञावचने लट् (पा०सू०३-२-११२) ॥ स्मृतिबोधके उपपदे लङ्विषये लट् स्यात् । अभिज्ञानासि स्मरसि बुध्यसे चेतयसे वा प्रयागे वत्स्यामः ।

न यदि (पा०सू०३-२-११३) ॥ यच्छब्दयोगे पूर्वैर्ण प्राप्तो निषिध्यते । अभिज्ञानासि यत्काश्यामवसाम ।

विभाषा साकाङ्क्षे (पा०सू०३-२-११४) ॥ उभयत्र विभाषेयम् । यच्छब्दयोगे पूर्वैर्ण निषेधादप्राप्ते अन्यत्र नित्यं प्राप्ते । अभिज्ञानासि देवदत्त प्रयागे वत्स्यामः, तत्र माघं स्नास्यामः; अवसाम, अस्नामेति वा । एवं यच्छब्दप्रयोगेऽपि बोध्यम् । इह वासस्नानयोः लक्ष्यलक्षणभावस्य विवक्षितत्वात्साकाङ्क्षता बोध्या ।

परोक्षे लिङ् (पा०सू०३-२-११६) ॥ भूतानद्यतनपरोक्षार्थवृत्तेर्धो-
नोलिङ् स्यात् वभूव । अथ कथम् "अभून्भूयो विबुधससः" इति
अट्टिः, "अभूदभूमिः प्रतिपक्षजन्मनाम्" । म०का०१-४० । इति माघ-
श्चेति चेत् ? शृणु, वस्तुनो लिङ्विषयस्यापि भूतत्वसामान्यासमा-
त्रविषयायां लुङ् ।

अत्यन्तापह्नवे लिङ् वक्तव्यः (का०वा०) । नाहं कलिङ्गजं जगाम ।
अपरोक्षार्थमुपपन्नधानम् । कलिङ्गाख्ये कुत्सिते देशविशेषे मध्या चिरं
स्थितम् इत्याभियोगे कृते नावस्थानमात्रं निषिध्यते किन्तु नान्वयोजकं
गमनमपीति सोऽयमत्यन्तापह्नवः ।

दशद्वतोलङ् च (पा०सू०३-२-११६) ॥ लिङ्विषये लङ् चा-
लिङ् । इति हाकरोच्चकार वा । द्वाद्वदकरोच्चकार वा ।

प्रश्ने चासन्नकाले (पा०सू०३-२-११७) ॥ पृच्छयते इति प्रश्नः । क-
र्माणि नह् । पञ्चवर्षाभ्यन्तरमासन्नकालः । प्रश्नविषयाभूतासन्नकाल-
भूतानद्यतनपरोक्षार्थाद्धातोर्लङ्लिटौ स्तः । अगच्छति देवदत्तः,
जगाम वा ।

लट् स्मे (पा०सू०३-२-११८) ॥ लिटोऽपवादः । यजति स्म युधि-
ष्ठिरः । इयाज किलेत्यर्थः ।

अपरोक्षे च (पा०सू०३-२-११९) ॥ स्मे लट् स्यात् । लङोऽपवादः ।
एवं स्म पिता ब्रवीति ।

ननौ पृष्टप्रतिवचने (पा०सू०३-२-१२०) ॥ अनद्यतनपरोक्षे इति
निवृत्तम् । भूतसामान्ये लट् स्यात् । अकार्षीः किम् ? ननु करोमि भोः ।

नन्वोर्विभाषा (पा०सू०३-२-१२१) ॥ भूतसामान्ये पृष्टप्रतिवचने
लङ् वा । अकार्षीः किम् ? न करोमि, नाकार्षम् । अहं नु करो-
म्यकार्षं वा ।

पुरि लुङ् चास्मे (पा०सू०३-२-१२२) ॥ अनद्यतनग्रहणं मण्डूकप्लु-
त्याऽनुवर्तते । स्मवर्जिते पुराशब्दे भूतानद्यतने लुङ्लटौ वा स्तः । त-
योरभावे यथाप्राप्तम् । वसन्तीह पुरा छात्राः । अवात्सुः, अवसन्, ऊ-
र्ध्वा । अस्मे किम् ? नडेन स्म पुराऽधीयते । नडाख्यं तृणविशेषं हस्ते
गृहीत्वेत्यर्थः ।

वर्त्तमाने लट् (पा०सू०३-२-१२३) वर्त्तमानार्थधातोर्लट् स्यात् । प-
चति । अधिभयजादिरधःश्रयणान्त एकफलावच्छिन्नो विततरूपो
व्यापारकलापः पचेरर्थः । तस्य च वर्त्तमानत्वमारब्धापरिसमाप्तत्वम् ।
तच्च लटो द्योत्यम् ।

स्यादेतत् । 'आत्मा अस्मि' इत्यादौ आरम्भाभावात्कथं लट्, "आत्मा वा इदमेक एवाप्र आसीत्" इत्यादौ भूतप्रत्ययाः, आत्मा भाविक-
त्वेऽपि भविष्यतीत्यादिभविष्यत्प्रत्ययाश्च कथमिति चेत् ? एकस्या
अप्यात्मसत्तायास्तत्तत्क्रियोपहिताया औपाधिकं भेदं पुरस्कृत्य सर्व-
निर्वाहात् ।

इति श्रीशब्दकौस्तुभे तृतीयस्याध्यायस्य द्वितीये पादे द्वितीयमान्हिकम् ॥

लटः शतृशानचावप्रथमासमानाधिकरणे (पा०सू० ३-२-१२४) ॥
द्वितीयाद्यन्तेन समानाधिकरणे लटि सति तस्य लटः स्थाने शतृशानचौ
स्तः । पचन्तं पचमानं पश्य । पचता पचमानेन कृतम् । यद्यपि तिङ्-
न्तोपस्थाप्ययोः कर्तृकर्मणोरप्रथमान्तेन सामानाधिकरण्यं नास्त्येव,
तथापि कृदन्तोपस्थाप्ययोः सामानाधिकरण्यदर्शनात्कृत्स्थानितया
प्रक्रियावस्थायां कल्प्यमानो लकारः प्रकृत्यर्थं प्रति प्रधानभूते कर्तृकर्म-
णी अभिदधानः कल्प्यते । लकारवाच्यांशस्य तिङ्कृतोत्तरविशेषेऽपि
गुणप्रधानभावे वैलक्षण्यमस्तीति फलितोऽर्थः । अप्रथमेत्यादि किम् ?
देवदत्तः पचति । कथन्तर्हि सन् ब्राह्मण इत्यादि ?

अत्राहुः । "लटः शतृशानचौ" (पा०सू० ३-२-१२४) इति योगो विभ-
ज्यते । "नन्वोर्विभाषा" (पा०सू० ३-२-१२१) इत्यतो विभाषाऽनुवर्तते ।
व्यवस्थितविभाषेयम् । तेन यथादर्शनं प्रयोगोऽप्यवतिष्ठते । अप्रथ-
मेत्यादि तु योगान्तरं विषयविशेषे शतृशानचोर्नित्यतायाः स्पष्टी-
करणाय । एवं "सम्बोधने च" (पा०सू० ३-२-१२५) इत्याद्यपि बोध्यम् ।

माङ्गयाक्रोशे इति वक्तव्यम् (का०वा०) । मा जीवन् । मा पचमा-
नः । माङ्गिलुङोऽपवादोऽत एव लट् ।

सम्बोधने च (पा०सू० ३-२-१२५) ॥ हे पचन् । हे पचमान ।

लक्षणहेत्वोः क्रियायाः (पा०सू० ३-२-१२६) ॥ लक्षणं चिन्हम् ।
हेतुः फलं साधनञ्च । क्रियाया लक्षणे हेतौ च यो धातुस्तस्माल्लटः
शतृशानचौ स्तः । शयाना भुञ्जते यवनाः । इह शयनं भुजिक्रियायाः
परिचायकम् । अर्जयन्वसति । अर्जनं वासस्य फलम् । विद्वान्मुच्यते ।
ज्ञानं मोक्षसाधनम् । इह लक्षणत्वादिकं द्योत्यम् । लट् इत्यस्तु कर्त्रा-
दिरेवेति बोध्यम् । परिचायकशयनाश्रययवनरूपानेकाश्रयनिष्ठा वर्त-
माना भुजिक्रिया । फलीभूतार्जनाश्रयकर्तृको वासः । जनकज्ञानाश्रय-
निष्ठो मोक्षश्च वाक्यार्थ इति दिक् ।

नौ सत् (पा०सू०३-२-१२७) ॥ शतृशानचौ सत्संज्ञौ स्तः । संज्ञा-
प्रदेशः पूरणगुणेत्यादयः । तौ प्रद्वजसामर्थ्यादेह शतृशानचौरानु-
पूर्वमात्रं गृह्यते । अन्यथा प्रकृतयोवेत्तमानार्थयोरेव संज्ञा स्यात् ।
लडादेशयोस्तु न स्यात् । तेन नद्योने "पूरणगुण" (पा०सू०२-२-११)
इति न प्रवर्तेत । "लडः सङ्गा" (पा०सू०३-२-१४) इति सूत्रं तु सत्स-
दशौ स्त इत्येवंपरं स्यात् । यथा 'अतो विष्टविष्टाः निष्ठाः क्रियन्ताम्'
इत्युक्ते सिंहशब्देन नदाकारनामात्रं लक्ष्यते मुख्यार्थस्य बाधात्त-
थेहार्पाति दिक् ।

पूङ्गवजोः शानत् (पा०सू०३-२-१२८) ॥ पवमानः । यजमानः ।
नन्वेते शानन्नादयः किन्तुजादिवत्स्वतन्त्रा उत लादेशाः ? नाद्यः,
'सोमं पवमानः' इत्यादौ कृद्योगलक्षणपट्टपापत्तेः । न हि दानां "न लो-
क" (पा०सू०२-३-६९) इति नियमोऽस्ति, अलादेशश्चात् । न द्वितीयः,
भावकर्मणोरपि प्रसङ्गात् 'पवमानः' इत्यत्र ताच्छील्ययादौ चानशो
लसार्वधातुकस्वरारपत्तेश्च । आत्मनेपदसंज्ञाप्रसङ्गेन परस्मैपदिभ्यश्चा-
नशोऽनुत्पत्तिप्रसङ्गाच्चेति चेत् ?

अत्राहुः, स्वतन्त्रा एवेते । "न लोक" (पा०सू०२-३-६९) इति सूत्रे
तुञ्जिति प्रत्याहारः शतृशब्देन तृनो नकारेणेत्युक्तम्, अतो न पठ्यति ।

ताच्छील्यवयोवचनशक्तिषु चानश् (पा०सू०३-२-१२९) ॥ ता-
च्छील्यदिषु द्योत्येषु कर्तरि चानश् स्यात् । मण्डयमानः । शिखण्डं
वहमानः । शत्रुं निघ्नानः ।

इङ्घार्योः शत्रुकच्छिणि (पा०सू०३-२-१३०) ॥ इङ्घारिभ्यां शतृ-
प्रत्ययः स्यादनायासेन क्रियां निर्वर्तयति कर्तरि । अर्धयन्पाराय-
णम् । धारयन्नुपनिषदम् । अकच्छिणीति किम् ! कच्छ्रेणाधीते धा-
रयति वा ।

द्विषोऽमित्रे (पा०सू०३-२-१३१) ॥ शत्रौ कर्तरि द्विषेः शतृप्रत्ययः
स्यात् । द्विषन् शत्रुः । अमित्रे किम् ? द्वेष्टि पतिं भार्या ।

सुजो यज्ञसंयोगे (पा०सू०३-२-१३२) ॥ सुनोतेः शता स्याद्यज्ञा-
धिकारिणि कर्तरि । ता अश्वदा अश्ववत्सोमसुत्वा । सर्वे सुन्व-
न्तः सत्रे यजमाना इत्यमुच्यन्ते । संयोगे किम् ? अयजमानेषु ऋ-
त्विक्षु मा भूत् ।

अर्हः प्रशंसायाम् (पा०सू०३-२-१३३) ॥ पूजामर्हन् । प्रशंसाया
किम् ? अर्हति वधं चौरः ।

आकेस्तच्छीलतद्धर्मतत्साधुकारिषु (पा०सू०३-२-१३४) ॥ "आ-

जभास्य' (पा०सू०३-२-१७७) इति वक्ष्यमाणं क्षिपमभिधाय्य तच्छी-
लादिष्वित्यधिक्रियते । प्रत्ययार्थस्य कर्तृविशेषणञ्चेदम् । शीलादीनां
नयाणां विशेषणं समर्पयितुं निर्दिष्टैस्तच्छब्दैः प्रकृतिभूतधात्वर्थो
निर्दिश्यन्ते ।

तृन् (पा०सू०३-२-१३५) ॥ घातोस्तृन्स्यात्तच्छीलादिषु कर्तृषु ।
याता सुतमिन्द्रो अस्तु सोमम् । योद्धारः क्षत्रियाः । कर्ता कटम् ।

तृन्विधौ ऋत्विक्षु चानुपसर्गस्येति वक्तव्यम् (का०वा०) । अता-
च्छीलाद्यर्थ आरम्भः । होता । पोता । अनुपसर्गस्येति किम्? उद्गाता ।
प्रतिहर्ता । अत्र "तृन्तृचौ शासिक्षदादिभ्यः संज्ञाषां चानिदौ" (उ०सू०
२५९) इत्युणादिसूत्रेण तृजेव भवति । तत्र तृन्तृचौ शंसीति पाठान्त-
रम् । स्वरे विशेषः । तृनि हि सति "तादौ च निति कृत्यतौ" (पा०
सू०६-२-५०) इति गतेः प्रकृतिस्वरः स्यात् । तृचि तु कृत्स्वरो भव-
ति । "तृन्तृचौ" (उ०सू०२५९) इत्युणादिसूत्रस्यैव विषयव्यवस्थार्थ-
मिदम् । अनुपसर्गैभ्यस्तृन् सोपसर्गैभ्यस्तु तृजिति ।

नयतेः पुक् (का०वा०) । अयं गुणे कृते बोध्यः । नेष्टा नेषतिः ।
प्रकृत्यन्तरमिति वा ।

त्विषेर्देवतायामकारश्चोपधाया अनिट्त्वञ्च (का०वा०) । त्वष्टा ।
अत्रानिट्त्वमित्युक्तं वक्ष्यमाणसर्वोपसंख्यानशेषो बोध्यः । त्विषेः स्वत-
एवानिट्त्वात् । तेन 'पोता' 'क्षत्ता' इति सिद्धम् । "क्षदेश्च युक्ते" (का०
वा०) । घातुष्वपठितोऽपि क्षादिरत एव वाक्यात्स्वीकार्यः । आत्मने-
पदी चायम् "उक्षाणं वावेहतं वाक्षदन्तः" (पे०ब्रा०१-३) इति बह-
वृचब्राह्मणप्रयोगात् "शतं मेषान्वृक्ये चक्षदानम्" इति मन्त्राच्च ।

क्षत्ता स्यात्सारथौ द्वाःस्थे क्षत्रियायाञ्च शुद्रजे ।

(अ०को०३-३-६६) इत्यमरः ।

अलङ्कृन्निराकृञ्प्रजनोत्पचोत्पतोन्मदरुच्यपत्रपवृतुवृधुसहचर इ-
ष्णुञ् (पा०सू०३-२-१३६) । अलङ्कृरिष्णुः निराकरिष्णुः इत्यादि । इह
पचत्यादयस्त्रय उत्पूर्वा उपात्ताः । तत्र "उद्ः पचपतमदः" इत्येव
वक्तव्ये प्रत्येकमुत्पूर्वपाठ उपसर्गान्तरनिवृत्त्यर्थः । तेन 'समुत्पतिष्णुः'
इत्यादि न भवतीत्याहुः ।

पचेरनन्तरं पतिस्तान्तः पठ्यते ।

उत्पतिष्णुसहिष्णू च चेरतुः स्वरदूषणौ ॥

इति महिः । "एलानामुत्पतिष्णवः" इति रघुकाव्यम् । केचित्तु
सत्स्यत्वे दान्तं पठित्वा 'पद गतौ' (दि०वा०६३) अस्मात्प्रत्ययमाहुः ।

णेइछन्दसि (पा०सू०३-२-१३७) ॥ इण्युच् स्यात् । वीर्य. वा-
रयिष्णवः । 'अयामन्ताः' (पा०सू०३-४-५५) इत्याद्यः ॥

भुवश्च (पा०सू०३-२-१३८) ॥ छन्दसीन्धेव । भविष्णुः । योगवि-
भाग उत्तरार्धः कथन्तर्हि "जगत्प्रसारप्रभविष्णु वैष्णवम्" (मा०का
१-५४) इति माघः. "विष्णवे प्रभविष्णवे" (वि०स०१) इत्यादि च ।
निरङ्कुशाः कवय इति हरदत्तः ।

चकारोऽनुक्तसमुच्चयार्थः । तेन 'त्राजिष्णुः' इति काशिका । एवञ्च
'क्षयिष्णुः' इत्यपि केषाञ्चित्प्रयोगः सङ्गच्छते । किन्तु चकारस्यानुक्त-
समुच्चयार्थत्वं भाष्ये नोक्तमतो बहवो न पुरस्कृवंति ।

ग्लजिस्थश्च कस्तुः (पा०सू०३-२-१३९) ॥ चादुबोऽपि । गिद-
यम् । कत्वन्तु साहितिकचत्वेन बोध्यम् । यदत्र वक्तव्यं तत् "किङ्कति
च" (पा०सू०३-२-५) इति सूत्रेऽवोचाम । ग्लस्तुः । जिष्णुः । स्था-
स्तुः । भूष्णुः ।

दंशेइछन्दस्युपसङ्ख्यानम् (का०वा०) ॥ दंशवः पशवः ।

असिगृधिधृषिक्षिपेः क्तुः (पा०सू०३-२-१४०) ॥ अस्तुः । गृधुः ।
धृष्णुः । क्षिप्नुः ।

शमित्यष्टाभ्यो धिनुण् (पा०सू०३-२-१४१) ॥ घकार उत्तरत्र कु-
त्वार्थः । उकार "उगितश्च" (पा०सू०३-३-४५) इति ह्रस्वविकल्पार्थः ।
शमिनितरा । शमिनीतरा । शमिनितमा । शमिनीनमा । न चैवं 'श-
मिनौ' 'शमिनः' इत्यत्र "उगिद्वचाम्" (पा०सू० ७-१-७०) इति नुमप्र-
सङ्गः, नुमविधौ श्लघ्नहणस्यापकर्षात् । इह च श्लान्तत्वाभावादिति
भाष्ये स्थितम् । वृत्तिकारस्तु-उकार उच्चारणार्थो नानुबन्ध इत्याह ।
शमिनितरादौ धरूपेति नित्यमेव ह्रस्वत्वमिष्यते इति तस्याशयो न्या-
सकृतोक्तः । तदेतत्सर्वं भाष्याविरोधादप्रमाणमिति प्रामाणिकाः ।

शमी । तमी । दमी । श्रमी । झमी । क्षमी । कृमी । इह सप्तसु
"नोदासोपदेशस्य" (पा०सू०७-३-३४) इति वृद्धिनिषेधः । प्रमादी ।
कथन्तर्हि उन्मादीति, अलङ्कृयादिना उत्पूर्वाद्द्विशेषाविहितस्वेष्णुच
एवोचितत्वादिति चेत् ? वासरूपन्यायेन धिनुणपि भविष्यति । ननु
"ताच्छीलिकेषु वासरूपन्यायो नास्ति" इति ज्ञापयिष्यत इति चेत् ?
न, तस्यानित्यताया अपि ज्ञापयिष्यमाणत्वेन सर्वसौष्ठवात् ।

सम्पृचानुरुधाङ्गामाङ्गधसपरिसुसंसृजपरिदेविसंज्वरपरिक्षिपप-
रिरटपरिवदपरिदहपरिमुहदुषाक्षिषद्दुहदुहयुजाकीडविविचत्यजरजम-
आतिचरापचरामुषाभ्याहनश्च (पा०सू०३-२-१४२) ॥ सम्पर्का । अनु-

रोधी । आयासी । आयासी । परिसारी । संसर्गी । परिदेवी । सञ्जवा-
री । परिशेषी । परिरात्री । परिवादी । परिदाही । परिमोही । दोषी ।
द्वेषी । द्रोही । दोही । योगी । आक्रोडी । विवेकी । त्यागी । रागी । भागी ।
अतिचारी । अपचारी । आमोषी । अभ्याघाती । येऽत्र सम्पूर्वास्तेषां
द्वन्द्वं कृत्वा "सम एभ्यः" इति वक्तव्यम् । एवमाहपूर्वाणां परिपूर्वाणा-
ञ्च । एवञ्च सिद्धे प्रत्येकपाठ उपसर्गान्तरविशिष्टे मा भूदित्येवमर्थः ।

वौ कपलसकथस्त्रम्भः (पा०सू०३-२-१४३) ॥ 'कप हिसायां'
(भा०प०६८६) । विकापी । विलापी । विकर्षी । विस्त्रम्भी ॥

अपे च लपः (पा०सू०३-२-१४४) ॥ चाट्टी । अपलापी । विलापी ॥

प्रे लपञ्चद्रुमथवद्वसः (पा०सू०३-२-१४५) ॥ प्रलापी । प्रसारी ।
प्रद्रावी । प्रमार्थी । प्रवादी । वस निवासे (भा०प०१०३०) ! प्रवासी ।
आच्छादनार्थस्तु न गृह्यते, लुग्विकरणत्वात् ।

निन्दर्हिसकिलशस्त्रादविनाशपरिक्षिपपरिरटपीरवादिभ्याभाषासूयो
बुझ् (पा०सू०३-२-१४६) ॥ अत्र नश्यतेर्ण्यन्तस्य भाविना णिलोपेन
निर्देशः । अकारस्तुच्चारणार्थः । केचिन्तु 'विनाशी' इति ण्यन्तमेव पठ-
न्ति । असूयतिः कण्वादिगन्तः । समाहारद्वन्द्वः । व्यत्ययेन पुंस्त्वम् ।
पञ्चम्यर्थे च प्रथमा । "निन्दकः" इत्यादि ।

स्यादेतत् । असूयतिभिन्नानामिह ग्रहणं व्यर्थम्, ण्वुलैव रूपसि-
द्धेः । असूयतेस्तु ण्वुलि प्रत्ययात्पूर्वमुदात्तं बुञ्जि तु "ङित्यादिः" (पा०
सू०६-१-१९७) इति स्वरे विशेषः । इतरेषां त्वेकाच्त्वाञ्च स्वरे भेदः ।
न च तृना ण्वुलो बाधः, वासरूपन्यायस्य जागरूकत्वादिति चेत् ?
सत्यम्, "ताच्छीलिकेषु वासरूपन्यायेन ण्वुलतृजादयो न भवन्ति"
इति ज्ञापनार्थमेतत् ।

देविकुशोश्चोपसर्गे (पा०सू०३-२-१४७) ॥ आदेवकः । परिक्रो-
शकः । उपसर्गे किम् ? देवायिता । क्रोष्टा । दीव्यतेर्हेतुमाणजन्तस्य
'दिवु कूजने' (बु०आ०१७३) इत्यस्य चुरादिण्यन्तस्य च ग्रहणमित्याहुः ॥

चलनशब्दार्थादकर्मकाद्युच् (पा०सू०३-२-१४८) ॥ चलनः । चो-
पनः । शब्द शब्दने (बु०प०१८१) चुरादिः । शब्दनः । रवणः । अकर्म-
कात्किम् ? पठिता विद्याम् ।

अनुदात्तेतश्च हलादेः (पा०सू०३-२-१४९) ॥ अकर्मकाद्युजित्यनु-
वर्त्तते । वर्त्तनः । अनुदात्तेतः किम् ? भाविता । हलादेः किम् ? एवि-
ता । आदिग्रहणं किम् ? हलन्तादित्यर्थो मा भूत् । तथाहि सति 'ए-
विता' इत्यादावतिप्रसङ्गः 'लुगुत्सनः' 'मीमांसनः' इत्यत्राव्याप्तिश्च स्यात् ।

गुणादिष्वनुबन्धः समुदायस्य विशेषक इत्युक्तत्वादस्तीहानुदात्तत्वम् । न चाद्धिधातुके विवक्षितेऽनालोपे सति हलन्तत्वमस्येव । ततश्च व्यावर्त्यालाभान् न दन्तविधिबाधे हलादेरित्येवाथोऽस्त्विति चेत् ? भवम् । आर्धधातुके परे लोपाभ्युपगमात् ।

अत्र चेदमेवादिग्रहणं ज्ञापकम् । अत एव परनिमित्तत्वाद्ग्लोपस्य स्थानिवत्त्वे 'घटयति' इत्यादौ न वृद्धिः । "न पदान्त" (पा०सू०१-१-५८) सूत्रे वरेग्रहणमपीह लिङ्गमित्युक्तम् । यत्तु "अत्रो यत्" (पा०सू०३-१-९७) इति सूत्रे दित्स्यं धिन्म्यमित्यादावजन्तभूतपूर्वादपि प्रत्ययार्थमनङ्ग्रहणमित्युक्तं, तत् "आर्धधातुके" (पा०सू०२-४-३५) इत्यस्य विषयसप्तमत्त्वमभ्युपेक्ष्य ।

वस्तुनन्तु तत्राङ्ग्रहणं व्यर्थमेवेति दिक् । अकर्मकान्कम् ? वसिता वल्लभम् ।

जुचङ्कम्पदन्द्रम्यसृगृध्रज्वलशुचलपपतपदः (पा०सू०३-२-१५०) ॥ 'जु' इति सौत्रो धातुः । ज्वनः । चङ्कमणः । दन्द्रमणः । सरणः । गर्जनः । ज्वलनः । शोचनः । लपणः । पतनः । पदनः । ननु पदिग्रहणं व्यर्थम्, पूर्वसूत्रेण युचः सिद्धत्वादिति चेत् ? सकर्मकार्थमिति वृत्तिकारः । भाष्ये त्वनभिधानादेव सकर्मकाश्च भविष्यत्तन्मिभिरेत्य पदिग्रहणं ज्ञापनार्थमित्युक्तम् । तथाहि, "लपपत" (पा०सू०३-२-१५४) इति सूत्रेण पदेरुक्तं विशेषविहितः युचं बाधेन । वासरूपन्यायेन युजपीति चेत् ? "ताच्छीलिकेषु परस्परं वासरूपविधिर्नास्ति" इति ज्ञापनार्थमिदमिति । तेनालङ्कारादिभ्यस्तृप्तं । प्रायिकञ्चेदमिति "सूदवीप" (पा०सू०३-२-१५३) इत्यत्र वक्ष्यते ।

क्रुधमण्डार्येभ्यश्च (पा०सू०३-२-१५१) ॥ क्रोधनः । रोषणः । मण्डनः । भूषणः ।

न यः (पा०सू०३-२-१५२) ॥ यकारान्ताद्धातोर्युच् न । कनुयिता । श्मायिता ।

सूदवीपदीक्षश्च (पा०सू०३-२-१५३) ॥ युच् न । सूदिता । दीपिता । दीक्षिता । ननु दीपिग्रहणं व्यर्थम् । "नमिकाम्पि" (पा०सू०३-२-१६७) इति रेणैव युचो बाधात् । "ताच्छीलिकेषु वासरूपविधिर्नास्ति" इति पदिग्रहणेन ज्ञापितत्वादिति चेत् ? सत्यम्, तस्यानित्यत्वमनेन ज्ञाप्यते । तेन—कम्पना । कमना । इह युजूरयोरेष समावेशो ज्ञाप्यते इति भाष्यस्वरसः । यदाह—भवति युच्वा रेण समावेश इति । वृत्तिकारस्तु उपलक्षणमिदं मन्यते । तेन "वौ कषलस" (पा०३-२-१४३) इति धि-

गुणो विषयेऽपि अनुदात्तलक्षणो युञ् भवति । 'विकत्थन' इति यथा ।

लघपतपदस्थाभृवृषहनकमगमशृभ्य उकञ् (पा०सू०३-२-१५४) ॥

अभिलायुकः । पातुकः । पातुकः । स्थायुकः' इत्यादि ।

जल्पभिक्षकुट्टलुण्टवृङ्गः पाकन् (पा०सू०३-२-१५५) ॥ जल्पपाकः ।

जल्पाकी । भिक्षाकः । भिक्षाकी इत्यादि ।

प्रजोरिनिः (पा०सू०३-२-१५६) ॥ प्रजवी ।

जिहृक्षिविश्राण्वमाव्यथाभ्यमपरिभूप्रसुभ्यश्च (पा०सू०३-२-१५७) ॥

जयी । दरी । क्षयी । विशयी । अत्ययी । वमी । व्यग्र भयसञ्चलन-

योः (ष्वा०आ०७६५) नङ्पूर्वः । सूत्रे निपातनादेव नञो घातुना समा-

सः, ततो नलोपः, ततः प्रत्ययः । अव्ययी । परिमयी । प्रसवी । इह

क्षि क्षये (ष्वा०प०२३६) क्षि निवासगत्योः, घृ प्रेरणे (तु०प०१२७, १२८)

एते गृह्यन्ते, निरनुबन्धकत्वात् । क्षि हिंसायाम् (ष्वा०प०३१) घृक्

प्राणिगर्भविमोचने (अ०आ०२१) घृक् प्राणिप्रसेवे (दि०आ०२६) एते

न गृह्यन्ते, सानुबन्धकत्वात् । प्रजारप्यत्रैव ग्रहणं कृत्वा सूत्रभेद-

श्चकारश्च सुत्यजः ।

स्पृहस्पृपतिदयिनिद्रातन्द्राश्रद्धाभ्य आलुच् (पा०सू०३-२-

१५८) ॥ स्पृह ईप्सायाम् (चु०प०३३९) गृह ग्रहणे (चु०आ०३६७)

पत गतौ (चु०प०३२९) एते चुरादावदन्ताः । "अयामन्ता" (पा०सू०

६-४-५५) इत्ययादेशः । स्पृहयालुः । गृहयालुः । पतयालुः । निद्रा-

लुः । तत्पूर्वको द्रा । अत्र समासस्तदो नान्तत्वञ्च निपात्यते । तन्द्रा-

लुः । श्रद्धालुः ।

शीको वाच्यः (का०वा०) । शयालुः । कथं 'कृपालुः' 'स्पर्धालुः'

इति ? कृपां स्पर्धां च लातीति विग्रहे सृगय्वादित्वात्कुः ।

दाधेदसिशदसदो रुः (पा०सू०३-२-१५९) ॥ दारुः । धारुः ।

सेरुः । शद्रुः । सद्रुः ।

सुघस्यदः कर्मरच् (पा०सू०३-२-१६०) ॥ घसिः प्रकृत्यन्तरम् ।

सुमरः । घस्मरः । अस्मरः ।

भञ्जभासमिदो घुरच् (पा०सू०३-२-१६१) ॥ भङ्गुरम् । भासु-

रम् । मेदुरम् ।

विदिमिदिच्छिदेः कुरच् (पा०सू०३-२-१६२) ॥ वेसेरेव ग्रहणं,

व्याख्यानात् । विदुरः । मिदुरः । छिदुरः ।

भञ्जेमिदिच्छिम्याञ्च कर्मकर्तरि प्रत्ययौ ।

इति वृत्तिकाराः । न त्वेतद्भाष्ये दृष्टम् । तथा च भाषा-शुद्धे कर्त-

रि प्रायुक्त—

प्रियतमाय वपुर्गुरुमत्सरच्छिदुरयाऽदुरयाचितमङ्गनाः (६-८) इति ।
कथन्तर्हि "समुग्धकान्तामननसङ्गभङ्गुरः" (१-४७) इति माय इति
चेत् ? न हि वयं कर्मकर्तरि नेति श्रुतः । तस्यापि कर्तृतया तत्र प्रत्यय-
स्थाप्रत्यूहत्वात् । किन्तु शुद्धेऽपि कर्तरि यथासम्भवं भवत्येवेति ।

स्यादेतत् । प्रकृतस्यैव घुरचो द्वित्वप्रतिपद्व्युत्पत्तिं विदिमिदिति-
वेडिदिति, किं प्रत्ययान्तरेणेति चेत् ?

अत्र केचिदाहुः, आतिदेशिकं द्वित्वमनित्यमिति ज्ञापनायेदम् ।
तेन 'धवित्रं' सिद्धम् । धृ विधूतने (तु०प०११८) कुटादिः । इत्रस्य
द्वित्वाभावाद् गुण इति । अन्ये तु 'धुवित्रम्' इत्येवेच्छन्ति ।

इपनशजिसर्तिभ्यः कवरप् (पा०सू०३-२-१६३) ॥ इत्वरः । नइवरः ।
जित्वरः । सुत्वरः । 'टिड्डा' (पा०सू०४-१-१५) इति ऊप् । इत्वरी ।
गत्वरश्च (पा०सू०३-२-१६४) ॥ गमेरनुनासिकलोपोऽपि निपात्यते ।
जागुरुकः (पा०सू०३-२-१६५) ॥ जागुरिति पञ्चम्यन्तम् । 'जा-
गरूकः' इत्येव तु न निपातितम् उत्तरसूत्रे 'ऊक' इत्यस्यानुवृत्तये ।

यजजपदशां यङ्कः (पा०सू०३-२-१६६) ॥ देशेर्भाविना नलोपेन
निर्देशो लाघवायः । यायजूकः । जजपूकः । दन्वशूकः ।

नमिकम्पिस्म्यजसकर्मिहसर्वापो रः (पा०सू०३-२-१६७) ॥ नम्रः ।
कम्पः । स्मेरः । जसु मोक्षणे (वि०प०१०५) नञ्पूर्वः क्रियासातत्ये
वर्तते । ततो निपातनान्तरमासे कृते रः । अजस्रम् । 'कथमजस्रा
अमयः' इति, अजस्रधारणादजस्राः ।

सनाशंसमिक्ष उः (पा०सू०३-२-१६८) ॥ सन् प्रत्ययो गृह्यते न तु
'वणु दाने' (त०उ०२) 'वण सम्भक्तौ' (श्र्वा०स० ४६५) इति घातू,
गर्गादिषु जिगीषुशब्दस्य पाठात् । 'आङ्कः शंसु इच्छायाम्' (श्र्वा०
आ०६३०) इत्ययं गृह्यते न तु 'शंसु स्तुतौ' (श्र्वा०प०७२९) इति,
आङ्क सह निर्देशात् । चिकीर्षुः । आशंसुः । मिश्रुः ।

विन्दुरिच्छुः (पा०सू०३-२-१६९) ॥ विद् ज्ञाने (अ०प०५४) इष
इच्छायाम् (तु०प०७१) । आभ्यामुप्रत्ययः विदेर्नुम् इषेच्छत्वञ्च नि-
पात्यते । विन्दुशब्दस्तु पवर्गीयादिः । विदि अवयवे (श्र्वा०प०६४)
अस्मान्सुगम्यादित्वात्कुप्रत्ययो बोध्यः ।

क्याच्छन्दसि (पा०सू०३-२-१७०) ॥ उः स्यात् । अदेवयुं विद्-
थे देवयुमि । 'कितः क्या' इति व्याख्यानात्कण्डवादिगन्तादपि भव-
ति । यमस्य योनौ शकुनं भुरण्युम् । तुरण्यवोऽङ्गिरसो नक्षन्त ।

सपर्यम सपर्यवः । अथ कथं

सन्तः प्रणयिवाक्यानि गृह्णन्ति ह्यनसूयवः ।

इति भट्टपादाः । सृगश्वादिषु द्रष्टव्य इति हरदत्तः ।

आहगमहनजनः किकिनौ लिट् च (पा०सू०३-२-१७१) ॥ आका-
रान्तेभ्य ऋवर्णान्तेभ्यः गमादिभ्यश्च किकिनौ स्तश्छन्दसि, तौ च
लिङ्वत् । आदिति नायं तकारः । कस्तर्हि ? दकारः, “ऋदोरप्”
(पा०सू०३-३-५७) इतिवत् । तेन तादपि परस्तपर इत्येतन्न । पपिः
सोमम् । ददिर्गाः । बभ्रिर्वज्रम् । ततुरिः । जगुरिः । जग्मिर्युवा नृष-
दनम् । जग्मिर्वृत्रममित्रियम् । जज्ञिः । स्वरूपाबाधेनातिदेशप्रवृत्तेस्ति-
बादयो न । यद्यपि “असंयोगालिट्” (पा०सू०१-२-५) इति किञ्चं
लभ्यत एव तथापि “ऋच्छत्युताम्” (पा०सू०७-४-११) इति प्रति-
प्रसृतमपि गुणं निषेद्धुं किकिनोः कित्करणम् । तेन तृ, गृ, एतयो-
र्गुणाभावादिन्ये प्राप्ते “बहुलं छन्दसि” (पा०सू०७-१-१०३) इत्युत्वे
‘ततुरिः’ इत्यादि सिद्धम् ।

छन्दसि सर्वेभ्यः किकिनौ वाच्यौ (का०वा०) ॥ सेदिः । नेमि-
रित्यादि ।

भाषायां धाञ्कसृजनिनमिभ्यो वाच्यौ (का०वा०) ॥ दधिः ।
चक्रिः । सक्षिः । जज्ञिः । नेमिः । इह काशिकायां धातुवृत्तौ च गमि-
रपि पठ्यते । जग्मिः ।

सासहिवावहिचाचलिपापतीनाम् (का०वा०) ॥ इति वार्तिकम् ।
सहिवहिवचलिपतिभ्यो यङन्तेभ्यः किकिनौ निपात्येते । “नीग्वञ्चु”
(पा०सू०७-४-८४) इत्यादिना पतेरभ्यासस्य नीग् प्राप्तस्तदभावश्च ।
अत्र ‘भाषायाम्’ इत्यपेक्षते इति हरदत्तन्यासकारादयः । ननु वार्ति-
कद्वयेऽपि ‘भाषायाम्’ इति निष्फलम् । “अहिर्महीसासहिरस्तिको-
ऽन्यः” इति श्रीहर्षादिप्रयोगाणां निर्वाहः फलमिति चेत् ? न, ‘छन्दसि’
इत्यस्याननुवृत्तिमात्रेण तन्निर्वाहात् । प्रत्युत ‘भाषायाम्’ इत्यनुवृत्तौ
वेदे एषां किकिनौ नेति लभ्येत । तच्चायुक्तम् “अर्षील्हमुग्रं पृतनासु
सासहिम्” “ऋवस्तिष्ठा विचाचलिः” इत्यादिप्रयोगविरोधादिति चेत् ?
सत्यम्, ‘छन्दसि’ इत्यस्येहासम्बन्धस्फोरणमात्रं फलम् ।

स्वपितृषोर्नजिङ् (पा०सू०३-२-१७२) ॥ स्वप्नक् । तृष्णक् । ‘धृषे-
श्च’ इति काशिका । धृष्णक् ।

शृबन्धोराहः (पा०सू०३-२-१७३) ॥ शराहः । वन्दाहः ।

मिकः कृक्लुकनौ (पा०सू०३-२-१७४) ॥ मीरः । मीलुकः ।

कुक्षपि वक्तव्यः (का०वा०) ॥ मीरुः ।

स्थेऽभासपि सकसो वरञ्च (पा०सू०३-२-१७५) ॥ स्थावरः ।
ईश्वरः । भास्वरः । पेस्वरः । कस्वरः ।

यश्च यडः (पा०सू०३-२-१७६) यातेयङन्ताङ्गञ्च । यायावरः ।

भ्राजभासधुर्विद्युतेजिपृजुग्रावस्तुवः क्पि (पा०सू०३-२-१७७) ॥

"वश्च" (पा०सू०८-२-३६) इति पञ्चम् । विभ्राद्, विभ्राजौ । भाः,
भासा । "राह्योपः" (पा०सू०६-४-२१) इति वलोपः । धृः, धुरौ ।
विद्युन् । ऊर्क् । पूः, पुरौ । दशिग्रहणाज्जवतेर्दीर्घः । जूः, जुवौ,
जुवः । ग्रावस्तुन् ।

अन्येभ्योऽपि दृश्यते (पा०सू०३-२-१७८) ॥ दशिग्रहणं विध्यन्त-
रोपसङ्गदार्थम् । तच्च वार्तिककारः स्फुटीचकार । आह हि—

वाचिप्रच्छयायतस्तुकटप्पुजुश्रीणां दीर्घश्च (का०वा०) ॥

द्युतिगमिजुहोतीनां द्वे च (का०वा०) ॥

दृणातेर्ह्रस्वश्च (का०वा०) ॥ ध्यायेनः सम्प्रसारणञ्च (का०वा०) ।

इति । वक्तीति वाक् । शब्दमाद् । आयतस्तूः । कटम् । जूः । श्रीः ।
वाचिप्रच्छयोः सम्प्रसारणन्तु न, दीर्घवचनसामर्थ्यात् । अपर आह
'दशिग्रहणादेव वाचिप्रच्छयोः सम्प्रसारणञ्च' इति । "द्युतिगमि" इति
वार्तिके चकारेण दीर्घः समुच्चयिते, स च जुहोतेरेव, दीर्घश्चतुपस्थि-
तेनात्रा तदन्तविधिविज्ञापनात् । दिद्युन् । "द्युतिस्वाप्योः" (पा०सू०
७-४-६०) इत्यभ्यासस्य सम्प्रसारणम् । जगन् । जुहूः । नन्विहाम्या-
ससंज्ञैव दुर्लभा, प्रत्यासत्त्या षाष्टद्विन्वे एव तत्प्रवृत्तेः । अत्र एषाष्टमिके
सा न, इति चेत् ? सत्यम्, दशिग्रहणादेवाभ्याससंज्ञेति हरदत्तः ।

यस्तुतस्तु "लिटि धातोः" (पा०सू०६-१-८) इत्यत्रो 'धानोः' इ-
त्यनुवृत्त्या 'धातोः' इति द्वित्वेऽभ्याससंज्ञा । एवञ्च न कोऽपि दोष
इत्यवधेयम् ।

ददत् । दृणातेर्दीर्घतेर्वा । ध्यायतीति धीः । इह जुह्वीरित्यनयोः
करणस्य कर्तृन्वाविवक्षायां प्रत्यय इति हरदत्तः ।

भुवः संज्ञान्तरयोः (पा०सू०३-२-१७९) ॥ भवतेः क्विप्स्यात्संज्ञा-
यामन्तरे च गम्यमाने । मित्रभूर्नाम कश्चित् । धनिकाधर्मण्योरन्तरे
यस्तिष्ठति विम्वसासार्थं स प्रतिभूः । यस्तु ग्रामयोरन्तरे तिष्ठति तत्र न,
दशिग्रहणस्यानुवृत्तेः ।

विप्रसंभ्यो इवसंज्ञायाम् (पा०सू०३-२-१८०) ॥ एभ्यो भुवो ङः
स्यात् न तु संज्ञायाम् । विभुः सर्वगतः । प्रभुः स्वामी । सम्भुर्जनिता ।

कुक्कन्नपि वक्तव्यः (का०वा०) ॥ मीरुकः ।

स्थेऽभासपिलकसो वरञ्च (पा०सू०३-२-१७५) ॥ स्थावरः ।
ईश्वरः । भास्वरः । पेस्वरः । कस्वरः ।

यश्च यडः (पा०सू०३-२-१७६) यातेयेडन्ताडश्च । यायावरः ।

भ्राजभासधुर्विद्युतेजिपृजुग्रावस्तुवः क्पि (पा०सू०३-२-१७७) ॥

"वश्च" (पा०सू०८-२-३६) इति पञ्चम् । विभ्राद्, विभ्राजौ । भाः,
भासा । "राह्योपः" (पा०सू०६-४-२१) इति बलोपः । धृः, धुरौ ।
विद्युन् । ऊर्क् । पूः, पुरौ । दशिग्रहणाज्जवतेर्दीधिः । जूः, जुवौ,
जुवः । ग्रावस्तुन् ।

अन्येभ्योऽपि दृश्यते (पा०सू०३-२-१७८) ॥ दशिग्रहणं विध्यन्त-
रोपसङ्गदार्थम् । तच्च वार्तिककारः स्फुटीचकार । आह हि—

वाचिप्रच्छयायतस्तुकटप्पुजुश्रीणां दीर्घश्च (का०वा०) ॥

द्युतिगमिजुहोतीनां द्वे च (का०वा०) ॥

दृणातेर्ह्रस्वश्च (का०वा०) ॥ ध्यायनेः सम्प्रसारणञ्च (का०वा०) ।

इति । वक्तीति वाक् । शब्दमाद् । आयतस्तूः । कटम् । जूः । श्रीः ।
वचिप्रच्छयोः सम्प्रसारणन्तु न, दीर्घवचनसामर्थ्यात् । अपर आह
'दशिग्रहणादेव वचिप्रच्छयोः सम्प्रसारणञ्च' इति । "द्युतिगमि" इति
वार्तिके चकारेण दीर्घः समुच्चयिते, स च जुहोतेरेव, दीर्घश्चतुपस्थि-
तेनात्रा तदन्तविधिविज्ञापनात् । दिद्युन् । "द्युतिस्वाप्योः" (पा०सू०
७-४-६०) इत्यभ्यासस्य सम्प्रसारणम् । जगन् । जुहूः । नन्विहाम्या-
ससंज्ञैव दुर्लभा, प्रत्यासत्त्या षाष्टद्विन्वे एव तत्प्रवृत्तेः । अत्र एषाष्टमिके
सा न, इति चेत् ? सत्यम्, दशिग्रहणादेवाभ्याससंज्ञेति हरदत्तः ।

यस्तुतस्तु "लिटि धातोः" (पा०सू०६-१-८) इत्यत्रो 'धानोः' इ-
त्यनुवृत्त्या 'धातोः' इति द्वित्वेऽभ्याससंज्ञा । एवञ्च न कोऽपि दोष
इत्यवधेयम् ।

ददत् । दृणातेर्दीर्घतेर्वा । ध्यायतीति धीः । इह जुहूवीरित्यनयोः
करणस्य कर्तृन्वाविवक्षायां प्रत्यय इति हरदत्तः ।

भुवः संज्ञान्तरयोः (पा०सू०३-२-१७९) ॥ भवतेः क्विप्स्यात्संज्ञा-
यामन्तरे च गम्यमाने । मित्रभूर्नाम कश्चित् । धनिकाधमर्णयोरन्तरे
यस्तिष्ठति विम्वसासार्थं स प्रतिभूः । यस्तु ग्रामयोरन्तरे तिष्ठति तत्र न,
दशिग्रहणस्यानुवृत्तेः ।

विप्रसंभ्यो इवसंज्ञायाम् (पा०सू०३-२-१८०) ॥ एभ्यो भुवो ङः
स्यात् न तु संज्ञायाम् । विभुः सर्वगतः । प्रभुः स्वामी । सम्भुर्जनिता ।

तन्वाञ्जानार्थेभ्यो भूतेऽपि कः । “पूजितो यः सुरासुरैः” इत्यादि तु चिन्त्यामेति हरदत्तः । सामान्यापेक्षं ज्ञापकमित्यनुन्यासादयः । चकारोऽनुक्तसमुच्चयार्थः । तथा च भाष्यम्—

शीलितो रक्षितः क्षान्त आकुप्यो जुष्ट इत्यपि ।

रुष्टश्च रुषितश्चोभावभिव्याहृत इत्यपि ॥

दृष्टतुष्टौ तथाकान्तस्तथोभौ संयतोद्यनौ ।

कष्टम्भाविष्यतीत्याहुरमृताः पूर्ववत्स्मृताः ॥ इति ।

रुष रोषे (बु०प०१३७) “रुष्यमत्वर” (पा०सू०७-२-२८) इतीह विकल्पः । कष्टशब्दो भविष्यत्काले । अमृतास्तु पूर्ववत् । वर्तमान इत्यर्थः । न म्रियन्ते अमृताः ।

इति श्रीशब्दकौस्तुभे तृतीयाध्यायस्य द्वितीये पादे

तृतीयमान्हिकं, समाप्तश्च द्वितीयपादः ॥



हमारे यहां हर तरहकी छपाई व जिल्दसाजीका कार्य भी होता है ।
हर तरह के संस्कृत ग्रन्थ तथा भाषा पुस्तकों के मिलने का पता—

जयकृष्णदास-हरिदास गुप्तः,

चौखम्बासंस्कृतसीरीज आफिस,

विद्याविलास प्रेस, गोपालमन्दिर लेन,
बनारस सिटी ।